

بِسْمِ اللَّهِ الرَّحْمَنِ الرَّحِيمِ

أَحْسَنُ الْبَيِّنَاتِ فِي


تَفْسِيرِ الْقُرْآنِ


حَوْلَ مَا مَرَّ لَا شَكَّ فِيهِ وَأَدْلَى مَا
بِالْخَبَرِ

أَدَارَةُ خِدْمَةِ الْقُرْآنِ وَالسُّنَّةِ

بِالْمَكَّةِ الْمُكَرَّمَةِ







www.maktabah.org

إِنَّ هَذَا الْقُرْآنَ نَهَىٰ الْفِتْنَةَ الَّتِي فِي قُلُوبِ الْمُؤْمِنِينَ (الأنعام)
تحقیق مہدی قرآن ہدایت کبریٰ توان (دات) لاء جیسا صفا سیدی آجیہ ایمان دارن
کی خوشخبری دی تو

أَحْسَنُ الْبَيِّنَاتِ فِي تَفْسِيرِ الْقُرْآنِ

حَضْرَتُ الْحَاجِّ مَوْلَانَا مُحَمَّدٌ أَدْرِيسُ دَاهِرِي

ناشر:

ادارة خدمة القرآن والسنة

شاهپور جہانیاں ضلع نوابشاہ

نالو : اَحْسَنُ الْبَيَانِ فِي تَفْسِيرِ الْقُرْآنِ

مفسر :
شیخ التفسیر والحديث
حضرت الحاج مولانا محمد ادریس ڈاھری
مہتمم جامعہ محدثیہ مدیر ادارہ خدمۃ القرآن
والسنة - شاہپور جہانیاں
0244-314244 - 0300-3028840
0301-3814120 - 03342822660

تاریخ اشاعت : 2006

چپائیندثر :
ادارہ خدمۃ القرآن والسنة
شاہپور جہانیاں ضلع نواب شاہ سندھ

پرلیس :
ضیاء القرآن پبلیکیشنز لاہور

زیرنگرانی :
صاحبزادہ عاشق حسین ڈاھری
صاحبزادہ حافظ احسان اللہ ڈاھری
صاحبزادہ قاری محمد اسد اللہ ڈاھری

ملٹ جوهنڈ

جامعہ محمدیہ
شاہپور جہانیاں ضلع نواب شاہ سندھ

ساٿي ۽ سونهان

باري تعاليٰ جو ڪلام	قرآن ڪريم	۱
علامه مفتي احمد يار خان نعيمي	تفسير نعيمي	۲
علامه جلال الدين سيوطي	الدر المنثور	۳
علامه ثناء الله پاني پتي	تفسير المظهري	۴
علامه محمد بن علي بن محمد شوڪاني	تفسير فتح القدير	۵
علامه احمد بن محمد صاوي	تفسير صاوي	۶
علامه علي بن محمد بن ابراهيم بغدادی	تفسير خازن	۷
علامه پير محمد ڪرم شاه الاهري	تفسير ضياء القرآن	۸
علامه مفتي محمد شفيع ديوبندي	تفسير معارف القرآن	۹
علامه فخر الدين رازي	تفسير الكبير	۱۰
علامه محمد اسماعيل حقي	تفسير روح البيان	۱۱
علامه عبدالحق حقاني	تفسير حقاني	۱۲
علامه شهاب الدين الوسي بغدادی	تفسير روح المعاني	۱۳
علامه نعيم الدين مراد آبادي	خزائن العرفان	۱۴
علامه جمال الدين شامي	تفسير القاسمي	۱۵
علامه محمد عثمان نورنگ زاده	تنوير الايمان	۱۶
علامه احمد مصطفى المراغي	تفسير المراغي	۱۷
علامه اسماعيل دمشقي	تفسير ابن كثير	۱۸
علامه عبدالرحمن ابن الجوزي	تفسير زاد المسير	۱۹
علامه عبدالماجد دريآبادي	حاشيه دريآبادي	۲۰
علامه محمد بن احمد انصاري القرطبي	الجامع الاحكام القرآن	۲۱
علامه عبدالرحمن بن ناصر السعدي	تفسير تيسير الڪريم الرحمن	۲۲
علامه عبدالله بن عمر بيضاوي	بيضاوي	۲۳
علامه شبير احمد عثمانی	تفسير حاشيه عثمانی	۲۴
علامه محمد بن جوهر طبري	تفسير طبري، ابن جرير	۲۵
علامه جارالله زمخشري	تفسير الكشاف	۲۶
علامه ابو حيان اندلسي	تفسير البحر المحيط	۲۷
علامه نظام الدين حسن بن محمد بن حسين نيشاپوري	تفسير نيشاپوري	۲۸
علامه محمد بن محمد العمادي	تفسير ابوالسعود	۲۹
علامه محمد علي صابوني	تنوير الاذهان	۳۰
علامه علي القاري المكي	مرقاۃ شرح مشکوٰۃ	۳۱
علامه مفتي احمد يار نعيمي	تفسير نور العرفان	۳۲
علامه سعيد احمد ڪاظمي	البيان لترجمه القرآن	۳۳
علامه ابوبڪر بن جابر الجزائري	تفسير ايسر التفاسير	۳۴
علامه عبدالله بن احمد بن محمود نسفي	تفسير مدارك التنزيل	۳۵
علامه تاج الدين حنفي نحوي	تفسير الدر اللقيط	۳۶

علامہ سلیمان بن عمر الشافعی	تفسیر جمل	۳۷
علامہ ملا احمد جیون دہلوی	تفسیرات احمدیہ	۳۸
علامہ ابوالاعلیٰ مودودی	تفسیر تفہیم القرآن	۳۹
علامہ رشید رضا	تفسیر المنار	۴۰
علامہ محمد علی صابونی	تفسیر صفوة التفاسیر	۴۱
علامہ کمال الدین حسین الواعظ	تفسیر حسینی	۴۲
علامہ حسنین محمد مخلوف	تفسیر و بیان کلمات القرآن	۴۳
علامہ سیدنا ابن عباس رضی اللہ عنہما	تفسیر تنویر المقیاس	۴۴
علامہ محمد بن اسماعیل بخاری	صحیح بخاری	۴۵
علامہ راغب اصفہانی	مفردات	۴۶
علامہ محمد بن عیسیٰ ترمذی	ترمذی	۴۷
علامہ یوسف نبہانی	شواہد الحق	۴۸
احمد قسطلانی	ارشاد الساری شرح صحیح بخاری	۴۹
علامہ ابن عابدین شامی	رد المحتار حاشیہ در مختار	۵۰
علامہ ابن حجر مکی	الصواعق المحرقة	۵۱
علامہ زاہد الکوثری	مقالات الکوثری	۵۲
حضرت امام ابو حنیفہ	قصیدۃ النعمان	۵۳
حضرت امام حسن بصری	تفسیر الامام حسن البصری	۵۴
مفتی محمد جان نعیمی	دارہی کی شرعی حیثیت	۵۵
عبید اللہ بن مسعود حنفی	التوضیح	۵۶
غلام سرور قاری	افضلیت سیدنا صدیق اکبر	۵۷
شریف رضی	نہج البلاغۃ خطبات سیدنا علی	۵۸
خلیل انبیشوی	براہین قاطعہ	۵۹
اسماعیل دہلوی	تقریرۃ الایمان	۶۰
شیخ عبدالحق محدث دہلوی	ما ثبت بالسنة في ايام السنة	۶۱
احمد قسطلانی	المواہب اللدنیہ	۶۲
شاہ ولی اللہ محدث دہلوی	فیوض الحرمین	۶۳
شرف الدین بوصیری	قصیدۃ بردہ شریف	۶۴
نعیم دیوبندی	کمالین شرح اردو جلالین	۶۵
ابواللیث سمرقندی	بحر العلوم	۶۶
جلال الدین سیوطی	الاکلیل	۶۷
نظام الدین نیشاپوری	تفسیر غرائب القرآن	۶۸
ابن کثیر	قصص الانبیاء	۶۹
عبدالحفیظ بلیاوی	مصباح اللغات	۷۰
علاء الدین حصکفی	الدر المختار مع رد المحتار	۷۱
ابن الجوزی	الوفا باحوال المصطفیٰ صلی اللہ علیہ وسلم	۷۲
علی بن برہان الدین حلبی	السیرۃ الحلبیہ	۷۳
علامہ محمد ادریس ذہری	احسن البیان فی تفسیر القرآن	۷۴
ڈاکٹر عالم سومرو	شاہ جو رسالو - الف - ب وار	۸۵

مضمونن جي فهرست

سورة المائدة:

۱۰	تعارف
۱۳	سورت جي شروعات آيت ۱ع ۲ع تائين
۱۴	تفسير
۱۷	ظالم جي ساٿ ڏيڻ کان بچو
۱۸	آيت ۳ع
۱۹	مڃي ۽ مڪڙ ڪهڻ کان سواءِ کائڻ حلال آهي
۲۰	وما اهل نغير الله به جي صحيح معنيٰ
"	مسئلو
۲۱	شان نزول
۲۲-۲۳	آيت ۴ع ۵ع ۽ انهن جو تفسير
۲۵	مسئلو
۲۷	آيت ۶ع ۽ ان جو تفسير
۲۸	پيرن کي ڏوڻجي يا مک ڪجي
"	وضوءَ ۾ پيرن ڏوڻ لاءِ حديثون
۳۰	سوال-جواب
۳۲	هڪ بنيادي اصول
۳۲-۳۳	آيتون ۷ع-۸ع ۽ انهن جو تفسير
۳۵	فائدو ۽ آيت ۹
۳۶-۳۷	آيت ۱۰-۱۱ع ۽ انهن جو تفسير
۳۸	شان نزول
۳۹	آيت ۱۲ع-۱۳ع ۽ انهن جو تفسير
۴۰	آيت ۱۴ع ۽ ان جو تفسير
۴۵	عيسائين ۾ هڪ ٻئي سان بغض ڪيئن پيدا ٿيو

فائدو

۴۷

آيت ۱۵-۱۶ انهن جو تفسير ۽ شان نزول

۴۸

حضور عليه الصلوة والسلام جن جو معجزو

۴۹

فائدو

۵۰

حضور عليه الصلوة والسلام جن نور آهن مفسرن جا قول

۵۱

فائدو

۵۲

اعتراض ۽ جواب

۵۳

سوال-جواب

۵۴

آيت ۱۷-۱۸ ۽ انهن جو تفسير

۵۵

شان نزول

۵۶

فائدا ۽ هڪ عجيب ڳالھ

۵۷

فائدا آيت ۱۹ ۽ ان جو تفسير ۽ شان نزول

۵۸

فائدا-اعتراض-جواب

۵۹

سوال-جواب

۶۰

آيت ۲۰-۲۱ ۽ انهن جو تفسير

۶۱

آيت ۲۲-۲۳ ۽ تفسير

۶۲

سوال-جواب

۶۳

سوال-جواب

۶۴

عوج بن عنق جو مصنوعي ۽ ڪوڙو قصو-فائدو-آيت ۲۴-۲۵

۶۵

آيت ۲۶ ۽ تفسير

۶۶

حضور عليه الصلوة والسلام جن جي خدمت ۾ سندن پيارن اصحابن جو عرض

۶۷

فائدو

۶۸

آيت ۲۷ ۽ ان جو تفسير

۶۹

آيت ۲۸-۲۹-۳۰-۳۱ ۽ انهن جو تفسير

۷۰

حضرت آدم عليه السلام جي ٻن پٽن جو قصو

۷۱

قربانيءَ جي مقبوليت جو مدار اخلاص ۽ تقويٰ تي آهي.

۷۲

ڪنهن به برائيءَ جي بانيءَ تي قيامت تائين ان برائيءَ جي ٻين ڪندڙن جو گناهه به

۷۳

ان بانيءَ تي پوندو رهندو.

۷۴

- ۷۹ هابيل جي قتل ٿيڻ کان پوءِ ڇا ٿيو؟
- ۸۰ آيت ۳۲ ۽ ان جو تفسير
- ۸۱ فائدو
- ۸۲ آيت ۳۳-۳۴ ۽ ان جو تفسير
- ۸۳ شان نزول
- ۸۴ سوال-جواب
- ۸۵ آيت ۳۵ ۽ ان جو تفسير
- ۸۵ وسيله جو بيان
- ۸۶ قرآن پاڪ مان نيك شخصيتن جي وسيلي وٺڻ جا دليل
- ۸۷ نبوي حديثن مان نيك شخصيتن جي وسيلي وٺڻ جا دليل
- ۸۸ اصحابن سڳورن مان نيك شخصيتن جي وسيلي وٺڻ جا دليل
- ۸۹ هڪ اهم سمجهاڻي
- ۸۹ مجتهدن امامن جي طرفان نيك شخصيت جي وسيلي وٺڻ جا دليل
- ۹۵ جنت ۾ هڪ اعلى درجي ۽ منزل جو نالو به وسيلو آهي.
- ۹۶ آيت ۳۶-۳۷ ۽ انهن جو تفسير
- ۹۹-۹۷ آيت ۳۸-۳۹-۴۰ ۽ انهن جو تفسير
- ۹۹ چوري ڪيئن ثابت ٿيندي؟ هٿ ڪٿان وڌيو ويندو؟ ۽ مسئلا
- ۱۰۰ چوريءَ جي سزا ۾ اول مرد جو ۽ زنا جي سزا ۾ اول عورت جو ذڪر ڇو آيو؟
- ۱۰۲ آيت ۴۱-۴۲ ۽ انهن جو تفسير
- ۱۰۴ رسالت جي وصف سان خطاب
- ۱۰۶ حرام جا ڪجهه قسم
- ۱۰۷ رشوت وٺڻ جي سزا
- ۱۰۷ پنهنجي حق حاصل ڪرڻ جي لاءِ مجبوراً رشوت ڏيڻ جو حڪم
- ۱۰۸ هلندڙ دور ۾ مسلمان حاڪم ڪافرن جا فيصلا ڪري يا نه
- ۱۰۹ عدل جو ثواب
- ۱۱۰-۱۰۹ آيت ۴۳-۴۴ ۽ انهن جو تفسير
- ۱۱۰ شرعي فيصلو نه مڃڻ وارا يهودين جا تابع آهن
- ۱۱۱ آسماني ڪتابن جا اصول هڪجهڙا آهن

- ۱۱۱ حضور عليه الصلوة والسلام جن نه هجن ها ته كا شي نه هجي ها
- ۱۱۱ نبين عليهم السلام جي "اسلمو" لفظ سان صفت ڪرڻ ۾ حڪمت
- ۱۱۳ قرآن پاڪ هر قسم جي رد و بدل ۽ تحريف کان پاڪ ۽ محفوظ آهي،
- ۱۱۳ مسلمان علماء متوجه ٿين
- ۱۱۴ آيت ۴۵ ۽ ان جو تفسير
- ۱۱۵ اڳين نبين جي شريعتن تي عمل جو حڪم
- ۱۱۶-۱۱۷ آيت ۴۶-۴۷ ۽ انهن جو تفسير
- ۱۱۷ مسلمانو! خبردار ٿيو
- ۱۱۸ حضرت امام جعفر صادق سان هڪ عيسائيءَ جو بحث
- ۱۲۰ فائدو
- ۱۲۱ آيت ۴۸-۴۹ ۽ انهن جو تفسير
- ۱۲۳ نبي ڪريم عليه الصلوة والسلام جن خواهشات جي تابعداريءَ کان پاڪ آهن
- ۱۲۳ شرع ۽ منهاج ڇا آهي؟
- ۱۲۵ نشان نزول
- ۱۲۶ مسلمان هوشيار رهو
- ۱۲۷ آيت ۵۰ ۽ ان جو تفسير
- ۱۲۷ جاهليت ڇا آهي؟
- ۱۲۸ فائدو
- ۱۲۸ آيت ۵۱-۵۲ شان نزول ۽ تفسير
- ۱۲۹ شان نزول
- ۱۳۰ بدمذھب جي دوست کان به پري رهجي
- ۱۳۱ افسوس موجوده دور جا مسلمان
- ۱۳۱ بدمذھب کان پري رهڻ
- ۱۳۱ آيت ۵۳ ۽ ان جو تفسير
- ۱۳۲ آيت ۵۴ ۽ ان جو تفسير ۽ شان نزول
- ۱۳۲ الله تعاليٰ ڏانهن محبت جي نسبت ڪرڻ مان مراد ڇا آهي؟
- ۱۳۵ صديقي همت ۽ جرات کي ڪروڙين سلام
- ۱۳۶ مرتدن جي لاءِ شرعي حڪم
- ۱۳۷ ڪنهن جي ملامت جي ڊپ کان حق چوڻ يا حق تي عمل نه ڇڏجي

١٣٨	شيوعن جا سوال ۽ انهن جا جواب
١٣٠	آيت ٥٥-٥٦ ۽ انهن جو تفسير
١٤١	سوال-جواب
١٤٣	آيت ٥٧-٥٨
١٤٢	تفسير
١٤٣	رسول الله صلى الله عليه وسلم جي گستاخ کي قدرتي سزا
١٤٤	قرآن پاڪ مان بانگ جو ثبوت
١٤٥	بانگ ڏيڻ ڇا آهي؟
١٤٦	بانگ جون پلايون
١٤٦	بانگ جي اجابت جو ثواب
١٤٦	افسوس هلندڙ دور جا مسلمان
١٤٤	آيت ٥٩-٦٠
١٤٨	تفسير
١٤٩	فائدو
١٥٠	آيت ٦١-٦٢ ۽ انهن جو تفسير
١٥١	آيت ٦٣-٦٤ ۽ انهن جو تفسير
١٥٢	تفسير
١٥٢	ربانيءَ جي معنيٰ
١٥٣	حق نه چوندڙن عالمن کي تنبيهه
١٥٦	آيت ٦٥-٦٦
١٥٤	تفسير ۽ فائدو
١٥٨	آيت ٦٧-٦٨
١٥٩	تفسير ۽ شان نزول
١٦٠	شيوعن جو استدلال ۽ ان جو جواب
١٦٢	فائدا
١٦٥	آيت ٦٩-٧٠-٧١
١٦٦	تفسير
١٦٨-١٦٤	آيت ٧٢-٧٣-٧٤ تفسير ۽ شان نزول

آيت ۷۵-۷۶-۷۷ ۽ انهن جو تفسير
فائدو

۱۷۹-۱۸۰

۱۸۱

۱۸۲-۱۸۳

آيت ۷۸-۷۹-۸۰-۸۱-۸۲ ۽ تفسير

۱۸۵

قسيسين ۽ رهبانا کير آهن؟

۱۸۶-۱۸۷

آيت ۸۳-۸۴-۸۵-۸۶ تفسير ۽ شان نزول

۱۸۸

فائدو

۱۸۹-۱۹۰

آيت ۸۷-۸۸-۸۹ ۽ تفسير

۱۹۱-۱۹۲

قسم ڪڻن جون ڪجهه صورتون ۽ انهن جا احڪام- فائدو

۱۹۳-۱۹۴

آيت ۹۰ کان ۹۳ تائين ۽ تفسير

۱۹۵

ضروري سمجهاڻي ۽ شراب سان هر قسم جو واسطو رکڻ حرام آهي.

۱۹۶

شراب پيئڻ جي گناه جو بيان

۱۹۷-۱۹۸

آيت ۹۴-۹۵ تفسير ۽ شان نزول

۱۹۹

شڪار نه ڪرڻ کي امتحان سڏڻ جو سبب

۲۰۰

مسئلا

۲۰۱-۲۰۲

آيت ۹۶-۹۷-۹۸ ۽ انهن جو تفسير

۲۰۳

تورڙي وضاحت

۲۰۴

ذوالحج جي پهرين ڏهاڪي جون ڀلايون

۲۰۵-۲۰۶

آيت ۹۹-۱۰۰ تفسير ۽ شان نزول

۲۰۷

فائدو

۲۰۸

آيت ۱۰۱-۱۰۲-۱۰۳ ۽ انهن جو تفسير ۽ شان نزول

۲۰۹-۲۱۰

آيت ۱۰۳-۱۰۴- تفسير بحيره، سائبه، سيله، حار ڇا آهن؟

۲۱۱

قرآن پاڪ سان گڏ نبوي سنت ۽ حديث جي ضرورت

۲۱۲-۲۱۳

آيت ۱۰۵ کان ۱۰۸ ۽ انهن جو تفسير

۲۱۴-۲۱۵

آيت ۱۰۹ کان ۱۱۰ تائين تفسير سوال

۲۱۶-۲۱۷

آيت ۱۱۱ کان ۱۱۵ تائين ۽ انهن جو تفسير

۲۱۸-۲۱۹

تفسير- اسلام سڀني نبين عليهم السلام جو دين آهي

۲۲۰

آسمان کان دستر خوان لاهڻ جي درخواست

۲۲۱-۲۲۲

دستر خوان جي نزول جو واقعو

۲۲۶	ميلاد النبي صلي الله عليه وسلم جي خوشيءَ کي عيد چوڻ جو دليل
۲۲۸-۲۲۷	آيت ۱۱۶ کان ۱۱۸ تائين ۽ انهن جو تفسير
۲۳۰	حضور عليه الصلوة والسلام جن جي امت تي شفقت
۲۳۱	فائدو
۲۳۲	آيت ۱۱۹ کان ۱۲۰ ۽ انهن جو تفسير

سورة الانعام جي مضمونن جي فهرست

۲۳۳	تعارف
۲۳۶	حضور عليه الصلوة والسلام کي تسلي ۽ اطمينان ڏيارڻ
۲۳۷	اڳئين سورة سان ربط ۽ هن سورة جون ڀلايون
۲۳۸	سورة جي شروعات، آيت ۱-۳ تائين ۽ انهن جو تفسير
۲۳۹-۲۳۸	فائدو ۱-۲-۳
۲۴۰-۲۳۹	فائدو آيت ۴-۵ تفسير ۽ فائدو
۲۴۱	آيت ۶ ۽ تفسير
۲۴۲	آيت ۷ ۽ تفسير
۲۴۳	آيت ۷-۸-۹ ۽ انهن جو تفسير
۲۴۴	سوال- ۽ جواب- آيت ۱۰-۱۱ ۽ انهن جو تفسير
۲۴۵	آيت ۱۲-۱۳ ۽ انهن جو تفسير
۲۴۶-۲۴۵	آيت ۱۴-۱۵-۱۶ ۽ انهن جو تفسير
۲۴۷	شان نزول
۲۴۸	آيت ۱۷-۱۸. تفسير ۽ فائدو
۲۴۹	سوال- جواب
۲۵۰-۲۴۸	آيت ۱۹-۲۰ تفسير ۽ شان نزول
۲۵۱	فائدا
۲۵۲-۲۵۱	آيت ۲۱-۲۲ کان ۲۴ تفسير ۽ فائدو
۲۵۳-۲۵۲	آيت ۲۵-۲۶ تفسير ۽ شان نزول
۲۵۴-۲۵۳	آيت ۲۷-۲۸ ۽ تفسير- فائدا
۲۵۵-۲۵۴	آيت ۲۹-۳۰ ۽ تفسير

۲۶۸	آيت ۳۱-۳۲ ۽ تفسير
۲۷۰	آيت ۳۳-۳۴ ۽ تفسير
۲۷۲	سوال-جواب
۲۷۳	فائدو- آيت ۳۵-۳۶ ۽ تفسير
۲۷۶	آيت ۳۷-۳۸ ۽ تفسير
۲۷۸	سمجھائي
۲۷۹	فائدو
۲۸۰	آيت ۳۹ ۽ تفسير
۲۸۱	آيت ۴۰-۴۱ ۽ تفسير
۲۸۳-۲۸۲	آيت ۴۲-۴۳-۴۴ ۽ تفسير
۲۸۵-۲۸۴	آيت ۴۵-۴۶-۴۷ ۽ تفسير
۲۸۷-۲۸۶	فائدا- آيت ۴۸-۴۹ تفسير ۽ فائدا
۲۸۸	آيت ۵۰ تفسير ۽ شان نزول
۲۹۳	آيت ۵۱ ۽ تفسير
۲۹۵-۲۹۴	فائدو- آيت ۵۲ ۽ تفسير، شان نزول- صوفيانہ نکتو
۲۹۶	فائدو
۲۹۹-۲۹۷	آيت ۵۳-۵۴- تفسير ۽ فائدا
۳۰۱-۳۰۰	آيت ۵۶، تفسير ۽ فائدا
۳۰۲	آيت ۵۷-۵۸ ۽ تفسير
۳۰۳	فائدو آيت ۵۹ ۽ تفسير
۳۰۶-۳۰۵	توجه جي قابل عرض ۽ فائدا
۳۰۷	آيت ۶۰ ۽ تفسير
۳۰۸	فائدا- آيت ۶۱-۶۲ ۽ تفسير
۳۱۰-۳۰۹	آيت ۶۳-۶۴- تفسير ۽ فائدا
۳۱۲-۳۱۱	آيت ۶۵-۶۶-۶۷ تفسير ۽ سوال جواب
۳۱۳	فائدا
۳۱۴	آيت ۶۸-۶۹ ۽ تفسير
۳۱۷-۳۱۶	آيت ۷۰ تفسير ۽ عجيب واقعو

٣١٨	فائدو
٣١٩	آيت ٧١-٧٢ شان نزول
٣٢٢-٣٢١	آيت ٧٣، تفسير ۽ هڪ ضروري سمجهاڻي
٣٢٣	صور ڇا آهي؟ فائدا
٣٢٢	آيت ٧٤-٧٥، تفسير ۽ آذر ڪير هو؟
٣٢٤	سنڌي مسلمانو! هوشيار رهو، ۽ نيوتن جو ٻول
٣٢٨	سيدنا ابراهيم عليه الصلوة والسلام جي ڄمڻ جو هنڌ
٣٢٢	ٻن قومن وارو نظريو
٣٣٢	آيت ٧٦-٧٧-٧٨-تفسير ۽ حضرت ابراهيم عليه السلام جي ولادت ۽ وڏو ٿيڻ
٣٣٢	نبي سڳورا عليهم السلام ڄمندي ئي شرڪ کان پاڪ آهن
٣٣٥	منطقي دليل
٣٣٦	فائدو آيت ٧٩ ۽ تفسير
٣٣٤	آيت ٨٠ ۽ تفسير
٣٣٩-٣٣٨	فائدا-آيت ٨١-٨٢ تفسير ۽ فائدو
٣٣١-٣٣٠	آيت ٨٣، تفسير ۽ فائدا
٣٢٣-٣٢٢	آيت ٨٤-٨٥-٨٦، تفسير، هڪ عجيب نڪتو، فائدا ۽ لطيفو
٣٢٥-٣٢٢	عجيب نڪتو، سوال، جواب، آيت ٨٧-٨٨، تفسير ۽ سوال-جواب
٣٢٦	آيت ٨٩-٩٠ ۽ تفسير
٣٥٠-٣٢٩	فائدا-آيت ٩١، تفسير ۽ شان نزول
٣٥٢-٣٥١	قدر جي معنيٰ ڇا آهي؟ سوال-جواب
٣٥٢-٣٥٣	فائدو-آيت ٩٢ تفسير ۽ ختم نبوت جو دليل
٣٥٦-٣٥٥	سوال-جواب فائدو
٣٥٨-٣٥٤	آيت ٩٣-تفسير الله تعاليٰ ڏانهن ڪوڙجي نسبت ڪرڻ، مسيلمه ڪذاب
" "	۽ اسود عنسيءَ جي حالت ۽ ذڪر
٣٦١-٣٦٠	آيت ٩٤-تفسير، شان نزول ۽ فائدا
٣٦٢	آيت ٩٥-٩٦-٩٧، تفسير
٣٦٥-٣٦٢	آيت ٩٨، تفسير، مستقر ۽ مستودع ڇا آهي؟
٣٦١	ابجد سان حساب کان منع

۳۶۷	آيت ۹۹ تفسير
۳۶۹	هڪ اپيل، آيت ۱۰۰ ۽ تفسير
۳۷۱-۳۷۰	آيت ۱۰۱-۱۰۲ تفسير
۳۷۲	آيت ۱۰۳ تفسير
۳۷۵	آيت ۱۰۴-۱۰۵، تفسير ۽ فائدا
۳۷۸-۳۷۶	آيت ۱۰۶-۱۰۷ ۽ تفسير ۽ آيت ۱۰۸ ۽ تفسير
۳۸۰-۳۷۹	آيت ۱۰۹-۱۱۰، تفسير ۽ شان نزول
۳۸۲-۳۸۱	آيت ۱۱۱، تفسير، آيت ۱۱۲-۱۱۳ ۽ تفسير
۳۸۷-۳۸۳	آيت ۱۱۴-۱۱۵، تفسير ۽ شان نزول
۳۸۶-۳۸۵	آيت ۱۱۶-۱۱۷، تفسير ۽ آيت ۱۱۸-۱۱۹ ۽ تفسير
۳۸۸-۳۸۷	آيت ۱۲۰-۱۲۱ ۽ تفسير
۳۹۰	آيت ۱۲۲-تفسير ۽ شان نزول
۳۹۲-۳۹۱	آيت ۱۲۳-۱۲۴، تفسير ۽ شان نزول
۳۹۴-۳۹۳	حضور عليه الصلوة والسلام جن جو تعظيم سان ذڪر ۽ دعا جي مقبوليت جي جاءِ
۳۹۶-۳۹۵	آيت ۱۲۵-۱۲۶، تفسير سيني جي شرح ڪيئن ٿيندي ۽ حرجا چا آهي؟
۳۹۸-۳۹۷	آيات مان مراد چا آهي؟ آيت ۱۲۷-۱۲۸-۱۲۹ ۽ تفسير
۴۰۰	آيت ۱۳۰-۱۳۱-۱۳۲-۱۳۳ ۽ تفسير
۴۰۳-۴۰۲	آيت ۱۳۴-۱۳۵، تفسير ۽ فائدا
۴۰۴	آيت ۱۳۶-۱۳۷ تفسير
۴۰۶	نبائين کي جيئري دفن ڪرڻ جي ابتدا ڪيئن ٿي؟ حضرت عبدالمطلب جي پاس
۴۱۰-۴۰۸	آيت ۱۳۸-۱۳۹ ۽ تفسير، آيت ۱۴۰-۱۴۱ ۽ تفسير
۴۱۲-۴۱۱	ڪجيءَ جي وڻ جون خصوصيتون ۽ آيت ۱۴۲ کان ۱۴۴ تفسير
۴۱۵-۴۱۴	آيت ۱۴۵، تفسير ۽ هڪ ضروري وضاحت
۴۱۸-۴۱۷	آيت ۱۴۶-۱۴۷ ۽ تفسير، آيت ۱۴۸-۱۴۹ تفسير ۽ برهان فعلي
۴۱۹	حجة الله البالغة چا آهي؟
۴۲۰	آيت ۱۵۰، تفسير، ڪنهن کي الله تعاليٰ سان برابر سمجهڻ شرڪ آهي
۴۲۲-۴۲۱	آيت ۱۵۱، تفسير، علماء جي ذميواري ۽ هن آيت جو شان
۴۲۳	پنجن چئن جو قتل جائز آهي ۽ آيت ۱۵۲-۱۵۳

۴۲۴	تفسير، جواني کيستائين آهي ۽ هڪ نڪتو
۴۲۶-۴۲۵	آيت ۱۵۴-۱۵۵-۱۵۶-۱۵۷ ۽ تفسير
۴۲۹-۴۲۸	آيت ۱۵۸-۵۹، تفسير، قيامت ۾ خداوندي ديدار ٿيندو
۴۳۱-۴۳۰	آيت ۱۶۰-۱۶۱-۱۶۲-۱۶۳ تفسير، الله تعاليٰ ظلم ڪرڻ کان پاڪ آهي.
۴۳۲	حضور عليه الصلوة والسلام جن پيدا ٿيڻ ۾ اول آهن
۴۳۴-۴۳۳	آيت ۱۶۴-۱۶۵ ۽ تفسير

سورة الاعراف جي مضمونن جي فهرست

۴۳۶	تعارف
۴۳۹	سورة جي شروعات، آيت ۱-۲ ۽ تفسير
۴۴۱	سوال-جواب-آيت ۳ ۽ تفسير
۴۴۲	آيت ۴-۵ ۽ تفسير
۴۴۴-۴۴۳	فائدا-آيت ۶-۷ ۽ تفسير ۽ فائدا
۴۴۶-۴۴۵	آيت ۸-۹ تفسير، ڪلمه شهادت ۽ درود پڙهندڙ لاءِ بشارتون
۴۴۹-۴۴۸	آيت ۱۰-۱۱-۱۲ تفسير، سوال-جواب
۴۵۱	آيت ۱۳-۱۴-۱۵ ۽ تفسير
۴۵۳-۴۵۲	آيت ۱۶-۱۷-۱۸ ۽ تفسير ۽ فائدا
۴۵۵-۴۵۴	آيت ۱۹-۲۰-۲۱ ۽ تفسير ۽ فائدا وسوسو ڇا آهي؟ سوال-جواب
۴۵۶	فائدا
۴۵۸	آيت ۲۲-تفسير
۴۶۱-۴۶۰	آيت ۲۳-۲۴-۲۵ ۽ تفسير سوال-جواب
۴۶۲	آيت ۲۶-تفسير-لباس لاهڻ مان مراد ڇا آهي؟
۴۶۳	نئين لباس ڍڪڻ وقت دعا-ارتقا جو نظريو غلط آهي
۴۶۵-۴۶۴	آيت ۲۷ تفسير، انبياء معصوم ۽ اولياء محفوظ آهن، هڪ شبيهي جواز الو
۴۶۷-۴۶۶	فائدا-آيت ۲۸-تفسير-فائدا
۴۶۹-۴۶۸	آيت ۲۹-۳۰ تفسير-قبرن مان ڪهڙي حال ۾ اٿاريا ويندا
۴۷۱-۴۷۰	سوال-جواب آيت ۳۱-۳۲

- تفسير- شان نزول- ڀلي لباس ڀائڻ جو حڪم ، سوال- جواب ۲۷۲
- ۲۷۳ حضور عليه الصلوة والسلام جن کاڌي پيئي جا محتاج نه هئا
- ۲۷۴-۲۷۵ قرآن ڪريم طيب آهي اصل ۾ هر شيءِ جاڙ آهي
- ۲۷۶ آيت ۳۳-۳۴ تفسير ۽ فائدا
- ۲۷۸ سوال- جواب
- ۲۷۹ آيت ۳۵-۳۶ تفسير
- ۲۸۲-۲۸۱ آيت ۳۷ تفسير آيت ۳۸-۳۹ ۽ تفسير
- ۲۸۵ آيت ۴۰-۴۱ ۽ تفسير
- ۲۸۷-۲۸۶ آيت ۴۲-۴۳ ۽ تفسير
- ۲۸۹-۲۸۸ بهشتين تي خاص ڀلائي ۽ بهشت مومن جو ورثو آهي.
- ۲۹۱-۲۹۰ فائدا- آيت ۴۴-۴۵ تفسير سوال- جواب
- ۲۹۳-۲۹۲ سوال- جواب- حضور عليه الصلوة والسلام جن پري کان به ٻڌن ٿا
- ۲۹۵-۲۹۴ آيت ۴۶-۴۷- تفسير- اعراف ڇا آهي؟
- ۲۹۷-۲۹۶ آيت ۴۸-۴۹ تفسير اعراف وارن جو علم
- ۲۹۸ آيت ۵۰-۵۱ تفسير دوزخين جي جنتين کي درخواست
- ۲۹۹ صديق اڪبر جو سهڻو جواب- الله تعاليٰ ويسر کان پاڪ آهي
- ۵۰۰ آيت ۵۲- تفسير- دنيا ۾ تڪبر آخرت ۾ خوري آهي،
- ۵۰۱-۵۰۲ مجازاً نسبت جائز آهي- آيت ۵۳ تفسير
- ۵۰۳-۵۰۲ ختم نبوة جو دليل آيت ۵۴ ۽ تفسير- سوال جواب
- ۵۰۵ سوال- جواب- استويٰ علي العرش مان مراد ڇا آهي؟
- ۵۰۷-۵۰۶-۵۰۷ عرش جي لغوي معنيٰ- آيت ۵۵-۵۶-۵۷
- ۵۰۹-۵۰۸ دعا گهرڻ جا آداب- دعا جي متعلق نبوي حديثون
- ۵۱۱-۵۱۰ حضرت موسيٰ عليه السلام جو واقعو، قياس برحق آهي آيت ۵۸
- ۵۱۲ تفسير، صوفيان نه نڪتو- دل کي زمين سان تشبيهه ڇو ڏني وئي؟
- ۵۱۳-۵۱۲ آيت ۵۹-۶۰-۶۱ تفسير، نبين جي واقعن بيان ڪرڻ ۾ حڪمتون
- ۵۱۵ حضرت نوح عليه السلام جو احوال تنبيه
- ۵۱۹-۵۱۸ آيت ۶۲-۶۳ تفسير
- ۵۲۱-۵۲۰ آيت ۶۴- تفسير- آيت ۶۵-۶۶-۶۷ تفسير

۵۲۲	عاد جي قوم جو تعارف ۽ حضرت هود جو احوال
۵۲۳-۵۲۳	آيت ۶۸-۶۹-۷۰-۷۱-۷۲- ۽ تفسير
۵۲۴-۵۲۴	عاد جي قوم جي طاقت- عاد جي قوم جي هلاکت
۵۲۹	نوانوي نبين عليهم السلام جون مزارون فائدو
۵۲۱-۵۳۰	آيت ۷۳، تفسير- ثمود جي معنيٰ ۽ ان مان مراد ۽ حضرت صالح جو احوال
۵۳۳	وڏا بدبخت- ثمود قوم تي الهي عذاب جي آمد
۵۳۲	حضرت صالح ان وقت ڪٿي هو؟ ڪافرن جا گهر ڪيترا هئا.
۵۳۲	حضرت صالح جي عمر مبارڪ ۽ دنيا تان رحلت
۵۳۶-۵۳۵	سوال- جواب- آيت ۷۴-۷۵-۷۶-۷۷-۷۸-۷۹ ۽ تفسير
۵۳۷	ميلاد جو ذڪر
۵۳۹	حضرت صالح جا امتي ڪيترا هئا؟ مثل ٻڌڻ ٿا
۵۳۲-۵۳۱	آيت ۸۰ کان ۸۴- تفسير- حضرت لوط جو قصو
۵۳۲	حضرت لوط ۽ حضرت نوح عليهما السلام جي گهر وارين جا نالا
۵۴۵	ڪنهن به نبي جي گهر واري زنا نه ڪندي
۵۴۷-۵۴۶	لونڊي باز جي سزا- موجوده دور جي ڪافرن جون ٽهري ڪارروايون
۵۴۹-۵۴۸	آيت ۸۵- کان ۸۷ تائين- تفسير، مدين ڇا آهي؟ حضرت شعيب جو قصو
۵۵۳-۵۵۲	آيت ۸۸- ۸۹ تفسير
۵۵۵-۵۵۴	آيت ۹۰-۹۱-۹۲ ۽ تفسير
۵۵۶	آيت ۹۳، تفسير
۵۵۷	آيت ۹۴- ۹۵ ۽ تفسير
۵۵۹-۵۵۸	آيت ۹۶- ۹۹ ۽ تفسير
۵۶۱-۵۶۰	آيت ۱۰۰ کان ۱۰۲ ۽ تفسير
۵۶۳-۵۶۲	فسق ڇا آهي؟ آيت ۱۱۳ کان ۱۰۸ ۽ تفسير
۵۶۵-۵۶۴	حضرت موسيٰ جي فرعون کان خاص طلب ۽ سندس ٻه مشهور معجزا
۵۶۶	لن مان نانگ ٿيڻ ۽ هٿ جو روشن ٿيڻ عقلاً به ممڪن آهي.
۵۶۸-۵۶۷	آيت ۱۰۹ کان ۱۱۴ ۽ تفسير- جادوگر ڪيترا هئا.
۵۶۹	آيت ۱۱۵ کان ۱۱۹ ۽ تفسير
۵۷۱-۵۷۰	آيت ۱۲۰ کان ۱۲۳ تفسير

- آيت ۱۲۴-۱۲۵-۱۲۶ تفسير
 ۵۷۱
 حقيقي عشق جي تقاضا ۽ تقيو ڪرڻ حرام آهي
 ۵۷۳
 آيت ۱۲۷، تفسير آيت ۱۲۸-۱۲۹ ۽ تفسير
 ۵۷۴-۵۷۵-۵۷۶
 لطيفه-آيت ۱۳۰-۱۳۱ تفسير، بري فال وٺڻ منع
 ۵۷۷-۵۷۸
 نبوي حديثن ۾ بري فال وٺڻ کان منع
 ۵۷۹
 آيت ۱۳۲-۱۳۳ ۽ تفسير
 ۵۸۰
 آيت ۱۳۴-۱۳۵-۱۳۶ ۽ تفسير
 ۵۸۳
 ٻئي ڏانهن مجازاً نسبت ڪرڻ جائز آهي، فائدو
 ۵۸۵
 مقبولن جي مزارن جي صدقي عذاب ٿيندو آهي.
 ۵۸۶
 آيت ۱۳۷ ۽ تفسير
 ۵۸۷
 آيت ۱۳۸ کان ۱۴۱ ۽ تفسير
 ۵۸۹-۵۹۰
 آيت ۱۴۲-۱۴۳-۱۴۴ ۽ تفسير ۽ وحي ۽ تقاضا، ٽيهن رستن جو اعدو
 ۵۹۱-۵۹۲
 چاليها ڪيڏو جو اصول-ديدار جو شوق
 ۵۹۳
 الله تعاليٰ جو ديدار ممڪن آهي
 ۵۹۴
 تجليءَ ڏيڻ کان پوءِ حضرت موسيٰ عليه السلام جي چهرې جي ڪيفيت ۽ فائدو
 ۵۹۷
 آيت ۱۴۵-۱۴۶-۱۴۷ ۽ تفسير توراۃ جو عطا ٿيڻ
 ۵۹۸-۵۹۹
 آيت ۱۴۸-۱۴۹ ۽ تفسير-زبورن مان گابو ڪيئن ٺاهيائون
 ۶۰۰
 آيت ۱۵۰-۱۵۱ ۽ تفسير
 ۶۰۱-۶۰۲
 آيت ۱۵۲-۱۵۳-تفسير ۽ آيت ۱۵۴
 ۶۰۵
 تفسير-آيت ۱۵۵-۱۵۶-۱۵۷ تفسير
 ۶۰۸-۶۰۹
 توجه جي لائق نڪتو-توراۃ ۽ انجيل ۾ حضور جون صفتون
 ۶۱۰
 توراۃ ۾ محمدي امت جو بيان
 ۶۱۱
 حضور هونالو تورات ۽ انجيل ۾
 ۶۱۲
 حضور عليه السلام ڏانهن ڪم جي نسبت ڪرڻ
 ۶۱۳
 آيت ۱۵۸-۱۵۹-۱۶۰ تفسير ۽ شان نزول
 ۶۱۴-۶۱۵
 ختم نبوت جو دليل-نحوي نڪتو-حضرت موسيٰ جو معجزو
 ۶۱۶-۶۱۷
 آيت ۱۶۱-۱۶۲ تفسير
 ۶۱۸
 آيت ۱۶۳ تفسير
 ۶۱۹-۶۲۰
 آيت ۱۶۴ کان ۱۶۷ ۽ تفسير
 ۶۲۱-۶۲۲

- آيت ۱۶۸ کان ۱۷۰ ۽ تفسير ۶۳۱-۶۳۰
- آيت ۱۷۱ تفسير- جبل کڻڻ جو واقعو ۶۳۳-۶۳۲
- آيت ۱۷۲-۱۷۳-۱۷۴ ۽ تفسير ۶۳۲
- الست وارو عهد الست جو عهد ڪٿي ورتو ويو، دنيا ۾ ڪنهن کي ياد هليو ۶۳۶-۶۳۵
- آيت ۱۷۵ کان ۱۷۸ تفسير- بلعم بن باعوراءِ جو واقعو ۶۳۸-۶۳۷
- آيت ۱۷۹ ۽ تفسير سوال جواب ۶۳۳-۶۳۲
- آيت ۱۸۰ کان ۱۸۳- تفسير- نوانوي نالا ۶۳۶-۶۳۵
- حضور عليه الصلوة والسلام جي امت جي سهڻي صفت ۶۳۷
- آيت ۱۸۴ کان ۱۸۷، تفسير، شان نزول حضور جن کي صاحبهم سندن وجه ۶۳۹-۶۳۸
- شان نزول ۶۵۰
- حضور عليه الصلوة والسلام جن کي قيامت جي اچڻ واري ڏينهن جو علم آهي ۶۵۱
- توجه جي قابل آهي ۶۵۳
- آيت ۱۸۸ تفسير- شان نزول ۶۵۵
- هن عبارت جو مخوي لحاظ سان مطلب ۶۵۷
- آيت ۱۸۹ کان ۱۹۳ تفسير ۶۵۹
- سوال- جواب ۶۶۱
- آيت ۱۹۴ کان ۱۹۹- تفسير- شان نزول مسلمانن کي ڪافرن سڏيو ۶۶۳-۶۶۲
- آيت ۲۰۰ کان ۲۰۳ ۽ تفسير ۶۶۷
- آيت ۲۰۴-۲۰۵-۲۰۶ تفسير شان نزول امام جي پويان قراءت نه ڪجي. ۶۶۹-۶۷۰
- ذڪر جي تاثير لاءِ شرائط- تلاوت جو پهريون سجدو- تلاوت جي ۶۷۱
- سجدي جي فضيلت



سورة "المائدة" جو تعارف

هن سورة جي تعارف ۾ چار ڳالهيون ذهن نشين ڪرڻ گهرجن.

(١) اڳئين سورة سان ربط ۽ تعلق

(٢) نالا نالن جي معنيٰ ۽ ان نالن سان سڏجڻ جو سبب

(٣) مڪي آهي يا مدني

(٤) ان ۾ بيان ٿيل خصوصي احڪام

اڳئين سورة سان ربط ۽ تعلق

هي آهي ته سورة النساء ۾ معاشري جي حصي خصوصاً - زالن، قربات دارن ۽ مٿن مائتن سان تعلقات ۽ سهڻي نموني هلڻ جو ذڪر هو ۽ هن ۾ تمدن ۽ قومن سان تعلقات جي تعليم ڏني وئي آهي ۽ جڏهن ته زال ۽ مڙس، مٿن، مائتن ۽ قرباتدارن سان تعلقات پهريان درست ڪري ان کان پوءِ تمدن ۽ ٻين قومن سان واسطا درست ڪيا ويندا آهن ان جي ڪري پهريان سورة النساء پوءِ سورة المائدة ارشاد ٿيون آهن. ۽ سورة النساء ۾ گهڻي ترديد يهودين جي هئي ان ڪري سورة المائدة ۾ زياده ترديد نصارن جي ڪئي وئي آهي تانته پهريان "الْمَغْضُوبُ عَلَيْهِمْ" جي ترديد ۽ پويان "وَالضَّالِّينَ" جي ترديد ڪئي وڃي، ۽ مسلمان ٻنهي کان محفوظ رهن ۽ ٻيو ته سورة النساء جي آخري آيت ۾ ان مال جو ذڪر هو جيڪو ورثي طور مليو ۽ سورة المائدة جي شروعات ۾ وعدي ۽ عهد جي وفائيءَ سان حاصل ڪيل مال ۽ ملڪيت وغيره جو ذڪر آهي، ڇڻ ته هن سورة جي ابتدا سورة النساء جي آخري مجمل آيت جو تفصيل آهي.

نالا، نالن جي معنيٰ ۽ نالن رکڻ جو سبب

١- المائدة جي معنيٰ دسترخوان، هن ۾ ان دسترخوان جو ذڪر آهي جيڪو حضرت عيسيٰ عليه الصلوة والسلام جي دعا سان سندس قوم تي نازل ڪيو ويو هو ان جي ڪري هن جو اهو نالو رکيو ويو آهي ٢- العقود - وعدا ۽ عهد - ڇو ته هن ۾ انهن جي وفا ڪرڻ جو ذڪر آهي ٣- المنقذة - ڇڏائيندڙ، ڇو ته اها پنهنجي تلاوت ڪندڙ کي عذاب وارن ملائڪن کان ڇڏائيندڙ آهي (١)

مكيه آهي يا مدنيه

هيءَ سورة حضور عليه الصلوة والسلام جن جي هجرت کان پوءِ نازل ٿي هئي ان جي ڪري مدني آهي مشهور قول اهو آهي (١)

هن سورة جون اڪثر آيتون سنه ٥ ۽ سنه ٧ هجريءَ جي وچ ۾ نازل ٿيون هيون ۽ آيت سڳوري ”الْيَوْمَ اكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي“ الخ عرفات شريف جي ميدان تي حضور عليه الصلوة والسلام جن جي الوداع واري حج جي موقعي تي نازل ٿي هئي. هن سورة ۾ سورهن (١٦) رڪوع، هڪ سو ويهه (١٢٠) آيتون، ٻه هزار اٺ سو چار (٢٨٠٤) ڪلما ۽ يارهن هزار ست سو ٽيٺيهه (١١٧٣٣) حرف آهن (٢)

هيءَ سورة قرآن پاڪ جي مدنيه سورتن مان آخري سورة آهي

امام احمد بن حنبل پنهنجي مسند ۾ حضرت عبدالله بن عمر رضي الله عنهما کان روايت آندي آهي ته: حضور عليه الصلوة والسلام جن تي سورة مائده ان وقت نازل ٿي هئي جڏهن پاڻ سنه ٩ هجريءَ ۾ حجة الوداع جي سفر دوران پنهنجيءَ عضباء نالي ڏاچيءَ تي سوار هئا ۽ وحي جي نزول وقت جيڪا غير معمولي ڳرائي ۽ بار محسوس ٿيندو هو اهو ان وقت به ايتري قدر ٿيو هو جو سندن ڏاچي مبارڪ اهو برداشت نه ڪري سگهڻ جي ڪري ويهي رهي ۽ پاڻ ان تان لهي آيا ۽ پاڻ ان کان پوءِ ظاهري زندگيءَ جا اسي (٨٠) ڏينهن دنيا تي رهيا (٣) علامه آلوسي عليه الرحمة لکيو آهي ته مضمونن جي لحاظ سان سورة البقرة ۽ سورة آل عمران ٻئي متحد آهن جو انهن ۾ عقائد جي اصول، توحيد، رسالت، قيامت وغيره جا گهڻا احڪام بنيادي طور ۽ فروعِي احڪام ضمناً آيل آهن ۽ سورة النساء ۽ مائده ٻئي مضمونن جي لحاظ سان به متحد آهن جو انهن ٻنهي ۾ فروعِي احڪام گهڻا ۽ اصولي احڪام ضمناً بيان ٿيل آهن (٤)

هن سورة ۾ بيان ٿيل خصوصي احڪام

١- هن سورة جي ابتدا اهڙن اخلاقن جي تربيت سان ٿي آهي. جن جو تعلق جيئن هڪ قوم جي انفرادي ۽ اجتماعي زندگيءَ سان آهي تيئن بين الاقوامي

(٢) تفسير نعيمي ص ٦٦٦ جلد ٦

(١) تفسير المنار ص ١١٦ جلد ٦

(٤) روح المعاني ص ٤٨ جلد ٢ جزء ٦

(٣) معارف القرآن ص ١٠ جلد ٣

معاملات ۽ تعلقات سان به آهي هن ۾ سڀ کان اول عهد پوري ڪرڻ جو حڪم ڪيو ويو آهي. پوءِ اهو عهد ۽ وعدو خالق سان هجي يا مخلوق سان ذاتي ڪاروبار جو هجي يا قومي پنهنجن سان هجي يا پراون سان اڄ جون نام نهاد متمدن ۽ ترقي يافته قومون پنهنجن انفرادي وعدن جون ته ڪجهه نه ڪجهه پائيند آهن، پر سياسي وعدن ۾ ايتريون ڌوڪيباز آهن جنهن جو بيان ئي نه ٿو ڪري سگهجي. الله جل جلاله فرمايو آهي ته ”وعدو پورو ڪيو“ پوءِ اهو ڇو نه اوهان جي دشمنن سان ڪيل هجي.

۲- هن سورة ۾ ٻڌايو ويو آهي ته آسماني ڪتاب تورا، انجيل ۽ قرآن ڪريم مختلف نظرين وارا ناهن ٿئي ڪتاب هڪ ئي ذات پاڪ جا نازل ڪيل آهن، ۽ سڀني ۾ هدايت ۽ نور آهي ۽ هر هڪ ۾ ان وقت جي لحاظ سان شريعت جو مڪمل نظام ۽ معاملات درست رکڻ جو واضح رستو ڏيکاريل آهي ۽ انهن سڀني جو جامع قرآن ڪريم آهي.

(۳) قرآن ڪريم جي پڙهندڙن کي هدايت ڪئي وئي آهي ته ڏسو! هدايت جو نور ته يهودين ۽ نصارن ڏانهن به آيو هو، پر انهن ان مان فائدو نه ورتو ۽ هاڻي اهو هدايت جو فيض ۽ نور اوهان جي مٿان نازل ٿيو آهي ۽ اوهان کي ان مان فائدي وٺڻ جو موقعو مليو آهي ڪٿي اوهان به نفساني خواهشن ۽ هٿرادو مصلحتن جو شڪار نه ٿي وڃو، يهودي ۽ نصاريٰ اوهان کي به پنهنجن مڪرن ۽ فربن سان گمراه ڪرڻ جي ڪوشش ڪندا انهن کان بچاءُ وٺجو.

۴- قرآن پاڪ جي آندل شريعت جون ڪيتريون جزئيون هن سورة ۾ ذڪر ڪيل آهن، حج جا آداب، الله جل شانہ جي شعائر جي تعظيم، شراب ۽ جوا کان سختيءَ سان منع، وضو ۽ تيمم جا احڪام، ٻين حلال ۽ حرام شين جو بيان ۽ چورن ۽ ڌاڙيلن کي سزائن ڏيڻ جو بيان، ڦارون وجهڻ وغيره کان منع، شڪار جا احڪام، خاص طور اهل ڪتاب يهودين ۽ نصارن جي ڪنيءَ جو مسئلو، احرام جي حالت ۾ شڪار جي حرام هجڻ جو حڪم، بتن جي نالن تي ڇڏيل جانورن، وصيده، حام وغيره جو حڪم وصيت ۽ ان تي شاهدي ڏيڻ جو حڪم وغيره.

۵- عيسائين جي ٽن الهن چوڻ واري عقيدې جي پاڙ پٽڻ، جنهن جي ترويج لاءِ اهي شاهي خزانن جا منهن کولي ڇڏيندا هئا. هن سورة ۾ ان جو فطري ۽ بي تڪلفيءَ سان تجزيو وٺندي ٻڌايو ويو آهي ته حضرت عيسيٰ عليه السلام الله نه ٿو ٿئي سگهي، جيڪو ماءُ جي پيٽ مان ڄائو آهي ۽ جيڪو پنهنجي بقاء لاءِ ڪاٺ، پيئڻ

وغیره جو محتاج آهي اهو وڌ ۾ وڌ مقبول ٻانهو ٿي سگهي ٿو پر خدا ٿي نه ٿو سگهي.
۶- هن سورة ۾ دين کي ڪامل ڪرڻ ۽ نعمت جي اتمام جو ذڪر به آيل آهي، جيڪا مسلمانن جي لاءِ نهايت خوشي ۽ عيد آهي.

آيَاتُهَا ۱۲۰	سُورَةُ الْمَائِدَةِ مَدِينَةُ	۱۱۲ رُكُوعُهَا ۱۶
هن جون آيتون هڪ سو ويهه (۱۲۰) آهن	سورة مائده مدني آهي	ان جا رڪوع ۱۶ آهن

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جو وڏو مهربان هميشه رحم ڪندڙ آهي.

يَا أَيُّهَا الَّذِينَ آمَنُوا أَوْفُوا بِالْعُقُودِ أُحِلَّتْ لَكُمْ بَهِيمَةُ

اي ايمان وارو! پورا ڪيو عهد، جلال ڪيا ويا اوهان جي لاءِ چوپايا

الْأَنْعَامِ إِلَّا مَا يُتْلَى عَلَيْكُمْ غَيْرِ مُحِلِّي الصَّيْدِ وَأَنْتُمْ حُرْمٌ

جانور مگر جيڪو پڙهيو ٿو وڃي اوهان تي نه حلال سمجهندڙ شڪار جا حالاتڪ اوهان احرام

إِنَّ اللَّهَ يَحْكُمُ مَا يُرِيدُ ① يَا أَيُّهَا الَّذِينَ آمَنُوا لَا تَحِلُّوا

سان آهيو بيشڪ الله حڪم ٿو ڪري جيڪو گهري اي ايمان وارو! نه حلال سمجهو

شَعَائِرَ اللَّهِ وَلَا الشَّهْرَ الْحَرَامَ وَلَا الْهَدْيَ وَلَا الْقَلَاحِدَ وَلَا

نشانين الله جي کي ۽ نه عزت واري مهيني کي ۽ نه قربانيءَ جي جانور کي ۽ نه پٽي ٻڌل جانور کي ۽ نه

أَمِينَ الْبَيْتِ الْحَرَامِ يَتَتَفَعُونَ فُضْلًا مِّن رَّبِّهِمْ وَرِضْوَانًا وَإِذَا

ارادو ڪندڙ گهر عزت واري جي کي طلب ٿا ڪن مهرباني پنهنجي رب کان ۽ رضامنڊو ۽ جڏهن

حَلَلْتُمْ فَاَصْطَادُوا ط وَلَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ

احرام ڪوليو ته پوءِ شڪار ڪيو ۽ نه اڀاري اوهان کي دشمني ڪنهن قوم جي هن جي ڪري جو روڪيائون

عَنِ الْمَسْجِدِ الْحَرَامِ اَنْ تَعْتَدُوْا مَوْتَعَاوَنُوْا عَلٰى الْبِرِّ

اوهان کي مسجد عزت واريءَ کان ته زيادتي ڪيو ۽ مدد ڪيو نيڪيءَ

وَالْتَقَوْىْ وَلَا تَعَاوَنُوْا عَلٰى الْاِثْمِ وَالْعُدْوَانِ وَاَتَقُوا اللَّهَ ط اِنَّ اللَّهَ

۽ پرهيڙگاريءَ ۾ ۽ نه مدد ڪيو گناهه ۽ سرڪشيءَ جي ڪم ۾ ۽ ڊڄو الله کان بيشڪ الله

شَدِيْدُ الْعِقَابِ ②

سخت عذاب ڪرڻ وارو آهي.

تفسير

”يَا أَيُّهَا الَّذِينَ آمَنُوا أَوْفُوا بِالْعُقُودِ“ اي ايمان وارو! پنهنجا عهد پورا ڪيو. هن آيت جي شروعات ”يَا أَيُّهَا الَّذِينَ آمَنُوا“ سان ڪري ان ۾ بيان ڪيل مضمون جي اهميت ڏانهن متوجه ڪيو ويو آهي ته هن ۾ جيڪي حڪم بيان ٿيل آهن اهي عين ايمان جي تقاضا آهن ۽ ان کان پوءِ فرمان ٿيو ته ”أَوْفُوا بِالْعُقُودِ“ عهد پورا ڪريو ”وفوا“ ايفاءَ کان ورتل آهي، معنيٰ جنهن نموني وعدو ڪيل آهي ان کي ان نموني پورو ڪرڻ، الْعُقُودُ - عقد جو جمع آهي جنهن جي لغوي معنيٰ بڻدي ڏيڻ ۽ اصطلاحِي معنيٰ ٻن ڌرين جي وچ ۾ طي ٿيل پڪو وعدو آهي، ۽ هتي ان مان مراد عام وعدا ۽ عهد آهن پوءِ اهي الله جل شانہ ۽ انهن جي پانهن جي وچ ۾ هجن يا ٻن ماڻهن جي وچ ۾، ديني بگالهن جا هجن يا دنيوي بگالهن جا، سڀ ان ۾ داخل آهن ۽ انهن سڀني جو وس آهر پورو ڪرڻ ضروري آهي، البت اهڙو وعدو جنهن جي پوري ڪرڻ ۾ الله جل جلاله جي ذات ناراض ٿئي ان کي پيڄڻ ضروري آهي جيئن زنا، چوري

وغیره، "أَحَلَّتْ لَكُمْ بِهِمَّةُ الْأَنْعَامِ" "إِلَّا مَا يُثْلَى عَلَيْكُمْ غَيْرَ مُجَلَّى الصَّيْدِ وَأَنْتُمْ حُرْمٌ" يعني جن جانورن جو ذکر اڳيان اچي رهيو آهي انهن کان سواءِ ٻيا اوهان جي لاءِ حلال ڪيا ويا آهن، پر جيڪڏهن اوهان عمره يا حج جي احرام جي حالت ۾ آهيو ته پوءِ اوهان لاءِ پت جو شڪار حلال ناهي. مقصد ته الله جل شانہ جي مقرر ڪيل حدن اندر رهو، مجوسين ۽ بت پرستن وانگر نه ٿيو جو مطلق انهن جانورن جي ڪهڙن کي حرام ڪري ڇڏيو ۽ نه ٻين وانگر ٿيو جيڪي حرام، حلال جي تميز ڪرڻ کان سواءِ جيڪو جانور آيو اهو ڪهيو کائڻو ڇڏين. بلڪ الله جل جلاله جي ڏسيل قانون مطابق جيڪي جانور حلال آهن، اهي کائو ۽ جيڪي حرام آهن انهن کان بچو ڇو ته الله جل شانہ ئي ڪائنات جو خالق آهي، اهو هر جانور جي حقيقت، خواص ۽ ان مان انسان ۾ پيدا ٿيڻ وارن اثرات کي ڄاڻي ٿو. اهو انسان جي لاءِ انهن شين کي حلال ڪري ٿو جن جي کائڻ سان ان جي جسماني صحت يا روحاني اخلاق تي برو اثر نه پوي ۽ انهن شين کي حرام ڪري ٿو جن جي کائڻ سان انسان جي صحت يا روحاني اخلاق تي برو اثر پوي ٿو. ان جي ڪري الله جل شانہ ٻڌڻ شين کي استثناء ڪري ڪڍيو "إِنَّ اللَّهَ يَحْكُمُ مَا يُرِيدُ" يعني يقيناً الله جل شانہ جيڪو ارادو ڪري ٿو اهو حڪم فرمائي ٿو مقصد ته بعض حلال جانورن جي ڪهي کائڻ کي ظلم نه سمجهو، جنهن مالڪ سڀني کي وجود بخشيو آهي ان ئي پنهنجي حڪمت سان هي قانون ٺاهيو آهي ته ادنىٰ کي اعلىٰ جي غذا بنايو وڃي مٿي وٺڻ جي غذا آهي ۽ وڏن حيوانن جي غذا آهن ۽ ڪجهه حيوان انسانن جي غذا آهن، پر جڏهن ته انسان اشرف المخلوق آهي، ان جي ڪري ان کي ڪنهن جي به غذا نه بنايو ويو آهي.

"يَا أَيُّهَا الَّذِينَ آمَنُوا لَا تَحْلُوا شَعَائِرَ اللَّهِ" يعني اي ايمان وارو! الله جي نشانين (جي بي حرمتي) کي حلال نه بنايو، شعائر شعيرة بروزن فعيلة جو جمع آهي معنيٰ نشاني يا سڃاڻ، اصطلاح ۾ هر اها شيءِ شعائر ۾ داخل آهي، جنهن کي الله جل جلاله اسلام، يا پنهنجي قدرت يا رحمت جي نشاني قرار ڏنو آهي آيت جو مطلب هي آهي ته جن حڪمن کي الله جل شانہ اسلام جو امتيازي نشان مقرر ڪيو آهي انهن جي پابندي ڪيو ۽ جن حدن کي الله قائم ڪيو آهي انهن کان تجاوز نه ڪيو، "وَالشَّهَرِ الْحَرَامِ وَالْأَهْدْيِ وَالْأَقْلَاهِدِ وَلَا آمِينَ الْبَيْتِ الْحَرَامِ يَبْتَغُونَ قَضًا مِنْ رَبِّهِمْ وَرِضْوَانًا" يعني عزت واري مهيني ۽ قربانيءَ جي جانور ۽ پتي ٻڌل جانورن ۽ عزت واري گهر جو ارادو ڪندڙن جي بي حرمتي نه ڪيو جيڪي پنهنجي رب جو فضل ۽ رضامنڊو طلب

ڪن ٿا، عزت وارا مهينا چار آهن، محرم، رجب، ذوالقعدة ۽ ذوالحج، انهن ۾ جنگ ڪرڻ حرام هئي، مگر جمهور علماء جي بقول اهو حڪم منسوخ ٿي ويو آهي (١) قربانيءَ جي جانور ۽ بگجيءَ ۾ پتي ٻڌل جانورن (جن کي مڪي پاڌ جي حرم جي حدود ۾ ڪهڻ لاءِ آندو ويندو آهي) جي بي حرمتيءَ جون ٻه صورتون آهن ١- هڪهي آهي ته انهن کي مڪي پاڪ تائين پهچڻ کان روڪيو يا ڪسيو وڃي ٢- ٻيئي آهي ته انهن کي قربانيءَ کان سواءِ ٻئي ڪم ڪار، سواريءَ يا کير وٺڻ وغيره لاءِ رکيو وڃي ۽ پنهنجي رب جي رضا ۽ فضل لاءِ بيت الله جي ارادي ڪندڙن جي بي حرمتي هئي آهي جو انهن کي تڪليف ڏني وڃي يا پهچڻ ۾ رڪاوٽ وڌي وڃي، ان کان به بچو ”وَإِذَا حُلِّمْتُمْ فَاصْطَادُوا“ هن کان اڳ ۾ احرام جي حالت ۾ شڪار ڪرڻ کان جهليو ويو هو ۽ هتي ٻڌايو ٿو وڃي ته جڏهن احرام کوليو ته پوءِ شڪار پيلي ڪيو منع ناهي ”وَلَا يَجْرِمَنَّكُمْ شَنَاٰنَ قَوْمٍ أَنْ صَدُّوكُمْ عَنِ الْمَسْجِدِ الْحَرَامِ أَنْ تَعْتَدُوا“ يعني جنهن قوم اوهان کي عزت واريءَ مسجد کان روڪيو آهي ان سان دشمني اوهان کي انهن تي زيادتي ڪرڻ جي لاءِ نه پڙڪائي.

ڄاڻڻ گهرجي ته مڪي پاڪ ۾ رهندڙن قريشين جو دستور هوندو هو ته حج ۽ عمره جي لاءِ ڪنهن تي به پائبندي نه هڻندا هئا، سندن جاني دشمن به جيڪڏهن حرم شريف جو ديدار ڪرڻ ايندو هو ته ان کي جيءَ ۾ جايون ڏيندا، سندس احترام برقرار رکندي ان جي خدمت ڪندا هئا، پر جڏهن سنه ٦ هجريءَ ۾ حضور عليه الصلوة والسلام جن تقريباً چوڏهن سو (١٤٠٠) اصحابن کي پاڻ سان وٺي عمري ڪرڻ جي ارادي سان آيا ته مڪي جي ڪافرن کين مڪي مڪرمه ۾ داخل ٿيڻ ئي نه ڏنو ۽ اڳيون سڀ ڳالهيون پري رکي بيهي رهيا. ممڪن هو ته مسلمان ان غم ۽ غصي جو پلاٽو وٺندي انهن مشرڪ قبيلن کي مڪي پاڪ ڏانهن اچڻ کان روڪين ها جن جو لنگهه مسلمانن جي مقبوض علائقن کان هيو ان جي ڪري رب العالمين مسلمانن کي سمجهايو ته اوهان کي حرم کان روڪيندڙن ڪافرن جي دشمني ۽ انهن تي ڪاوڙ ايترو نه پڙڪائي جو ڪنهن تي زيادتي ڪري وهو، بلڪ اوهان پنهنجو اخلاق برقرار رکو ”وَتَعَاوَنُوا عَلَى الْبِرِّ وَالتَّقْوَىٰ“ ۽ نيڪيءَ ۽ پرهيزگاريءَ جي ڪمن ۾ هڪ ٻئي جي مدد ڪيو. هي قرآن ڪريم جو اصولي، بنيادي ۽ حڪيمانه فيصلو آهي، جيڪو سڄي دنيا جي نظام جو روح آهي ۽ ان تي ئي انسان جي صلاحيت، ڪاميابي بلڪ زندگي ۽ بقا موقوف آهي.

هر سمجهدار انسان سمجهي ٿو ته هن جهان جو سارو انتظام هڪ ٻئي سان مدد ۽ تعاون تي قائم آهي. ”وَلَا تَعَاوَنُوا عَلَى الْإِثْمِ وَالْعُدْوَانِ“ ۽ گناهه ۽ ظلم جي ڪم تي مدد نه ڪيو پر گناهه ڪرڻ ۽ ظلم ڪرڻ واري کي سڀئي گڏجي روڪيو، امام احمد حضرت انس بن مالڪ رضي الله عنه کان روايت آندي آهي ته سيدنا رسول الله عليه الصلوة والسلام جن فرمايو ”أَنْصُرْ أَخَاكَ ظَالِمًا أَوْ مَظْلُومًا“ پنهنجي (مسلمان) ڀاءُ جي مدد ڪر پوءِ اهو ظالم هجي يا مظلوم، عرض ڪيو ويو ته: يا رسول الله! مظلوم جي مدد ته ڪيون پر ظالم جي مدد ڪيئن ڪجي؟ پاڻ فرمايائون ته ”تَحْجِزُهُ وَتَمْنَعُهُ مِنَ الظُّلْمِ فَذَلِكَ نَصْرُهُ“ يعني ان کي ظلم ڪرڻ کان جهليندين ۽ منع ڪندين اها ان جي مدد آهي. محدث بزار عبدالله کان روايت آندي آهي ته رسول الله صلى الله عليه وسلم جن فرمايو ”الْذَّالُّ عَلَى الْخَيْرِ كَفًا عَلَيْهِ“ يعني چڱائيءَ جو ڏس ڏيڻ وارو چڱائيءَ ڪندڙ وانگر آهي.

ظالم جي ساٿ ڏيڻ کان بچو

جيڪڏهن ڪو ماڻهو پاڻ ظالم نه آهي، پر ظالم جو ساٿ ڏئي ٿو ته اهو به الله جل جلاله جي دين جو دشمن آهي، طبراني شريف ۾ حضرت ثمران بن صخر کان روايت آهي ته الله جل جلاله جي رسول عليه الصلوة والسلام جن فرمايو ”مَنْ مَشَىٰ مَعَ ظَالِمٍ لِّيَعِينَهُ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ“ (۱) يعني جيڪو ظالم سان مدد ڪرڻ لاءِ گڏجي هليو ۽ خبر به اٿس ته اهو ظالم آهي ته اهو اسلام کان نڪري ويو. مسلمانو! الله جل جلاله کان ڊڄي ظالمن جو ساٿ نه ڏيو ۽ کين پاڻ ۾ ٻڌي ڪري ظلم ڪرڻ کان روڪيو ته ان ۾ اوهان سڀني جي پلائي ۽ تحفظ آهي.

”وَاتَّقُوا اللَّهَ إِنَّ اللَّهَ شَدِيدُ الْعِقَابِ“ ۽ الله کان ڊڄو، يقيناً الله عذاب ڪرڻ ۾ سخت آهي، مقصد ته جڏهن اوهان جي دلين ۾ الله جل جلاله جو ڊپ هوندو ته اوهان کي ان جي حڪمتن تي عمل ڪرڻ آسان لڳندو، جيڪڏهن اوهان ٻئي تي پنهنجي طاقت هلائي ظلم ڪري سگهو ٿا ته الله جل جلاله جي طاقت اوهان تي غالب آهي، اهو به اوهان کي سزاڏئي عذاب ڪري سگهي ٿو: اوهان طاقت هوندي نياز، نور ۽ هيٺاهين اختيار ڪيو جيئن پٽائي بادشاهه عليه الرحمة فرمايو آهي

هو چونء تون م چؤ واتئون ورائي
اڳ اڳرائي جو ڪري خطا سو ڪائي
پاند ۾ پائي، ويو ڪيني وارو ڪين ڪي

حُرِّمَتْ عَلَيْكُمْ أَلْمَيْتَةُ وَالْدَّمُّ وَلَحْمُ الْخِنْزِيرِ وَمَا أُهْلَ

حرام ڪيو ويو اوهان تي مردار ۽ رت ۽ سوئر جو گوشت ۽ اهو جو ڪهڻ وقت پڪاريو ويو

لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ

الله کان سواءِ ان تي ۽ گهٽو ڏنل جانور ۽ ڌڪ سان ماريل ۽ ڪرڻ سان مرنديءَ ۽ سڱ سان ماريل

وَمَا أَكَلَ السَّبْعُ إِلَّا مَا ذَكَّيْتُمْ وَمَا ذُبَحَ عَلَى النَّصَبِ وَأَنْ

۽ جيڪو ڪائي ڇڏيو ڦاڙيندڙ جانور مگر جيڪو ڪٽڻ ۽ جيڪو ڪٽڻو ويو بتن جي ٽڪائڻ تي ۽ هيءُ جو

تَسْتَقْسِمُوا بِالْأَزْلَامِ ۖ ذَٰلِكُمْ فِسْقٌ ۗ الْيَوْمَ يَئِسَ الَّذِينَ

ورهائيو (جوا جي) تيرن سان اهو گناهه آهي اڄ نااميد ٿيا

كَفَرُوا مِنْ دِينِكُمْ فَلَا تَحْشَوْهُمْ وَاخْشَوْنِ ۗ الْيَوْمَ أَكْمَلْتُ

ڪافر اوهان جي دين کان پوءِ نه ڊڄو انهن کان ۽ ڊڄو مون کان اڄ ڪامل ڪيم اوهان لاءِ

لَكُمْ دِينُكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ

اوهان جو دين ۽ پوري ڪيم اوهان تي پنهنجي نعمت ۽ پسند ڪيم اوهان جي لاءِ

الْإِسْلَامَ دِينًا ۖ فَمَنِ اضْطُرَّ فِي مَخْمَصَةٍ غَيْرِ مُتَجَانِفٍ لِإِثْمِهِ

اسلام کي دين بنائي پوءِ جيڪو مجبور ڪيو وڃي بڪ ۾ نه لاڙو رڪندڙ گناهه جي لاءِ

فَإِنَّ اللَّهَ غَفُورٌ رَحِيمٌ ۝۳

پوء بيشڪ الله بخشيندڙ مهربان آهي.

تفسير

سورة جي شروعات ۾ ٻڌايو ويو هو ته اوهان جي لاءِ ٻٽن جانورن کان سواءِ چوپايا جانور حلال ڪيا ويا آهن. هاڻي انهن ٻٽن حرام ڪيلن جو ذڪر ڪندي ارشاد ٿيو آهي ته ”حُرِّمْتُ عَلَيْكُمُ الْمَيْتَةَ وَالْدَّمَ وَالْخِنْزِيرَ“ يعني اوهان جي مٿان مردار، ۽ سير وجهڻ وقت وهندڙ رت ۽ سوئر جو گوشت حرام ڪيو ويو آهي. مردار اهو جانور آهي جيڪو ڪهڻ سان حلال هو پر ڪهڻ کان سواءِ مري وڃڻ جي ڪري حرام ٿيو آهي، ڇو ته ڪهڻ کان سواءِ سندس جسم ۾ هلندڙ رت ڪو ڄمي ٿو وڃي ته ڪو جسم ۾ جذب ٿي ٿو وڃي جيڪو کائڻ کان پوءِ انسان جي صحت لاءِ زهر وانگر نهايت نقصانڪار آهي رت مان مراد به ڪهڻ وقت وهندڙ رت آهي. جيئن سيدنا ابن عباس ۽ سيده عائشه صديقه رضي الله عنهما کان ”الْدَّمُ“ جي تفسير ۾ آيل آهي (۱) ۽ سوئر جو گوشت ته حرام آهي، پر ان جو هر ذرو ذرو هڏا، وار، ڪل وغيره سڀ ڪجهه حرام آهن، پر جڏهن ته عرب ۾ عام طور سوئر جو گوشت ئي کائيندا هئا ان جي ڪري ”لحم“ جو لفظ آڻي گوشت جو ذڪر ڪيو ويو آهي.

مڃي ۽ مڪڙ ڪهڻ کان سواءِ کائڻ حلال آهن.

جيئن امام مالڪ پنهنجي مؤطا ۾، ۽ امام شافعي ۽ امام احمد پنهنجن مسندن ۾ ابو داؤد ۽ ترمذي ۽ نسائي ۽ ابن ماجه پنهنجن سنن ۽ ابن خزيمه ۽ ابن حبان پنهنجي صحيحين ۾ حضرت ابو هريرة رضي الله عنه کان روايت آندي آهي ته سيدنا رسول الله عليه الصلوة والسلام جن کان سمنڊ جي پاڻيءَ جي باري ۾ پڇيو ويو ته پاڻ فرمايائون ”هُوَ الطَّهْرُ مَاؤُهُ وَالْحِلُّ مَيْتَتُهُ“ يعني سمنڊ جو پاڻي پاڪ ڪندڙ آهي ۽ ان ۾ مارڃڻ واري (مڃي) حلال آهي، ۽ امام شافعي ۽ امام احمد حضرت عبدالله بن عمرو رضي الله عنهما کان روايت آندي آهي ته سيدنا رسول

الله عليه الصلوات والتسليمات جن فرمايو ته: "أَحَلَّ لَنَا مَيْتَتَانِ وَدَمَانِ، فَمَا الْمَيْتَتَانِ فَالَسَمَكُ وَالْجَرَادُ وَمَا الدَّمَانُ فَالْكَبَدُ وَالطَّحَالُ" (١) يعني اسان جي لاءِ (ڪهڻ کان سواءِ) مرڻ واريون ٻه شيون ۽ ٻه رت حلال ڪيا ويا آهن (ڪهڻ کان سواءِ) مرڻ واريون شيون مڇي ۽ مڪڙ آهن ۽ ٻه رت زيرا ۽ قنڀر آهن.

"وَمَا أَهْلٌ لِّغَيْرِ اللَّهِ بِهِ" يعني جنهن تي ڪهڻ وقت الله جل جلاله کان سواءِ ٻئي جو نالو پڪاريو وڃي اهو به حرام آهي. محمد جمال الدين قاسمي هن آيت جي تفسير ۾ لکيو آهي ته واصل الاهلال رفع الصوت وكان العرب في الجاهلية يذكرون أسماء أصنامهم عند الذبح فحرم الله ذلك بهذه الآية (٢) يعني قرآن پاڪ جو مٿيون لفظ "اهل" اهلل کان ورتل آهي ۽ اهلل جي اصل معنيٰ آواز بلند ڪرڻ آهي، ۽ جاهليت جي دور ۾ عرب جانورن جي ڪهڻ وقت انهن جي مٿان پنهنجن بتن جا نالا وٺندا هئا پوءِ الله جل جلاله ان کي هن آيت سان حرام ڪيو.

مسئلو- هن مان ثابت ٿيو ته جنهن جانور تي ڪهڻ وقت الله جل جلاله جو نالو ورتو وڃي ۽ ان جي گوشت ورهائڻ يا ڪرائڻ مان مقصد نبي عليه الصلوة والسلام جن يا ڪنهن ولي، بزرگ، يا والدين وغيره جي روح کي درجو پهچائڻ هجي ته اهو حرام ناهي. ميلاد شريف، يارهنين شريف، چاليهو، تيجهو وغيره ۾ ڪنل جانور حلال آهن جيئن هن جو وڌيڪ تحقيق سورة بقره آيت ١٧٣ جي تفسير ۾ لکي آيا آهيون. وَالْحَمْدُ لِلَّهِ عَلَىٰ ذَٰلِكَ- جيڪي ماڻهو ان "مَا أَهْلٌ لِّغَيْرِ اللَّهِ بِهِ" مان دليل وٺي ميلاد شريف يارهنين شريف وغيره کي حرام چوندا آهن اهي علامه موصوف جي مٿين عبارت تي غور ڪري ان غلط فتويٰ کان رجوع ڪن ته سندن پيلو آهي "وَالْمُتَخَنِّقَةُ وَالْمَوْقُوذَةُ وَالْمُتَرَيِّقَةُ وَالنَّطِيقَةُ" يعني گهٽو ڏيئي ماريل ۽ پٿر يا لٺ جي ڌڪن سان ماريل ۽ مٿاهينءَ کان هيٺاهينءَ ڏانهن ڪري مرندي، ۽ ڪنهن ٻئي جانور جي سڱ سان ماريل جانور به حرام آهن "وَمَا أَكَلَ السَّبُعُ إِلَّا مَا ذَكَّيْن" ۽ اهو جانور به حرام آهي جنهن کي ڦاڙيندڙ جانور شڪار ڪري کاڌو آهي مگر مٿي ذڪر ڪيل جانورن مان جيڪڏهن ڪوبه مرڻ کان اڳ ۾ ڪٺو اٿو ته پوءِ اهو حلال آهي، (٣) "وَمَا ذُبَحَ عَلَى النَّصَبِ" ۽ اهو جانور به حرام آهي جيڪو بتن جي تعظيم جي لاءِ انهن جي اڳيان اٿي ڪٺو وڃي. "النَّصَبُ" بت هيا جيڪي ڪعبي شريف جي

(٢) تفسير القاسمي ص ٣٢ جلد ٤

(١) تفسير القاسمي ص ٢٨ ج ٤

(٣) تفسير خازن ص ٤٣٣ جلد ١

چوڌاري رکيل هئا عرب پنهنجا جانور ڪاهي اتي ڪهندا ۽ انهن جو رت بيت الله شريف جي پتين کي هڻندا هئا هتي ان کان منع ڪندي ٻڌايو ويو آهي ته اهو جانور حرام آهي. ”وَأَنْ تَسْتَقْسِمُوا بِالْأَزْلَامِ“ يعني اهو به حرام آهي جيڪو جوا جي تيرن سان تقسيم ڪيو ٿا. مشرڪن جي هڪ هيءَ عادت به هئي جو جڏهن ڪنهن ڪم ڪرڻ جو ارادو ڪندا هئا ته ڪنهن ڪپڙي وغيره ۾ ٽي تير (جيڪي ان مقصد جي لاءِ وڻن تيار هوندا هئا) وجهندا هئا، هڪ تي لکيل هوندو هو ته امرني ربي- منهنجي رب مون کي هن جو حڪم ڏنو آهي، ٻئي تي لکيل هوندو هو منعني ربي منهنجي رب مون کي هن کان روڪيو آهي ۽ ٽيون تير خالي هوندو هو پوءِ اڪيون بند ڪري هڪ تير ڪڍندا هئا جيڪڏهن اهو تير نڪتو جنهن تي لکيل هوندو ته مون کي منهنجي رب هن جو حڪم ڪيو آهي ته اهو ڪم ڪندا هئا ته نه ڪندا هئا، هنن لفظن ۾ ڪين ان ڪان روڪيو ويو آهي. ”ذَٰلِكُمْ فَسْقٌ“ اهي سڀ ڪم فسق (بي فرماني) جا آهن. جيڪي مؤمنن جي شان جي مناسب ۽ لائق ناهن، ڇو ته الله جل جلاله جي ناراض هجڻ جو باعث آهن ان جي ڪري ايمان وارو! انهن سڀني کان پري رهو ”الْيَوْمَ يَنْسِفُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنِ“ يعني ڪافر اميد رکيو ويٺا هئا ته اوهان دين کان ڦري ويندا سي اڄ نااميد ٿي ويا ته اوهان پنهنجي دين کان اصل نه ڦرندؤ. پوءِ انهن کان نه ڊڄو مون کان ڊڄو، ۽ منهنجي ڪنهن به فرمان جي تعميل ۾ سستي نه ڪريو. ”اليوم“ اڄ هن مان ذوالحج مهيني ۾ نائين تاريخ جو خاص ڏينهن يا مطلق زمانو مراد آهي. (۲)

”الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا“ اڄ ڪامل ڪيو مون اوهان جي لاءِ اوهان جو دين ۽ پوري ڪيم اوهان تي پنهنجي نعمت ۽ راضي ٿيس مان اوهان جي لاءِ اسلام کان دين جي لحاظ سان

شان نزول

ڄاڻڻ گهرجي ته هيءَ آيت ذوالحج مهيني جي نائين تاريخ جمعي جي ڏينهن عرفات شريف جي ميدان ۾ ان وقت نازل ٿي هئي جنهن وقت حضور صلي الله عليه وسلم جن پنهنجي قصوي نالي ڏاڇي تي سوار هئا ۽ ان آيت جي نزول جي وزن جي ڪري سندن ڏاڇي ويهي رهي هئي (۲) الله جل جلاله فرمايو ته مسلمانو! جنهن دين جي دعوت ڏيڻ لاءِ مون پنهنجي پياري نبي عليه الصلوة والسلام جن کي دنيا تي مبعوث فرمايو اهو ظاهري باطني، صوري ۽ معنوي هر لحاظ سان ڪمال کي پهچي ويو آهي ۽ هن دين جي

غالب ٿيڻ ۽ فاتح رهڻ جو جيڪو وعدو اوهان سان ڪيو ويو هو سو به اوهان اڄ اڪين سان ڏسي رهيا آهيو ته حضور صلي الله عليه وسلم جن پنهنجن سچن اصحابن جي ڪيڏي وڏي تعداد سان عرفات جي مبارڪ ميدان ۾ تشریف فرما آهن ۽ اڄ ڪو به مشرڪ، دين جو دشمن ۽ اسلام جو منڪر هتي اوهان کي نظر ڪونه ايندو. اڄ دين کي مڪمل بنايو ويو آهي جو جن عقيدن تي اوهان جي نجات جو مدار آهي ۽ شريعت جا قانون، بنيادي قاعدا ۽ اصول جيڪي هر زماني ۽ هر حالت ۾ اوهان جي لاءِ روشنيءَ جي مينار جو ڪم ڏين ٿا سڀني جي اوهان کي تعليم ڏني وئي آهي ۽ اهڙا اصول به قائم ڪيا ويا آهن جن جي مدد سان اوهان هر نئين مشڪل ۽ ڏکئي مسئلي جو حل ڪڍي سگهو. ۽ مون اوهان کي قرآن ڪريم جهڙو پيارو ڪتاب ۽ حضرت محمد مصطفيٰ عليه الصلوٰة والسلام جن جهڙو پيارو رهبر ڏئي، هدايت جي واٽ روشن ڪري، اوهان کي ان تي هلڻ جي توفيق عطا فرمائي اوهان تي پنهنجي نعمت پوري ڪئي آهي، ۽ مون اوهان جي لاءِ اسلام کي جيڪو اڳين نبين ۽ مرسلن عليهم الصلوٰة والسلام جو به دين هو پسند فرمايو آهي. مان ان کان ئي راضي آهيان. اسلام کان ٻاهر ٻئي دين ۾ رهي ڪير ڪيتري به عبادت ڪري الله جل جلاله ان سان راضي نه آهي. ۽ هن آيت مان اهو به ثابت ٿيو ته حضور عليه الصلوٰة والسلام جن کانپوءِ ڪوبه ۽ ڪنهن قسم به جو نبي نه ايندو ڇو ته اسلام ڪامل مڪمل ٿي چڪو آهي نه ان کان پوءِ ڪو دين يا شريعت ايندي نه احڪام جي لاءِ وحي جو نزول ٿيندو. ۽ اهوئي سبب هو جو جڏهن مٿين آيت نازل ٿي هئي ته عام مسلمان خوش ٿيا هئا پر حضرت عمر رضي الله عنه روئي رهيو هو. حضور صلي الله عليه وسلم جن کائنس روئڻ جو سبب پڇيو عرض ڪيائين ته: يا رسول الله! هن آيت مان اشارو ملي رهيو آهي ته اوهان هاڻي هن دنيا ۾ ٿورو عرصو رهندا، ڇو ته دين جي ڪامل، مڪمل ٿيڻ سان رسول الله صلي الله عليه وسلم جي بعثت جو مقصد پورو ٿي ويو، (۱) فَمَنْ أَضْطَرُّ فِي مَخْمَصَةٍ غَيْرَ مُتَجَانِفٍ لِإِثْمٍ فَإِنَّ اللَّهَ غَفُورٌ رَحِيمٌ يعني جيڪو بک ۾ مجبور ڪيو ويو آهي، گناه جي لاءِ جهڪندڙ ناهي ۽ اهو ان حال ۾ مٿي ذکر ڪيل حرام شين مان ضرورت آهر کائي ٿو ته يقيناً الله بخشيندڙ مهربان آهي. ان کان پڇا نه ڪندو ۽ نه ان کي ان جي سزا ڏيندو ڇو ته اهو ڪريم ٻانهي جي مجبوريءَ کي ڄاڻي ٿو.

مسئلو: مجبوريءَ جي حالت ۾ مردار وغيره کائي ڪري جان بچائڻ واجب آهي جيڪڏهن نه کائيندو ۽ مري ويو ته گنهگار ٿيندو پر مجبوريءَ جي حالت ۾ ڪفر جو ڪلمو چوڻ واجب ناهي ان جي صرف اجازت آهي جيڪڏهن ڪفر جو ڪلمو نه ٿو

چوي ۽ مارجي يا مري ٿو وڃي ته شهيد آهي ، پر ان حرام مان به ضرورت کان وڌيڪ
 ڪاٺ جي موڪل ناهي ڇو ته ان ۾ ”مُتَجَانِفٌ لِّاٰثِمِرٍ“ جو امڪان آهي يعني گناه ڏانهن
 لاڙو ڪندڙ جهڪندڙ. ائين ئي هلاڪ ڪندڙ بيماريءَ ۾ قاتل ماڻهو به
 ضرورت آهر حرام دوا سان علاج ڪرائي سگهي ٿو. (۱)

يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبُ ۚ وَمَا

پڇن ٿا توکان ته ڪهڙي شيءِ حلال ڪئي ويئي انهن لاءِ، فرما ۽ ته حلال ڪيون ويون اوهان لاءِ پاڪ شيون اهو جو

عَلِمْتُمْ مِّنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ ۚ

سيڪاريو ڦٽيندڙن جانورن کي شڪار کي وٺندڙ سيڪاريو ٿا انهن کي ان مان جو سيڪاريو اوهان کي الله

فَكُلُوا مِمَّا أَمْسَكْنَ عَلَيْكُمْ وَاذْكُرُوا اسْمَ اللَّهِ عَلَيْهِ ۖ

پوءِ کائو ان مان جو جهلي بيهن اوهان جي ڪري ۽ ذڪر ڪيو نالو الله جو ان تي

وَاتَّقُوا اللَّهَ ۚ إِنَّ اللَّهَ سَرِيعُ الْحِسَابِ ۙ ۴ اَلْيَوْمَ أُحِلَّ لَكُمْ

۽ ڊڄو الله کان بيشڪ الله تڪڙو آهي حساب ڪرڻ ۾ اڄ حلال ڪيون ويون اوهان جي

الطَّيِّبُ ۚ وَطَعَامُ الَّذِينَ أُوتُوا الْكِتَابَ حَلَلٌ لَّكُمْ ۖ وَطَعَامُكُمْ

لاءِ پاڪ شيون ۽ طعام انهن جو جي ڏنا ويا ڪتاب حلال آهي اوهان جي لاءِ ۽ طعام

حَلَلٌ لَهُمْ ۚ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ

اوهان جو حلال آهي انهن لاءِ ۽ پاڪدامن عورتون ايمان وارين مان ۽ پاڪدامن عورتون انهن مان جو ڏنا ويا

أَوْتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصَيْنِينَ

ڪتاب اوهان کان اڳي جڏهن ڏنو انهن کي مهر انهن جا نڪاح ڪندڙ

غَيْرَ مُسَافِحِينَ وَلَا مَتَّخِذِي أَخْدَانٍ وَمَنْ يَكْفُرْ بِالْإِيمَانِ فَقَدْ

نه شهرت هلائيندڙ ۽ نه گجهي ياري رکندڙ ۽ جيڪو انڪار ڪندو ايمان جو پوءِ تحقيق

حَبِطَ عَمَلُهُ وَهُوَ فِي الْآخِرَةِ مِنَ الْخَاسِرِينَ ٥

ڇت ٿيو عمل ان جو ۽ اهو آخرت ۾ نقصان وارن مان آهي.

تفسير

قرآن پاڪ ۾ جڏهن حرام شين جو ذڪر آيو ته بعضي اصحابن عرض ڪري پڇيو ته يا رسول الله! هي ته هيون حرام شيون هاڻي ٻڌايو ته حلال شيون ڪهڙيون آهن؟ تڏهن فرمان ٿيو ته ”يَسْأَلُونَكَ مَاذَا أَحَلَّ لَهُمْ“ يعني (اي حبيب،) (عليڪ الصلوة والسلام) اوهان کان پڇن ٿا ته سندن لاءِ ڇا حلال ڪيو ويو آهي؟ ”قُلْ أَحَلَّ لَكُمْ الطَّيِّبَاتُ وَمَا عَلَّمْتُمُ مِنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ“ يعني اوهان انهن پيچندڙن کي فرمايو ته اوهان جي لاءِ سڀ پاڪ شيون حلال ڪيون ويون آهن جڏهن ته حلال شين جو دائرو گهڻو وسيع آهي ۽ انهن مان هر هڪ کي نالي سان بيان ڪرڻ ۾ ٻڌندڙ جي لاءِ ڏکيائي هئي ان جي ڪري هڪ ئي لفظ ”طَيِّبَاتُ“ سان انهن کي بيان ڪيو ويو ۽ ان مان مراد هر اها شيءِ آهي، جيڪا قرآن، سنت، اجماع ۽ قياس سان حرام ناهي. (١) ۽ جن شڪار ڪندڙن جانورن کي اوهان ڊوڙي شڪار ڪرڻ جي تعليم ان ڄاڻ مان ڏني آهي جيڪا الله اوهان کي عطا فرمائي آهي. ”فَكُلُوا مِمَّا أَمْسَكْنَ عَلَيْكُمْ وَادْكُرُوا اسْمَ اللَّهِ عَلَيْهِ“ يعني پوءِ اهي شڪار ڪندڙ ڪتا، باز وغيره جيڪو شڪار اوهان جي سيڪارڻ موافق اوهان جي لاءِ جهلي بيهن ته ان تي جانور ڇڏڻ يا ڪهڻ وقت

وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ "مُحْصَنَاتُ جی معنی پا کدامن- مقصد ته مومنن مان یا اهل کتاب مان پا کدامن عورتون او هان جی لاءِ حلال آهن، پر هن شرط سان "إِذَا اتَّيَمُّوهُنَّ أَجُورَهُنَّ مُحْصِنِينَ غَيْرَ مُسَافِحِينَ وَلَا مُتَّخِذِي أَخْدَانٍ" جڏهن او هان انهن کي سندن مقرر ڪيل مهر پا کدامن رهندي ڏيو نه زنا جو ارادو ڪيو ۽ نه ڳجهين يارين جو- پر نڪاح واري جائز صورت اختيار ڪيو "وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَسِرِينَ" غير مسلمان عورتن سان شادي ڪرڻ ۾ خطرو هو ته متان شادي ڪندڙ انهن جي مذهب کي اختيار ڪن ان جي ڪري هنن لفظن ۾ تنبيه ڪئي وئي آهي ته "جيڪو به شخص ايمان جو انڪار ڪندو ته ان جا عمل برباد ٿي ويندا ۽ اهو آخرت ۾ به خساري وارن مان هوندو، ڄاڻڻ گهرجي ته مڪروه ڪم ڪرڻ سان عبادت جو درجو گهٽجي ٿو ۽ ان ۾ حرام ڪم ڪرڻ سان درجو بالڪل ختم ٿي ٿو جڏي پر فرض ذمي تان لهي ٿو وڃي مگر ڪفر ڪرڻ سان نه درجو ٿوريهه نه عمل جو اصل ٿوريهه، جيئن شيطان جا ڪفر ڪرڻ جي ڪري سڀ اعمال برباد ٿي ويا.

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا

اي ايمان وارو! جڏهن اٿو نماز ڏانهن پوءِ ڌوئندا ڪيو

وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ

پنهنجامنهن ۽ پنهنجا هٿ ٽونئين تائين ۽ مک ڪيو مٿن پنهنجن جي

وَأَرْجُلَكُمْ إِلَى الْكَعْبَيْنِ ۖ وَإِنْ كُنْتُمْ جُنُبًا فَاطَّهَّرُوا ۚ وَإِنْ

۽ (ڌوئندا ڪيو) پيرن پنهنجن کي پيڏين تائين ۽ جيڪڏهن آهيو تڙوارا ته پوءِ پاڪ ٿيو ۽ جيڪڏهن آهيو

كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ

بيمار يا مسافريءَ تي يا آيو هڪڙو او هان مان ضرورت واريءَ جاءِ مان

أَوَلَمْ تَسْتُمْ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا

يا صحبت ڪيو عورتن سان پوءِ نه لهو پاڻي ته پوءِ ارادو ڪيو صاف پاڪ مٽيءَ جو

فَامْسَحُوا بِوُجُوْهِكُمْ وَأَيْدِيكُمْ مِنْهُ ۖ مَا يُرِيدُ اللَّهُ لِيَجْعَلَ

پوءِ مک ڪيو پنهنجن منهن ۽ پنهنجن هٿن جي ان مان نه ٿو ارادو ڪري الله تانت ڪري اوهان

عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ

تي ڪا تنگي ۽ پر ارادو ٿو ڪري ته پاڪ ڪري اوهان کي ۽ تانت پوري ڪري پنهنجي نعمت

عَلَيْكُمْ لَعَلَّكُمْ تَشْكُرُونَ ①

اوهان تي تانت اوهان شڪر ڪيو

تفسير

هن کان پهريان اهي آيتون هيون جن ۾ انسان جي دنيوي زندگيءَ کائڻ، پيئڻ وغيره سان واسطو رکندڙ شين جي شرعي حڪمن جو ذڪر هو ۽ هنن آيتن ۾ انسان جي عبادت ڪرڻ سان تعلق رکندڙ شرعي حڪمن جو ذڪر ڪندي ارشاد ٿيو آهي ”يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوْهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ“ اي ايمان وارو! جڏهن نماز لاءِ اٿو (نماز پڙهڻ جو ارادو ڪيو ۽ اوهان کي ان وقت وضو ناهي ته) پوءِ وضو ڪرڻ ۾ پنهنجا منهن ۽ نونين تائين پنهنجا هٿ ڌوئو ۽ پنهنجن مٿن جي مک ڪيو ۽ ڳرين (پيڏين) تائين پنهنجا پير ڌوئو- ڏهن نشين ڪرڻ گهرجي ته هي وضوءَ جا چار فرض (۱- منهن ڌوئڻ ۲- هٿ نونين تائين ڌوئڻ ۳- مٿي جي مک ڪرڻ ۴- پير پيڏين تائين ڌوئڻ) هئا جيڪي هن آيت ۾ بيان ڪيا ويا.

هيءَ آيت قرآن ڪريم جي احڪام وارين آيتن ۾ اهم آيت آهي جنهن

مان فقيهن اثن سون کان هزار تائين مسئلا ڪڍيا آهن (۱)

پيرن کي ڏوڻجي يا مک ڪجي؟

هن آيت جي جملہ ”وَأَرْجُلُكُمْ إِلَى الْكَعْبَيْنِ“ ۾ ارجل جي لفظ کي جمهور جي متواترہ، متواترہ قراءت جي مطابق زبر آهي. جيڪو هن کان اڳ ۾ آيل لفظ ”وَأَيْدِيَكُمْ“ تي عطف آهي پوءِ معنيٰ آهي تہ پنهنجا پير پيڏين (ڳرين) تائين ڏوڻو. وضوءَ ۾ پيرن کي ڏوڻ حضور عليه الصلوٰۃ والسلام جن ۽ اصحابن پلارن کان ثابت آهي ۽ نہ ڏوڻ جي ڪري سخت عذاب جو ذڪر آيو آهي، جيئن هنن لکيل حديثن مان ثابت آهي.

وضوءَ ۾ پيرن ڏوڻ جي لاءِ نبوي حديثون

حديث ۱- امام احمد ابو امامه کان ان عمرو بن عبسه کان روايت آندي آهي تہ مون حضور عليه الصلوٰۃ والسلام جن کي عرض ڪيو تہ يا رسول الله! مون کي وضوءَ ڪرڻ سمجهايو، پاڻ فرمايائون تہ ”مَا مِنْكُمْ مِنْ أَحَدٍ يَقْرَبُ وَضُوءَهُ ثُمَّ يَتَمَضَّمُ وَيَسْتَنْشِقُ وَيَسْتَنْشِرُ الْأَخْرَثُ خَطَايَاهُ مِنْ قَمِيهِ وَخِشَامِيهِ مَعَ الْمَاءِ حِينَ يَنْشُرُ ثُمَّ يَغْسِلُ وَجْهَهُ كَمَا أَمَرَهُ اللَّهُ الْأَخْرَثُ خَطَايَا وَجْهَهُ مِنْ أَطْرَافٍ لِحَيْتِهِ مِنَ الْمَاءِ ثُمَّ يَغْسِلُ يَدَيْهِ إِلَى الْمِرْفَقَيْنِ الْأَخْرَثُ خَطَايَا يَدَيْهِ مِنْ أَطْرَافٍ أَنَا عَلَيْهِ ثُمَّ يَمْسَحُ رَأْسَهُ الْأَخْرَثُ خَطَايَا رَأْسِهِ مِنْ أَطْرَافٍ شَعْرِهِ مَعَ الْمَاءِ ثُمَّ يَغْسِلُ قَدَمَيْهِ إِلَى الْكَعْبَيْنِ كَمَا أَمَرَ اللَّهُ الْأَخْرَثُ خَطَايَا قَدَمَيْهِ مِنْ أَطْرَافٍ أَصَابِعِهِ مَعَ الْمَاءِ ثُمَّ يَقُومُ فَيَحْمَدُ اللَّهَ وَيُثْنِي بِالَّذِي هُوَ لَهُ أَهْلٌ ثُمَّ يَرْكَعُ رَكَعَتَيْنِ الْأَخْرَجَ مِنْ ذُنُوبِهِ كَيَوْمٍ وَلَدَتْهُ أُمُّهُ“ (۲) يعني اوهان مان ڪو هڪ وضوءَ جو پاڻي ويجهو ڪري ٿو (اول هٿ ڏوئي) پوءِ ڳرڙيون ڪري ٿو ۽ نڪ کي پاڻي ڏي ٿو ۽ نڪ چنڊي ٿو تہ ان جي وات مان ۽ نڪ جي سوراخن مان ڪرندڙ پاڻي سان گڏ سندس گناهه ڪرڻ ٿا ان کان پوءِ ائين منهن ڏوئي ٿو جيئن الله امر ڪيو آهي تہ سندس منهن جا گناهه سندس ڏاڙهيءَ جي پاسن کان ڪرندڙ پاڻيءَ سان گڏ ڪرڻ ٿا ان کان پوءِ نونئين تائين هٿن کي ڏوئي ٿو تہ سندس هٿن جا گناهه سندس آڱرين جي ڏوڏڙن جي پاسن کان ڪرڻ ٿا ان کان پوءِ پنهنجي مٿي جي مک ڪري ٿو تہ سندس مٿي جا گناهه سندس وارن جي پاسن کان پاڻي سان گڏ ڪرڻ ٿا. ان کان پوءِ پنهنجن پيرن کي پيڏين (ڳرين) تائين ڏوئي ٿو جيئن الله امر ڪيو آهي تہ سندس پيرن جا گناهه سندس آڱرين جي پاسن کان پاڻيءَ سان گڏ ڪرڻ ٿا، ان کان پوءِ اٿي الله جي شان جي لائق حمد ۽ ثنا

ڪري ۽ رڪعتون (نفل تحية الوضوء) پڙهي ٿو ته گناهن کان ائين ٿو نڪري جيئن ان ڏينهن هو جنهن ڏينهن سندس ماءُ کيس ڄڻو هو.

وضاحت

هن حديث شريف جي لفظ ”پوءِ پنهنجا پير ڌوئي ٿو جيئن الله امر ڪيو آهي“ مان ثابت ٿيو ته وضوءَ ۾ پيرن جو ڌوئڻ ئي فرض آهي، جنهن جو امر الله ڪيو آهي، مک ڪرڻ جو امر نه آهي، ۽ ڌوئڻ سان ئي گناهه ڪرڻ ٿا حديث جي راويءَ امامه فرمايو ته مون عمرو بن عبسه کان پڇيو ته ڇا توهان حضور عليه الصلوة والسلام جن کان وضوءَ ڪرڻ واري جو ايترو ثواب ٻڌو ته هڪ ئي جاءِ تي کيس هي ڏنو ويندو؟ عمرو بن عبسه چيو ته اي ابا امامه! هينئر منهنجي عمر وڏي ۽ هڏا جهونا ٿي ويا آهن ۽ منهنجي حياتيءَ جي پوري ٿيڻ جو وقت ويجهو آهي، الله جل جلاله ۽ ان جي رسول عليه الصلوة والسلام جن تي ڪوڙ هڻڻ جي مون کي ڪهڙي ضرورت آهي؟ اهو حضور عليه الصلوة والسلام جن جو فرمان کانئن مون هڪ يا ٻه يا ٽي پيرا نه پر ست پيرا بلڪ انهن کان به گهڻا پيرا ٻڌو هو (١) علامه ابن ڪثير لکيو آهي ته هن روايت جي سند صحيح آهي (٢).

حديث ع ٢- بخاري، مسلم ۽ بين محدثن حضرت علي، حضرت عثمان حضرت ابن عباس، حضرت معاويه، حضرت عبدالله بن زيد ۽ حضرت مقداد بن معدڪرب رضي الله عنهم کان روايت آندي آهي ته: **أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ غَسَلَ الرَّجُلَيْنِ فِي وُضُوئِهِ** يعني رسول الله صلى الله عليه وسلم جن پنهنجي وضوءَ ۾ پير (مبارڪ) ڌوئا هئا.

وضاحت

هن روايت کي بيان ڪندڙ صحابن رضي الله عنهم حضور عليه الصلوة والسلام جن کي وضوءَ ۾ پيرن مبارڪن تي مک ڪندي نه پر پيرن پاڪن کي ڌوئيندي ڏٺو هو تڏهن ڌوئڻ جو ذڪر ڪيائون.

حديث ع ٣: حضرت عمرو بن شعيب پنهنجي ڏاڏي کان روايت آندي آهي ته حضور عليه الصلوة والسلام جن وضوءَ ڪيو پوءِ پنهنجا پير مبارڪ ڌوئا ٿيون ان کان پوءِ فرمايائون ته: **هَذَا وُضُوءٌ لَا يَقْبَلُ اللَّهُ الصَّلَاةَ إِلَّا بِهِ** يعني هي وضوءَ (جنهن ۾ پير ڌوئا ويا) مک نه ڪيا ويا هو اهي جنهن کان سواءِ الله نماز قبول نه ٿو ڪري.

وضاحت

هن حديث مان ثابت ٿيو ته الله جل جلاله پيرن ڌوئڻ کان سواءِ وضوءَ سان نماز قبول نه ٿو ڪري. ان جي ڪري وضوءَ ۾ پير ڌوئڻ فرض آهن. مک ڪرڻ جائز ناهي.

حديث ٤- بخاري ۽ مسلم حضرت عبدالله بن عمرو رضي الله عنه کان روايت آندي آهي ته حضور عليه الصلوة والسلام جن اسيان کي وضوءَ ۾ پيرن جي مک ڪندي ڏسي به يا ٿي پيرا فرمايو ته "وَيْلٌ لِلْأَعْقَابِ مِنَ النَّارِ" يعني پيرن جي کڙين جي لاءِ (وضوءَ ۾ ڌوئڻ کان سواءِ جهنم جي) باهه وارو ويل آهي.

حديث ٥- بخاري ۽ مسلم ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو "أَسْبَغُوا الْوُضُوءَ وَبَلَّ لِّلْأَعْقَابِ مِنَ النَّارِ" يعني وضو پورو پورو ڪيو (کڙين کي ڌوئڻ کان خالي نه رهاريو) کڙين جي لاءِ (ڌوئڻ کان سواءِ جهنم جي) باهه وارو ويل آهي.

حديث ٦- بيهقي ۽ حاکم صحيح سند سان عبدالله بن حوث کان روايت آندي آهي ته رسول الله عليه الصلوة والسلام جن فرمايو "وَيْلٌ لِلْأَعْقَابِ وَطُؤُنِ الْأَقْدَامِ مِنَ النَّارِ" يعني پيرن جي کڙين ۽ ترن جي لاءِ (ڌوئڻ کان سواءِ جهنم جي) باهه جو ويل آهي.

سوال- مٿين روايتن ۾ صرف اهو بيان ٿيل آهي ته "کڙين جي لاءِ باهه جو ويل آهي" وضوءَ ۾ پير ڌوئڻ کٽان ٿا مراد وٺو؟

جواب- اها مراد حضور عليه الصلوة والسلام جن جي هن حديث مان ثابت آهي.

حديث ٧- ابن ماجه، ابن جرير، حضرت جابر بن عبدالله رضي الله عنه کان روايت ڪئي آهي ته رسول الله ﷺ جن هڪ شخص جي پير ۾ هڪ درهم جي ماپ جيترو قدر ڌوئڻ کان سواءِ ڏنو ته پاڻ فرمايائون "وَيْلٌ لِلْأَعْقَابِ مِنَ النَّارِ" کڙين جي لاءِ جهنم جي باهه وارو ويل آهي. ان مان ثابت ٿيو ته هنن لفظن مان مراد وضوءَ ۾ نه ڌوئڻ واريون کڙيون آهن. حديث ٨- امام احمد خالد بن معدان کان ۽ ان نبي ڪريم عليه الصلوة والسلام جن جي بعضي اصحابن رضي الله عنهم کان روايت آندي آهي ته رسول الله ﷺ جن هڪ مرد کي نماز پڙهندي ڏٺو جنهنجي پير جي پٺيءَ تي هڪ درهم جي ماپ جيتري جاءِ ڌوئڻ کان رهيل ۽ سڪل هئي پاڻ ان کي امر ڪيائون ته وضو ورائي ڪري

۽ ابو دود جي روايت ۾ آهي ته حضور عليه الصلوة والسلام جن ان کي فرمايو ته نماز ورائي پڙهي (۱)

حديث ۹: ترمذي صحيح سند سان ۽ ابن ماجه ابو حيه کان روايت آندي آهي ان فرمايو ته: مون حضرت علي رضي الله عنه کي وضو ڪندي ڏٺو ان پنهنجا هٿ ڏوئي صاف ڪيا پوءِ ٽي ڀيرا گرڙيون ڪيائين ۽ ٽي ڀيرا نڪ کي پاڻيءَ سان ڌوئائين ۽ ٽي ڀيرا منهن مبارڪ ڌوئائين ۽ ٽي ڀيرا ٻانهون ڌوئائين ۽ هڪ ڀيرو مٿي پاڪ جي مک ڪيائين، ان کان پوءِ ٽي ڀيرا پيرن کي پيڙين (ڳرين) تائين ڌوئائين. ان کان پوءِ فرمايائين ته: "أَحَبُّتُ أَنْ أُرِيَكُمْ كَيْفَ كَانَ طَهُورُ رَسُولِ اللَّهِ صَلَّى اللَّهُ عَلَيْهِ وَسَلَّمَ" (۲) يعني مون پسند فرمايو ته اوهان کي ڪري ڏيکاريان ته رسول الله ﷺ جن جو وضو ڪيئن هيو.

وضاحت

مٿين حديثن ۽ روايتن مان ثابت ٿيو ته سيدنا رسول الله عليه الصلوة والسلام جن ۽ سندن اصحاب وضوء ۾ پير ڌوئڻا هئا ۽ حضور عليه الصلوة والسلام جن پيرن نه ڌوئڻ واري جي لاءِ باهه جي ويل جو ذڪر فرمايو ۽ سندن روبرو نماز پڙهڻ واري جي پير ۾ هڪ درهم جيترو ٽڪو ڌوئڻ کان سواءِ ڌوئڻي وضوءَ بلڪ نماز ورائي پڙهڻ جو حڪم فرمايو ان جي ڪري پيرن جو وضوءَ ۾ ڌوئڻ فرض آهي شيعا صاحبان پيرن جي مسح (مک) تي زور ڏيندا آهن اهو قوي قول ناهي پاڻيءَ جي استعمال ڪرڻ تي قادر هجڻ جي باوجود پيرن کي نه ڌوئڻ واري جي نماز نه ٿيندي. واللہ الهادي.

شيعن جي روايتن مان به پيرن کي ڌوئڻ ثابت آهي، حضرت امام موسى ڪاظم رضي الله عنه کان سندس عقيدتمند ابن يقطين وضوءَ ڪرڻ جو طريقو پڇيو ته پاڻ ان کي لکي موڪليائون: والذي آمرک به في ذالک ان تتمضمض ثلاثا وتستنشق ثلاثا وتغسل وجهک ثلاثا وتخلل شعر لحيتهک وتغسل يديک الى المرفقين وتمسح راسک كله وتمسح ظاهر اذنيک وباطنهما وتغسل رجليک الى الكعبين ثلاثا ولا تخالف ذالک - كشف الغمہ ج ۳ - ص ۲۴ - طبع ايران (۳) يعني توکي وضوءَ جي باري ۾ هي امر ٿو ڪيان ته ٽي ڀيرا گرڙيون ڪجان ۽ ٽي ڀيرا نڪ کي پاڻيءَ سان

(۱) ذکر هذه الروايات كلها في التفسير القاسمي ص ۱۰۶ جلد ۴

(۲) تفسير المنار ص ۲۵۱ جلد ۳ ضياء القرآن ص ۲۴۳ ج ۱

دوئجان ۽ ٽي پيرا پنهنجي منهن کي دوئجان ۽ ڏاڙهيءَ جي وارن جي سوءِ کجان ۽ پنهنجن هٿن کي ٺونڻين سميت دوئجان ۽ پنهنجي سڄي مٿي جي مک کجان ۽ پنهنجن ڪنن جي باهران ۽ اندران مک کجان ۽ پنهنجن پيرن کي پيڏين (ڳرين تائين) دوئجان. هن روايت مان ثابت ٿيو ته حضرت امام موسيٰ کاظم رضي الله عنه پيرن دوئڻ جي لاءِ امر ڪيو آهي. جنهنجي مخالفت ڪرڻ ناجائز ۽ حرام آهي. حضرت پير ڪرم شاهه الازهريءَ لکيو آهي ته سيد شريف رضي حضرت امير المؤمنين علي رضي الله عنه جي وضوءَ جي جيڪا صورت تفصيل سان بيان ڪئي آهي ان مان به پيرن جو دوئڻ ثابت آهي (١)

”وَإِنْ كُنْتُمْ جُنُبًا فَأَطْهَرُوا“ هن کان اڳ ۾ ننڍيءَ پاڪائيءَ (وضوءَ) جو ذڪر هو ۽ هاڻي هتي وڏيءَ پاڪائيءَ (وهنجڻ) جو ذڪر ڪندي ارشاد ٿيو آهي ”جيڪڏهن تڙ وارا آهيو ته پوءِ وهنجڻ سان سارو بدن پاڪ ڪيو.“ ”أَطْهَرُوا“ افعال جي باب کان ورتل مبالغه جي معنيٰ وارو صيغو آهي. يعني تمام گهڻو پاڪ ڪيو. وضوءَ ۾ نڪ ۽ وات جو دوئڻ سنت آهي، پر تڙ کان وهنجڻ ۾ نڪ ۽ وات ٻنهي جو دوئڻ فرض آهي.

وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا يعني جيڪڏهن اوهان بيمار آهيو جو پاڻيءَ سان وضو ڪرڻ يا وهنجڻ ۾ اوهان جي جان جو نقصان آهي، يا ان جي ڪري بيماري وڌي ٿي وڃي يا صحت حاصل ڪرڻ ۾ تاخير ٿي ٿئي يا سفر تي آهيو ۽ اتي اوهان کي پاڻي ميسر ناهي يا پيشاب ۽ پاڻخانه کان فارغ ٿيا آهيو يا عورتن سان اهڙي صحبت ڪئي اٿو جو وضو پڇي پيو پوءِ وضوءَ يا وهنجڻ جي لاءِ مناسب ۽ ضرورت آهر پاڻي نه لھو يا پاڻي آهي پر ان جي استعمال ڪرڻ تي قادر ناهيو ته پوءِ نهايت ئي پاڪ صاف مٽيءَ جو ارادو ڪيو. ”فَاتَمَسُّوْا بِأُجُوْهِكُمْ وَأَيْدِيكُمْ مِنْهُ“ پوءِ ان مان پنهنجن منهن ۽ هٿن جي مک ڪيو، ان کي عرف ۾ تيمم سڏيو ويندو آهي. اهو وضوءَ ۽ وهنجڻ ٻنهي جي جاءِ تي ڪم ڏيندو. جيڪا عبادت وضوءَ سان ڪرڻ جائز آهي اها تيمم سان به ڪرڻ جائز آهي. ”مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ“ يعني الله (جل جلاله) ارادو نه ٿو فرمائي ته اوهان تي ديني ڪمن ۾ تنگي ڪري.

هڪ بنيادي اصول

ذهن ۾ وهارڻ کپي ته قرآن پاڪ جوهي هڪ بنيادي اصول آهي، جنهن تي اسلام جي بلند محلات تعمير ٿيل آهي. هنن ئي حڪمن تي نظر وجهو جو وضوءَ پڇڻ وارين ڳالهين تي

وهنجن فرض ڪيل ناهي، ڇو ته انهن جو وقوع عام آهي ۽ ان ۾ تڪليف ٿيندي ۽ تڙ پوڻ جي ڪري غسل لازم قرار ڏنو ويو، ڇو ته ظاهري صفائي اعصاب جي ڪمزوري ۽ طبيعت جي ضعف جو ان کان آسان ۽ ڀلو علاج ڪو به ناهي، ۽ پاڻيءَ نه ملڻ يا ملڻ جي باوجود استعمال نه ڪري سگهڻ جي صورت ۾ تيمر ڪرڻ جي اجازت ملي، اها الله جل شانہ جي طرفان سندس ضعيف ٻانهن سان رعايت ٿي رعايت آهي، هن آيت مان فقهاء ڪرام ڪيترا قانون ۽ قاندا ڪڍيا ويا آهن ”وَلَكِنْ يَرْبِدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ“ يعني اهي وضوءَ، غسل ۽ تيمر جا احڪام الله جل جلاله ان جي ڪري فرمايا آهن ته اوهان کي پاڪ بنائي ۽ پنهنجي نعمت اوهان تي پوري ڪري تانت اوهان شڪر ڪندا رهو. ڇو ته وضوءَ، غسل ۽ تيمر سان اوهان جا گناهه به معاف ٿين ٿا ۽ ظاهر جي پاڪائي جو اثر دل ۽ دماغ تي پوڻ جي ڪري اوهان جو باطن به روشن رهندو.

وَاذْكُرُوا اللَّهَ عِلْمَكُمْ وَمِيثَاقَهُ الَّذِي وَاثَقَكُمْ بِهِ إِذْ

۽ ياد ڪيو نعمت الله جي جيڪا اوهان جي مٿان آهي ۽ پڪو وعدو ان جو جيڪو پڪو ڪيائين اوهان کي ان سان جڏهن

قُلْتُمْ سَمِعْنَا وَأَطَعْنَا وَاتَّقُوا اللَّهَ إِنَّ اللَّهَ عَلِيمٌ بِذَاتِ الصُّدُورِ ⑦

چيو ته ٻڌوسون ۽ تابعداري ڪئي سون ۽ ڊڄو الله کان بيشڪ الله ڄاڻندڙ آهي سينن واريون ڳالهيون

يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ

اي ايمان وارو! هجو مضبوطيءَ سان بيهندڙ الله جي لاءِ شاهدي ڏيندڙ عدل سان

وَلَا يَجْرِمَنَّكُمْ شَنَا نَقَوْمٍ عَلَىٰ أَلَّا تَعْدِلُوا ۖ اِعْدِلُوا تَقْوَاهُ

۽ نه اڀاري اوهان کي دشمني ڪنهن قوم جي هن ڳالهه تي ته نه عدل ڪيو، عدل ڪيو اهو وڌيڪ ويجهو

أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ⑧

آهي پرهيزگاريءَ کي ۽ ڊڄو الله کان بيشڪ الله خبر رکندڙ آهي ان جي جيڪي ڪيو ٿا

تفسير

هن کان اڳ ۾ وضوء، غسل ۽ ٽيهر جهڙين عام نعمتن جو ذڪر ڪري هتي ان خصوصي انعامن جو ذڪر ڪيو ٿو وڃي، جيڪي الله جل جلاله حضور عليه الصلوة والسلام جن جي اصحابن عليهم الرضوان تي ڪرڻ فرمايا هئا ارشاد آهي ”وَأَذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ“ يعني پنهنجي مٿان ڪيل الله جل شانہ جي نعمت ۽ جنهن وعدي سان اوهان کي مضبوط ۽ پڪو ڪيو هيائين اهي ياد ڪيو، ڄاڻڻ گهرجي ته هر هڪ مسلمان جڏهن الله جل جلاله جو دين قبول ڪندو آهي ته اهو ان وقت اقرار ڪري ٿو ته مان الله جل جلاله ۽ ان جي پياري رسول عليه الصلوة والسلام جي هر حڪم جي تعميل ڪندس ۽ اسلام جي سريلنديءَ جي لاءِ ڪنهن به جاني ۽ مالي قربانيءَ کان پوئتي نه پوندس هتي الله جل شانہ پنهنجن مومنن ٻانهن کي ياد ڏياري رهيو آهي ته ڏسو اسان اوهان تي ڪيڏا احسان ڪيا آهن اوهان کي هدايت جو رستو ڏيکاريسون ۽ ان تي هلڻ جي توفيق عطا ڪئي سون ان نعمت ۽ الله جل جلاله ۽ ان جي پياري رسول عليه الصلوة والسلام جن جي هر حڪم تي هلڻ جي وعدي کي ياد ڪيو ”إِذْ قُلْتُمْ سَمِعْنَا وَأَطَعْنَا، وَاتَّقُوا اللَّهَ إِنَّ اللَّهَ عَلِيمٌ بِذَاتِ الصُّدُورِ“ جڏهن اوهان چيو هو ته اسان الله جي حڪم کي ٻڌو ۽ اطاعت ڪئي ۽ الله کان ڊڄو يقيناً الله سڀني وارين ڳالهين ۽ رازن کي ڄاڻندڙ آهي. اهوئي مستحڪم ۽ مضبوط عقيدو رکڻ. ”يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ“ هي ساڳيا لفظ سورة النساء آيت ۱۳۵ ۾ به آيل آهن- قوام جي معنيٰ شاهديءَ ۾ مضبوط ۽ مستحڪم رهندڙ- المقصد ته اي ايمان وارو! شاهدي ڏيڻ ۾ طرفداري نه ڪيو جيڪا شاهدي اوهان وٽ آهي اها مضبوط ۽ مستحڪم ٿي ڏيو ۽ الله جل جلاله جي رضا کي نگاهه ۾ رکي عدل ۽ انصاف سان شاهدي ڏيو ٻيو ٻيو هيءَ آيت ان جي ڪري نازل ڪئي وئي آهي جو هن جي نزول کان پوءِ عنقريب مڪه مڪرمه فتح ٿيڻ هو ۽ اصحابن سڳورن عليهم الرضوان جا جاني دشمن مڪي مڪرمه ۾ رهندڙ ڪافر جن کين هر قسم جا ايذاء ڏنا هئا سي سندن اڳيان پيش ٿيڻا هئا ائين نه ٿئي جو اسلام جا علمبردار ۽ حضور عليه الصلوة والسلام جن جا سڄا سپاهي اڳئين ڏک ۽ صدمي جي ڪري انهن تي زيادتي ڪري وهن- انهن کي ان موقعي ملڻ کان اڳتي خبردار ڪيو ويو آهي ته ڪافر مسلمانن جا نڪ ۽ ڪن ڪٽيندا هئا، مسلمانن جي ننگن ۽ نياڻين جو به شر نه رکندا هئا، پر

مسلمان ائين نه ڪن انهن جو اهو شان ناهي. اهي هميشه پنهنجي بلند اخلاق جو مظاهرو ڪندا رهن وَلَا يَجْرِمَنَّكُمْ شَنَاٰنَ قَوْمٍ عَلَىٰ اَلَّا تَعْدِلُوْا يعني جيڪڏهن اوهان جي ڪنهن قوم سان دشمني، بغض ۽ عداوت آهي ته اها اوهان کي ايترو نه پڙڪائي جو عدل جي دامن مان هٽ ڪڍي ويهي رهو. ڪنهن به قيمت تي عدل کان منهن نه موڙيو لَاَعْدِلُوْا هُوَ اَقْرَبُ لِلتَّقْوٰى وَاتَّقُوا اللّٰهَ اِنَّ اللّٰهَ خَبِيْرٌۢ بِمَا تَعْمَلُوْنَ عدل ڪندا رهو، اهو تقويٰ کي گهڻو ويجهو آهي ۽ الله کان ڊڄو يقيناً جيڪي عمل ڪيو ٿا الله انهن جي خبر رکندڙ آهي، عدل ۽ انصاف جي صفت سان موصوف ٿيندڙ انسان ئي قوم تي حڪومت ڪرڻ ۽ سلطنت جي تخت تي وهڻ جا حقدار آهن.

فائدا

فائدو ١ وَاذْكُرُوْا نِعْمَةَ اللّٰهِ عَلَيْكُمْ (پنهنجي مٿان ڪيل الله جي نعمت ياد ڪيو) مان ثابت ٿيو ته الله جل جلاله جي نعمت ۽ احسان جو زبان سان ذڪر ڪرڻ دل سان مڃڻ، عمل سان ان جو يادگار قائم ڪرڻ، ماڻهن جي اڳيان ان کي کولي کولي بيان ڪرڻ، الله جل شانہ جي امر جي ادائينگي ۽ عبادت آهي، ميلاد شريف جي محفل منعقد ڪري حبيب اڪرم، محبوب معظم، نور مجسم، عليه افضل الصلوات و اڪمل التحيات جهڙي ايزدي نعمت جي ملڻ تي شڪر گذار رهڻ سڀ عبادت آهي.

فائدو ٢ عَلَيْكُمْ جي لفظ جا اولين مخاطب اصحاب ڪرام آهن دنيا جو ٻيو ڪوبه ماڻهو غوث، قطب، ابدال، اوتاد، ابرار، اخيار وغيره مان هجي انهن جي شان جي برابر ناهي، ڇو ته انهن جو قول سَمِعْنَا وَأَطَعْنَا (ٻڌوسون ۽ فرمانبرداري ڪئي سون) جو ذڪر آهي بي فرماني جو ذڪر ناهي، اهي الله ۽ ان جي پياري حبيب عليه الصلوة والسلام جن جا پڪا فرمانبردار، مطيع ۽ اطاعت گذار آهن، انهن کان جيڪڏهن ڪي لغزشون ڪڏهن ٿيون آهن ته الله جل جلاله کين معاف ڪرڻ جو اعلان قرآن ڪريم ۾ ڪيو آهي، جنهن کان پوءِ کين ٻرو چوڻ يا دل ۾ ٻرو سمجهڻ قرآن پاڪ جي مخالفت آهي.

وَعَدَ اللّٰهُ الَّذِيْنَ اٰمَنُوْا وَعَمِلُوا الصّٰلِحٰتِ لَهُمْ مَّغْفِرَةٌ وَّ اَجْرٌ

وعدو ڏنو الله انهن کي جو ايمان آندائون ۽ ڪيائون صالح عمل ته انهن جي لاءِ بخشش ۽ ثواب

عَظِيْمٌ ① وَالَّذِيْنَ كَفَرُوْا وَكَذَّبُوْا بِآيٰتِنَاۤ اُولٰٓئِكَ اَصْحٰبُ

وڏو آهي ۽ جن ڪفر ڪيو ۽ ڪوڙو چيائون اسان جي آيتن کي اهي

الْبَحِيمِ ١٠ يٰٓأَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ

جهنمي آهن اي ايمان وارو! ياد ڪيو نعمت الله جي پنهنجي مٿان

اِذْ هَمَّ قَوْمٌ اَنْ يَّبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ

جڏهن ارادو ڪيو هڪ قوم ته وڌائين اوهان ڏانهن هٿ پنهنجا پوءِ روڪيائين هٿ

عَنْكُمْ وَاتَّقُوا اللَّهَ ۖ وَعَلَى اللَّهِ فَلْيَتَوَكَّلِ الْمُؤْمِنُونَ ١١

انهن جا اوهان کان ۽ ڊڄو الله کان ۽ الله تي پوءِ گهرجي ته ڀروسو ڪن مومن

تفسير

هن کان اڳ ۾ مسلمانن کي ”قَوَّامِينَ لِلَّهِ“ بنجڻ جو حڪم ڪري هتي ان جي وڌيڪ وضاحت ڪري ٻڌايو ويو آهي ته ”قَوَّامِينَ لِلَّهِ“ الله جي لاءِ حق تي مضبوط ۽ مستحڪم رهندڙ آهي آهن جن ايمان آڻي صالح عمل ڪيا، فرمان ايزدي آهي ”وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ“ يعني جن ايمان آندو ۽ صالح عمل ڪيا (الله وعدو ڪيو آهي ته) انهن جي لاءِ اڳين گناهن جي بخشش ۽ هاڻي ايمان آڻڻ ۽ صالح عمل ڪرڻ جو وڏو ثواب آهي، ايمان ۾ ايمان جا سڀئي قسم ايمان بياني، ايمان عياني، ايمان شهودي ايمان بالفناء داخل آهن ۽ صالحن عملن ۾ به نيڪن عملن جا سڀ قسم، نماز، روزا، زڪواة، حج، خيرات، فطرو، اضحيٰ وغيره شامل آهن.

آمَنُوا- عَمِلُوا- ٻئي ماضيءَ جا صيغا آهن، مگر ايمان هڪ ڀيرو آڻي ان تي قائم رهڻ ڪافي آهي ۽ نيڪ عمل هميشه ضروري آهن ”لَهُمْ“ (انهن جي لاءِ) ۾ لام تملڪ جو آهي ۽ ”لَهُمْ“ کي ”مَغْفِرَةٌ وَأَجْرٌ عَظِيمٌ“ کان اڳ ۾ آڻڻ جي ڪري حصر پيدا ٿيو، يعني اها بخشش ۽ وڏو ثواب مومنن، صالح عمل ڪرڻ وارن جي لاءِ مخصوص آهي گنگهار جي لاءِ گناهن جي بخشش ٿي سگهي ٿي پر وڏو ثواب ناهي.

انهن کي بهشت وغيره الله جل شانہ جي فضل ۽ حضور پر نور عليه الصلاة والسلام جن جي شفاعت سان ملي سگهي ٿو، ياد رکڻ گهرجي ته ايمان ۽ صالح عمل تي مغرور به نه ٿجي، ڇو ته اعتبار ايمان سان خاتمي تي آهي ان جي ڪري مسلمان کي ڪي به ايمان، نيڪ عمل سان گڏ الله جل جلاله کان ايمان تي خاتمي جي به دعا گهرندو رهي. خيال ۾ رهي ته دل ۾ جيڪي برا وسوسا پون ٿا انهن جي معافي آهي ۽ جيڪي چڱن ڪمن جا ارادا اچن ٿا انهن جو اجر ۽ ثواب آهي صوفي بزرگ فرمائن ٿا ته ديدار يار جي مشق جو بدلو به يار جو ديدار آهي (۱) وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ يعني جن ڪفر ڪيو ۽ اسان جي آيتن کي ڪوڙو چيو اهي جهنمي آهن. هن کان اڳئين جملہ ۾ مومن، صالح عمل ڪندڙن جي عاقبت جو ذڪر هو هتي ڪافرن جي عاقبت بيان ڪئي وئي آهي ۽ هن جملي أُولَٰئِكَ أَصْحَابُ الْجَحِيمِ مان ثابت ٿيو ته ڪافر هميشه جهنم ۾ هوندا (۲) علامه علاء الدين علي بن محمد بن ابراهيم بغدادی عليه الرحمة لکيو آهي: هذه الآية نص قاطع في ان الخلود في النار ليس الا للكفار (۳)

يعني هيءَ آيت ان باري ۾ قطعي نص آهي ته باهه ۾ هميشه رهڻ صرف ڪافرن جي لاءِ آهي. جنهن مان يقيني طور ثابت ٿيو ته مومن گنگهار هميشه دوزخ ۾ نه هوندا، ۽ هن آيت ۾ انهن جا هلڻ جي قول جو به رد آهي جيڪي چوندا آهن ته الله جل شانہ جيڪڏهن ڪافر کي بخشي ته ڪهڙي دير آهي، اهي نادان اهو نه ٿا سمجهن ته ڪافر کي بخشڻ الله جل شانہ جي وعدي جي خلاف آهي، ۽ إِنَّ اللَّهَ لَا يُخْلِفُ الْمِيعَادَ يقيناً الله وعدي جي مخالفت نه ڪندو آهي.

فائدو: مٿي آيل لفظ آيَاتِنَا مان قرآن ڪريم جون آيتون، الله جل شانہ جا احڪام ۽ حضور پر نور عليه الصلوة والسلام جن جا معجزا سڀ مراد آهن ۽ انهن جي ڪفر ڪرڻ ۽ ڪوڙي چوڻ وارو ڄاڻي وائي ٿو ڪري جيئن ڪافرن جا پادري، پوپ وغيره يا اڻ ڄاڻائيءَ ۾ جيئن اڻ پڙهيل ڪافر اهي سڀ ان ۾ داخل آهن يَا أَيُّهَا الَّذِينَ آمَنُوا أَذْكُرُوا نِعْمَةَ اللَّهِ عَلَيْكُمْ إِذْ هَرَقْتُمْ آلَكُمْ قَوْمًا أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ يعني اي ايمان وارو پنهنجي مٿان الله جل شانہ جي اها نعمت ياد ڪيو جنهن وقت ڪافرن جي قوم پڪو ارادو ڪيو هو ته اهي پنهنجا هٿ اوهان ڏانهن

(۱) نور العرفان حاشيه ڪنز الايمان ص ۱۷۲ ● (۲) صفوة التفاسير ص ۳۳۰ جلد ۱

(۳) تفسير خازن ص ۴۴۴ جلد ۱

وڌائين پوءِ الله انهن جي هٿن کي اوهان کان روڪيو.

شان نزول

هن آيت جي شان نزول ۾ مختلف قول آهن ۱- ته جڏهن حضور عليه الصلوة والسلام جن ۽ سندن اصحابن رضي الله عنهم غزوه ذي انمار (جيڪا غزوة ذات الرقاع جي نالي سان مشهور ۽ حضور عليه الصلوة والسلام جن جي جنگين مان ستين جنگ آهي) جي موقعي تي عسفان جي علائقي ۾ ظهر (پيپهري) نماز گڏجي پڙهي ته ڪافر ڏسي چوڻ لڳا ته اڙي اسان مسلمانن تي ان جماعت سان نماز پڙهڻ جي حالت ۾ حملو ڇو نه ڪيو؟ ٻين چيو ته انهن جي هاڻي عصر (ٽپهري) نماز ٿيندي، جيڪا کين پيئڻن ۽ پٽن کان به وڌيڪ پياري آهي انهن تي ان جي ادا ڪرڻ وقت حملو ڪجو پوءِ الله جل شانها انهن کي خوف جي حالت ۾ جماعت کي ٻه حصا ڪري هڪ کي نماز ۾ ته ٻئي کي دشمن جي مقابلي ۾ بيهارڻ جو حڪم نازل ڪري کين دشمنن جي هٿن کان محفوظ رکيو. هتي ان احسان جو ذڪر ٿي رهيو آهي (۱)

۲- عبد بن حميد، ابن جرير، ابن المنذر، ۽ دلائل النبوة ۾ بيهقيءَ حضرت جابر بن عبد الله رضي الله عنه کان روايت آندي آهي ته: رسول الله صلى الله عليه وسلم جن هڪ جاءِ تي منزل ڪئي سندن ساٿي جدا جدا وڻن جي ڇانو ۾ آرامي ٿيا، نبي ڪريم عليه الصلوة والسلام جن هڪ وڻ ۾ تلوار لٽڪائي آرامي ٿيا اتي هڪ ڪافر بدوي آيو ۽ سندن تلوار وٺ مان لاهي مياڻ مان ٻاهر ڪڍي کين چوڻ لڳو ته: اوهان کي مون کان ڪير بچائيندو؟ پاڻ فرمايائون ”الله“ اهو ڪافر بدوي ٻه يا ٽي ڀيرا ائين چونڊو رهيو ۽ پاڻ ساڳيو جواب ڏيندا رهيا. پوءِ اعرابيءَ کان تلوار ڇڏائي وئي ۽ حاڪم صحيح سند سان وڌيڪ آندو آهي ته پوءِ نبي پاڪ صلى الله عليه وسلم جن اها تلوار کڻي ان ڪافر کي فرمايو ته ”تو کي ڪير بچائيندو؟ ان عرض ڪيو ته: اوهان پلا پڪڙيندڙ ٿيو (مون تي رجم فرمايو) پاڻ ان کي فرمايائون ته ”تون شاهدي ڏين ٿو ته الله کان سواءِ ڪو عبادت جو حقدار ناهي ۽ مان الله جو رسول آهيان ان چيو ته: مان اوهان سان عهد ٿو ڪيان ته نه اوهان سان لڙندس ۽ نه انهن سان گڏجي ايندس جيڪي اوهان سان لڙندا، پوءِ پاڻ ان کي ڇڏي ڏنائون ۽ ان اچي پنهنجي قوم کي ٻڌايو ته مان مانهن ۾ سڀني کان پلي وٽان اوهان وٽ آيو آهيان (۲) هتي ان بچائڻ جو ذڪر ٿي رهيو آهي، بعضي مفسرن لکيو

(۱) تفسير ابو السعود ص ۱۳ جلد ۲ جزء ۳

(۲) الدر المنثور ص ۳۶ جلد ۳

آهي ته اهو شخص مسلمان ٿيو هو (۱)

۳- ابو نعيم دلائل ۾ عطا، ۽ ضحاک جي ذريعي حضرت ابن عباس رضي الله عنهما کان روايت آندي آهي ته عمرو بن اميه ضمري نالي هڪ شخص پٿر معونه نالي جاءِ کان واپس ٿيو ته رستي ۾ کيس بني ڪلاب جا ٻه همراھ مليا جن کي حضور عليه الصلوة والسلام جن امان نامو لکرائي ڏنو هو پر عمرو کي ان امان نامه جي خبر نه هئي ان انهن ٻنهي کي قتل ڪري ڇڏيو حضور عليه الصلوة والسلام جن جي خدمت ۾ جڏهن اهو عرض ڪيو ويو ته پاڻ انهن مقتولن جي ديت وٺرائي ڏيڻ لاءِ بني نضير قبيلي جي ماڻهن وٽ آيا ۽ انهن کي فرمايائون ته: مقتولن جا وارث ديت طلب ڪري رهيا آهن اوهان جو اسان سان معاهدو ٿيل آهي ته ديت ۾ حصو ڏيندو اهو حصو ڏيو. انهن کين عرض ڪيو ته اوهان وهو ڪجهه کائو پيو پوءِ سڀ ڪجهه ٿيندو. حضور عليه الصلوة والسلام جن هڪ ڀت جي ڇانو ۾ ويٺا ۽ انهن پاڻ ۾ صلاح ڪري سازش ٺاهي ته ڀت جي پوئين پاسي کان اچي سندن ذات عالي صفات عليه الصلوات والتسليمات جي مٿان هڪ وڏو پٿر ڪيرائي کين شهيد ڪري ڇڏين. حضور عليه الصلوة والسلام جن سان گڏ حضرت ابوبڪر، حضرت عمر، حضرت علي، حضرت طلحه، حضرت عبدالرحمن بن عوف رضي الله عنهم به ان ڀت جي ڇانو ۾ ويٺا هئا.

الله جل شانہ جبريل عليه السلام کي موڪلي کين دشمنن جي ان ناپاڪ ارادي کان آگاه ڪيو پاڻ پنهنجي ساٿين سميت اتان اٿي ويا (۲) تڏهن الله جل جلاله اها آيت نازل ڪري ارشاد فرمايو ته ”الله جي نعمت کي ياد ڪيو. مقصد ته حضور عليه الصلوة والسلام جن جو سلامت رهڻ قيامت تائين اچڻ وارن، حضور عليه الصلوة والسلام جن جي غلامن تي احسان ۽ نعمت آهي جنهن جي ياد ڪرڻ جو حڪم ٿي رهيو آهي ۽ ان جو عملي اعتراف مسلمانن جو اولين فرض آهي، ”وَاتَّقُوا اللَّهَ“ ۽ الله کان هميشه ڊڄندا رهو جو ساري مخلوق ان جي قدرت جي قبضي ۾ آهي ان جي ارادي کان سواءِ ڪير به اوهان جو ڪجهه بگاڙي نه ٿو سگهي. الله کان ڊڄڻ دل سان به هوندو آهي، زبان سان به.

ته عملن سان به- هتي سڀئي قسم مراد آهن ”وَعَلَى اللَّهِ فَلْيَتَوَكَّلِ الْمُؤْمِنُونَ“ يعني الله تعاليٰ تي مومن توڪل ۽ ڀروسو ڪن، ڇو ته سڀني جو حقيقي ڪارساز اهوئي آهي، ڄاڻڻ گهرجي ته هر هڪ ڪم جي لاءِ ان جا مادي ۽

(۱) روح البيان ص ۳۶۰ جلد ۲ القرطبي ص ۱۱۱ جلد ۶

(۲) تفسير مظهر ص ۶۲ جلد ۳

ظاهري اسباب ۽ ذريعا اختيار ڪرڻ توڪل جي خلاف ناهن حضور عليه الصلوة والسلام جن توڪل جي نهايت ئي اعلى کان اعلى مرتبي تي فائز هجڻ جي باوجود جهاد وغيره جي لاءِ هٿيار، سامان وغيره گڏ ڪرائيندا هئا، ڇا معاذ الله ٿر معاذ الله اهو توڪل جي خلاف هو؟ نه هرگز نه. ۽ هن مان اهو به ثابت ٿيو ته توڪل جو حڪم صرف حضور عليه الصلوة والسلام جن جي لاءِ ناهي، پر سڀني مومنن کي آهي، جيڪا به قوم يا فرد جنهن به زماني يا جاءِ ۾ اهي ٻئي صفتون (تقويٰ ۽ توڪل) اختيار ڪندا ته انهن جي غيبي مدد ۽ تائيد ٿيندي ۽ الله جل شانہ جي طرفان انهن جي حفاظت ۽ حمايت ڪئي ويندي جيئن هڪ شاعر جو شعر آهي.

فضائے بدر پیدا کر فرشته تیري نصرت کو
 اتر سکتے ہیں گردون سے قطار اندر قطار اب بھی
 سيد عبداللطيف ڀٽائي عليه الرحمہ جو ارشاد آهي.
 سڀئي سبحان جي ڪر حوالي ڪر

وَلَقَدْ أَخَذَ اللَّهُ مِيثَاقَ بَنِي إِسْرَآئِيلَ وَبَعَثْنَا مِنْهُمُ اثْنَيْ

۽ البت تحقيق ورتو الله وعدو بني اسرائيل کان ۽ مقرر ڪياسون انهن مان

عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ

ٻارهن سردار (امير) ۽ فرمايو الله ته بيشڪ مان اوهان سان گڏ آهيان البت جيڪڏهن قائم ڪيو نماز

وَأَتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ وَأَقْرَضْتُمُ اللَّهَ

۽ ڏنيو زڪوة ۽ ايمان آندو منهنجن رسولن تي ۽ مدد ڪيو انهن جي ۽ قرض ڏنو الله کي

قَرْضًا حَسَنًا لَّا تُكْفِرَنَّ عَنْكُمْ سَيِّئَاتِكُمْ وَلَا دُخِلَنَّكُمْ جَنَّتٍ تَجْرِي

قرض سهڻو ته البت ضرور مڃيندس اوهان کان اوهان جون برائين ۽ البت ضرور داخل ڪندس اوهان کي بهشتن ۾ جو

مِنْ تَحْتِهَا الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءً

وهن ٿيون هيٺان انهن جي نهرون پوءِ جنهن انڪار ڪيو ان کان پوءِ اوهان مان پوءِ تحقيق گمراه ٿيو سڌيءَ

السَّبِيلِ ١٢) فِيمَا نَقَضِهِمْ مِيثَاقَهُمْ لَعَنَّاهُمْ وَجَعَلْنَا

وات کان پوءِ سببان ڀيڻ انهن جي عهد پنهنجي کي لعنت ڪئي سون انهن کي ۽ بڻايوسون

قُلُوبَهُمْ قَسِيَةً يُحَرِّفُونَ الْكَلِمَ عَنْ مَوَاضِعِهِ ۖ وَنَسُوا حَظًّا

دلين سندن کي ڪٽيل ڦيرائن ٿا ڪلمن کي جاين سندن کان ۽ وساريائون حصو ان

مِمَّا ذَكَرُوا بِهِ ۖ وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا

مان جو نصيحت ڪيا ويا ان سان ۽ هميشه آگاهه رهندين تون خيانت ڪندڙ تي انهن مان مگر ٿورا

مِنْهُمْ فَاعْفُ عَنْهُمْ وَاصْفَحْ ۚ إِنَّ اللَّهَ يُحِبُّ الْمُحْسِنِينَ ١٣)

انهن مان پوءِ معاف ڪر انهن کي ۽ درگزر ڪر بيشڪ الله محبت ٿو رکي احسان ڪندڙن سان

تفسير

هن کان اڳ ۾ بني نضير قبيلي وارن جي اها عهد ڀڃڻ واري ڳالهه بيان ڪئي وئي، جيڪا انهن نبي ڪريم عليه الصلوة والسلام جن سان سندن ذات پاڪ تي پتر اڇلائڻ سان ڪئي هئي، هتي وري انهن جي وڌن جي عهد ڀڃڻ واري ڳالهه جيڪا انهن حضرت موسيٰ عليه الصلوة والسلام سان ڪئي هئي، بيان ڪندي ارشاد ٿيو آهي ”وَلَقَدْ أَخَذَ اللَّهُ مِيثَاقَ بَنِي إِسْرَآئِيلَ“ يعني پڪي ۽ يقيني ڳالهه آهي ته الله جل شانہ بني اسرائيل کان تڏهن پڪو عهد ورتو هو جڏهن اهي فرعون جي معاملي کان فارغ ٿي چڪا هئا ۽ مٿن تورا لاءِ ٿو ويو هو. انهيءَ عهد جو ذڪر هن کان اڳ ۾ سورة بقره جي آيت ع ٢٣ ۽ ان جو مطلب تفسير احسن البيان ص ٢٢٠ ج ١ ۾ لکي آيا آهيون، والحمد لله اتي ڏسڻ گهرجي ”وَآخِذْنَا مِنْهُمْ اِثْنَيْ عَشَرَ نَقِيبًا“ ۽ اسان انهن مان ٻارهن نقيب مقرر ڪيا، ”نقيب“ مان مراد هر قبيلي جو رئيس آهي، جيڪو پنهنجي قوم جي حالتن کي چيڪ ڪري ۽ جنهن ڳالهه جو امر ڪيا ويا آهن يا جنهن ڪم کان روڪيا ويا آهن اهي انهن کان ادا ڪرائي (١) ڄاڻڻ گهرجي ته بني اسرائيل جا ٻارهن (١٢) قبيلاهيا

حضرت موسى عليه الصلوة والسلام جن هر هڪ قبيلي مان هڪ اڳواڻ مقرر ڪيو هو جيڪو کين الله جل شانہ جي اطاعت جي رغبت ڏياري. مڪي مڪرمہ کان ٻاهر هڪ جبل جي گهٽ ڀرات جو جنهن کي ليله العقبه سڏيو ويو آهي حضور عليه الصلوة والسلام جن وٽ جڏهن مديني منوره جي ستر مردن ۽ ٻن عورتن اسلام قبول ڪيو هو ته پاڻ به انهن مان ٻارهن چئن کي اڳواڻ بنائي کين نقيب جو لقب ڏنو هيائون (١) "وَقَالَ اللَّهُ إِنِّي مَعَكُمْ" ۽ انهن کي الله فرمايو ته مان اوهان سان گڏ آهيان. الله جل جلاله جي ٻانهي سان گڏ هجڻ مان مراد آهي ته الله جو لطف، فضل، ڪرم، مدد ۽ مهرباني انهيءَ سان شامل حال آهي ۽ اهائي ازلي، ابدي سعادت ۽ خوش نصيبي آهي ۽ اهوئي ماڻهو هر ڪم ۾ يقيناً ڪامياب ۽ ڪامران آهي جنهن سان هر ڪم ۾ الله جل جلاله جي مدد ساڻي آهي "لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَرْتُمْ أَوْهُهُمْ وَأَقْرَضْتُمُ اللَّهَ قَرْضًا حَسَنًا"

يعني اي بني اسرائيلو! جيڪڏهن اوهان منهنجي طرفان مقرر ڪيل فرض نماز کي قائم ڪندؤ، ناهي ناهي صحيح طريقي سان پڙهندؤ ۽ منهنجي طرفان فرض ڪيل زڪوة ادا ڪندا رهندؤ ۽ منهنجي رسولن (عليهم الصلوة والسلام) تي ايمان آڻيندؤ ۽ انهن جي تعظيم ڪرڻ سان گڏ مدد ڪندؤ، الله جل جلاله جي دين ۽ نبين عليهم الصلوة والسلام جي حمايت ۾ مال خرچ ڪري الله کي سهڻو قرض ڏيندؤ (٢) قرض حسن اهو آهي جيڪو ريا، عجب، هٿ ڪنهن تي ٿوري ڪرڻ کان سواءِ ڏجي. الله جل جلاله جي واٽ ۾ خرچ ڪرڻ کي سهڻو قرض ان جي ڪري سڏيو ويو آهي جو هڪ ٻانهو ٻئي کي قرض ڏيندو آهي ته اهو اوترو واپس ڪندو آهي، ڇو ته اهو قرض ڏيندڙ جو مال آهي پر الله جي واٽ ۾ ڏنل مال حقيقت ۾ الله جل جلاله جوئي آهي ان جي ڪري ان جي لاءِ الله جل شانہ جي طرفان اجر ڏيڻ ۽ مال ۾ برڪت پيدا ڪرڻ جو سبب ٿيڻ جي ڪري هي قرض سهڻو قرض آهي جيڪو الله جل جلاله مجبوريءَ جي ڪري نه پر پنهنجي فضل ۽ احسان سان ڏيندو آهي "لَا كَفْرَ لَكُمْ عَنْكُمْ سِعَاتِكُمْ وَلَا دُخْلَكُمْ جَنَّتِ تَجْرِي مِنْ تَحْتِهَا الْأَنْهَارُ" يعني ضرور مان اوهان کان اوهان جون ٻرايون مڃيندس ۽ اوهان کي انهن بهشتن ۾ داخل ڪندس جن جي هيٺان نهرون وهن ٿيون. بشري تقاضائن جي ڪري ڪيل گناهه مڃي وڃن ۽ بهشتي ٻارهيٺ ٿي ته پوءِ اڳي "فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ" يعني اي بني اسرائيلو! جنهن به

(١) ضياء القرآن ص ٤٤٩ ج ١

(٢) تفسير القرطبي ص ١١٥ جلد ٦

اوهان مان انهن مهربانين کان پوءِ ڪفر ڪيو ته اهو سڌي رستي کان گمراهه ٿي ويو“ ان جي گمراهي کليل گمراهي آهي ۽ ان جي سزا به لڪل ناهي ”فِيمَا نَقُضُهُمْ مِيثَاقَهُمْ لَعْنَاهُمْ وَجَعَلْنَا قُلُوبَهُمْ قَسِيَةً“ يعني سندن ئي طرفان پڪي عهد ڀڃڻ جي ڪري اسان انهن تي لعنت ڪئي ۽ انهن جي قلبن کي سخت ۽ ڪٽيل بنايوسون هتي ”فِيمَا“ لفظ ۾ باءِ سببيت جي لاءِ ۽ ”ما“ لفظاً زائد ۽ معنيٰ ڳالهه ۾ قوت ۽ زور پيدا ڪرڻ جي لاءِ آئي آهي ”لَعْنًا“ اللعن کان ورتل جمع متڪلم جو صيغو آهي، اللعن جي معنيٰ آهي الا بعدا والطرء من الرحمة (۱) يعني الله جي رحمت کان پري ڪرڻ ۽ تڙڻ - هن حقيقت کي قرآن پاڪ بار بار واضح ڪيو آهي ته الله جي طرف کان ڪنهن تي ذلت ۽ خواريءَ جو عذاب هرو ڀرو نه ايندو آهي پر انسان جون پنهنجون ڪوتاهيون ۽ بي فرمانيون ان جو سبب ٿينديون آهن. قيامت ۾ جيڪا سزا ملڻي آهي اها ته ملندي پر مسلسل بي فرمانيءَ جي ڪري جيڪا سزا دنيا ۾ ملي ٿي اها به گهٽ ناهي بدڪردار ماڻهوءَ جون سٺيون صلاحيتون ۽ اعليٰ قابليتون بي ڪار بنجي وڃن ٿيون ۽ هن حقيقت کي بار بار بيان ڪرڻ مان مقصد صرف بني اسرائيلن جي براين کي بيان ڪرڻ ناهي پر قرآن ڪريم جي مڃڻ وارن کي به عبرت ڏيارڻ آهي ته ائين نه ٿئي جو عملن جي شامتن جي ڪري اوهان به پنهنجون صلاحيتون ضايع ڪري وهو ۽ اوهان جا ڪن حق ٻڌڻ کان ٻوڙا. اڪيون حق ڏسڻ کان انڌيون. زبانون حق چوڻ کان گونگيون.

ٿي پون ۽ الله جل شانہ جي رحمت کان محروم ٿي لعنت جي عذاب ۾ ڦاسي وڃو. ”يَحْرَقُونَ الْكَلِمَةَ عَنْ مَوَاضِعِهِ“ يعني (الله جي) فرمانن کي سندن اصلي جاين کان ڦيرائڻ تا ”يَحْرَقُونَ“ تحريف کان ورتل آهي جنهنجي معنيٰ آهي، ڦيرائڻ- تحريف به قسم آهي ۱-هيءَ جو لفظن ۾ ئي رد و بدل ڪئي وڃي جو اصل لفظ هڪڙا هيا انهن جي جاءِ تي ٻيا آندا ويا ۲-هيءَ جو الفاظ ۾ ته رد و بدل نه ڪئي وڃي پر ان جي مفهوم ۽ مراد غلط بيان ڪئي وڃي. يهودي پنهنجن ڪتابن ۾ ٻنهي قسمن جون تحريفون ڪندا هئا انهن جو ذکر ڪيو ويو آهي.

”وَسُوا حَظًّا مِمَّا دُكِرُوا بِهِ“ يعني جيڪي انهن کي نصيحتون ڪيون ويون هيون انهن مان وڏو حصو وساري ڇڏيائون. حضرت امام حسن بصري عليه الرحمة جو فرمان آهي ته: الله جي دين جي ڪڙيءَ ۽ انهن وظيفن کي جن کان سواءِ عمل قبول ناهي ڇڏي ڏنو هيائون (۲) خاص ڪري حضور پر نور عليه الصلوٰة والسلام

جن تي ايمان آڻڻ جي لاءِ کين جيڪو ٻار ٻار حڪم ڏنل هو ۽ سندن صفات حميده لاءِ
 علامات سعيده سان جيڪي سندن ڪتاب ڀريل هيا، اهو سڀ فراموش ڪري ويهي
 رهيا ”وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا مِنْهُمْ“ يعني (اي محبوب! عليڪ
 الصلوة والسلام) اوهان انهن يهودين مان خيانت ڪندڙن، وعدا پڇندڙن جي حالتن
 کان هميشه واقف ٿيندا رهندؤ. مگر انهن مان ٿورا خيانت نه ڪندا. اهي سڄي دل
 سان ايمان آڻڻ وارا پڪا مومن هوندا. جيئن حضرت عبدالله بن سلام وغيره.
 ”فَاعْفُ عَنْهُمْ وَاصْفَحْ“ يعني (اي محبوب عليڪ الصلوة والسلام)
 اهي اوهان کي ايڏائين پر اوهان انهن کي معاف ڪيو، هو اوهان جي خلاف خطرناڪ
 سازشون ٺاهين ته به اوهان انهن کان درگزر فرمايو. اهي پنهنجو ڪم ڪن ۽ اي سهڻن
 اخلاقن ۽ عمدہ صفتن جا صاحب! اوهان پنهنجو ڪردار ظاهر فرمايو ”إِنَّ اللَّهَ يُحِبُّ
 الْمُحْسِنِينَ“ يعني اوهان معاف ڪرڻ جي ڪري محسن آهيو ۽ يقيناً الله جل جلاله
 محسنين سان محبت ٿو رکي ان جي ڪري اوهان سان به محبت ٿو رکي ۽ اوهان الله جل
 شانہ جا محبوب آهيو.

وَمِنَ الَّذِينَ قَالُوا إِنَّا نَضْرَىٰ أَخَذْنَا مِيثَاقَهُمْ فَنَسُوا حَظًّا

۽ انهن مان جو چيائون ته اسين نڌاري آهيون ورتوسون عهد انهن کان پوءِ وساريائون حصو

مِمَّا ذَكَرُوا بِهِ فَأَغْرَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ

ان مان جو نصيحت ڪيا ويا ان سان پوءِ وڌي اسان انهن ۾ دشمني ۽ بغض قيامت جي ڏينهن

الْقِيَمَةِ ۚ وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ ﴿١٤﴾

تائين ۽ جلدي خبر ڏيندو انهن کي الله ان جي جو ٿي ڪيائون.

تفسير

هن آيت کان اڳ ۾ يهودين جي وعدي برخلاقي، عهد شڪني ۽ انهن تي
 اچڻ واري عذاب جو ذڪر هو، هاڻي وري عيسائين جي حالت کي بيان ڪندي ارشاد

تي رهيو آهي "وَمِنَ الَّذِينَ قَالُوا إِنَّا نَصْرِي أَخَذْنَا مِيثَاقَهُمْ" يعني انهن مان جن پاڻ چيو ته اسين نصاري (الله جي دين جا مددگار) آهيون (مفسرن لکيو آهي ته انهن نصاري پنهنجو نالو پاڻ رکيو هو ان جي ڪري الله جل شانہ فرمايو ته "قَالُوا" پاڻ چيو هيائون (١) اسان انهن کان پڪو عهد ورتو هو يعني اسان انهن جي لاءِ انجيل ۾ لکيو هو ته حضرت محمد عليه الصلوات والتسليمات تي پڪو ايمان آئين علامه ثناء الله پاني پتي عليه الرحمه لکيو آهي ته واخذنا من النصاري في الانجيل وعلي لسان عيسى عليه السلام بامثال ما امرو في الانجيل "مُصَدِّقًا لِمَا بَيْنَ يَدَيْهِ مِنَ التَّوْرَةِ وَمُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ" (٢) يعني نصارن کان انجيل ۾ ۽ حضرت عيسى عليه السلام جي پاڪ زبان ذريعي وعدو ورتو هوسون ته انجيل کان اڳ ۾ نازل ڪيل تورا تي ۽ بعد ۾ اچڻ واري رسول تي جنهن جو نالو احمد هوندو ايمان آئيندا. "فَنَسُوا حَظًّا مِمَّا ذُكِّرُوا بِهِ" پوءِ جن حڪمن ۽ هدايتن سان نصيحت ڪيا ويا هئا انهن مان وڏي حصي کي وساري ڇڏيائون. ياد رکڻ گهرجي ته وسري وڃڻ هڪ شيءِ آهي وسارڻ ٻي شيءِ آهي. وسري وڃڻ تي اسلام ۾ سزا نه آهي جيئن ڪنهن ماڻهوءَ ويسر ۾ روزي ۾ کاڌو يا پيئو ته نه ان جو روزو ڀڳو نه ان کي عذاب ٿيندو پر وساري ڇڏڻ گناهه آهي جيئن عيسائين الله جل شانہ جا احڪام وساري ڇڏيا هئا. "فَاَعْرَضْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ" يعني پوءِ اسان انهن ۾ (سندن ئي ڪردار جي ڪري) قيامت تائين هڪ ٻئي جي لاءِ عداوت ۽ بغض وجهي ڇڏيو.

عيسائين ۾ هڪ ٻئي سان عداوت ۽ بغض ڪيئن پيدا ٿيو؟

علامه اسماعيل حقي عليه الرحمه لکيو آهي ته: يهودين ۾ بولس نالي هڪ شخص هو جو ان ۽ نصارن جي وچ ۾ ڪيترا ڀيرا خطرناڪ جنگيون ٿيون هيون جنهن ۾ ڪيترا يهودي قتل ٿي ويا هئا، ان سوجيو ته ڪنهن طريقي سان نصارن کي پاڻ ۾ ويڙهائي سندن طاقت ختم ڪجي، سو ڇا ڪيائين جو پنهنجي هڪ اک پاڻ ڪڍي پاڻ کي ڪاڻو بنائي نصارن جي علائقي ۾ وڃي، انهن کي چيائين ته: اوهان مون کي سڃاڻو ٿا مان (بولس) يهودي هوس ۽ منهنجون ۽ اوهان جون ڪيتريون جنگيون ٿيون هيون، مون کي اوهان سان سخت دشمني هئي پر هڪ رات حضرت عيسى روح الله عليه الصلوة والسلام جن خواب ۾ مون وٽ آيا ۽ مون کي منهن تي

هڪ لپاٽ هنيائون جنهن ۾ منهنجي اک نڪري پئي ۽ فرمايائون ته تو منهنجي عيسائين سان عداوت چورڪي آهي؟ مون سندن هٿ تي يهوديت کان توبه ڪري عيسائيت اختيار ڪئي ته پاڻ مون کي خصوصي علوم عطا ڪري حڪم ڪيائون ته وڃ! منهنجي عيسائين کي اهي علوم پڙهائ، مان سندن حڪم جي ڪري اوهان وٽ آيو آهيان، اهو ٻڌي سڀ عيسائي سندس معتقد ۽ پوئلڳ ٿي پيا ۽ سندس رهڻ جي لاءِ هڪ جاءِ جي مٿان هڪ مخصوص ڪمرو تيار ڪيائون ان ۾ هڪ دري رکيائين ۽ پاڻ اڪيلو ان ۾ رهندو هو، عيسائي ان ڪمري کي گهيرو ڪيو پيا ڦرندا هئا پاڻ ڪڏهن ڪڏهن انهن کي ان دريءَ کان ديدار ڪرائيندو. ۽ مسئلا پڌائيندو هو، جڏهن آهستي آهستي گهڻو مشهور ۽ معروف ٿي ويو ته پري پري کان عيسائي کيس ڏسڻ ۽ سندس ٻول پڏڻ ايندا هئا ۽ انهن ۾ سندس پورو پورو اثر ويهي ويو تڏهن انهن ۾ بچڙا عقيدا پيدا ڪرڻ شروع ڪيائين، هڪ ڀيري کين چيائين ته: اي عيسائيو! اوهان جو قبلو اوڀر طرف آهي ڇو ته ان پاسي کان ئي سج اڀرندو آهي اهو حڪم ٻڌي عيسائين اوڀر کي پنهنجي عبادت جو قبلو بنايو وري ڪجهه وقت کان پوءِ انهن کي چيائين ته: مان جلد پنهنجو ساھ حضرت عيسى عليه الصلوة والسلام جن تان قربان ڪندس جو ڪجهه سڪڻو اٿو مون کان سڪي وٺو. وري مون کي ڳولي به نه لهي سگهندو پوءِ عيسائي وڌيڪ زور، شور سان ان وٽ اچڻ لڳا. هڪ رات پنهنجي شاگرد عيسائين جي پادريءَ کي اڪيلائيءَ ۾ سڏي سمجهايائين ته توکي حضرت عيسى عليه الصلوة والسلام جو خاص علم ٿو ڏيان ان جي پنهنجيءَ قوم ۾ تبليغ ڪر، توکي خبر آهي ته (حضرت) عيسى (عليه الصلوة والسلام) مٿن کي جيئرو ڪندو هو ۽ مٿن کي جيئرو ڪرڻ صرف الله جو شان آهي ان جي ڪري (حضرت) عيسى (عليه الصلوة والسلام) الله آهي (معاذ الله) جيڪو مسيح جي شڪل ۾ دنيا تي آيو هو، اهو عقيدو ان پادريءَ جي دل ۾ پڪو وهاري پئي رات ٻئي پادريءَ کي اڪيلائيءَ ۾ وهاري سمجهايائين ته هر انسان پيءُ جي ذريعي پيدا ٿيندو آهي پر دنيا ۾ حضرت عيسى عليه الصلوة والسلام جو ڪو به پيءُ ناهي، ان جي ڪري ان جو پيءُ الله آهي (معاذ الله) ۽ حضرت بيبي مريم الله جي (معاذ الله) زال آهي. ٽين رات ٽئين پادريءَ کي اڪيلائيءَ ۾ وهاري سمجهايائين ته هڪ الله هيڏي سڄي جهان کي هلائي نه سگهندو، الله ئي آهن ۱- رب العالمين جل شانہ ۲- (حضرت) عيسى- ۳- بيبي مريم- عليٰ ابنها وعليها السلام اهڙي نموني ڪيترا برا عقيدا ٻين پادرين جي به ذهن

۾ وھاري رات جو پراسرار نموني اتان نڪري ويو ۽ عيسائين کي پڪ ٿي ته بولس کي حضرت عيسى عليه الصلوة والسلام پاڻ ڏانهن گھرائي ورتو۔ ۽ انهن پڙھائين پادرين مختلف عقيدن جي تعليم شروع ڪئي ۽ ھر ھڪ سان ڪجهه نه ڪجهه عيسائي ملندا ويا ۽ ھلي ھلي ان وقت جا عيسائي ٻارھن فرقن ۾ ورھائجي ويا ۽ پاڻ ۾ سخت خون خرابو ڪيائون ھڪ ٻئي کي ڪافر چوڻ لڳا ۽ منجهن دائمي نفرت پيدا ٿي وئي، عيسائين جون وڏيون ۽ مشھور جماعتون ٿي آھن ۱۔ نسطوريه، ھي چون ٿا ته حضرت عيسى عليه السلام الله جو پٽ آھي ۲۔ ملڪانيه۔ انهن جو چوڻ آھي ته حضرت عيسى عليه الصلوة والسلام انھن مٿن (الله، مريم، عيسى) مان ھڪ آھي. ۳۔ يھقويہ۔ ھنن جو چوڻ آھي ته الله صرف حضرت عيسى آھي (۱) ھن آيت ۾ اھو بيان ڪيو ويو آھي ته اھو ھڪ ٻئي سان بغض ۽ عداوت انھن لاءِ دنياوي سزا آھي آخرت جو عذاب ان کان جدا آھي ”وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ“ ۽ جلدي (قيامت جو وقت اچي رھيو آھي جو) الله انھن کي جيڪي ڪيائون ٿي ان جي خبر ڏيندو مقصد ته الله جل جلاله جي ڍر ۽ مھلت ڏيڻ تي مغرور نه ٿين نيٺ ان جي بارگاہ ۾ جواب ڏار جي حيثيت ۾ پيش ٿيندا پوءِ سندن بچڻ عقيدن ۽ گندن عملن جي ڪين خبر به ڏيندو ته سزا به ڏيندو ان جي ڪري سندن جي لاءِ ڀلو اھو آھي ته دنيا جي حياتي ۾ ئي دل جي خلوص سان ڪفر ۽ بدعقيدن کان سڄي توبه ڪري، اسلام قبولي، سھڻا عقيدا رکي رب العزة جل شانہ ۽ ان جي سڄي ۽ محبوب، نبي عليه الصلوة والسلام کي راضي ڪن.

فائدو ”قَالُوا إِنَّا نَصْرِي“ مان ثابت ٿيو ته انھن اھو پنھنجو نالو پاڻ رکيو ھو پر مسلمان وڏا خوش نصيب ۽ پلي ۽ قسمت وارا آھن جو سندن نالو ”مسلم“ الله جل شانہ رکيو. جيئن ارشاد رباني ۽ فرمان يزداني آھي ”هُوَ سَمُّكُمْ الْمُسْلِمِينَ“ ان ئي اوهان جو نالو مسلمان رکيو آھي، فالحمد لله على ذالك۔

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِّمَّا

اي اهل كتاب! تحقيق آيو اوهان وٽ اسان جو رسول بيان ڪري ٿو اوهان لاءِ گھڻيون ڳالهيون ان

كُنْتُمْ تُخْفُونَ مِنَ الْكِتَابِ وَيَعْفُوا عَنْ كَثِيرٍ قَدْ جَاءَكُمْ مِنَ

مان جو لڪايون ٿي اوهان ڪتاب مان ۽ معاف ڪري ٿو گهڻيون تحقيق آيو اوهان وٽ

اللَّهُ نُورٌ وَكِتَابٌ مُبِينٌ ۝١٥ يَهْدِي بِهِ اللَّهُ مَنِ اتَّبَعَ رِضْوَانَهُ

الله وٽان نور ۽ ڪتاب روشن هدايت ٿو ڪري ان سان الله ان کي جو تابع ٿيو ان جي راضي ڪرڻ جي لاءِ

سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ

سلامتيءَ جي واٽن جي ۽ ڪڍي ٿو انهن کي اونداهين مان روشنيءَ ڏانهن پنهنجي حڪم سان

وَيَهْدِيهِمْ إِلَى صِرَاطٍ مُسْتَقِيمٍ ۝١٦

۽ هدايت ٿو ڪري انهن کي سڌيءَ واٽ ڏانهن.

تفسير

هن کان اڳ ۾ نصارن جي هڪ ٻئي سان بغض ۽ عداوت جو ذڪر ڪري هاڻي انهن کي ان شيءِ جو ڏس ڏنو ٿو وڃي جنهن جي ذريعي پاڻ ۾ کير کنڊ ٿي وڃن، فرمان آهي ته ”يا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِّمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ“ يعني اي اهل ڪتاب! (يهودين ۽ نصارن!) يقيناً اوهان وٽ اسان جو اهو رسول تشريف فرما ٿيو آهي جو اوهان جن ڳالهين کي لڪايو ٿا انهن مان گهڻيون بيان ٿو ڪري ۽ گهڻين کان درگزر ٿو فرمائي.

شان نزول: علامه آلوسي عليه الرحمة لکيو آهي ته: حضور عليه الصلوة والسلام جن جي خدمت اقدس ۾ يهودين اچي پڇيو ته ڏانيءَ کي شادي شده هجڻ جي صورت ۾ سنگسار (پٿر هڻي مارڻ) ڪرڻ جو حڪم ڪيئن آهي؟ پاڻ عليه الصلوة والسلام جن کين فرمايو ته ”اوهان جو وڏو عالم کير آهي؟“ انهن پنهنجي وڏي پادريءَ ابن صوريا (هن جو نالو سمويل هو اک کان ڪاٿو، اچي رنگ وارو، قد آور

شخص ، فذڪ جي علامتي جو رهاڪو هو (١) ڏانهن اشارو ڪيو. پاڻ ڪريم عليه الصلوة والسلام جن ان ڏانهن متوجه ٿي کانئس پڇيو ته:

”اي ابن صوريا! توکي ان الله جو قسم آهي جنهن موسىٰ عليه الصلوة والسلام تي تورا نازل ڪيو ۽ بني اسرائيل جي مٿان طور ڪٿائي انهن کان پڪا عهد ورتا- (پاڻ ان جي اڳيان اهڙا قسم بيان ڪيائون جو اهو ڏڪڻ لڳو) سچ ٻڌاءِ ته تورات ۾ زانيءَ کي پٿر هڻي مارڻ جو حڪم آهي يا نه؟ ان عرض ڪيو ته بالڪل آهي پر اسان جي قوم ۾ خصوصاً وڏن مالدارن ۾ جڏهن زنا عام ٿي وئي ۽ انهن کي سنگسار ڪرڻ اسان جي لاءِ مشڪل ٿي پيو تڏهن انهن کي هدايت ڪرڻ جي بجاءِ اسان ان حڪم کي لڪائي ڇڏيو (٢) تڏهن هيءَ آيت نازل ٿي جنهن ۾ حبيب اڪرم، نور مجسم صلي الله عليه وسلم جن جي ثنا ڪندي ٻڌايو ويو ته اي يهوديٿو! اي عيسائيٿو! پاڻ ڪريم عليه الصلوة والسلام جن اوهان جون لڪايل شرعي ڳالهيون گهڻيون بيان ڪن ٿا، پر اڃان گهڻين کي بيان ڪرڻ کان درگزر فرمائڻ ٿا، ڄاڻڻ گهرجي ته هي حضور عليه الصلوة والسلام جن جي نبوت، علمي ڪمال جو دليل ۽ سندن معجزو آهي، جو پاڻ دنيا ۾ ڪنهن وٽ پڙهڻ کان سواءِ تورا ۽ انجيل جا اهڙا لڪايل مسئلا بيان ڪري رهيا هئا، جن کي انهن جا عالم لکايو ويٺا هئا، علامه صابونيءَ لکيو آهي ته انهن مسئلن سان گڏ اهي ظالم خاص ڪري حضور عليه الصلوة والسلام جن جي صفات حميده کي لڪائيندا هئا. (٣)

حضور عليه الصلوة والسلام جن جو معجزو

مفسر قرآن خازن ۽ علامه سليمان بن عمر شافعي عليهما الرحمة لکيو آهي ته: هيءُ نبي ڪريم عليه الصلوة والسلام جن جو معجزو آهي (٤) علامه رازي عليه الرحمة لکيو آهي ته حضرت ابن عباس رضي الله عنهما جن فرمايو ته: يهودين نبي، ڪريم عليه الصلوة والسلام جن جي تورا ۾ لکيل صفتن ۽ زانيءَ کي سنگسار ڪرڻ واري حڪم کي لکايو پر نبي ڪريم عليه افضل الصلوات و اڪمل التحيات جن انهن کي اهي لڪايل ڳالهيون ٻڌايون، ۽ هيءُ سندن معجزو آهي، ڇو ته پاڻ نه ڪنهن وٽ سکيا نه ڪو ڪتاب پڙهيا، پاڻ جيڪي انهن کي سندن ڪتاب جون ڳالهيون ٻڌايائون اهي غيب جون خبرون آهن ان جي ڪري اهي معجزو آهن (٥)

(٢) روح المعاني ص ٩٧ جلد ٢ جزء ٦

(١) الدر المنثور ص ٤٣ ج ٣

(٤) تفسير جمل ص ٤٧٤ جلد ١ خازن ص ٤٤٦ جلد ١

(٣) تنوير الازهان ص ٤١٤ جلد ١

(٥) التفسير الكبير ص ١٨٩ جزء ١١

فائدو

هن آيت مبارڪ جي لفظ ”يَبَيِّنْ لَكُمْ“ (بيان ٿو ڪري اوهان جي لاءِ) مان معلوم ٿيو ته الله جل جلاله پنهنجي آخري ۽ محبوب نبي عليه الصلوة والسلام جن کي اڳين نازل ڪيلن آسماني ڪتابن ۾ آيل احڪام ۽ آيتن ۽ انهن ۾ يهودين جي طرفان ڪيل تبديلين ۽ خيانتن جو به علم عطا ڪيو هو ته ڪهڙيون آيتون ۽ ڪهڙا احڪام اصل ۾ ڪيئن هيا ۽ خائن يهودين انهن ۾ ڪيئن خيانتون ڪري تبديليون آنديون ۽ آيت جي لفظ ”وَيَعْقُوا عَنْ كَثِيرٍ“ (۽ گهڻين ڳالهين کان درگزر ٿو فرمائي) مان ثابت ٿيو ته پاڻ پردي پوش نبي (عليه الصلوة والسلام) آهن يهودين جي سڀني خيانتن کي ڄاڻڻ جي باوجود جن خيانتن جي اظهار جي ضرورت هئي صرف اهي ظاهر فرمايائون. ”قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ“ تحقيق اوهان وٽ الله وٽان نور ۽ روشن ڪتاب آيو، هي جدا ۽ نئون جملو آهي جنهن ۾ حضور عليه الصلوة والسلام جن جي نور هجڻ جو ذڪر ڪيو ويو آهي ۽ هتي ”نور“ مان مراد اڪثر مفسرن وٽ حضور عليه الصلوة والسلام جن آهن ۽ ”كِتَابٌ مُبِينٌ“ مان مراد قرآن ڪريم آهي. جڏهن ته هلندڙ دور ۾ ڪي بي ادب ماڻهو حضور عليه الصلوة والسلام جن کي الله جل جلاله جو نور چوڻ شرڪ ۽ ڪفر سمجهن ٿا (معاذ الله ثم معاذ الله) ۽ مڃڻ وارن کي ڪافر ڪوٺين ٿا. ان جي ڪري هتي ڪجهه قرآن پاڪ جي مفسرن جي عبارتن کي لکجي ٿو تانت مڃڻ وارن کي وڌيڪ تسلي ٿئي ۽ نه مڃڻ وارن ۽ شرڪ چوڻ وارن جو منهن بند ٿئي.

قرآن ڪريم جي مفسرن جافر مان ته حضور عليه الصلوة والسلام جن نور آهن.

علاء مفسر قرآن زجاج فرمايو آهي ته: النور محمد صلى الله عليه وسلم (١)
نور مان مراد محمد آهي (صلي الله عليه وسلم).

هڪ علامه پاڻي پتي لکيو آهي: ”قد جاءكم من الله نور“ يعني محمدا صلى الله عليه وسلم (٢)

عبد علامه آلوسي بغدادي عليه الرحمه لکيو آهي ته- نور مان مراد ”نور“ عظيم وهو نور الانوار والنبي المختار صلى الله تعالى عليه وسلم والي هذا ذهب قتاده (٣)
يعني آيت مبارڪه ۾ آيل لفظ ”نور“ مان مراد نورن جو نور، مختار نبي صلى الله عليه وسلم آهي ۽ اهو قرآن جي مفسر قتاده جو مذهب آهي

هڪ ملا علي قاريءَ شفا شريف جي شرح ۾ لکيو آهي ته ”نورٌ وَكِتَابٌ“

(٢) مظهري ص ٦٦ جلد ٣

(١) فتح القدیر للشوڪاني ص ٢٢ جلد ٢

(٣) روح المعاني ص ٩٧ جزء ٦ جلد ٢

مَبِیْنٌ" بنهي مان مراد حضور عليه الصلوة والسلام جن آهن حضور عليه الصلوة والسلام جن صفات جا مظهر ذات (جي تجليات) جا مظهر، احكام جا مظهر ۽ (غیبي) خبرن جا مظهر آهن ۽ پاڻ پھريان پھريان خداوندي ذات کان فیض حاصل ڪندڙ آهن (۱).

ع ۱ علامه علاء الدين خازن لکيو آهي "قَدْ جَاءَكُمْ مِنَ اللَّهِ نُورٌ" يعني محمداً صلى الله عليه وسلم (۲) يعني نور مان مراد (حضرت) محمد صلى الله عليه وسلم جن آهن علامه عبدالله بن احمد نسفي عليه الرحمة لکيو آهي: النور محمد عليه الصلوة والسلام (۳) يعني نور مان مراد (حضرت) محمد عليه الصلوة والسلام جن آهن. ع ۲ علامه محمد بن محمد عمادي عليه الرحمة لکيو آهي: المراد بالاول هو الرسول صلى الله عليه وسلم وبالثاني القرآن (۴) يعني ته اول (نور) مان مراد رسول الله صلى الله عليه وسلم آهي ۽ ٻئي (ڪتاب مبین) مان مراد قرآن ڪريم آهي.

ع ۳ مفسر قرآن جمال الدين قاسمي لکيو آهي النور محمد صلى الله عليه وسلم (۵) نور مان مراد محمد آهي صلى الله عليه وسلم ع ۴ عبدالحق حقاني لکيو آهي ته: اس کے بعد آنحضرت کو نور اور قرآن کو ڪتاب مبین بيان فرما ڪريه بات ظاهر ڪرنا هڪ قرآن نه جو ڪجهه مذهب انبياء مين تحريفات هو گئين تهين سب کي اصلاح ڪري (۶)

ع ۵ علامه احمد مصطفى مراغي عليه الرحمة لکيو آهي: النور هو النبي صلى الله عليه وسلم وسمي بذلك لانه للبصيرة كالنور للبصر فكما انه لولا النور ما ادرك البصر شيئاً من المبصرات كذلك لولا ما جاء به النبي صلى الله عليه وسلم من القرآن والاسلام لما ادرك ذو البصيرة من اهل الكتاب ولا من غيرهم حقيقة الدين الحق ولا ما طرء علي التوراة والاتجيل من ضياع بعضها او نسيانها وعبث الرؤساء ببعض الآخر باخفاء شيء منه او تحريفه وظلوا في ظلمات الجهل والكفر

(۱) نور العرفان حاشيه ڪنزالايمان ص ۱۷۴ حاشيه ۶

(۲) الخازن ص ۴۴۷ جلد ۱

(۳) تفسير مدارك بر حاشيه خازن ص ۴۴۷ جلد ۱

(۴) تفسير ابي السعود ص ۱۸ جزء ۳

(۵) حقاني ص ۲۱ جلد ۲

(۶) تفسير القاسمي ص ۳۲ جلد ۲

لا يبصرون (١) يعني آيت ۾ ذکر کيل ”نور“ نبي عليه الصلوة والسلام جن آھن ۽ کين نور ان جي ڪري سڏيو ويو جو پاڻ بصيرة جي لاءِ ائين آھن جيئن اک جي ڏسڻ لاءِ ان ۾ نور پوءِ جيئن اک ۾ نور نہ هجي تہ ڪا بہ شيءِ ڏسڻ جھڙين شين مان ڏسي نہ ٿي سگھجي، تيئن جيڪڏھن جيڪو قرآن ۽ اسلام حضور عليه الصلوة والسلام جن آندو آھي، نہ هجي ها تہ اھل ڪتاب ۽ ٻين مان بصيرت وارا حق واري دين جي حقيقت ۽ توراۃ ۽ انجيل تي ڪجھہ سندن حصن مان ضايع ڪرڻ وسارائڻ، انھن جي احڪامن کي لڪائڻ ۽ بدلائڻ وارين ڳالھين جي ڪري جيڪا حالت طاري ٿي ھئي، اھا پروڙي نہ سگھجي ها ۽ اھي هميشہ جھل ۽ ڪفر جي اونداهين ۾ رھن ها ڪجھہ بہ نہ ڏسن ها.

عَلَّمَهُ كَمَالُ الدِّينِ حُسَيْنِ الْوَاعِظِ عَلَيْهِ الرَّحْمَةُ پنهنجي تفسير ۾ لکيو آھي تہ چيو اٿن تہ نور حضرت رسالت پناھ آھي ۽ ڪتاب مبين قرآن آھي ۽ بحر الحقائق ۾ آندو اٿس تہ آن حضرت (عليه الصلوة والسلام) جن کي نور سڏڻ جو وجهہ ھي آھي جو پھرين شيءِ جيڪا اللہ سبحانہ عدم جي ظلمت ڪدہ مان وجود ۾ آندي اھو سندن نور ھو ”أَوَّلُ مَا خَلَقَ اللَّهُ نُورِي“ سندن ارشاد بينو آھي (٢)

عَلَّمَهُ قرآن ڪريم جي عظيم مفسر علامہ محمد بن جرير طبري لکيو آھي تہ: ”قَدْ جَاءَ كُمْ مِنَ اللَّهِ نُورٌ وَكِتَابٌ مُبِينٌ“ ۾ اللہ جل ثناؤه انھن اھل ڪتاب کي جن سان مخاطب آھي فرمايو تہ: اي توراۃ ۽ انجيل وارو! اوھان وٽ اللہ وٽان نور يعني محمد صلى اللہ عليه وسلم آيو آھي. (٣)

عَلَّمَهُ مولانا نعيم الدين مراد آبادي عليه الرحمة لکيو آھي تہ: سيد عالم صلى اللہ عليه وسلم جن کي نور فرمايو ويو. (٤)

عَلَّمَهُ علامہ عبدالرحمن ابن الجوزي عليه الرحمة لکيو آھي، يعني بالنور النبي محمدا صلى اللہ عليه وسلم (٥) يعني آيت جي لفظ ”نور“ مان مراد نبي محمد عليه الصلوة والسلام جن آھن، حضور عليه الصلوة والسلام جن جي سوت

(٢) تفسير حسيني فارسي ص ١٧٨

(١) تفسير المراغي ص ٨٠ جزء ٦

(٤) خزائن العرفان مترجم سنڌي ص ١٣٤

(٣) تفسير ابن جرير ص ١٠٤ جزء ٦

(٥) مراد المفسر ص ٣١٦

حضرت عبداللہ بن عباس رضی اللہ عنہما فرمایو: ”نور“ رسول۔ یعنی محمد (۱) یعنی نور مان مراد رسول، محمد، صلی اللہ علیہ علیہ وسلم جن آہن۔

ع ۱۵ علامہ مودودي صاحب جي لفظن مان بہ سمجھجي ٿو تہ ان وٽ بہ نور مان مراد نبي پاڪ عليه الصلوٰۃ والسلام جن آہن۔ آيت مذکورہ جي معنی سمجھائيندي لکيو اٿس: جو شخص اللہ کي ڪتاب اور اس کے رسول کي زندگي سے روشني حاصل ڪرتا ہے اسے فکر و عمل کے ہر چوراهے پر یہ معلوم ہو جاتا ہے کہ وہ کس طرح ان غلطیوں سے محفوظ رہے (۲)

ع ۱۶ علامہ شيخ حسنين محمد محلو ف لکيو آهي: ”نور“ هو محمد صلی اللہ علیہ وسلم (۳) يعني نور، حضور عليه الصلوٰۃ والسلام جن آہن، انهن سڀني مفسرن جي عبارتن تي نگاھ وجهڻ سان ثابت ٿيو تہ آيت مبارڪہ ۾ نور مان مراد حضور عليه الصلوٰۃ والسلام جن آہن۔ گھڻن مفسرن جو اهو قول آهي ۽ جن لکيو آهي تہ ”نور و ڪتاب مبین“ ٻنهي مان مراد قرآن ڪريم آهي ۽ وچ ۾ ”و“ عطف جو حرف تفسير ۾ آهي انهن لاءِ علامہ فخر الدين رازي عليه الرحمة لکيو آهي تہ: عطف تفسير ۾ مراد وٺڻ ضعیف قول آهي، ڇو تہ عطف جي اصلي ۽ حقيقي معنيٰ ۽ مراد مغايرت آهي، معطوف عليه هڪ شيءِ تہ معطوف ٻي شيءِ هوندو آهي (۴) علامہ صاوي تفسير جلالين جي شرح ۾ لکيو آهي تہ هن آيت ۾ نور مان مراد حضور عليه الصلوٰۃ والسلام جن آہن، ڇو تہ پاڻ سڌي واٽ ڏيڻ وارا ۽ حسي ۽ معنوي ٻنهي نورن جا اصل آہن (۵) مسلمان پائڙو! هنن تفسيرن جي عبارت ۾ معنائن تي غور ڪيو، ڇا اهي سڀئي نبي پاڪ عليه الصلوٰۃ والسلام جن کي نور لکڻ ۽ مڃڻ وارا (معاذ اللہ ثم معاذ اللہ) گمراھ يا ڪافر آہن؟ سڀئي سني اهو ايمان ۽ عقيدو رکن ٿا تہ پاڻ ڪريم عليه الصلوٰۃ والسلام جن اصل ۾ نور آہن سندن ان نور هجڻ ۾ شڪ ڪندڙ بي ايمان ۽ قرآن ڪريم جو منڪر آهي.

فائدو: مٿين ذڪر ڪيل تفسير صاويءَ جي عبارت مان ظاهر ٿيو تہ حضور عليه الصلوٰۃ والسلام جن هدايت جي نور هجڻ سان گڏ حسي (محسوس ٿيڻ وارو) نور بہ آہن ان جي ڪري سندن پاڇو پٽ تي نہ پوندو هو ۽ نور سندن منهن

(۱) خزائن العرفان سنڌي ص ۱۳۴ (۲) تفهيم القرآن ص ۲۵۶ ج ۱

(۳) تفسير و بيان ڪلمات القرآن ص ۱۱۰ (۴) تفسير كبير ص ۱۹۰ جزء ۱۲

(۵) تفسير صاوي ص ۲۵۸ جزء ۱

مبارک مان ڏسڻ ۾ ايندو هو.

اعتراض ١- اوهان سني چئو ٿا ته حضور عليه الصلوة والسلام جن نور به آهن ۽ حاضر به آهن ته پوءِ سندن نور ۽ حاضر هجڻ جي ڪري اوهان جي گهرن ۾ روشني ڇو نه ٿي ٿئي.

جواب: ان اعتراض جا ٻه جواب آهن ١- الزامي ٢- تحقيقي ١- الزامي هي آهي ته اوهان وٽ به قرآن ڪريم نور آهي ۽ ملائڪ به نور آهن ۽ هر هڪ ماڻهوءَ جي مٿان مقرر ٿيل ملائڪ به موجود آهن ته پوءِ انهن جي ڪري اوهان جي گهرن ۾ روشني ڇو نه ٿي ٿئي؟ ٢- تحقيقي جواب هي آهي ته نور جي نورانيت ڏسڻ جي لاءِ دل جي بصيرت جي ضرورت آهي جنهن کي اها بصيرت الله تعاليٰ عطا ڪري ٿو اهو ان نور جون تجليون ڏسي ٿو پر جي نه ٿو ڏسي ته ڏسڻ وارن جي بگالهه تي اعتبار ڪري ٿو. اعتراض ٢- جيڪڏهن پاڻ ڪريم عليه الصلوة والسلام جن نور آهن ته پوءِ والدين مان ڇو ڄاوا؟ نور نه ڪنهن مان ڄمندو آهي ۽ نه ڪنهن کي چڻيندو آهي؟ جواب: نور جو ماءُ پيءُ مان نه ڄمڻ يا ڪنهن کي نه چڻڻ قرآن پاڪ ۽ حديث شريف مان ثابت ۽ محال ناهي اسان جو روح، اکين جو نور خيالي قوتون سڀ نور آهن پر ماءُ مان ئي ڄايون آهن، جنت ۾ نور جي مخلوق حورن مان به نوراني مخلوق پيدا ٿيندي (١)

اعتراض ٣ حضور عليه الصلوة والسلام جن جيڪڏهن حقيقي نور آهن ته کاڌائون، پيئائون ڇو؟ ۽ کين گهر واريون ۽ اولاد ڇو ٿيو؟ نور کائڻ، پيئڻ ۽ اولاد کان پاڪ هوندو آهي. جواب- ڪا به شيءِ جيڪڏهن ڪنهن صورت ۾ ايندي آهي ته ان تي بان صورت سان وابسته احڪام هلندا آهن. جيئن حضرت موسيٰ عليه الصلوة والسلام جن جي لٺ مبارڪ جيڪا ڪاٺ جي هئي، پر جڏهن نانگ جي صورت ۾ ٿي ته جادوگرن جي رسين کي گهٽي وئي، بلا تمثيل حضور عليه الصلوة والسلام جن به جڏهن ته بشري صورت ۾ تشریف فرما ٿيا ته مٿيان کائڻ، پيئڻ، شادي ڪرڻ وغيره وارا سڀ ڪم ڪانئن ان صورت جي لحاظ سان صادر ٿيا، پر ڪڏهن ڪڏهن مٿن حقيقي نور جي ڪيفيت غالب ٿيندي هئي ته پاڻ به به مهينا صوم الوصال (لاڳيتو روزو) رکيائون ۽ پڇڻ تي فرمايائون ته ”اَيُّكُمْ مِّثْلِي“ (٢) اوهان مان مون جهڙو ڪير آهي؟ اهو ٻڌي صحابه ڪرام عليهم الرضوان خاموش رهيا ڪنهن به ڪونه چيو ته اوهان اسان جهڙا آهيو، (معاذ الله ثم معاذ الله)

”يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ“ يعني الله جل شانہ حضور عليه الصلوة والسلام جن ۽ قرآن ڪريم مان هر هڪ سان انهن کي سلامتيءَ جون واٽون ڏيکاري ٿو جن جي ڏلين ۾ ان جي رضا جي سڄي طلب آهي ”سُبُلَ السَّلَامِ“ مان مراد ڇا آهي؟ ان ۾ مفسرن سڳورن جا مختلف اقوال آهن هڪڙن فرمايو ته: ان مان مراد سلامتيءَ ۽ امن جون واٽون آهن جيئن مٿي لکيو اٿئون پر ڪن جو قول آهي ته ”السلام“ الله جل مجده جو نالو مبارڪ آهي ۽ هتي معنيٰ آهي ته الله انهن کي پنهنجي وصال جون واٽون ڏيکاري ٿو (١) ”وَيُخْرِجُهُم مِّنَ الظُّلُمَاتِ إِلَى النُّورِ“ ۽ انهن کي بت پرستيءَ ۽ وهمن جي اونداهين مان خالص توحيد جي روشنيءَ ڏانهن ڪڍي ٿو ”وَيَهْدِيهِمْ إِلَى صِرَاطٍ مُسْتَقِيمٍ“ ۽ انهن کي سڌي حق جي واٽ ڏانهن رهنمائي ڪري ٿو.

سوال - نور واحد ۽ ظلمت جمع ڇو آندو ويو آهي؟ **جواب** - ظلمات، اونداهيون، ڪفر، گمراهي، بدعقلي وغيره جڏهن ته گهڻيون آهن ان جي ڪري ان جي لاءِ جمع آندو ويو آهي ۽ نور ايمان هڪ آهي ان جي ڪري ان لاءِ واحد آندو ويو آهي. واللہ اعلم (٢)

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ط قُلْ

البت تحقيق ڪفر ڪيو انهن جو چيائون ته بيشڪ الله اهو مسيح پٽ مريم جو آهي فرماءُ ته

فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ

مَرْيَمَ ڪير ٿو مالڪ ٿئي الله کان (بچائڻ لاءِ) ڪجهه جيڪڏهن ارادو ڪري ته هلاڪ ڪري مسيح پٽ

مَرْيَمَ وَأَمَّهُ وَفِي الْأَرْضِ جَمِيعًا ط وَلِلَّهِ مُلْكُ السَّمَوَاتِ

مريم جي ڪي ۽ سندس ماءُ کي ۽ جيڪي زمين ۾ آهن سڀني کي ۽ الله جي لاءِ آهي بادشاهي آسمانن

وَالْأَرْضِ وَمَا بَيْنَهُمَا ط يَخْلُقُ مَا يَشَاءُ وَاللَّهُ عَلَى كُلِّ شَيْءٍ

۽ زمين جي ۽ جيڪو انهن جي وچ ۾ آهي پيدا ٿو ڪري جيڪو گهري ۽ الله هر شيءِ تي

قَدِيرٌ ①٧ وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبَّاؤُهُ

قادر آهي ۽ چيو يهودين ۽ نصارن ته اسين الله جا پٽ ۽ ان جا پيارا آهيون

قُلْ فَلِمَ يُعَذِّبُكُمْ بِذُنُوبِكُمْ بَلْ أَنْتُمْ بَشَرٌ مِّمَّنْ خَلَقَ يُغْفِرُ

فرما ۽ ته پوءِ ڇو توهن عذاب ڪري اوهان کي اوهان جي گناهن جي ڪري بلڪاوهان انسان آهيون مان جو پيدا ڪيائين بخشي ٿو

لِمَنْ يَشَاءُ وَيُعَذِّبُ مَنْ يَشَاءُ وَلِلَّهِ مُلْكُ السَّمَوَاتِ وَالْأَرْضِ

جنهن کي گهري ۽ عذاب ٿو ڪري جنهن کي گهري ۽ الله جي لاءِ آهي بادشاهي آسمانن ۽ زمين جي

وَمَا بَيْنَهُمَا ذَالِكِ الْمَصِيرُ ①٨

۽ جيڪو انهن جي وچ ۾ آهي ۽ ان ڏانهن ئي موٽڻ آهي.

تفسير

هن کان اڳ ۾ الله جل مجده فرمايو ته: اوهان وٽ الله وٽان نور ۽ روشن ڪتاب آيو آهي، جن ٻنهي مان هر هڪ جي ذريعي الله تعاليٰ پاڻهن کي پنهنجي وصال جون واٽون ڏيکاري ۽ اونڊاهين مان روشنيءَ ڏانهن ڪڍي ٿو. هاڻي هتي اهل ڪتاب مان نصارن جي ڪفر ۽ عقيدي کي بيان ڪري انهن انڌيرن جو تفصيلي ذڪر ڪيو ٿو وڃي. ارشاد آهي لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ يعني تحقيق انهن ماڻهن ڪفر ڪيو جن چيو ته بيشڪ مريم جو پٽ مسيح الله آهي، هي عيسائين جي ڪفر جو بيان ڪيو ٿو وڃي، سندن ٽن خدائن مڃڻ جي عقيدي جي وضاحت انسائيڪلوپيڊيا برٽانيڪا هيئن ڪئي آهي: ته عيسائين وٽ ٻيءَ به خدا، پٽ به خدا ۽ روح القدس به خدا ۽ ان جي هوندي اهي ٽئي ڪامل خدا ناهن. هيءَ ڳالهه نه سمجهڻ جي آهي نه سمجهائڻ جي (١) ”قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَفِي الْأَرْضِ جَمِيعًا“ هنن لفظن ۾ حضرت عيسيٰ عليه السلام جي اله هجڻ

جي عقيدي جي باطل هجڻ کي بيان ڪندي الله جل شانہ فرمايو آهي تہ (اي حبيب
عليک الصلوٰۃ والسلام) اوهان انهن کي فرمايو تہ هن ڳالھہ جي کير تو قدرت رکي؟
جو جيڪڏهن الله جل جلاله مسيح بن مريم ۽ سندن ماءُ ۽ جيڪي زمين ۾ آهن انهن
سڀني کي هلاڪ ڪري تہ اهو کين بچائي حضرت عيسيٰ عليه الصلوٰۃ والسلام جي
والده سائڻ تي وفات جو وقت آيو تہ پاڻ ان کي موت کان ڪو نہ بچايائين ۽ جڏهن آخر
زماني ۾ آسمان تان لهڻ کان پوءِ مٿس بہ وفات جو وقت ايندو تہ پاڻ بہ وفات
ڪندو، جڏهن سندن اها حالت آهي تہ پوءِ الله ڪيئن ٿي سگهندا؟ نہ ٿي سگهندا، هرگز
نہ ٿي سگهندا ”وَلِلّٰهِ مُلْكُ السَّمٰوٰتِ وَالْاَرْضِ وَمَا بَيْنَهُمَا“ يعني آسمانن ۽ زمين ۽ جيڪو
انهن جي وچ ۾ آهي سڀني تي الله جل شانہ جي بادشاهي آهي ۽ حضرت عيسيٰ ۽
بيبي مريم عليهما السلام بہ انهن ۾ آهن ان جي ڪري اهي بہ الله جل شانہ جي
ملڪيت ۽ ان جا ٻانها آهن ”يَخْلُقُ مَا يَشَاءُ“ جيڪي گهري ٿو پوءِ ماءُ پيءُ جي ذريعي يا
ماءُ پيءُ کان سواءِ يا صرف پيءُ جي ذريعي پيدا ڪري ٿو ۽ اهو سڀ ان جي بي مثال
قدرت جو ڪمال آهي نہ ان جي لاءِ ڪا شيءِ مشڪل آهي نہ ان جي لاءِ ڪا صورت ڏکي
آهي ”وَاللّٰهُ عَلٰی كُلِّ شَيْءٍ قَدِيرٌ“ ۽ الله هر شيءِ تي قادر آهي ڪا بہ ممڪن شيءِ ان جي اڳيان نہ
ٿيڻي نہ آهي. ”وَقَالَتِ الْيَهُودُ وَالنَّصَارَىٰ نَحْنُ اَبْنَاءُ اللّٰهِ وَاجْبَاؤُهُ“ ۽ چيو يهودين ۽ نصارن
تہ اسين الله جا پٽ ۽ ان جا پيارا آهيون

شان نزول

ابن اسحاق، ابن جرير، ابن المنذر، ابن ابي حاتم ۽ دلائل النبوة ۾
بيهقيءَ حضرت ابن عباس رضي الله عنهما کان روايت آندي آهي تہ سيدنا نبي ڪريم
عليه الصلوٰۃ والسلام جن جي خدمت عاليه ۾ نعمان بن اضاء، بحري بن عمرو ۽
وخاص بن عدي آيا ۽ اچي سائڻ ڳالھہ ٻولھہ ڪيائون حضور عليه الصلوٰۃ والسلام جن
سائڻ ڳالھائيندي جڏهن کين الله جل شانہ جي دين جي دعوت ڏني ۽ ان جي عذاب
کان ڊيڄاريو تڏهن چوڻ لڳا تہ اي محمد! (صلي الله عليه وسلم) اسان کي ڇا ٿا ڊپ
ڏيو؟ اسين الله جا پٽ ۽ پيارا آهيون. (نصارى بہ ائين چوندا آهن) پوءِ الله جل جلاله
آيت جو هي حصو نازل ڪري ارشاد فرمايو تہ: يهودي ۽ نصاريٰ چون ٿا تہ اسين الله جا
پٽ ۽ پيارا آهيون، امام احمد پنهنجي مسند ۾ حضرت انس رضي الله عنه کان روايت
آندي آهي تہ هڪ ڀيري نبي پاڪ عليه الصلوٰۃ والسلام جن پنهنجن اصحابن عليهم

الرضوان سان گڏ هڪ وات سان لنگهي رهيا هئا ته هڪ عورت جنهن جو ننڍو ڇوڪرو به ان وات تي موجود هو، حضور عليه الصلوة والسلام جن سان گڏ پيءُ گهڙيءَ جماعت کي ايندي ڏسي ان ڊپ کان ته ننڍو ٻار آهي متان لتاڙجي وڃي منهنجو پٽ، منهنجو پٽ، چوندي ڊوڙي آئي ۽ اچي ان پنهنجي پٽ کي کنڀائين، نبي ڪريم عليه افضل الصلوات واڪمل التحيات سان گڏ وڃڻ وارن عرض ڪيو ته يا رسول الله هيءَ عورت پنهنجي پٽ کي باهه ۾ اڇلائڻ جي لاءِ ڪڏهن به تيار نه ٿيندي. حضور عليه الصلوة والسلام جن انهن کي جواب ڏيندي ارشاد فرمايو ته: نه- الله به پنهنجي پياري ٻانهي کي باهه ۾ نه اڇلائيندو (١) "قُلْ فَلِمَ يُعَذِّبُكُمْ بِذُنُوبِكُمْ" يعني (اي محبوب عليه الصلوة والسلام) انهن کي فرمايو ته (جيڪڏهن واقعي اوهان الله جا پٽ ۽ پيارا آهيو ته) پوءِ اوهان کي اوهان جي گناهن جي ڪري ڇو عذاب ڪندو؟ پر اهو اوهان کي دنيا ۾ قتل، خواريءَ ۽ صورت بدلائڻ سان عذاب ڪري رهيو آهي ۽ آخرت ۾ به اوهان کي عذاب ڪندو جيئن اوهان خود مڃيو ٿا ته "لَنْ نَمْسَنَّا النَّارَ إِلَّا أَيَّامًا مَّعْدُودَةً" يعني اسان کي صرف ڳڻيل ڏينهن جهنم جي باهه ساڙيندي. ثابت ٿيو ته اوهان ان دعويٰ ۾ ڪوڙا آهيو. "فَأَنذَرُ: علم جدل وارا هن طريقي سان منڪر کي خاموش ڪرائيندڙ برهان کي برهان الخلف سڏيندا آهن (٢)

هڪ عجيب ڳالهه

علامه شوڪاني صاحب لکيو آهي ته صوفياءَ ڪرام مان هڪ صوفيءَ هڪ فقيه عالم کان پڇيو ته: قرآن پاڪ ۾ ڪٿي آهي ته: حبيب پنهنجي حبيب کي عذاب نه ڪندو؟ فقيه ڪو جواب نه ڏنو. تڏهن صوفيءَ مٿين آيت پڙهي ٻڌايس ۽ چيائينس ته الله جل شانہ پنهنجن پيارن کي عذاب نه ڪندو. امام احمد ڪتاب الزهد ۾ حضرت امام حسن بصري عليه الرحمة کان روايت آندي آهي ته نبي ڪريم عليه الصلوة والسلام جن فرمايو "لَا وَاللَّهِ لَا يُعَذِّبُ اللَّهُ حَبِيبَهُ فِي الدُّنْيَا" (يعني الله پنهنجي پياري کي دنيا ۾ عذاب نه ڪندو) پر ڪڏهن ان کي دنيا ۾ امتحان سان آزمائيندو آهي

”بَلْ أَنْتُمْ بَشَرٌ مِّمَّنْ خَلَقَ“ يعني اوهان الله جا پت ناهيو پر انهن انسانن مان انسان آهيو جيڪي پيدا ڪيا اٿس ۽ انهن کان سندن عملن جي متعلق پڇيو ويندو. ”يَغْفِرُ لِمَنُ يَشَاءُ وَيُعَذِّبُ مَنُ يَشَاءُ“ الله جل شانہ جنهن کي گهري ٿو بخشي ٿو ۽ جنهن کي گهري ٿو عذاب ڪري ٿو. ”وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا“ يعني آسمانن ۽ زمين ۽ جيڪو انهن ۾ آهي سڀني جي بادشاهي الله جي لاءِ ثابت آهي، ساري موجودات ان جي ملڪيت آهي ”وَالِيهِ الْمَصِيرُ“ ۽ ان ڏانهن ئي سڀني جو موٽڻ آهي.

فائدو: مٿين آيت تي غور ڪرڻ سان ثابت ٿيو ته هر انسان جي لاءِ ايمان ۽ صالح عمل ضروري آهي ڪي ماڻهو صالح عمل کان بي فڪر ٿي چوندا آهن ته اسين فلاڻي، يا فلاڻي جو اولاد يا فلاڻي بزرگ جا ملنگ آهيون اسان کي عملن جي ڪا ضرورت ناهي. سواهو چوڻ ڪفر آهي جيئن هر انسان دنياوي زندگيءَ جي لاءِ اس، چانو، آسمان، زمين، کاڌي، پيئي جو محتاج آهي تيئن روحاني زندگيءَ جي لاءِ ايمان ۽ صالح عمل جو محتاج آهي.

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِّنْ

اي اهل ڪتاب! تحقيق آيو اوهان وٽ رسول اسان جو بيان ٿو ڪري اوهان لاءِ احڪام (وقت) بند

الرُّسُلِ أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ فَقَدْ جَاءَكُمْ

ٿيڻ رسولن جي متان چئو ته نه آيو اسان وٽ ڪو بشارت ڏيندڙ ۽ نه ڪو ڊيچاريندڙ پوءِ تحقيق آيو اوهان وٽ

بَشِيرٍ وَنَذِيرٍ ۚ وَاللَّهُ عَلَى كُلِّ شَيْءٍ قَدِيرٌ ۝ ١٩

بشارت ڏيندڙ ۽ ڊيچاريندڙ ۽ الله هر شيء تي قادر آهي.

تفسير

شان نزول

ابن اسحاق حضرت ابن عباس رضي الله عنهما کان روايت آندي آهي ته نبي ڪريم عليه الصلوة والسلام جن يهودين کي اسلام جي دعوت ڏيندي انهن کي مسلمان ٿيڻ جي لاءِ رغبت ڏياري ته حضرت معاذ بن جبل ۽ سعد بن عبادہ رضي الله

عنهما انهن کي چيو ته: اي يهودين جي جماعت! الله کان ڊڄو الله جو قسم آهي ته اوهان پکي طرح ڄاڻو ٿا ته حضور اڪرم عليه الصلوة والسلام جن الله جا سچا رسول آهن ۽ اوهان سندن بعثت کان اڳ ۾ سندن اچڻ جو ذڪر ۽ سندن صفات حسنه بيان ڪندا هيٺو. رافع بن حريمه ۽ وهب بن يهودا ٻڌي اصحابين کي چيو ته: نه اسان اوهان کي ائين چيو ۽ نه الله موسىٰ کان پوءِ ڪو ڪتاب نازل ڪيو آهي ۽ نه ڪنهن بشر کي رسول بناڻي موڪليو اٿس، پوءِ الله جل جلاله هي آيت نازل ڪئي (١) ۽ فرمايو "يَا أَهْلَ الْكِتَابِ قَدْ جَاءَكُمْ رَسُولُنَا" يعني اي ڪتاب وارو! يقيناً اوهان وٽ اسان جو رسول (محمد عليه الصلوة والسلام) آيو آهي "يَبَيِّنْ لَكُمْ" جيڪو اوهان جي لاءِ دين، شريعت ۽ هدايت جون ڳالهيون کولي کولي بيان ڪري رهيو آهي "عَلَى فِتْرَةٍ مِّنَ الرُّسُلِ" يعني اوهان وٽ رسول ان وقت آيو آهي جو ان کان پوءِ رسولن جو اچڻ ۽ وحي جو نزول بند ٿي ويندو. "أَن تَقُولُوا مَا جَاءَنَا مِن بَشِيرٍ وَلَا نَذِيرٍ" متان چئو ته اسان وٽ ڪو بهشت جي بشارت ڏيندڙ ۽ جهنم جي باهه کان ڊيچاريندڙ ڪو نه آيو هو. سمجهڻ گهرجي ته جڏهن ڪا شيءِ هلندي هلندي رکجي ويندي آهي ته چوندا آهن. فترالشيء، ۽ جيڪڏهن ڪو ڪم پهريان وڏي سرگرميءَ سان هلندو ايندو آهي ۽ پوءِ بند ٿي ويندو آهي ته ان جي لاءِ فتر جو لفظ استعمال نه ٿيندو آهي ٻن نبين جي اچڻ جي وچ واري وقت کي به فتره سڏيو ويندو آهي ۽ هتي اهوئي مراد آهي نبي اڪرم، محبوب معظم، عليه افضل الصلوات واکمل التحيات جو ظهور سنه ٥٧٠ عيسويءَ ۾ ۽ نبوت جي اظهار جو اعلان سنه ٦١٠ عيسويءَ ۾ ٿيو هو. حضرت عيسىٰ عليه الصلوة والسلام ۽ سندن تشریف آوريءَ جي وچ وارو عرصو ڇهه سؤ (٦٠٠) سالن جي ويجهو ٿئي ٿو. اهل ڪتاب کي ٻڌايو ٿو وڃي ته اوهان وٽ اهو نبي عليه الصلوة والسلام پهچي ويو آهي. جنهن جو اوهان انتظار ٿي ڪيو. هاڻي جيڪڏهن اوهان ان جي اطاعت نه ڪندؤ ۽ ان تي ايمان آڻي پنهنجي نجات حاصل نه ڪندؤ ته اوهان جي مرضي پر صبحاڻي قيامت ۾ اوهان جو اهو عذر نه ٻڌو ويندو ته اسان وٽ ڪو نبي نه آيو هو.

"قَدْ جَاءَكُمْ بَشِيرٌ وَنَذِيرٌ" پوءِ تحقيق اوهان وٽ جنت جي بشارت ڏيندڙ ۽ جهنم جي باهه کان ڊيچاريندڙ (الله جل شانہ جو نبي آيو آهي. پوءِ بهانا نه ٺاهجو، "وَاللَّهُ عَلَىٰ كُلِّ شَيْءٍ قَدِيرٌ" ۽ الله هر شيءِ تي قادر آهي پوءِ لاڳيتا نبي موڪلي جيئن حضرت موسىٰ ۽ حضرت عيسىٰ عليهما السلام جي وچ وارن سترهن سؤ (١٧٠٠) سالن

جي دور ۾ هزار نبي سڳورا عليهم الصلوة والسلام موڪليا هيائين يا وچ ۾ وڌي رڪي جيئن حضرت عيسى ۽ حضور عليه الصلوة والسلام جن جي وچ وارو دور- باقي ان ۾ اختلاف آهي ته حضرت عيسى عليه الصلوة والسلام ۽ حضرت حبيب ڪريم عليه الصلوة والسلام جن جي وچ ۾ ڪي نبي آيا هئا يا نه- ڪي چون ٿا ته وچ ۾ چار نبي آيا هئا تي بني اسرائيل مان ۽ هڪ بني اسماعيل مان ۽ ڪي چون ٿا ته علامه حقي عليه الرحمه وهو الاتسب چئي پوئين قول کي ترجيح ڏني آهي يعني وڌيڪ قول اهو آهي ته وچ ۾ ڪوبه نبي نه آيو هو. ڇو ته ”فترة“ ۾ تنوين تفخير ۽ تعظيم جي آهي جنهن مان ثابت ٿي رهيو آهي ته حضور عليه الصلوة والسلام جن انهن وٽ نهايت اهم وقت ۾ آيا هئا جو وچ ۾ ڪو نبي آيو ٿي نه هو ۽ حديث شريف ۾ به آهي ته ”أَنَا أَوْلَى النَّاسِ بِعِيسَى بْنِ مَرْيَمَ فَإِنَّهُ لَيْسَ بَيْنِي وَبَيْنَهُ نَبِيٌّ“ يعني مان عيسى (عليه الصلوة والسلام) سان وڌيڪ ويجهو آهيان جو ان جي ۽ منهنجي وچ ۾ ڪوبه نبي نه هو (١) فائدو: ”قَدْ جَاءَكُمْ رَسُولُنَا“ ۾ الله جل جلاله رسول عليه الصلوة والسلام جي نسبت پاڻ ڏانهن ڪئي آهي ڇاڪاڻ ته انهن نه ڪئي آهي، ڇو ته انهن حضور عليه الصلوة والسلام جن مان صحيح فائدو نه ورتو هو، ۽ مسلمانن حضور عليه الصلوة والسلام جن تي ايمان آڻي ڪين مڃيو ۽ سندن وجود مسعود مان سڀ ڪجهه پرايو ان جي ڪري انهن سان خطاب ۾ ”رَسُولُكُمْ“ ۽ ”مِنْ أَنْفُسِكُمْ“ آيو فائدو: حضور عليه الصلوة والسلام جن تورا ۽ انجيل جي اندر آيل حڪمن کان باخبر هيا تڏهن ته انهن جون لڪايل ڳالهيون ظاهر ٿي فرمايائون. بي خبر ۽ بي علم اهي ڳالهيون ڪيئن بيان ڪري سگهندو؟

فائدو: حضور عليه الصلوة والسلام جن کان اڳ ۾ ٻي دنيا ۾ ڇهه سؤ (٦٠٠) ورهه ۽ عربن ۾ خاص ڪري چار هزار سال تائين ڪو نبي نه آيو هو (٢) اعتراض- جڏهن حضور عليه الصلوة والسلام جن جي تشريف آوري سڄي دنيا جي لاءِ هئي ته پوءِ صرف اهل ڪتاب کي مخاطب ڪري ڇو چيو ويو ته ”قَدْ جَاءَكُمْ“ اوهان وٽ آيو آهي؟

جواب: اهل ڪتاب سان اهو خطاب ٻين وجهن جي ڪري ڪيو ويو ١- ته عرب ۾ اهل ڪتاب جي وڏي عزت هوندي هئي جو اهي نبين عليهم الصلوة والسلام جي اولاد هجڻ سان گڏ اهل علم به هيا. انهن جي ايمان آڻڻ سان ٻين ماڻهن جي مومن

٢- ته اهل ڪتاب ٿي حضور عليه الصلوة والسلام جن جي آمد جا سخت منتظر هيا ۽ ماڻهن کي به انتظار ڪرائيندا هئا ته حضور عليه الصلوة والسلام جن تشریف فرما ٿي رهيا آهن ٣- ته حضور عليه الصلوة والسلام جن جي اچڻ سان وڌيڪ فائدو اهل ڪتاب کي ٿي پهتو جو سندن تشریف آوريءَ سان اهل ڪتاب جي ڪتابن ۽ نبين عليهم الصلوة والسلام جي تصديق ٿي سوال- هتي ”عَلَىٰ فِتْرَةٍ مِّنَ الرَّسُلِ“ چئي ٻڌايو ويو ته حضور عليه الصلوة والسلام جن نبين جي بند ٿيڻ ۽ نه اچڻ کان پوءِ آيا آهن ان چوڻ ۾ ڪهڙي خوبي هئي؟

جواب: ان ۾ بلڪل خوبي آهي، حضور عليه الصلوة والسلام جن جي زماني ۾ يا ڪانئن پوءِ ٻئي نبي نه اچڻ ۽ اڪيلو حضور عليه الصلوة والسلام جن جو پنهنجي فيض سان سڄي جڳهه کي قيامت تائين فيض وارو بنائڻ ۽ انهن جي اصلاح ڪرڻ هيءُ سندن ڪمال آهي جو سندن ظاهري رحلت ڪرڻ کان پوءِ به نه سندن دين منسوخ ٿيو نه قرآن ۽ نه سندن فيض بند ٿيو، سندن دين جي ظاهري خدمت علماء ۽ باطني خدمت اولياء ڪندا رهن ٿا (١).

وَإِذْ قَالَ مُوسَىٰ لِقَوْمِهِ يُقَوْمِ اذْكُرُوا نِعْمَةَ اللَّهِ عَلَيْكُمْ إِذْ

۽ (ياد ڪر) جڏهن چيو موسيٰ پنهنجي قوم کي ته اي منهنجي قوم! ياد ڪيو الله جي نعمت کي پاڻ تي جڏهن

جَعَلَ فِيكُمْ أَنْبِيَاءَ وَجَعَلَكُمْ مُلُوكًا وَآتَاكُمْ مَّا لَمْ يُؤْتِ أَحَدًا

ڪيائين اوهان ۾ نبي ۽ بڻايائين اوهان کي بادشاهه ۽ ڏنائين اوهان کي اهر جو نه ڏنائين ڪنهن هڪ کي

مِّنَ الْعَالَمِينَ ۚ (٢٠) يُقَوْمِ ادْخُلُوا الْأَرْضَ الْمُقَدَّسَةَ الَّتِي كَتَبَ

جهانن مان اي منهنجي قوم! داخل ٿيو زمين پاڪ ۾ جيڪا لکي آهي

اللَّهُ لَكُمْ وَلَا تَرْتَدُّوا عَلَىٰ أَدْبَارِكُمْ فَتَنْقَلِبُوا خَاسِرِينَ ۚ (٢١)

الله اوهان جي لاءِ ۽ نه پوئتي موٽو پٺين پنهنجن تي پوءِ ٿي پئسو نقصان وارن مان

قَالُوا يَمُوسَىٰ إِنَّ فِيهَا قَوْمًا جَبَّارِينَ ۖ وَإِنَّا لَنَدْخُلُهَا حَتَّىٰ

چيائون ته اي موسى! تحقيق ان ۾ ماڻهو زبردست آهن ۽ بيشڪ اسين اصل نه داخل ٿينداسون ان ۾ تانجو

يَخْرُجُوا مِنْهَا فَإِن يَخْرُجُوا مِنْهَا فَإِنَّا دَاخِلُونَ ﴿٢٢﴾ قَالَ رَجُلَانِ

نڪرن اهي ان مان پوءِ جيڪڏهن نڪرندا ان مان ته پوءِ بيشڪ اسين داخل ٿيندڙ آهيون چيو ٻن مڙسن

مِنَ الَّذِينَ يَخَافُونَ أَنْعَمَ اللَّهُ عَلَيْهِمَا ادْخُلُوا عَلَيْهِمُ الْبَابَ ۖ

انهن مان جو ڊڄن پيا (الله کان) نعمت ڪئي هئي الله انهن ٻنهي تي ته داخل ٿيو انهن تي دروازي کان

فَإِذَا دَخَلْتُمُوهُ فَإِنَّكُمْ غَالِبُونَ ۖ وَعَلَى اللَّهِ فَتَوَكَّلُوا إِن

پوءِ جڏهن داخل ٿيو ان ۾ پوءِ بيشڪ اوهان غالب آهيو ۽ الله تي پوءِ ڀروسو ڪيو جيڪڏهن

كُنْتُمْ مُؤْمِنِينَ ﴿٢٣﴾

آهيو ايمان وارا.

تفسير

هن کان اول ”يَبَيِّنْ لَكُمْ“ ۾ ٻڌايو ويو ته اي بني اسرائيلو! اوهان وٽ اهو رسول (عليه الصلوة والسلام) تشریف فرما ٿيو آهي جيڪو اوهان جي لڪايل ڳالهين مان ضروري ڳالهيون بيان ڪري ٿو ۽ ڪيترين ڳالهين کان جن جو بيان ڪرڻ ضروري ناهي درگزر فرمائي ٿو ۽ هتي حضرت نبي ڪريم عليه الصلوة والسلام جن جي ذريعي بني اسرائيلن کي مٿن ٿيل هڪ وڏي ۽ نهايت اهم نعمت ياد ڏياريندي ارشاد ٿي رهيو آهي: ”وَإِذْ قَالَ مُوسَىٰ لِقَوْمِهِ لِقَوْمِهِ أَذْكُرُوا نِعْمَةَ اللَّهِ عَلَيْكُمْ إِذْ جَعَلَ فِينَكُمْ أَنْبِيَاءَ وَجَعَلَكُمْ مُلُوكًا وَأَتَاكُمْ مَائِدًا يُؤْتِي أَحَدًا مِنَ الْعَالَمِينَ“ يعني ياد ڪيو جنهن وقت موسى (عليه السلام) پنهنجي قوم کي فرمايو ته: اي منهنجي قوم وارا! اوهان پنهنجي

مٿان ڪيل الله جي نعمت ياد ڪيو جو اوهان ۾ انبياء پيدا ڪيائين ۽ اوهان کي بادشاهه به بنايائين ۽ اوهان کي اهو ڪجهه ڏنائين جو جهانن مان ڪنهن هڪ کي نه ڏنائين. هن آيت ۾ الله جل شانہ بني اسرائيلن تي ڪيلن ٽن نعمتن جو ذڪر فرمايو آهي جن مان هڪ روحاني ۽ معنوي آهي يعني مسلسل ۽ گهڻي وقت تائين انبياء ڪرام عليهم الصلوة والسلام ايندا رهيا جنهن کان مٿي ڪو به روحاني ۽ معنوي اعزاز ناهي، ڪنهن به قوم ۽ امت ۾ ايترا گهڻا نبي مبعوث نه ڪيا ويا هئا، جيترا بني اسرائيل ۾ (١) حديث جي فن جي امام ابن ابي حاتم عليه الرحمة لکيو آهي ته بني اسرائيل جي پوئين دور ۾ جيڪو حضرت موسيٰ کان حضرت عيسيٰ عليهم الصلوة والسلام ٽئين هليو الله تعاليٰ انهن ۾ هڪ هزار (۱۰۰۰) نبي مبعوث فرمايا هئا. (٢) ٻي نعمت دنياوي ۽ ظاهري جو الله جل شانہ انهن کي ملڪ ۽ سلطنت جو صاحب بنايو هو ۽ اها ڪيڏي نه مهرباني آهي جو فرعون جي غلاميءَ جي زنجيرن مان ڪين آزاد ڪري، سندن دشمن کي نيست ۽ نابود ڪري سندن ئي هٿن ۾ ان حڪومت جون واڳون ڏنيون ويون.

سوال

هن آيت ۾ نئين عليهم الصلوة والسلام جو ذڪر ڪندي ارشاد ٿيو ”جَعَلَ فِیْكُمْ أَنْبِيَاءَ“ اوهان ۾ انبياء پيدا ڪيائين. جنهنجو مفهوم هي آهي ته انهن مان سڀ نبي نه هيا ۽ حقيقت به اها آهي ته انبياء عليهم الصلوة والسلام انهن سڀني جي لحاظ سان ٿورا هيا ۽ سموري قوم انهن جي متبع هئي پر جتي دنياوي نعمت جو ذڪر آيو ته اتي ارشاد ٿيو ”وَجَعَلَكُمْ مَلُوكًا“ ۽ اوهان کي بادشاهه بنايائين، جنهن جي ظاهري مفهوم آهي ته اوهان سڀني کي بادشاهه بنايائين ملوک-ملڪ (لام جي زير سان) جو جمع آهي جنهنجي عرف عام ۾ معنيٰ آهي بادشاهه-۽ اها ڳالهه به ظاهر آهي ته سموري قوم ته بادشاهه به نه ٿي سگهندي پر قوم جو هڪ فرد يا ٻه فرمان روا هوندا آهن ۽ ٻيا سڀئي انهن جا فرمانبردار، پوءِ سڀني جي لاءِ ”مَلُوكًا“ ڇو آيو؟

جواب

ان جو هڪ وجه هي آهي ته اهو فرمان عرف عام جي لحاظ سان ڪيو ويو آهي، جيڪڏهن ڪنهن قوم جي هڪ ماڻهوءَ جي حڪومت هوندي آهي ته ان جي پوري قوم ڏانهن

حڪومت ۽ سلطنت کي منسوب ڪيو ويندو آهي. جيئن چيو ويندو آهي ته بني اميه جي حڪومت، بني عباس جي حڪومت، هندستان ۾ غزنوين يا غورين جي حڪومت، مغلن جي حڪومت يا سنڌ تي سمن يا ميرن جي حڪومت وغيره.

٢- ٻيو وجه هي آهي ته ملڪ (لام جي زير سان) جو لفظ بادشاهه جي مفهوم کان عام آهي، اهڙي شخص جي لاءِ به جيڪو خوشحال آهي جايون، جڳهيون، نوڪر، سواريون وغيره رکي ٿو، مُلڪُ جو لفظ ڳالهايو ويندو آهي، ابن ابي حاتم حضرت ابو سعيد خدری رضی اللہ عنہ کان روایت آندي آهي ته سيدنا رسول ڪريم عليه الصلوة والسلام جن فرمايو ”كَانَتْ بَنُو إِسْرَائِيلَ إِذَا كَانَ لِأَحَدِهِمْ خَادِمٌ وَدَابَّةٌ وَامْرَأَةٌ كَتَبَ مَلِكًا“ يعني بني اسرائيل ۾ جيڪڏهن ڪنهن هڪ کي خادم، سوار ۽ زال هوندي هئي ته ان کي بادشاهه ليکيو ويندو هو. محدث عبدالرزاق، عبد بن حميد، ابن جرير، ۽ ابن المنذر حضرت ابن عباس ۽ قتاده رضی اللہ عنہم کان به اهائي معنیٰ روایت ڪئي آهي (١)

٣- ٽين نعمت جيڪا هن آيت ۾ بيان ٿي آهي اها معنوي ۽ ظاهري نعمتن پنهي کي شامل آهي يعني جهانن ۾ ڪنهن کي به اهي نعمتون نه مليون جيڪي اوهان کي عطا ڪيون ويون شرف، شان، نبوت، رسالت، ظاهري حڪومت، سلطنت، مال، ملڪيت، ڌن ۽ دولت سڀ اوهان کي عطا ڪيا ويا اهي ياد ڪندا رهو غافل ۽ بي قدر نه ٿيو.

سوال: ڇا بني اسرائيل کي محمدي امت علي نبياها الصلوات والتسليمات کان به وڌيڪ شان مليو؟ حالانڪ قرآن ڪريم جو نص آهي ته ”كُنْتُمْ خَيْرَ أُمَّةٍ“ (اي محمدي امتي) اوهان ڀلي امت آهيو.

جواب: بني اسرائيل انهن ٻين قومن جي ماڻهن کان ڀلا هيا جيڪي سيدنا حضرت موسیٰ عليه الصلوة والسلام جن جي دور ۾ هيا جيئن ان جو تفصيل سورة البقره جي آيت مبارڪه ”وَإِنِّي فَضَّلْتُكُمْ عَلَى الْعَالَمِينَ“ (آيت ٤٧) جي وضاحت ڪندي احسن البيان في تفسير القرآن ص ١٩٧ ج ١ ۾ ڪري آيا آهيون ته بني اسرائيل سڀني جهانن کان نه پر صرف پنهنجي دور وارن کان ڀلا هيا. اهڙي طرح آيت مبارڪه ”وَكَذَٰلِكَ جَعَلْنَاكُمْ أُمَّةً وَسَطًا“ ۽ ڪيترين نبوي حديثن علي قائلها الصلوات والتسليمات مان به ثابت آهي ته محمدي امت علي نبياها الصلوات والتسليمات ٻين

امتن کان ڀلي آهي "يَقُومِ اَدْخُلُوا الْاَرْضَ الْمُقَدَّسَةَ" اي منهنجي قوم! ان مقدس زمين ۾ داخل ٿيو. هنن لفظن ۾ حضرت موسيٰ علي نبينا و عليه الصلوة والسلام جو اهو فرمان بيان ڪيو ويو آهي جيڪو پاڻ عمالقه قوم سان جنگ ڪرڻ جي لاءِ پنهنجي قوم کي ڪيو هيائون. مختصر واقعو هيئن آهي ته جڏهن حضرت موسيٰ عليه الصلوة والسلام جن بني اسرائيلين کي پاڻ سان گڏ وٺي مصر مان هجرت ڪئي ۽ الله جل جلاله جي فضل ۽ ڪرم ستن سمنڊ مان سلامتيءَ سان پار پهتا فرعون ۽ سندس لشڪري غرق ٿي ويا ته حضرت موسيٰ عليه الصلوة والسلام پنهنجن ساٿين سميت سينا واديءَ جي اريحا شهر وٽ منزل ڪئي ڪجهه وقت اتي رهيا ۽ ان رهڻ دوران کين توراۃ شريف به مليو ان کان پوءِ پاڻ پنهنجيءَ قوم کي شام ملڪ ڏانهن هلڻ جي لاءِ تيار ڪيائون ۽ اتي جي حالات معلوم ڪرڻ جي لاءِ پنهنجن ساٿين مان ٻارهن (١٢) ماڻهو مقرر فرمايائون جن کي نقيب سڏيو ويو آهي جڏهن هي اتي پهتا ته انهن ٻارهن ئي چئن کي اتي جي رهندڙ قوم عمالقه مان هڪ شخص گرفتار ڪري اتي جي بادشاهه وٽ پيش ڪيو ۽ ٻڌايو ته: هي اسان سان جنگ ڪرڻ آيا آهن بادشاهي درٻار ۾ هنن جي معاملي تي سوچيو ويو ته هنن کي قتل ڪجي يا آزاد ڪري ڇڏي ڏجي نيٺ فيصلو اهو ٿيو ته انهن کي آزاد ڪجي ته پنهنجي ملڪ وارن کي اسان جي طاقت جو اڪين ڏٺو احوال ٻڌائين ته اهي هيڏانهن اچڻ جي لاءِ ڪڏهن به تيار نه ٿين اهي ٻارهن نقيب گرفتار ٿيڻ کان اڳي ۽ پوءِ اتي چاليهه (٤٠) ڏينهن کن رهي جڏهن آزاد ٿي وري وطن پهتا ۽ سيدنا موسيٰ عليه الصلوة والسلام جن سان سمورو اڪين ڏٺو احوال بيان ڪيائون ته پاڻ کين منع فرمايائون ته پنهنجيءَ قوم جي اڳيان اهڙي ڪا به ڳالهه نه ڪن جن سان انهن جي حوصلي شڪني ٿئي. پر انهن ٻارهن (١٢) چئن مان ڏهه (١٠) چٽا دل ۾ ڳالهه رکي نه سگهيا ۽ انهن عمالقه جي قوم وارن جي قد، بت، طاقت، ۽ سندن قلعن جي مضبوطيءَ جو پنهنجي قوم جي اڳيان اهڙو بيان ڪيو جو بني اسرائيل دانهون ڪري بيهي رهيا ۽ نهايت سختيءَ سان پنهنجي نبي حضرت موسيٰ عليه الصلوة والسلام جن کي رڪو جواب ڏنائون ته اسين اهڙي سخت قوم سان جنگ جوڻي پنهنجين زالن کي بيوه ۽ ٻارن کي يتيم نه بنائينداسون جي توکي هروڀرو جنگ جو خيال آهي ته تون ۽ تنهنجو رب وڃي وڙهو. شام ملڪ انهن عمالقين کان آزاد ڪرايو ته پوءِ اسين اتي هلنداسون تيسڙائين اسين هتي ويٺا آهيون. اسان شام ملڪ جي زر خيز زمين، ٿڌي ۽ مٺي پاڻيءَ جي چشمن، مختلف قسمن جي ميون سان پرڀور

باغن ۽ اتي جي آرام ۽ عزت واريءَ زندگيءَ کان ئي توبه ڪئي ڇو ته هتي ڪڏي غلاميءَ جي زندگيءَ پيا گذاريون پر موت جو خطرو ته ناهي. انهن ٻارهن (۱۲) مان ٻن نقيب حضرت يوشع بن نون ۽ حضرت ڪالب کين گهڻو ئي سمجهايو ته سست نه ٿيو ذرا همت سان دشمن تي حملو ته ڪيو پوءِ ڏسو ته الله جل شانہ ڪيئن ٿو اوهان جي مدد ڪري ۽ اوهان جي مخالف کي شڪست ۽ هار ڏي پر اهي پنهنجي خيال تي مضبوط رهيا ۽ انهن جي بزدليءَ ۽ نبي سڳوري عليه الصلوة والسلام جي فرمان نه مڃڻ جي ڪري شام ملڪ جي مقدس سرزمين ۾ سندن داخل ٿيڻ بند ڪيو ويو ۽ چاليهن (۴۰) سالن تائين حيرت جي جهان ۾ اتي مختلف ميدانن ۾ مٽي بهاريندا، ڦرندا رهيا جڏهن ان گهڻي عرصي دوران اهي نه مڃڻ وارا غلاميءَ جي زندگي گذاريندي مري ويا ۽ سندن نئون نسل وڌو ٿيو ته انهن نوجوانن شام ملڪ تي حملو ڪري ان کي فتح ڪيو. هتي اهو ذڪر ڪندي ٻڌايو ويو ته حضرت موسيٰ عليه الصلوة والسلام جن فرمايو ته: اي منهنجي قوما پاڪ زمين ۾ داخل ٿيو.

”الْمُقَدَّسَةَ“ جي معنيٰ ۾ به قول آهن ۱- مطهره- پاڪ-

سيدنا ابن عباس رضي الله عنهما ۽ حضرت زجاج سڳوري جو اهو قول آهي ۽ بيت المقدس کي به مقدس ان جي ڪري سڏيو ويو جو اهو اتي پهچڻ واري جي لاءِ گناهن کان پاڪ، صاف ٿيڻ جي جاءِ ۽ مرڪز آهي ۽ اها جاءِ شرڪ، ڪفر، براين کان پاڪ ۽ انبياءِ ڪرام عليهم الصلوة والسلام ۽ مومنن جو مرڪز آهي ۲- مقدسة معنيٰ مبارڪه- برڪت پري زمين، قرآن ڪريم جي مفسر مجاهد جو اهو قول آهي (۱) حضرت موسيٰ عليه الصلوة والسلام جن جنهن ملڪ جي لاءِ قوم کي فرمايو هو اهو ملڪ ته شام جو آهي پر ان جو به ڪهڙو حصو؟ ان ۾ مختلف روايتون آهن، ڪن جو قول آهي ته ان مان مراد بيت المقدس هو. ڪنهن قدس ۽ ايليا جو شهر چيو آهي ته ڪن اردن ۽ بيت المقدس جي وچ تي دنيا جو نهايت پراڻو شهر اربحا مراد ورتو آهي جيڪو اڃان تائين موجود آهي ۽ حضرت موسيٰ عليه الصلوة والسلام جن جي وقت ۾ نهايت عظيم، وسيع ۽ خوبصورت شهر هو.

ان جي عظمت ۽ وسعت جا عجيب ۽ غريب واقعا ذڪر ڪيل آهن، بعضي روايتن ۾ آهي ته ان شهر جا هڪ هزار حصا (محلا) هيا هر هڪ حصي ۾ هڪ هزار باغ هيا، حضرت ڪعب الاحبار رضي الله عنه کان روايت آهي ته مون الله جل

جلاله جي ڪتاب (غالباً ان مان مراد تورا آهي) ۾ ڏٺو آهي ته ساري زمين ۾ شام جو ملڪ الله جو خاص خزانو آهي، ۽ ان ۾ الله جا مخصوص ۽ مقبول پانها آهن، ۽ بعضي روايتن ۾ آهي ته هڪ ڏينهن حضرت ابراهيم عليه الصلوة والسلام لبنان جي جبل تي چڙهيو، الله جل جلاله کيس فرمايو ته: اي ابراهيم! هتان کان نهار جيستائين تنهنجي نگاهه پهچندي تيستائين اها زمين مقدس بنائيندس. (١)

”الَّتِي كَتَبَ اللَّهُ لَكُمْ“ يعني اها زمين الله جل شانہ اوهان جي حصي ۾ لکي ڇڏي آهي اوهان فاتح ۽ غالب ٿيندو صرف ميدان ۾ لهڻ جي دير آهي ”قَالُوا يَمُوسَىٰ اِنْ فِيْهَا قَوْمًا جَبَّارِيْنَ وَاِنَا لَنْ نَدْخُلَهَا حَتّٰى يَخْرُجُوْا مِنْهَا“ يعني انهن حضرت موسىٰ عليه الصلوة والسلام کي جواب ڏيندي چيو ته: ان شام جي ملڪ ۾ نهايت ئي زبردست ۽ سخت قوم جا ماڻهو آباد آهن ۽ اسان ان ۾ تيستائين اصل داخل نه ٿينداسون جيستائين اهي ان مان نڪري نه ويندا. ”فَاِنْ يَخْرُجُوْا مِنْهَا فَاِنَّا دَاخِلُوْنَ“ پوءِ جيڪڏهن اهي نڪري ملڪ خالي ڪري ويندا ته اسين داخل ٿينداسون ”قَالَ رَبِّ لَآ اِنِّ مِنَ الَّذِيْنَ يَخَافُوْنَ اَنْعَمَ اللّٰهُ عَلَيْهِمَا اَدْخَلُوْا عَلَيْهِمُ الْبَابَ“ انهن مان ٻن مردن جيڪي الله کان ڊڄن پيا الله انهن ٻنهي تي نعمت ڪئي هئي ٻين کي هدايت ڪندي چيو ته اوهان هتي ئي چو پيا ڊڄو ۽ ڊپ ۾ پيا مرو به وكون وڌائي بيت المقدس جي دروازي کان ته داخل ٿيو. اسان کي يقين آهي ته اوهان جو اهو ايترو عمل به اوهان جي فتح، ڪامراني، نصرت ۽ غلبي جو سبب بنجندي، ۽ دشمن شڪست کائي پڇي ويندو، اهي ٻه شخص به نقيب حضرت يوشع بن نون ۽ حضرت ڪالب بن يوقنا هيا، جن حضرت موسىٰ عليه الصلوة والسلام جي حڪم تي عمالقه قوم جي طاقت ۽ قوت جي ڳالهين کي راز ۾ رکيو هو جيئن اڳ ۾ لکي آيا آهيون.

قرآن ڪريم هتي انهن ٻنهي نقيبن جي ٻن صفتن کي خصوصي طرح بيان ڪيو آهي ١- هڪ ”الَّذِيْنَ يَخَافُوْنَ“ اهي ڊڄن ٿا پر ڪنهن کان؟ ان جو ذڪر نه ڪري اشارو ڪيو ويو آهي ته ان کان ڊڄن ٿا جنهن کان ئي ڊڄڻ گهرجي ۽ اهو صرف هڪ الله جل جلاله آهي جو جڏهن به سندن پيارن ۽ مقرب پانهن جي ڊڄڻ ۽ خوف ڪرڻ جو ذڪر ڪيو ويندو آهي ته سندس ئي ذات کان ڊڄڻ ۽ خوف ڪرڻ مراد هوندو آهي، ڇو ته ساري ڪائنات جو ذرو ذرو سندس قدرت قاهره جي قبضي ۾ آهي. ٢- ٻي ”اَنْعَمَ اللّٰهُ عَلَيْهِمَا“ يعني انهن ٻنهي تي الله جل شانہ نعمت ڪئي هئي، ان ۾ هيءُ اشارو آهي ته جنهن ۾

جيڪا به خوبي آهي سا الله جل جلاله جي عطا ڪيل آهي "فَإِذَا دَخَلْتُمُوهُ فَآتَكُمُ غَالِيُونَ" يعني جڏهن اوهان ان ۾ داخل ٿيندؤ ته يقيناً اوهان ئي غالب آهيو "وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ" ۽ جيڪڏهن مومن آهيو ته پوءِ الله تي ئي توڪل ۽ ڀروسو رکندا ڪيو.

عوج بن عنق جو مصنوعي ۽ ڪوڙو قصو

بعضي اسرائيلي روايتن ۾ آيو آهي ته حضرت موسيٰ عليه الصلوة والسلام جي انهن ٻارهن (١٢) نقيببن عوج بن عنق کي ڏٺو هو جيڪو حضرت آدم عليه الصلوة والسلام جو ڏوهڻو هو ۽ سندس قد تي هزار تي سؤ ٿيڻيه (٣٣٣٣) هٿ هيو. اهي روايتون بلڪل ڪوڙيون سالم عقل ۽ صحيح نقل جي خلاف آهن، علامه ابن ڪثير ۽ ٻين مفسرن ان جو واضح رد لکيو آهي. (١) ڦاڻدو: مٿي جنهن نقيب حضرت ڪالب بن يوقنا جو ذڪر ڪيو ويو آهي اهو حضرت موسيٰ عليه الصلوة والسلام جي پيٽ جو مڙس يعني پيٽڙيو هو. ۽ ٻيو نقيب حضرت يوشع بن نون حضرت يوسف عليه الصلوة والسلام جو پڙ پوٽو هو. (٢)

قَالُوا يَمُوسَىٰ إِنَّا لَن نَّدْخُلُهَا أَبَدًا مَا دَامُوا فِيهَا فَادْهَبْ

چيائون ته اي موسيٰ! بيشڪ اسين هرگز نه داخل ٿينداسون ان ۾ هميشه جيستائين هوندا ان ۾ پوءِ وڃ

أَنْتَ وَرَبُّكَ فَقَاتِلَا إِنَّا هَهُنَا قَاعِدُونَ ﴿٢٤﴾ قَالَ رَبِّ إِنِّي لَا

تون ۽ تنهنجو رب پوءِ وڙهو بيشڪ اسين هتي ويٺا آهيون، چيائين ته اي منهنجا رب! بيشڪ مان نه ٿو

أَمْلِكُ إِلَّا نَفْسِي وَأَخِي فَافْرِقْ بَيْنَنَا وَقَوْمِ الْفَاسِقِينَ ﴿٢٥﴾

مالڪ ٿيان مگر پنهنجي سر ۽ پنهنجي ڀاءُ جو پوءِ جدائي ڪر اسان جي وچ ۾ ۽ قوم فاسقن جي وچ ۾

قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتِيهُونَ فِي

فرمايائين پوءِ بيشڪ اها حرام ڪيل آهي انهن تي چاليهه سال حيران رهندا

(١) ابن ڪثير ص ٣٨ ج ٢ معارف القرآن ص ٩٩ ج ٣ فتح القدیر ص ٢٨ ج ٢

(٢) نورالعرفان ص ١٧٦

الْأَرْضُ فَلَاتَأْسَ عَلَى الْقَوْمِ الْفَاسِقِينَ ﴿٢٦﴾

زمين ۾ پوءِ نه افسوس ڪر قوم فاسقن جي تي

تفسير

جڏهن حضرت موسى عليه الصلوة والسلام جي ٻن اصحابن انهن ڊچڻ وارن يهودين تي زور ڀريو ته انهن وري به اينگو جواب ڏئي حضرت موسى عليه الصلوة والسلام کي جو ڪجهه چيو ان کي الله جل شانہ هيئن بيان فرمايو آهي: يَمُوسَىٰ إِنَّا لَنُدْخِلُهَا أَبَدًا مَا دَامُوا فِيهَا فَادْهَبْ أَنْتَ وَرِثُكَ فَقَاتِلْ إِنَّا هَهُنَا قَاعِدُونَ يعني انهن چيو ته اي موسى! جيستائين عمالقه قوم (وارا جيڪي ايڏي وڏي قوت ۽ طاقت وارا آهن) ان شام جي سِرزمين ۾ هوندا ته اسين ان ۾ اصل داخل نه ٿينداسون. تون ۽ تنهنجو رب (جنهن ان ملڪ ۾ داخل ٿيڻ جي لاءِ توکي امر ڪيو آهي) ٻئي وڃي انهن سان لڙو اسين هتي ويٺا آهيون، اوڏانهن اصل نه هلنداسون.

حضور عليه الصلوة والسلام جن جي خدمت عاليه ۾ سندن پيارن اصحابن رضي الله عنهم جو با ادب عرض

حضرت امام المحدثين محمد بن اسماعيل بخاري عليه الرحمة حضرت عبدالله بن مسعود رضي الله عنه کان روايت آندي آهي ته بدر واري جنگ جي ڏينهن حضور عليه الصلوة والسلام جن جا اصحابي نهايت ٿورا ۽ ڪافر تمام گهڻا هئا ۽ انهن وٽ ڪاٺ پيٽڻ جو سامان ۽ سواري به گهڻي هئي ان حالت ۾ پاڻ پنهنجن پيارن اصحابن رضي الله عنهم سان صلاح، مشورو ڪرڻ فرمايائون ته هاڻي ڪيئن ڪجي؟ سڀني خوشيءَ ۽ ادب سان عرض ڪيو ته: اي الله جا رسول! (عليڪ الصلوة والسلام) اوهان ڪو فڪر نه ڪيو اسين سر قريان ڪرڻ جي لاءِ تيار آهيون. حضرت مقداد عليه الرضوان عرض ڪيو ته: اي الله جا رسول! اسين حضرت موسى عليه الصلوة والسلام جا امتي ناهيون جن کيس چيو هيو ته ”تون ۽ تنهنجو رب وڃين جنگ ڪيو اسين هتي ويٺا آهيون“ اسين پنهنجي جان اوهان جي قدم تان قريان ڪرڻ وارا آهيون. اسان کي الله ۽ ان جي رسول عليه الصلوة والسلام جي حڪم جو انتظار آهي جيئن حڪم ٿيندو

تيئن ڪري ڏيکارينداسون (۱) هڪ سنڌي شاعر پنهنجي شعر ۾ سندن قول جو هن نموني بيان ڪيو آهي.

ساهه صدقي تو مٿان آهي اسان جو هي سدا،
تنهنجي نالي پاڪ تان قربان آهيون سيدا،
سر اسان جو آهي هڪڙو جي هجن ها لک هزار،
سڀ ڪريون هڪ آن ۾ صدقي اوها تان احمد ا،
تنهنجي اطاعت تنهنجي حڪمن ۾ سدا آهيون ٻڌل،
تون اسان جو مير مرسل تون اسان جو مقتدا۔

فائدو : جنهن جي دل ۾ الله جل جلاله جي نبي عليه الصلوة والسلام جي عظمت ۽ هيبت ناهي ان جي دل ۾ ڪافرن جو ڊپ ۽ هيبت وهندي آهي. بني اسرائيل به حضرت موسيٰ عليه الصلوة والسلام جو ادب نه ڪرڻ جي ڪري عمالقه جي قوم کان ڊڄي رهيا هيا. ڏسو فرعون جي طرفان گهرايل جادوگر جڏهن حضرت موسيٰ عليه السلام جي مقابلي لاءِ ميدان ۾ آيا ته پنهنجي جادوءَ جي علم جو مظاهرو ڪرڻ جي لاءِ حضرت موسيٰ عليه الصلوة والسلام کان سندن ادب ڪندي عرض ڪيائون ته اول تون لٺ اڇلاء، ڇڻ ته کانس موڪل گهريائون ته الله جل شانہ کين ايمان جي دولت سان مالا مال ڪيو ۽ جادو جي علم کي ڇڏي الله جي نبي عليه الصلوة والسلام جا اصحابي ۽ پروانا بڻيا. (۲)

”قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَقَوْمِ الْفَاسِقِينَ“
يعني حضرت موسيٰ عليه الصلوة والسلام پنهنجي قوم جي ان جواب کان پوءِ الله جل شانہ جي بارگاهه عاليجاه ۾ دعا گهرندي عرض ڪيو ته: اي منهنجا پالڻهار! مان پنهنجي سر ۽ پنهنجي ڀاءُ (حضرت هارون) کان سواءِ ڪنهن جو مالڪ ناهيان يعني ڪنهن تي به اختيار ڪو نه ٿو رکان. (حضرت يوشع بن نون ۽ ڪالب بن يوقنا کان سواءِ به حضرت هارون عليه الصلوة والسلام کي ان جي ڪري ذڪر ڪيو هيائين جو اهو نبي هجڻ جي لحاظ سان نهايت ئي اعتماد جهڙو ۽ معصوم هو) پوءِ اسان ۾ ۽ اسان جي فاسق قوم ۾ جدائي ڪر اسان کي انهن کان پري ڪر ۽ اسان ۾ فيصلو ڪرڻ فرما. ۽ اها سزا ڏين جنهن جا لائق آهن، الله تعاليٰ

(۱) صحيح بخاري ڪتاب التفسير ص ۶۶۳ جلد ۲

(۲) نعيمي ص ۳۸۲-۳۸۳ جلد ۶

پنهنجي نبي عليه الصلوة والسلام جي اها دعا قبول ڪندي "قَالَ فَإِنَّهَا مُحَرَّمَةٌ عَلَيْهِمْ
 أَرْبَعِينَ سَنَةً يَتِيَهُونَ فِي الْأَرْضِ" فرمايائين ته اها (شام ملڪ جي سرزمين) انهن تي
 چاليهه سال حرام آهي هاڻي نه اوڏانهن وڃي سگهندا نه پنهنجي ملڪ
 مصر ڏانهن- زمين ۾ حيران، سرگردان ۽ پريشان رهندا، هن مان ثابت ٿيو ته الله عز
 وجل جي طرفان ٻانهن کي سزا ڏيڻ جي لاءِ نه پوليس ۽ نه انهن جون هٿڪڙيون شرط
 آهن ۽ نه جيلن جون مضبوط ديوارون ۽ لوهي دروازا، بلڪ اهو جڏهن جنهن کي بند
 ڪرڻ گهرندو آهي ته اهو ڪلئي ميدان ۾ به بند هوندو آهي، چو ته ساري ڪائنات
 سندس مخلوق ۽ محڪوم آهي، جڏهن ڪائنات کي ڪنهنجي قيد ڪرڻ جو حڪم
 ڪندو آهي ته زمين، زمان، مڪين، مڪان سڀ ان جي لاءِ جيلر ٿي ويندا آهن پوءِ ٿيو
 هيئن جو بني اسرائيل جا ڇهه لک ماڻهو مصر ۽ بيت المقدس جي وچ واري ان ميدان
 تي جيڪو نوي (٩٠) ميل ڊگهو ۽ ستاويهه (٢٧) ميل ويڪرو هو مسلسل چاليهه
 سال پڄندا، ڊڪندا ۽ ڦرندا رهيا ته ڪنهن نموني سان واپس مصر ڏانهن يا شام
 ڏانهن نڪري وڃون پر نه ٿي سگهيو صبح جو سفر لاءِ نڪرندا هئا، سڄو ڏينهن هلي
 شام جو ڏسندا هئا ته جتان نڪتا هئا اتي ئي بيٺا آهن. هيڏانهن انهن حضرت موسيٰ
 عليه الصلوة والسلام کي چيو هو ته اسين هتي ويٺا آهيون ان جي ڪري ايترو عرصو
 سزا طور انهن کي وهاري چاليهه سال مٿن شام ملڪ ۾ داخل ٿيڻ حرام ڪيو ويو هو
 پر هو ڏانهن الله جل مجدده جو اهو وعدو به هو ته "كُتِبَ اللَّهُ لَكُمْ" اها سرزمين الله عز برهانه
 اوهان جي حصي ۾ لکي ڇڏي آهي ان وعدي کي پورو ڪرڻ جي لاءِ انهن بني اسرائيلين
 جي نسل مان اچڻ وارن کي جيڪي ان ئي ميدان ۾ جاوا وڌا ٿيا هئا شام ملڪ فتح
 ڪرائي ڏنو ويو آهي چاليهه سال حضرت موسيٰ ۽ حضرت هارون عليهما السلام به پنهنجي
 قوم سان گذريا هئا پر الهي امر جي اطاعت کي ذهن مبارڪ ۾ رکندي
 پريشانين کان محفوظ ۽ مامون رهيا، انهن تي مالڪ مٺي جون اتي به تمام گهڻيون
 نعمتون ۽ مهربانيون ٿينديون رهيون، بلڪ سندن دعا سان وري سندن قوم تي
 مهربانيون ٿيون. سندن قوم وارن کي گرمي ۽ اس پريشان ڪيو ۽ پاڻ دعا گهريائون
 ته الله جل شانہ مٿن ڪڪرن جي چانو ڪرائي جوجيڏانهن اهي ويندا هئا اوڏانهن ڪڪر
 سندن مٿان هلندا هيا، پاڻيءَ جي قلت جي ڪري اڄ لڳين الله جل شانہ کان ٻنهي نبين
 عليهما السلام دعائون گهريون ته الله جل شانہ حضرت موسيٰ عليه الصلوة والسلام
 کي اهڙو پٿر عطا فرمايو جيڪو ساڻس گڏ رهندو هو ۽ بوقت ضرورت حضرت موسيٰ

عليه السلام ان ڪي لت هڻندو هو ته ان مان ٻارهن (١٢) چشما وهي هلندا هئا، ٻڪ لڳين ته من ۽ سلوي (جنهن جو ذڪر سورة بقره آيت ع ٥٧ جي وضاحت ڪندي هن تفسير جي جلد ١ ص ٢١٠ تي ڪري آيا آهيون) سان ڪين غذا ڏني وئي رات جو اونڊاهيءَ جي شڪايت ڪيائون ته الله جل جلاله ڪين هڪڙو نوراني مينار ڏنو جنهن جي روشني ۾ رات جو سڀئي ڪم ڪار ڪندا هئا. صحيح روايتن جي مطابق انهن چاليهن سالن جي دور ۾ اول حضرت هارون عليه الصلوة والسلام ۽ ان کان هڪ سال يا ڇهه مهينا پوءِ حضرت موسيٰ عليه السلام جي رحلت ٿي. ان کان پوءِ حضرت يوشع بن نون عليه السلام کي الله جل جلاله نبوت جي نعمت بنان نوازي بني اسرائيل جي هدايت جي لاءِ مقرر فرمايو، ۽ ان جي ئي قيادت ۾ بني اسرائيل جا نوجوان بيت المقدس جي جهاد لاءِ روانا ٿيا ۽ الله جي وعدي مطابق شام ملڪ کي فتح ڪري اتي جي بي حساب دولت هٿ ڪيائون (١) ثَلَاثًا عَلَى الْقَوْمِ الْفَاسِقِينَ هن جملي ۾ حضرت موسيٰ عليه السلام کي فرمايو ويو آهي ته تون هن بي فرمان قوم تي افسوس نه ڪرا هوان ڪري جو نبين عليهم الصلوة والسلام جي فطرت ئي اهڙي هوندي آهي جو اهي پنهنجي امت جي تڪليف ۽ پریشانيءَ کي برداشت نه ڪري سگهندا آهن. حضرت موسيٰ عليه الصلوة والسلام کي به تڏهن روڪيو ويو.

وَاتْلُ عَلَيْهِمْ نَبَأَ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقُبِّلَ

۽ پڙه انهن جي اڳيان ٻن پٽن آدم جي خبر سچائيءَ سان جڏهن ڏنائون قرباني پوءِ قبول ڪئي وئي

مِنْ أَحَدِهِمَا وَلَمْ يُتَقَبَّلْ مِنَ الْآخَرِ ۖ قَالَ لَأَقْتُلَنَّكَ ۖ قَالَ إِنَّمَا

هڪڙي جي انهن ٻنهي مان ۽ نه قبول ڪئي وئي ٻئي جي طرفان جيائين جنهن جي قبول نه ٿي ته البت ضرور ڪهندس توکي چيائين تحقيق

يَتَقَبَّلُ اللَّهُ مِنَ الْمُتَّقِينَ (٢٧) لَئِنْ بَسَطْتَ إِلَيَّ يَدَكَ لِتَقْتُلَنِي

قبول ڪري ٿو الله پرهيزگارن کان البت جيڪڏهن وڌايي مون ڏانهن هٿ پنهنجو تانت ڪهين مون کي

مَا أَنَا بِبَاسِطٍ يَدَيَّ إِلَيْكَ لِأَقْتُلَكَ ۚ إِنِّي أَخَافُ اللَّهَ رَبَّ

ته ناهيان مان وڌائيندڙ هٿ پنهنجو تو ڏانهن تانت ڪهان توکي بيشڪ مان ڊڄان تو الله رب

الْعَلَمِينَ ﴿٢٨﴾ إِنِّي أُرِيدُ أَنْ تَبُوءَ بِإِثْمِي وَإِثْمَكَ فَتَكُونُ مِنَ

جهانن جي کان بيشڪ مان ارادو ڪيان ٿو ته ڪٿين تون گناهه منهنجو ۽ گناهه پنهنجو ۽ پوءِ هجين

أَصْحَابِ النَّارِ ۚ وَذَلِكَ جَزَاءُ الظَّالِمِينَ ﴿٢٩﴾ فَطَوَّعَتْ

جهنم وارن مان ۽ اهو بدلو آهي ظالمن جو پوءِ آسان ڪيائين

لَهُ نَفْسُهُ قَتَلَ أَخِيهِ فَقَتَلَهُ فَأَصْبَحَ مِنَ الْخَسِرِينَ ﴿٣٠﴾

ان لاءِ سندن نفس ڪهڙي پاءِ پنهنجي جو پوءِ ڪنائين ان کي پوءِ ٿي پيو نقصان وارن مان

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُوَارِي سَوْءَهُ

پوءِ موڪليو الله ڪانڙ ڪي جو کوٽي پيو زمين تانت ڏيکاري ان کي ته ڪيئن پوري لاش

أَخِيهِ ۖ قَالَ يَؤْيِلَتَىٰ أَعْجَزْتَ أَنْ أَكُونَ مِثْلَ هَذَا الْغُرَابِ

پاءِ پنهنجي جو چيائين ته اي افسوس ڇا عاجز ٿيس مان هن کان جو هجان هن ڪانڙ جهڙو

فَأُوَارِي سَوْءَ أَخِي ۖ فَأَصْبَحَ مِنَ النَّدِمِينَ ﴿٣١﴾

پوءِ پوريان لاش پاءِ پنهنجي جو پوءِ ٿي پيو پشيمانن مان.

تفسير

حضور صلي الله عليه وسلم جن جا واضح دليل ۽ روشن معجزا ڏسي به يهودي سندن

هدايتون قبول ڪرڻ کان انڪار ڪندا هئا جنهن کان کين ڏک پهچندو هو هٿن آيتن ۾ الله جل جلاله حضور صلي الله عليه وسلم جن کي حضرت آدم عليه السلام جي پٽن جو قصو ٻڌائي تسلي ڏئي رهيو آهي ته جيئن انهن مان هڪڙي ٻئي سان حسد ڪري ان کي شهيد ڪيو تيئن هي يهودي به اوهان سان حسد ٿا ڪن ته اوهان حضرت اسماعيل عليه السلام جي اولاد مان ڇو مبعوث ڪيا ويا آهيو؟ صرف ۽ صرف ان جيڪري اوهان جي ۽ اوهان جي آندل دين جي سختيءَ سان مخالفت ڪري رهيا آهن.

حضرت آدم عليه السلام جي پٽن جو قصو

مفسرن سڳورن صحيح ۽ قوي سند سان لکيو آهي ته جڏهن حضرت آدم عليه السلام ۽ بي بي حوا رضي الله عنهما دنيا تي لهي آيا ۽ اولاد ڄڻڻ جو سلسلو شروع ٿيو ته هر هڪ دفعي پيٽ مان ٻه ڄڙا ٻار هڪ پٽ ۽ هڪ ڌيءُ ڄمندا هئا ان وقت جڏهن ته آدم عليه السلام جي اولاد پيڻ ۽ ڀاءُ کان سواءِ ٻيو انسان دنيا تي نه هيو ته الله جل شانہ ان وقت جي ضرورت جي لحاظ ۽ حضرت آدم عليه السلام جي شريعت جي لحاظ سان هيءَ خاص حڪم جاري فرمايو هو ته هڪ ئي پيٽ مان هڪ ئي ڀيري سان جيڪو ڀاءُ پيڻ پيدا ٿين انهن جو پاڻ ۾ نڪاح نه ڪيو وڃي پر هڪ پيٽ واري جو ٻئي پيٽ واريءَ پيڻ سان نڪاح ڪيو وڃي اهڙي نموني حضرت آدم عليه السلام مان سيده حوا رضي الله عنها کي هڪ دفعي قابيل ۽ ان جي پيڻ اقليما ڄاوا ۽ ٻئي دفعي هابيل ۽ ان جي پيڻ ليوذا ڄاوا، پر قابيل سان گڏ ڄاول ليوذا ايتري سهڻي نه هئي جڏهن نڪاح جو وقت آيو ته دستور موجب هابيل سان گڏ ڄمڻ واري ليوذا جو نڪاح قابيل سان ڪرڻ جو پروگرام ٿيو ان جي ڪري قابيل ڪاوڙجي هابيل جو دشمن ٿي پيو ۽ ان تي ضد ڪري بيهي رهيو ته مون سان گڏ ڄمڻ واريءَ اقليما جو مون سان نڪاح ڪيو وڃي حضرت آدم عليه السلام پنهنجي شريعت جي قانون مطابق اها ڳالهه قبول نه ڪئي ۽ ٻنهي ڀائرن ۾ اختلاف نبيروڙ جي لاءِ هي فيصلو ڪيو ۽ تجويز ڏني ته اوهان ٻئي الله جي بارگاه ۾ پنهنجي پنهنجي قرباني پيش ڪريو جنهن جي قرباني قبول پوي اهو هن حسين نياڻي اقليما سان نڪاح ڪري. ان وقت قرباني قبول ٿيڻ جي واضح نشاني هئي ته قرباني رکڻ کان پوءِ آسمان کان باه ايندي هئي الله جل جلاله جنهن جي قرباني قبول ڪندو هو ان کي اها باه ساڙي ڇڏيندي هئي ۽ جنهن جي قبول نه ڪندو هو ان کي نه ساڙيندي هئي. پوءِ هابيل پنهنجي مال جي ڌڻ مان هڪ دنبو

قرباني ڪيو ۽ قابيل اناج ڪڍڪ وغيره، قربانيءَ جي لاءِ پيش ڪيو، دستور مطابق آسمان کان باه آئي جيڪا هابيل جي قربانيءَ کي ساڙي وئي ۽ ان جي مقبول هجڻ جي نشاني ٿي ۽ قابيل جي قرباني جيئن هئي تيئن پئي هئي، ان جي ڪري قابيل کي وڌيڪ غصو آيو ۽ ناڪناميءَ سان گڏ خواريءَ جي ڪري پنهنجي ڀاءُ کي ڌمڪي ڏنائين جنهن جو ذڪر هتي ڪندي ارشاد ٿيو آهي (۱) وَاتْلُ عَلَيْهِمْ نَبَأَ ابْنَيْ آدَمَ بِالْحَقِّ يعني اي حبيب! عليه الصلوة والسلام انهن جي اڳيان حضرت آدم عليه الصلوة والسلام جي ٻنهي پٽن جو قصو صحيح ۽ سچو پڙهي ٻڌايو ”بِالْحَقِّ“ جي لفظ مان ثابت ٿيو ته تاريخي روايتن جي بيان ڪرڻ ۾ وڏو احتياط ڪرڻ لازم آهي جنهن ۾ ڪنهن به قسم جو ڪوڙ، ڌوڪو ۽ ملاوت ڪرڻ کان پاسو ڪرڻ گهرجي قرآن پاڪ صرف هتي نه ٻين ڪيترين جاين تي به انهيءَ اصول تي قائم رهڻ جي هدايت ڪئي آهي، جيئن ارشاد آهي ”إِنَّ هَذَا لَهُوَ الْقَصَصُ الْحَقُّ“ (۲) يقيناً هي قصا سچا آهن. ٻئي جاءِ تي فرمان آهي ”نَحْنُ نَقُصُّ عَلَيْكَ نَبَأَهُم بِالْحَقِّ“ اسين تنهنجي اڳيان انهن جي خبر حق سان بيان ڪري رهيا آهيون. ٽين جاءِ تي ارشاد آهي ”ذَٰلِكَ عِيسَى ابْنُ مَرْيَمَ قَوْلَ الْحَقِّ“ اهو عيسيٰ بن مريم (جو بيان) سچو قول آهي. انهن سڀني جاين تي تاريخي واقعات سان گڏ حق جو لفظ آئي ان ڳالهه جي اهميت کي واضح ڪيو ويو آهي ته واقعات جي نقل ڪرڻ ۾ حق ۽ سچ جي رعايت ڪرڻ لازمي آهي. روايتن ۽ حڪايتن جي بنا تي جيتري قدر دنيا ۾ فساد ٿين ٿا انهن سڀني جو بنياد واقعن جي نقل ۾ بي احتياطي ڪرڻ آهي. ڇو ته عنوان جي لفظ بلائڻ سان واقعي جي حقيقت منجھي ويندي آهي اڳين امتن جا مذهب ۽ شريعتون ان ئي بي احتياطيءَ جي ڪري ضايع ٿي ويون ۽ سندن مذهبي ڪتاب پڻ بي سند ۽ بي تحقيق ڳالهين جو مجموعو رهڻ کان سواءِ ڪجهه به نه رهيا. ۽ هتي ”بِالْحَقِّ“ لفظ آڻڻ مان مقصد قرآن ڪريم جي مخاطبن کي ان طرف به رهنمائي ڪرڻ آهي ته: حضور ﷺ جن جي طرفان هزارن ورهن جا اڳيان واقعا سچا ۽ صحيح بيان ڪرڻ سندن نبوت ۽ مٿن الله جل جلاله جي طرفان وحي نازل ٿيڻ جو پڪو ثبوت آهي ڇو ته پاڻ دنيا ۾ ڪنهن وٽ پڙهيا نه آهن.

”إِذْ قَرَّبْنَا قَبْلَآءُ فَتَقَبَّلَ مِنْ آدَمَ هَمَّا وَلَمْ يَتَقَبَّلْ مِنَ الْآخَرِ“ يعني انهن ٻنهي ڀائرن قرباني ڪئي پوءِ هڪڙي جي طرفان قبول ڪئي وئي ۽ ٻئي جي طرفان قبول نه ڪئي وئي. ”قَالَ“

لَا تَقْتُلُكَ" يعني جنهن جي قرباني قبول نه پئي (قابيل) ان پنهنجي پئي پاءِ هابيل کي چيو ته "مان توکي ضرور قتل ڪندس" پر هابيل ان وقت به غصي ڪرڻ جي بجاءِ ٿڌو ٿي هڪ اصولي ڳالهه ڪئي ته "إِنَّمَا يَتَقَبَّلُ اللَّهُ مِنَ الْمُتَّقِينَ" يعني الله جل جلاله جو دستور آهي ته اهو قرباني يا هر عمل متقي ٻانهن جو قبول ڪندو آهي جيڪڏهن تون به تقوىٰ ۽ پرهيز گاري اختيار ڪرين ها ته تنهنجي به قرباني قبول پوي ها پر تنهنجي تقوىٰ نه ڪرڻ جي ڪري تنهنجي قرباني جيڪڏهن قبول نه پئي ته ان ۾ منهنجو ڪهڙو قصور آهي؟

قربانيءَ جي قبوليت جو مدار اخلاص ۽ تقوىٰ تي آهي

آيت جي هن جملي مان ثابت ٿيو ته اعمال ۽ عبادات جي قبوليت تقوىٰ ۽ خدا جي خوف تي موقوف آهي جنهن ۾ تقوىٰ ناهي ان جا اعمال ۽ عبادتون مقبول ناهن. ابن عساڪر حضرت ابن مسعود رضي الله عنه کان روايت آندي آهي ته : جيڪڏهن مون کي علم هجي ته الله جل شانہ منهنجو هي عمل قبول ڪيو آهي ته اهو مون کي ساري روءِ زمين سون سان پر جي ملڻ کان وڌيڪ پيارو آهي، (١) جڏهن حضرت عامر بن عبد الله جي وفات جو وقت آيو ته روئڻ لڳو کيس چيو ويو ته ڇو روئڻ لڳا آهيو؟ اوهان ته هي ڀلا ڪم ڪيا آهن فرمايائين ته الله جل شانہ جو هي فرمان ٻڌي روئي رهيو آهيان. "إِنَّمَا يَتَقَبَّلُ اللَّهُ مِنَ الْمُتَّقِينَ" الله تقوىٰ وارن جائي عمل قبول ڪندو آهي. (٢) خبر ناهي ته مون وارا عمل قبول ڪيائين يا نه. ابن ابي حاتم حضرت معاذ بن جبل رضي الله عنه کان روايت آندي آهي ان فرمايو ته قيامت جي ڏينهن ماڻهو هڪ ميدان ۾ قابو ڪيا ويندا پوءِ سڏيندڙ سڏي چوندو ته: متقي ڪٿي آهن؟ پوءِ اهي الله جي رحمت ۾ اهڙي نموني ايندا جو الله جل شانہ انهن کان نه پردي ۾ هوندو نه لڪل ڪليل نموني پيا رب جو ديدار ڪندا (راوي چوي ٿو ته مون حضرت معاذ کان) پڇيو ته: اهي متقي ڪير آهن؟ چيائين ته جيڪي شرڪ ۽ بتن جي عبادت کان بچيا ۽ عبادت ۾ اخلاص ڪيائون. پوءِ اهي ان ميدان مان بهشت ڏانهن لنگهي ويندا (٣) "لَئِنْ بَسَطْتَ إِلَيَّ يَدَكَ لِتَقْتُلَنِي مَا أَنَا بِبَاسٍ يَدِي إِلَيْكَ لِأَقْتُلَكَ" يعني جيڪڏهن تون موڏانهن پنهنجو هٿ ان جي لاءِ وڌائيندي جو مون کي قتل ڪرين ته به مان توڏانهن پنهنجو هٿ نه وڌائيندس حالانڪ ته تنهنجي هٿ وڌائڻ کان پوءِ مون کي به جوابي ڪاروائي ڪرڻ جو حق آهي ۽

ظاهري سبب ملي ٿو ته مان توڏانهن هٿ وڌايان پر جڏهن ته مون کي هٿ وڌائڻ جي لاءِ اهڙو ڪو نص مليل نه آهي ان جي ڪري اهڙي ڪم ڪرڻ کان بچڻ ۾ احتياط آهي. ”إِنِّي أَخَافُ اللَّهَ رَبَّ الْعَالَمِينَ“ يقيناً مان پنهنجي الله، جهان جي پالڻهار کان ڊڄان ٿو ته مون کان ڪو گناه جو ڪم صادر نه ٿئي ”إِنِّي أَرِيدُ أَنْ تُبَوِّئَ بِإِثْمِي وَإِثْمِكَ فَتَكُونُ مِنِّ أَصْحَابِ النَّارِ“ يعني منهنجو ارادو آهي ته مان توڏانهن هٿ به سنئون نه ڪيان پر جيڪڏهن تون زيادتي ڪندي ته منهنجي مارڻ جو ۽ پنهنجي حسد جو گناه ڪئين جهنم وارن مان ٿي ويندين، ڇو ته تون بابا آدم عليه الصلوة والسلام ۽ مون پيءُ جي نصيحت نه ٿو مڃين ”وَذَاكَ جَزَاءُ الظَّالِمِينَ“ ۽ اهائي ظالمن جي سزا آهي ”فَطَوَّعَتْ لَهُ نَفْسُهُ قَتْلَ أَخِيهِ فَقَتَلَهُ“ يعني پوءِ سندس نفس کيس پيءُ جو قتل ڪرڻ آسان ڪري ڏيکاريو ۽ ان جي رغبت ڏيارڻ تي پيءُ کي پٽ هڻي ماري وڌائين ”فَأَصْبَحَ مِنَ الْخَاسِرِينَ“ پوءِ نقصان وارن مان ٿيو. مفسر خازن لکيو آهي ته اهو قتل جو واقعو نور جبل تي ٿيو هو. ۽ ان وقت هابيل جي عمر ٢٠ سال هئي (١)

ڪنهن به برائيءَ جي بانيءَ تي قيامت تائين ان برائيءَ جي ٻين ڪندڙن جو گناه به پوندو رهندو.

امام بخاري ۽ امام مسلم حضرت عبدالله بن مسعود رضي الله عنه کان روايت آندي آهي ته ”لَا تُقْتَلُ نَفْسٌ ظُلْمًا إِلَّا كَانَ عَلَى ابْنِ آدَمَ الْأَوَّلِ كِفْلٌ مِّنْ ذِمَّتِهَا لِأَنَّهُ مَن سَنَّ الْقَتْلَ“ (٢) يعني ڪو به ماڻهو ظلم سان قتل ڪيو ٿو وڃي ته ان جي قتل جي گناه جو حصو (حضرت) آدم (عليه الصلوة والسلام) جي پهرئين پٽ (قابيل) تي به پوندو، ڇو ته ان ئي ڪهڙ جو طريقو جاري ڪيو هو. جڏهن قابيل پنهنجي پيءُ هابيل کي ماري ميدان ۾ ڦٽو ڪيو ته جهنگل جا جانور ۽ پکي ان کي کائڻ جي لاءِ گڏ ٿي ويا پوءِ اها ڳالهه ان کي ڳري لڳي ۽ سوچڻ لڳو ته هن کي ڪٿي ۽ ڪيئن محفوظ طريقي سان رکي، الله جل شانہ جي مرضي ٿي ته هن کي پيءُ جي دفن ڪرڻ جو طريقو سيکارجي ”فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُوَارِي سَوْءَهُ أَخِيهِ“ پوءِ الله جل جلاله هڪ کانو کي موڪليو جنهن پنهنجي ٻئي مري ويل کانو جي لاءِ جهنب سان زمين کوٽي ان کي ان ۾ دفن ڪيو تانت قابيل کي ڏيکاري ته پنهنجي پيءُ جي لاش کي ڪيئن دفن ڪري. ”قَالَ يٰأَيُّهَا الْغُرَابُ أَنْ أَكُونَ مِثْلَ هَذَا الْغُرَابِ“

فَأَوَارِي سَوْءَ أَخِي" ان ڪاٽو جي ڪم کي ڏسي (قابيل) چيو ته ڇا مان هن کانو کان به عاجز ٿي ويس جو پنهنجي ڀاءُ جي لاش کي دفن ڪيان، پوءِ کڏ ڪوٽي پنهنجي ڀاءُ جو لاشو دفن ڪري ڇڏيائين. "فَأَصْبَحَ مِنَ النَّدِيمِينَ" پوءِ پشيمانن مان ٿيو، جو ڏٺائين ته پيءُ ۽ ماءُ به ناراض ٿيا ۽ دنيا ۾ بدنامي ۽ آخرت ۾ عذاب جو حقدار ٿي ويس.

هابيل جي قتل ٿيڻ کان پوءِ ڇا ٿيو؟

ذهن نشين ڪرڻ گهرجي ته هابيل جي قتل ٿيڻ کان پوءِ ست ڏينهن ڌرتي ڏهندي رهي، زمين هابيل جي رت کي پاڻيءَ وانگر پي وئي الله جل شانہ قابيل کي آزمائڻ لاءِ قدرتي آواز سان فرمايو ته: تنهنجو ڀاءُ ڪٿي آهي؟ چيائين ته مون کي ڪهڙي خبر؟ مان ان جو چوڪيدار ته نه هوس، الله جل شانہ فرمايو ته: تنهنجي ڀاءُ جو رت مون کي زمين جي اندران دانهن ڏئي رهيو آهي، ٻڌاءِ ته هابيل کي چو قتل ڪيئي؟ الله جل شانہ کي چوڻ لڳو ته هابيل جو رت آهي ڪٿي؟ جي کيس مان قتل ڪيان ها ته ان جو رت ته زمين تي هجي ها، پوءِ الله جل شانہ زمين کي حڪم ڪري ڇڏيو ته آينده لاءِ ڪنهن جي به رت کي نه چوسي تانت خبر پوي ته هتي رت وهايو ويو ۽ خون ڪيو ويو آهي، جڏهن قابيل هابيل کي قتل ڪيو ته هڪ طرف حضرت آدم عليه الصلوة والسلام ۽ امان حوا سائڻ رضي الله عنها کي سخت صدمو رسيو ۽ ٻئي طرف قدرتي ڌمڪ جي ڪري وڻن ۾ ڪنڊا پيدا ٿيا. ميوي دار وڻن جي ميون مان ڪي ڪٽا ڪي ڪڙا ته ڪي ڦڪا ٿيا جيڪي اڳ ۾ نه هيا زمين تي غبار آلوده هواڻون ۽ انڌوڪار ٿيڻ شروع ٿيا، حضرت آدم عليه الصلوة والسلام ان واقعي کان پوءِ هڪ سال دنيا تي ظاهري زندگيءَ سان زنده رهيو، هميشه پنهنجي ڪنل پٽ جي ياد ۽ ڪهنڊڙ پٽ جي بي فرمانيءَ جي صدمي کان روئندو رهيو ۽ ڪنهن کي به ڪڏهن ڪلندي نظر نه آيو (١)

مَنْ أَجَلَ ذَٰلِكَ كَتَبْنَا عَلَىٰ بَنِي إِسْرَٰئِيلَ أَنَّهُ مَنْ قَتَلَ نَفْسًا

انهيءَ سبب جي ڪري لازم ڪيوسون بني اسرائيل تي ته بيشڪ جنهن ڪنو ڪنهن نفس کي بغير

يَغْيُرْ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا

(بدلي) قصاص جي يا بغير فساد ڪرڻ جي زمين ۾ پوءِ ڇڻ ته ڪنائين ماڻهن مڙني کي

وَمَنْ أَحْيَاهَا فَكَانَ مِمَّا أَحْيَا النَّاسَ جَمِيعًا ۖ وَلَقَدْ جَاءَتْهُمْ

۽ جنهن بچايو ان کي پوءِ ڄڻ ته بچايائين ماڻهن مڙني کي ۽ البت تحقيق آيا

رُسُلَنَا بِالْبَيِّنَاتِ ثُمَّ إِنَّ كَثِيرًا مِّنْهُمْ بَعْدَ ذَلِكَ فِي الْأَرْضِ

انهن وٽ رسول اسان جا چئن دليلن سان تنهن کان پوءِ بيشڪ گهڻا انهن مان ان کان پوءِ زمين ۾

لَمُسْرِفُونَ ۝ ٣٢

البت خد کان لگهندڙ آهن.

تفسير

هن کان اڳ ۾ ٻڌايو ويو ته ڪنهن کي ناحق قتل ڪرڻ ايڏو وڏو گناهه آهي جو ان جي ڪري حضرت آدم عليه السلام، جي پٽ کي به مردود بنايو ويو جيئن ارشاد ٿيو "فَأَصْبَحَ مِنَ الْخَاسِرِينَ" (پوءِ ٿي پيو نقصان وارن مان) ۽ سندس دنيا ۽ آخرت ٻئي برباد ٿي ويا. هاڻي ٻڌايو ٿو وڃي ته "مِنْ أَجْلِ ذَلِكَ كَتَبْنَا عَلَىٰ بَنِي إِسْرَءِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَانَ مِمَّا قَتَلَ النَّاسَ جَمِيعًا" يعني (ناحق قتل ڪرڻ ۾ جيڪو دنيوي ۽ اخروي نقصان آهي ۽ ان تي جيڪي برا نتيجا مرتب ٿين ٿا تانجو گهڻو وقت قاتل پاڻ به ان قتل تي پریشان ٿي افسوس جا هٿ ملي ٿو) ان جي ڪري اسان بني اسرائيل تي لازم ڪيو هو ته يقيناً جنهن ماڻهوءَ ٻئي ماڻهوءَ کي قصاص ۽ زمين ۾ فساد ڪرڻ کان سواءِ قتل ڪيو ان ڄڻ ته سڀني ماڻهن کي ناحق قتل ڪيو. ايڏو ان تي گناهه ٿئي ٿو. مٿس الله جل شانہ جو غضب ۽ لعنت آهي ۽ ان جي لاءِ جهنم جو عذاب ثابت آهي. "وَمَنْ أَحْيَاهَا فَكَانَ مِمَّا أَحْيَا النَّاسَ جَمِيعًا" يعني جنهن هڪ نفس (ماڻهوءَ) کي جيئرو رکيو. (ان جي جيئري رهڻ جو سبب بڻيو) ڄڻ ته سڀني ماڻهن کي جيئرو رکيائين، مقصد ته ان کي ناحق قتل ٿيڻ کان بچايائين، ان جون مختلف صورتون آهن ۱- ڪو ماڻهو بک ۾ مري رهيو هو ان کي کاڌو کارايائين. يا ڪو ناحق قتل ٿي رهيو هو ان کي ڇڏايائين، ته ڄڻ سڀني جي

زندگي بچايائين.

فائدو: هتي "أَحْيَا" (جيئرو ڪيائين) جي نسبت ٻانهي ڏي ان جي ڪري ڪئي وئي آهي جو اهو ٻئي جي زندگيءَ بچڻ جو سبب بڻيو آهي، جنهن مان ثابت ٿيو ته ڪنهن به ڪم جي نسبت ان جي سبب ڏي ڪرڻ جائز آهي، ان جي ڪري هيئن چوڻ ته حضور عليه الصلوة والسلام جن دين، ايمان، دولت، جنت وغيره ڏين ٿا جائز آهي، ڇو ته پاڻ الله جل شانہ جي نعمتن ملڻ جو سبب ۽ ذريعو آهن سندن ئي واسطي سان دنيا کي نعمتون ملن ٿيون.

"وَلَقَدْ جَاءَتْهُمْ رُسُلُنَا بِالْبَيِّنَاتِ ثُمَّ إِنَّ كَثِيرًا مِّنْهُمْ بَعُدَ ذَٰلِكَ فَلَا يَرْجِعُونَ"

يعني انهن بني اسرائيلين وٽ اسان جا رسول (عليه الصلوة والسلام) ڪليل احڪام روشن دليل ۽ معجزا وغيره ڪئي آيا هئا، ان کان پوءِ به تحقيق هي آهي ته انهن مان گهڻا حد کان لنگهندڙ آهن جو اهڙا ڪليل معجزا ڏسي ۽ صاف احڪام ٻڌي به پنهنجي ظلم، سرڪشي ۽ زيادتين کان باز نه ٿا اچن، معصومن نبين عليه الصلوة والسلام کي شهيد ڪرڻ ۽ پاڻ ۾ ناحق خون وهائڻ سندن عادت رهي آهي ۽ هاڻي به حضور پر نور عليه الصلوة والسلام جن کي (معاذ الله) شهيد ڪرڻ يا ايذاء پهچائڻ ۽ عام مسلمانن کي ذليل ڪرڻ جي لاءِ هر قسم جون ناپاڪ سازشون ڪري رهيا آهن ۽ اهو نه ٿا سمجهن ته جڏهن توراڻي جي حڪم موافق به ڪنهن عام ماڻهوءَ جو مارڻ ايڏو وڏو گناهه آهي، جو ڄڻ ته ان جي قاتل سڀني ماڻهن کي قتل ڪيو ته دنيا جي سڀني کان مٿاهين ڪامل ۽ سڀني کان زياده مقدس ذات صلي الله عليه وسلم جن کي (معاذ الله) شهيد ڪرڻ يا مسلمانن کي ذلت ۽ ايذاء پهچائڻ جي پويان پوڻ ۽ انهن سان ويڙهه ۽ مقابلي جي لاءِ سندرو ٻڌي بيهڻ الله جل شانہ وٽ ڪيڏو نه وڏو گناهه هوندو. الله جل جلاله جي پيارن سان ويڙهه ڪرڻ حقيقت ۾ الله جل شانہ سان ويڙهه ڪرڻ آهي ۽ شايد ان جي ڪري ئي اڳئين آيت ۾ انهن ماڻهن جي دنيوي ۽ اخروي سزا جو ذڪر ڪيو ويو آهي، جيڪي الله ۽ ان جي رسول عليه الصلوة والسلام سان لڙائي ڪن ٿا يا دنيا ۾ نموني، نموني جا فساد برپا ڪري "لَمُسْرِفُونَ" ۾ داخل ٿين ٿا.

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ

بیشک بدلوانهن جو جيڪي جنگ ڪن ٿا الله ۽ ان جي رسول سان ۽ ڪوشش ڪن ٿا زمين ۾

فَسَادًا أَنْ يُقْتَلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ

فساد پکيڙڻ جي هي آهي ته قتل ڪيا وڃن يا قاسي ڏنا وڃن يا ڪٽيا وڃن سندن هٿ ۽ پير

خِلَافٍ أَوْ يُنْفَوْا مِنَ الْأَرْضِ ۚ ذَٰلِكَ لَهُمْ خِزْيٌ فِي الدُّنْيَا

سندن ابتڙ يا تڙيا وڃن زمين مان اها انهن لاءِ خوارِي آهي دنيا ۾

وَلَهُمْ فِي الْآخِرَةِ عَذَابٌ عَظِيمٌ ﴿٣٣﴾ إِلَّا الَّذِينَ تَابُوا مِن

۽ انهن جي لاءِ آخرت ۾ عذاب وڏو آهي مگر جن توبه ڪئي ان کان

قَبْلِ أَنْ تَقْدُرُوا عَلَيْهِمْ فَأَعْلَمُوا أَنَّ اللَّهَ غَفُورٌ رَّحِيمٌ ﴿٣٤﴾

اڳي جو قادر ٿيو اوهان انهن تي پوءِ پڪ ڄاڻو ته بيشڪ الله بخشيندڙ مهربان آهي.

تفسير

هن کان اڳ ۾ ناجائز ۽ حرام ڪيل قتل جو ذڪر هو، هاڻي هتي جائز قتل بلڪ واجب ڪيل قتل جو ذڪر ڪندي ارشاد ٿيو آهي ته "إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقْتَلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خِلَافٍ أَوْ يُنْفَوْا مِنَ الْأَرْضِ" يعني انهن شخصن جي جيڪي الله ۽ ان جي رسول سان جنگ ٿا ڪن يا زمين ۾ فساد ڪرڻ جي ڪوشش ٿا ڪن سزا هيءَ آهي جو قتل ڪيا وڃن يا قاسيءَ تي چاڙهيا وڃن يا انهن جا هٿ ۽ پير مختلف پاسن کان ڪٽيا وڃن يا زمين مان تڙيا وڃن، مفسرن لکيو آهي ته جن محاربن ويڙه ڪندڙن جي سزا جو هتي ذڪر آهي انهن جي لاءِ ٽي شرط آهن ۱- ته بندوق، تلوار، نیزه وغيره هٿيارن سان مسلح هجن ۲- ماڻهن جي آباديءَ کان ٻاهر ميدان يا رستي تي ڦرمار ڪن ۳- ڪليءَ طرح

ماڻهن کي لئين، لڪل نه هجن، ته پوءِ اهي ان سزا جا حقدار آهن، اهڙن ماڻهن جي لاءِ قرآن ڪريم چار سزائون مقرر ڪيون آهن. ١- ته انهن کي قتل ڪيو وڃي، ”يَقْتُلُوا“ تقتيل کان ورتل سختيءَ ۽ مبالغه جي لاءِ آيل آهي، يعني انهن ويڙهه ڪندڙن کي جيڪڏهن مقتول (ڪتل) جا وارث معاف ڪري ڇڏين ته به قتل ڪيا ويندا، ڇو ته هنن جي خلاف عوام جي نمائنده حڪومت مدعي آهي، وارثن جو نچو معاملو ناهي ٻي- ته انهن کي قاسيءَ تي چاڙهيو وڃي ٻي- ته انهن جا سڃا هٿ ۽ ڪبا پير وڍيا وڃن ٻي- انهن کي قيد ڪيو وڃي. قرآن پاڪ جي لفظ ”او“ جي متعلق بعضي علماء جو خيال آهي ته اهو اختيار ڏيڻ جي لاءِ آهي يعني وقت جي حاڪم کي اختيار آهي جو انهن سزائن مان جيڪا به سزا مناسب سمجهي انهن کي ڏي پر جمهور علماء جو قول آهي ته سزا ڏوهه جي مطابق هوندي جيترو ڏوهه سخت هوندو اوتري سزا به سخت هوندي، حنفي علماء فرمايو آهي ته جيڪڏهن انهن صرف قتل ڪيو آهي ته قتل ڪيا ويندا ۽ مقتولن (ڪنلن) جي وارثن جي طرفان بخشش سان به بخش نه ڪيا ويندا ۽ جيڪڏهن قتل ڪرڻ سان گڏ مال به لٽيو اٿن ته ٻين کي عبرت وٺرائڻ جي لاءِ انهن کي ڪلي رستي تي قاسي ڏئي ٽنگيو ويندو ۽ جيڪڏهن انهن قتل نه ڪيو آهي صرف مال لٽيو آهي ته انهن جا سڃا هٿ ۽ ڪبا پير وڍيا ويندا (١) ۽ جيڪڏهن انهن نه قتل ڪيو نه مال لٽيو صرف ماڻهن ۾ ڊپ ۽ هراس پيدا ڪيو ته پوءِ قيد ڪيا ويندا.

شان نزول

قرآن پاڪ جي مفسر قرطبيءَ عليه الرحمة لکيو آهي ته: جمهور جو قول هي آهي ته اها آيت عرنيين جي باري ۾ نازل ٿي هئي، محدثن پلارن روايت آندي آهي ته عڪل يا عرينه قبيلي جا ماڻهو حضور عليه الصلوة والسلام جن جي خدمت ۾ مدينه منوره ۾ آيا ۽ انهن کي پيٽ ۾ سور جي سخت تڪليف ٿي پئي پاڻ انهن جي لاءِ صدقي جون ڏاڍيون مقرر ڪرائي فرمايائون ته ”انهن جو کير وغيره پيو ته ٺيڪ ٿي ويندو“ جڏهن صحت ياب ٿيا ته حضور عليه الصلوة والسلام جن جي طرفان مقرر ڪيل ڏاڍين جي يسار نالي ڌنار کي قتل ڪري ۽ سيرت ۽ تاريخ لکندڙن جي بقول ان جا هٿ ۽ پير وڍي ان جي اکين ۾ ڪندا ٽنبي ڏاڍيون ڪاهي ويا ۽ اهو وفات ڪري ويو، ان وفات ڪيل کي مديني ۾ ڪڍي آيا. جيئن جو صبح جو اها خبر حضور عليه

الصلوة والسلام جن کي پهتي ته پاڻ انهن کي ٻڌڻ جي لاءِ سندن
 پويان ماڻهو موڪليائون ۽ اڃان منجهند نه ٿي هئي ته اهي گرفتار ٿي مديني ۾ پهتا پوءِ
 جيئن انهن سندن ڌنار يسار جا هٿ ۽ پير وڍيا هيا، تيئن انهن جا به هٿ ۽ پير
 وڍيا ويا ۽ جيئن ان جي اکين ۾ ڪنڊا ٽنڀا هڻائون سندن جي اکين سان به اهائي
 حالت ڪري گرمي ۽ ڀڄاڻ وڌائون جو مري ويا انهن جي باري ۾ هي آيت مبارڪ
 نازل ٿي (١) "أَوْ يَنْفُوا مِنَ الْأَرْضِ" يعني جيڪڏهن قتل ڦرمار نه ڪئي اٿن ته پوءِ زمين
 مان تڙيا ويندا. هن جملي جي معنيٰ ۾ مختلف قول آهن، بعضي فقيهن فرمايو ته انهن
 کي مسلمانن جي ملڪ مان ڪڍيو ويندو، بعضي فرمائن ٿا ته جتي ڏوهه ڪيو اٿن
 اتاهين ڪڍي ڇڏبا. پر اصحابن سڳورن مان حضرت عمر بن خطاب ۽ تابعن مجتهدن
 مان امام ابو حنيفه عليه الرحمه فرمايو آهي ته جيڪڏهن اتاهين ڪڍي ڇڏبا ته ٻئي
 هنڌ وڃي ساڳيا ڏوهه ڪندا ان جي ڪري انهن کي جيل ۾ رکيو ويندو جو اتي قابو ٿي
 ڪري گهمي ڦري نه سگهندا.

سوال: اڄ ڪالھ جي ظالمن جو طريقو هيءُ آهي جو هٿيار بند ٿي اچن ٿا ۽
 ڦرمار ۽ قتل سان گڏ عورتن جي عزت لٽين ٿا جيڪو "وَيَسْعَوْنَ فِي الْأَرْضِ فَسَادًا" جي
 جملي مطابق سڀني جرمن ۽ ڏوهن تي مشتمل آهي ته انهن جي لاءِ سزا ڪهڙي آهي؟
 جواب: انهن جي لاءِ حاڪم ۽ امير جي اختيار تي فيصلو ڇڏيل آهي اهو مٿي
 ذڪر ڪيل سزائن مان جيڪا به سندن ڏوهه کي وڌيڪ مناسب سزا سمجهي ڏئي
 ڇڏي. جيڪڏهن انهن جي بدڪاريءَ جو شرعي ثبوت ملي ته انهن تي زنا جي حد به جاري
 ڪري (٢) "ذَٰلِكَ لَهُمْ خِزْيٌ فِي ٱلْأَرْضِ وَلَهُمْ فِي ٱلْآخِرَةِ عَذَابٌ عَظِيمٌ" يعني اها
 دنياوي سزا انهن ظالمن جي لاءِ دنياوي حياتيءَ ۾ خوري آهي ۽ انهن جي لاءِ آخرت ۾
 اڃان وڏو عذاب رهيو پيو آهي، جيڪو ڪين ضرور ملندو، هن مان ثابت ٿيو ته سڄي
 توبه کان سواءِ شرعي حدود جي جاري ڪرڻ کان پوءِ به اخروي سزا معاف نه
 ٿيندي، "إِلَّا ٱلَّذِينَ تَابُوا مِنْ قَبْلِ أَن تَقْدُرُوا عَلَيْهِمْ" يعني جن شخصن حڪومت جي گرفت
 ۾ اچڻ کان اڳ ۾ انهن ڏوهن کان توبه ڪئي ۽ پاڻ کي حڪومت جي حوالي ڪيو ته
 انهن تان الله جل جلاله جا حقوق معاف ٿي ويندا پر جيڪڏهن ڪنهن جو مال لٽيو اٿن
 ته اهو واپس ڪرڻو پوندن، جيڪڏهن قتل ڪيو اٿن ته ان جو قصاص يا ديت ادا ڪرڻي
 اٿن جيڪڏهن ڪنهن کي ڦٽيو اٿن ته ان جي سزا چڪڙي پوندين

”فَاعْلَمُوا أَنَّ اللَّهَ غَفُورٌ رَحِيمٌ“ پوء يقين سان ڄاڻو ته الله بخشنده، مهربان آهي، جيڪو به سندس دروازي تي پراڻن کان سڄي توبه ڪري ايندو ته ان کي بخش به ڪندو ۽ ان تي رحم به فرمائيندو. فائدو — مٿين شان نزول جي واقعي مان ثابت ٿيو ته اسلام ۾ ڏوهن جي سزا سخت ان جي ڪري رکي وئي آهي ته ڏوهه بند ٿين، نرميءَ ڪرڻ جي ڪري ڏوهه گهٽ نه ٿيندا آهن ۽ آيت جي لفظ ”يُحَارِبُونَ اللَّهَ وَرَسُولَهُ“ مان ثابت آهي ته الله جي پيارن ٻانهن کي ايڏائڻ حقيقت ۾ الله جل شانہ ۽ ان جي پياري رسول مقبول عليه الصلوة والسلام سان جنگ ڪرڻ آهي. بني عرينه قبيلي جي ماڻهن هڪ صحابي سڳوري کي ايڏايو ته الله جل شانہ ان کي الله ۽ رسول سان جنگ قرار ڏنو ۽ جيئن زمين مان ظالمن کي ختم ڪرڻ ثواب ۽ پلو ڪم آهي تيئن ٻيون موذي شيون ختم ڪرڻ به ثواب ۽ اجر عظيم آهي.

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا

اي ايمان وارو! ڊڄو الله کان ۽ طلب ڪيو ان ڏانهن وسيلو ۽ جهاد ڪيو

فِي سَبِيلِهِ لَعَلَّكُمْ تُفْلِحُونَ ﴿۳۵﴾

ان جي واٽ ۾ تانته اوھان ڪامياب ٿيو.

تفسير

هن کان اڳ ۾ رهزنن ۽ انهن جي سزا جو ذڪر هن هاڻي رهبرن ۽ انهن جي فيوضات ۽ برڪات جو ذڪر ڪندي ارشاد ٿيو آهي ”يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ“ يعني اي ايمان وارو! الله کان ڊڄو ۽ ان ڏانهن وسيلو طلب ڪيو. ذهن نشين ڪرڻ گهرجي ته الله جل شانہ هن آيت مبارڪه ۾ ايمان وارن کي تقوىٰ کان پوءِ وسيلي طلب ڪرڻ جو حڪم ڪيو آهي. وسيلو ڇا آهي؟

”وسيلي جو بيان“

باد رکو ته وسيله (فعله جي وزن تي) وسل کان ورتل آهي جنهن جي

معني آهي ملڻ ۽ ويجهو ٿيڻ ۽ وصل صاد سان ان جي معنيٰ به ساڳي آهي پر فرق ايترو آهي ته وصل (صاد سان) چئبو آهي مطلق ملڻ ۽ ڳنڍجڻ کي ۽ وصل (سين سان) چئبو آهي محبت ۽ رغبت سان ملڻ ۽ قريب ٿيڻ کي (۱) هتي جنهن وسيلي جي طلب ڪرڻ جو امر ٿيل آهي ان مان مراد ڇا آهي؟ ڪن مفسرن لکيو آهي ته ان مان مراد نيڪ اعمال، سنت جي پيروي ۽ گناهن کان بچاءُ وٺڻ آهي، علامه آلوسي عليه الرحمه لکيو آهي ته: ”الوسيله هي فعيله بمعني ما يتوصل به ويتقرب الى الله عز وجل من فعل الطاعات وترك المعاصي“ (۲) يعني وسيله فعيله جي وزن تي اها شيءِ آهي جنهن سان الله جل شانہ ڏانهن وسيلو ورتو وڃي ۽ ان جو قرب حاصل ڪيو وڃي اطاعتن ڪرڻ ۽ گناهن ڇڏڻ سان- علامه ابن ڪثير لکيو آهي ته: اي تقربوا اليه بطاعته والعمل بما يرضيه (۳) يعني وسيلي طلب ڪرڻ جي معنيٰ آهي ته الله ڏانهن ان جي اطاعت سان ۽ جنهن کان راضي ٿئي ان عمل ڪرڻ سان ويجهڙا ٿيو ۽ ڪيترن مفسرن فرمايو آهي ته ايمان ”يَا أَيُّهَا الَّذِينَ آمَنُوا“ ۾ ذڪر ٿي ويو ۽ نيڪ عمل، اطاعت، عبادات وغيره ”اتَّقُوا اللَّهَ“ ۾ اچي ويا باقي وسيلي مان مراد رب جا پيارا پاڻا آهن، ۽ تقوىٰ کان پوءِ وسيله طلب ڪرڻ جو حڪم ڏئي ٻڌايو ويو آهي ته ڪو به متقي تقوىٰ جي ڪيڏي به اعليٰ درجي تي پهچي پر وسيله کان بي نياز نه ٿوري سگهي جيئن مومن مسلمان تقوىٰ جو محتاج آهي تئين هر متقي وسيله وٺڻ جو محتاج آهي (۴) جيئن نيڪ عمل وسيلو آهن تئين نيڪ شخصيتون به وسيلو آهن ۽ نيڪ شخصيتن جو وسيلو وٺڻ قرآني آيتن، نبوي حديثن، اصحاب ڪرام، تابعين عظام مجتهد امامن جي ارشادات ۽ عمل مان ثابت آهي.

قرآن پاڪ مان نيڪ شخصيتن سان وسيلي وٺڻ جا دليل

دليل ۱: ارشاد رباني آهي، فَتَلَقَىٰ آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ (۵) يعني پوءِ (آدم عليه السلام) پنهنجي رب کان به ٽي ڪلما سڪيو (۽ انهن جي ڪري الله سندس) توبه قبول ڪرڻ فرمائي، اهي ڪلمات حضور عليه الصلوة والسلام جن سان وسيلو وٺڻ ۽ سندن مهابي معافي گهرڻ وارا هئا،

(۲) روح المعاني ص ۱۲۴ جلد ۲ جزء ۶

(۱) المفردات ص ۵۴۵

(۴) تفسير نعيمي ص ۴۴۲ ج ۶

(۳) تفسير ابن ڪثير ص ۵۲ المراغي ص ۱۰۹ جلد ۲

(۵) سورة البقره آيت ۳۷

جيئن هن آيت جي وضاحت ڪندي هن تفسير جي ج ١ ص ١٨٥ تي لکي آيا آهيون ۽ علامه نيهاني لکيو آهي ته ”وقد توسل به ابوه آدم“ يعني حضرت آدم عليه الصلوة والسلام حضور صلي الله عليه وسلم جن سان وسيلو ورتو هو (١)

دليل ٢: ”وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا“ (٢) يعني اڳ ۾ ان نبي جي وسيلي سان ڪافرن تي فتح ۽ غلبي حاصل ڪرڻ جي طلب ڪندا هئا، هن مان به ثابت ٿيو ته حضور عليه الصلوة والسلام جن جي پاڪ شخصيت سان اڳيان امتي وسيلو وٺي فتح ۽ ڪاميابي گهرندا ۽ مرادون مائيندا هئا (٣) وڌيڪ تسليءَ جي لاءِ ڏسو هن عاجز جو لکيل تفسير احسان البيان ص ٢٤٥ ج ١

نبوي حديثن مان شخصيتن سان وسيلي وٺڻ جا دليل

دليل ١ عثمان بن حنيف کان روايت آهي ته هڪ نابينا مرد نبي ڪريم عليه الصلوة والسلام جن جي خدمت ۾ عرض ڪيو ته: الله کان دعا گهرو ته مون کي عافيت ڏي (ڏسندڙ بنائي) پاڻ کيس اختيار ڏيندي فرمايائون ته ”جيڪڏهن چوين ته دعا گهران ۽ جيڪڏهن صبر ڪرين ته پوءِ اهو تنهن جي لاءِ پلو آهي“ ان عرض ڪيو ته دعا گهرو، پوءِ پاڻ ان کي امر ڪيائون ته سهڻي نموني وضو ڪري ۽ هنن لفظن سان دعا گهر: ”اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ نَبِيِّ الرَّحْمَةِ يَا مُحَمَّدُ إِنِّي تَوَجَّهْتُ بِكَ إِلَى رَبِّي فِي حَاجَتِي هَذِهِ لَتَقْضِيَ لِي اللَّهُمَّ قَشْفَعَةً فِي“ (٤) يعني اي الله يقينا مان توکان سوال ٿو ڪريان ۽ تو ڏانهن تنهنجي نبي محمد، رحمت واري نبي جو مهاڀو ٿو وٺان يا رسول الله مان پنهنجي رب ڏانهن اوهان جو مهاڀو ٿو وٺان پنهنجيءَ هن حاجت ۾ تانت پوري ڪئي وڃي، اي الله پوءِ منهنجي حق ۾ سندن شفاعت قبول ڪرڻ فرمائ، هن حديث کي سڀني محدثن صحيح تسليم ڪيو آهي ۽ تفسير المنار جي مصنف لکيو آهي ته نبي ڪريم عليه الصلوة والسلام جن جي دعا سان اهو نابينا سڄو ٿي پيو هو (٥) ۽ ان تي حضور عليه الصلوة والسلام جن جي رحلت کان پوءِ اصحابن ۽ تابعن جو عمل رهيو هو (شواهد الحق ص ١٥٥ بحواله طبراني، بيهقي)

دليل ٢: محدث طبرانيءَ ڪبير ۽ اوسط ۾، ابن حبان ۽ حاکم صحيح سندن سان حضرت انس بن مالڪ رضي الله عنه کان روايت آندي آهي ته جڏهن حضرت علي جي ماءُ ۽ حضور عليه الصلوة والسلام جن جي پرورش ڪرڻ واري سائڻ

(١) شواهد الحق ص ١٥٦ (٢) سورة البقرة آيت ٨٩ (٣) روح المعاني - القرطبي ص ٣٢٠ جلد ١ ص ٢٧ ج ٢

(٤) (٥) المنار ص ٣٧٤ جلد ٦

(٣) ترمذي ص ١٩٨ جلد ٢ ابواب الدعوات

سیده فاطمه بنت اسد رضي الله عنها وفات کئي ته حضور عليه الصلوة والسلام جن سندس مٿان آيا ۽ کيس مخاطب ٿي فرمايائون ته ”منهنجي چٽڻ واريءَ امان کان پوءِ منهنجي امان! الله توتي رحمت ڪري، پاڻ ان جي ثنا ڪيائون ۽ پنهنجي چادر مبارڪ ان جي ڪفن لاءِ ڏنائون ۽ سندس قبر کوٽڻ جو حڪم ڏنائون جڏهن قبر کوٽي وئي ته پاڻ ان ۾ اندر گهڙي لپتيا ان کان پوءِ دعا جا هي الفاظ فرمايائون ”اللَّهُ الَّذِي يُحْيِي وَيُمِيتُ وَهُوَ حَيٌّ لَا يَمُوتُ اغْفِرْ لِمَنِّي فَاطِمَةُ بِنْتُ أَسَدٍ وَوَسَّعَ عَلَيْهَا مَدْخَلُهَا بِحَقِّ نَبِيِّكَ وَالْأَنْبِيَاءِ الَّذِينَ مِن قَبْلِي فَإِنَّكَ أَرْحَمُ الرَّاحِمِينَ“ يعني الله اهو آهي جيڪو جباري ۽ ماري ٿو ۽ پاڻ جيئرو آهي، مردو ناهي، اي الله! منهنجي ماءُ فاطمه اسديءَ جي ڪي مغفرت نصيب ڪر ۽ ان جي قبر کي ڪشادو ڪر پنهنجي نبي (حضور عليه الصلوة والسلام) جن پنهنجي ذات لاءِ فرمايو ۽ مون کان اڳين نبين (عليهم الصلوة والسلام) جي مهربي يقيناً تون رحم ڪندڙن ۾ نهايت گهڻو رحم ڪندڙ آهين، اهڙيءَ طرح ابن ابي شبيه حضرت جابر رضي الله عنه کان ۽ ابن عبدالبر حضرت ابن عباس رضي الله عنهما کان ۽ الحلية ۾ ابو نعيم حضرت انس رضي الله عنه کان اها روايت آندي آهي (١)

اصحابن سڳورن کان نيڪ شخصيتن سان وسيلو وٺڻ جا دليل

دليل ١ حضرت انس بن مالڪ رضي الله عنه کان روايت آهي ته جڏهن به ماڻهن ۾ ڏڪار جون حالتون پيدا ٿينديون هيون ته حضرت عمر بن خطاب رضي الله عنه حضرت عباس بن عبدالمطلب رضي الله عنه سان وسيلو وٺندي هيئن دعا گهرندو هو. اَللّٰهُمَّ اِنَّا كُنَّا نَتَوَسَّلُ اِلَيْكَ بِنَبِيِّنَا فَتَسْقِينَا وَاِنَّا نَتَوَسَّلُ اِلَيْكَ بِعَمْرِ نَبِيِّنَا فَاسْقِنَا - اي الله! اسين تنهنجي ذات ڏانهن تنهنجي نبي (صلى الله عليه وسلم) سان وسيلو وٺندا هئاسين پوءِ اسان کي مينهن وسائي پاڻي پياريندو هئين ۽ (هاڻي) اسين تنهنجي پاڪ ذات ڏانهن پنهنجي نبي جي چاچي سان وسيلو ٿا وٺون پوءِ اسان کي مينهن وسائي پاڻي پيار، حضرت انس فرمايو ته: پوءِ مينهن وسائي پاڻي پياريا ويندا هئا (٢) هن حديث مان ثابت ٿيو ته شخصيتن سان وسيلو وٺڻ حضرت عمر رضي الله عنه جو معمول ۽ الله جل شانہ وٽ مقبول هو تڏهن ته مينهن وسيو ٿي، علامه شهاب الدين احمد قسطلاني هن حديث جي شرح ۾ لکيو آهي ته ان وسيلي واريءَ دعا سان ايترو مينهن وسيو جو ملڪ آباد ٿيو ۽ اهو ٩ مهينا کن هليو هو (٣)

(١) شواهد الحق ص ١٥٤ (٢) بخاري شريف ص ١٣٧ جلد ١ باب الاستسقاء

(٣) ارشاد الساري شرح البخاري ص ٢٣٨ جلد ٢

هڪ اهم سمجهاڻي

وسيلي جا منڪر علامه ابن تيميه ۽ ٻيا چوندا آهن ته حضور عليه الصلوة والسلام جن جي ظاهري رحلت کان پوءِ ساڻن وسيلو وٺڻ جائز ناهي، ڇو ته جيڪڏهن جائز هجي ها ته حضرت عمر ساڻن ئي وسيلو وٺي ها حضرت عباس رضي الله عنه سان وسيلو نه وٺي ها، پر اهو چوڻ غلط آهي مون عاجز گنهگار ڪي دل ۾ ڪيترا ڀيرا خيال ايندو هو ته حضرت عمر رضي الله عنه جو حضرت عباس رضي الله عنه سان وسيلو وٺڻ حضور عليه الصلوة والسلام جن جي رحلت کان پوءِ سندن جي وسيلي وٺڻ ڪي ناجائز سمجهڻ جي ڪري نه پر اهو ٻڌائڻ لاءِ هو ته جيئن حضور عليه الصلوة والسلام جن سان وسيلو وٺڻ جائز آهي تيئن سندن پيارن سان وسيلو وٺڻ به جائز آهي ۽ اها ساڳي ڳالهه علامه نبهاني عليه الرحمة به لکي آهي (۱)

دليل ۲: بيهقيءَ ۽ ابن ابي شيبه صحيح سند سان روايت آندي آهي ته هڪ ڀيري ڏڪار جي حالت پيدا ٿي حضور عليه الصلوة والسلام جن جو صحابي حضرت بلال بن الحارث رضي الله عنه حضور عليه الصلوة والسلام جن جي قبر مبارڪ تي حاضري ڏئي کين عرض ڪيو ته: يا رسول الله! امت جي لاءِ مينهن گهرايو اهي هلاڪ ٿي رهيا آهن، عرض ڪري موٽي ويورات جو خواب ۾ حضور عليه الصلوة والسلام جن جي زيارت ٿيس پاڻ ٻڌا يائونس ته مينهن وسندو (۲) اصحابي سڳوري جي طرفان حضور عليه الصلوة والسلام جن کي عرض ڪرڻ مان ثابت ٿيو ته پاڻ دنيا مان ظاهري رحلت ڪرڻ کان پوءِ اللہ جي بارگاه ۾ عرض ڪرڻ لاءِ وسيلو آهن ۽ اصحابن جو اهو اعتقاد هو.

مجتهدن امامن جي طرفان شخصيتن سان وسيلي وٺڻ جا دليل

دليل ۱- علامه قاضي عياض الشفا ۾، امام سبڪي شفاء السقام ۾، علامه سمهودي خلاصة الوفا ۾، محدث قسطلاني مواهب لدينه ۾، ابن حجر مكي الجوهر المنظر ۾، زرقافي شرح المواهب ۾، قوي ۽ صحيح سندن سان آندو آهي ته جڏهن عباسي خليفن ۾ ٻيو خليفو ۽ گهڻن خليفن جو ڏاڏو خليفو منصور حج ڪري مدينه منوره ۾ پهتو ۽ حضور پر نور عليه الصلوة والسلام جن جي مزار پر انوار جي زيارت ڪري دعا گهرڻ لاءِ تيار ٿيو ته مجتهد مطلق امام مالڪ عليه الرحمة کان

پچيائين ته بيت الله ڏانهن منهن ڪري دعا گهران يا رسول الله صلي الله عليه وسلم جن ڏانهن؟ امام مالڪ کيس فرمايو ته: حضور عليه الصلوة والسلام جن کان منهن چو ٿو ڦيرائين؛ حالانڪ پاڻ تنهنجو ۽ تنهنجي ابي آدم عليه السلام جو الله ڏانهن وسيلو آهن، کين سامهون ٿي بيهه ۽ کائن شفاعت طلب ڪر ته الله جل جلاله تنهنجي حق ۾ سندن شفاعت قبول ڪرڻ فرمائي (١) هن مان به ثبوت مليو ته امام مالڪ وٽ حضور عليه الصلوة والسلام جن جي ذات ۽ شخصيت مبارڪ وسيلو آهن.

دليل ٢: علامه ابن عابدين شامي ۽ علامه محمد زاهد الڪوثري عليهما الرحمة حضرت امام شافعي عليه الرحمة جو فرمان آندو آهي ته اتي لاتبرڪ بابي حنيفه وڃي اتي قبره فاذا عرضت لي حاجة صليت ركعتين وسألت الله تعالى عند قبره فتقضى سريعاً (٢) يعني مان (حضرت امام) ابو حنيفه (عليه الرحمة والغفران) سان برڪت حاصل ڪندو آهيان ۽ ان جي قبر مبارڪ ڏانهن ايندو آهيان ۽ جيڪڏهن مون کي ڪا حاجت درپيش ايندي آهي ته ٻه رڪعتون نماز پڙهندو آهيان ۽ ان جي قبر مبارڪ وٽ الله جل شانہ کان دعا گهرندو آهيان ته جلد پوري ڪئي ويندي آهي، ظاهر آهي ته اها قبر مبارڪ وٽ دعا گهرڻ ئي شخصيت سان وسيلو وٺڻ آهي. حضرت امام شافعي عليه الرحمة حضور عليه الصلوة والسلام جن جي اولاد پاڪ جو هن طرح وسيلو ورتو آهي.

أَلِ النَّبِيِّ وَسَيِّلَتِي وَهُمْ إِلَيْهِ ذُرِّيَّتِي
أَرْجُو بِهِمْ أُعْطِيَ عَذَابِي الْيَمِينِ صَحِيفَتِي (٣)

يعني نبي پاڪ عليه الصلوة والسلام جن جو اولاد اظهار منهنجو وسيلو آهن ۽ اهي ئي منهنجو سندن دربار ڏانهن پهچڻ جو ذريعو آهن، اميد ٿو رکان ته سندن ئي واسطي سان صبحاڻي (قيامت جي ڏينهن) پنهنجي سڄي هٿ ۾ پنهنجن عملن جو دفتر ڏنو ويندس.

دليل ٣: حضرت امام ابو حنيفه عليه الرحمة پنهنجي قصيده مبارڪ ۾ فرمايو آهي:

أَنْتَ الَّذِي لَمَّا تَوَسَّلَ آدَمُ
مِنْ زَلَّةٍ بِكَ فَازَ وَهُوَ أَبَاكَ

(١) شواهد الحق ص ١٥٦

(٢) ردا لمحتار ص ٥٠ جلد ١ مقالات الڪوثري ص ٣٨١

(٣) الصواعق المحرقة ص ١٠٨ مطبوعه مصر، المصطفى البابي الحلبي

يعني اي حبيب پاڪ ! (عليه الصلوة والسلام) اوهان اها شخصيت آهيو جو جڏهن آدم عليه السلام (الغز جي ڪري) اوهان سان وسيلو ورتو ته ڪامياب رهيو حالانڪ آهي ته اوهان جو بابو (ڏاڏو)

بئي شعر ۾ فرمايو اٿس ته:

وَكَذَٰكَ مُوسَىٰ لَمْ يَزَلْ مُتَوَسِّلًا
يَكْ فِي الْقِيَامَةِ يُحْتَمِي بِحِمَاكَ

يعني موسيٰ عليه الصلوة والسلام به هميشه اوهان سان وسيلو وٺندڙ رهيو قيامت ۾ به اوهان جي حمايت سان مدد حاصل ڪندو (١)

هنن شعرن جي چوڻ مان خود حضرت امام اعظم عليه الرحمة جو عقيدو ظاهر ٿي رهيو آهي ته حضور عليه الصلوة والسلام جن اڳين نبين عليهم الصلوة والسلام جو به وسيلو هيا.

دليل ٤: علامه محمد زاهد الكوثري عليه الرحمة (جنهن جي مقالات جي مقدمه ۾ سيد يوسف بنوري سندس تمام گهڻي تعريف ڪئي آهي) لکيو آهي ته: مناسڪ الامام احمد ۾ ابوبڪر مروزيءَ جي روايت آندل آهي جنهن ۾ الله جل شانہ ڏانهن حضور عليه الصلوة والسلام جن سان وسيلو وٺڻ ثابت آهي (٢) هنن کان سواءِ ٻيا به ڪيترا دلائل ۽ قوي حجتون آهن پر اختصار کي نظر ۾ رکندي صرف اهي لکيا اثر والحمد لله علي ذالڪ

مٿين دليلن تي غور ڪرڻ سان ثابت ٿيو ته قرآن پاڪ، حديث شريف ۽ مجتهدن جي اقوال مطابق الله جل شانہ جي پيارن جي شخصيت سان سندن ظاهر زندگيءَ ۾ يا رحلت ڪرڻ کان پوءِ به وسيلو وٺڻ نه صرف جائز بلڪ سنت آهي.

علامه موصوف لکيو آهي ته جيئن علم منقول جي ماهرن جو مذهب آهي ته پلارن ٻانهن سان وسيلو وٺڻ جائز ۽ ثابت آهي تيئن علم معقول جي ماهرن مثلاً امام رازي، علامه تفتا زاني سيد شريف جرجاني، وغيره جيڪي اصول دين جي علم جا امام هيا ۽ مسائل جي حل لاءِ ماڻهن جا مراجع ۽ مرڪز هيا انهن به انبياءِ ڪرام عليهم السلام ۽ صلحاء عظام - سان دنيا جي مٿان موجود هوندي يا مزارن ۾ پهچڻ کان پوءِ وسيلي وٺڻ کي صراحتاً جائز چيو آهي، ڇا اهي بزرگ جن ڏانهن ايمان ۽ ڪفر، توحيد ۽ شرڪ ۽ خالص دين سمجهڻ لاءِ امت جا قافلا روان دوان رهيا اهي

معاذ الله ثم معاذ الله قبرن جا پوڄاري ۽ شرڪ ڏانهن سڏيندڙ هيا؟ نه هرگز نه (۱) مصر جي معروف يونيورسٽي الازهر جي نامياري فاضل حضرت پير ڪرم شاهه الازهري صاحب ”الوسيله“ جو تفسير ڪندي لکيو آهي: اور مرشد ڪامل جو اپني روحاني توجهه سڄي ڀڄي ڇڏي ڇو ته غفلت ڪري پڻي اٿار ڏي دل مين ياد الهي ڪي ٽڙپ پيدا ڪر ڏي اس ڪي وسيله هونءِ مين ڪون شبه پيدا ڪر سگهتا هڪ ڪاملين امت نه ايسه مرشد ڪي تلاش مين سينڪروڻ هزارون ڪوسون ڪي مسافت ڪو پياده طي ڪيا هڪ اور ان ڪي رهنمائي اور دستگيري سڄي آسمان معرفت و حڪمت پر مهرو ماه بن ڪر چمڪي هين حضرت شاهه ولي الله رحمة الله عليه نه تصريح فرمائي هڪ اس آيت مين وسيله سڄي مراد بيعت مرشد هڪ (قول جميل) اس آيت ڪي تصريح ڪر ته هوئو شاهه اسماعيل صاحب دهلوي ڪو بهي لکهن پڙا اهل سلوڪ اين آيت را اشارت بسلوڪ مي فهمندو وسيله مرشد رامي دانند پس تلاش مرشد بنا برفلاح حقيقي و فوز تحقيقي پيش از مجاهده ضروري است وسنت الله براين منوال جاري است لهذا بدون مرشد راه يابي نادر است (صراط مستقيم) يعني حقيقت جي واٽ جي سالڪن وسيله مان مراد مرشد ورتو آهي، پوءِ حقيقي ڪاميابي ۽ ڪامراني حاصل ڪرڻ جي لاءِ مجاهدي ۽ رياضت کان پهريان مرشد جي ڳولا تمام ضروري آهي ۽ الله تعاليٰ حقيقت جي واٽ جي سالڪن جي لاءِ اهوئي قاعدو مقرر ڪيو آهي ان جي ڪري مرشد جي رهنمائيءَ کان سواءِ ان جو ملڻ تمام گهٽ آهي، حضرت علامه روميءَ جو ارشاد مبارڪ آهي.

مولوي هرگز نشد مولائي روم

تا غلام شمس تبريزي نشد

يعني مولوي (پنهنجي سر لاءِ ٿو فرمائي) روم جو جيستائين سردار ۽ سائين نه

ٿيو هو جيستائين (پنهنجي مرشد حضرت) شمس تبريزيءَ جو غلام نه بڻيو هو. ڊاڪٽر اقبال جو شعر آهي.

دم عارف نسيم صبحدم هڪ

اسي سر ريشه معنيٰ مين نر هڪ

اگر ڪوئي شعيب آئي ميسر،

شبناني سڄي ڪليمي دو قدم هڪ (۱)

ذهن نشين ڪرڻ گهرجي ته اسان جي سنڌ، سهڻي سنڌ، پياري سنڌ،

نهایت دل واريء سنڌ ۾ اڳي سڀ ماڻهو سني هيا، شيعيت ۽ وهابيت بعد جي پيداوار آهي ”الوسيله“ جي تفسير ۾ سنڌي زبان ۾ تفسير لکندڙ علامه نورنگ زاده صاحب هيئن به لکيو آهي ته:

اولياءِ ڪرام ۽ صوفي سڳورا هن آيت جو تفسير هن طرح ٿا ڪن:
هو چون ٿا ته وسيلي مان مراد آهي مرشد ڪامل، جنهن جي صحبت اڪسير جي خاصيت ۽ ڪيميا جو تاثير رکي ٿي جيئن ته اڪسير جو ڪم آهي ڪڪ کي سون ڪرڻ ۽ ڪيميا جو ڪم آهي ٽامي کي زر خالص بنائڻ، تيئن مرشد ڪامل جي صحبت کي به اهڙو اثر آهي جو سڀ ڪنهن نادار، نالائق کي ان جي صحبت اهڙو اثر ڪريو ڇڏي جهڙو ڪيميا ڪري ٽامي کي، مولانا رومي مثنوي شريف ۾ فرمائي ٿو،
قال را بگذار مرد حال شو،

پيش صاحب دولتي پامال شو
يعني ٺلهي زباني گفتگو ڇڏي پنهنجي اندر کي ستاري حال جو صاحب ٿيءُ
(دل جي) دولت واري ڀاڙي اڳيان پامال (پيرن جي خاک) ٿي پوءِ.

گر تو سنگ صخره مر مرشوي
چون به صاحب دل رسي گوهر شوي
يعني جيڪڏهن تون پٿر جو ٽڪرو آهين ته مرمر ٿي پوندين، جڏهن دل جي صاحب (خدا جي ولي) وٽ پهچندين ته موتي ٿي پوندين
يڪ زمانه صحبت با اوليا
بهتر از صد سال بودن درتقا

يعني هڪڙي گهڙي ولين جي صحبت ۾ رهڻ سو سال تقويٰ ۾ هجڻ کان پلي آهي، انهيءَ ڳالهه جي تصديق لاءِ توهان کي ٻي ڪا شاهدي گهرجي ته هيءَ هڪڙي گواهي بس آهي، ڏسو ته صحابن، ڪرامن کي ان اڪسير ڪامل ۽ ڪيما مڪمل حضرت محمد صلي الله عليه وسلم جي صحبت اهڙو ته رڱي سڄو صفا خالص سون بنائي ڇڏيو، جواج تائين ڪو اهڙو سون سڄو ٿي نه ٿو سگهي، هزار ورهن جا ڪو شخص عبادت ڪري جهاد ڪري، مٿا هڻي ته به ڪنهن ننڍي کان ننڍي صحابي جهڙو نه ٿي سگهندو بلڪ ٻين سڀني ولين کان هڪڙو صحابي وڌيڪ آهي، اهو اعتقادي مسئلو سڀني سڀني وٽ ثابت آهي. پلاهاڻي ٻڌايو ته ايڏي پلاهي ۽ زيادتي جا صحابن ڪرامن کي حاصل ٿي سا رڳو زهد، عبادت ۽ تقويٰ جي ڪري هئي ڇا؟ نه نه رڳو

عبادت جي ڪري نه هئي، پر ان پارس پاڪ لڳڻ ۽ سندس صحبت ڪرڻ سببان هئي جو سڄي جهان جو وسيلو ۽ شافع نبي پاڪ آهي صلي الله عليه وسلم، هن مان معلوم ٿيو ته جيڪو اوليائن جي صحبت کان حاصل ٿو ٿئي سو نه علم پڙهڻ سان حاصل ٿيندو ۽ نڪي درس، تدريس سان ۽ نڪي وعظ ٻڌڻ سان ۽ نڪي زهد ۽ رياضت ڪرڻ سان تنهن ڪري انهن صوفين ڪرامن ۽ اوليائن عظامن جي ارشادن موجب هن آيت جو تفسير هن طرح ٿيندو ته اي مومنو! خدا کان ڊڄو، نفس جي خودي ۽ تڪبر ڇڏي ڏيو ۽ نفساني شهوتن کان پاڻ کي بچايو ۽ شيخ ڪامل ۽ مرشد هادي کي الله جي پهچڻ جو وسيلو ڪريو. ان جي صحبت مان فائدا حاصل ڪري ان مرشد ڪامل جي چوڻ موجب رياضتون، محنتون ۽ مجاهدا ڪريو ته اصل منزل مقصود ۽ مطلب کي حاصل ڪريو، يعني هميشه جي چوٽڪاري کي وڃي پهچو جو ذات پاڪ ۾ فنا ٿيڻ آهي ۽ فنا کان پوءِ آهي بقا حاصل ڪرڻ (١)

عام مدرسن ۾ پڙهايل تفسير جلالين جي شارح علامه صاوي عليه الرحمة لکيو آهي ته: ومن جملة ذالك محبة انبياء الله واوليائه والصدقات وزيارة احباب الله وكثرة الدعاء وصلوة الرحم وكثرة الذكر وغير ذالك فالمعنى كل ما يقربكم الي الله فالزموه واتركوا ما يبعدكم عنه اذا علمت ذالك فمن الضلال المبين والخسران الظاهر تكفير المسلمين بزيارة اولياء الله زاعمين ان زيارتهم من عبادة غير الله كلا بل هي من جملة المحبة في الله التي قال فيها رسول الله صلي الله عليه وسلم "أَلَا لَأَيِّمَانٍ لِّمَنْ لَا مُحَبَّةَ لَهُ" والوسيلة له التي قال الله فيها "وَابْتَغُوا إِلَيْهِ الْوَسِيلَةَ" (٢) يعني الله جل شانہ ڏانهن جيڪي شيون ويجهو ڪرڻ جو ذريعو آهن انهن مان الله جي نيين عليهم السلام ۽ ان جي ولين جي محبت، صدا ڪرڻ، الله جي پيارن جي زيارت ڪرڻ، دعا گهڻي گهرڻ، مائٽي ڳنڍڻ، ذکر گهڻو ڪرڻ وغيره آهي. مقصد ته جيڪا به شئي اوهان کي الله ڏانهن ويجهو ڪري ان کي لازم ڪري وٺو ۽ جيڪا ان کان پري ڪري سا ڇڏي ڏيو، جڏهن اها ڳالهه تنهنجي علم ۾ آئي ته پوءِ کلي گمراهي ۽ ظاهر نقصان آهي جو الله جي ولين جي زيارت ڪرڻ جي ڪري مسلمانن کي ڪافر چيو وڃي، اهو گمان ڪندي ته انهن جي زيارت ڪرڻ غير الله جي عبادت آهي نه هرگز نه الله جي ولين جي زيارت ڪرڻ الله جي ان محبت مان آهي، جنهن لاءِ رسول الله صلي الله عليه وسلم جن جو فرمان آهي ته "جنهن کي محبت ناهي ان جو ايمان ناهي" ۽ (زيارت ڪرڻ) اهو وسيلو آهي جنهن لاءِ الله فرمايو آهي "وَابْتَغُوا إِلَيْهِ الْوَسِيلَةَ" ۽ ان ڏانهن وسيلو طلب ڪيو

جنت ۾ هڪ اعلى درجي ۽ منزل جو نالو به وسيله آهي

ذهن ۾ وهارڻ گهرجي ته وسيلو جنت جي هڪ اعلى مقام جو نالو به

آهي جنهن جي لاءِ حضور عليه الصلوة والسلام جن ارشاد فرمايا آهن :

حديث ١ حضرت عبدالله بن عمرو بن عاص کان روايت آهي ان رسول الله صلي الله عليه وسلم جن کان ٻڌو جو پاڻ فرمايائون ته ”اِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ ثُمَّ صَلُّوا عَلَيَّ فَإِنَّهُ مَنْ صَلَّى عَلَيَّ صَلَاةً صَلَّى اللَّهُ عَلَيْهِ عَشْرًا ثُمَّ سَلُّوا لِي الْوَسِيلَةَ فَإِنَّهَا مَنْزِلَةٌ فِي الْجَنَّةِ لَا تَنْبَغِي إِلَّا لِعَبْدٍ مِنْ عِبَادِ اللَّهِ وَارْجُوا أَنِ أَكُونَ أَنَا هُوَ فَمَنْ سَأَلَ لِي الْوَسِيلَةَ حَلَّتْ عَلَيْهِ الشَّفَاعَةُ“ يعني جڏهن بانگ ڏيندڙ کان بانگ ٻڌو ته پوءِ جيئن اهو چوي

تيئن اوهان به چئو ان کان پوءِ مون تي صلاه پڙهو پوءِ يقيناً جنهن مون تي هڪ ڀيرو صلاه پڙهي الله ان جي مٿان ڏهه رحمتون موڪليندو ان کان پوءِ منهن جي لاءِ الله جي بارگاه مان وسيلي جي گهر ڪيو اهو وسيلو بهشت ۾ هڪ منزل آهي، جيڪا الله جي ٻانهن مان ڪنهن خاص ٻانهي جي لائق آهي ۽ اميد اٿر ته اهو مان هوندس پوءِ جنهن منهنجي لاءِ وسيله جي گهر ڪئي ان جي لاءِ شفاعت واجب ٿيندي.

حديث ٢ امام احمد حضرت ابو هريرة رضي الله عنه کان روايت آندي آهي ته سيدنا رسول الله عليه الصلوات والتسليمات جن فرمايو ”اِذَا صَلَّيْتُمْ عَلَيَّ فَسَلُّوا لِي الْوَسِيلَةَ قِيلَ يَا رَسُولَ اللَّهِ وَمَا الْوَسِيلَةُ؟ قَالَ أَعْلَىٰ دَرَجَةٍ فِي الْجَنَّةِ لَا يَنَالُهَا إِلَّا رَجُلٌ وَاحِدٌ وَارْجُوا أَنِ أَكُونَ أَنَا هُوَ“ يعني ”جڏهن مون تي صلاه پڙهو ته (الله جل شانہ کان) مون لاءِ وسيلو گهرندا ڪيو“ عرض ڪيو ويو ته اي الله جا رسول! وسيله ڇا آهي؟ فرمايائون ته ”بهشت ۾ مٿاهون درجو آهي جنهن کي صرف هڪ مرد پهچندو ۽ اميد اٿر ته اهو مان هوندس.“

حديث ٣ طبرانيءَ حضرت ابن عباس رضي الله عنهما کان روايت آندي آهي ته رسول الله رسول الله صلي الله عليه وسلم جن فرمايو ”سَلُّوا لِلَّهِ لِي الْوَسِيلَةَ فَإِنَّهُ لَمْ يَسْأَلْهَا لِي عَبْدٌ فِي الدُّنْيَا إِلَّا كُنْتُ لَهُ شَهِيدًا أَوْ شَفِيعًا يَوْمَ الْقِيَمَةِ“ يعني الله جل شانہ کان منهنجي لاءِ وسيلو گهرندا ڪيو. پوءِ يقيناً مون لاءِ ڪو به ٻانهو دنيا ۾ وسيلي جي گهر ڪندو ته مان ان جي لاءِ قيامت جي ڏينهن سندس نيڪيءَ جو شاهد يا سندس حق ۾ شفاعت ڪندڙ هوندس (١) ”وَجَاهِدُوا فِي سَبِيلِهِ“ ۽ ان جي واٽ ۾ جهاد ڪيو، جهاد صرف دشمن

سان جنگ ڪرڻ ناهي پر ان کان سواءِ دين جي لاءِ هر سخت محنت ۽ ڪوشش ڪرڻ به جهاد ۾ داخل آهي، پوءِ اها مال، دولت قربان ڪرڻ سان هجي، يا جان جي بازي لڳائڻ سان يا قلم ۽ زبان کي حق لاءِ استعمال ڪرڻ سان "لَعَلَّكُمْ تَفْلِحُونَ" تانت اوهاڻ هر طرح ڪاميابي حاصل ڪيو. اها ڪاميابي دنيوي، اخروي، مادي ۽ روحاني سڀني ڪاميابين کي شامل آهي ۽ سڀ کان وڌيڪ ڪاميابي رب العزت جل شانہ کي راضي ڪرڻ آهي.

إِنَّ الَّذِينَ كَفَرُوا لَوْ أَنَّ لَهُمْ مَّا فِي الْأَرْضِ جَمِيعًا وَمِثْلَهُ

بیشڪ جن ڪفر ڪيو جيڪڏهن بیشڪ هجي ها انهن لاءِ جيڪي ڪجهه زمين ۾ آهي سرور ۽ ان جيترو

مَعَهُ لَيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ

ان سان گڏ تانت فديو ڏين ان سان عذاب ڏينهن قيامت جي کان ته نه قبول ڪيو وڃي ها انهن کان

وَلَهُمْ عَذَابٌ أَلِيمٌ ③٦ يُرِيدُونَ أَنْ يُخْرِجُوا مِنَ النَّارِ وَمَاهُمْ

۽ انهن جي لاءِ عذاب دردناڪ آهي ارادو ڪندا ته نڪرن باهه مان ۽ ناهن اهي

بِخَارِجِينَ مِنْهَا وَلَهُمْ عَذَابٌ مُّقِيمٌ ③٧

نڪري سگهندڙ ان مان ۽ انهن لاءِ عذاب هميشه وارو آهي.

تفسير

هن کان اڳ ۾ تقوىٰ، وسيله طلب ڪرڻ ۽ جهاد ڪرڻ جو حڪم آڻڻ کان پوءِ ڪفر، عناد ۽ بي فرمانيءَ جي سزا کي ذڪر ڪندي ارشاد ٿيو آهي "إِنَّ الَّذِينَ كَفَرُوا لَوْ أَنَّ لَهُمْ مَّا فِي الْأَرْضِ جَمِيعًا وَمِثْلَهُ لَيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ" آخرت جي معاملي ۾ ڪافر ان غلط فهميءَ ۾ مبتلا هيا ته جيئن دنيا جي دفترن، آفيسن ۽ محڪمن ۾ ڏيڻ وٺڻ سان ڪم هلي ٿو وڃي تيئن آخرت ۾ به ٻڻ پئسن

سان جان چتي پوندي، انهن کي متنبه ڪندي فرمايو ويو آهي ته: يقيناً جن توحيد، رسالت ۽ قيامت جو انڪار ڪيو ۽ ڪافر بڻيا جيڪڏهن انهن مان هر هڪ کي ايترو مال هجي جيترو ساري روءِ زمين ۾ آهي ۽ ان جيترو پيو به هجي تانت ان سان قيامت جي ڏينهن واري عذاب جو عوض پري ڏين ته به ڪانئن اهو قبول نه ڪيو ويندو.

”وَلَهُمْ عَذَابٌ أَلِيمٌ“ ۽ انهن جي لاءِ دردناڪ عذاب آهي ”يُزَيَّدُونَ أَنْ يَخْرُجُوا مِنَ النَّارِ وَمَاهُمْ بِخَارِجِينَ مِنْهَا“ يعني ارادو ڪندا ته ڪنهن نموني باهه مان نڪرن پر ان مان نڪري نه سگهندا، ”وَلَهُمْ عَذَابٌ مُّقِيمٌ“ ۽ انهن جي لاءِ هميشه وارو عذاب هوندو نه هٽندو، ۽ نه ڪٽندو. سدائين پيا سڙندا نه سندن عذاب جي مدت جي نهايت هوندي نه شدت جي، حديث شريف ۾ آهي ته: جنت وارن کي چيو ويندو ته جنت ۾ هميشه هوندو موت نه ايندو ۽ دوزخ وارن کي چيو ويندو ته دوزخ ۾ هميشه هوندو. اوهان لاءِ به موت نه آهي (١)

وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا

۽ چوري ڪندڙ مرد ۽ چوري ڪندڙ عورت پوءِ وڍيو هٿ انهن جا بدلي ان جي جو ڪيائون عبرت ناڪ سزا

مِّنَ اللَّهِ ۖ وَاللَّهُ عَزِيزٌ حَكِيمٌ ۝ ٣٨ فَمَنْ تَابَ مِنْ بَعْدِ ظُلْمِهِ

(اٿن) الله وٽان ۽ الله غالب حڪمت وارو آهي پوءِ جنهن توبه ڪئي پنهنجي ظلم ڪرڻ کان پوءِ

وَأَصْلَحَ فَإِنَّ اللَّهَ يَتُوبُ عَلَيْهِ ۖ إِنَّ اللَّهَ غَفُورٌ رَّحِيمٌ ۝ ٣٩

۽ پاڻ سڌاريائين پوءِ بيشڪ الله توبه قبول ڪري ٿو ان جي بيشڪ الله بخشيندڙ مهربان آهي

أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ ۖ يُعَذِّبُ مَنْ

ڇا نه ٿو ڄاڻين ته بيشڪ الله جي لاءِ ئي آهي بادشاهي آسمانن ۽ زمين جي عذاب ڪري ٿو

يَشَاءُ وَيَغْفِرُ لِمَنْ يَشَاءُ ۖ وَاللَّهُ عَلَىٰ كُلِّ شَيْءٍ قَدِيرٌ ۝ ٤٠

جنهن کي گهري ۽ بخشي ٿو جنهن کي گهري ۽ الله هر شيء تي قادر آهي.

تفسير

هن کان اڳ ۾ ڪفر جي سزا جو ذڪر هو جيڪو ايمان ۽ دين جي چوري آهي هاڻي مال جي چوري ڪندڙ جي سزا جو ذڪر ڪندي ارشاد ٿيو آهي ”وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءُ بِمَا كَسَبَا نِكَالًا مِّنَ اللَّهِ“ يعني چوري ڪندڙ مرد ۽ چوري ڪندڙ عورت جا هٿ وڍيو. ڪين الله وٽان اها سندن ڪردار جي بدلي ۾ عبرت ناک سزا آهي.

غور ڪرڻ جو مقام

ڄاڻڻ گهرجي ته قرآن پاڪ جي حڪمن ۾ عام طور خطاب مردن سان هوندو آهي ۽ عورتون ان ۾ تبعاً شامل هونديون آهن، نماز، روزي، حج، زڪوة وغيرها ۾ ائين آيو آهي پر چوريءَ ۽ زنا جي سزائن جي بيان ۾ صرف مردن جي ذڪر تي ڪفايت ڪيل ناهي مردن ۽ عورتن ٻنهي کي ذڪر ڪيو ويو آهي، ڇو ته اهي ٻئي معاملن سزا جا آهن، جيڪا شڪ ۽ شبهي جي ڪري ختم ٿي ويندي آهي ان جي ڪري مردن ۽ عورتن جو صراحت سان ذڪر آيو آهي، ٻي غور ڪرڻ جهڙي ڳالهه هيءَ آهي ته ”السَّارِقُ“ ۽ ”السَّارِقَةُ“ اسم فاعل جا صيغا سرقة کان ورتل آهن سرقة جي لغوي مفهوم ۽ شرعي مراد ڇا آهي؟ علامه ثناء الله پاني پتي عليه الرحمة علم لغت جي ڪتاب قاموس جي حوالي سان لکيو آهي ته هڪ شخص ڪنهن ٻئي جو مال ڪنهن محفوظ جڳهه مان ان جي اجازت کان سواءِ لڪي کڻي ته ان کي ”سرقة“ (چوري) چئبو آهي (١) ۽ اهائي ان جي شرعي تعريف آهي ۽ ان لحاظ سان چوريءَ جي ثبوت جي لاءِ ڪجهه شرطن جو ليڻ ضروري آهي ١- ته اهو مال ڪنهن فرد يا جماعت جي ذاتي ملڪيت هجي ان ۾ چورائڻ واري جي نه ملڪيت هجي نه ان جي ملڪيت جو شبهو هجي ۽ نه اهڙيون شيون هجن جنهن ۾ عوام جا برابر حقوق هجن، ان مان معلوم ٿيو ته جيڪڏهن ڪنهن شخص کا اهڙي شيءِ چوري ڪئي جيڪا ان جي ملڪيت آهي يا ان ۾ سندس ملڪيت هجڻ جو شڪ آهي يا رفاه عام جي ادارن جون شيون آهن جنهن ۾ عوام جا مساوي ۽ برابر حقوق آهن ته ان تي چوريءَ جي حد جاري نه ٿيندي وقت جو حاڪم پنهنجي راءِ جي موافق ان تي سزا جاري ڪري (٢) ان جو هٿ نه وڍيو ويندو، چوري ڪيل مال واپس ڪرايو ويندو. (٣) ته اهو مال ڪلف لڳل مڪان يا چوڪيدار ۽

(٢) معارف القرآن ص ١٣٠ جلد ٣

(١) تفسير مظهر ص ١٣٠ جلد ٣

(٣) تفسير احمد ص ٣٦٠

محافظ جي ذريعي محفوظ هجي جيڪڏهن ائين ناهي ته به هٿ وڍڻ جي سزا جاري نه ٿيندي ۳- ته اجازت کان سواءِ ڪٿي جيڪڏهن ڪنهن کي ڪنهن شيءِ جي استعمال ڪرڻ جي اجازت مليل آهي پوءِ اهو ڪٿي ويو ته ان تي به حد جاري نه ٿيندي ۴- ته لڪائي ڪٿي وڃي ڇو ته ڪليءَ طرح ڪٿي وڃڻ چوري نه آهي ڏاڙو آهي جنهن جي سزا اڳ ۾ بيان ٿي چڪي آهي، پر مٿين شرطن جي نه لپڻ جي ڪري حد جي جاري نه ٿيڻ جو مطلب اهو ناهي ته پراڻي شيءِ ڪٽڻ حلال آهي، ڇو ته هتي صرف مخصوص سزا جو ذڪر آهي پر وقت جو حاڪم پنهنجي صوابديده تي ان کي سزا ضرور ڏي ۽ آخرت جو عذاب ته آهي ئي آهي. مسئلو: قرآن پاڪ جا الفاظ آهن ته: انهن جا هٿ وڍيو پر ڪهڙا هٿ؟ علامه نسفي عليه الرحمة لکيو آهي ته: المراد اليمينان (١) يعني هٿن مان مراد مرد ۽ عورت ٻنهي جا سڃا هٿ آهن.

چوري ڪيئن ثابت ٿيندي؟

چوري چور جي به پيرا اقرار ڪرڻ سان ثابت ٿيندي يا حاڪم وٽ ٻن شاهدن جي شاهديءَ سان ته چوري ڇا آهي؟ ڪيئن؟ ڪٿي اٿن؟ ڪٿان ڪٿي اٿن؟ ۽ ڪنهن جي ڪٿي اٿن؟ پوءِ جيڪڏهن ڪنهن پهريون ڀيرو چوري ڪئي آهي ۽ شرعي لحاظ سان ان تي ثابت ٿي آهي ته ان جو سڄو هٿ وڍيو ويندو ۽ جيڪڏهن ٻيو ڀيرو ڪيائين ته ڪٻو پير ۽ جي ٽيون پير ڪيائين ته پوءِ سڄي توبه ڪرڻ تائين قيد ۾ رکيو ويندو (٢).

هٿ ڪٿان وڍيو ويندو؟

خارجين جو قول آهي ته ڪلهي کان ۽ جمهور جو قول آهي ته ڪارائيءَ کان ۽ اهوئي صحيح قول آهي. مسئلو- چور جو هٿ وڍڻ قرآن پاڪ جي حڪم مطابق ضروري آهي باقي چوري ٿيل سامان جيڪڏهن موجود آهي ته اهو به موٽايو ويندو پر جيڪڏهن سامان هلاڪ ٿي ويو آهي ته اسان حنفين جي تحقيق مطابق پراڻي نه وٺبو، ڇو ته هٿ وڍڻ ئي ان جي ڪامل سزا آهي (٣)

سوال

چوريءَ جي سزا بيان ڪرڻ ۾ مرد جو ذڪر اول ۽ زنا جي سزا بيان ڪرڻ وقت عورت جو ذڪر اول ڇو ڪيو ويو آهي؟
جواب

مفسرن لکيو آهي ته مرد قوت ۽ طاقت جي غلبي جي ڪري چوريءَ ۾ اڳرو هوندو آهي ان جي ڪري ان جو اول ذڪر ڪيو ويو آهي ۽ زنا ۾ عورت جي ڪشش گهڻي هوندي آهي جيڪا زنا جو سبب بنجندي آهي ان جي ڪري اتي اول عورت جو ذڪر ڪيو ويو آهي (١) ڪن مفسرن جو چوڻ آهي ته چوريءَ جو ڏوهه مرد جي لاءِ به نسبت عورت جي گهڻو سخت آهي، ڇو ته ان کي الله جل جلاله معاش جي ڪمائڻ جي لاءِ جيڪا قوت بخشي آهي اها عورت کي حاصل ناهي، مرد معاش حاصل ڪرڻ جي لاءِ ايترو دروازن جي کليل هجڻ جي باوجود چوريءَ جهڙي ذليل جرم جو مرتڪب ٿئي ٿو ته اول سزا جو حقدار اهو آهي ۽ زنا جي معاملي ۾ عورت کي الله جل شانہ جي طرفان طبعي حياءَ ۽ شرم ملڻ سان گڏ اهڙو ماحول به ملي ٿو جيڪو کيس ان گناهه جي اجازت نه ٿو ڏي پر پوءِ به زنا جهڙو گندو ڪم ان کان صادر ٿئي ته کيس سخت مجرم بنائڻ سان گڏ اول سزا جو حقدار ٿو بنائي (٢)

چاڻڻ گهرجي ته ”نُكَالًا مِّنَ اللَّهِ“ ۾ نڪال اهڙيءَ سزا کي چوندا آهن جيڪا ٻين جي لاءِ به عبرت وٺڻ جو سبب بنجي ۽ اهو تڏهن ٿيندو جڏهن قرآن ڪريم جي ٻڌايل سزا تي عمل ڪيو ويندو.

”افسوس اڄ جا ماڻهو“

قرآن پاڪ جي ذڪر ڪيل ان سزا کي ڪي بي عقل ۽ بي سمجهه ماڻهو گهڻو سخت سمجهندا آهن پر حقيقت هيءَ آهي ته قرآن پاڪ جنهن پاڪ معاشري جو سنگ بنياد رکيو آهي، ان ۾ هر فرد جي جان، مال ۽ عزت جي حفاظت جي ذميداري اسلامي حڪومت تي عائد ٿئي ٿي ۽ اوهان پاڻ ٻڌايو ته اوهان جي شفقت جو زياده حقدار اها بيوه عورت ۽ يتيم ٻار ۽ پر امن شهري آهي جنهن جو گهر راتئون رات لتجي ويو يا اهو ظالم چور؟ جڏهن کان وٺي مظلوم کان وڌيڪ ظالم ۽ لتجنڊر کان وڌيڪ لتينڊر شفقت ۽ عنايت جا مستحق سمجهيا ويا آهن، تڏهن کان وٺي ڏوهن ۽ ڏوهارين ۾ واڌ آئي آهي، هن وقت چور جي هٿ نه وڍڻ جي ڪري ئي چوريون وڌيون آهن.

”وَاللَّهُ عَزِيزٌ حَكِيمٌ“ ۽ الله غالب آهي جنهن ڏوهه جي جهڙي سزا مقرر ڪري ان تي ڪوبه اعتراض ڪرڻ وارو ناهي، حڪمت وارو آهي ان جي هر حڪم ۾ هزارين حڪمتون آهن، چوريءَ جي ان سزا رکڻ ۾ به ان جي حڪمت ڪارفرما آهي.

”فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ“ يعني جنهن ظلم ڪرڻ کان پوءِ توبه ڪئي ۽ پاڻ کي سڌارائين ته پوءِ يقيناً الله به ان جي توبه قبول ڪرڻ فرمائيندو. المقصد ته چوريءَ جو سامان مالڪ کي واپس ڪري يا پري ڏي يا ان کان معافي وٺي ته پوءِ آخرت جي عذاب کان بچي پوندو، باقي دنيا ۾ حد ضرور لڳنديس (۱)

”إِنَّ اللَّهَ غَفُورٌ رَحِيمٌ“ يقيناً الله بخشيندڙ، مهربان آهي، جيڪو پنهنجي ٻانهي جي توبه قبول ڪندو آهي ۽ انهن تي بي حساب پلايون به ڪرڻ فرمائيندو آهي.

”أَلَمْ تَعْلَمْ أَنَّ اللَّهَ لَهُ مُلْكُ السَّمَاوَاتِ وَالْأَرْضِ يُعَذِّبُ مَنْ يَشَاءُ وَيَغْفِرُ لِمَنْ يَشَاءُ وَاللَّهُ عَلَى كُلِّ شَيْءٍ قَدِيرٌ“ مٿي چور مرد ۽ چوري ڪندڙ عورت جي سزا جو ذڪر ڪيو ويو ۽ هتي ٻڌايو ٿو وڃي ته: ڇا اوهان کي اهو علم ناهي (معنيٰ آهي) ته آسمانن ۽ زمين جي بادشاهي الله جي لاءِ آهي اهوئي سڀني جو خالق ۽ حقيقي مالڪ آهي.

يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ مِنَ

اي رسول! نه ڏک ۾ وجهن توکي اهي جو جلدي ٿا ڪن ڪفر ۾ انهن

الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ ۚ وَمِنَ الَّذِينَ

مان جو چيائون ته ايمان آنداسون اهو (چون ٿا) پنهنجن واٽن سان ۽ نه ايمان آندو دلين انهن جي ۽ انهن مان جيڪي

هَادُوا ۚ سَمِعُونَ لِلْكَذِبِ سَمْعُونَ لِقَوْمٍ آخَرِينَ لَمْ يَأْتُوكَ

يهودي ٿيا ٻڌندڙ آهن ڪوڙ جي لاءِ جاسوسي ڪندڙ آهن قوم ٻيءَ جي لاءِ جيڪي نه آيا توڻو

يُحَرِّفُونَ الْكَلِمَ مِنْ بَعْدِ مَوَاضِعِهِ يَقُولُونَ إِنْ أُوتِيتُمْ هَذَا

مٽائين ٿا ڪلمن کي انهن جي جاين کان چون ٿا جيڪڏهن ڏنا ويندو هن کي ته

فَخُذُوهُ وَإِنْ لَّمْ تُؤْتَوْهُ فَاحْذَرُوا ۖ وَمَنْ يُرِدِ اللَّهُ فِتْنَتَهُ فَلَنْ

پوءِ نوان کي ۽ جيڪڏهن نه ڏنا ويندو ان کي ته پوءِ ڊڄو ۽ جنهن کي ارادو ڪري توالله آزمائش ۾ وجهڻ جو پوءِ هرگز

تَمْلِكَ لَهُ مِنَ اللَّهِ شَيْئًا ۖ أُولَٰئِكَ الَّذِينَ لَمْ يُرِدِ اللَّهُ أَنْ يَطَهِّرَ

نه مالڪ ٿيندين ان جي لاءِ الله کان ڪجهه به، اهي ئي آهن جو نه ارادو ڪيو الله ته پاڪ ڪري

قُلُوبَهُمْ ۖ لَهُمْ فِي الدُّنْيَا خِزْيٌ وَلَهُمْ فِي الْآخِرَةِ عَذَابٌ

دليون انهن جون، انهن لاءِ دنيا ۾ خوارِي آهي ۽ انهن جي لاءِ آخرت ۾ عذاب

عَظِيمٌ ۙ (۴۱) سَمْعُونَ لِلْكَذِبِ أَكْلُونَ لِّلْسَحْتِ فَإِنْ جَاءُوكَ

وڏو آهي ٻڌندڙ آهن ڪوڙ جي لاءِ کائيندڙ آهن حرام پوءِ جيڪڏهن اچن تو وٽ

فَاحْكُم بَيْنَهُمْ أَوْ أَعْرِضْ عَنْهُمْ ۚ وَإِنْ تُعْرِضْ عَنْهُمْ فَلَنْ

پوءِ فيصلو ڪر انهن ۾ يا منهن موڙ انهن کان ۽ جيڪڏهن منهن موڙيندين انهن کان ته پوءِ اصل نقصان نه ڏئي

يُضْرُوكَ شَيْئًا ۖ وَإِنْ حَكَمْتَ فَاحْكُم بَيْنَهُمْ بِالْقِسْطِ ۚ إِنَّ

سگهندا توکي ڪجهه به ۽ جيڪڏهن فيصلو ڪرين پوءِ فيصلو ڪر انهن ۾ عدل سان بيشڪ

اللَّهُ يُحِبُّ الْمُقْسِطِينَ ۙ (۴۲)

الله محبت ٿو رکي عدل ڪندڙن سان.

تفسير

هن کان پهريان آيل آيتن ۾ چوريءَ جي سزا جو ذڪر ڪيل هو ۽ هتي

چيو ٿو وڃي ته اي محبوب! (عليڪ الصلوة والسلام) بعضي ماڻهو اهي سخت سزائون ٻڌي اسلام کان ڦري ويندا پر اوهان انهن جي پرواهه نه ڪندا. ارشاد آهي.

”يَا أَيُّهَا الرَّسُولُ لَا يَحْزَنكَ الَّذِينَ يُسَارِعُونَ فِي الْكُفْرِ“ يعني اي پيارا رسول! (عليڪ الصلوة والسلام) اوهان انهن کان نه ڏکوئجو جيڪي ڪفر ۾ تيز رفتار آهن اهي نه اوهان کي ڪجهه ڪري سگهندا ۽ نه اسلام جي ترقيءَ کي روڪڻ ۾ ڪامياب ٿيندا.

”مَنْ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ“ هنن لفظن ۾ انهن ڪفر ۾ تيزي ڪندڙن جا قسم ٻڌايا ويا آهن، يعني انهن مان ڪي اهي آهن جو پنهنجن واتن سان چوندا آهن ته اسان ايمان آندو آهي پر انهن جي دلين ايمان قبول نه ڪيو آهي، مقصد ته منافق آهن زباني اقرار ڪن ٿا پر سندن اندر ۾ اهوئي پراڻو ڪفر موجو هڻي رهيو آهي.

”وَمِنَ الَّذِينَ هَادُوا“ ۽ انهن مان جو يهودي بڻيا، هي انهن جو ٻيو قسم آهي جيڪي يهودي هيا ۽ وڪ وڪ تي اسلام جي حقانيت جا روشن دليل ۽ واضح ثبوت ڏسي به اسلام کان پڇندا هيا. ”سَمْعُونَ لِلْكَذِبِ سَمْعُونَ لِقَوْمٍ آخَرِينَ لَمْ يَأْتُواكَ“ يعني اهي اوهان جي خدمت ۾ ڪوڙ هڻڻ جي لاءِ جاسوسيءَ طور اوهان جون ڳالهيون ٻڌندا آهن ۽ انهن ماڻهن کي جيڪي اوهان جي خدمت ۾ نه ٿا اچن اوهان جون ڳالهيون جاسوسي ڪري ٻڌائيندا ۽ اوهان جا راز انهن تائين پهچائيندڙ آهن، يا مراد آهي ته اهي پنهنجن مذهبي پادرين جي ڪوڙن کي دل سان ٻڌندڙ ۽ انهن تائين پهچائيندڙ آهن جيڪي اوهان وٽ نه آيا آهن.

”يُحَرِّفُونَ الْكَلِمَ مِنْ بَعْدِ مَوَاضِعِهِمْ يَقُولُونَ إِنْ أُوتِيتُمْ هَذَا فَخُذُوهُ وَإِنْ لَمْ يَأْتِكُمْ فَادْكُرُوا“ يعني اهي ظالم الله جي نازل ڪيل فرمانن کي اصلي جاين تان متائي ڇڏين ٿا ۽ حضور عليه الصلوة والسلام جن جي خدمت ۾ اچڻ وارن کي اهي ڦيرائيل احڪام ٻڌائي چون ٿا ته جيڪڏهن هي حڪم (نبي ڪريم عليه الصلوة والسلام جن وٽان) ڏنا وڃو ته پوءِ اهي وٺو، قبول ڪيو ۽ جيڪڏهن بعيهه اهي حڪم نه ڏنا وڃو ته پوءِ انهن کان ڊڄو، پڇو ۽ نه وٺو، مقصد ته الله جل شاناه جي شريعت کي پنهنجيءَ خواهش جو تابع بنائيندا. ”وَمَنْ يَرِدِ اللَّهُ فِتْنَتَهُ فَلَنْ تَمْلِكَ لَهُ مِنَ اللَّهِ شَيْئًا“ هنن لفظن جي مقصد کي سمجهائيندي علامه احمد مصطفيٰ مراغي عليه الرحمة لکيو آهي ته: اي ومن يرد الله ان يختبر في دينه فيظهر الاختبار كفره وضلاله فلن تملك له ايها الرسول من

الله شيئاً من الهداية والرشد (١) يعني الله جل شانہ جنهن جي دين ۾ آزمائش ۽ امتحان وٺڻ جو ارادو ٿو فرمائي پوءِ اهو امتحان ان جي ڪفر ۽ گمراهيءَ کي ظاهر ٿو ڪري ته پوءِ اي رسول! (پاڪ عليک الصلوة والسلام) اوهان الله تعالیٰ وٽان ان کي هدايت ۽ سڌي واٽ وٺي ڏيڻ جا مالڪ نه آهيو. اهو ازلي بديخت ۽ ابدي تڙيل آهي ان جي لاءِ اوهان ڪو به ڌڪ ۽ غم نه ڪيو جيڪو طبعي ۽ فطرتي طور اوهان کي ٿيندو آهي.

”أُولَٰئِكَ الَّذِينَ لَمْ يُرِدِ اللَّهُ أَنْ يَظْهَرْ قُلُوبُهُمْ“ يعني سندن ئي ناعاقبت انديشيءَ جي ڪري الله جل شانہ سندن قلبن کي پاڪ ڪرڻ جو ارادو نه فرمايو. جنهن قوم جي لاءِ اهڙو محبوب، مڪرم، حبيب عليه الصلوة والسلام موڪليو وڃي، قرآن حڪيم جهڙو روشن ۽ مدلل ڪتاب لاءِ وڃي هر لمحي انهن کي اسلام جي حقانيت جي لاءِ معجزات جو مشاهدو ڪرايو وڃي ۽ انهن جي اصلاح جي انتهائي ڪوشش ڪئي وڃي پوءِ به اها قوم ذلت کان عزت ڏانهن، پستيءَ کان بلنديءَ ڏانهن، گمراهيءَ کان هدايت ڏانهن، انديري کان روشنيءَ ڏانهن ۽ باطن کان حق ڏانهن اچڻ کان انڪار ڪري ته ان قوم جو ان کان سواءِ ڪهڙو علاج آهي؟ جو انهن کي سندن ئي حال تي ڇڏيو وڃي ۽ ان ئي حال ۾ مري وڃن ڪنهن کان مجبوراً برائي يا نيڪي ڪرائڻ الله جل شانہ جي حڪمت ۽ انسان کي عطا ڪيل اختيار جي خلاف آهي، انسان کي نيڪي ۽ برائي سمجهڻ جو عقل ۽ ان تي عمل ڪرڻ جو اختيار مليل آهي.

”لَهُمْ فِي الدُّنْيَا حِزْبٌ وَلَهُمْ فِي الْآخِرَةِ عَذَابٌ عَظِيمٌ“ يعني انهن جي لاءِ دنيا ۾ خواري ۽ آخرت ۾ وڏو عذاب آهي.

رسالت جي وصف سان خطاب

ڄاڻڻ گهرجي ته الله جل شانہ قرآن پاڪ ۾ ٻين نبين عليهم الصلوة والسلام کي سندن مبارڪ نالن سان سڏيو آهي ۽ اسان جي آقا، مولا، حضور پرنور عليه الصلوات والتسليمات الي يوم النشور جن کي سندن نالي مبارڪ جي بجاءِ سهڻين صفتن سان ياد ڪندي سڏيو آهي، گهڻين جاين تي نبي جي صفت سان، هڪ جاءِ تي مزل جي صفت سان ته هڪ جاءِ تي مڌر جي صفت سان ۽ صرف ٻن جاين تي رسالت جي صفت سان موصوف ڪندي ”يَا أَيُّهَا الرَّسُولُ“ سان سڏيو آهي. ١- هڪ هن آيت ۾ ٢- پيو هن ئي سورة جي آيت ٦٧ ۾ ”يَا أَيُّهَا الرَّسُولُ بَلِّغْ مَا أُنْزِلَ إِلَيْكَ“ سان نبي جي معنيٰ آهي غيب جون خبرون ٻڌائيندڙ ۽ رسول جي معنيٰ آهي فرمان

پهچائيندڙ، فيض رسائيندڙ، جيڪو مخلوق کي خالق جو فرمان به پهچائي ته فيض به رسائي، حضرت جبريل امين عليه الصلوة والسلام سيدہ مريم عليها السلام کي چيو ته ”إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا“ (١) يعني مان تنهنجي رب جو پيغام پهچائيندڙ آهيان تانت توکي پاڪ صاف پٽ ڏيان. ڏسو ”رَسُولُ رَبِّكِ“ ۾ پيغام پهچائڻ ۽ ”لَاهَبَ لَكِ غُلَامًا زَكِيًّا“ ۾ فيض پهچائڻ جو ذڪر آهي پر جبريل عليه الصلوة والسلام کي ايترو اختيار ناهي جيترو حضور عليه الصلوة والسلام جن کي الله جل شانہ حضور عليه الصلوة والسلام کي لکين صفتن سان موصوف بنايو آهي جن مان هر صفت پنهنجو مٿ پاڻ آهي، قرآن ڪريم ۾ مخلوق کي مختلف مقصدن سان سڏيو ويندو آهي ٻه ١- ڪنهن جي مٿان ڪاوڙ ظاهر ڪرڻ جي لاءِ ٢- ڪنهن سان شفقت جي اظهار جي لاءِ ٣- ڪنهن جي شان جي اهميت کي واضح ڪرڻ جي لاءِ، هتي ڪين سڏي فرمايو ويو آهي ته ”اوھان ڪافرن جي ڪفر جي ڪري غمگين نه ٿيو اوھان جو غمگين ٿيڻ مالڪ مٺي کي پسند ناهي ۽ هن ۾ مسلمانن کي به متنبه ڪيو ويو آهي ته جڏهن الله جل شانہ محبوب عليه الصلوة والسلام کي غمگين رهڻ پسند نه ٿو ڪري ته اوھان به ڪين ڪنهن قسم جي ايذاء ڏيڻ، دل ڌڪوڻڻ کان پاسو ڪندا رهو ڪين رسول جي صفت سان خطاب سندن شان ۽ شرف کي ظاهر ڪرڻ لاءِ ٿيو آهي (٢)

علامه مراغي لکيو آهي ته: وهذا الخطاب للتشريف والتعظيم وتاديب المؤمنين وتعليمهم ان يخاطبوه بوصفه كما كان يفعل بعض اصحابه بقولهم (يا رسول الله) (٣) يعني هيءُ خطاب سندن شرف ۽ تعظيم ظاهر ڪرڻ ۽ مومنن کي ادب سيکارڻ ۽ تعليم ڏيڻ جي لاءِ آهي ته اهي ڪين سندن صفت سان خطاب ڪن جيئن اصحاب سڳورا يا رسول الله ﷺ چوڻ سان عرض ڪند هئا، علامه رازي لکيو آهي: وهذا الخطاب لاشك انه خطاب تشريف وتعظيم (٤) يعني ان ۾ ڪوبه شڪ ناهي ته هيءُ خطاب حضور عليه الصلوة والسلام جن جي شرف ۽ عظمت بيان ڪرڻ جي لاءِ آهي.

(٢) روح البيان ص ٣٩٣ جلد ٢

جزء ٦ ص ٣٦

(١) سورة مريم آيت ١٩

(٣) تفسير المراغي

(٤) التفسير الكبير ص ٢٣١ جزء ١١

”سَمْعُونَ لِلْكَذِبِ أَكْلُونَ لِّلَسَحْتِ“ ڪوڙ هڻڻ جي لاءِ جاسوسي ڪندڙ آهن حرام خور آهن. الله جل شانہ سندن ڪوڙ واري صفت کي تاڪيد جي لاءِ ورائي بيان ڪيو آهي ۽ سندن حرام ڪائڻ جي عادي هجڻ واري صفت جو به تاڪيدي الفاظ سان ذڪر ڪيو آهي مفسر نيشاپوري غرائب القرآن ورغائب الفرقان ۾ لکيو آهي ته ”السحت“ مان مراد هر قسم جو حرام آهي جنهن مان انسان کي عيب ۽ عار به لڳندو آهي.

حرام جا ڪجهه قسم

ان کان پوءِ مفسر موصوف لکيو آهي ته حضرت علي، حضرت عمر، حضرت عثمان، حضرت ابن عباس، حضرت ابو هريرة ۽ مجاهد رضي الله عنهم کان روايتن ۾ آيل آهي ته ”السحت“ ۾ رشوة، زناڪار عورت جي ڪمائي، نر کان ٽپي ڏيارڻ جا پئسا وٺڻ، حجام جي ڪمائي، ڪتي جي قيمت جا پئسا، پوپي جي ڪمائي، براين جو پئسو سڀ داخل آهن (۱) حضرت امام حسن بصري عليه الرحمة فرمايو آهي ته ”سَمْعُونَ لِلْكَذِبِ أَكْلُونَ لِّلَسَحْتِ“ انهن حاڪمن جي باري ۾ آيو آهي جيڪي ڪوڙ ٻڌندا ۽ رشوت کائيندا آهن. (۲)

مفسر ابن جرير به حضرت ابو هريرة رضي الله عنه کان روايت آندي آهي ته زنا جي ڪمائي، جانور نر کان ماديءَ کي ٽپي ڏيارڻ جي ڪمائي، حجام جي ڪمائي ۽ ڪتي جي قيمت سڀ ”السحت“ ۾ داخل ۽ حرام آهن (۳) سنڌ جي فاضل عالم مفتي محمد جان نعيمی صاحب لکيو آهي ته: ديني ڪتاب ”طريقه محمديه“ جي مصنف هٿن جي گناهن جو ذڪر ڪندي لکيو آهي ته: پنهنجي يا ٻئي ڪنهن جي ڏاڙهي ڪوڙڻ يا مٺ کان گهٽ ڪٽڻ گناهه آهي (۴) راقم عرض گذار آهي ته پوءِ پئسا وٺي ڏاڙهي ڪوڙڻ يا مٺ کان گهٽ ڪٽڻ واري جي ڪمائيءَ جو ڇا حال هوندو؟ علامه اسماعيل حقي عليه الرحمة لکيو آهي ته: پئسا وٺي پٽيندڙ عورت، ڳائيندڙ عورت، جادوگر ۽ سفارش جي لاءِ هديو وٺندڙ جي ڪمائي به حرام آهي (۵) علامه جلال الدين سيوطي لکيو آهي ته: فوٽو ڪيندڙ جي ڪمائي به حرام آهي (۶)

(۱) غرائب القرآن برهامش تفسير طبري ص ۱۴۴ جلد ۴ جز ۶

(۲) تفسير ابن جرير ص ۱۵۵ جلد ۴ جز ۶

(۳) تفسير الحسن البصري ص ۳۲۷ جلد ۱

(۴) روح البيان ص ۳۹۶ جلد ۲

(۵) داڙهي کي شرعي حيثيت ص ۲۳

(۶) الدر المنثور ص ۸۲ جلد ۳ جز ۶

رشوت ونٺ جي سزا

قرآن پاڪ جي مفسرن جي اڳواڻ علامه ابن جرير عليه الرحمة ڪيترن اصحابن ۽ تابعن رضي الله عنهم کان روايتون آنديون آهن ته ”السَّحْتُ“ (خالص حرام) رشوة آهي ۽ رشوت خور جي لاءِ نبوي حديثن ۾ سخت سزا جو ذڪر آيو آهي حديث حضرت ابن عمر رضي الله عنهما کان روايت آهي ته رسول پاڪ عليه الصلوة والسلام جن فرمايو ”كُلَّ لَحْمٍ أَنْبَتَهُ السُّحْتُ فَالنَّارُ أَوْلَىٰ بِهِ قِيلَ يَا رَسُولَ اللَّهِ! وَمَا السُّحْتُ؟ قَالَ ”الرَّشْوَةُ فِي الْحُكْمِ“ (۱) يعني هر اهو گوشت جنهن کي سحت وڌايو ان لاءِ باهه وڌيڪ لائق آهي عرض ڪيو ويو ته يا رسول الله! سحت ڇا آهي؟ فرمايائون ته: فيصلتي ۾ رشوة ونٺ ۲- امام احمد، ترمذي ۽ حاکم حضرت ابو هريرة رضي الله عنه کان روايت آندي آهي ته رسول ڪريم عليه الصلوة والسلام جن فرمايو ”لَعَنَ اللَّهُ عَلَى الرَّاشِي وَالْمُرْتَشِي فِي الْحُكْمِ“ يعني فيصلتي ۾ رشوة ڏيندڙ ۽ وٺندڙ (پنهي) تي الله جي لعنت آهي ۳- امام احمد حضرت ثوبان رضي الله عنه کان مرفوع روايت آندي آهي ته رسول الله صلى الله عليه وسلم جن فرمايو ”لَعَنَ اللَّهُ الرَّاشِيَّ وَالْمُرْتَشِيَّ وَالرَّائِشَ الَّذِي يَسْعَىٰ بَيْنَهُمَا“ (۲) يعني الله جل شانہ رشوة ڏيندڙ، وٺندڙ ۽ رشوة ڏي کرائيندڙ (تنتهي) تي لعنت ڪئي آهي

پنهنجو حق حاصل ڪرڻ جي لاءِ مجبوراً رشوة ڏيڻ جو حڪم

حضرت امام حسن بصري عليه الرحمة فرمايو آهي ته رشوت ڏيڻ ۽ ان تي سزا جو ملڻ تڏهن آهي جڏهن ڪو ماڻهو رشوت ڏئي غلط ڪم کي صحيح ۽ باطل کي حق ڪرائي پرائو حق کائي يا ٻئي تي هروڀرو پنهنجو حق ثابت ڪرائي پر جيڪڏهن ڪو ماڻهو ڏسي ٿو ته جيڪڏهن رشوت نه ڏيندس ته مون سان ظلم ٿيندو مون کي منهنجو حق پلٽ نه پوندو ۽ پوءِ رشوت ڏئي پنهنجو حق حاصل ڪري ٿو ته ان تي ڪو گناهه ناهي پر قاضيءَ يا حاڪم کي رشوت وٺي حق جو فيصلو نه ڏيڻ بلڪل حرام آهي، بلڪ انهن کي جيڪڏهن ڪو ماڻهو حق رسائيءَ جي لاءِ هديو ٿو ڏي ته اهو به ان جي لاءِ حرام آهي رشوت ۾ داخل آهي قاضي يا حاڪم اهو نه وٺي حضرت ابن مسعود ۽ حضرت عمر بن خطاب رضي الله عنهما ته حاڪم کي پئسا وغيره وٺي غلط

حڪم ڏيڻ کي ڪفر سڏيو آهي (١) "قَالَ جَاؤْكَ فَاحْكُم بَيْنَهُمْ أَوْ أَعْرِضْ عَنْهُمْ وَإِنْ تُعْرِضْ عَنْهُمْ فَلَنْ يَصْرِوْكَ شَيْئًا" يعني پوءِ جيڪڏهن اوهان وٽ فيصلو ڪرائڻ لاءِ اچن ته پوءِ اوهان اختيار وارا آهيو فيصلو ڪيو يا منهن موڙيو ۽ جيڪڏهن انهن کان منهن موڙيندو ته اهي اوهان کي ڪنهن شيءِ جو به اصل نقصان ڏئي نه سگهندا.

هلندڙ دور ۾ مسلمان حاڪم ڪافرن جا فيصلا ڪري يا نه؟

حبیب اکرم عليه الصلوة والسلام جن جي لاءِ مٿئين حڪم جي باري ۾ علماء کرام جو تحقيق مختلف آهي ته اهو حڪم برقرار رهيو يا منسوخ ٿي ويو، بعض علماء جو قول آهي ته مٿيون اختيار "أَنْ أَحْكُم بَيْنَهُمْ بِمَا أَنْزَلَ اللَّهُ" (انهن ۾ الله جي نازل ڪيل (ڪتاب) جي موافق فيصلو ڪيو) سان منسوخ ٿي ويو هاڻي کين فيصلو ڪرڻ لازم هو، ٻين عالمن جو قول آهي ته جيڪڏهن فيصلو مسلمان ۽ ذمي (مسلمانن جي ماتحت سندن ملڪ ۾ رهڻ واري ڪافر) جو آهي ته پوءِ مسلمان قاضي فيصلو ڪندو پر جيڪڏهن غير مسلم جو پاڻ ۾ جهيڙو آهي ته ڏٺو ويندو ته انهن جي جهيڙي وارين ڳالهين جو واسطو سندن شخصي ۽ مذهبي زندگيءَ سان آهي مثلاً، نڪاح، طلاق، زنا وغيره ته اسين انهن کي مجبور نه ڪنداسون ته اهي اسان جي شريعت تي عمل ڪن، انهن معاملن ۾ پنهنجي مذهبي اڳواڻن ڏانهن رجوع ڪن پر جيڪڏهن انهن معاملن جو تعلق ملڪ جي داخلي امن، امان يا خارجي سلامتيءَ سان آهي ته اهڙن معاملن ۾ مسلمان قاضي فيصلو ڪندو، ڇو ته انهن ڪمن ۾ سستي ۽ غفلت اختيار ڪرڻ سان وڌيڪ فتني ۽ فساد ڦيلجڻ جو انديشو هوندو آهي. پر جيڪڏهن ٻه مسلمان يا ٻه ڪافر حڪومتي عهديدار کان سواءِ ڪنهن ٻئي مسلمان ڏانهن فيصلو ڪڍي ٿا اچن ته ان کي حڪم ٿي فيصلو ڪرڻ ضرور ۽ شرعي لحاظ سان واجب ناهي، وڻيس ته فيصلو ڪري وڻيس ته نه ڪري (٢)

"وَإِنْ حَكَمْتَ فَاحْكُم بَيْنَهُم بِالْقِسْطِ إِنَّ اللَّهَ يُحِبُّ الْمُقْسِطِينَ" يعني جيڪڏهن فيصلو ڪيو ته پوءِ انهن ۾ عدل سان فيصلو ڪيو. يقيناً الله عدل ڪندڙن سان محبت ڪندو آهي، مقصد ته هر حالت ۾ عدل قائم رکو. ڪنهن کي يهودي، عيسائي، منافق يادين جو دشمن ڏسي فيصلي ۾ ناحق نه ڪيو، عدل ۽ انصاف ڪرڻ نهايت پياري شيءِ آهي.

”نبوي حديثن مان عدل ڪرڻ جو ثواب ۽ برڪت“

حديث ١- مسلم شريف حضرت عبدالله بن عمرو رضي الله عنه کان روايت آندي آهي ته رسول اڪرم عليه الصلوة والسلام جن فرمايو ”إِنَّ الْمُقْسِطِينَ عِنْدَ اللَّهِ عَلَى مَنَابِرٍ مِنْ نُورٍ“ يعني عدل ڪرڻ وارا الله جل جلاله جي بارگاه ۾ نور جي منبرن تي هوندا.

حديث ٢- بيهقيءَ شعب الايمان ۾ حضرت عمر بن خطاب رضي الله عنه کان روايت آندي آهي ته رسول اڪرم عليه الصلوة والسلام جن فرمايو ”إِنَّ أَفْضَلَ عِبَادِ اللَّهِ عِنْدَ اللَّهِ مَنْزِلَةً يَوْمَ الْقِيَامَةِ إِمَامٌ عَادِلٌ رَفِيقٌ وَإِنَّ شَرَّ النَّاسِ عِنْدَ اللَّهِ مَنْزِلَةً إِمَامٌ جَائِرٌ خَوْفٌ“ (١) يعني الله جي ٻانهن مان الله وٽ قيامت جي ڏينهن مرتبي ۾ ڀلو نرم ۽ عدل ڪندڙ بادشاهه آهي ۽ ماڻهن مان الله وٽ مرتبي جي لحاظ سان پرو ظالم، نادان بادشاهه آهي. مسئلو - مفتيءَ کي فتويٰ ڏيڻ ۽ مبلغ کي حق جي تبليغ ڪرڻ هر حال ۾ لازم آهي پنهنجي ملڪ جو ماڻهو فتويٰ پڇي يا ٻئي ملڪ جو، مسئلو ٻڌائڻ ضروري آهي لکي ڏيڻ ضروري ناهي ۽ حاڪم حڪم ڏيڻ ۾ پنهنجي ۽ پرائي، دوست ۽ دشمن واقف ۽ اڻ واقف ۾ فرق نه ڪري جيڪا انصاف ۽ عدل جي تقاضا آهي اهائي پوري ڪري.

وَكَيْفَ يُحَكِّمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ ثُمَّ

۽ ڪيئن حاڪم بنائيندا توکي حالانڪ انهن وٽ تورات آهي ان ۾ حڪم آهي الله جو ان کان پوءِ

يَتَوَلَّوْنَ مِنْ بَعْدِ ذَلِكَ وَمَا أُولَئِكَ بِالْمُؤْمِنِينَ ﴿٤٣﴾ إِنَّا أَنْزَلْنَاهَا

منهن ٿا موڙين ان کان بعد ۽ ناهن اهي ايمان وارا بيشڪ اسان نازل ڪيو

التَّوْرَةَ فِيهَا هُدًى وَنُورٌ يُحَكِّمُ بِهَا النَّبِيُّونَ الَّذِينَ أَسْلَمُوا

توراة ان ۾ هدايت ۽ نور آهي فيصلو ڏيندا هئا ان موجب نبي جيڪي فرمانبردار ٿيا

لِلَّذِينَ هَادُوا وَالرَّبَّانِيِّينَ وَالْأَحْبَارِ بِمَا اسْتَحْفَظُوا مِنْ كِتَابِ

انهن جي لاءِ جو يهودي ٿيا ۽ درويش ۽ وڏا علم سڀيان ان جي جو حفاظت ڪندڙ بنايا ويا الله جي ڪتاب

اللَّهِ وَكَانُوا عَلَيْهِ شُهَدَاءَ فَلَا تَخْشَوُا النَّاسَ وَاخْشَوْنَ وَلَا

جا ۽ هئا ان تي شاهد پوءِ نه ڊڄو ماڻهن کان ۽ ڊڄو مون کان ۽ نه

تَشْتَرُوا بِآيَاتِي ثَمَنًا قَلِيلًا ۝ وَمَنْ لَمْ يَحْكَمْ بِمَا أَنْزَلَ اللَّهُ

خريد ڪيو عوض آيتن منهنجي ملهه ٿورو جيڪو فيصلو نه ڪندو ان موجب جو لاڻو الله

فَأُولَٰئِكَ هُمُ الْكَافِرُونَ ﴿٤٤﴾

پوءِ اهيئي ڪافر آهن.

تفسير

هن کان اڳ ۾ ٻڌايو ويو ته اوهان تي انهن جو فيصلو ڪرڻ لازم ناهي وٺيو ته ڪيو وٺيو ته نه ڪيو، هاڻي ان اختيار ڏيڻ جي حڪمت بيان ڪندي ٻڌايو ويو آهي ته ”وَكَيْفَ يُحْكِمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ“ يعني اي حبيب! عجب جهڙي ڳالهه آهي اهي يهودي اوهان کي ڪيئن پنهنجن فيصلن ۾ حاڪم بنائيندا؟ حالانڪ انهن وٽ توراۃ موجود آهي، جنهن ۾ الله جو حڪم نازل ٿيو پيو آهي ۽ ان جي مڃڻ جي دعويٰ به ڪن ٿا ۽ اوهان کي سچو نبي نر مڃيندي به اوهان وٽ فيصلي لاءِ اچن ٿا. ”ثُمَّ يَتَوَلَّوْنَ مِنْ بَعْدِ ذَٰلِكَ وَمَا أُولَٰئِكَ بِالْمُؤْمِنِينَ“ يعني فيصلو ڪرائي ان کان پوءِ ڦري ٿا وڃن ۽ اهي ايمان وارا ناهن.

حضور عليه الصلوة والسلام ۽ قرآن جي فيصلي شرعيءَ کي نه مڃڻ وارا يهودين جا تابع آهن.

مفسرن پلارن قرآن پاڪ جي هن آيت مان دليل ورتو آهي ته جيڪو

شخص قرآن ڪريم ۽ حبيب پاڪ عليه الصلوة والسلام جن جي فيصلې جي خلاف پيو فيصلو تلاش ڪندو اهو يهودين جو تابع آهي (۱)
 "إِنَّا أَنْزَلْنَا التَّوْرَةَ فِيهَا هُدًى وَنُورٌ" آسان توراۃ نازل ڪيو آهي جنهن ۾ هدايت ۽ نور آهي.

آسماني ڪتابن جا اصول هڪ جهڙا آهن

ڄاڻڻ گهرجي ته هن رڪوع ۾ ٻه شيون نهايت وضاحت سان بيان ڪيون ويون آهن ۱- ته توراۃ، انجيل ۽ قرآن پاڪ مختلف، متضاد ۽ هڪ ٻئي جي خلاف ترديد ۽ تڪذيب ڪرڻ ورا ڪتاب ناهن ۽ جيڪڏهن انهن مان ڪنهن هڪ جو به انڪار ڪيو ويندو ته ٻئي تي ايمان درست نه رهندو ڇو ته اهي سڀئي هڪ ئي سرچشمي مان وهندڙ نهرون آهن هر هڪ ۾ اهڙو نور آهي جو گمراهي جي انڌيرن جي لاءِ موت جو پيغام آهي ۽ هر هڪ ۾ اهڙي هدايت آهي جيڪا حقيقي محبوب جي متلاشين جي دستگيري ڪري ڪين سندن مقصود تائين پهچائي ٿي ۲- ته يهودين توراۃ مان ۽ نصارن انجيل مان فائدو وٺڻ جي بجاءِ الهي احڪام جي جاءِ تي پنهنجن خواهشن ۽ ستن جي پوڄا ڪئي پر اي قرآن ڪريم جي مڃڻ وارا مسلمانو! اوهان ائين ڪڏهن به نه ڪجو، اهي وس ڪندا ته اوهان کي به پاڻ جهڙو ڪن مگر خبردار اوهان انهن جهڙا ڪڏهن به نه ٿجو.

حضور عليه الصلوة والسلام جن نه هجن ها ته ڪا شيءِ نه هجي ها.

علامه آلوسي عليه الرحمه آيت جي لفظ "نور" جي تفسير ڪندي لکيو آهي ته: توراۃ ۾ جنهن نور جو ذڪر آهي ان جو تعلق حضور عليه الصلوة والسلام جن سان آهي، ڇو ته پاڻ اول الاتوار الذي لولاه ما خلق الفلك الدوار صلى الله عليه وسلم (۲) يعني نورن ۾ پهريون نور حضور عليه الصلوة والسلام جن آهن جو جيڪڏهن پاڻ نه هجن ها ته فلڪ به نه هجي ها (۲).

"يَحْكُمُ بِهَا النَّبِيُّونَ الَّذِينَ أَسْلَمُوا" حڪم ڏيندا رهيا ان جي مطابق نبي (عليهم الصلوة والسلام) جيڪي فرمانبردار هئا.

نبين عليهم الصلوة والسلام جي "اسلموا"

(فرمانبردار ٿيا) سان صفت ڪرڻ ۾ حڪمت

علامه آلوسي عليه الرحمه لکيو آهي ته "الَّذِينَ اسْلَمُوا" صفت آهي جيڪا نبين عليهم الصلوة والسلام تي سندن مدح طور جاري ڪئي وئي آهي، پر

هڪ اعتراض ٿئي ٿو ته ڪنهن جي مدح ۾ غالباً اهي صفتون تڏهن آنديون وينديون آهن جڏهن انهن سان مدح ڪيل ٻين کان ممتاز رهي اسلام ته عام امر آهي جيڪو نبيين عليهم الصلوة والسلام جي امتن کي به شامل آهي، ڇا اوهان نه ٿا ڏسو ته نبي ڪريم عليه الصلوة والسلام جن جي مدح ۾ ”مسلمان مٿس“ چوڻ سهڻو نه ٿو لڳي ڇو ته اها صفت ته سندن ادنيٰ امتيءَ جي به آهي. ان اعتراض جو جواب هي آهي ته ڪڏهن ڪڏهن ڪنهن اهم شخصيت جي عام صفت سان ان جي ڪري مدح ڪئي ويندي آهي ته ان صفت جي اهميت پيدا ٿئي جيئن نبيين عليهم الصلوة والسلام جي لاءِ قرآن پاڪ ۾ صالح جو لفظ آيو آهي حالاتڪ نبي جو درجو ان کان مٿي آهي ۽ اهو ان لاءِ آندو ويو آهي ته ماڻهو صالح ٿيڻ جي ڪوشش ڪن، يا جيئن عرش جي ڪنڌڙن ملائڪن لاءِ فرمان آهي. ”يُسَيِّحُونَ بِحَمْدِ رَبِّهِمْ وَيُؤْمِنُونَ بِهِ“ پنهنجي رب جي حمد سان گڏ پاڪائي بيان ٿا ڪن ۽ ان تي ايمان ٿا آڻين، ملائڪ ته مومن آهن ئي آهن پر هتي انهن جي ايمان جو ذڪر ڪري ٻين کي ايمان آڻڻ جو شوق ڏياريو ويو آهي، ۽ اڳتي ارشاد ٿيو آهي ته ”وَيَسْتَغْفِرُونَ لِلَّذِينَ آمَنُوا“ يعني اهي ملائڪ مومنن جي لاءِ سندن گناهن جي مغفرت طلب ڪندا آهن، ان ئي لحاظ سان نبيين عليهم الصلوة والسلام جي ”الَّذِينَ اسْلَمُوا“ سان صفت ڪئي وئي آهي ته ماڻهو اسلام ۾ شوق سان داخل ٿين (١) ”الَّذِينَ هَادُوا“ يعني يهودين کي توراۃ ۾ جيڪا هدايت ۽ نور عطا ڪيو ويو هو کين ان جي مطابق نبيين فيصلن ڏنا هيا.

وَالرَّانِيُونَ وَالْأَخْبَارُ بِمَا اسْتُحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ“
يعني ۽ الله وارا ۽ وڏا عالم (به کين ائين فيصلن ڏيندا رهيا) ڇو جو انهن کان الله جي ڪتاب جي حفاظت طلب ڪئي وئي، سندن ذمي توراۃ جي حفاظت هئي ۽ پاڻ ان تي شاهد به هئا، ذهن نشين ڪرڻ گهرجي ته شروعات ۾ ائين هو پر پوءِ جڏهن هدايت ۽ نور وارو صحيفو توراۃ شريف نفس جي پوڄاري عالمن ۽ زهد جي ڪوڙي دعويٰ ڪندڙن جي هٿ ۾ آيو ته نه انهن ان تي عمل ڪيو ۽ نه ان جي حفاظت ڪئي پر ان ۾ ردوبدل ڪري تحريف ڪيائون.

قرآن پاڪ هر قسم جي ردوبدل ۽ تحريف کان محفوظ آهي.

ڄاڻڻ گهرجي ته توراۃ جي حفاظت يهودين جي ذمي هئي جيڪا انهن پوري نه ڪئي پر قرآن ڪريم جي حفاظت الله جل شانہ پنهنجي ذمي ڪئي آهي جيئن سندس ارشاد آهي ”نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (١) اسان قرآن کي لائو آهي ۽ اسين ئي ان جي حفاظت ڪندڙ آهيون، ان جي ڪري قرآن ڪريم هر قسم جي ردوبدل ۽ تحريف کان هر طرح هر دور ۾ محفوظ رهيو آهي، ۽ رهندو. پوءِ اهو عقيدو رکڻ ته قرآن پاڪ مان ڪي آيتون ڪڍيون ويون يا بدلايون ويون صريح ڪفر آهي.

”فَلَا تَخْشَوُا النَّاسَ وَاحْشَوْنِ وَلَا تَشْتَرُوا بِآيَتِي ثَمَنًا قَلِيلًا“ هي جملو هڪ لڪل شرط جي جزا آهي ۽ ان ۾ يهودين جي علماء سان خطاب آهي مطلب ته جڏهن توراۃ جو ايدو وڌو شان آهي ته اوهان ماڻهن کان نه ڊڄو مون کان ڊڄو توراۃ جا مطلب صحيح بيان ڪيو ۽ منهنجي نازل ڪيل آيتن جي بدلائڻ ۽ غلط مفهوم بيان ڪرڻ جي عوض دنيا جو ملهه (جيڪو ظاهر ۾ ڪافي ڪيترو به گهڻو هجي پر حقيقت ۾ ٿورو آهي) نه وٺو. ان ۾ اهو خوف به داخل آهي ته بد مذهبن ۽ بي دينن کي ماڻهو حق ۽ سچ نه چوي ته متان نوڪريءَ مان ڪڍي ڇڏين يا مال، ملڪيت، ڌن ۽ دولت نه ڏين.

مسلمان علماء متوجه ٿين

هن آيت ۾ حقيقي طور مسلمان علماء کي به سجاڳ ڪيو ويو آهي ته اهي يهودين جي عالمن وانگر بادشاهن ۽ اميرن کان ڊڄي يا مالي، دنيوي لالچ ۽ طمع جي ڪري قرآن ڪريم جي احڪام ۾ ڦير ڦار ڪرڻ جي ڪوشش نه ڪن.

”وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ“ يعني جيڪو به شخص يهودي هجي يا عيسائي، مسلم يا غير مسلم، حاڪم هجي يا رعيتي، عالم هجي يا غير عالم جيڪڏهن الله جي نازل ڪيل فرمان لاءِ اهو ذهن رکي ته الله جو فيصلو غلط آهي اسان جو صحيح آهي ته پوءِ اهو ڪافر آهي، ڇو ته عقيدتي جي خراب هجڻ جي ڪري انهن تي ڪفر جي فتويٰ ڏني ويندي، پر جيڪڏهن مٿيون عقيدو ڪونه ٿو رکي پر فيصلو شريعت جي خلاف ٿو ڪري ته پوءِ فاسق آهي.

وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ

۽ لکيوسون انهن تي ان ۾ ته تحقيق سر عوض سر جي ۽ اک عوض اک جي

وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ

۽ نڪ عوض نڪ جي ۽ ڪن عوض ڪن جي ۽ ڏند عوض ڏند جي ۽ ڦٽ

قِصَاصٌ ۚ فَمَنْ تَصَدَّقَ بِهِ فَهُوَ كَفَّارَةٌ لَهُ وَمَنْ لَّمْ يَحْكَمْ بِمَا

بدلو آهن پوءِ جنهن بخشيش ڪئي ان سان پوءِ اهو ڪفارو آهي ان لاءِ جيڪو نه فيصلو ڪندو ان

أَنْزَلَ اللَّهُ فَأُولَئِكَ هُمُ الظَّالِمُونَ ﴿٤٥﴾

موجب جو لاءِ الله ته پوءِ اهيئي ظالم آهن.

تفسير

هن کان اڳ ۾ بيان ٿي آيو ته اسان جيڪو توراۃ نازل فرمايو هو ان ۾ هدايت به هئي ته نور به هو، هاڻي ان هدايت جو تفصيل ۽ وضاحت ڪندي فرمان ٿيو آهي.

”وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصٌ“ يعني اسان يهودين تي توراۃ ۾ هي حڪم فرض ڪيو هو ته جيڪو ڪنهن کي قتل ڪري ته سر جي بدلي ۾ سر ڪهو ۽ اک جي بدلي ۾ اک ڪيو ۽ نڪ جي بدلي ۾ نڪ وڍيو ۽ ڪن جي بدلي ۾ ڪن ڪپيو ۽ ڏند جي بدلي ۾ ڏند ڪيو ۽ زخمن جو بدلو زخم آهن، پر جيڪڏهن هڪ ماڻهو ٻئي کي اهڙو اونهو زخم ڪيو آهي جنهن جو اندازو لڳائڻ مشڪل آهي ته ان صورت ۾ ساڳيو زخم ڪرڻ مشڪل ٿي پوندو تنهنجي ڪري ان زخم جي ڪندڙ کان چٽي پرائي

ورتي ويندي.

اڳين نبين عليهم الصلوة والسلام جي شريعتن تي
عمل جيڪڏهن اسان جي نبي منسوخ نه ڪيو يا ان جو
انڪار نه فرمايو ته اسان تي به لازم آهي.

مٿئين آيت جي مفهوم بيان ڪندي مفسرن لکيو آهي ته اهو ساڳيو حڪم
هن امت ۾ به جاري آهي، ڇو ته اصول فقه جي اڪثر علماء فرمايو آهي ته: اڳين امتن واريون
شريعتون اسان جي لاءِ به تڏهن شريعتون آهن جڏهن منسوخ ڪرڻ ۽ انڪار ڪرڻ کان سواءِ
قرآن ۽ حديث ۾ بيان ڪيون وڃن (۱) ”فَمَنْ تَصَدَّقْ بِهِ فَهُوَ كَفَّارَةٌ لَهُ“ يعني جيڪو
قتيندڙ کي قتل وارو ڏوهه معاف ڪرڻ جو صدقو ڪندو ته اهو ان معاف ڪندڙ جي ٻين
ڪيلن گناهن جو ڪفارو هوندو، ان بخشش جي صدقي الله جل شانہ کيس به بخش
ڪندو.

”وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ“ يعني جن الله جي
نازل ڪيل ڪتاب توراۃ جي حڪم مطابق فيصلو نه ڪيو ته پوءِ اهي ئي ظالم آهن،
حقيقت هيئن هئي ته يهودين پاڻ ۾ قصاص جي لاءِ آيل خداوندي حڪم جي برخلاف
هي معاملو قائم ڪري رکيو هو جو انهن جي قبيلن مان ”بني نضير“ قبيلي وارا زياده
معزز ۽ قوي سمجهيا ويندا هئا، جيڪڏهن انهن جو ”بني قريظہ“ قبيلي وارن ڏانهن
ديت جو حق هوندو هو ته پوري پوري وٺندا هئا ۽ جڏهن کين ديت ڏيڻي پوندي هئي ته
”بني قريظہ“ کي ديت جو اڌ ڏيندا هئا ۽ بني قريظہ پنهنجي ڪمزوريءَ کي محسوس
ڪندي مجبوراً اهو فيصلو منظور ڪندا هئا. اتفاقاً حضور عليه الصلوة والسلام جن
جي مديني منور ۾ تشریف آوريءَ کان پوءِ بني قريظہ جي هٿان بني نضير جو ماڻهو
مارجي پيو ته انهن اڳئين دستور موجب کائن پوري ديت گهري بني قريظہ کين جواب
ڏيندي چيو ته هاڻي ائين نه ٿيندو. اهو وقت گذري ويو جڏهن اسان اوهان جي طاقت
کان مجبور ٿي اهو ظلم قبول ڪيو هو هاڻي حضرت محمد صلى الله عليه وسلم جن
مديني پاڪ ۾ اچي ويا آهن سندن دور ۾ اهو ممڪن ناهي جو اسين جيڪا ديت اوهان
کان وٺون ٿا ان کان ٻيڻي پري ڏيون. ان جو مطلب هي هو ته حبيب پاڪ عليه الصلوة
والسلام جن جي هوندي محال آهي جو ڪو سگهو ڪمزور کي ڪچلي يا دٻائي

سگهي، ڇو ته سڀني کي يقين هو ته پاڻ هر ضعیف ۽ قویءَ سان انصاف ڪرڻ وارا آهن ۽ قویءَ جي ظلم جي مقابلي ۾ ضعیفن جي مدد ۽ دستگیری ڪندا آهن، الغرض نیت ٻنهي قبیلن جو اهو معاملو حضور پاڪ علیه الصلوٰۃ والسلام جن جي خدمت ۾ پیش ٿيو ۽ جيڪو خیال بني قریظہ ظاهر ڪيو هو سو پورو نڪتو، قصاص جي حڪم کان پوءِ ”وَمَنْ لَّمْ يَحْكَمْ بِمَا أَنزَلَ اللَّهُ“ انهيءَ واقعي ڏانهن اشارو آهي پر جڏهن ته انهن سنگسار وانگر قصاص جي حڪم جو صریح انڪار نه ڪيو هو پاڻ ۾ سمجهوتي طور شرعي حڪم جي خلاف هڪ دستور قائم ڪيو هو ته اها عدل واري قانون جي اعتقادي نه صرف عملي مخالفت هئي ان جي ڪري هتي انهن کي ڪافر نه پر ظالم سڏيو ويو يعني هي صریح ظلم آهي جو سگهي کان گهٽ ۽ ڪمزور کان گهڻي دیت ورتي وڃي. (۱۱)

وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِّمَا بَيْنَ

۽ پويان موڪليوسون سندن طريقي تي مريم جي پٽ عيسى کي تصديق ڪندڙ ڪانئس اڳ ۾

يَدِيهِ مِنَ التَّوْرَةِ وَآتَيْنَاهُ الْإِنجِيلَ فِيهِ هُدًى وَنُورٌ ۖ وَمُصَدِّقًا

لائل توراۃ جي ۽ ڏنوسون ان کي انجيل جو ان ۾ هدايت ۽ نور آهي ۽ تصديق ڪندڙ

لِّمَا بَيْنَ يَدَيْهِ مِنَ التَّوْرَةِ وَهُدًى قَمُوعَةً لِّلْمُتَّقِينَ ﴿٤٦﴾

ڪانئس اڳ ۾ لائل توراۃ جي هدايت ۽ نصيحت پرهيزگارن جي لاءِ

وَلِيَحْكُمَ أَهْلَ الْإِنجِيلِ بِمَا أَنزَلَ اللَّهُ فِيهِ وَمَنْ لَّمْ يَحْكَمْ بِمَا

۽ جڳائي ٿو ته فيصلو ڪن انجيل وارا ان موافق جو نازل ڪيو الله ان ۾ ۽ جنهن فيصلو نه ڪيو ان موافق جو

أَنزَلَ اللَّهُ فَأُولَٰئِكَ هُمُ الْفَاسِقُونَ ﴿٤٧﴾

نازل ڪيو الله پوءِ اهيئي فاسق آهن.

تفسير

هن کان اڳ ۾ يهودين کي حڪم هو ته اهي توراۃ جي اندر آيل هدايت تي هلن ۽ هتي عيسائين کي ٻڌايو ٿو وڃي ته اهي به انجيل جي احڪام جي پيروي ڪن، ارشاد آهي.

”وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ ۚ وَآتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ مِنَ التَّوْرَةِ“ يعني اسان انهن اڳين نبين کان پوءِ سندن ئي قدامن جي نشانن تي مريم (سائڻ) جي پٽ (حضرت) عيسيٰ (عليه الصلوٰة والسلام) کي موڪليو هو، حضرت عيسيٰ عليه الصلوٰة والسلام جڏهن ته فلسطين جي ملڪ ۾ ڄائو هو جتي مٿي ذڪر ڪيل گهڻا نبي ڄاوا ۽ رهيا هئا ۽ حضرت عيسيٰ عليه الصلوٰة والسلام جي تشريف آوري وقت انهن جا ڪتاب، تعليمات ۽ فرمان اڃان موجود هئا صفا متڄي نه ويا هئا، تڏهن ”عَلَىٰ آثَارِهِمْ“ (انهن جي قدامن جي نشانن تي) فرمايو ويو آهي، حضرت عيسيٰ عليه الصلوٰة والسلام پاڻ پنهنجي زبان مبارڪ سان به توراۃ جي تصديق ڪندو هو ته مٿس نازل ڪيل ڪتاب انجيل جنهن ۾ هدايت ۽ نور هو اهو به ان جي تصديق ڪندڙ هو، انجيل جي نوعيت به هدايت ۽ نور هجڻ ۾ توراۃ وانگر هئي، حڪمن ۽ شريعتن جي لحاظ سان انهن ۾ تمام ٿورو فرق هو ۽ اهو ٿورو فرق توراۃ جي تصديق جي خلاف نه هو جيئن اسين مسلمان قرآن پاڪ کي مڃڻ ۽ صرف ان جي احڪام کي تسليم ڪرڻ جي باوجود الحمد لله سڀني آسماني ڪتابن جي الله وٽان هجڻ جي تصديق ڪيون ٿا ”وَهْدَىٰ وَمَوْعِظَةً لِّلْمُتَّقِينَ“ يعني اهو انجيل متقين جي لاءِ هدايت ۽ نصيحت هو.

مسلمانو! خبردار ٿيو.

ڄاڻڻ گهرجي ته اڄ ڪالھ جا پادري حقيقت کان ناواقف ۽ جاهل، عيسائين کان پڻسا وٺي اسلام کان ڦري ڪرسچن ٿيا آهن هروڀرو واهيات ڪاغذ ڇپايو جاهلن مسلمانن کي ڏوڪو ڏئي رهيا آهن چون ٿا ته قرآن پاڪ خود فرمائي ٿو ته انجيل ۾ هدايت ۽ نور آهي ان ۾ نصيحت ۽ وعظ آهي ته پوءِ ان جو قول مڃي عيسائي ڇو نه ٿا ٿيو؟ انهن کي جواب ڏيو ته جيئن شڪاري ان جا داڻا ڇڻي پکي ڦاسائيندو آهي ائين اوهان لالچ ڏيئي ماڻهن جا ايمان خراب نه ڪيو، اصل ته انجيل جي احڪام

كان انحرافي كندر ۽ ان ۾ آيل آيتن ۾ تحريف ڪندڙ اوهان آهيو. انجيل سڳوري اسان جي پياري نبي اڪرم، محبوب معظم عليه الصلوة والسلام جن جي اچڻ ۽ ان تي ايمان آڻڻ جو ذڪر ڪيو پوءِ اوهان انڪار ڪري ڪافر ڇو بڻيا آهيو؟ اسان جو انجيل تي ان حيثيت سان ته جيڪو ان ۾ الله جل جلاله فرمايو هو ايمان آهي اوهان جي طرفان تبديل ڪيل تي ايمان ناهي.

حضرت امام جعفر صادق سان هڪ عيسائيءَ جو بحث

هڪ پيري يوحنا نالي هڪ پادري حضرت امام جعفر صادق رضي الله عنه جي خدمت ۾ حاضر ٿيو ۽ کين عرض ڪيائين ته هڪ مسئلو ٻڌايو؟ سائين فرمايس ته ڪهڙو؟ عرض ڪيائين ته ٻن ڌرين پاڻ ۾ هڪ شيءِ جي ملڪيت بابت جهڳڙو ڪيو آهي هڪڙن چيو ته اها اسان جي آهي ٻين چيو ته اسان جي، پوءِ فيصلو ڪرائڻ جي لاءِ ٻئي ڌرين گڏجي وقت جي قاضي وٽ پهتا قاضيءَ چين ته شاهد آڻيو هڪ ڌر قاضيءَ کي عرض ڪيو ته هي ٻيءَ ڌر وارا پاڻ اسان جا شاهد آهن، قاضيءَ ٻيءَ ڌر وارن کان پڇيو ته: اوهان هنن جا شاهد آهيو؟ انهن قبول ڪري چيو ته ”هاڻو“ هاڻي ٻڌايو ته قاضي ڪهڙيءَ ڌر کي سڄو سمجهي ۽ اها شيءِ انهن جي حوالي ڪري؟ سيدنا حضرت امام جعفر صادق عليه الرضوان فرمايس ته ”هاڻو مان تو واريءَ ڳالهه کي سمجهي ويس تون چوين ٿو ته مسلمانن ۽ عيسائين جو پاڻ ۾ پنهنجي پنهنجي دين جي حقانيت تي اختلاف آهي مسلمان چون ٿا ته اسان جو دين سڄو آهي عيسائي چون ٿا ته اسان جو، عيسائين چيو ته: اوهان پاڻ شاهد آهيو ته اسان کي مليل ڪتاب انجيل ۽ اسان جو نبي حضرت عيسيٰ عليه السلام سچا آهن ۽ اسين نه اوهان جي ڪتاب کي ٿا مڃيون نه اوهان جي نبي عليه السلام کي پوءِ اسان جي دعويٰ ٻنهي ڌرين جي اتفاق سان سچي آهي، عيسائين کي جيڪو مسلمان جواب ڏين ٿا اهو تون لکائين ٿو پر مان توکي ٻڌايان ٿو. اهو هي آهي ته اسين اوهان وٽ هينئر موجود انجيلن، انجيل مٽي، انجيل يوحنا کي هاڻوڪي صورت ۾ ڪونه ٿا مڃيون اهي اوهان جي طرفان ڦير ڦار ڪيل ۽ هٿرادو ڳالهيون ملايل آهن. اسين الله جل شانہ جي طرفان نازل ڪيل ان انجيل سچي کي مڃيون ٿا جنهن ۾ اسان جي نبي ڪريم عليه التحية والتسليم جي واکاڻ لکيل آهي ۽ نصارن کي ان تي ايمان آڻڻ جو صريح حڪم ڪيل آهي اسين ان حضرت عيسيٰ عليه الصلوة والسلام کي مڃيون ٿا

جيڪو انسان، الله جو ٻانهو ۽ مرمر سائڻ جو پٽ آهي، الله جل شانہ جو پٽ ناهي ڇو ته الله جل شانہ پٽ رکڻ کان پاڪ، مٿرا ۽ مقدس آهي، اسين ان سچي عيسىٰ بن مرمر کي الله جو رسول ڪري تسليم ڪيون ٿا جنهن فارقليط يعني حضرت محمد مصطفيٰ صلي الله عليه وسلم جي اچڻ جي خوشخبري ڏني هئي ۽ ان تي ايمان آڻڻ جو تائيد ڪيو هو، هاڻي ڏسو ته خود عيسىٰ عليه السلام ۽ انجيل سڳورو جن تي اوهين فخر ڪيو ٿا سي ته اسان جي نبي عليه السلام ۽ ڪتاب جا پڪا شاهد آهن پوءِ اوهان گمراه ٿي انهن کي ڇو نه ٿا مڃيو؟ اوهين ڪوڙا آهيو جو نه پنهنجي نبي ۽ ڪتاب جا تابع آهيو نه اسان جي نبي ۽ ڪتاب جا اسين پنهنجي نبي ۽ ڪتاب کي مڃڻ سان گڏ اوهان جي نبي ۽ ڪتاب جي جيڪا صحيح حقيقت آهي اها تسليم ڪيون ٿا اوهان ٻنهي جهانن کان رد آهيو، اها تقرير ٻڌي اهو يوحنا پادري لاجواب ٿي ويو (مسلمان ڀائرو! موجوده دور ۾ اوهان وٽ ايندڙن نصارن، انهن جي ڪوڙي لٽريچر ۽ هٿرادو مواد کان سختيءَ سان پري رهو، مفت ۾ ڪتاب، دوائون، ڇوڪريون، نوڪريون ۽ ٻيون سهوليتون ڏئي اوهان جي ايمان جي تباهي ڪرڻ ٿا گهرن، اوهان جو هميشه هي نعرو هجي.

سر ڪٽي، ڪنبه ڇهڻ ۽ اور گهر لڻي

دامن احمد نه هاتهنون سڄي ڇهڻي

”وَلْيَحْكُمْ أَهْلُ الْإِنجِيلِ بِمَا أُنزِلَ اللَّهُ فِيهِ وَمَنْ لَمْ يَحْكُمْ بِمَا أُنزِلَ اللَّهُ فَآوَلَيْكَ هُمُ الْفَاسِقُونَ“ يعني انجيل وارن کي لائق آهي ته جيڪو ان ۾ الله نازل ڪيو آهي ان جي مطابق فيصلو ۽ عمل ڪندا رهن ۽ جيڪي الله جي نازل ڪيل حڪم موجب فيصلو نه ڪندا اهي راهه کان ٽڙيل ۽ فاسق آهن، هي حڪم يا ته انهن عيسائين کي ڏنو ويو هو جيڪي توراۃ جي نازل ٿيڻ وقت موجود هئا ۽ هتي اهو نقل ڪري ٻڌايو ٿو وڃي يا انهن عيسائين کي آهي جيڪي قرآن پاڪ جي نازل ٿيڻ وقت موجود هئا، المقصد ته حضرت عيسىٰ عليه الصلوة والسلام جيڪي حضور عليه الصلوة والسلام جن جي آمد جون بشارتون ۽ خوشخبريون ڏنيون هيون انهن کي انجيل ۾ لغو ۽ مهمل تاويلات سان مٽائڻ جي ڪوشش نه ڪن.

اها الله جل مجدہ جي سخت بي فرماني هوندي جو جنهن رهبر اعظم، هادي برحق، ۽ اعليٰ مصلح جي متعلق حضرت عيسىٰ عليه السلام فرمائي ته ”جڏهن

اهو حق وارو روح ايندو ته اوهان کي سڄائيءَ جا سڀ رستا کولي ڏيندو. ان جي ڪوڙي چوڻ لاءِ سندرو ٻڌي بيهي پنهنجي لاءِ ابدي نقصان قبول نه ڪيو.

فائدو: مٿين آيتن مان ثابت ٿيو ته انجيل شريف ۾ هدايت، نور، تصديق، نصيحت ۽ شرعي احڪام سڀ ڪجهه هيو، جيڪو چوي ته نه ان ۾ صرف ۽ صرف وعظ ۽ مثال هيا سو غلط آهي ۽ اهو به ثابت ٿيو ته توراۃ ۽ انجيل نبي ڪريم، رؤف رحيم عليه الصلوة والسلام جن جي آمد جي صرف بشارت نه ڏني هئي پر مخلوق جي سندن طرف پوري پوري رهنمائي ڪئي هئي جيڪڏهن اهي ڪتاب حضور عليه الصلوة والسلام جن جو صرف نالو مبارڪ ٻڌائين ها ۽ وڌيڪ صفتون بيان ڪري پوري رهنمائي نه ڪن ها ته ممڪن هو ڪو ٻيو پنهنجو نالو محمد يا احمد رکي دعويٰ ڪري وهي ها ته اهو مان آهيان جنهن جو ذڪر توراۃ ۽ انجيل ڪيو هو ۽ اهو به ثابت ٿيو ته توراۃ ۽ انجيل جون غير منسوخ آيتون جن جي قرآن ڪريم تائيد ڪئي آهي قيامت تائين واجب العمل آهن جيئن الله جل شانہ جي هيڪڙائيءَ واريون آيتون، يا حضور عليه الصلوة والسلام جن جي اچڻ جي بشارتن واريون آيتون وغيرها.

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنْ

۽ لاٽوسون توڏانهن ڪتاب سچ سان تصديق ڪندڙ آهي ان ڪتاب جي جيڪو اڳ ۾ هو ان کان

الْكِتَابَ وَمُهِمِّنَا عَلَيْهِ فَاٰخِزْهُمْ بِمَا أَنْزَلَ اللَّهُ وَلَا

۽ نگهباني ڪندڙ ان تي پوءِ فيصلو ڪر انهن ۾ ان موجب جو لاٽو الله ۽ نه ٻيروي ڪر

تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ لِكُلِّ جَعَلْنَا مِنْكُمْ

سندن سڌن جي ان کان (منهن موڙي) جو آيو تو وٽ حق مان سڀني جي لاءِ ڪئي سون اوهان مان

شُرْعَةً وَمِنْهَاجًا ۚ وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ

شريعت ۽ عمل جي واٽ ۽ جيڪڏهن گهري ها الله ته البت بڻائي ها اوهان کي امت هڪڙي ۽ پر

لَيَبْلُوكُمْ فِي مَا آتَاكُمْ فَاسْتَبِقُوا الْخَيْرَاتِ إِلَى اللَّهِ

٦ تانت آزمائي اوهان کي ان ۾ جو ڏنائين اوهان کي پوءِ اڳرائي ڪيو چڱن ڪمن ۾ الله ڏانهن آهي

مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ﴿٤٨﴾ وَأَنْ

٧ موٽڻ اوهان مٽڻي جو پوءِ خبر ڏيندو اوهان کي ان جي جو ان ۾ اختلاف ٿي ڪيو ۽ هيءُ ته فيصلو

أَحْكَمُ بَيْنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ

٨ ڪر انهن ۾ ان موجب جو لاڻو الله ۽ نه تابعداري ڪر سندن خواهشن جي ۽ بچ انهن کان متان

يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ ۖ فَإِنْ تَوَلَّوْا فَاعْلَمْ

٩ فتني ۾ وجهن توکي بعض ان جي کان جو لاڻو الله تو ڏانهن پوءِ جيڪڏهن منهن موٽين پوءِ ڄاڻ ته

أَنْمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ ۖ وَإِنَّ كَثِيرًا مِّنَ

١٠ تحقيق ارادو ڪري ٿو الله ته پهچائي انهن کي (سزا) سندن بعضي گناهن جي ۽ تحقيق گهڻا

النَّاسِ لَفَاسِقُونَ ﴿٤٩﴾

١١ ماڻهن مان البت فاسق آهن.

تفسير

هن کان اڳ ۾ توراۃ ۽ انجيل ۾ نازل ڪيل هدايت، نور ۽ نصيحت جو بيان ڪري هاڻي قرآن ڪريم جي ڪجهه خصوصيات کي بيان ڪيو ٿو وڃي، فرمان آهي ”وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ“ يعني اسان اوهان ڏانهن ڪتاب (قرآن ڪريم) حق سان لاڻو آهي ڪنهن قول يا فعل کي حق ان وقت

سڏيو ويندو آهي جيڪو جيئن ۽ جنهن وقت دل گهري تيئن مناسب ۽ موزون لپي (۱) ان مفهوم کي ذهن نشين ڪري اوهان قرآن پاڪ جي باري ۾ آيل لفظ ”بِالْحَقِّ“ کي پڙهو ته اوهان جي اڳيان ان جي اها حقيقت واضح ٿي بيهندي ته قرآن ڪريم دل سان نهڪندڙ، مناسب ۽ موزون ۽ ضرورت تي پورو لهندڙ آهي ان جي ڪري حق آهي ۽ قرآن ڪريم اڳين ڪتابن جي اصلي حقيقت جي تصديق ڪندڙ آهي ته اهي واقعي الله جل شانہ پنهنجن پيارن نبين عليهم الصلوة والسلام تي نازل فرمايا هئا.

”وَمُهَيِّمًا عَلَيْهِ“ ۽ ان تي نگهباني ڪندڙ آهي، مهيمن پتن معنائن ۾ استعمال ٿيندو آهي. محافظ، نگران، شاهد، امين علامه نسفي هتي ان مان مراد شاهد ورتو آهي وشاهدا لاته يشهد له بالصحة والثبات (۲) يعني قرآن پاڪ اڳين ڪتابن جي صحيح ۽ ثابت هجڻ جو شاهد آهي. پر جيڪڏهن غور ٿو ڪجي ته هتي قرآن پاڪ جي لاءِ ”مهيمن“ جون سڀئي معنائون نهن ٿيون يعني دين جا اهي عقائد ۽ اصول جيڪي اڳين ڪتابن ۾ بيان ڪيا ويا هئا جن مان ڪجهه اهل ڪتاب وارن وساري ڇڏيا هئا ۽ ڪيترن ۾ رد و بدل ڪري هڪڙن جا ٻيا بنائي ڇڏيا هيائون قرآن ڪريم انهن جو محافظ آهي جو انهن کي صحيح حقيقت ۾ پيش ڪري ٿو، ۽ پنهنجن صفحن ۾ انهن جي اهڙي حفاظت ڪري ٿو جو اتي انهن ۾ ڪير به رد و بدل نه ٿو ڪري سگهي ۽ قرآن پاڪ اڳين ڪتابن جو رقيب ۽ نگران به آهي، ڇو ته اهوئي هڪ اهڙي ڪسوٽي آهي جنهن سان خبر پوي ٿي ته موجوده آسماني ڪتابن ۾ حق جو مقدار ڪيترو آهي ۽ قرآن پاڪ امين به آهي جيڪو اڳين نبين عليهم الصلوة والسلام جي تعليمات کي ڦير ڦار ڪرڻ کان سواءِ جيئن جو تيئن پيش ڪري رهيو آهي ان ۾ ڪا به گهٽ وڌ تائي نه ٿو ڪري ”فَأَحْكُمَ بَيْنَهُمْ بِمَا أَنزَلَ اللَّهُ“ يعني (اي حبيب! عليك الصلوة والسلام) انهن اهل ڪتاب جي معاملن ۾ ان مطابق فيصلو ڪريو جيئن الله جل شانہ نازل فرمايو آهي.

الله جل شانہ توراۃ جي نزول جو غرض ۽ غايت بيان ڪندي فرمايو ”يَحْكُمُ بَيْنَ الَّذِينَ آمَنُوا“ ۽ انجيل جو مقصد واضح ڪندي فرمايو ”وَلِيَحْكُمَ أَهْلُ الْأَرْجِيلِ“ ۽ قرآن پاڪ جي لاهڻ جي مدعا هي آهي ته پنهنجي انفرادي ۽ اجتماعي زندگيءَ، تمدني ۽ معاشرتي مسائل، سياسي ۽ اقتصادي مشڪلات ۾ انهن فرمانن کان ئي روشني حاصل ڪئي وڃي ۽ ان جي

ٻڌايلن رستن تي هلجي تڏهن اهو فرق محسوس ٿيندو جيڪو خداوندي قانون، مصطفيٰ نظام ۽ ماڻهن جي ٺاهيل آئين ۾ آهي ۽ جيڪڏهن مالڪ مٺي جي ارشادات تي عمل نه ڪيو ويندو ۽ ان جي واضح هدايتن ۽ روشن احڪام جي هوندي پنهنجي خواهشات جي پيروي ڪئي ويندي ته انهن ڪتابن جي نزول جو اصل مقصد فوت ٿي ويندو ۽ انسان انهن حڪمن ۾ مضمر برڪتن کان محروم رهجي ويندو.

”وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ“ ۽ اوهان ان حق کي ڇڏي جيڪو اوهان وٽ آيو آهي انهن جي خواهشن جي تابعداري نه ڪيو.

نبي ڪريم عليه الصلوة والسلام جن خواهشات جي تابعداريءَ کان پاڪ آهن

هنن لفظن ۾ جيڪو حضور عليه الصلوة والسلام جن کي جهليو ۽ روڪيو ويو آهي، ان جو مطلب اهو ناهي ته معاذ الله ٿر معاذ الله پاڻ انهن جي خواهشات جي تابعداريءَ جي لاءِ سڄي رهيا هئا پر مقصد هي آهي ته جيئن اوهان شروع کان الله جل شانہ جي احڪام جي پيروي ڪندا آيا آهيو ۽ انهن جي خواهشن جي اتباع جو وهر به اوهان جي مبارڪ دل تي نه آيو آهي تيئن هميشه جي لاءِ همت، جرئت، جوانمردي ۽ مستقل مزاجيءَ سان رياني احڪام جي اطاعت ڪندا رهجو.

”لِكُلِّ جَعَلْنَا مِنْكُمْ شُرْعَةً وَمِنْهَاجًا“ يعني اوهان مان سڀني جي لاءِ اسان هڪ شريعت ۽ عمل جي واٽ مقرر ڪئي آهي.

شرعة ۽ منهاج ڇا آهي؟

ڄاڻڻ گهرجي ته ”شرعة“ ۽ شريعت جي لفظ جي معنيٰ هڪڙي آهي، شرعة ۽ شريعت لغت ۾ ان واٽ جو نالو آهي جيڪا پاڻيءَ تائين پهچائي ۽ اهو اڄ تائين به عرب جو استعمال رهيو آهي ۽ الله جل جلاله جي فرمانن کي شريعت ان جي ڪري سڏيو ويو آهي جو جيئن پاڻيءَ جي واٽ وٺي وڃڻ وارو پاڻيءَ مان ڍو ڪندو آهي تيئن شريعت پاڪ تي عمل ڪرڻ وارو به حقيقي پاڪائي حاصل ڪري ڍو ڪندو آهي ۽ اهو لفظ قرآن پاڪ جي ٻين آيتن ۾ به آيل آهي (١) حضرت ابن عباس رضي الله عنهما فرمايو آهي ته منهاج فرض ۽ سنتون آهن (٢) ۽ علامه حسين محمد محلو لکيو آهي ته منهاج دين جو روشن رستو آهي (٣) مطلب هي آهي ته الله جل شانہ ارشاد

(١) تفسير المنار ص ٤١٤ جلد ٦ (٢) تنوير المقياس من تفسير ابن عباس ص ٩٥

(٣) تفسير وبيان كلمات القرآن ص ١١٦

فرمايو ته: اهي عقيدا ۽ احڪام جن تي انسان جي نجات جو انحصار آهي اهي سڀني آسماني ڪتابن ۾ برابر آهن پر شرعي احڪام، انهن جو تفصيل، عبادات ۽ ان جي شڪل ۽ صورت، حلال ۽ حرام شين جي لاءِ قاعدا ۽ قانون انهن ۾ ڪجهه فرق آهي ۽ ان جو وجهه هي آهي ته هر نبي عليه الصلوة والسلام جي امت جي ذهني سوچ ۽ سطح، ان جو مخصوص ماحول، ان جي معاشري جي تقاضا، ان جون سياسي ۽ اقتصادي ضرورتون مختلف هيون ان جي ڪري انهن جي فروعِي مسائل ۾ اختلاف ضروري هو جيڪو ٿيو.

”وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لَيَبْلُوَكُمْ فِي مَا آتَاكُمْ“ يعني جيڪڏهن الله گهري ها ته اوهان سڀني کي هڪ امت بنائي ها پر ان جو ارادو ٿيو ته اوهان کي جيڪي احڪام ڏنا اٿس انهن ۾ اوهان کي آزمائي، هي فرمان اصل ۾ انهن ماڻهن کي جواب آهي جيڪي چوندا وتندا آهن ته جيڪڏهن ڪليات ۽ اصول وانگر فروعيات ۾ به اختلاف نه هجي ها ته اختلاف نه رهي ها. هتي ٻڌايو ويو آهي ته انهن مختلف حڪمن ڏيڻ سان مقصد اوهان جو آزمائڻ ۽ امتحان وٺڻ آهي، ڇو ته الله جل جلاله تي ايمان آڻڻ جو مقصد ان جي هر حڪم جي اڳيان ڪنڌ جهڪائڻ آهي بيت المقدس ڏي منهن ڪري نماز پڙهڻ جو حڪم ٿئي ته بيت الله شريف ڏانهن منهن ڪري نماز ۾ بيهندڙ بيت المقدس ڏانهن منهن ڪن پر جيڪڏهن وري ان کي ڇڏي بيت الله ڏانهن منهن ڦيرائڻ جو حڪم ٿئي ته اوڏانهن منهن ڪري بيهن ۽ دل ۾ ڪنهن به قسم جو تردد، شڪ ۽ شبهو نه ڪن.

مفسر بيضاوي عليه الرحمة هن جملي جو مطلب هن طرح بيان ڪيو آهي ته جيڪڏهن الله گهري ها ته سختيءَ ۽ جبر سان هر هڪ کي اسلام جو پابند ڪري ها ۽ ڪنهن کي انڪار جي مجال ئي نه رهي ها پر ائين ان جي ڪري نه ڪيائين تانت ماڻهن کي آزمائي ته ڪير پنهنجي اختيار سان هن حق واري دين کي قبول ڪري ٿو ۽ ڪير اعتراض ۾ رهي ٿو (۱)

”فَاسْتَبِقُوا الْخَيْرَاتِ“ پوءِ ڀلن ڪمن ڪرڻ ۾ هڪ ٻئي کان اڳتي نڪرڻ ۽ وڌڻ جي ڪوشش ڪيو، هتي هي جملو نهايت ئي معنيٰ خيز ۽ مطلب وارو آهي مقصد ته بحثن ۾ پئجي وقت ضايع نه ڪيو پر الله جي هن آخري دين، آخري ڪتاب ۽ آخري رسول عليه الصلوة والسلام تي ايمان آڻيو ۽ ٻين کان ديني ڪمن ۾

وڌڻ ۽ اڳي ٿيڻ جي جدوجهد جاري رکو۔ هنن لفظن سان اهل ڪتاب کي تنبيه ڪندي غيرت ڏياري ٿي وڃي ته عرب جا مشرڪ ۽ جاهل جن کي اوهان ڪا اهميت ڪونه ڏيندا هيئو اسلام ۾ ڌڙا ڌڙا داخل ٿي پنهنجا ٻئي جهان سهڻا بنائي رهيا آهن ۽ اوهان علم ۽ دانش جا صاحب ٿي ڪري پوئتي پئجي رهيا آهيو ”إِلَى اللَّهِ مَرْجِعُكُمْ جَمِيعًا“ اوهان سڀني جو الله ڏانهن موٽڻ آهي، هيءَ دنيا جنهن جي دلچسپين ۾ ڦاسي ويا آهيو عارضي جاءِ آهي هتان هڪ ڏينهن اوهان کي ضرور سار ڪرڻو آهي ”فَيُنَبِّئُكُمْ بِمَا كُنْتُمْ فِيهِ تَخْتَلِفُونَ“ پوءِ اوهان کي انهن ڳالهين جي خبر ڏيندو جن ۾ اوهان هڪ ٻئي سان اختلاف ڪندا هيئو۔ جڏهن پرڏا ڪنيا ويندا ۽ ساري حقيقت کلي بيهندي ته پوءِ ڇا ڪندؤ؟ اتي انهن کي عذاب ڪيو ويندو جن الله تعاليٰ جي بي داغ، برهانن کي نه مڃي ڪفر ڪيو هوندو ”وَأَن اَحْكَمَ بَيْنَهُمْ بِمَا أَنزَلَ اللَّهُ وَلَا تَتَّبِعْ أَهْوَاءَهُمْ“ ۽ انهن جي معاملن ۾ ائين فيصلو ڪر جيئن الله نازل ڪيو آهي ۽ سندن سڌن جي اتباع نه ڪر۔ هن عبارت ۾ ظاهري خطاب ته حضور عليه السلام جن سان آهي، پر حقيقت ۾ اهو خطاب سڀني مسلمانن خصوصاً هر وقت جي حاڪمن سان آهي (۱) ته ڪو به فيصلو ڪن ته قرآن پاڪ ۽ نبوي ارشاد جي مطابق ڪن ”وَأَحْذَرُهُمْ أَن يَفْتِنُوكَ عَنْ بَعْضِ مَا أَنزَلَ اللَّهُ إِلَيْكَ“ ۽ بچندو رهه انهن کان متان پير ترڪائي وجهن تنهنجو ان بعض حڪمن جو الله تو ڏانهن نازل فرمايو آهي.

شان نزول

سيدنا ابن عباس رضي الله عنهما هن عبارت جو شان نزول هن طرح بيان ڪيو آهي ته يهودين جي ڪجهه مذهبي اڳواڻن پاڻ ۾ مشورو ڪيو ته اچو ته (حضرت) محمد (صلى الله عليه وسلم) وٽ هلون ۽ کين ڪنهن حيلي بهاني سان سندس دين کان ٽيڙي وجهون فائدا هو بشر اهو به بشر ئي ته آهي ان کي ڌوڪو ڏيڻ ڪهڙو مشڪل آهي؟ پوءِ هڪ منصوبي تحت سندن خدمت ۾ اچي عرض ڪيائون ته

اوهان کي خبر آهي ته اسين يهودين جي مذهبي اڳواڻن ۾ وڏا آهيون اسان جي مسلمان
 ٿيڻ سان ڪيترا يهودي مسلمان ٿيندا اسين اوهان وٽ ان لاءِ آيا آهيون ته اسان جو
 ڪن ماڻهن سان ڦڏو آهي ان جي تصفيه لاءِ اوهان وٽ اينداسون جيڪڏهن فيصلو اسان
 جي حق ۾ ڏيندو ته اسين پاڻ ته مسلمان ٿينداسون پر اسان کي ڏسي ٻيا به مسلمان
 ٿيندا اها سازش نهايت خطرناڪ هئي، ڇو ته حضور عليه الصلوة والسلام جن ماڻهن
 جي مسلمان بنائڻ جي لاءِ وڏي ڌڪ ڏنو هو ته ڪوشش ڪندا هئا پر پاڻ سڀني جهانن جي
 حقيقتن کي ڏسڻ وارا ڪائنات جي اسرار تان نقاب لاهڻ وارا آهن سندن فراست قدرتي
 نور سان روشن آهي ڪانئن اهو ڏوڪو ۽ ٺڳي مخفي نه رهيا، پاڻ ائين ڪرڻ کان
 انڪار ڪيائون تڏهن اها عبارت نازل ٿي (١)

مسلمانو! هوشيار رهو!

هن عبارت جي شان نزول ۾ يهودين جي جملي انما هو بشر تي غور
 ڪيو ته جيئن يهودين جي مذهبي اڳواڻن حضور عليه السلام کي هيءُ بشر ٿي ته آهي
 چيو هو ۽ سندن نگاهون محمدي مقامات جي رفعتن کي ڏسي نه سگهيو ٿيئن اڄ به
 شان رسالت جي عظمت جا منڪر آهي ساڳيا الفاظ چوندا آهن افسوس آهي جو اوهان
 مخلص مؤمن انهن کي ڪجهه چوڻ لاءِ تيار نه آهيو انهن سان هر ممڪن مدد ڪندا
 آهيو اوهان الله تعاليٰ جي بارگاهه ۾ ڪهڙو جواب ڏيندو- ”فَإِنْ تَوَلَّوْا فَاَعْلَمُ اَنْتُمْ يَرْيَدُ اللّٰهُ
اَنْ يُصِيبَهُمْ بِبَعْضِ دُنُوْنِهِمْ“ يعني پوءِ جيڪڏهن اهي منهن موڙي اوهان جي فيصلي
 تي راضي نه ٿين ته پوءِ يقين ڪيو ته الله ارادو فرمايو آهي ته انهن کي سندن بعضي

ڪيلن گناهن جي سزا دنيا ۾ ئي مسلمانن جي هٿان قتل ٿيڻ، جزيه ڀرڻ ۽ جلاوطن ڪرڻ سان پهچائي، ۽ ساري دنيا ڏٺو ته ٿيو به ائين جيئن الله تعاليٰ فرمايو "وَأَنَّ كَثِيرًا مِّنَ النَّاسِ لَفَاسِقُونَ" ۽ يقيناً ماڻهن مان گهڻا البت فاسق آهن- يعني اهي ضد، هٿ ۽ تڪبر سان غريبن ۽ نادارن کي دٻائي انهن جا حقوق ڦهائڻ چاهين ٿا.

أَفَحُكْمَ الْجَاهِلِيَّةِ يَبْغُونَ ۚ وَمَنْ أَحْسَنُ مِنَ اللَّهِ حُكْمًا لِّقَوْمٍ

چاپوءِ فيصلو جاهليت جو ٿا گهرن ۽ ڪير وڌيڪ سهڻو آهي الله کان فيصلي ۾ واسطي ان قوم

يُوقِنُونَ ٥٠

جي جو يقين ڪن ٿا.

تفسير

اڳين آيتن ۾ حضور عليه الصلوة والسلام جن کي وحي جي اتباع جو تاڪيد ڪيو ويو هو ۽ هن آيت ۾ وحي جي ذريعي لائڻ حڪم کان منهن موڙيندڙن تي تعجب جو اظهار ڪندي ارشاد ٿيو آهي ته: "أَفَحُكْمَ الْجَاهِلِيَّةِ يَبْغُونَ" ڇا جاهليت جو فيصلو ٿا گهرن؟

جاهليت ڇا آهي؟

جاهليت ان نظام حيات جو نالو آهي جتي قانون سازيءَ جو ڪامل اختيار ڪائنات جي خالق بجاءِ خواهشات جي پوڄارين جي هٿ ۾ هجي- الله جل جلاله هن عبارت ۾ فرمايو ته جڏهن اوهان آسماني ڪتاب جي اطاعت، کي ڳرو سمجهو ٿا جن ۾ هدايت ۽ نور آهي ته ان جو مطلب اهو ٿيو ته اوهان جاهليت جي دور واري ظالمانه نظام کي پنهنجو ڪرڻ ٿا

چاهيو. جنهن ۾ غريب ۽ امير، ڪمزور ۽ قوي، حاڪم ۽ محڪوم جي لاءِ جدا جدا قانون هو ذرا سوچيو الله جل شانہ جي مقرر ڪيل حڪمن جيڪي عين عدل ۽ انصاف ۽ مجسم رحم ۽ ڪرم آهن اهي عمل جي لاءِ بهتر آهن يا اوهان جو هٿ ٺوڪيو ظالماڻو نظام جتي نفساني خواهشات جي بلندي ۽ بالادستي آهي.

”وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ“ ۽ ڪير وڌيڪ سٺو آهي الله جل جلاله کان حڪم جي لحاظ سان ان قوم جي لاءِ جيڪي يقين ٿا رکن.

يعني مومنن جو يقين ۽ عقيدو اهو آهي ته ڀلائي الله جل جلاله جي حڪم تي هلڻ ۾ آهي. فائدو: مسلمان ٿي ڪري ڪافرن جي رسمن ۽ رواجن کي پسند ڪرڻ وڌو عيب ۽ گناهه آهي انهن جون رسمن ان وقت جون آهن جڏهن دنيا ۾ انڌيرو هو هاڻي ته قيامت تائين نبوت جو سج چمڪي دنيا کي چمڪائي رهيو آهي ته پوءِ هنن جون رسمن ۽ رواج اختيار ڪري جهنم جي ڪڏي ۾ ماڻهو ڇا لاءِ ڪري پئي. مگر افسوس آهي ته قرآن پاڪ جي نهايت روشن، صاف نظام ۽ قانون کي ڇڏي ماڻهو اڃا تائين عيسائيت ۽ يهوديت جي رواجن ۾ نه صرف ڦاٿا پيا آهن پر انهن تي فدا ٿي رهيا آهن.

يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ

اي ايمان وارو! نه بڻايو يهودين ۽ نصارن کي دوست

بَعْضُهُمْ أَوْلِيَاءُ بَعْضٌ ۖ وَمَنْ يَتَوَلَّهُمْ مِّنْكُمْ فَإِنَّهُ مِنْهُمْ

بعضي انهن مان دوست آهن بعض جا ۽ جيڪو دوستي رکندو انهن سان اوهان مان پوءِ بيشڪ اهو انهن مان آهي

إِنَّ اللَّهَ لَا يَهْدِي الْقَوْمَ الظَّالِمِينَ ﴿٥١﴾ فَتَرَى الَّذِينَ فِي قُلُوبِهِمْ

بيشڪ الله نه ٿو هدايت ڪري قوم ظلم ڪندڙ کي پوءِ ڏسندين انهن کي جو دلين انهن جي ۾

مَرَضٌ يُسَارِعُونَ فِيهِمْ يَقُولُونَ نَخْشَىٰ أَنْ تُصِيبَنَا دَآئِرَةٌ

بيماري آهي جلدي ٿا ڪن انهن ۾ چون ٿا ته ڊڄون ٿا متان پهچي اسان کي ڪا گردش

فَعَسَىٰ اللَّهُ أَنْ يَأْتِيَنَّ بِالْفَتْحِ أَوْ أَمْرٍ مِّنْ عِنْدِهِ فَيُصْبِحُوا عَلَىٰ

پوء ويجهو آهي الله جو آئي فتح يا ڪو امر پاڻ وٽان پوءِ ٿي پون ان تي

مَا أَسْرَوْا فِي أَنْفُسِهِمْ نُدْمِينَ ﴿٥٢﴾

جو لڪائون پنهنجي اندر ۾ پشيمان

شان نزول

هڪ ڀيري حضور عليه الصلوة والسلام جن جو هڪ صحابي حضرت عبادة بن صامت جيڪو بني حارث بن خزرج قبيلي مان هو يعني انصاري خزرجي هو حضور پُر نور عليه الصلوة والسلام جن جي بارگاه ۾ حاضر ٿيو ۽ عرض ڪيائين ته يا رسول الله! يهودين جي وڏي جماعت جيڪي نهايت مالدار ۽ دولت مند آهن انهن سان منهنجي گهاٽي دوستي هئي پر مون اسلام قبول ڪري انهن سڀني کان جدا ٿي اختيار ڪئي آهي مون الله ۽ ان جي رسول عليه الصلوة والسلام جي محبت تان سڀ محبتون قربان ڪرڻ جو فيصلو ڪيو آهي اتي ئي منافقن جو اڳواڻ عبدالله بن ابي بن سلول ويٺو هو ان چيو ته مون يهودين کان تعلقات نه ٽوڙيا آهن مون کي انهن جي تعلقات جي ضرورت آهي زماني جي حالات جي تقاضا آهي ته تعلقات سڀني سان سٺا هجن حضور عليه الصلوة والسلام جن ان کي فرمايو ته ”يهودين سان محبت تون ئي رکي سگهين ٿو (جو منافق آهن) عبادة نه ٿو رکي سگهي، ان چيو ته هاڻو مون کي انهن جي محبت منظور آهي تڏهن الله جل جلاله هي آيت ڪريمه نازل ڪئي (١) ارشاد آهي.

”يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ“ اي مومنو! يهودين ۽ نصارن کي پنهنجا دوست ۽ مددگار نه بنايو. تانت نه اهي مسلمانن جون راز واريون ڳالهيون ۽ خاص خبرون معلوم ڪري سگهن ۽ نه مسلمانن جي خلاف جاسوسي ڪن. هن آيت کان اڳ ۾ ۽ هتي يهودين ۽ نصارن جي دوستيءَ کان سختيءَ

سان منع ڪيل آهي ”بَعْضُهُمْ أَوْلِيَاءُ بَعْضٍ“ انهن مان هڪڙا ٻين جا دوست ۽ مددگار آهن يعني يهودي ۽ نصاريٰ عقيدن ۾ هڪ ٻئي جي سخت خلاف آهن يهودي حضرت عيسيٰ عليه الصلوة والسلام ۽ ان جي امان سيده مريم سڳوريءَ کي گاريون ڏيندا آهن ۽ انهن حضرت عيسيٰ عليه السلام کي ڦاسي ڏيڻ جي به ڪوشش ڪئي جيڪا الله تعاليٰ ناڪام ڪئي پر تنهن هوندي به عيسائي مسلمانن جي مقابلي ۾ انهن يهودين جا دوست ۽ خير خواه هوندا آهن.

”وَمَنْ يَتَوَلَّهُمْ فَاِنَّهُ مِنْهُمْ“ ۽ جيڪو اوهان مان انهن سان دوستي رکندو سو به يقيناً انهن مان هوندو هن کان اڳ ۾ عام حڪم هو ته يهودين ۽ نصارن کي نه دوست بنايو ۽ نه دوست سمجهو ۽ هتي منافقن جي هڪ خاص ٽولي کي بي نقاب ڪيو ٿو وڃي جيڪي هڪ ئي وقت ٻن ٻيڙين ۾ سوار رهڻ جي ڪوشش ڪري رهيا هئا، ڇو ته انهن الله جل شانہ ۽ ان جي رسول عليه الصلوة والسلام تي دل سان ايمان ڪو نه آندو هو تانت اهي پنهنجي قسمت کي اسلام سان مڪمل وابسته رکن ها ۽ مشڪلات ۽ نتيجن جي پرواهه ڪرڻ کان سواءِ ئي اسلام لاءِ سرجو سودو ڪن ها جيڪي سڀني سان پوري رهڻ جي سياڻپ هلائي رهيا هئا هتي الله جل شانہ انهن کي ملڻ واري سزا ٻڌائي رهيو آهي ته انهن سان محبت ۽ دوستي رکڻ وارو به انهن مان ئي ڳڻيو ويندو ۽ اهو به عذاب الهي کان بچي نه سگهندو.

بد مذهب جي دوست کي به بد مذهب سمجهي ان کان پري رهڻ گهرجي

طبرانيءَ حضرت خالد بن الوليد رضي الله عنه کان روايت آندي آهي ته سيدنا رسول الله صلى الله عليه وسلم جن فرمايو ”أَنَا بَرِيٌّ مِنْ كُلِّ مُسْلِمٍ أَقَامَ مَعَ الْمُشْرِكِينَ“ (۱) يعني مان ان مسلمان کان بيزار آهيان جيڪو مشرڪن سان گڏ رهيو پيو آهي، سيدنا عمر بن خطاب رضي الله عنه پنهنجي خلافت جي دور ۾ حضرت ابو موسيٰ اشعريءَ رضي الله عنه کي فرمايو ته: جڏهن الله نصارن کي خوار ڪيو آهي ته اوهان انهن جي عزت نه ڪيو ۽ جڏهن الله انهن کي خيانت تي قرار ڏنو آهي ته اوهان انهن تي اعتماد نه ڪيو ۽ جڏهن الله انهن کي پري رکيو آهي ته اوهان انهن کي ويجهو نه ڪيو (۲)

افسوس موجوده دور جا مسلمان

قرآن پاڪ جي ان سخت ۽ تاڪيدي فرمان جي هوندي به هاڻي جا مسلمان يهودين ۽ نصارن جا چمچا لڳا پيا آهن. اڻ سڌي طرح نصاريٰ ۽ يهودي ساري دنيا تي حڪومت ڪري رهيا آهن، خدا تعاليٰ مسلمانن حڪمرانن ۾ ڪا سمجهه ۽ همت پيدا ڪري جو اهي پنهنجو مسلمانن وٽان ۽ نصارن ۽ يهودين جي محبت ۽ دوستيءَ کان حضرت عمر بن خطاب رضي الله عنه وانگر پري رهي دنيا تي اسلامي جهنڊو بلند ڪن، آمين يا رب العالمين. إِنَّ اللَّهَ لَا يَهْدِي الْقَوْمَ الظَّالِمِينَ يقيناً الله ظالم قوم کي هدايت نصيب نه ڪندو آهي. جيڪي يهودين ۽ نصارن جي دوستيءَ ۾ اهڙا ته فنا ٿي وڃن ٿا جو ڪا به هدايت ۽ رشد واري ڳالهه سمجهن ٿي ڪونه ٿا.

فَتَرَى الَّذِينَ فِي قُلُوبِهِمْ مَرَضٌ يُسَارِعُونَ فِيهِمْ يَقُولُونَ نَخْشَى أَنْ تُصِيبَنَا دَائِرَةٌ يعني اوهان انهن کي ڏسندؤ جن جي دلين ۾ (منافقيءَ جو) مرض آهي ته انهن (يهودين ۽ نصارن جي دوستي) ۾ تمام تڪڙا هوندا (۽ جيڪڏهن کين ڪير روڪي ٿو ته ان کي جواب ڏيندي) چون ٿا ته اسين هن ڳالهه کان ڊڄون ٿا ته اسان کي ڪا گردش نه اچي پڪڙي. انهن وٽ مصلحت ۽ عقلمندي اها هئي ته صرف مسلمانن جي هڪ جماعت سان وابستگي ناداني بلڪ ديوانگي آهي.

فَعَسَى اللَّهُ أَنْ يَأْتِيَهُم بِالْفَتْحِ أَوْ أَمْرٍ مِّنْ عِندِهِ فَيُضْبِحُوا عَلَىٰ مَا أَسْرَوْا فِيهِ أَنفُسِهِمْ نَدِمِينَ يعني الله جلدي (پنهنجي دين کي) فتح ڏيندو يا پاڻ وٽان ڪو اهڙو امر آڻيندو جنهن سان مسلمانن جي قوت وڌندي ۽ دين جي تائيد ٿيندي پوءِ ان وقت اهي منافق پنهنجن اندرن ۾ لڪايل ڳالهين تي پشيمان ٿيندا، پر پوءِ اها پشيماني کين ڪم نه ايندي ان جي ڪري پلو آهي ته هينئر ئي بد مذهب جي دوستيءَ کان پري رهن.

موجوده دور جي بد مذهبن کان به پري رهڻ ضروري آهي

هي ته يهودين ۽ نصارن سان تعلقات نه رکڻ جو ذڪر هو پر سڄي ۽ پڪي مسلمان کي بد مذهبن وهابين، شيغن، خارجين وغيره کان جيڪي الله جل شانہ، ان جي حبيب عليه الصلوة والسلام، اصحابن پيارن ۽ اوليائن پيارن جا گستاخ ۽

بي آدب آهن تن کان به دلي دوري اختيار ڪرڻ ضروري آهي. والله الهادي

وَيَقُولُ الَّذِينَ آمَنُوا أَهَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ

۽ چوڻ ٿا ايمان وارا! ڇا هي آهن؟ جو قسم ڪيو هيائون الله جو پڪو قسم پنهنجن قسمن مان: ته

إِنَّهُمْ لَمَعَكُمْ حَبِطَتْ أَعْمَالُهُمْ فَأَصْبَحُوا خُسِرِينَ ﴿٥٣﴾

بيشڪ اهي البت گڏ آهن اوهان سان ڇٽ ٿيا عمل انهن جا پوءِ ٿي پيا نقصان وارا.

تفسير

هن آيت ۾ وڌيڪ تشريح ڪري ٻڌايو ويو آهي ته جڏهن منافقن جي ڌوڪي ۽ ٺڳيءَ جا پردا ڪلندا ۽ سندن دعوائن جي حقيقت روشن ٿيندي ته پوءِ مسلمان حيرت ۾ پئجي ”وَيَقُولُ الَّذِينَ آمَنُوا أَهَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ“ ۽ مؤمن ٿهي اهي آهن جيڪي الله جا پڪا قسم کڻندا هئا ۽ ساڻن سان دوستيءَ جي دعويٰ ڪري ڊاڙون هڻندا هئا ته:

”إِنَّهُمْ لَمَعَكُمْ“ يقيناً اهي اوهان سان گڏ آهن، حالانڪ ڏٺو ٿو وڃي ته اهي ويٺا ته دشمنن جي جهوليءَ ۾ آهن.

”حَبِطَتْ أَعْمَالُهُمْ فَأَصْبَحُوا خُسِرِينَ“ يعني انهن جي ڪافرن سان دوستيءَ ۽ مسلمانن سان دشمنيءَ جو نتيجو اهو نڪتو جو جيڪي ڏيکاءِ لاءِ اسلامي عمل ڪيا هيائون سي سڀ برباد ٿي وين ۽ نقصان وارن مان ٿيا الله تعاليٰ سندن لڪل منافقيءَ کي ظاهر ڪيو دنيا ۾ خوار ٿيا ۽ آخرت ۾ به کين پنهنجيءَ بد نصيبيءَ جو احساس ضرور ٿيندو. فائدو- هن مان ثابت ٿيو ته دنياوي مفادات جي لاءِ دين کي ڇڏي ڏيڻ يا مسلڪ حق اهل سنت و جماعت کان هٽڻ ۽ تقيه (دل ۾ هڪڙي زبان تي ٻي) ڪرڻ سڀ منافقن جو شيو آهي. الله جل جلاله شال ڪرم ڪري محفوظ ۽ مامون فرمائي. آمين يا الله العالمين.

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي

اي ايمان وارو! جيڪو ڦرندو اوهان مان پنهنجي دين کان پوءِ جلد آئيندو

اللَّهُ بِقَوْمٍ يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى

الله اهڙي قوم جو محبت رکندو (الله) انهن سان ۽ محبت رکندا آهي ان (الله) سان- نرمي ڪندڙ هوندا مومنن تي سختي

الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ

ڪندڙ هوندا ڪافرن تي جهاد ڪندا الله جي واٽ ۾ نه ڊڄندا ملامت ملامت ڪندڙ جي کان

ذَٰلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ ٥٣

اها پلاهي الله جي آهي ڏي ٿو اها جنهن کي گهري ۽ الله ڪشادگيءَ وارو ڄاڻندڙ آهي.

تفسير

هن کان اڳ ۾ مسلمانن کي يهودين ۽ نصارن سان محبت رکڻ کان روڪيو ويو هو، ڇو ته ڪافرن سان دلي محبت رکڻ مسلمانن جي مرتد ٿيڻ جو سبب نه بڻجي ۽ هتي مرتدن جي مٿان غضب جو اظهار ڪندي ارشاد ٿيو آهي ته ”يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ“ يعني ايمان وارو! اوهان مان (الڪل منافق) جيڪڏهن ظاهر ۾ به اسلام کان مرتد ٿيندا، ڦرندا ته الله (جل جلاله) جلدي اهڙي قوم آئيندو جن سان پاڻ محبت ٿو ڪري ۽ اهي ان سان محبت ٿا ڪن.

شان نزول

هيءَ آيت ”يُحِبُّهُمْ وَيُحِبُّونَهُ“ کان ”وَاللَّهُ وَاسِعٌ عَلِيمٌ“ تائين سيدنا ابوبڪر صديق ۽ ان جي ساٿين جي متعلق سندن خلافت جي دور اچڻ کان اڳ ۾ ئي حضور عليه الصلوة والسلام جن تي نازل ٿي هئي جنهن ۾ حضرت ابوبڪر ۽ ان جي حامين

جون سهڻيون صفتون ۽ خوبيون بيان ڪيون ويون آهن، ياد رکڻ گهرجي ته اسلام کان يارهن ٽولا مرتد ٿيا هئا. ٽي حضور عليه الصلوة والسلام جن جي ظاهري زندگي مبارڪ ۾ ١- اسود عنسيءَ جي قوم بنو مدلج جن کي ذوالحمار به سڏيندا هئا ٢- مسيلمه كذاب جي قوم بنو حنيفه ٣- طليحه بن خويلد جي قوم بني اسد- ۽ ست وري حضرت ابوبڪر صديق رضي الله عنه جي خلافت جي دور ۾ ١- عيينه ابن حصن قزاري جي قوم خزازه ٢- قره بن سلمه قشيريءَ جي قوم غطفان ٣- فجااءَ بن عبد يا ليل جي قوم بنو سليم ٤- مالڪ بن نويرة جي قوم بنو يربوع ٥- سجاح بنت منذر جي قوم بنو تميم- هن عورت پاڻ به نبوت جي دعويٰ ڪئي هئي ۽ مسيلمه كذاب (نبوت جي دعويٰ ڪندڙ) سان شادي ڪئي هيائين. ٦- اشعث بن قيس جي قوم ڪنده ٧- حطيم بن زيد جي قوم بنو بڪر بن وائل هڪ ٽولو وري حضرت عمر بن خطاب رضي الله عنه جي دور ۾ مرتد ٿيو هو جن کي ختم ڪيو ويو هو. حبيب ڪريم عليه الصلوة والسلام جن جي دور ۾ مرتد ٿيندڙن مان ١- پهريون ٽولو بني مدلج جو هو سندن سردار اسود عنسي پهرين ڪاهن (پوپو) هو ۽ پوءِ نبوت جي دعويٰ ڪئي هيائين. يمن جي پاسي رهندو هو حضور عليه الصلوة والسلام جن حضرت معاذ بن جبل رضي الله عنه جي اڳواڻيءَ ۾ هڪ ننڍو لشڪر ان جي درست ڪرڻ جي لاءِ موڪليو ۽ اسود عنسي فيروز ديلميءَ جي هٿان پنهنجي گهر ۾ ماريو ويو. اها رات حضور عليه الصلوة والسلام جن جي دنيوي ظاهري زندگيءَ جي آخري رات هئي ۽ پاڻ مديني منوره ۾ ان رات مسلمانن کي اسود عنسيءَ جي مارجي وڃڻ جي خبر بتايائون ۽ ڏينهن جو سندن رحلت ٿي ۽ اها خبر اصحابن سڳورن جي هٿان مديني منوره ۾ خلافت صديقي جي دور ۾ پهتي جيڪا ان خلافت ۾ فتح جي پهرين خبر هئي ٢- ٻيو ٽولو بني حنيفه قبيلي جي اڳواڻ مسيلمه كذاب جو هو ان به نبوت جي هٿ ٽوڪي دعويٰ ڪئي هئي، صديقي خلافت جي دوران انهن سان ٻه زبردست جنگ ٿي جنهن ۾ حضور عليه الصلوة والسلام جن جي چاچي حضرت حمزه رضي الله عنه کي شهيد ڪندڙ، پوءِ سڄو مسلمان ٿي، اصحابي بنجندڙ، حضرت وحشي رضي الله عنه جي هٿان اهو مسيلمه كذاب مارجي ويو تاريخ ۾ ان کي يمامه واري جنگ سڏيو ويو آهي ٣- ٽيون ٽولو بنو اسد طليحه بن خويلد جي قوم وارن جو هو، ان طليحه به نبوت جي دعويٰ ڪئي هئي، انهن کي درست ڪرڻ جي لاءِ حضور ڀر نور عليه الصلوة والسلام جن حضرت خالد بن وليد جي سرپرستيءَ ۾ هڪ ننڍو لشڪر موڪليو پر اهو معمولي

جنگ جهڙپ کان پوءِ شام ڏانهن پڄي ويو ۽ پوءِ سڄو ۽ پڪو مسلمان ٿيو. اهي ٽئي ٽولا حضور عليه الصلوة والسلام جن جي ظاهري زندگي مبارڪ ۾ ئي مرتد ٿيا هئا. حضرت ابوبڪر صديق جي خلافت جي شروعات ۾ ڪيترا عرب قبيلن زڪوة جي ڏيڻ جو انڪار ڪرڻ لڳا هئا پر حضرت ابوبڪر صديق رضي الله عنه انهن سان جهاد ڪرڻ جو فيصلو فرمايو پوءِ انهن سڄي توبه ڪئي ۽ زڪوة ڏيڻ شروع ڪئي ۽ حضرت ابو حصن فرمايو آهي ته نبين عليهم الصلوة والسلام کان پوءِ افضل ابوبڪر صديق آهي جنهن اهڙي نازڪ دور ۾ اسلام جي دستگيري فرمائي، جيڪي حالات حضرت ابوبڪر صديق کي اٿنديئي پيش آيا جيڪڏهن اهي حالات جبل کي پيش اچن ها ته اهو به ٽڪرا ٽڪرا ٿي وڃي ها. پاڻ منڪرڻ کي اهڙو سبق سيکاريائين جو وري ڪنهن کي به نبوت جي دعويٰ، فرضن جي انڪار، ۽ اسلامي احڪام جي توهين جي جرئت نه ٿي. سيدنا عمر بن خطاب رضي الله عنه جي خلافت دوران جيڪي فتوحات ٿيون. انهن جو سنگ بنياد حضرت ابوبڪر صديق رضي الله عنه جن رکيو هو هيءَ آيت حضرت ابوبڪر صديق جي مناقب ۾ شامل آهي (١) جنهن ۾ مرتدن کي تنبيه ڪندي ٻڌايو ويو ته اوهان جي مرتد ٿيڻ جي ڪري اسلام جو نقصان نه ٿيندو الله جل جلاله اهڙي قوم ميدان ۾ آڻيندو جن جون هي صفتون آهن ١- ته الله پاڻ انهن سان محبت ٿو رکي ۽ اهي به الله سان محبت ٿا رکن، سيدنا علي، امام حسن بصري، ضحاک ۽ قتاده رضي الله عنهم فرمايو آهي ته هر ابوبڪر واصحابه الذين قاتلوا اهل الردة (٢) يعني اهي (الله جا محبوب ۽ محب) حضرت ابوبڪر ۽ ان جا ساٿي آهن (جن ۾ حضرت علي به شامل آهي).

الله جل جلاله ڏانهن محبت جي نسبت ڪرڻ مان مراد ڇا آهي؟

هن آيت ۽ ٻين ڪيترين آيتن ۾ آيو آهي ته الله ٻانهن سان محبت رکي ٿو، ان مان مراد عام مخلوق واري محبت ناهي جنهن ۾ پریشاني، مجبوري ۽ بي قراري هوندي آهي، ڇو ته الله جل جلاله انهن ڳالهين کان پاڪ ۽ مقدس آهي پر ان مان مراد ٻانهي تي گهڻو رحم ۽ ڪرم ڪرڻ آهي. اها صفت ڪيف، تاويل ۽ مخلوق سان مشارڪت کان سواءِ مالڪ مٺي جي لاءِ ثابت آهي (٣) ۽ ٻانهي جي طرفان الله جل جلاله ۽ حضور عليه الصلوة والسلام جن سان محبت ۽ سندن پيارن سان پيار رکڻ

(٢) مظهري ص ١٣٥ ج ٣

(١) نعيم ص ٥٥٦ ج ٦ ڪبير جزء ٢

(٣) تفسير القاسمي ص ٢٥٣ جلد ٤

ايمان جي لاءِ ضروري ۽ لازمي شيءِ آهي. ان کان سواءِ ايمان جي لذت حاصل نه ٿيندي، محبت سان محبوب عليه الصلوة والسلام جن سان جنت ۾ گڏ رهڻ جي دولت نصيب ٿيندي، جيئن حضرت انس رضي الله تعالى عنه کان روايت آهي ته هڪ شخص نبي ڪريم صلى الله عليه وسلم جن کان پڇيو ته قيامت ڪڏهن آهي؟ پاڻ فرمايائون ته ”ان جي لاءِ ڇا تيار ڪيو اٿئي؟ عرض ڪيائين ته ڪا به شيءِ تيار نه ڪئي اٿم مگر ايترو ضرور آهي ته مان الله ۽ ان جي رسول صلى الله عليه وسلم سان محبت رکان ٿو. پوءِ پاڻ ان کي فرمايائون ته ”تون ان سان گڏ هوندين جنهن سان محبت رکي اٿئي“ حضرت انس فرمايو ته: پوءِ جهڙي خوشي اسان کي ان ڳالهه سان ٿي جو پاڻ فرمايائون ته ”تون ان سان گڏ هوندين جنهن سان محبت رکي اٿئي“ اهڙي ڪنهن شيءِ سان نه ٿي، حضرت انس فرمايو ته مان نبي ڪريم عليه الصلوة والسلام جن ۽ ابوبڪر ۽ عمر سان محبت رکان ٿو ۽ اميد اٿم ته انهن سان محبت رکڻ جي ڪري ساڻن بهشت ۾ گڏ هوندس، جيتوڻيڪ انهن جي عملن جهڙا عمل نه ڪيا اٿم (١) ”اذِلَّةٌ عَلَى الْمُؤْمِنِينَ اِعْزَاقٌ عَلَى الْكَافِرِينَ“ مومنن تي نهايت نرم ۽ ڪافرن تي سخت هوندا، مسلمانن کي تڪليف نه پهچائيندا ۽ ڪافرن جي اڳيان نه جهڪندا، نهايت ذهين، فهم، مخلص، اسلامي مملڪت جي بنيادن کي نهايت مضبوط ۽ مستحڪم ڪرڻ وارا، عزم، استقلال، تدبير، ۽ فراست جا صاحب، اسلام جي لاءِ جانباز، سرفروش، مجاهد هوندا ڪفر ۽ ارتداد جي ڪيڏي به تڪي ۽ تيز هوا لڳندي پر انهن جي ايمان جي شمع روشن رهندي هي نرم دل هجڻ به حضرت ابوبڪر جي صفت آهي جيئن حديث مستفيض ۾ آهي ”اَرْحَمُ اُمَّتِي بِاُمَّتِي اَبُو بَكْرٍ“ (٢) منهنجي امت مان منهنجي امت سان وڌيڪ مهربان ابوبڪر آهي

سيدنا صديق اڪبر جي همت ۽ جرئت کي ڪروڙين سلام

مسلمانو! قرآن پاڪ جي هنن سهڻن ۽ پيارن لفظن کي غور سان پڙهو ته الله جل جلاله اڳ ۾ ئي حضرت ابوبڪر صديق رضي الله عنه وعن احزابه جي ساڻن جي ڪهڙن لفظن سان تعريف ڪري رهيو آهي. جنهن جي لشڪر ۾ رهڻ وارن سپاهين جو هي شان آهي ته ان سچ ۽ حق واري اڳواڻ، سيدنا رسول الله صلى الله عليه وسلم جن جي پياري خليفي حضرت ابوبڪر، رضي الله عنه جي ذات جو شان ڪيترو نه اعليٰ ۽ ارفع هوندو پوءِ جنهن شخص جو قرآن ڪريم جي ڪلام الله هجڻ ۽ الله تعالى جي علم ۽ بذات الصدور هجڻ

تي مستحڪم مضبوط ۽ پڪو يقين آهي اهو سندن خلافت جي صحيح ۽ حق هجڻ ۾
ڪو به شڪ يا شبهو نه ڪندو ”يَجَاهِدُونَ فِي سَبِيلِ اللَّهِ“ الله جي واٽ ۾ جهاد ڪندا. هتي
جهاد مان مراد مرتدن، اسلام قبول ڪرڻ کان پوءِ ڦرندڙن، سان جنگ ڪرڻ آهي ڇو ته
انهن جو ئي ذڪر هلي رهيو آهي.

مرتدن جي لاءِ شرعي حڪم

ڄاڻڻ گهرجي ته مرتد جيڪڏهن هڪ يا ٻه آهن ته انهن کي سمجھائي
وري اسلام قبول ڪرائبو، پر جيڪڏهن نه ٿا قبول ڪن ته پوءِ انهن کي قتل ڪري ڇڏبو
يلا جيڪڏهن مرتدن جي وڏي جماعت آهي ته انهن سان جهاد ڪيو ويندو.

”وَلَا يَخَافُونَ كُوفَةً لَا تَمُوتُ“ ۽ ملامت ڪندڙ جي ملامت کان نه ڊڄندا،
سبحان الله هن لفظن ته حضرت ابوبڪر صديق رضي الله عنه جن جي خلافت جو نقشو چڪي
اڳيان رکيو آهي، ڇو ته پاڻ جڏهن زڪوة نه ڏيڻ وارن سان جهاد جو اعلان ڪيائون ته
ڪيترن ماڻهن کين جهليو پر پاڻ انهن جي ملامت جي ڪا پرواهه نه ڪندي تلوار کڻي
ميدان ۾ نڪرڻ جي لاءِ تيار ٿيا ۽ کين نڪرندي ڏسي ٻيا به اچي سندن ساٿ ۾ بيٺا.

ڪنهن جي ملامت جي ڊپ کان حق چوڻ يا حق تي عمل نه ڇڏجي

مفسرين ڪرام لکيو آهي ته هن آيت مان ثابت ٿيو ته پلي ڪو ڪيتري به
ملامت ڪري پر مسلمان حق کي مضبوطيءَ سان وٺي بيهي، ماڻهن جي ملامت شرعي
عذر ناهي جنهن جي ڪري دين ڇڏي بي ديني اختيار ڪجي، حضرت ابوذر رضي الله
عنه کان روايت آهي ته مون کي منهنجي دوست، (حضور پاڪ) صلى الله عليه وسلم
جن ستن ڪمن جو امر ڪرڻ فرمايو ۱- هڪ مسڪينن سان محبت رکڻ ۽ انهن کي
ويجهو رهڻ (بشرطيڪه بي دين بد مذهب نه هجن) ۲- ته پاڻ کان گهٽ واري ڏي
نهاريان پاڻ کان مٿاهين ڏي نه ۳- مائٽي مٽي ڳنڍيان کڻي اهي پوئارا ٿين ۴- ڪنهن
کان ڪا شيءِ نه گهران ۵- حق چوان پلي ڪيترو به ڪوڙو هجي ۶- ڪنهن جي ملامت
جو خوف نه ڪيان ۷- لاحول ولا قوة الا بالله گهڻو پڙهان، ڇو ته اهي الفاظ عرش جي
هيٺان ڪاڻ مان آهن.

بخاري ۽ مسلم حضرت عباد بن الصامت رضي الله عنه کان روايت آندي

آهي ان فرمايو ته اسان رسول الله صلي الله عليه وسلم جن جي بيعت ان ڳالهه تي ڪئي هئي ته خوشيءَ ۽ ڏک ٻنهي حالتن ۾ سندن تابعداري ڪنداسون ۽ اهل ۽ لائق انسان کان سندس حڪومت نه ڪسينداسون ۽ جتي به هونداسون حق چونداسون ۽ الله جي دين ۾ ملامت ڪندڙ جي ملامت کان نه ڊڄنداسون. (١)

”ذَٰلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ وَاسِعٌ عَلِيمٌ“ اهو الله جو فضل آهي جنهن کي گهري ٿو ان کي ان سان نوازي ٿو ۽ الله ڪشادي رحمت وارو، سڀ ڪجهه ڄاڻندڙ آهي، يقيناً آهي به ائين ته حقيقي مالڪ، منعم، محسن ۽ مهربان الله جل جلاله پنهنجي مرضيءَ وارو آهي، جنهن کي گهري ٿو ان کي خصوصي انعامات ۽ بي پايان رحم ۽ ڪرم سان نوازي ٿو. ان جو علم هر شيءِ کي محيط آهي ان کي خبر آهي ته ڪنهن ناچيز ذري کي دنيا جو چمڪائيندڙ چنڊ ٿو بنائي.

شييعن جو سوال

حضرت علي رضي الله عنه جي هوندي حضرت ابوبڪر کي خلافت جي لاءِ ڇو چونڊيو ويو؟

جواب

مٿيون قرآن پاڪ جو جملو ”ذَٰلِكَ فَضْلُ اللَّهِ يُؤْتِيهِ مَن يَشَاءُ“ ان جو جواب آهي، يعني الله جل شانہ کي خبر آهي ته حضرت ابوبڪر کي اول خلافت ڏيڻ ۾ ڇا حڪمتون آهن ۽ خلافت سا به مصطفیٰ عليه الصلوٰة والسلام جهڙي محبوب جي خلافت الله جو فضل آهي جنهن کي گهري عطا ڪري، ڪير ٿو ان کان پڇي سگهي؟

سوال

شييعا چون ٿا ته حضرت ابوبڪر ۽ ان جا ساٿي پهريان خلافت وٺي ۽ سيده فاطمه سائڻ جو فدڪ وارو باغ ان کي نه ڏئي (معاذ الله) مرتد ٿي ويا هئا ۽ انهن جي مقابلي جي لاءِ الله تعاليٰ حضرت علي رضي الله عنه کي آندو. هيءَ آيت حضرت علي رضي الله عنه جو شان آهي.

جواب

حضرت ابوبڪر صديق جي خلافت قرآن پاڪ ۽ نبوي حديثن جي روشنيءَ ۾ صحيح ۽ حق هئي جيڪا سڀني اصحابن، مهاجرن ۽ انصارن جي اتفاق سان

قائم ڪئي وئي هئي ان جو انڪار ڪرڻ نه صرف جهالت پر ايمان تان هٽ ڪڍڻ آهي. معاذ الله ٿر معاذ الله جيڪڏهن شيمن جي بقول اهي مرتد ٿيا هئا ته هن آيت ۾ الله جل شانہ فرمايو آهي ته جن کي مان آئيندس اهي انهن مرتدن سان جهاد ڪندا ۽ ڪنهن جي ملامت جو خوف نه رکندا، پوءِ ٻڌايو ته حضرت علي رضي الله عنه تنهي راشد خليفن سان جهاد ڇو نه ڪيو؟ ڪنهن جي ملامت کان نه ڊڄندي انهن کي ماري مات ڇو نه ڪيو؟، شيمن واري مراد هن آيت مان ڪڏهن به ثابت ناهي، حضرت علي رضي الله عنه جن ته تنهي خليفن سان ساڻ ڏنو، انهن جي پويان نمازون پڙهيائين ۽ سندن صلاحڪار ۽ مشير ٿي رهيو ڇا مرتدن جو مشير رهي سگهجي ٿو؟ هي سیدنا ابوبڪر صديق رضي الله عنه جوشان آهي جيڪو هن آيت ۾ بيان ٿيو ان ئي الله جي پياري مٿي ذکر ڪيل مرتدن کي ماري مات ڪيو پر جيڪڏهن ڪو منجهند تي بيٺل سج کي نه ٿو ڏسي ته ان کي صرف چمڙو چڻي سگهجي ٿو. سیدنا ابوبڪر صديق رضي الله عنه ته اها شخصيت آهي جنهن لاءِ حضور عليه الصلوة والسلام جن فرمايو "إِنَّ اللَّهَ يَتَجَلَّى لِلنَّاسِ عَامَّةً وَيَتَجَلَّى لِلْأَيِّ بِكَرْ خَاصَّةً" (١) الله جل جلاله عام جي لاءِ به ديدار جون تجليون کوليندو پر ابوبڪر جي لاءِ خصوصي طرح کوليون وينديون، فائدو- آيت جي لفظن ۾ اول "يَجِبُهُنَّ" آيو ته الله انهن سان محبت ٿو رکي پوءِ "وَيَجِبُونَهُ" آيو، يعني اهي به الله جل شانہ سان محبت رکن ٿا، الله جل شانہ انهن سان محبت رکڻ جو اول ان جي ڪري اظهار فرمايو جو پاڻ انهن جي دلي احوال ۽ عاقبت جي حالات کان باخبر آهي کيس علم آهي ته حضرت ابوبڪر ۽ ان جا ساٿي صاف دل، پاڪ نيت ۽ خاتمي بالايمان والخير وارا آهن تڏهن انهن سان محبت جو بيان ڪيائين ۽ اهو به ٻڌايائين ته مون مالڪ مٺي سان به انهن جو پيار آهي، اهي بي قدر ناهن، منهنجي دين جي دشمنن ڪافرن، اسلامي فرائض جو انڪار ڪندڙن مرتدن، ۽ نبوت جي ڪوڙي دعويٰ ڪندڙن سان وڙهڻ ۾ دير نه ڪندا اهي سرن جو سودو ڪرڻ ۽ مالڪ جي سڏ کي جيءُ چوڻ لاءِ هميشه حاضر آهن.

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ

تحقيق دوست اوهان جو الله ۽ ان جو رسول ۽ اهي آهن جو ايمان آندائون جيڪي قائم ڪن ٿا

الصَّلَاةَ وَيُؤْتُونَ الزَّكَاةَ وَهُمْ رَاكِعُونَ ۝٥٥ وَمَنْ يَتَوَلَّ اللَّهَ

نماز ۽ ڏين ٿا زڪواة ۽ اهي عاجزي ڪندڙ آهن ۽ جيڪو دوستي رکي ٿو الله سان

وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ۝٥٦

۽ ان جي رسول سان ۽ ايمان وارن سان پوءِ بيشڪ لشڪر الله جو اهيئي غالب آهن.

تفسير

علامه محمد عمادي عليه الرحمة لکيو آهي ته جڏهن الله جل شانہ مومن کي ڪافرن جي دوستيءَ کان روڪيو ۽ ان جو سبب ۽ علت اها بيان ڪيائين ته اهي هڪ ٻئي جا دوست آهن جاسوسي ڪري اوهان جي رازن کان انهن کي باخبر رکندا، مومن انهن سان دوستيءَ جو تصور بلڪل نه رکن ۽ جيڪو انهن سان دوستي رکندو سو انهن مان بگڻيو ويندو ته هتي مومن کي سندن صحيح ۽ حقيقي دوست ٻڌائيندي ارشاد ٿيو آهي (١) ”إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا“ يعني اوهان جا دوست صرف الله جل جلاله ۽ ان جو رسول صلي الله عليه وسلم ۽ اهي ٻانها آهن جن سچو ايمان آندو آهي، درحقيقت مومن جي محبت ۽ دوستيءَ جو لائق الله جل شانہ آهي جيڪو هر حال ۾ مٿس مهربانيون ڪندڙ آهي ان جي تعلق کان سواءِ باقي ٻيا سڀ تعلق فاني آهن ۽ حضور عليه الصلوة والسلام جن سان تعلق به حقيقت ۾ الله جل شانہ سان تعلق آهي، ٽيون نمبر دوستيءَ جا لائق اهي مومن آهن جيڪي صرف نالي جا نه پر هيٺ ذڪر ٿيندڙ صفتن جا صاحب آهن، ”الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ“ جيڪي نماز کي سڀني شرائط ۽ آداب جي پابنديءَ سان ادا ڪن ٿا ۽ پنهنجن مالن مان زڪواة ادا ڪن ٿا ان حال ۾ جو اهي ان تي ناز ۽ تڪبر ڪرڻ جي بجاءِ، نياز، نورٿ ۽ عاجزي ڪندڙ آهن.

قرآن ڪريم جي اڪثر مفسرن جو قول آهي ته هتي ”وَهُمْ رَاكِعُونَ“ ۾ رکوع مان مراد نماز وارو رکوع نه پر جهڪڻ، تواضع، عاجزي ۽

انڪساري ڪرڻ آهي علامه ابو حيان اندلسي عليه الرحمه لکيو آهي ته: هذه اوصاف ميزبها المؤمن الخالص الايمان من المنافق لان المنافق لا يدوم علي الصلوة ولا علي الزكوة قال تعالى "وَإِذَا قَامُوا إِلَى الصَّلَاةِ قَامُوا كَسَالَى" وقال تعالى "أَشْجَعُ عَلَى الْخَيْرِ" ولما كانت الصحابه وقت نزول هذه الاية من مقيمي صلوة ومؤتي زكوة وفي كلتا الحالتين كانوا متصفين بالخضوع لله تعالى والتذلل له نزلت الاية بهذه الاوصاف الجليلة والركوع هنا ظاهره الخضوع لالهية التي في الصلوة (١) يعني هي اهي وصفون آهن جن سان سڄي ايمان واري مومن کي منافق کان جدا ڪيو ويو آهي، ڇو ته منافق نماز ۽ زڪوة تي هميشگي نه ڪندو الله جل جلاله فرمايو آهي ته منافق "جنهن وقت نماز لاءِ اٿندا ته سست ٿي اٿندا" ۽ پيءُ جاءِ تي مالڪ مٺي جوا رشاد آهي ته "منافق مال جا حريص آهن" ۽ جڏهن اصحاب سڳورا نماز ۽ زڪوة ادا ڪرڻ تي هميشگي ڪندڙ هئا ۽ پنهني حالت ۾ نهايت ئي نورث ۽ هيٺاهين ڪندڙ هئا تڏهن هيءُ آيت سندن اهي صفتون بيان ڪرڻ جي لاءِ نازل ٿي ۽ رکوع مان مراد هتي هيٺاهين ڪرڻ آهي نماز وارو رکوع ناهي.

سوال

ڪن مفسرن ان آيت جو شان نزول هن طرح لکيو آهي ته هڪ ڏينهن حضرت علي المرتضيٰ رضي الله عنه نماز ۾ مشغول هو ۽ جڏهن رکوع ۾ ويو ته ڪنهن سائل اچي کانئن خيرات لاءِ سوال ڪيو پاڻ ان رکوع جي حالت ۾ پنهنجي اگر مبارڪ مان منڊي لاهي ان کي اڇلائي ڏنائون انهن جي شان ۾ هيءُ آيت نازل ٿي جنهن مان ثابت ٿيو ته نماز پڙهندي زڪوة حضرت علي رضي الله عنه ڏني ۽ "وَالَّذِينَ آمَنُوا" مان مراد به اهو آهي ۽ اهوئي بلا فصل خليفو آهي؟

الجواب والله الملهم للحق والصدق والثواب

اها روايت ته حضرت علي رضي الله عنه نماز پڙهندي منڊي لاهي زڪوة ادا ڪئي ڪن مفسرن ڪئي لکي آهي پر عقلاً اها خلافت يلا فصل جو دليل ناهي، ڇو ته حضرت علي المرتضيٰ رضي الله عنه جي هٿ مبارڪ ۾ اها منڊي سون جي ته نه ٿي سگهندي، ڇو ته سون مرد جي لاءِ حرام آهي ان جي ڪري يقيناً چانديءَ جي هوندي ۽ اها وڏي ۾ وڏي ڪٽي هڪ تولي جي هوندي جيڪڏهن هڪ تولي چانديءَ جي صدقي ڪرڻ وارو خلافت جو حقدار آهي ته حضرت ابوبڪر صديق ۽ حضرت عمر فاروق ۽ حضرت

عثمان ذوالنورين رضي الله عنهم ته هزارين سون جون اشرفيون ڪيترا ڀيرا حضور عليه الصلوة والسلام جن جي خدمت ۾ خيرات لاءِ پيش ڪيون هيون انهن جي خلافت جو انڪار ڇو ٿو ڪيو وڃي؟ ۽ ٻيو ته حضرت علي رضي الله عنه جن جو نماز جي حالت ۾ سائل جي سوال ڏانهن توجهه ڪرڻ نماز ۾ هڪ هٿ مان ٻئي هٿ سان منڊي لاهڻ ۽ وري هٿ وڌائي سائل کي ڏيڻ اهو غير ڏانهن ايترو متوجه ٿيڻ سندن شان کان گهڻو پري آهي، سندن استغراق جي حالت جو اهو جهان هوندو هو جو نماز ادا ڪندي دنيا و ما فيها ڇا پنهنجي جسم اقدس کان به بي خبر رهندا هئا، هڪ ڀيري نماز جي حالت ۾ سندن جسم ۾ لڳل تير کي جسم مان ڇيري ڪڍيو ويو پر نه کين درد ٿيو نه تير نڪرڻ جي خبر پئي، سو اهڙيءَ حالت ۾ نماز پڙهڻ وارو ڪيئن ٿو غير ڏانهن متوجه ٿئي؟ (١) ۽ جيڪڏهن شيڪن جي چوڻ موجب اها آيت حضرت علي رضي الله عنه جي خلافت بلا فصل جو دليل هئي ته پاڻ ان کي دليل طور اصحابن رضي الله عنهم جي اڳيان پيش ڇو نه ڪيائون؟ جيڪڏهن اِنَّمَا وَلِيَّكُمْ اللّٰهُ ۾ ولي جي معنيٰ بلا فصل خليفو چوندو ته پوءِ الله ۽ ان جو رسول (معاذ الله) ڪنهن جا خليفو چوندو؟ ۽ جيڪڏهن نماز جي رکوع ڪندي زڪوة ڏيندڙ خليفو آهي ٻيو ناهي ته پوءِ حضرت امام حسن جي خلافت به نه مڃيو، ڇو ته ان نماز پڙهندي زڪوة ڇو نه ڏني هئي، ۽ حضرت علي رضي الله عنه تي مسڪين هجڻ جي ڪري زڪوة فرض به نه هئي جو نماز پڙهندي ادا ڪري، عبدالملڪ بن سليمان کان روايت آهي ته مون حضرت امام جعفر صادق کان پڇيو ته هن آيت ۾ وَالَّذِينَ آمَنُوا مان مراد ڪير آهن؟ فرمايائون ته ”سڀ مومن“ مون کين عرض ڪيو ته ڪي ماڻهو چون ٿا ته ان مان مراد حضرت علي رضي الله عنه آهي فرمايائون ته ”اهو به مومن مان آهي“ اهو به ان ۾ داخل آهي ۽ علامه محمد جمال الدين قاسمي لکيو آهي ته ان روايت جا راوي قوي ۽ صحيح ناهن (٢) ۽ ابو نعيم حلي ۾ حضرت امام جعفر صادق کان روايت آندي آهي ته وَالَّذِينَ آمَنُوا حضور عليه الصلوة والسلام جن جا اصحاب آهن، سائل عرض ڪيو ته چون ٿا ته حضرت علي مراد آهي، فرمايائين ته اهو به اصحابن مان آهي (٣)

”وَمَنْ يَتَوَلَّ اللّٰهَ وَرَسُولَهُ وَالَّذِينَ آمَنُوا فَإِنَّ حِزْبَ اللّٰهِ هُمُ الْغَالِبُونَ“ يعني

(١) ضياء القرآن ص ٤٨٥ ج ١ تشريح الايمان ص ٤٢ پٽ

(٢) تفسير القاسمي ص ٢٦٠ جلد ٤

(٣) الدر المنثور ص ١٠٦ جلد ٣

جيڪو به الله ۽ ان جي رسول ۽ ايمان وارن سان دوستي رکندو پوءِ يقين ڄاڻو ته الله جا لشڪري غالب آهن ڇو ته اهي الله جا آهن ۽ جنهن جو رب تنهن جو سڀ - فائدو - هن آيت ۾ **إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا** ۾ وٺي جي معنيٰ دوست به آهي ته مددگار به آهي ۽ مددگار واري معنيٰ جي لحاظ سان ثابت ٿيو ته الله جل جلاله ته مددگار آهي پر رسول الله عليه الصلوة والسلام جن ۽ مومن به مددگار آهن ۽ اهو به ثابت ٿيو ته نماز قائل ڪرڻ ۽ زڪوة ڏيڻ مومن جون خاص نشانيون آهن ۽ نمازي ۽ زڪوة ادا ڪندڙ ئي الله جا لشڪري ۽ سڄا پاڻها آهن، ۽ اهو به ثابت ٿيو ته ڪفار جي ڪثرت ۽ مسلمانن جي قلت ڏسي ضعيف القلب ۽ ظاهر بين مسلمان تردد ۽ شڪ ۾ نه پون ته سپر طاقتن (آمريڪا وغيره) سان واسطو ڪتي ٻين مسلمانن تي اڪتفا ڪرڻ سان غالب ٿيڻ ته پنهنجيءَ جاءِ تي پر انهن ظالمن جي حملن کان پنهنجي زندگي ۽ بقاءَ جي حفاظت به دشوار آهي الله تعاليٰ مسلمانن کي تسلي ٿو ڏي ته حقيقي معاون ۽ مددگار الله آهي ان کي راضي ڪيو ته ڪاميابي اوهان جا قدم چمندي.

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا

اي ايمان وارو! نه وٺو انهن کي جو بڻايائون دين اوهان جي ڪي چتر

وَلَعِبًا مِّنَ الَّذِينَ أُوتُوا الْكِتَابَ مِنْ قَبْلِكُمْ وَالْكَفَّارَ أُولِيَاءَ ۚ

۽ راند انهن مان جو ڏنا ويا ڪتاب اوهان کان اڳ ۾ ۽ ڪافرن کي دوست

وَاتَّقُوا اللَّهَ إِن كُنْتُمْ مُؤْمِنِينَ ۝٥٧ **وَإِذْ أُنَادِيْتُمْ إِلَى الصَّلَاةِ**

۽ ڊڄو الله کان جيڪڏهن آهيو ايمان وارا ۽ جڏهن سڏيو ٿا نماز ڏانهن ته

اتَّخَذُوهَا هُزُؤًا وَلَعِبًا ذَٰلِكَ بِأَنَّهُمْ قَوْمٌ لَا يَعْقِلُونَ ۝٥٨

ونن ٿا ان کي چتر ۽ راند اوهان جي ڪري جو بيشڪ اهي اهڙي قوم آهن جو عقل نه ٿا رکن.

تفسير

گذريل آيتن ۾ مسلمانن کي ڪافرن جي دوستيءَ کان روڪيو ويو هو هنن آيتن ۾ به انهن جي دوستيءَ کان نهايت مؤثر ۽ خاص عنوان سان روڪڻ جو تاڪيد ڪندي ارشاد ٿيو آهي :

”يَا أَيُّهَا الَّذِينَ آمَنُوا“ کان ”إِنْ كُنْتُمْ مُؤْمِنِينَ“ تائين، يعني ايمان وارو! انهن کي دوست نه بڻايو جن اوهان جي دين (اسلام) کي چتر ۽ راند بنايو آهي پوءِ اهي اهل ڪتاب (يهودين ۽ نصارن) مان هجن يا مشرڪن ڪافرن مان، ۽ جيڪڏهن مومن آهيو ته الله جل جلاله کان ڊڄندا ڪريو، ”وَإِذَا نَادَيْتُمْ إِلَى الصَّلَاةِ اتَّخَذُوهَا هُزُوًا وَلَعِبًا“ يعني جڏهن اوهان نماز جي لاءِ بانگ ڏئي سڏيو ٿا ته ان کي مذاق ۽ تماشو ٿا بنائين. شان نزول - بيهقيءَ دلائل النبوة ۾ حضرت ابن عباس رضي الله عنهما کان روايت آندي آهي ته حضور عليه الصلوة والسلام جن جو بانگو بانگ ڏيندو هو ۽ مسلمان نماز جي لاءِ اٿندا هئا ته بعضي يهودي چوندا هئا: قاموا لا قاموا* اٿيا آهن شال اٿي نه سگهن ۽ جڏهن مسلمان رڪوع ۽ سجدو ڪندا هئا ته چوندا هئا ته هنن جي حالت ڏسو منڍي هيٺ چتر مٿي انهن جي متعلق اها آيت نازل ٿي. (۱)

رسول الله صلى الله عليه وسلم جي گستاخ کي قدر تي سزا

علامه ابوحيا ۽ پين لکيو آهي ته: مديني پاڪ ۾ هڪ نصارو هوندو هو جڏهن بانگ ۾ اشهد ان محمدا رسول الله (عليه الصلوة والسلام) ٻڌندو هو ته چوندو هو. ان ڪوڙي (معاذ الله) ساڙي ڇڏيو آهي، الله جي قدرت اهڙي ٿي جو هڪ ٽانڊو لاءِ ڪٿان اڏامي اچي سندس گهر ۾ پيو ۽ باهه جي لڳڻ جي ڪري اهو پاڻ ۽ سندس اهل عيال سڙي ويا ۽ علامه پاني پتي لکيو آهي ته اها باهه سندس خادم جي هٿان لڳي هئي (۲)

قرآن پاڪ مان بانگ جو ثبوت

هن آيت جي لفظ ”نَادَيْتُمْ إِلَى الصَّلَاةِ“ مان ثابت ٿيو ته بانگ قرآن

(۱) نعيمي ص ۵۷۷ جلد ۶

(۲) البحر المحيط ص ۵۱۵ جلد ۳ الدر المنثور ص ۱۰۸ ج ۳ معارف القرآن

ص ۱۸۰ جلد ۳ المظهر ص ۱۴۰ ج ۳

پاڪ ۾ بيان ٿيل آهي جيئن پيءُ آيت ۾ آهي ”اِذَا نُودِيَ لِلصَّلَاةِ مِنْ يَوْمِ الْجُمُعَةِ (١) جنهن وقت جمعي جي ڏينهن نماز جي لاءِ سڏيو وڃي، اهو سڏ بانگ آهي مفسر قرآن قرطبي عليه الرحمة لکيو آهي ته آيت مبارڪ ”وَمَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ صَالِحًا“ (٢) (۱) قول جي لحاظ سان ان کان وڌيڪ سهڻو ڪير آهي جنهن الله ڏانهن سڏيو ۽ صالح عمل ڪيا) به بانگ جي باري ۾ نازل ٿي هئي ۽ بانگ مڪي پاڪ ۾ نه هئي اتي ”الصلوة جامعة“ (نماز جماعت سان ٿي رهي آهي) چوندا هئا جڏهن حضور عليه الصلوة والسلام جن مڪي مڪرمه مان هجرت ڪري مديني منوره ۾ آيا ته پاڻ سوچي رهيا هئا ته نماز جي لاءِ ڪيئن اعلان ڪجي؟ ڪين اسلامي تاريخ ۾ معراج واري رات آسمانن تي ٻڌائي وئي هئي، جنهن الله جل جلاله جي عنايت سان بانگ جا الفاظ ۽ بانگ ڏيڻ جو طريقو خواب ۾ سندن ٽن اصحابن، حضرت ابوبڪر صديق، حضرت عمر فاروق ۽ حضرت عبداللہ بن زيد رضي الله عنهم کي ڏيکاريو ويو ۽ تنهي اصحابن سڳورن رضي الله عنهم کين خواب وارو معاملو عرض ڪري ٻڌايون ته پاڻ منظور ڪندي ان کي هر نماز جي وقت نماز جي سڏ لاءِ مقرر ڪيائون ۽ فجر جي بانگ ۾ ”الصَّلَاةُ خَيْرٌ مِنَ النَّوْمِ“ (نماز نند کان پلي آهي) حضرت بلال کان ٻڌي پاڻ ئي ثابت رکيائون (٣)

بانگ ڏيڻ ڇا آهي؟

علامه احمد جيون عليه الرحمة لکيو آهي ته: پنجن ئي نمازن ۽ جمعي جي نماز جي لاءِ بانگ ڏيڻ سنت مؤڪده آهي ۽ مستحب آهي ته بانگو پاڪ صاف، وضوءَ سان هجي، قبلي کي سامهون ٿي بانگ ڏي، بيهي بانگ ڏي، وقت کان اول بانگ ڏيڻ جائز ناهي پر جيڪڏهن ڪنهن ڏني آهي ته ورائي ڏي (٤) علامه نسفي لکيو آهي ته: ڪي ماڻهو چوندا آهن ته بانگ صرف خواب ۾ ڏني وئي ان جو ذڪر قرآن ڪريم ۾ ناهي پر هن آيت مان ثابت ٿيو ته بانگ ڏيڻ قرآن ڪريم مان ثابت آهي (٥)

(٢) سورة حمر السجدة آيت ٣٣

(٤) تفسيرات احمديه ص ٣٦٠

(١) سورة الجمعة آيت ٩

(٣) القرطبي ص ٢٢٥ ج ٦

(٥) المدارك ص ٢٩٠ جلد ١

نبوي حديثن مان بانگ ڏيڻ جون برڪتون ۽ پلايون

حديث ۱: ابن ماجه حضرت ابن عباس رضي الله عنهما کان روايت آندي آهي ته: رسول الله صلي الله عليه وسلم جن فرمايو ”مَنْ أَدْنَىٰ مُحْتَسِبًا سَبْعَ سِنِينَ كَتَبَتْ لَهُ بَرَاءَةٌ مِنَ النَّارِ“ يعني جنهن الله جل جلاله کان ثواب حاصل ڪرڻ جي ارادي سان ست سال بانگ ڏني ته ان جي لاءِ جهنم جي باهه کان آزادي لکي ويندي.

حديث ۲: موطا ۾ امام مالڪ عليه الرحمة حضرت ابو سعيد خدي رضي الله عنه کان روايت آندي آهي ان رسول الله صلي الله عليه وسلم جن کي فرمائيندي ٻڌو ”لَا يَسْمَعُ مَدَىٰ صَوْتِ الْمُؤَذِّنِ حِينَ وَلَا إِنْسٍ وَلَا شَيْءٍ إِلَّا شَهِدَ لَهُ يَوْمَ الْقِيَمَةِ“ يعني بانگ ڏيندڙ جي بانگ جو آواز جتي به پهچي ٿو ۽ اتي جن، انسان ۽ ڪا به شيءِ ان کي ٻڌن ٿا ته اهي ان جي ان چڱي عمل جي لاءِ قيامت ۾ شاهدي ڏيندا.

حديث ۳: مسلم شريف حضرت معاويه رضي الله عنه کان روايت آندي آهي ته رسول الله صلي الله عليه وسلم جن فرمايو: ”الْمُؤَذِّنُونَ أَسْوَلُ النَّاسِ أَعْتَاقًا يَوْمَ الْقِيَامَةِ“ (۱) يعني قيامت جي ڏينهن بانگن جا ڪندڙ ڪڙا هوندا. مطلب ته قيامت جي عذاب کان امن ۾ هوندا.

بانگ جي اجابت جو ثواب

بانگ ٻڌڻ وقت جيئن بانگو چوي تيئن ٻڌڻ وارو به چوندو وڃي ان کي بانگ جي اجابت چوندا آهن. ان جو وڏو ثواب آهي صحيح مسلم ۾ حضرت عمر بن خطاب رضي الله عنه کان هڪ روايت آهي ته حضور عليه الصلوة والسلام جن فرمايو. جيڪو بانگ ٻڌي (بانگي وارا الفاظ چوي) ۽ حي علي الصلوة ۽ حي علي الفلاح جي جاءِ تي لاهول ولا قوة الا بالله دل سان چوي ته اهو بهشت ۾ داخل ٿيندو (۲)

افسوس هلندڙ دور جا مسلمان

ڄاڻڻ گهرجي ته بانگ جي الفاظن ۾ خداوند قدوس جي عظمت ۽ ڪبريا جو اظهار، سندس توحيد جو اعلان، حضور عليه الصلوة والسلام جن جيڪي اڳين سڀني نبين عليهم الصلوة والسلام ۽ آسماني ڪتابن جا مصدق آهن انهن جي رسالت جو اعلان، نماز جنهن جو هر حصو عبوديت جو جامع ۽ بندگيءَ جي نهايت درجي مٿي دلالت ڪندڙ آهي ان ڏانهن دعوت ڏيندڙ، دارين جي فلاح ۽ اعلىٰ کان اعلىٰ ڪاميابي حاصل ڪرڻ جي لاءِ سڏ آهي پر جيئن مٿي قرآن پاڪ ٻڌايو آهي ته ڪافر

ان کي چتر بنائيندا هئا معاذالله ثم معاذالله۔ هن هلندڙ دور جا کي کي مسلمان سڏائيندڙ (۽ حقيقت ۾ اسلام کان نفرت ڪندڙ) به بانگ ٻڌي ان جي اجابت ڪرڻ، نماز جي لاءِ تيار ٿي اچڻ جي بجاءِ بانگ ۽ بانگن تي کلي ڪافرن جي طريقي تي هلي ايمان ختم ڪري وهندا آهن، معاذالله اهڙن کي پاڻ سنڀالي سڄي توبه ڪري ايمان جون دعائون پڙهي اينده جي لاءِ ايمان محفوظ رکڻ گهرجي.

”ذَالِكْ بِاَنَّهُمْ قَوْمٌ لَا يَعْقِلُونَ“ يعني اهو ان جي ڪري آهي جو اهي بي عقل قوم آهن، ڇو ته الله جل جلاله ۽ ان جي سڄي ۽ پياري رسول عليه الصلوة والسلام جن ۽ چڱائيءَ ڏانهن پڪاريندڙ جو آواز ٻڌي مسخري ڪرڻ تمام نادانن، احمقن، بيوقوفن ۽ ڪافرن جو ڪم آهي، نيڪي، حق ۽ صداقت جي آواز تي ٽوڪ ڪرڻ صرف ان شخص جو ڪم ٿي سگهي ٿو جنهن جو دماغ عقل کان صفا خالي آهي ۽ ان کي نيڪ ۽ بري عمل جي وچ ۾ تميز ناهي.

قُلْ يَا أَهْلَ الْكِتَابِ هَلْ تَنْقِمُونَ مِنَّا إِلَّا أَنْ آمَنَّا بِاللَّهِ وَمَا أُنْزِلَ

فرمائ ته اي اهل ڪتاب! نه ٿا ورتو اسان کان مگر هن ڳالهه جو جو ايمان آندو اسان الله تي ۽ ان تي جو نازل

إِلَيْنَا وَمَا أُنْزِلَ مِنْ قَبْلُ وَأَنَّ أَكْثَرَكُمْ فَسِقُونَ ﴿٥٩﴾ قُلْ هَلْ

ڪيو ويو اسان ڏانهن ۽ جيڪو نازل ڪيو ويو اڳ ۾ ۽ بيشڪ گهڻا اوهان مان فاسق آهن فرمائ ته ڇا

أَنْبِئَكُمْ بِشَرِّ مَنْ ذَالِكَ مَثُوبَةٌ عِنْدَ اللَّهِ مَنْ لَعَنَهُ اللَّهُ

خبر ڏيان اوهان کي وڌيڪ بچڙي جي ان کان؟ جيڪو الله وٽ اهو آهي جو لعنت ڪئي ان تي الله

وَعُذِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ

۽ ڪاوڙيو ان تي ۽ ڪيائين انهن مان ڀولا (باندري) ۽ سوئر ۽ عبادت ڪيائين

الطَّاغُوتِ ۚ أُولَٰئِكَ شَرٌّ مَّكَانًا وَأَضَلُّ سَبِيلًا ﴿٦٠﴾

شيطان جي اهيئي آهن وڌيڪ بچڙا درجي ۾ ۽ وڌيڪ گمراه سڌيءَ وات کان.

تفسير

هن کان اڳ ۾ بيان ڪيو ويو هو ته يهودي ۽ نصاريٰ اوهان جون بانگون ٻڌي اوهان تان چترن ۽ چرچا ڪن ٿا هتي اهو بيان ڪندي ته اسلام جي ڪا به شيءِ ۽ ڪو به عمل اهڙو ناهي جنهن تي اوهان چتر ڪيو يا غصو ڪيو، ارشاد ٿيو آهي ”قُلْ يَا أَهْلَ الْكِتَابِ هَلْ تَنْقِمُونَ مِنَّا إِلَّا أَنْ آمَنَّا بِاللَّهِ وَمَا أُنْزِلَ إِلَيْنَا وَمَا أُنْزِلَ مِن قَبْلُ وَأَنْ أَكْثَرُكُمْ فَاسِقُونَ“ يعني اي حبيب ڪريم! (عليه الصلوة والسلام) اوهان انهن کي فرمايو ته: اوهان اسان مان صرف اهو عيب ڪڍي انتقام ٿا وٺو جو اسان الله تعاليٰ تي ۽ جيڪو ان اسان جي نبي ۽ اسان کان اڳ ۾ نبين تي نازل ڪيو آهي ان تي ايمان آندو اٿئون ۽ (اوهان جو حال هي آهي جو) اوهان مان گهڻا فاسق آهن، جيڪي بچڙن ڪمن ۾ لڳل ۽ ڪفر ۽ منافقيءَ ۾ ڦاٿل آهن، پر ڪاوڙ اسان تي ٿا ڪيو. حالات ڪهڙا نه اسين ڪوڙ ٿا ڳالهايون ۽ نه ڪنهن تي ظلم ۽ زيادتي ٿا ڪيون ۽ نه ڪنهن جي دين جي توهين ڪرڻ اسان جو طريقو ڪار آهي. ها اسان ۾ هڪڙي شيءِ آهي جو اسين الله جل جلاله تي ڪامل ايمان رکون ٿا. اسان جي نبي ڪريم عليه الصلوة والسلام ۽ ان کان اڳ ۾ آيل نبين عليهم الصلوة والسلام تي نازل ڪيلن ڪتابن تي به اسان جو ايمان آهي.

”قُلْ هَلْ نُنَبِّئُكُمْ بِشَيْءٍ مِّنْ ذَٰلِكُمْ مَثُوتَةً عِنْدَ اللَّهِ“ ڪجهه يهودي جن ۾ ابو ياسر بن اخطب، رافع بن ابي رافع ۽ ٻيا شامل هيا. نبوي بارگاهه ۾ حاضر ٿي حضور عليه الصلوة والسلام جن کان پڇيائون ته اوهان ڪهڙن، ڪهڙن رسولن عليهم السلام کي مڃيو ٿا؟ حضور عليه الصلوة والسلام جن سندن اڳيان هي آيت ”آمَنَّا بِاللَّهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرَاهِيمَ وَإِسْمَاعِيلَ“ آلايه (۱) تلاوت ڪئي. جڏهن حضرت عيسىٰ عليه الصلوة والسلام جو ذڪر آيو ته انهن حضرت عيسىٰ عليه السلام جي نبوت جو انڪار ڪندي چيو ته: الله جو قسم ته اسين دنيا ۽ آخرت ۾ اوهان جهڙو دين کان بهي نصيب ڪو به ڪو نه ٿا ڄاڻون ۽ نه اوهان جي دين جهڙو ڪو ٻيو دين پرو آهي. تڏهن هيءَ آيت نازل ٿي (۲) جنهن ۾ الله جل جلاله ارشاد فرمايو ته اي حبيب! عليه الصلوة والسلام ”اوهان انهن کي فرمايو ته مان اوهان کي ٻڌايان ان کان وڌيڪ جزا جي لحاظ سان الله وٽ پرو ڪير آهي؟“ ”مَنْ لَّهُ اللَّهُ وَعَصِبَ عَلَيْهِمْ الْقُرْآنُ وَلِذَٰلِكَ يُعَذِّبُ الْمُنَافِقِينَ“ برا ۽ شرير

اهي آهن جن تي الله لعنت ڪئي ۽ پنهنجي رحمت کان انهن کي پري رکيائين ۽ انهن تي غضب ڪيائين ۽ انهن جون شڪليون ڦيرائي انهن مان باندري ۽ سوئر بنايائين ۽ انهن شيطان جي عبادت ڪئي. ”اُولَٰئِكَ شَرٌّ مَّكَانًا وَأَضَلُّ عَنْ سَوَاءِ السَّبِيلِ“ يعني مٿين حالتن وارا ئي درجي جي لحاظ سان سخت برا ۽ سڌي رستي کان گمراهه ۽ ٿڙيل آهن. فائدو: هن آيت مان ثابت ٿيو ته الله جل جلاله جي ڪرم سان اسلام ۽ حضور عليه الصلوة والسلام جن جو سڀني نبين عليهم الصلوة والسلام ۽ انهن تي نازل ٿيل ڪتابن تي احسان آهي جو حضور عليه الصلوة والسلام جن جي ذريعي سڀني جي نبوت ۽ ڪتاب الله هجڻ جي حقانيت دنيا ۾ ظاهر ٿي، ۽ اهو به ثابت ٿيو ته الله جل جلاله پنهنجن پيارن ٻانهن جا پلاند پاڻ وٺندو آهي يهودين اسلام ۽ مسلمانن جي توهين ڪئي ته الله جل شانہ جوابي ڪارروائي طور انهن جا پنج عيب بيان ڪيا ۱- لعنتي هجڻ ۲- غضب ۽ قهر جو مستحق هجڻ ۳- انهن جو باندري ڀولا ٿيڻ ۴- سوئر ٿيڻ ۵- بتن جو پوڄاري هجڻ- وليد ڪافر حضور عليه الصلوة والسلام جن جي گستاخي ڪندي کين مجنون چيو ته الله جل شانہ ان جا عيب ايترا بيان ڪيا جو پڇاڙيءَ ۾ ان کي ”زَنِيمٌ“ (۱) زنا جو پيدا ٿيل به سڏيائين ۽ اهو به ثابت ٿيو ته اڳين امتن جون گناهن جي ڪري شڪليون بدليون پر حضور عليه الصلوة والسلام جن جي امت جون سندن صدقي شڪليون نه ٿيون بدلجن، جيئن اعلىٰ حضرت عليه الرحمه فرمايو آهي.

دنيا مين رحمت دو جهان اور کون هے
اي آفتاب طيبه و بطحا تر هي تو هو

وَإِذَا جَاءُوكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا

۽ جڏهن اچن ٿا اوهان وٽ ته چون ٿا ته ايمان آندوسون ۽ تحقيق داخل ٿيا. ڪفر سان ۽ اهي تحقيق نڪتا

بِهِ ۖ وَاللَّهُ أَعْلَمُ بِمَا كَانُوا يَكْتُمُونَ ﴿٦١﴾ وَتَرَىٰ كَثِيرًا مِّنْهُمْ

ان سان ۽ الله وڌيڪ ڄاڻندڙ آهي جيڪي لڪايائون ٿي ۽ ڏسندين گهڻن کي انهن مان

يَسَارِعُونَ فِي الْإِثْمِ وَالْعُدْوَانِ وَأَكْلِهِمُ السُّحْتَ ۚ لَبِئْسَ مَا

جلدي ٿا ڪن گناهه ۾ ۽ ظلم ۾ ۽ ڪاڻڻ ۾ انهن جي حرام کي البت تمام بچڙو آهي

كَانُوا يَعْمَلُونَ ﴿٦٢﴾

جيڪو ڪندا هئا.

تفسير

هن کان اڳ ۾ يهودين جي لعنتي هجڻ ۽ الله جل جلاله جي قهر هيٺان اچڻ جو ذڪر هو ۽ هتي ٻڌايو ٿو وڃي ته: وَإِذَا جَاؤُكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ يعني اهي اوهان وٽ اچي چون ٿا ته اسان ايمان آندو آهي حالاتڪ ڪفر سان آيا ۽ ان ئي مان ٻاهر نڪتا، اوهان جهڙي سخيءَ حبيب عليه الصلوة والسلام کان به بي فيض ٿي موٽيا ايڏا ته نياڳا آهن.

وَاللَّهُ أَعْلَمُ بِمَا كَانُوا يَكْتُمُونَ ۽ الله وڌيڪ ڄاڻندڙ آهي (سندن منافقيءَ کي) جيڪا دل ۾ لڪائيو ويٺا آهن.

وَتَرَىٰ كَثِيرًا مِّنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ السُّحْتَ لَبِئْسَ مَا كَانُوا يَفْعَلُونَ يعني انهن مان گهڻن کي ڏسنڌو ته گناهه، ظلم ۽ حرام ڪاڻڻ ۾ تمام تڪڙا ۽ جلد باز آهن ۽ جيڪي ڪم ڪيائون ٿي اهي سخت برا آهن، ياد رکڻ گهرجي ته گناهه جا ٻه قسم آهن ۱- هڪڙا مالڪ مني جا حقوق جن کي نه ادا ڪندڙ به گناهگار آهي ۲- ٻيا ٻانهن جا حقوق- اهي اڃان به وڌيڪ گناهه آهن جو جيستائين ٻانهو نه ٿو بخشي تيستائين مالڪ به معاف نه ٿو ڪري.

لَوْلَا يَنْهَاهُمُ الرَّبَّانِيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ

چو نه ٿا روڪين انهن کي درويش ۽ عالم گناه جي ڳالهائڻ ۽ حرام کائڻ کان

السُّحْتَ، لَبِئْسَ مَا كَانُوا يَصْنَعُونَ ﴿٦٣﴾ وَقَالَتِ الْيَهُودُ يُدَالِلُ

البت تمام بچڙو آهي جيڪي ڪندا هئا، ۽ چيو يهودين ته هت الله جو

مَغْلُولَةٌ غُلَّتْ أَيْدِيهِمْ وَلَعِنُوا بِمَا قَالُوا ۚ بَلْ يَدَاهُ

بند ٿيل آهي شال بند رهن هت انهن جا ۽ لعنت ڪيا ويا ان جي ڪري جو چيائون بلڪ ان جا هت

مَبْسُوطَتَانِ يُنفِقُ كَيْفَ يَشَاءُ ۚ وَلَيَزِيدَنَّ كَثِيرًا مِّنْهُمْ مَّا

ڪليل آهن. خرچ ٿو ڪري جيئن گهري ۽ البت ضرور وڌائيندو گهڻن کي انهن مان جيڪو

أَنْزَلَ إِلَيْكَ مِنَ رَبِّكَ طُغْيَانًا وَكُفْرًا ۚ وَالْقَيْنَا بَيْنَهُمُ

(پيغام) لائو ويو تو ڏانهن تنهن جي رب وٽان سرڪشي ۽ كفر ۽ وڌي سون انهن ۾

الْعَدَاوَةَ وَالْبَغْضَاءَ إِلَى يَوْمِ الْقِيَمَةِ ۚ كُلَّمَا أَوْقَدُوا نَارًا

دشمني ۽ ڪينو قيامت جي ڏينهن تائين جڏهن به پاريائون باهه

لِلْحَرْبِ أَطْفَأَهَا اللَّهُ وَيَسْعَوْنَ فِي الْأَرْضِ فَسَادًا ۚ وَاللَّهُ لَا

جنگ جي لاءِ ته وسايو ان کي الله ۽ ڪوشش ٿا ڪن زمين ۾ فساد ڪرڻ جي ۽ الله نه ٿو

يُحِبُّ الْمُفْسِدِينَ ﴿٦٤﴾

محبت رکي فساد ڪندڙن سان.

تفسير

جڏهن ڪنهن قوم ۾ گناهه ۽ بي فرماني وڌندي آهي ، عوام بي لغام
 ٿي شرعي حدود کان تجاوز ڪندو آهي ۽ انهن جا خواص پير ۽ عالم سڏائڻ وارا حق
 چوڻ کان گونگا ٿيندا آهن ته ان قوم جي هلاڪت ۽ تباهي يقيني بنجندي آهي. بني
 اسرائيل جو به اهڙي حال هيو جو عام ماڻهو دنيوي لذتن، شهوتن ۽ خواهشن ۾
 منهنمڪ ٿي الله جل جلاله جي عظمت، جلال ۽ سندس قانونن ۽ احڪامن کي وساري
 ويٺا هئا ، ۽ سندن مذهبي ۽ روحاني پيشوا سڏائڻ وارن پيرن ۽ عالمن ”امر بالمعروف ۽
 نهی عن المنکر“ (چڱائي چوڻ ۽ برائيءَ کان روڪڻ) جو مٿن عائد ٿيندڙ فرض ڇڏي
 ڏنو هو، ڇو ته دنيا جي حرص ۽ شهوتن جي اتباع ۾ اهي پنهنجي عوام کان به اڳتي
 نڪري چڪا هئا، مخلوق جو خوف، دنيا جي لالچ کين حق چوڻ کان مانع رهيا ۽ ان
 سڪوت ۽ سستيءَ جي ڪري اهي تباهه ٿيا. هتي انهن اڳواڻن کي متنبه ڪندي ارشاد
 ٿيو آهي ته ”لَوْلَا يَنْهَاهُمُ الرَّبَّانِيُّونَ وَالْأَخْبَارُ عَنْ قَوْلِهِمُ الْآثِمَ وَالْكَلِيمُ السَّحَتَ“ يعني اهل
 ڪتاب جا مشائخ ۽ علما کين گناهه جي ڳالهه چوڻ ۽ حرام ڪاڻ کان چوڻ نه ٿا
 روڪين؟

رباني جي معنيٰ

ڄاڻڻ گهرجي ته رباني رب ڏانهن منسوب آهي معنيٰ- الله وارو، حضرت
 علي المرتضى رضي الله عنه فرمايو آهي ته ”أَبَرَّ رَّبَّانِيٍّ هَذِهِ الْأُمَّةُ“ (١) يعني مان هن
 امت جو رباني آهيان سمجهڻ گهرجي ته اعمال جي اصلاح لاءِ زياده اهتمام ڪرڻ
 وارا صوفياءَ ڪرام ۽ اولياءَ عظام آهن ۽ انهن قرآن ڪريم جي آيتن مان هي اهم
 اصول اخذ ڪيا آهن ته جيترا ڀلا يا برا اعمال انسان ڪري ٿو انهن جو اصل سرچشمو
 اهي مخفي ملڪا ۽ اخلاق آهن، جيڪي انسان جي طبيعت ثانيه بنجي وڃن ٿا ان جي
 ڪري برن ۽ بچڻ عملن کان روڪڻ جي لاءِ سندن نظر انهن مخفي ملڪات ۽ اخلاق تي
 هوندي آهي جڏهن انهن جي اصلاح ٿي ويندي ته اهي اعمال خود بخود درست ٿي ويندا مثلاً
 ڪنهنجي دل ۾ دنيوي مال ۽ ملڪيت جي حرص جو غلبو آهي اهو ان جي حصول جي لاءِ

رشوت ۽ وياج وٺي ٿو ۽ موقعو مليس ٿو ته چوري به ڪري ٿو ڏاڙا به هڻي ٿو. صوفيا ۽ ڪرام انهن گناهن جو جدا جدا علاج ڪرڻ جي بجاءِ اهو نسخو استعمال ڪيو آهي. جنهن سان انهن سڀني جو بنياد منهدم ٿي وڃي ٿو ۽ اها آهي دنيا جي بي وفائي ۽ سندس عيش ۽ عشرت جي زهر گڏيل هجڻ کي ذهن ۾ حاضر رکڻ، اهڙيءَ طرح جيڪڏهن ڪنهن جي دل ۾ تڪبر ۽ غرور آهي يا اهو غصي کان مجبور ٿي وڃي ٿو يا خود پسنديءَ جي مرض ۾ مبتلا هجڻ جي ڪري ٻين جي تحقير ۽ توهين ڪري، دوستن ۽ پاڙيسرين سان لڙي ۽ وڙهي ٿو ته اولياءِ عظام ان جي انهن سڀني بيمارين جو علاج ان جي ذهن ۾ آخرت جو فڪر ۽ الله تعاليٰ وٽ حاضري جي عقيدو وهارڻ سان ڪيو آهي مقصد ته ان جي ملڪات ۽ اخلاق کي درست ڪندڙ رباني آهن ۽ ان ئي لحاظ سان حضرت امام احمد سرهندي عليه الرحمه جن ”امام رباني“ جي لقب سان مشهور ۽ معروف آهن.

”حق نه چوندرن عالمن کي تنبيه“

ذڪر ڪيل آيت ۾ ”الْأَخْبَارَ“ لفظ جي معنيٰ آهي علماء- ان مان معلوم ٿيو ته نيڪيءَ جي امر ڪرڻ ۽ برائيءَ کان روڪڻ جي اصل ذميداري انهن ٻن ۱- مشائخ ۲- علماء تي آهي ۽ بعضي مفسرن لکيو آهي ته ”الزَّانِيُونَ“ مان مراد حڪومت جي طرفان اقتدار ۾ رهڻ وارا علماء آهن، ۽ ”الاجبار“ مان مراد عام علماء آهن ان صورت ۾ ٻن کان روڪڻ جي ذميداري حاڪمن ۽ عالمن ٻنهي ٽولن تي عائد ٿئي ٿي (۱) اهي پنهنجي فرض جي ادا ڪرڻ ۾ غفلت ۽ کوتاهي نه ڪن پنهنجي منصب ذميداري ادا ڪرڻ جي لاءِ اتي ڪٿا ٽين ماڻهن کي حرام ڪاري ۽ حرام خوريءَ کان روڪڻ جي لاءِ سندرو ٻڌي ميدان ۾ لهن. ابن ابي حاتم روايت آندي آهي ته سيدنا علي المرتضيٰ رضي الله عنه پنهنجي خطبي ۾ فرمايو ته: اي انسانو! اوهان کان اڳيان آيل امتون ان جي ڪري هلاڪ ٿيون هيون جو انهن گناهه ڪيا ۽ سندن مشائخن ۽ عالمن کين نه روڪيو پوءِ جڏهن ٻنهي ٽولن جي نه روڪڻ جي ڪري اهي گناهه ۾ ڪاهي پيا ته اهي مشائخ ۽ علماء به انهن سان گڏ عذاب ۾ اچي ويا. نيڪيءَ جو امر ڪندا ڪيو ۽ برائيءَ کان روڪيندا رهو انهن ٻنهي جي ڪري نه رزق بند ٿي ويندو ۽ نه موت وڃي ٿي. ابوداؤد ۽ ابن ماجه حضرت جرير رضي الله عنه کان روايت آندي آهي ته! رسول الله صلي الله عليه وسلم جن فرمايو ”مَا مِنْ قَوْمٍ يَكُونُ بَيْنَهُمْ أَظْهَرُهُمْ مَنْ يَعْمَلُ

بِالْمَعَاصِي هُمْ أَعَزُّ مِنْهُ وَأَمْنَعُ مِنْ أَنْ يَغْيِرُوا إِلَّا أَصَابَهُمُ اللَّهُ مِنْهُ بَعْدَابٌ * (١) يعني
 ڪنهن قوم ۾ ڪو ماڻهو گناهه ٿو ڪري ۽ هي ان کان وڌيڪ عزت وارا ۽ ان کي ان
 برائيءَ کان ڦيرائڻ ۽ روڪڻ تي قوت رکندڙ آهن (پوءِ به نه ٿا روڪين ته) ان جي گناهه
 جي ڪري الله تعاليٰ هنن کي به عذاب ۾ وجهندو، علامه قرطبي ۽ جمال الدين شاميءَ
 لکيو آهي ته: گناهه کان نه روڪڻ وارو به گناهه ڪندڙ جهڙو آهي (٢) علامه قرطبيءَ
 هيئن به لکيو آهي ته: الله جل شانہ هڪ ملائڪ کي حڪم ڪيو ته فلاڻي ڳوٺ وارن
 کي زمين ۾ لاهي ڇڏ ته زمين کين ڳهي وڃي، ان عرض ڪيو ته اي پروردگار! ان ڳوٺ
 ۾ فلاڻو عابد به آهي؟ حڪم ٿيس ته: شروعات ٿي ان سان ڪرڇو ته سندس روبرو
 گناهه ٿيندا رهيا ۽ هن جي منهن تي ڪوڏڪ جو نشان ٿي نه هو (٣)

”لَيْسَ مَا كَانُوا يَصْنَعُونَ“ يعني جيڪي ڪيائون ٿي اهو تمام برو هو.
 المقصد ته انهن جي مشائخن ۽ علماء جي اها بري عادت هئي جو قوم کي هلاڪت ۽
 تباهيءَ ڏانهن ويندي ڏسي به پنهنجي ذميداري پوري نه ڪيائون.

فائدو: ياد رکڻ گهرجي ته اها سختي ۽ شدت تڏهن آهي جڏهن مشائخ
 ۽ علماء کي اميد آهي ته سندن ڳالهه ٻڌي ويندي پر جيڪڏهن کين خبر آهي ته سندن
 سچ ۽ حق چوڻ جو ڪو تيل ڪجهه به نه نڪرندو رهندو کين ٻين ديني ڪمن ۾ به
 پريشانين پيش اينديون، ايڏا يا ويندا ته پوءِ امر بالمعروف ۽ نهی عن المنکر انهن
 جي ذمي لازم ۽ ضروري ناهي. ڀلو آهي ته ڪن (٤)

فائدو: دين جي عالم تي زباني، قلبي، عملي دين جي دعوت ۽ تبليغ فرض آهي
 پاڻ به گناهن کان بچي ۽ ٻين کي به بچائڻ جي تڙپ رکي. جاهل جي گناهه ڪرڻ کان
 عالم جي گناهه تي خاموشي اختيار ڪرڻ وڌيڪ گناهه آهي، ڇو ته ان سان گناهه وڌندا
 ۽ ماڻهو ان خاموشيءَ کي حجت بنائيندا.

فائدو: ”تَرَى كَثِيرًا“ ۾ ”تَرَى“ (ڏسندڙ تون) حضور عليه الصلوة والسلام جن
 سان خطاب آهي ۽ ڏسڻ مان مراد اکين سان ڏسڻ آهي يا خطاب هر ان شخص سان آهي
 جيڪو خطاب جي لائق آهي ۽ ڪن چيو ته ڏسڻ مان مراد دل سان ڏسڻ آهي (٥) ان
 قول جي مطابق ته خطاب حضور عليه الصلوة والسلام جن سان آهي ثابت ٿيو ته پاڻ

(٢) تفسير القاسمي ص ٢٧١ ج ٤

(١) الدر المنثور ص ١١٢ ج ٣

(٤) معارف القرآن ص ١٨٧ ج ٣

(٣) القرطبي ص ٢٣٧ ج ٦

(٥) معارف القرآن ص ١٨٧ ج ٣

ماڻهن جي دلين جي لڪل رازن، نيڪن ۽ برن عملن کي بخوبي ڏسي رهيا آهن ڪا به شيءِ سندن نگاهه مبارڪ کي روڪي نه ٿي سگهي. جيئن پاڻ ٻن قبرن ۾ دفن ٿيلن جي متعلق فرمايائون ته ”اهي عذاب ۾ مبتلا آهن انهن مان هڪڙو چغلخور هوندو هو ته ٻيو پيشاب جي چنڊن کان پرهيز نه ڪندو هو“ سيدنا عباس رضي الله عنه کان جڏهن بدر ۾ قيدي ٿي اچڻ کان پوءِ آزاد ٿيڻ جي لاءِ فديو گهريائون ته ان پنهنجي غريبي ۽ ناداري پيش ڪرڻ جي ڪوشش ڪئي پاڻ فرمايائونس ته، اوهان مڪي پاڪ مان نڪرڻ وقت پنهنجيءَ گهر واريءَ کي چار سؤ دينار ڏئي آيا هيا اهي ڪيڏانهن ويا (١) اهو ٻڌڻ سان حضرت عباس رضي الله عنه حيرت ۾ پئجي ويو. جيئن هڪ صالح ٻانهي فرمايو آهي.

جناب حضرت عباس پر رعشه هوا طاري

ڪه پيغمبر تو رکهتا هه دلون کي بهي خبرداري

”وَقَالَتِ الْيَهُودُ يَدُ اللَّهِ مَغْلُولَةٌ“ يهودين چيو ته الله جو هٿ بند ٿيل، ٻڌل آهي. ڄاڻڻ گهرجي ته الله جل شانہ پهرائين يهودين کي رزق ڪشادو عطا ڪيو هو سندن ملڪ آباد ۽ مال گهڻو هوندو هو، جڏهن حضور عليه الصلوة والسلام جن جي تشریف آوريءَ کان پوءِ يهودين ساڻن سخت مخالفت ۽ عداوت ڪئي ته الله جل شانہ منجهن اهڙي تنگدستي وڌي جو انهن بي ايمانن اهو چوڻ شروع ڪيو ته: الله جو هٿ ٻڌجي ۽ بند ٿي ويو آهي. الله جل شانہ سندن قول کي بيان ڪرڻ کان پوءِ فرمايو ”غَلَّتْ أَيْدِيهِمْ وَلَعْنُوا بِمَا قَالُوا“ يعني سندن هٿ ٻڌا ويا آهن ۽ ان گستاخيءَ واري قول جي ڪري لعنت ڪيا ويا آهن ۽ ان بد ڪلاميءَ جي ڪري الله جل شانہ جي رحمت ۽ مهربانيءَ کان پري ٿي تر جي ويا آهن. ”بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ“ بلڪ ان الله جل شانہ جا قدرتي هٿ کليل آهن جيئن گهري ٿو تيئن خرچ ڪري ٿو. ڪير سندس هٿن کي بند ڪري سگهندو؟

”وَلَيَزِيدَنَّ كَثِيرًا مِّنْهُم مَّا أُنْزِلَ إِلَيْكَ مِنْ رَبِّكَ خُفْيًا وَكُفْرًا“ ۽ جيڪو قرآن پاڪ اوهان ڏانهن رب جي طرفان لاٿو ويو آهي اوهان انهن مان گهڻن کي سرڪشي ۽ ڪفر ۾ واڌارو ڪرائيندو. جيئن جيئن قرآن پاڪ ٻڌي منڪر ٿيندا ويندا تيئن تيئن گمراهيءَ ۾ به وڌندا ويندا. ”وَالْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ“ ۽ اسان انهن جي وچ ۾ دشمني ۽ هڪ ٻئي سان بغض قيامت تائين وجهي ڇڏيو آهي، جو هميشه هڪ

ٻئي سان پيا وڙهندا ۽ هڪٻئي جي مخالفت ڪندا. اهو سڀ هدايت قبول ڪرڻ کان انڪار ۽ گمراهيءَ کي چئبو ٿو جو نتيجو آهي. ”كَلِمًا أَوْ قَدُورًا نَارًا لِلْحَرْبِ أَطْفَاَهَا اللَّهُ“ يعني جڏهن به انهن اسلام ۽ ان جي آئيندڙ نبي عليه الصلوة والسلام جي خلاف فتني ۽ فساد ۽ جنگ جي باهه ٻاري ته الله تعاليٰ ان کي وسائي ڇڏيو ۽ اهڙا ماڻهو ميدان ۾ آندا جن جي هٿان شڪستون کائي ذليل ۽ خوار ٿيا.

”وَيَسْعَوْنَ فِي الْأَرْضِ فَسَادًا وَاللَّهُ لَا يُحِبُّ الْمُفْسِدِينَ“ ۽ زمين ۾ فساد جي لاءِ ڪوشش ڪندا رهن ٿا، ۽ الله فساد ڪندڙن سان محبت نه رکندو آهي ان جي ڪري ناڪامي ۽ نامراديءَ کان سواءِ ڪا به شيءِ انهن کي حاصل نه ٿي ٿئي.

وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ

۽ جيڪڏهن تحقيق اهل ڪتاب ايمان آڻين ها ۽ تقوىٰ ڪن ها ته البت مڻسڻ ها انهن کان بچڙايون انهن جون

وَلَا دَخَلْنَهُمْ جَنَّاتِ النَّعِيمِ ۖ ۶۵ وَلَوْ أَنَّهُمْ أَقَامُوا التَّوْرَةَ

۽ البت داخل ڪيون ها انهن کي بهشتن نعمتن جي ۾ ۽ جيڪڏهن تحقيق اهي قائم رکن ها. تورا

وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ وَمِنْ

۽ انجيل ۽ جيڪو لاٿو ويو انهن ڏانهن سندن رب وٽان ته البت کائڻ ها مٿان پنهنجي ۽

تَحْتَ أَرْجُلِهِمْ ۖ مِنْهُمْ أُمَةٌ مُّقْتَصِدَةٌ وَكَثِيرٌ مِنْهُمْ سَاءٌ ۖ مَا

هيٺان پيرن پنهنجي انهن مان هڪ جماعت وڃي ٿي آهي ۽ گهڻا انهن مان ٻرو آهي جيڪو

يَعْمَلُونَ ۖ ۶۶

ڪن ٿا.

تفسير

هنن آيتن کان پهريان يهودين جي انهن عيين ۽ گناهن جو ذڪر هو جيڪي انهن تي لعنت ۽ عذاب ڪرڻ جو سبب بڻيا هيا هاڻي اهي ڪم جيڪي مٿن رحمت موڪلڻ ۽ عذاب کان بچڻ جو سبب بڻجن بيان ڪندي ارشاد ٿي رهيو آهي، ”وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَرْنَا عَنْهُمْ سَيِّئَاتِهِمْ وَلَآدْخُلْنَاهُمْ جَنَّتِ النَّعِيمِ“ يعني جيڪڏهن اهل ڪتاب يهودي ۽ نصاريٰ حضور عليه الصلوة والسلام جن جي بيان ڪيل طريقي سان ايمان آڻين ها ۽ پرهيزگار ٿين ها يهوديت ۽ نصرانيت ڇڏين ها ته سندن برايون مٿي ڇڏيون ها ۽ کين نعمتن وارن بهشتن ۾ داخل ڪيون ها ”وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ“ ۽ جيڪڏهن اهي توراۃ ۽ انجيل ۾ نازل ڪيل حڪمن کي قائم ڪن ها ۽ انهن جا احڪام به قائم ڪن ها جيڪي سندن طرف سندن رب جي طرفان نازل ڪيا ويا آهن ته ”لَا كُلُّوا مِنْ فَوْقِهِمْ وَمِنْ تَحْتِ أَرْجُلِهِمْ“ پنهنجي مٿان يعني وٿن مان ميوا لاهي کائين ها ۽ پنهنجن پيرن جي هيٺان يعني پوکن مان به کاڌي واريون شيون اناج وغيره کڻي کائين ها ۽ ڪنهن قسم جي تنگي يا قحط نه ڏسن ها ”مِنْهُمْ أُمَّةٌ مَّقْتَصِدَةٌ“ انهن مان هڪ جماعت معتدل (وچڙي) سڏي رستي تي آهي جيئن حضرت عبدالله بن سلام رضي الله تعالى عنه ۽ ان جا ساٿي جن يهوديت ڇڏي الله جل جلاله جي پياري حبيب عليه الصلوة والسلام جن تي خلوص دل سان ايمان آندو هو ”وَكَثِيرٌ مِّنْهُمْ سَاءَ مَا يَحْكُمُونَ“ يعني (سڌي رستي هلڻ وارا تورا آهن) ۽ انهن مان گهڻا اهي آهن جيڪي برا عمل ڪن ٿا.

فائدو: هنن آيتن مان ثابت ٿيو ته حضور پر نور عليه الصلوة والسلام جن تي صحيح ايمان آڻڻ الله جي سڀني نبين عليهم الصلوة والسلام ۽ سڀني ڪتابن تي ايمان آڻڻ آهي ۽ سندن نبوة جو انڪار ڪرڻ سڀني نبين عليهم الصلوة والسلام جو انڪار آهي ۽ اهو به ثابت ٿيو ته تقوىٰ، پرهيزگاري ۽ ٻين عملن جو درجو ايمان کان پوءِ آهي جيڪڏهن ڪا جماعت يا ڪي ماڻهو الله جل شانہ جي بي ادبي يا حضور عليه الصلوة والسلام جن جي گستاخي ڪن ٿا يا اصحاب ڪرام رضي الله عنهم جي عزت، احترام جيڪو قرآن ڪريم سان ثابت آهي نه ٿا ڪن، يا خود قرآن پاڪ جي گستاخي ڪن ٿا ته اهي ظاهري ٻيا عمل ڪيترا به ڪن انهن جي گستاخيءَ جي ڪري سندن ايمان ختم ٿيو وڃي ۽ سندن سڀ عمل تباهه ۽ برباد ٿي وڃن ٿا. يهودي ۽ عيسائي

لکين يتيمر خاناً، اسپتالون ۽ اسڪول قائم ڪن، دنيا ۾ ته کين سڀڪو واه واه ڪندو پر آخرت ۾ انهن کي ڪو ثواب يا درجو قطعاً ڪونه ملندو ڇو ته بي ايمان آهن. ان ئي نموني سان الله جل شانہ جي لاءِ لکندڙ وهاڻي ته الله جل شانہ ڪوڙ هڻي سگهي ٿو (۱) يا حضور عليه الصلوة والسلام جن کان شيطان جو علم گهڻو آهي (۲) يا حضور عليه الصلوة والسلام جن ڪنهن به شيءِ جا مالڪ ۽ مختيار ناهن (۳) يا اصحابن سڳورن ۽ حضور عليه الصلوة والسلام جن جي ننگن گهروارين جي توهين ڪرڻ وارا شيعا هزارين دعوائون ڪن پر انهن جو ڪو به عمل قبول ناهي.

يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ، وَإِنْ لَمْ تَفْعَلْ

اي رسول! پهچاءِ جيڪي نازل ڪيو ويو تو. ڏانهن تنهنجي رب وٽان ۽ جيڪڏهن نه ڪيو تو ته

فَمَا بَلَّغْتَ رِسَالَتَهُ ۖ وَاللَّهُ يَعْصِمُكَ مِنَ النَّاسِ ۚ إِنَّ اللَّهَ لَا

پوءِ نه پهچايو تو پيغام ان جو ۽ الله بچائيندو توکي ماڻهن کان بيشڪ الله نه ٿو

يَهْدِي الْقَوْمَ الْكَافِرِينَ ﴿٦٧﴾ قُلْ يَا أَهْلَ الْكِتَابِ لَسْتُمْ عَلَىٰ

هدايت ڪري قوم ڪافرن جي ڪي فرمائ ته اي اهل ڪتاب! ناهيو ڪنهن به

شَيْءٍ حَتَّىٰ تُقِيمُوا التَّوْرَةَ وَالْإِنْجِيلَ وَمَا أُنْزِلَ إِلَيْكُمْ مِنْ

شيءِ تي تانجو قائم ڪيو تورات ڪي ۽ انجيل ڪي ۽ جيڪو لاڻو ويو اوهان ڏانهن

رَبِّكُمْ ۖ وَلَيَزِيدَنَّ كَثِيرًا مِّنْهُمْ مَا أُنْزِلَ إِلَيْكَ مِنْ رَبِّكَ

اوهان جي رب وٽان ۽ البت ضرور وڌائيندو گهڻن کي انهن مان جيڪو لاڻو ويو ڏانهن تنهنجي رب وٽان،

طُغْيَانًا وَكُفْرًا ۚ فَلَا تَأْسَ عَلَى الْقَوْمِ الْكَافِرِينَ ﴿٦٨﴾

سرڪشي ۽ ڪفر ڪي پوءِ نه غم ڪر قوم ڪافرن جي تي.

تفسير

هنن آيتن کان پهريان يهودين ۽ نصارن جي ساڙ ۽ حسد جو ذڪر ڪندي ٻڌايو ويو هو ته اهي مسلمانن جي خلاف هميشه جنگ جي باهه پڙڪائيندا رهندا. پر الله جل شانہ ان کي وسائي ختم ڪندو رهندو. هاڻي هنن آيتن ۾ مالڪ مٿو پنهنجي محبوب ڪريم عليه الصلوة والسلام جن کي حڪم ڪري رهيو آهي ته ”يا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ“ اي (پيارا) رسول (صلى الله عليه وسلم) جيڪو ڪجهه اوهان ڏانهن اوهان جي رب جي طرفان نازل ڪيو ويو آهي اهو پيغام پهچايو.

”وَإِنْ لَمْ تَفْعَلْ فَمَا بَلَّغْتَ رِسَالَتَهُ“ يعني جيڪڏهن اوهان آينده جي لاءِ تبليغ نه ڪندا ته (ڄڻ) اوهان اڳ ۾ تبليغ نه ڪئي ”وَاللَّهُ يَعْصِمُكَ مِنَ النَّاسِ“ ۽ الله اوهان کي ماڻهن کان بچائيندو. اهوئي اوهان جو محافظ ۽ نگهبان آهي.

”إِنَّ اللَّهَ لَا يَهْدِي الْقَوْمَ الْكَافِرِينَ“ يقيناً الله ڪافر قوم کي هدايت نه ڏيندو آهي.

شان نزول

هن آيت سڳوريءَ جي شان نزول ۾ مختلف روايتون آهن ۱- ته حضور عليه الصلوة والسلام جن شروعات ۾ اسلام جي دعوت مخفي طور ڏيندا هئا، ڇو ته ڪافر گهڻا هوندا هئا ۽ اهي حضور عليه الصلوة والسلام جن ۽ اصحابن سڳورن کي ايڏائيندا هئا، پوءِ الله جل شانہ هيءَ آيت نازل ڪري کين تسلي ڏني ته: هاڻي اوهان اسلام جي کلي دعوت ڏيو الله تعاليٰ اوهان کي ڪافرن کان محفوظ رکندو. پوءِ پهريان پهريان حضرت عمر رضي الله عنه جي هٿان اسلام جي اظهار جو ڪم شروع ڪيو ويو. حضرت عمر رضي الله عنه کليءَ طرح مسلمان ٿيو ۽ الله جل شانہ حبيب ڪريم عليه الصلوة والسلام جن تي آيت مبارڪ ”يا أَيُّهَا النَّبِيُّ حُصِّبَكَ اللَّهُ وَمَنِ اتَّبَعَكَ مِنَ الْمُؤْمِنِينَ“ اي نبي! اوهان جي لاءِ الله ڪافي آهي ۽ جيڪو مومنن مان اوهان جو تابع ٿيو- نازل ڪرڻ فرمائي. (۱)

۲- محمد بن ڪعب قرظيءَ کان روايت آهي ته حضور عليه الصلوة والسلام جن سفر جي دوران جيڪڏهن ڪنهن ميدان ۾ منزل ڪندا هئا ته اصحابي

سڳورا رضي الله عنهم ڪو گهاٽيءَ ڇانو وارو وڻ ڏسي ڪين اتي تشريف فرما ٿيڻ جي لاءِ عرض ڪندا هئا. هڪ ڀيري پاڻ هڪ وڻ جي هيٺان تشريف فرما هئا ته هڪ اعرابي آيو ۽ اچي عرض ڪيائين ته: اوهان پنهنجي اها تلوار مون کي ڏيو ته مان ڏسان. پاڻ ان کي ڏنائون ان اها هٿ ۾ وٺي ڪين چيو ته: هاڻي اوهان کي مون کان ڪير بچائيندو؟ پاڻ فرمايائون ته: الله (جل شانہ) -بس ائين چوڻ سان ان جي بدن تي ڏکڻي طاري ٿي ۽ تلوار ته هٿن مان ڪري پيس ۾ دماغ ايترو متاثر ٿيس جو پاڻهي وڻ سان ٽڪر هڻي پنهنجو مٿو ڦاڙي وڌائين ۽ اتي ڪو اتي مري ويو. (١) ۽ الله جل جلاله پنهنجي پياري حبيب عليه الصلوة والسلام جن تي مٿين آيت نازل ڪئي جنهن جو مطلب آهي ته: اي پيارا حبيب! عليه الصلوة والسلام! اوهان دين جي دعوت ڏيندا رهو الله جل شانہ اوهان جو محافظ ۽ مددگار آهي.

هن آيت مان شيغن جو استدلال

شيغن جو چوڻ آهي ته: الله جل شانہ نبي عليه الصلوة والسلام جن کي حڪم ڏنو هو ته علي المرتضى رضي الله عنه کي پنهنجن سڀني ماڻهن جو حاڪم مقرر ڪيو ۽ ٻين ماڻهن کي به اهو اطلاع ڏيو، پر حضور عليه الصلوة والسلام جن ان انديشي کان ته اها ڳالهه منهنجي اصحابن مان هڪ ٽولي کي ڳري لڳندي ۽ ماڻهو چوندا ته پنهنجي سوٽ جي نفعي لاءِ ٿو ائين چوي خاموش رهيا پوءِ جڏهن هيءَ آيت ”يَا أَيُّهَا الرَّسُولُ بَلِّغْ مَا أُنزِلَ إِلَيْكَ“ آيو ته حضور عليه الصلوة والسلام جن حضرت علي المرتضى رضي الله عنه جو هٿ مبارڪ پنهنجي هٿ ۾ وٺي ماڻهن کي ڏيکاري فرمايو ته: مَنْ كُنْتُ مَوْلَاهُ فَعَلَيْهِ مَوْلَاهُ ۽ هيءَ آيت پڙهي ٻڌائي. (٢) هن جو مطلب ٿيو ته حضرت علي حضور عليه الصلوة والسلام جن جو بلا فصل (پهريون) خليفو هو، اول خلافت سندس حق هئي، پر ان کان پهريان خليفا ٿيڻ وارن سندس حق غصب ڪيو.

جواب

ڄاڻڻ گهرجي ته هن آيت مان شيغن جو حضرت علي المرتضى رضي الله تعاليٰ عنه جي پهرئين ۽ بلا فصل خليفن هجڻ جي لاءِ دليل وٺڻ ۽ پنهنجن وجهن جي ڪري

(١) ابن جرير ص ١٩٩ جلد ٤ جزء ٦

(٢) ترجمه مقبول ص ١٤٢ ترجمه فرمان علي سندي حاشيه ع ١ ص ١٦٤ حاشيه ٣٠

صحيح ناهي ١- ته سندن اهو چوڻ ته حضرت علي المرتضيٰ رضي الله عنه جي بلا فصل خليفئي ۽ حاڪميت جي لاءِ حضور عليه الصلوة والسلام جن کي حڪم ٿيل هو پر پاڻ اصحابن سڳورن جي انديشي کان اهو اعلان نه ٿي ڪيائون ڪهڙي آيت مان ثابت آهي؟ ٢- پيو ته ڪو به سچو مسلمان اها ڳالهه سوچي به نه ٿو سگهي ته حضور عليه الصلوة والسلام جن کي الله جل شانہ حڪم ڪري ته هي اعلان ڪيو يا هن جي حاڪميت ۽ بلا فصل خلافت بيان ڪيو ۽ پاڻ حضرت علي جهڙي شير ۽ ٻين مخلص اصحابن جي هوندي هڪ ٽولي کان ڊڄي انهن جو انديشو ڪندي اهڙو الهي فرمان لکائين جو وري رب پاڪ کي چوڻو پوي، اهو ته شيعا صاحب حضور پر نور عليه الصلوة والسلام جن تي وڏو بهتان هڻي رهيا آهن، الله جل شانہ جو نبي لک ڪري ته حق جو اظهار ڪير ڪندو؟ ٣- ته شيعن جي قول تي جيڪڏهن حضور عليه الصلوة والسلام جن کي الله جل جلاله پيو پيرو حضرت علي جي بلا فصل خلافت ۽ حاڪميت جي اعلان لاءِ تاڪيد ڪيو هو ۽ يَا أَيُّهَا الرَّسُولُ بَلِّغْ مَا أُنْزِلَ إِلَيْكَ آلايه- نازل ٿي هئي جنهن ۾ وَاللَّهُ يَعُصُّمُكَ مِنَ النَّاسِ فرمائي حضور عليه الصلوة والسلام جن کي ٻڌايو ويو هو ته اوهان فڪر ۽ انديشو نه ڪيو ته پوءِ پاڻ ان بلا فصل خلافت جو اعلان مبهم، لڪل ۽ معنيٰ جي لحاظ سان مشترڪ لفظن ۾ ڪرڻ جي بجاءِ غدير خم تي سڌو ۽ صاف لفظن ۾ چو نه ڪيائون؟ ته منهن جي رحلت کان پوءِ علي المرتضيٰ رضي الله عنه خليفو آهي، ان جي بيعت ڪجو، ڇا (معاذ الله ثم معاذ الله) ڪين الله جل جلاله جي حفاظت ۽ بچائڻ واري وعدي تي اعتماد نه هو؟ ٤- ته مَنْ كُنْتُ مَوْلَاً فَعَلَيْ مَوْلَاً حديث پاڪ ۾ مولا جي لفظ جي معنيٰ خليفو نه آهي، مولا جي لفظ جي معنيٰ دوست ۽ مددگار آهي حديث جو مقصد هي آهي ته: جنهن جو مان مددگار ۽ دوست آهيان ان جو علي به مددگار ۽ دوست آهي (١) قرآن ڪريم ۾ الله جل شانہ پنهنجي پانهن جي دعا جا الفاظ هيئن ذڪر ڪيا آهن أَنْتَ مَوْلَانَا فَانْصُرْنَا عَلَى الْقَوْمِ الْكَافِرِينَ (٢) تون اسان جو مددگار آهين پوءِ اسان کي ڪافر قوم تي مدد ڪرڻ فرما- هتي مولا جي معنيٰ به معاذ الله خليفو وڻندو؟ نه- هرگز نه- حديث پاڪ مَنْ كُنْتُ مَوْلَاً فَعَلَيْ مَوْلَاً ۾ حضور عليه الصلوة والسلام جن پهرين پنهنجي لاءِ فرمايو آهي ته جنهن جو مان مولا آهيان، ڇا حضور عليه الصلوة والسلام جن به ڪنهن نبي جي دنيا تان رحلت کان پوءِ ان جا بلا فصل خليفو آهن؟ جو ان ئي حديث جي پوئين جملي فَعَلَيْ مَوْلَاً مان

حضرت علي رضي الله عنه جي بلا فصل خلافت ثابت ڪري رهيا آهن، حديث پاڪ جي معنيٰ صاف هيءَ آهي ته حضور عليه الصلوة والسلام جن فرمايو. جنهن جو مان مددگار آهيان ان جو علي (رضي الله عنه) به مددگار آهي. سو واقعي حضور عليه الصلوة والسلام جن حضرت ابوبڪر حضرت عمر، حضرت عثمان رضي الله عنهم جا مددگار ۽ مٿن مشفق هيا ته حضرت علي به انهن جو مددگار ۽ ساٿي رهيو ٿو. ته جيڪڏهن حضور عليه الصلوة والسلام جن حضرت علي رضي الله عنه کي ڪليءَ طرح ”غدير خم جي ميدان اندر، هزارن صحابن جي موجودگيءَ ۾ اها آيت پڙهيندي بلا فصل خلافت ڏني هئي ته پاڻ الله جل شانہ جي حڪم ۽ حضور عليه الصلوة والسلام جن جي فرمان ۽ اعلان کي ادا ڪندي، حق جو هوڪو ڏيندي ٽن خليفن حضرت ابوبڪر، حضرت عمر، حضرت عثمان رضي الله عنهم سان اها آيت دليل طور پيش ڪندي احتجاج ۽ استدلال ڇو نه ڪيائون؟ جيڪڏهن حق ۽ سچ جي لاءِ يزيد ظالم سان سيدنا حسين رضي الله عنه لڙي، پورو خاندان (ٿورن کان سواءِ) الله جل شانہ جي واٽ ۾ قربان ڪري سگهي ٿو ته سندس والد مڪرم الله جل جلاله جو شير، رضي الله عنه ڇو نه ٿو لڙي؟

شيڪا چون ٿا ته ان تقيو ڪيو هو. مان عرض ڪندس ته جيڪڏهن تقيو ضروري هيو ته پوءِ حضرت حسين اهو ضروري حڪم پيچي ڇو وڙهيو؟ ۽ ان حڪم پيچڻ جي ڪري مٿن ڇا ٿا فتوىٰ لڳايو؟ (معاذ الله ثم معاذ الله) حقيقت هيءَ آهي ته ٽئي خليفن سڄا، صحيح ۽ برحق هيا ته حضرت علي رضي الله عنه ”مَنْ كُنْتُ مَوْلَاً فَعَلَيْ مَوْلَا“ تي عمل ڪندي انهن ٽنهي جي مدد ڪئي، ٽنهي جي بيعت ڪيائون، ٽنهي جي پويان نمازون پڙهيائون سيدنا ابوبڪر صديق ۽ سيدنا عمر بن خطاب رضي الله عنهما جي لاءِ فرمايائون ته! جيڪو مون کي انهن کان پيلو چوندو ان کي افتراءِ ۽ بهتان هڻندڙ جي حد لڳائيندس“ (١) سيدنا عثمان رضي الله عنه تي باغين حملو ڪيو ته حضرت علي پنهنجا پيارا پٽ حسين ڪريمين ان جي حفاظت لاءِ بيهاريا ۽ کيس مخاطب ٿي فرمايائون ته ”قد نلت من صهره مالم ينالا“ (٢) يعني اي حضرت عثمان! اوهان کي اهو شرف جو حضور عليه الصلوة والسلام جن اوهان جا صهرا آهن اهڙو مليو جو حضرت ابوبڪر ۽ حضرت عمر رضي الله عنهما کي به ڪو نه مليو ٿو. ته مفسرن لکيو آهي ته: حضور عليه الصلوة والسلام جن حجة الوداع جي موقعي

(١) افضليت سيدنا صديق اڪبر ص ٩٧ بحواله رجال ڪشي ص ٣٣٨ طبع ڪريلا

(٢) نهج البلاغة ص ٦٨ مطبوعه بيروت

تي هڪ وڏي مجمع کي خطاب ڪندي ارشاد فرمايو هو ته "أَلَا هَلْ بَلَّغْتُ" خبردار مون دين جو پيغام پهچايو؟ صحابه ڪرام رضي الله عنهم اقرار ڪري چيو ته: هاڻو اوهان بلڪل پهچايو. پاڻ انهن کي فرمايائون ته ان تي شاهد رهو ۽ اها ڳالهه حاضر غائب تائين پهچائي، غائبين مان مراد اهي ماڻهو هيا، جيڪي ان وقت دنيا ۾ موجود نه هيا، پر ان مجمع ۾ حاضر نه هئا ۽ اهي به داخل آهن جيڪي اڃان پيدا ٿي نه ٿيا هئا. (١)

ان وقت ان ميدان ۾ حضرت علي رضي الله عنه جن موجود هئا اهي عرض ڪن ها ته سائين اوهان ڪيئن ٿا فرمايو ته "مون سڀ پيغام پهچايو آهي؟ حالانڪ اوهان منهنجي خلافت بلا فصل جو ته ذڪر ٿي ڪونه ڪيو آهي. پوءِ ڪيئن دين ڪامل ٿيو آهي؟ (معاذ الله ثم معاذ الله) المقصد ته هن آيت ۾ خلافت جو قوي دليل ته ڇا اشارو به نه آهي. جيئن ابو نعيم حضرت علي المرتضى جي پوٽي، حضرت امام حسن جي پٽ حضرت حسن مثنى رضي الله عنهم کان روايت آندي آهي ان کان پڇيو ويو ته: ڇا هيءَ آيت غدير خم واري روايت ۽ حضرت علي جي خلافت تي نص آهي؟ جواب ۾ فرمايائون- جيڪڏهن نبي ڪريم عليه الصلوة والسلام جن ان مان مراد حضرت علي رضي الله عنه جي خلافت وٺن ها ته فرمائن ها "ايها الناس هذا ولي امري والقائم عليكم بعدي فاسمعوا واطيعوا" يعني اي انسانو! هيءَ (حضرت علي) منهن جي امر جو وارث ۽ مون کان پوءِ اوهان تي قائم ٿيندڙ آهي پوءِ ان جو حڪم ٻڌو ۽ سندس اطاعت ڪيو ۽ ان کان پوءِ حضرت حسن مثنى رضي الله عنه فرمايو ته: مان الله جو قسم ڪڍي چوان ٿو ته "جيڪڏهن الله جل جلاله ۽ ان جو رسول عليه الصلوة والسلام هن (خلافت بلا فصل) جي لاءِ علي کي منتخب ڪن ها ۽ حضرت علي ان جي لاءِ قدم نه کڻي ها ته وڏي خطا ڪري ويهي ها (٢) الغرض ته هتي مراد دين جي عام دعوت آهي جيڪا پاڻ ڪريم عليه الصلوة والسلام جن علي وجه الكمال ڏني ۽ هن آيت جي نازل ٿيڻ کان پوءِ پاڻ پنهنجي لاءِ چوڪي ڏيارڻ به بند ڪري ڇڏيائون. هڪ حديث ۾ حضرت حسن کان روايت آهي ته حضور صلي الله عليه وسلم جن فرمايو: ته جڏهن مون کي ديني تبليغ جي لاءِ فرمان ٿيو ته منهنجي دل ۾ اهو خيال ايندو هو ته هر طرف کان ماڻهو مون کي ڪوڙو چوندا ۽ مخالفت ڪندا پوءِ جڏهن هيءَ آيت نازل ٿي ته سڪون ۽ اطمينان حاصل ٿيو (٣)

فائدو: هن آيت مان ثابت ٿيو ته حضور عليه الصلوة والسلام جن الله جل جلاله جي هر حڪم جي تبليغ ڪئي ۽ ظاهر ظهور ڪئي ڪا به ڳالهه ڪونه لکيائون ۽ نه ڪنهن جي چوڻ تي ديني احڪام ۾ رد ويدل ڪيائون ۽ اهو به ثابت ٿيو ته حضور صلي الله عليه وسلم جن جو محافظ، مددگار الله جل شانہ آهي ساري دنيا زور لائي بيهي پر کين ڪجهه ڪري نه ٿا سگهن ۽ جيئن حضور عليه الصلوة والسلام جن دين جي دعوت ڏيڻ ۾ ڪا ڪمي نه ڪئي تيئن سندن وارثن عالمن کي به دين جي لاءِ محنت ۽ جفا ڪرڻ ضروري آهي.

”قُلْ يَا أَهْلَ الْكِتَابِ لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنْزِلَ إِلَيْكُم مِّن رَّبِّكُمْ“ (اي حبيب! عليك الصلوة والسلام) اوهان انهن کي فرمايو ته ”اي اهل ڪتاب! اوهان تيستائين ڪنهن به شيءِ تي ناهيو جيستائين توراۃ ۽ انجيل جيڪو اوهان ڏانهن اوهان جي رب جي طرفان نازل ڪيو ويو آهي قائم ڪيو. مقصد ته آسماني ڪتابن جي ڏسيلن عقيدن ۽ احڪام کي مستقل طور قائم ڪرڻ کان سواءِ اوهان ڪنهن قابل ذڪر دين تي ناهيو. حضور عليه الصلوة والسلام جن کي مڃڻ ڄڻ ته سڀني ڪتابن ۽ نبين عليهم الصلوة والسلام کي مڃڻ آهي.

وَلَيَزِيدَنَّ كَثِيرًا مِّنْهُمْ مَا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا“ يعني جيڪو قرآن اوهان ڏانهن اوهان جي رب جي طرفان نازل ڪيو ويو آهي اوهان انهن مان گهڻن کي سرڪشيءَ ۽ ڪفر وڌائيندو. جيئن جيئن انڪار ڪندا ويندا تيئن تيئن ڪفر ۽ سرڪشيءَ ۾ به وڌندا ويندا جو هر هڪ آيت ۽ هر حڪم جو انڪار ڪندا ويندا.

”فَلَا تَأْسَ عَلَى الْقَوْمِ الْكَافِرِينَ“ هن جملہ سان حضور عليه الصلوة والسلام جن کي اطمینان ڏياريو ٿو وڃي ته: اوهان ڪافر قوم تي افسوس نه ڪيو جيڪڏهن اهي گمراهيءَ تي ڄمي بيٺا آهن ته بيٺا رهن پنهنجن ڪيلن عملن جي سزا پوڳيندا.

فائدو: هن آيت مان ثابت ٿيو ته الله جل شانہ جي فرمان تي عمل ڪرڻ کان سواءِ انسان ڪجهه به ناهي نه ان جو ڪو قدر آهي نه قيمت پلي ڪيترو به عالم، فاضل، خانداني طور نبين عليهم الصلوة والسلام جي اولاد مان هجي، ڇو ته الله جل شانہ بني اسرائيل ۾ موڪليلن نبين عليهم الصلوة والسلام جي اولاد لاءِ جيڪي توراۃ انجيل وغيره جا عالم هيا فرمايو ته: ”لَسْتُمْ عَلَى شَيْءٍ“ اوهان ڪنهن به ڳالهه تي ناهيو (نلها ٺڪر پيا ٺڙڪو) فائدو- قرآن پاڪ ۽ حديث آسماني برسات جي مثال آهن برسات پوکيل بچ کي ڄمائي ۽ وڌائيندي آهي مٽائيندي ناهي، قرآن

ڪريم ۽ حديث شريف ٻڌڻ وارن جي دلين ۾ جيڪڏهن شقاوت ۽ بدبختيءَ جو ٻج پوکيل آهي ته اهي قرآن پاڪ ۽ حديث ٻڌڻ سان ان جو انڪار ڪندا ۽ اها بدبختي وڌندي ۽ جيڪڏهن سندن دلين ۾ سعادت، نيڪ بختيءَ جو ٻج آهي ته قرآن پاڪ ۽ حديث شريف ٻڌڻ سان انهن ۾ خوفِ خدا، ”عشقِ مصطفيٰ صلي الله عليه وسلم“ تقوىٰ ۽ نيڪي وڌندي.

إِنَّ الَّذِينَ آمَنُوا وَالَّذِينَ هَادُوا وَالصَّابِئُونَ وَالنَّصَارَىٰ مَنْ

بيشڪ جن ايمان آندو ۽ جيڪي يهودي بڻيا ۽ صابئي (مذهب وارا) ۽ نصاريٰ جنهن به

أَمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا

ايمان آندو الله تي ۽ ڏينهن قيامت تي ۽ ڪيائين سٺا عمل پوءِ ناهي ڪو خوف انهن تي ۽ نه اهي

هُمْ يَحْزَنُونَ ﴿٦٩﴾ لَقَدْ أَخَذْنَا مِيثَاقَ بَنِي إِسْرَآئِيلَ وَآرْسَلْنَا

غمر ڪندا البت تحقيق ورتوسون عهد بني اسرائيل کان ۽ موڪليوسون

إِلَيْهِمْ رَسُولًا ۖ كُلَّمَا جَاءَهُمْ رَسُولٌ بِمَا لَا تَهْوَىٰ أَنْفُسُهُمْ

انهن ڏانهن رسولن کي جڏهن به آيو انهن وٽ رسول ان (حڪم) سان جو نه ٿا خواهش رکن نفس انهن جا

فَرِيقًا كَذَّبُوا وَفَرِيقًا يَقْتُلُونَ ﴿٧٠﴾ وَحَسِبُوا أَلَّا تَكُونَ فِتْنَةً

ته هڪ ٽولي کي ڪوڙو چيائون ۽ هڪ ٽولي کي شهيد ڪيائون ۽ سمجهيائون ته نه هوندو ڪو فتنو

فَعَمُّوا وَصَمُّوا ثُمَّ تَابَ اللَّهُ عَلَيْهِمْ ثُمَّ عَمُّوا وَصَمُّوا كَثِيرٌ

پوءِ انڌا ٿيا ۽ ٻوڙا ٿيا ان کان پوءِ توبه قبول ڪئي الله انهن جي ان کان پوءِ انڌا ٿيا ۽ ٻوڙا ٿيا گهڻا

مِّنْهُمْ ۖ وَاللَّهُ بَصِيرٌ بِمَا يَعْمَلُونَ ﴿٧١﴾

انهن مان ۽ الله ڏسندڙ آهي جيڪي ڪن ٿا.

تفسير

هن کان اڳ ۾ بيان ٿيو هو ته اهلِ ڪتاب توراۃ ۽ انجيل جا احڪام قائم ڪن ته صحيح آهن ۽ هتي اهو ٻڌائيندي ته صرف اهل ڪتاب نه پر صابئي، منافق وغيره به هي ڳالهيون پاڻ ۾ پيدا ڪن ته پوءِ اهي به ڪامياب ٿيندا ارشاد آهي.

”إِنَّ الَّذِينَ آمَنُوا وَالَّذِينَ هَادُوا وَالصَّابِئُونَ وَالنَّصَارَىٰ“ يعني يقيناً جن (زباني) ايمان آندو ۽ جيڪي يهودي ٿيا ۽ صابئي ۽ نصاريٰ - (سڀ جماعتن وارا) ”مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا“ جنهن به الله ۽ قيامت تي سچو، خلوص دل سان ايمان آندو ۽ صالح عمل ڪيا ”فَلَا خَوْفٌ عَلَيْهِمْ وَلَا هُمْ يَحْزَنُونَ“ ته نه انهن تي ڪو خوف آهي ۽ نه اهي غمگين ٿيندا، ڄاڻڻ گهرجي ته هن جي سمجهائي سورة بقره آيت ٦٢ ۾ هن عاجز جي تفسير احسن البيان ص ٢١٨ ج ١ ۾ تفصيل سان اچي چڪي آهي هتي دهرائڻ جي ضرورت ناهي) ۽ ”آمَنَ بِاللَّهِ“ (الله تي ايمان آندائين) مان مراد ان جي پاڪ ذات ۽ ڪمال وارين صفتن، ان جي نازل ڪيل ڪتابن ۽ ان جي موڪليل رسولن عليهم الصلوة والسلام تي ايمان آڻڻ آهي، ڇو ته جيڪو ڪنهن رسول عليه الصلوة والسلام تي ايمان نه ٿو آڻي ان جي موڪليندڙ الله جل شانہ تي ايمان نه آندو جيئن جيڪڏهن ڪو ماڻهو ڪنهن بادشاهه کي بادشاهه تسليم ڪري پر ان جي مقرر ڪيلن حاڪمن جو انڪار ڪري ٿو ته اهو يقيناً ان بادشاهه جي حڪم جي خلاف بغاوت جو جهنڊو بلند ڪري رهيو آهي ان جي ڪري ڪوبه ماڻهو ان غلط فهميءَ جو شڪار نه ٿئي ته رسولن عليهم الصلوة والسلام تي ايمان آڻڻ کان سواءِ نجات ممڪن آهي.

”لَقَدْ أَخَذْنَا مِيثَاقَ بَنِي إِسْرَآئِيلَ وَارْسَلْنَا إِلَيْهِمْ رَسُولًا“ يعني هيءَ پڪي ڳالهه آهي ته اسان بني اسرائيلن کان توراۃ تي عمل ڪرڻ جو پڪو وعدو ورتو هو ۽ اسان انهن ڏانهن سندن رهنمائيءَ جي لاءِ پيغمبر سڳورا موڪليا هئا ته انهن جو احترام ڪيو، اطاعت ۽ اتباع ڪيو ۽ انهن جي تصديق ڪيل ۽ بشارتون ڏنل نبي آخر الزمان عليهم الصلوة والسلام تي ايمان آڻيو پر هنن جي حالت هيءَ رهي جو ”كُلَّمَا جَاءَهُمْ رَسُولٌ بِمَا لَا تَهْوَىٰ أَنْفُسُهُمْ فَرِيقًا كَذَبُوا وَفَرِيقًا يَقْتُلُونَ“ جڏهن به انهن وٽ ڪو الله جو رسول اهڙو پيغام ڪڍي آيو جنهنجي سندن نفس خواهش نٿا رکن ته نبين عليهم الصلوة والسلام

جي جماعت مان هڪڙن کي ڪوڙو چئي نه مڃيائون ته هڪڙن کي شهيد ڪيائون پوءِ
اهڙا ماڻهو حق تي هجڻ جي دعويٰ ڪيئن ڪن ٿا؟

”وَحَسِبُوا أَلَّا تَكُونَ فِتْنَةٌ فَعَمُوا وَصَمُوا“ ۽ انهن بد نصيبن ائين سمجهيو
ته انهن ڪندن ڪارنامن سان ڪو عذاب وغيره نه ٿيندو پوءِ انڌا ۽ ٻوڙا ٿي پيا. جو
هاڻي انهن جي نگاه ۾ وڏي ڪان وڏو گناهه به ٻرو نه رهيو ۽ سرڪشيءَ ۾ وڌي ويا.
حقيقت هيءَ آهي ته جيڪا اک دنيا ۾ جون شيون ڏسي ۾ الله جل شانہ جي آيتن کي نه
ڏسي اها انڌي آهي ۽ جيڪي ڪن ٻي هر شيءِ ٻڌن ۾ الله جل شانہ جي فرمانن کي نه
ٻڌن، اهي ٻوڙا آهن، ”ثُمَّ تَابَ اللَّهُ عَلَيْهِمْ ثُمَّ عَمُوا وَصَمُوا كَثِيرٌ مِنْهُمْ“ يعني اهي ڪجهه
عرصي کان پوءِ توبه تائب ٿيا ته الله جل جلاله به انهن جي توبه قبول ڪئي، بيت
المقدس وٽ رهائي کين خوشحال بنايائين پر ڪجهه عرصي کان پوءِ انهن مان وري
گهڻا: انڌا ۽ ٻوڙا ٿيا جو نه پيا حق ڏسن ۽ نه پيا سچ ٻڌن.

”وَاللَّهُ بِصِيْرٍ بِمَا يَعْمَلُونَ“ ۽ اهي جيڪي به ڪن ٿا الله اهو سڀ ڪجهه
ڏسي رهيو آهي، سندن ڪردار اول کان آخر تائين الله جل شانہ کان لڪل ناهي.

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۖ وَقَالَ

البت تحقيق ڪفر ڪيو انهن جو چيائون ته بيشڪ الله اهو مسيح پٽ مريم جو آهي ۽ چيو

الْمَسِيحُ ابْنُ مَرْيَمَ ۖ اِعْبُدُوا اللَّهَ رَبِّي وَرَبَّكُمْ إِنَّهُ مَن

مسيح ته اي بني اسرائيل! عبادت ڪيو الله جي يعني، منهنجي رب ۽ پنهنجي رب جي بيشڪ جيڪو

يُشْرِكُ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ ۖ وَمَا

شريڪ ٿو بڻائي الله سان پوءِ تحقيق حرام ڪيو الله ان تي بهشت ۽ جاءِ ان جي جهنم آهي ۽ ناهن

لِلظَّالِمِينَ مِّنْ أَنْصَارٍ ﴿٧٢﴾ لَقَدْ كَفَرَ الَّذِينَ قَالُوا إِنَّ اللَّهَ ثَالِثُ

ظالمن جي لاءِ ڪي مددگار البت تحقيق ڪفر ڪيو انهن جو چيائون ته بيشڪ الله ٽيون آهي تن

ثَلَاثَةً وَمِمَّنْ إِلَهَ إِلَّا إِلَهُ وَاحِدٌ ۖ وَإِنْ لَمْ يَنْتَهُوا عَمَّا يَقُولُونَ

پر ۽ ناهي ڪو به عبادت جو لائق هڪ الله کان سواءِ ۽ جيڪڏهن نه رڪنندا ان کان جو چون ٿا ته

لَيَمَسَّنَ الَّذِينَ كَفَرُوا مِنْهُمْ عَذَابُ أَلِيمٌ ﴿٧٣﴾ أَفَلَا يَتُوبُونَ إِلَىٰ

البت ضرور پهچندو انهن کي جو ڪفر ڪيائون انهن مان عذاب دردناڪ ڇا پوءِ نه ٿا موٽن

اللَّهُ وَيَسْتَغْفِرُونَ ۖ وَاللَّهُ غَفُورٌ رَّحِيمٌ ﴿٧٣﴾

الله ڏانهن ۽ نه ٿا مغفرت گهرن ان کان ۽ الله بخشيندڙ مهربان آهي.

تفسير

هن کان اڳ پر يهودين ۽ نصارن جي گڏيل گناهن جو ذڪر هو هاڻي خاص نصارن جي گناهن جو ذڪر ڪندي ارشاد ٿي رهيو آهي ”لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ“ يعني جن مسيح، عيسىٰ بن مريم کي الله چيو پڪ انهن ڪفر ڪيو.

شان نزول

هڪ ڀيري عاقب نالي نجران جي عيسائين جي سردار ۽ سندن تابعدارن ۽ پوئلڳن چيو ته حضرت عيسىٰ عليه السلام پاڻ الله آهي الله مريم جي پيٽ کان ڄمي حضرت عيسىٰ عليه الصلوة والسلام جي صورت ۾ ظاهر ٿيو آهي انهن جي ترديد ۾ هيءَ آيت نازل ٿي (١) جنهن ۾ الله جل شانہ انهن جي قول کي رد ڪري فرمايو ”وَقَالَ الْمَسِيحُ ابْنُ مَرْيَمَ اِعْبُدُوا اللَّهَ رَبِّي وَرَبَّكُمْ“ يعني عيسائين مٿيون عقيدو حضرت مسيح عليه الصلوة والسلام جي تعليم ۽ عقيدو جي خلاف بيان ڪيو آهي، ڇو ته ان چيو هو ته اي بني اسرائيلو! عبادت الله جي ڪيو جيڪو منهن جو ۽ اوهان سڀني جو رب آهي ۽ جڏهن حضرت عيسىٰ عليه الصلوة والسلام پاڻ الله جل شانہ کي پنهنجو رب ڪري مڃي ٿو ۽ ٻين کي به ان جي عبادت لاءِ سڏي ٿو ته پوءِ اهو پاڻ ڪيئن الله ٿي

(١) روح البيان ص ٢٢٢ ج ٢

سگهندو؟

"إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ" يقيناً جيڪو الله سان
 ڪنهن کي شريڪ بنائيندو الله ان تي بهشت حرام ڪري ڇڏيو آهي.
 "وَمَا لَهُ النَّارُ وَمَا لِلظَّالِمِينَ مِنْ أَنْصَارٍ" ۽ ان جي جاءِ جهنم آهي ۽ ظالمن
 جا (آخرت ۾) ڪير به مددگار نه آهن. ذهن نشين ڪرڻ گهرجي ته عيسائي پنهنجي
 لاءِ حضرت عيسى، سیده مریم، صليب وغيره کي پنهنجو مددگار سمجهيو ويٺا هئا
 الله جل شانہ فرمايو ته انهن جو ڪير به مددگار نه رهندو. "لَقَدْ كَفَرَ الَّذِينَ قَالُوا إِنَّ اللَّهَ
 ثَالِثُ ثَلَاثَةٍ" پڪ انهن به ڪفر ڪيو جن چيو ته الله ٽن ۾ ٽيون آهي. هن کان اڳ ۾
 انهن نصارن جو رد هيو جن جو عقيدو هو ته حضرت عيسى عليه الصلوة والسلام پاڻ
 خدا آهي (معاذالله) هتي وري انهن عيسائين جو رد آهي جن جو عقيدو هو ته خدا ٽي
 آهن ۽ حضرت عيسى عليه السلام انهن ۾ ٽيون آهي. الله جل شانہ فرمايو ته ٻئي
 نظريا ڪفر آهن "وَمَا مِنْ إِلَهٍ إِلَّا اللَّهُ وَاحِدٌ" ۽ (حقيقت هي آهي ته) هڪ الله کان سواءِ
 ڪو به ٻيو سچو معبود ناهي. اهوئي عبادت جو حقدار آهي، اهو وحدانيت جي صفت
 سان موصوف آهي ان ۾ ڪو به تعدد نه آهي نه ذات ۾، نه صفات ۾، "وَأَنْ لَّمْ يَنْتَهُوا
 عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابُ الْيَمِّ" ۽ جيڪڏهن اهي ان ڪفر چوڻ کان
 نه رڪجندا ته انهن مان ڪفر ڪندڙن کي دردناڪ عذاب ضرور پهچندو ۽ ان کان بچي
 نه سگهندا. "أَفَلَا يَتُوبُونَ إِلَى اللَّهِ وَيَسْتَغْفِرُونَكَ وَاللَّهُ غَفُورٌ رَحِيمٌ" ڇا پوءِ الله ڏانهن رجوع
 نه ٿا ڪن ۽ ان کان مغفرت طلب ڪن، ۽ الله بخششهار، مهربان آهي، انهن ڪفره
 عقيدن کان سچي توبه ڪري مالڪ کان مغفرت طلب ڪندا ته کين بخشي ڇڏيندو.

مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ

ناهي مسيح پٽ مریم جو مگر (هڪ) رسول جو تحقيق گذريا اڳي ان کان رسول

وَأَمُّهُ صَدِيقَةٌ كَانَا يَأْكُلَانِ الطَّعَامَ أَنْظِرْ كَيْفَ نُبَيِّنْ لَهُمُ

۽ ماءُ ان جي صديقه هئي ڪائيندا هئا کائڻ ڏس ته ڪيئن ٿا بيان ڪيون انهن جي لاءِ

الْآيَاتِ ثُمَّ أَنْظِرْ أَنِّي يُؤْفَكُونَ ﴿٧٥﴾ قُلْ أَتَعْبُدُونَ مِنْ دُونِ اللَّهِ

آيتون ان کان پوءِ ڏس ته ڪيڏانهن ٿا اونڌا ڪيا وڃن، فرماءِ ته ڇا عبادت ڪيو ٿا الله کان سواءِ

مَا لَا يَمْلِكُ لَكُمْ ضَرًّا وَلَا نَفْعًا وَاللَّهُ هُوَ السَّمِيعُ الْعَلِيمُ ٧٦

ان جي جو نه ٿو مالڪ ٿئي اوهان جي لاءِ نقصان جو ۽ نه نفعي جو ۽ الله اهوئي ٻڌندڙ ڄاڻندڙ آهي،

قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا

فرماء ته اي اهل ڪتاب نه وڌاءُ ڪيو دين پنهنجي ۾ سواءِ حق جي ۽ نه

تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا

تابع ٿيو سڌن اهڙي قوم جي جا جو تحقيق گمراه ٿيا اڳ ۾ ۽ گمراه ڪيائون گهڻن کي ۽ گمراه ٿيا

عَنْ سَوَاءِ السَّبِيلِ ٧٧

سڌي واٽ کان

تفسير

هن کان پهريان حضرت عيسى عليه السلام جي الوهيت (خدا هجڻ)

جي نفی ڪئي وئي ۽ هتي ان جي حيثيت بيان ڪندي ٻڌايو ٿو وڃي ته ”مَا الْمَسِيحُ

ابْنُ مَرْيَمَ إِلَّا رَسُولٌ“ يعني مريم جو پٽ مسيح ته صرف رسول آهي. نه الله آهي نه الله جو

پٽ نه الله ان ۾ حلول ڪيو آهي. ”قَدْ خَلَتْ مِنْ قَبْلِهِ الرُّسُلُ“ ان کان اڳ ۾ به رسول

عليهم السلام گذري ويا نه اهي خدا هئا نه هي خدا آهي ”وَأَمُّهُ صِدِّيقَةٌ“ ۽ سندس ماءُ

نهایت سچ ڳالهائيندڙ هئي، هي عبارت مستقل جملو آهي جنهن ۾ سيده مريم رضي

الله عنها جي صفائي بيان ڪئي وئي آهي مريم سائڻ جي متعلق ٽن قومن جا ٿي

عقيدا هيا، ۽ تنهي جو هڪ لفظ ”صِدِّيقَةٌ“ سان رد ڪيو ويو آهي ۱- يهودي ان سائڻ

تي بدڪار هجڻ جو الزام هڻندا هيا انهن جو به رد ڪيو ويو ته مريم سائڻ قول، فعل،

عمل جي نهايت سچي هئي، بدڪرداريءَ کان پاڪ هئي، ۲- عيسائي ان کي خدا جي

زال يا ٿيون خدا مڃيندا هيا انهن جي به ترديد ٿي ته اها نه خدا آهي نه خدا جي زال اها

تہ هڪ سڄار ٻانهي آهي جيڪڏهن ان ۾ بي ڪا صفت هجي ها ته اها پاڻ بيان ڪري ها لڪائي نه ها ۳- انهن عيسائين جي رهنمائي ڪئي وئي جيڪي چوندا آهن ته جنهن جو پيءُ ناهي اهو خدا آهي. کين سمجهايو ويو ته بيوقوفو! جنهن جو پيءُ ناهي سو خدا آهي ته جنهن جي ماءُ آهي اهو خدا ناهي هڪ پاسو نه ڏسو ٻئي پاسا سوچي، ذهن نشين ڪري پوءِ فيصلو ڏيو. ”كَانَا يَافُكُونَ“ کاڌو کائيندا هيا، يعني سيدنا عيسى عليه السلام ۽ سیده مریم رضي الله عنهما ٻئي ماءُ ۽ پٽ کاڌو کائيندا هئا زندگيءَ جي بقاءَ لاءِ کاڌي جي ضرورت محسوس ڪندا هئا ته پوءِ اهي ٻانهي ٿيا خدا ته نه ٿيا ”أَنْظُرْ كَيْفَ نَبَيُّنَ لَهُمُ الْآيَاتِ ثُمَّ أَنْظِرْ أَنْتَ يَوْفُكُونَ“ (اي ڏسڻ وارا) ڏس ته ڪيئن ٿا انهن جي لاءِ دليل کولي کولي بيان ڪيون وري به ڏس ته ڪيئن ٿا اونڌا ڦيرايا وڃن. المقصد ته سندن غلط عقيدن کي ڪيئن مضبوط ۽ روشن دليلن سان کولي کولي بيان ڪيون ٿا تڏهن به نه ڏسن ٿا ۽ نه سمجهن ٿا ۽ پنهنجن ڪافرن ابن، ڏاڏن جي غلط عقيدن تي چمبو بيٺا آهن. ”قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا“ فرما ته: ڇا الله کان سواءِ ان جي عبادت ڪيو ٿا جيڪو اوهان جي لاءِ نه ٿو نفعي جو مالڪ ٿئي نه نقصان جو، ذهن نشين ڪرڻ گهرجي ته مالڪ ٿيڻ به قسم آهي هڪ ذاتي پيو عطائي. هتي ذاتي مالڪ جي نفي آهي باقي الله جل شانہ جي عطا سان ته هر شخص پنهنجي شين زمين، دڪان وغيره جو مالڪ آهي، الله جل شانہ جو حبيب عليه الصلوة والسلام ۽ پيارا به رب جي عطا سان مالڪ ۽ فيض ڏيڻ وارا آهن. ”وَاللَّهُ هُوَ السَّمِيعُ الْعَلِيمُ“ ۽ الله ئي ٻڌندڙ، ڄاڻندڙ آهي هتي به ٻڌندڙ ۽ ڄاڻندڙ صفتون ذاتي طور الله جل شانہ جي لاءِ ثابت آهن باقي سندس عطا سان انسان به سميع آهي جيئن ارشاد رباني آهي ”فَجَعَلْنَاهُ سَمِيعًا بَصِيرًا“ پوءِ اسان ان (انسان) کي ٻڌندڙ، ڏسندڙ بنايو آهي ”قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ“ فرما ته: اي اهل ڪتاب! پنهنجي دين ۾ حق کان سواءِ واڌارو نه ڪيو، مقصد ته حضرت عيسى عليه الصلوة والسلام جي صحيح تعليمات تي پنهنجن عقيدن جو بنياد رکڻ، اوهان جي ٽن خدائن مڃڻ واري عقيدي جو حضرت عيسى عليه الصلوة والسلام سان پري جو به واسطو نه رهيو آهي.

فائدو: هن آيت جي جملہ ”لَا تَغْلُوا فِي دِينِكُمْ غَيْرَ الْحَقِّ“ مان ثابت ٿيو ته دين ۾ واڌارو ڪرڻ به قسم آهي ۱- حق ۲- ناحق (۱) ناحق جي زيادتي بري ۽ منع ڪيل آهي باقي حق جي زيادتي صحيح ۽ جائز آهي اسلام ۾ اجماع ۽ قياس به حق ۾ داخل آهن

۽ اهڙي طرح اولياءِ ڪرام جي طرفان قلب جي تزڪيه جي لاءِ جاري ڪيل اسباق، سلسلا نقشبندي، قادريه، چشتي، سهروردي وغيره سڀ حق ۾ داخل آهن. (١) ”وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ“ يعني ان قوم جي خواهشات جي تابعداري نه ڪيو جيڪي پاڻ ته اڳي ئي گمراه ٿيا پر ٻين گهڻن کي به گمراه ڪيائون ۽ سڌي واٽ کان ڦري ويا. هن جملي ۾ ”اهواءِ“ جي لفظ مان مراد اهي هٿرادو ۽ من پسند مذهب آهن جيڪي ماڻهن قطعي دليلن ۽ حجتن کان سواءِ ٺاهي، الله جل شانہ ۽ حضور عليه الصلوة والسلام جن جي دين جي دشمني ڪئي آهي (٢)

فائدو: - هن آيت ۾ گمراهن جي اتباع کان روڪڻ مان ثابت ٿيو ته نيڪن ۽ صالحن جي اتباع ڪرڻ ڀلو ڪم آهي جيئن مالڪ مٺي جو پٺي هنڌ فرمان آهي: ”وَاتَّبِعْ سَبِيلَ مَنْ أَنَابَ إِلَيَّ“ جيڪو مون ڏانهن موٽيو ان جي رستي جي اتباع ڪر. ان جي ڪري مجتهدن امامن ۽ اولياءِ ڪرام، صلحاء عظام، جي اتباع خير ۽ برڪت جو باعث آهي.

لَعْنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ

لعنت ڪيا ويا ڪافر بني اسرائيلن مان داود جي زبان تي

وَعِيسَى ابْنِ مَرْيَمَ ۖ ذَٰلِكَ بِمَا عَصَوْا ۖ كَانُوا يَعْتَدُونَ ﴿٧٨﴾

۽ عيسى پٽ مريم جي (زبان تي) اهو هن جي ڪري جو بي فرمان ٿيا ۽ حد کان لنگهندا هئا

كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ ﴿٧٩﴾

نه روڪيندا هئا هڪ ٻئي کي ان برائيءَ کان. البتہ اهي اهو ڪيائون

تَرَى كَثِيرًا مِنْهُمْ يَتَوَلَّوْنَ الَّذِينَ كَفَرُوا ۖ لَبِئْسَ مَا قَدَّمَتْ

ڏسندين گهڻن کي انهن مان دوستي رکن ٿا. انهن سان جو ڪفر ڪيائون البتہ ٻڙو آهي جيڪو اڳي ڪيو

لَهُمْ أَنْفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ هُمْ

انهن لاءِ نفسن سندن هيء ته ناراض ٿيو الله انهن تي ۽ عذاب ۾ اهي

خَلِدُونَ ﴿٨٠﴾ وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنْزِلَ إِلَيْهِ

هميشه رهندڙ آهن ۽ جيڪڏهن ايمان آڻين ها الله تي ۽ نبي تي ۽ ان تي جو لاڻو ويو ان ڏانهن

مَا اتَّخَذُوهُمْ أَوْلِيَاءَ وَلَكِنَّ كَثِيرًا مِّنْهُمْ فَسِقُونَ ﴿٨١﴾

ته نه بنائين ها انهن کي دوست ۽ پر گهڻا انهن مان بي فرمان آهن

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ وَالَّذِينَ

البت ضرور لهندين وڌيڪ سخت ماڻهن مان دشمنيءَ جي لحاظ سان ايمان وارن جي لاءِ يهودين کي ۽ انهن کي

أَشْرَكُوا ۖ وَلَتَجِدَنَّ أَقْرَبَهُمْ مَّوَدَّةً لِلَّذِينَ آمَنُوا الَّذِينَ قَالُوا

جو مشرڪ ٿيا ۽ البت ضرور لهندين وڌيڪ ويجهو انهن جي دوستي ۾ انهن لاءِ جو ايمان آندائون انهن کي جو چيائون ته

إِنَّا نَصْرِي ۚ ذَٰلِكَ بِأَنَّ مِنْهُمْ قِسِيَسِينَ وَرُهَبَانًا وَأَنَّهُمْ لَا

بيشڪ اسين نصاري آهيون اهو ان جي ڪري جو بيشڪ انهن مان عالم آهن ۽ راهب آهن ۽ بيشڪ اهي نه ٿا

يَسْتَكْبِرُونَ ﴿٨٢﴾

تڪبر ڪن.

تفسير

هن کان اڳ ۾ حضور عليه الصلوة والسلام جن کي حڪم ڪيو ويو

هو ته اوهان انهن کي دين ۾ ناحق غلو ڪرڻ کان منع ڪيو هتي ڪين اهو ٻڌايو ٿو وڃي

تہ جيڪڏهن اوهان جي روڪڻ ۽ منع ڪرڻ ڏانهن توجه نہ ڏين تہ اوهان فڪر نہ ڪيو
چو تہ "لَعْنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ" بني
اسرائيل مان جن کفر ڪيو اهي (حضرت) داود ۽ (حضرت) عيسيٰ (عليهما السلام
جي زبان تي لعنت ڪيا ويا هئا. هونءَ تہ سڀني آسماني ڪتابن ۾ ڪافرن تي لعنت
ڪيل آهي پر بني اسرائيل مان ڪفر ڪرڻ وارن جي مٿان حضرت داود ۽ حضرت
عيسيٰ عليهما السلام جي زبان پاڪ کان لعنت ڪرائي وئي هئي. "ذَٰلِكَ بِمَا عَصَوْا
وَكَانُوا يُعْتَدُونَ" اهو ان جي ڪري جو بي فرمان ٿيا ۽ حد کان لنگهي ٿي ويا. جو نہ ٿي
پاڻ گناهن کان مڙيا ۽ نہ ٿي ٻين کي روڪيائون بلڪ سڀئي پاڻ ۾ ملي جلي کير کنڊ
ٿي گناهہ ڪندا ۽ ڪرائيندا هئا ۽ ان لعنت جي ڪري غير معمولي طور تباہہ ٿي ويا
ڪي انهن مان ظاهراً و باطناً باندر ۽ سوئر بنجي ويا تہ ڪي باطني طرح مسخ ٿي
مڪي جي مشرڪن جا ساٿي بڻجي ويا. "كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا
كَانُوا يَفْعَلُونَ" هڪ ٻئي کي نہ روڪيندا هئا ان برائيءَ کان جو ڪيائون ٿي البت نهايت
ئي برو آجيو ڪندا هئا.

"لَا يَتَنَاهَوْنَ" جون بہ مرادون آهن ۱- تہ پاڻ گناهہ کان رڪجندا نہ هئا ۲-
تہ ٻين کي روڪيندا نہ هئا ۽ جڏهن ڪنهن قوم ۾ بوائي عام ٿيندي آهي ۽ ڪورو ڪرڻ
وارو بہ نہ هوندو آهي تہ پوءِ انهن تي عام عذاب ايندو آهي.

"تَرَىٰ كَثِيرًا مِّنْهُمْ يَتَوَلَّوْنَ الَّذِينَ كَفَرُوا" انهن مان گهڻن کي ڏسندو تہ
ڪافرن سان دوستي رکن ٿا. هنن مان مراد اهي مديني جا يهودي آهن جن مڪي پاڪ
۾ رهندڙن مشرڪن سان ساز باز ڪري مسلمانن سان لڙائي ڪرڻ جو پروگرام ٺاهيو
هو. "لَبِئْسَ مَا قَدَّمْتُمْ لَهُمْ أَنْفُسَهُمْ أَنْ سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ" يعني
جيڪي برا اعمال سندن نفسن سندن جي لاءِ اڳتي موڪليا آهن اهي نهايت خراب ۽
بيچرا آهن (۱- هڪ تہ) مٿن الله جل جلاله ڪاوڙيو آهي ۽ (۲- ٻيو تہ) اهي عذاب ۾
هميشہ هوندا "وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنْزِلَ إِلَيْهِ مَا اتَّخَذُوهُمْ أَوْلِيَاءَ" يعني
جيڪڏهن اهي مديني منوره ۾ رهڻ وارا يهودي الله ۽ نبي ۽ ان تي جيڪو مٿس نازل
ڪيو ويو آهي سچو ۽ خلوص وارو ايمان رکن ها تہ انهن (مڪي جي مشرڪن کي)
دوست نہ بنائين ها- هتي "النَّبِيِّ" مان مراد يا موسىٰ عليه السلام آهي يا حضور عليه
الصلوة والسلام جن (۱) ۽ "وَمَا أُنْزِلَ إِلَيْهِ" مان مراد يا توراہ آهي يا قرآن ڪريم- مقصد تہ
انهن جو نہ الله تي، نہ نبين تي نہ ڪتابن تي ايمان آهي. وَلَكِنْ كَثِيرًا مِّنْهُمْ فَسِقُونَ ۽

پر انهن مان گهڻا فاسق آهن. جيڪي دين کان نڪري منافقيءَ ۾ انڌا ۽ اونڌا ٿي ڪري پيا آهن.

”لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ وَالَّذِينَ أَشْرَكُوا“ يعني مومنن جي لاءِ سخت دشمن انهن کي لهندين جيڪي يهودي آهن ۽ جيڪي مشرڪ بڻيا آهن. يهودي مومنن جا ان جي ڪري دشمن آهن جو مومنن حضرت عيسيٰ ۽ حضور پر نور عليهما الصلوة والسلام تي ايمان آندو آهي ۽ مشرڪ انهن جا ان جي ڪري سخت مخالف آهن جو انهن شرڪ ڇڏي خالص توحيد مڃي ۽ نبين عليهم الصلوة والسلام جي نبوة ۽ رسالت جو اقرار ڪيو آهي، يهودين کي اڳ ۾ ۽ مشرڪن کي پوءِ ذڪر ڪرڻ ۾ اهو نڪتو آهي ته يهودي مومنن سان دشمنيءَ ۾ مشرڪن کان به ڇڙهيل آهن ”وَلَتَجِدَنَّ أَقْرَبَهُمْ مَوَدَّةً لِلَّذِينَ آمَنُوا الَّذِينَ قَالُوا إِنَّا نَصْرِي“ يعني مومنن سان وڌيڪ دوستيءَ ۾ انهن کي لهندين جن چيو ته اسين نصاريٰ آهيون مقصد ته نصارن ۾ مومنن لاءِ به نسبت يهودين جي دوستي، نرمي، ۽ قرب وڌيڪ آهي ڇو ته سندن دلين ۾ الله جل شانہ نرمي پيدا ڪئي آهي. پر انهن مان به سڀئي نصاريٰ مراد ناهن اها مخصوص جماعت آهي جيڪي حضرت عيسيٰ عليه الصلوة والسلام جي تعليمات ۽ سيڪاريل عقائد جا پابند هيا. جيئن حضرت نجاشي وغيره (١)

”ذَٰلِكَ بِأَنَّهُمْ قَسَّيْسِينَ وَرَهَبَانًا“ اهو ان جي ڪري جو انهن مان عالم ۽ دنيا جا تارڪ آهن.

”قسييسين ۽ رهبانا“ ڪير آهن؟

ياد رکڻ گهرجي ته قسييسين قسيس جو جمع آهي، معنيٰ عالم، ۽ رهبان راهب جو جمع رهبانيت ۽ ترهب کان ورتل آهي. معنيٰ مڙهين ۾ اڪيلو ويهي عبادت ڪرڻ ۽ راهب اڪيلو ويهي عبادت ڪندڙ کي چئبو آهي (٢)

”وَأَنَّهُمْ لَا يَسْتَكْبِرُونَ“ ۽ تحقيق اهي تڪبر نه ٿا ڪن هتي مسلمانن سان نصارن جي دوستيءَ ۽ محبت جا ٻه وجه بيان ڪيا ويا آهن ١- هڪ ته انهن جي مخصوص جماعت ۾ علم دوست، شب بیدار، علماء، دنيا جا تارڪ ۽ درويش موجود آهن ٢- ٻيو ته انهن جي دلين ۾ تڪبر ناهي تواضع، نياز ۽ نورٿ آهي، انهن پنهي خصوصي صفتن جي بيان ڪرڻ سان هيءَ حقيقت زياده روشن ۽ تاڪيدي ٿي ته انهن

مان مراد عام مسيحي خصوصاً فرنگي قومون ناهن چو ته انهن ۾ اهي ٻئي صفتون موجود نه آهن. فائدو- هن جملي مان ثابت ٿيو ته علم ۽ اخلاق کي اعمال ۾ وڏو دخل آهي ۽ ان جي ڪري ئي مشائخ طريقت علوم ۽ اخلاق جو اعمال کان به وڌيڪ اهمان ڪندا آهن.

وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ

۽ جڏهن ٻڌن ٿا اهو جو نازل ڪيو ويو رسول ڏانهن ته ڏسندين اکين انهن جي کي پلٽجي وهن

الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا آمَنَّا فَاكْتُبْنَا مَعَ

ٿيون هنجن سان هن ڪري جو سڃاتائون حق چون ٿا ته اي اسان جا رب! ايمان آندوسون پوءِ لک

الشَّاهِدِينَ ﴿٨٣﴾ وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ

اسان کي شاهدي ڏيندڙن سان ۽ ڇا هي اسان کي جو نه ايمان آڻيون الله تي ۽ (ان تي) جيڪو آيو اسان وٽ حق

وَنُطْمَعُ أَنْ يَدْخِلَنَا رَبَّنَا مَعَ الْقَوْمِ الصَّالِحِينَ ﴿٨٤﴾ فَأَثَابَهُمُ اللَّهُ

۽ اميد رکون ته داخل ڪري اسان کي رب اسان جو صالحن جي قوم سان پوءِ بدلي ۾ ڏنا انهن کي الله

بِمَا قَالُوا جَنَّتِ تَجْرِي مِنْ تَحْتِهَا الْأَنْهَارُ خَالِدِينَ فِيهَا ۖ

ان جي ڪري جو چيائون بهشت جو وهن ٿيون هيٺان انهن جي نهرون هميشه رهندا انهن ۾

وَذَٰلِكَ جَزَاؤُ الْمُحْسِنِينَ ﴿٨٥﴾ وَالَّذِينَ كَفَرُوا وَكَذَّبُوا بِآيَاتِنَا

۽ اهو بدلو آهي نيڪن جو ۽ جن ڪفر ڪيو ۽ ڪوڙو چيائون آيتن اسان جن کي

أُولَٰئِكَ أَصْحَابُ الْجَحِيمِ ﴿٨٦﴾

اهي جهنمي آهن.

تفسير

هن کان پهرين آيتن ۾ بعضي عيسائين جي نرميءَ جو ذڪر ڪيو ويو ۽ هاڻي انهن جي اکين جي آلاڻ ۽ الله جل شانہ جي محبت ۾ سندن روئڻ ۽ هنجون هارڻ جو ذڪر ڪندي ارشاد ٿي رهيو آهي وَإِذَا سَمِعُوا مَا أُنْزِلَ إِلَيْهِ الرَّسُولُ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ ۽ جنهن وقت ٻڌائون اهو (قرآن پاڪ) جيڪو رسول (ﷺ) تي نازل ڪيو ويو آهي، اوهان انهن جي اکين کي ڏسندؤ ته حق سڃاڻڻ جي اثر جي ڪري هنجن سان پلٽجي وهن ٿيون يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ چون ٿا ته اي اسان جا رب! اسان ايمان آندو آهي پوءِ اسان کي شاهدن سان گڏ لک- يعني حضور عليه الصلوة والسلام جن جي انهن امتين سان جيڪي پهريان شهادت جي ڪلمي سان ايمان آڻي چڪا آهن. وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ وَنَطْمَعُ أَنْ يُدْخِلَنَا رَبَّنَا مَعَ الْقَوْمِ الصَّالِحِينَ ۽ ڇا آهي اسان کي؟ جو اسين الله ۽ ان تي ايمان نه آڻيون جيڪو اسان وٽ حق آيو آهي ۽ حالانڪ اسين اميد ٿا رڪون ته اسان جو رب اسان کي صالح قوم سان شامل ڪرڻ فرمائيندو. فَأَتَابَهُمُ اللَّهُ بِمَا قَالُوا جَنَّتِ تَجْرِي مِنْ تَحْتِهَا الْأَنْهَارُ خَالِدِينَ فِيهَا پوءِ الله ان جي بدلي ۾ جو چيائون انهن کي بهشت ڏنا جن جي هيٺان نهرون وهن ٿيون انهن ۾ هميشه رهندا. وَذَٰلِكَ جَزَاءُ الْمُحْسِنِينَ ۽ اهو نيڪين ڪندڙن جو بدلو آهي.

شان نزول

جڏهن حضور عليه الصلوة والسلام جن تي ايمان آڻڻ وارن مومنن کي مڪي پاڪ ۾ رهڻ وارن مشرڪن گهڻو ايڏايو ۽ پريشان ڪيو تڏهن سندن ئي حڪم ۽ اجازت سان ڪجهه اصحابي جن ۾ حضرت عثمان ۽ سندس اهليه، حضور عليه الصلوة والسلام جن جي نياڻي رقيه سائڻ به شريڪ هئا مڪي پاڪ کان هجرت ڪري حبش ۾ آيا، اتي جي بادشاهه نجاشيءَ کي سندن خلاف پڙڪائڻ جي لاءِ مڪي جي مشرڪن هڪ وفد کي تحفا وغيره ڏئي حبش ڏانهن موڪليو. بادشاهه مسلمانن اصحابن ۽ انهن مڪي جي مشرڪن ۽ پنهنجي مذهبي اڳواڻن کي هڪ ئي محفل ۾ طلب ڪري مسلمانن جي وفد جي امير حضرت جعفر طيار رضي الله عنه کان پڇيو ته: ڇا اوهان جي نبي (عليه الصلوة والسلام) تي نازل ٿيل ڪتاب قرآن

(ڪريم) ۾ بيبي مريم بتول جو ذڪر آهي؟ پاڻ فرمايائون ته: ٻڌاڻو ان سائڻ جي ذڪر ۾ ان جي ئي نالي سان پوري سورة آيل آهي ۽ سندس ذڪر ٻين سورتن ۾ به ڪيترين جاين تي آيل آهي: بادشاهه کيس چيو ته مون کي ان سورة مان ڪجهه پڙهي ٻڌاءِ. حضرت جعفر طيار سورة مريم جي آيت ع ١٦ ”وَأَذْكُرُ فِي الْكِتَابِ مَرْيَمَ“ کان آيت ع ٣٥ ”ذَٰلِكَ عِيسَى ابْنُ مَرْيَمَ“ تائين تلاوت ڪرڻ فرمائي. ان کان پوءِ سورة طه سڳوري آيت ع ١ کان ”وَكُلُّ أُنثَىٰ حَدِيثٌ مُّوسَىٰ“ آيت ع ٩ تائين تلاوت ڪرڻ فرمائي. اهي آيتون ٻڌي بادشاهه ۽ سندس دربار ۾ وهڻ وارا عيسائي مذهبي اڳواڻ ۽ ٻيا تمام گهڻو روئڻ لڳا وري نجاشي بادشاهه جا ستر (٧٠) صحبت وارا حضور عليه الصلوة والسلام جن جي زيارت لاءِ مديني منوره ۾ آيا ته پاڻ انهن کي سورة يسين سڳوري پڙهي ٻڌايائون ۽ اهي به زارو قطار روئڻ لڳا. انهن سڀني واقعن جي متعلق اهي آيتون لکيون ۽ انهن جي ڪيفيت ۽ حالات بيان ڪيائون (١) ”وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ“ يعني جن ڪفر ڪيو ۽ اسان جي آيتن کي ڪوڙو چيو اهي جهنمي آهن ۽ جنت انهن تي حرام آهي جنت ۾ ڪڏهن به داخل نه ٿيندا.

فائدو هنن آيتن مان هي فائدا حاصل ٿيا ١- ٻئي کان قرآن پاڪ پڙهائي ٻڌڻ عبادت آهي. حضور اڪرم صلي الله تعالى عليه وسلم جن حضرت ابي بن ڪعب رضي الله عنه کان قرآن پاڪ پڙهائي پاڻ ٻڌڻ فرمايو. قرآن پاڪ ٻڌڻ، ڏسڻ، ان کي هٿ لڳائڻ لکڻ، لکائڻ سڀ عبادت آهي ۽ قرآن پاڪ ٻڌڻ وقت روئڻ ۽ زاري ڪرڻ کي غنيمت سمجهي ان وقت دعا گهرجي ڇو ته اهو الهي رحمت جي نزول جو وقت آهي ۽ دعا جا الفاظ زبان سان چوي ۽ انهن جي شروعات ۾ ربنا يا اللهم چوڻ گهرجي ٢- قرآن پاڪ جو آواز بغير ارادي جي ڪن تي اچي ته اهو ٻڌڻ به ائين عبادت آهي جيئن ارادتا ٻڌڻ عبادت آهي ”سَمِعُوا“ سمع (ٻڌڻ) کان ورتل آهي ان ۾ ارادي سان ٻڌڻ جو شرط لڳايل ناهي. جيڪڏهن ڪنهن ماڻهوءَ اتفاقاً تلاوت جي سجدي واري آيت ٻڌي ته ان تي به تلاوت جو سجدو واجب آهي ٣- ”تَقِيضُ مِنَ الذَّمِّ“ مان ثابت ٿيو ته قرآن پاڪ يا ڪو به الله جل شانہ جو ذڪر ٻڌي روئڻ جيڪڏهن عشق، محبت ۽ دل جي خلوص سان آهي ته اعلىٰ عبادت آهي. حضور عليه الصلوة والسلام جن جون سهڻيون صفتون ۽ حالات حميده، سندن نالو مبارڪ، شان اقدس ۽ تعريف ٻڌي روئڻ به ان ۾ داخل آهي ٤- روئڻ سان گڏ حق جي معرفت حاصل ٿي وڃي ته اهو نور عليٰ نور آهي. مزو تڏهن آهي جو دل عشق سان ڀريل هجي اکين مان هنجون وهنديون رهن، محبت جون پاڙون دل ۾ قائم هجن ۽ ان جا آثار منهن مان نمايان نظر اچن.

يَا أَيُّهَا الَّذِينَ آمَنُوا لَا تُحَرِّمُوا طَيِّبَاتِ مَا أَحَلَّ اللَّهُ لَكُمْ وَلَا

اي ايمان وارو! نه حرام ڪيو پاڪ شيون جيڪي حلال ڪيون الله اوهان لاءِ نه

تَعْتَدُوا ۚ إِنَّ اللَّهَ لَا يُحِبُّ الْمُعْتَدِينَ ﴿٨٧﴾ وَكُلُوا مِمَّا رَزَقَكُمْ

حد کان لنگهريشڪ الله نه ٿو محبت رکي حد کان لنگهندڙن سان ۽ کائو ان مان جو رزق ڏنو اوهان کي

اللَّهُ حَلَالًا طَيِّبًا ۚ وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ﴿٨٨﴾ لَا

الله حلال پاڪ ۽ ڊڄو الله کان جنهن تي اوهان ايمان آڻيندڙ آهيو نه

يُؤَاخِذْكُمْ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذْكُمْ بِمَا

وڻندو اوهان کي الله اجائي سان قسمن اوهان جن ۾ ۽ پر وڻندو اوهان کي ان سان جو

عَقَّدْتُمُ الْأَيْمَانَ فَكَفَّارَتُهُ إِطْعَامُ عَشْرَةِ مَسَاكِينَ مِنْ

پڪو ڪيو قسمن کي پوءِ كفارت ان جي کاڌو ڪارائڻ آهي ڏهن مسڪينن جو

أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ۚ

وچري کاڌي مان جيڪو ڪارايو ٿا پنهنجي اهل کي يا وڳا ڍڪائڻ انهن کي يا آزاد ڪرڻ ٻانهي جو

فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۚ ذَٰلِكَ كَفَّارَةُ أَيْمَانِكُمْ إِذَا

پوءِ جنهن نه لڌو پوءِ روزو آهي تن ڏينهن جو اها كفارت آهي قسمن اوهان جن جي جڏهن

حَلَفْتُمْ ۚ وَاحْفَظُوا أَيْمَانَكُمْ ۚ كَذَٰلِكَ يُبَيِّنُ اللَّهُ لَكُمْ آيَاتِهِ

قصر ڪيو ۽ حفاظت ڪيو قسمن پنهنجن جي اهڙي نموني بيان ڪري ٿو الله اوهان لاءِ آيتون پنهنجون

لَعَلَّكُمْ تَشْكُرُونَ ﴿٨٩﴾

تانت اوهان شڪر ڪندا رهو.

تفسير

هن کان اڳ سهڻن عقيدن جي تعليم هئي هاڻي سهڻن عملن جي لاءِ پاڪ غذائن کائڻ جو حڪم ڪندي ارشاد ٿي رهيو آهي "يَا أَيُّهَا الَّذِينَ آمَنُوا لَا تَحَرِّمُوا طَيِّبَاتٍ مَّا أَحَلَّ اللَّهُ لَكُمْ وَلَا تَعْتَدُوا" يعني ايمان وارو! جيڪي پاڪ شيون الله اوهان جي لاءِ حلال ڪيون آهن اهي حرام نه بنايو ۽ حد کان نه وڌو "إِنَّ اللَّهَ لَا يُحِبُّ الْمُعْتَدِينَ" يقيناً الله حد کان وڌندڙن سان محبت نه ٿو رکي. جيڪي حلال ۽ پاڪ شين کي حرام ڄاڻن اهي به غلط آهن ۽ جيڪي حرام کي حلال سمجهن اهي به غلط آهن "وَكُلُوا مِمَّا رَزَقَكُمُ اللَّهُ حَلَالًا طَيِّبًا" ۽ جيڪي حلال، پاڪ شيون اوهان کي الله جل شانہ رزق ڪري ڏنيون آهن انهن مان کائو "وَاتَّقُوا اللَّهَ الَّذِي أَنْتُمْ بِهِ مُؤْمِنُونَ" ۽ ان الله کان ڊڄو جنهن تي اوهان ايمان آڻيندڙ آهيو، ياد رکڻ گهرجي ته هنن آيتن ۾ پاڪ شين کي پاڻ تي حرام ڪرڻ کان روڪيو ويو آهي ان حرام ڪرڻ جا ٣ درجا آهن ١- ته حلال شيء کي اعتقاد ۾ حرام سمجهي (جيئن عرس، ميلاد، يارھين وغيره کي وهابي حرام ٿا سمجهن) ٢- ته قول سان ڪنهن شيء کي پاڻ تي حرام ڪري مثلاً قسم کڻي ويهي ته ٿڌو پاڻي نه پيئندس يا فلاڻي قسم جو کاڌو نه کائيندس ٣- ته اعتقاد يا قول ۾ ڪنهن شيء کي حرام نه ڪري پر عملاً ان جي کائڻ کان پرهيز ڪري ١- پهرين صورت ۾ جيڪڏهن کائڻ واري شيء قطعي دلائل سان حلال آهي ته ان کي حرام سمجهڻ وارو الله جل جلاله جي قانون جي صريح مخالفت ڪرڻ جي ڪري ڪافر ٿي ويندو ٢- ٻي صورت ۾ جيڪڏهن قسم جا الفاظ (جيڪي فقہ جي ڪتابن ۾ لکيل آهن) کڻي حلال شيء کي پاڻ تي حرام ڪيو اٿس ته اهو قسم ٽوڙي، قسم جي ڪفارت ادا ڪري، اها حلال شيء استعمال ڪري، ٣- ٽين صورت ۾ جيڪڏهن ڪنهن حلال شيء کي اعتقادي طور يا قول سان حرام نه ٿو ڪري عملي طور ان کان ائين پري ٿوري جيئن حرام کان پري رهيو آهي، جو هميشه جي لاءِ ان کي ڇڏڻ جو التزام ڪري ان جو حڪم هي آهي ته جيڪڏهن حلال شين جي استعمال ڪرڻ کي ڇڏڻ عبادت ٿو سمجهي ته اهو به گناهه آهي پر جيڪڏهن اها پائبندي ثواب سمجهي نه پر ڪنهن ٻئي وجهه جي سببان ڪري ٿو مثلاً ڪنهن جسماني يا روحاني بيماريءَ جي سببان ڪنهن خاص حلال شيء کي هميشه لاءِ ڇڏي ٿو ته ان ۾ ڪو گناهه ناهي. بعضي صوفيا ڪرام ۽ بزرگان دين کان

جيڪي حلال شين ڇڏڻ جون روايتون آيل آهن اهي سڀ ان ۾ داخل آهن جو انهن ڪن حلال شين کي پنهنجي نفس جي لاءِ نقصانڪار سمجهيو آهي يا ڪنهن بزرگ يا ڪامل مرشد کين ٻڌايو آهي ته اهي شيون اوهان جي نفس لاءِ مضر آهن ۽ انهن بطور علاج اهي ڇڏي ڏيون آهن ته ان ۾ ڪا قباحت ناهي، نه ته حلال ۽ پاڪ شين جي ڇڏڻ کي عبادت سمجهڻ غلط ۽ گمراهي آهي، تقويٰ ان ۾ آهي ته انهن کي الله جل شانہ جي نعمت سمجهي استعمال به ڪجي ۽ شڪر به ڪجي، دنيا ۽ دنيا جي لذتن جو ڇڏڻ تڏهن پلو آهي جڏهن الله جل جلاله جي مقرر ڪيل حدن اندر هجي علامه ابن جرير طبري لکيو آهي ته مسلمانن مان ڪنهن لاءِ به جائز ناهي جو الله تعاليٰ جي طرفان مومنن پانهن لاءِ حلال ڪيل شين کي حرام ڪري پوءِ اهي کائڻ جون هجن يا پيئڻ جون يا نڪاح ڪرڻ جون ۽ ان جي ڪريئي حضور عليه الصلوة والسلام جن حضرت عثمان بن مظعون صحابيءَ کي روڪيو هو ته اهڙو ڪو به رستو اختيار نه ڪري جنهن سان گهر واريءَ سان صحبت ڪري نه سگهي (١)

ترمذيءَ حسن سند سان، ابن جرير، ابن ابی حاتم، ابن عدي ڪامل ۾، طبرانيءَ ۽ ابن مردويه حضرت ابن عباس رضي الله عنهما کان روايت آندي آهي ته هڪ شخص حضور عليه الصلوة والسلام جن جي خدمت ۾ آيو ۽ عرض ڪيائين ته يا رسول الله! مان جڏهن گوشت کائيندو آهيان ته مون ۾ عورتن جي خواهش گهڻي پيدا ٿيندي آهي ان جي ڪري مون پاڻ تي گوشت کائڻ جرم ڪري ڇڏيو آهي، ان جي متعلق هيءَ آيت نازل ٿي "يَا أَيُّهَا الَّذِينَ آمَنُوا لَا تَحْزَمُوا طَبِيتَ مَا أَحَلَّ اللَّهُ لَكُمْ" (اياه ۽ ابن ابی حاتم، ابن جرير ۽ ابن مردويه ان ئي حضرت ابن عباس رضي الله عنهما کان ٻي روايت آندي آهي ته اها آيت اصحابن سڳورن جي هڪ گروپ جي باري ۾ لڳي هئي، جن چيو هو ته اسين پنهنجا مردانا عضوا ڪٽرائي، دنيا جون لذتون ڇڏي، گشتي بنجي ائين پيا هلون جيئن راهب پيا هلن. جڏهن سندن اها ڳالهه حبيب عليه الصلوة والسلام جن جي دربار ۾ پهتي ته پاڻ انهن کان ان جي باري ۾ پڇيائون. انهن تسليم ڪيو ته اسان واقعي ائين چيو آهي، پوءِ پاڻ فرمايائون ته "لَكِنِّي أَصُومُ وَأَفْطِرُ وَأَصِلِّي وَأَنَامُ وَأَنْكِحُ النِّسَاءَ فَمَنْ أَخَذَ بِسُنَّتِي فَهُوَ مِنِّي وَمَنْ لَمْ يَأْخُذْ بِسُنَّتِي فَلَيْسَ مِنِّي" يعني مان (نفلي) روزا رکندو آهيان ته ڇڏيندو به آهيان، نماز به پڙهندو آهيان ته ننڊ به ڪندو آهيان ۽ عورتن سان نڪاح به ڪندو آهيان پوءِ جنهن منهنجي سنت کي ورتو اهو منهن

جو آهي ۽ جنهن منهنجيءَ سنت کي نه ورتو اهو مون منجهان ناهي. ٻيون به هنن آيتن جي شان نزول متعلق روايتون آهن. (١)

۽ ٻين مفسرن لکيو آهي ته هڪ ڀيري حضور نبي ڪريم ﷺ جن اصحاب ڪرام جي هڪ جماعت کي وعظ فرمايو جنهن ۾ قيامت، دوزخ ۽ الهي عذاب جو ذڪر گهڻو هو. اصحابن سڳورن جي دلين تي ان جو اثر تمام گهڻو ٿيو نتيجو هي نڪتو ته ڏهه اصحابي (١) - حضرت ابوبڪر ٢ - حضرت علي المرتضيٰ ٣ - حضرت عبدالله بن مسعود ٤ - حضرت ابوذر غفاري ٥ - مولیٰ ابو حذيفه ٦ - عبدالله بن عمر ٧ - مقداد بن اسود ٨ - سلمان فارسي ٩ - معقل بن مقرن ١٠ - عثمان بن مظعون رضي الله عنهم) حضرت عثمان بن مظعون جي گهر ۾ گڏ ٿيا ۽ پاڻ ۾ عهد ڪيائون ته: دنيا جا تارڪ ٿي هميشه ڏينهن جو روزا رکنداسون ۽ رات جو نفل ادا ڪنداسون بستر تي سمهنداسون، گوشت وغيره سناڪاڏا نه کائينداسون. عورتن سان نڪاح نه ڪنداسون ۽ جن جون شاديون ٿيل آهن اهي زالن سان همبستر نه ٿيندا ٿلهو ۽ ڪهرو ڪپڙو ڍڪينداسون، لڏڙائڻ وانگر مسافرانہ زندگي بسر ڪنداسون، ڪن ته مرڳي پاڻ کي خصي ڪرائڻ جو فيصلو ڪيو تانت عورتن کي استعمال ڪرڻ جي لائق نه رهن، اهي دنيا جا سڀ واسطا ان جي ڪري ختم ڪجن جو گناهن جي اصل پاڙ دنيا آهي نه دنيا هوندي نه گناهه ٿيندا. جڏهن اها ڳالهه حبيب پاڪ عليه الصلوة والسلام جن جي خدمت ۾ پهتي ته پاڻ حضرت عثمان بن مظعون رضي الله تعالى عنه جي گهر تشریف فرما ٿيا پر اتي ڪير به ان وقت ويٺل نه هو پاڻ حضرت عثمان بن مظعون جي گهر واريءَ ام حڪيم کان پڇيائون ته ”ڇا اها ڳالهه صحيح آهي؟“ ان عرض ڪيو ته يا رسول الله! جيڪڏهن عثمان بن مظعون اوهان تائين اها ڳالهه پهچائي آهي ته پوءِ صحيح آهي، ڪجهه دير کان پوءِ حضرت عثمان بن مظعون خدمت ۾ حاضر ٿيو، پاڻ کانئس پڇيائون ان اقرار ڪيو ته اها اسان چڱي ڪم جي نيت ڪئي آهي تانت گناهن کان بچون ۽ الله جل جلاله کي ناراض نه ڪيون، پاڻ کيس فرمايائون ته: الله تعاليٰ مون کي اهڙو حڪم نه ڪيو آهي (نفلي) روزا رکوبه - ڇڏيوبه، رات جو نفل به پڙهو ته آرام به ڪيو مان اوهان کي عيسائيت جي تعليم ڏيڻ نه آيو آهيان، ڏسو، مون شاديون به ڪيون آهن، گوشت به کائون ٿو، دنياوي ڪمن ڏانهن به متوجه رهان ٿو اها منهنجي سنت آهي جنهن منهنجي سنت کان منهن موڙيو اهو منهنجي جماعت مان

ناهي، ان کان پوء پاڻ ماڻهن کي گڏ ڪري خطاب ڪندي فرمايائون ته ”انهن ماڻهن جو ڪهڙو حال آهي جن عورتن، کاڌي، خوشبوءِ، ننڊ ۽ دنياوي، لذتن کي پاڻ تي حرام ڪيو آهي مان اوهان کي ڪو نه ٿو فرمايان ته اوهان راهب بنجو منهنجي دين ۾ گوشت نه کائڻ، عورت کي ڇڏڻ جو حڪم ناهي. الله جي عبادت ڪيو، حج ڪيو، عمره ڪيو، نماز پڙهو، زڪواة ڏيو، رمضان جا روزا رکو، استقامت جا طالب رهو ته استقامت نصيب ٿينديو. اوهان کان اڳيون امتون ان هٿرادو پائبندين تي سختيءَ سان پائبندي ڪرڻ جي ڪري هلاڪ ٿي ويون. پاڻ سختي اختيار ڪيائون ته الله تعاليٰ به مٿن سختي ڪئي“ پوءِ هي آيت نازل ٿي (١) جنهن مان ثابت ٿيو ته حلال شيون ڇڏڻ تصوف ناهي حرام شيون ڇڏڻ تصوف آهي.

۽ اهو به ثابت ٿيو ته جيڪا شيءِ الله جل شانہ حرام نه ڪئي آهي اها پنهنجي طرفان حرام ڪرڻ سخت گناهه آهي ۽ اهو به ثابت ٿيو ته هيئن سمجهڻ ته فقير يا بزرگ اهو آهي جيڪو نه سٺو کائي نه سٺو پائي غلط آهي بزرگ اهو آهي جيڪو حضور پر نور عليه الصلوة والسلام جي سنتن جو سختيءَ سان پاڻ به پائيند هجي ٻين کي به پائيند بنائي، حضور صلي الله عليه وسلم جن ڪڪڙ ۽ فالودو کاڌو آهي، کين مٺاڻ، حلوا وغيره پسند هوندو هو ۽ فرمايو اٿن ته ”إِنَّ الْمُؤْمِنَ حُلُوٌّ يُحِبُّ الْحَلَاةَ“ (٢) مومن منو آهي مٺاڻ کي پسند ڪندو آهي، خيال ۾ رکو ته الله جل جلاله پليون غذائون ته پيدا ٿي صالح ٻانهن جي لاءِ ڪيون آهن گنهگار ته انهن جي صدقي ٿا ڪن ”لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ“ الله اوهان کي اوهان جي لغو قسمن ۾ نه پڪڙيندو ”وَلَكِنْ يُؤَاخِذُكُم بِمَا عَقَّدْتُمُ الْأَيْمَانَ“ ۽ پر اوهان کي اوهان جي پڪن ڪيلن قسمن ۾ پڪڙيندو، ”فَكَفَّارُكُمُ إِطْعَامُ عَشْرَةِ مَسَاكِينَ مِنْ أَوْسَطِ مَا تُطْعَمُونَ أَهْلِيكُمْ“ پوءِ ان جي ڪفارت ڏهن مسڪينن کي کاڌو کارائڻ آهي ان وچولي نموني جي کاڌي مان جيڪو اوهان پنهنجي اهل کي کارايو ٿا ”أَوْ كِسْوَتُهُمْ أَوْ تَحْرِيرُ رَقَبَةٍ“ يا انهن ڏهن کي ان ئي وچولي نموني جي ڪپڙي مان وڳا ڍڪائڻ آهن يا ٻانهن آزاد ڪرڻ آهي ”فَمَنْ لَمْ يَجِدْ فَصِيَامُ ثَلَاثَةِ أَيَّامٍ“ پوءِ جنهن کي اهو ڪفارت وارو مال نه ملي سگهي ته پوءِ ٽي ڏينهن روزا رکڻ آهن ”ذَٰلِكَ كَفَّارَةُ أَيْمَانِكُمْ إِذَا حَلَفْتُمْ“ اها اوهان جي قسمن جي ڪفارت آهي جنهن وقت قسم ڪيو (۽ پورا نه ڪيو) ”وَاحْفَظُوا أَيْمَانَكُمْ“ ۽ پنهنجن قسمن جي حفاظت ڪندا ڪيو ”كَذَٰلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ“ ائين الله

اوهان جي لاءِ پنهنجون آيتون بيان ڪري ٿو تانت اوهان شڪر ڪندا رهو.

قسم ڪڍڻ جون ڪجهه صورتون ۽ انهن جا احڪام

هن آيت ۾ قسم ڪڍڻ جي ٻن صورتن جو بيان آهي جن مان بعض جو ته سورة البقره ۾ بيان ٿي چڪو آهي، سڀني جو خلاصو هي آهي ته جيڪڏهن ڪو ماڻهو ڪنهن گزيريل واقعي تي ڄاڻي وائي ڪوڙو قسم ڪڍي ته فقيهن جي اصطلاح ۾ ان کي ”غموس“ سڏيندا آهن مثلاً هڪ شخص ڪو ڪم ڪيو آهي ۽ اهو ڄاڻي به ٿو ته اهو ڪم ان ڪيو آهي ۽ پوءِ ڄاڻي وائي قسم ڪڍي چوي ته مون اهو ڪم نه ڪيو آهي ته اهو ڪوڙو قسم سخت ڪبيرو گناهه ۽ دنيا ۽ آخرت ۾ وبال جو سبب آهي پر ان تي ڪا ڪفارت لازم ناهي، صرف توبه ۽ استغفار ڪري ”غموس“ جي معنيٰ ٿيڻون هٽائيندڙ، اهو قسم انسان کي گناهه ۽ وبال ۾ ٿيڻون ٿو هڻائي. ۲- ٻي صورت هيءُ آهي جو ڪنهن گزيريل واقعي تي پنهنجي خيال ۾ سچو قسم ڪڍي ۽ حقيقت ۾ اهو غلط هجي ته ان کي ”لغو“ چوندا آهن اهڙيءَ طرح جيڪڏهن قصد ۽ ارادي کان سواءِ بي اختيار زبان تي قسم اچي وڃي، ان جو حڪم هي آهي ته ان تي نه ڪفارت آهي نه گناهه. ۳- ٽين صورت هيءُ آهي جو آينده جي لاءِ ڪنهن ڪم ڪرڻ يا نه ڪرڻ جو قسم ڪڍي. ان کي ”منعده“ چوندا ان جو حڪم هي آهي ته ان کي پورو نه ڪرڻ جي ڪري ڪفارت لازم ٿيندي آهي ۽ بعضي صورتن ۾ گناهه به ٿيندو آهي. هتي هن جاءِ تي قرآن پاڪ جي ذڪر ڪيل آيت ۾ ”لغو“ جي لفظ مان بظاهر اهو قسم مراد آهي جنهن تي ڪفارت نه پوي پوءِ گناهه هجي يا نه هجي، ڇو ته ان جي مقابلي ۾ ”عَقْدَتُمُ الْاِيْمَانَ“ ذڪر ڪيل آهي جنهن مان ثابت ٿيو ته هتي پڪڙڻ مان مراد صرف دنيا ۾ پڪڙڻ آهي جيڪو ڪفارت جي صورت ۾ هوندو آهي.

”فَكَفَّارَتُهُ اِطْعَامُ عَشْرَةِ مَسَاكِيْنٍ مِنْ اَوْسَطِ مَا تُطْعَمُوْنَ اَهْلِيْكُمْ اَوْ

كِسْوَتُهُمْ اَوْ تَحْرِيرُ رَقَبَةٍ“ يعني قسم منعده جي پيڇڻ جي حالت ۾ ڪفارت يعني ڏهن مسڪينن کي ان کاڌي مان جيڪو پنهنجي اهل عيال کي ڪارايو ٿا کاڌو ڏيڻ آهي يا انهن کي وڳا ڍڪائڻ يا ٻانهو آزاد ڪرڻ آهي، ان کان پوءِ ارشاد آهي ”فَمَنْ لَّمْ يَجِدْ فَصِيَامُ ثَلَاثَةِ اَيَّامٍ“ پوءِ جيڪڏهن قسم پيڇڻ وارو ڪفارت جا ٽيئي قسم ادا نه ٿو ڪري سگهي ته پوءِ ٽي ڏينهن روزا رکڻ ضروري آهن. اهي روزا به لاڳيتا رکي

حضرت امام اعظم جو اهو قول آهي. مذڪوره آيت ۾ قسم جي كفارت جي متعلق اول "اِطْعَامُ" جو لفظ آيو آهي، عربيءَ لغت ۾ اطعام کاڌي ڪارائڻ ۽ کاڌي ڏيڻ پنهجي جي لاءِ استعمال ٿيندو آهي، ان جي ڪري فقيهن فرمايو آهي ته ڏهن مسڪينن کي کاڌو ڪارائي ته به جائز آهي، ۽ جيڪڏهن انهن کي کاڌو ڏئي ڇڏي ته به جائز آهي پر اهو کاڌو وڇڙو هجي جيڪو پنهنجي اهل ۽ عيال کي ڪارائيندو رهي ٿو، ۽ کاڌي ڏيڻ جي صورت ۾ هڪ مسڪين کي فطري جي قدر جيترو ڏي. يعني پوڻا ٻه سير ڪڻڪ يا ان جي قيمت (١) "ذَالِكْ كَفَّارَةٌ اِيْمَانِكُمْ اِذَا حَلَفْتُمْ" اها اوهان جي قسمن جي كفارت آهي جنهن وقت اوهان قسم ڪنئو، امام اعظم عليه الرحمة ۽ ٻين گهڻن امامن وٽ اها كفارت قسم پيڻ کان پوءِ آهي جيڪڏهن قسم پيڻ کان پهرين ڏيندو ته اها ڪارگر ناهي (٢)

"وَأَحْفَظُوا اِيْمَانَكُمْ" ۽ پنهنجن قسمن جي حفاظت ڪيو. مطلب ته جنهن وقت ڪنهن شيءِ جو قسم کڻي وهو ته طبعي يا شرعي ضرورت کان سواءِ قسم نه پيو بعضي بزرگن ان جو مطلب هي ورتو آهي ته قسم کڻڻ ۾ جلد بازي نه ڪيو پنهنجي قسم کي محفوظ رکيو جيستائين سخت مجبوري نه اچي، قسم نه کڻو "كَذَالِكْ يَبَيِّنُ اللّٰهُ لَكُمْ اٰيَاتِهِ لَعَلَّكُمْ تَشْكُرُوْنَ" اهڙي طرح کولي کولي بيان ٿو ڪري الله اوهان جي لاءِ پنهنجون آيتون تانت اوهان شڪر ڪندا رهو، جو الله تعاليٰ اوهان کي پاڪ ۽ حلال شين کان لطف اندوز ٿيڻ جي اجازت عطا ڪئي آهي ۽ قسم ٽوڙڻ جي صورت ۾ ان جي كفارت جو آسان طريقو ٻڌايو آهي ان کان سواءِ به الله جل شانہ جي ظاهري ۽ باطني احسانن جو سلسلو جاري آهي، جنهنجو شڪر ادا ڪرڻ اسان تي واجب ۽ نهايت ضروري آهي.

فائدو: هرو ڀيرو قسم پيڻي پوءِ كفارت ڏيڻ گناهه آهي، ڇو ته كفارت سان جيتوڻيڪ قسم ٽوڙڻ جو گناهه لهي ويندو پر بدني تي، وعده خلافي، ۽ ٻئي کي ڏوڪي ڏيڻ جو گناهه ان تي باقي رهي ٿو. انسان کي گهرجي ته اول ته ڪنهن سان نه وعدو ڪري ۽ نه قسم کڻي پر جيڪڏهن وعدو ڪري وهي يا قسم کڻي وهي ته حتي المقدور پورو ڪري.

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ

اي ايمان وارو! تحقيق شراب ۽ جوا ۽ بت ۽ ڍارا

رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿٩٠﴾

پليد آهن ڪم شيطان جا پوءِ بچندا رهو انهن کان تانت اوھان ڪامياب رهو

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي

تحقيق ارادو ٿو ڪري شيطان ته وجهي اوھان ۾ دشمني ۽ بغض

الْخَمْرِ وَالْمَيْسِرِ وَيَصَدَّكُمُ عَنْ ذِكْرِ اللَّهِ وَعَنِ الصَّلَاةِ فَهَلْ

شراب ۽ جوا جي ڪري ۽ روڪي اوھان کي الله جي ذڪر ۽ نماز کان پوءِ ڇا

أَنْتُمْ مُنْتَهُوْنَ ﴿٩١﴾ وَأَطِيعُوا اللَّهَ وَأَطِيعُوا الرَّسُولَ وَاحْذَرُوا ۚ

اوھان رڪنڊڙ آھيو؟ ۽ فرمانبرداري ڪيو الله جي ۽ فرمانبرداري ڪيو رسول جي ۽ ڊڄندا رهو

فَإِنْ تَوَلَّيْتُمْ فَأَعْلَمُوا أَنَّمَا عَلَى رَسُولِنَا الْبَلَاغُ الْمُبِينُ ﴿٩٢﴾

پوءِ جيڪڏهن منهن ڦيرايو پوءِ يقين ڄاڻو ته تحقيق رسول اسان جي تي صرف پهچائڻ ڇڻو آهي.

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا

ناهي انهن تي جو ايمان آندائون ۽ ڪيائون سٺا ڪم گناهه ان ۾ جو ڪاڌائون

إِذَا مَا اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا وَآمَنُوا

جڏهن پرهيزگار ٿيا ۽ ايمان آندائون ۽ ڪيائون سٺا ڪم ان کان پوءِ پرهيزگار ٿيا ۽ ايمان آندائون

ثُمَّ اتَّقَوْا وَاحْسِنُوا وَاللَّهُ يُحِبُّ الْمُحْسِنِينَ ﴿٩٣﴾

تنهن کان پوءِ پرهيزگار ٿيا ۽ نيڪي ڪيائون ۽ الله محبت ٿو رکي نيڪن سان.

تفسير

هن ڪن اڳ ۾ مسلمانن کي حڪم هو ته پنهنجي مٿان پاڪ ۽ حلال شيون حرام نه ڪيو هنن آيتن ۾ وري حرام شين جو بيان ڪندي ارشاد ٿيو آهي ”يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ“ يعني اي ايمان وارو! پڪ ڄاڻو ته شراب ۽ جوا ۽ بت ۽ ڍارا پليد، شيطان جو ڪم آهن پوءِ انهن کان بچندا رهو تانت ارهان ڪامياب رهو. ڄاڻڻ گهرجي ته عرب ۾ شراب پيئڻ جو اسلام جي منع ڪرڻ کان اڳ ۾ عام رواج هو، ڳڻڻ جيترن پتن ماڻهن کان سواءِ سڀ ان جا شوقين هيا. شراب جيڪو تمام گهڻن روحاني توڙي جسماني بيمارين جو سبب، اخلاقي ۽ معاشرتي خرابين جو بنياد ۽ فتني ۽ فساد جي علت آهي، اسلام جي پاڪ ۽ صاف نظام ۾ ان جي ڪا به گنجائش ڪانه هئي ان جي ڪري الله جل شانہ ان کي قطعي طور حرام ڪيو پر حرام هجڻ جو حڪم آهستي آهستي ۽ درجي بدرجي لاڻو ويو تانت ماڻهن کي ان تي عمل ڪرڻ آسان ٿئي اول سورة بقره آيت ٢١٩ ۾ ٻڌايو ويو ته ان ۾ گناهه آهي ان کان ڪجهه عرصو پوءِ سورة نساء جي آيت ٤٣ نازل ٿي. ان آيت ۾ جيتوڻيڪ شراب جي حرام هجڻ جو صريح ذڪر نه هو پر ته به ڪيترا سليم طبع ان کي ڇڏي ويا. حضرت فاروق اعظم عمر ابن الخطاب رضي الله تعالى عنه جي دلي خواهش هئي ته شراب پيئڻ کان روڪيو وڃي جڏهن سورة بقره جي آيت ٢١٩ نازل ٿي ته پاڻ دعا گهريائين يا الله! اسان کي اڃان به ڪولي حڪم فرمائ، جڏهن ”لَا تَقْرَبُوا الصَّلَاةَ وَأَنْتُمْ سُكَارَى“ سورة النساء جي آيت ٤٣ نازل ٿي ته حضور عليه الصلوة والسلام جن کيس گهراڻي اها ٻڌائي ته وري به دعا گهريائين يا الله! اسان کي شراب جي حرام هجڻ لاءِ اڃان به ڪليل ۽ صاف ارشاد فرمائ. جڏهن هيءُ آيت ”إِنَّمَا الْخَمْرُ وَالْمَيْسِرُ“ الابه نازل ٿي ته حضور عليه الصلوة والسلام جن کيس سڏي اها آيت ٻڌائي ۽ پاڻ تمام گهڻو خوش ٿي عرض ڪيائين ته يا الله! هاڻي اسان ان متعلق وڌيڪ وضاحت گهرڻ کان بس ڪئي، ۽ هيءُ آيت مالڪ مني حضرت عمر رضي الله عنه جي خيال مطابق نازل ڪرڻ فرمائي. (١) ياد رکڻ گهرجي ته جڏهن هيءُ آيت نازل ٿي ته ان وقت تائين شراب پيئڻ جون برايون ۽

نقصان اصحابن سڳورن کي زياده محسوس ٿي چڪا هئا ۽ ايمان جي مضبوطيءَ سان گڏ اسلامي تعليمات سندن قلب ۽ روح جي اونهائين تائين پهچي چڪيون هيون، حضور پر نور، شافع يوم النشور صلي الله تعالى عليه وسلم جن هڪ خادم کي حڪم فرمايو هو ته مديني جي گهٽين ۽ رستن تي ان آيت جي تلاوت ڪري ۽ ان ۾ آيل حڪم جو اعلان ڪري جڏهن اعلان ڪرڻ واري اعلان ڪيو ته هڪدم سڀني مسلمانن پنهنجن گهرن ۾ رکيل شراب رستن تي ڪڍي هاريو ۽ ائين شراب وهڻ لڳو جيئن برسات جو پاڻي گهٽين ۾ وهندو آهي، ۽ حيرت ۾ وجهڻ واري هيءَ ڳالهه آهي ته ان کان پوءِ ڪنهن به مسلمان ان وقت وري شراب پيئڻ جي خواهش ظاهر نه ڪئي. هيءُ سڀ ڪجهه قرآن ڪريم جي تاثير، حضرت حبيب ڪريم عليه الصلوة والسلام جن جي تربيت ۽ ان وقت جي مسلمانن اصحابن سڳورن رضي الله عنهم جي ڪامل ترين اطاعت، فرمانبرداري ۽ اسلام جي انقلاب آفرين قوت جو اهڙو مظاهرو هو جنهن جو مثال تاريخ ۾ تقو ملي شراب جي زهريلي اثرات کي ڏسي يورپ ۽ آمريڪا جا ڊاڪٽر ۽ دانشور ڏکندا آهن انهن ان مصيبت کان پنهنجي قوم کي چوٽڪارو ڏيارڻ جي لاءِ وڏيون وڏيون حڪيماڻه ڪوششون ڪيون. آمريڪي حڪومت پورن چوڏهن سالن تائين شراب جي خلاف جنگ جوڙي ۽ پروپيگنڊا جا نهايت جديد ۽ قوي وسائل اختيار ڪيا ۽ ان کان نفرت ڏيارڻ جي لاءِ اخبارون، رسالا، ليڪچر، تصويرون ۽ فلمون استعمال ڪيون ۽ ان وڏي مهم تي حڪومت جا تقريباً ڇهه ڪروڙ ڊالرخڻ يا ٽيڙيا ۲۵ ڪروڙ پاونڊن جو خسارو برداشت ڪندي تن سؤ ماڻهن کي ڦاسيءَ تي چاڙهيو ويو ۽ پنجن لکن کان زياده ماڻهن کي جيلن ۾ سخت سزائن سان رکيو ويو، وڏا وڏا ڏنڊ وڌا ويا، وڏيون وڏيون جائدادون ضبط ڪيون ويون پر اهي سڀئي شيون بيڪار ثابت ٿيون ۽ ماڻهو نه مڙيا (۱) پر اسلام جي مٿئين فرمان کي ٻڌي سڄا مسلمان ان کان ائين پري ٿي ويا جڏهن ته پيئندا ئي نه هيا، ذهن نشين ڪرڻ گهرجي ته هن آيت ۾ چئن شين کان روڪيو ويو آهي هڪ ۱- شراب، جنهن کان سخت منع ڪئي وئي آهي، مفسرن لکيو آهي ته جڏهن حضور عليه الصلوة والسلام جن شراب جي هاري ڇڏڻ جو حڪم ڪيو ته بعضي ماڻهن پڇيو ته ڇا اهو شراب يهودين کي تحفي طور ڏئي ڇڏيون؟ پاڻ فرمايائون ته جنهن الله ان کي حرام ڪيو آهي ان تحفي طور ڏيڻ کان به منع ڪئي آهي، ڪن پڇيو ته ڇا شراب مان سرڪو ٺاهي ڇڏيون؟ پاڻ فرمايائون ته نه هاري

چڏيو“ هڪ شخص اصرار ڪندي عرض ڪيو ته ”دوا طور استعمال ڪرڻ جي ته اجازت آهي؟ پاڻ فرمايائون ته نه اهو دوا ناهي اهو بيماري آهي هڪ ٻئي عرض ڪيو ته يا رسول الله! اسين جنهن علائقي ۾ رهون ٿا اهو تمام سرد آهي ۽ اسان کي گهڻي محنت ڪرڻي پوي ٿي اسين شراب سان سرديءَ ۽ ٽڪاوت جو مقابلو ڪندا آهيون پاڻ ان کان پڇيائون ته جيڪا شيءِ اوهان پيئو ٿا اها نشو ڪري ٿي؟ ان عرض ڪيو ته هاڻو پاڻ فرمايائون ته ”پوءِ ان کان پرهيز ڪيو“ ان عرض ڪيو ته اسان جي علائقي جا ماڻهو ته اهو حڪم ڪو نه مڃيندا، پاڻ کيس فرمايائون ته ”جيڪڏهن اهي نه مڃين ته پوءِ انهن سان جنگ ڪريو“ (۱)

ضروري سمجھاڻي

سمجھ ۾ وهارڻ گهرجي ته خمر جو لفظ عرب ۾ انگورن مان ٺهيل شراب جي لاءِ استعمال ٿيندو هو ۽ مجازاً ڪڻڪ، جو، ڪشمش، ڪجور ۽ ماکيءَ مان تيار ٿيل شراب کي به خمر سڏيو ويندو هو. پر حضور عليه الصلوة والسلام جن انهن سڀني نشي ڏيندڙ شين کان منع ڪندي انهن کي خمر سڏيو آهي سندن واضح ارشادات آهن ۱- **كُلْ مُسْكِرٌ خَمْرٌ وَكُلْ مُسْكِرٌ حَرَامٌ** ”هر نشي واري شيءِ خمر آهي ۽ هر نشي واري شيءِ حرام آهي“ ۲- **كُلُّ شَرَابٍ أَسْكَرٌ فَهُوَ حَرَامٌ** ”جيڪا به پيئڻ واري شيءِ نشو ڏئي اها حرام آهي“ ۳- **وَإِنَّا أَنْهَىٰ عَنْ كُلِّ مُسْكِرٍ** ”مان هر نشيدار شيءِ کان جهليان ٿو. حضرت عمر رضي الله عنه جمعي جي خطبي ۾ ارشاد فرمايو هو ته ”الخمر ما خامر العقل“ خمر اهو آهي جيڪو عقل کي ڍڪي ڇڏي ۽ حضور عليه الصلوة والسلام جن هي اصول مقرر فرمايو ته **”مَا أَسْكَرَ كَثِيرُهُ فَقَلِيلُهُ حَرَامٌ** ”جنهن شيءِ جو گهڻو مقدار نشو ڪري ته ان جو ٿورو مقدار به حرام آهي (۲)

شراب سان هر قسم جو واسطو رکڻ حرام آهي.

حضرت عبدالله بن عمر رضي الله عنهما کان روايت آهي ته رسول الله ﷺ جن فرمايو: ته الله تعاليٰ شراب تي، ان جي پيئندڙ، پياريندڙ، وڪٽندڙ، خريدار، نپوڙيندڙ، نپوڙائيندڙ، ڪٽندڙ ۽ جنهن ڏي کنيو وڃي سڀني تي لعنت ڪئي آهي (۳) ان مان ثابت ٿيو ته شراب سان ڪنهن به قسم جو واسطو نه رکجي.

(٢) تفهيم القرآن ص ٥٠٢ ج ١

(١) تفيهم القرآن ص ٥٠١ ج ١

(٣) تفهيم القرآن ص ٥٠٢ ج ١

اسلامي حڪومت تي فرض آهي ته اها شراب تي بندش وجهي ۽ ان حڪم کي زور ۽ قوت سان جاري ڪري حضرت عمر رضي الله عنه پنهنجي زماني ۾ بني ثقيف قبيلي جي هڪ شخص جو دڪان ان جي ڪري ساڙايو هو جو ان تي لڪ ۾ شراب جو وڪرو ٿيندو هو هڪ ٻئي موقعي تي حضرت عمر هڪ پورو ڳوٺ ساڙايو هو جنهن ۾ شراب ٺاهي وڪڻندا هئا (١) المقصد ته هنن آيتن ۾ انسان کي ممنوع شين جي استعمال ڪرڻ کان روڪيو ويو آهي.

٢- پيو "الميسر" مطلق جو ڪيڏڻ کي الميسر چوندا آهن پوءِ ان جي ڪهڙي به صورت هجي سيدنا علي المرتضى رضي الله عنه کان روايت آهي ته "الشطرنج من الميسر" شطرنج به جو ۾ داخل آهي (٢) عربيءَ ۾ جو ڪي قمار به سڏيندا آهن جڏهن ته جو ۾ شراب واري لذت هوندي آهي جو ان جو نشووناسان کي غافل بنائيندو آهي ان جي ڪري الله تعاليٰ شراب سان گڏ جو ڪي ڏڪر ڪيو، شراب شخصي تباهي آهي ۽ جو قومي، شراب ۾ جان جي لذت آهي، ۽ جو ۾ مال جي لذت، ان جي ڪري جو ڪان اول شراب جو ڏڪر ڪيو ويو. ٣- تيون "الانصاب" نصب جو جمع آهي ان مان مراد بت آهن جن ۾ ڪنهنجي نه ڪنهنجي ڪا شڪل بنائي ان جي پوڄا ڪئي ويندي آهي. ٤- چوٿون "الازلام" زلم جو جمع آهي مراد آهن قارن وجهڻ وارا تير ۽ ڍارا (٣)

۽ اهي چارئي شيون، "رجس" بليد آهن، عربيءَ ۾ رجس گندن عقيدن ۽ گندن عملن ٻنهي کي سڏيو ويندو آهي. هتي ٻن گندن عقيدن بت پرستي ۽ ڍارن ۽ تيرن سان فارن وجهڻ جو ڏڪر ۽ ٻن گندن عملن شراب ۽ جو ڪي ڏڪر ڪيو ويو آهي، ان جي ڪري "رجس" جو لفظ آندو ويو آهي (٤) "شيطان جا ڪم آهن" ان مان مراد آهي ته اهي شيطان جا تيار ڪيل ۽ پسند ڪيل آهن پر پاڻ اهي ڪندو ناهي، ڇو ته اهو نه شراب پيئندو آ نه جو ڪيڏندو آ نه بت پرستي ڪندو آ نه ڍارا هڻندو يا تيرن سان قارون وجهندو آ - "إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ" يعني شيطان جو ته ارادو ئي اهو آهي ته شراب ۽ جو جي ذريعي اوهان ۾ هڪ ٻئي جي لاءِ دشمني ۽ بغض پيدا ڪري، ڇو ته شراب پيئڻ کان پوءِ انسان جي عقل تي پردا اچي ويندا آهن ۽ اهي گڏ وهڻ وارا شرابي هڪ ٻئي سان وڙهي بچڙا ٿيندا آهن ۽ اهوئي حال

(٢) ضياء القرآن ص ٥٠٨ ج ١

(١) تفهيم القرآن ص ٥٠٢ ج ١

(٤) صاوي ص ٢٨٥ جزء ١

(٣) نعيم ص ٤٥ جلد ٧

جوارين جو به هوندو آهي ۽ اهو انهن جو دنيوي نقصان هو هاڻي ديني نقصان بيان ڪندي ارشاد ٿيو آهي ”وَيُصَدِّكُم عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ“ ۽ اوهان کي الله جي ذڪر ۽ نماز کان روڪين ٿا پوءِ ڇا اوهان انهن کان پاڻ پليندڙ آهيو؟ المقصد ته شرابي ۽ جاري ماڻهو گهڻو ڪري نيڪيءَ جي شين کي ڪمن کان پري هوندا آهن خاص ڪري نماز، ۽ ذڪر کان آخر ۾ مسلمانن کي عجيب انداز سان فرمان ٿيو ته ڇا انهن دنيوي توڙي ديني نقصانن کي ڏسندي اوهان انهن برائين کان پاڻ پليندو؟ اهو فرمان ٻڌي اصحابن سڳورن رضي الله عنهم تي پيرا عرض ڪيو هو ته اسين پاڻ پلينداسون.

نبوي حديث مان شراب پيئڻ جي گناهه جو بيان

حارث بن ابي اسامه پنهنجي مسند ۾ حضرت عبدالله بن عمر رضي الله عنهما کان مرفوع روايت آندي آهي ته حضور صلي الله عليه وسلم جن فرمايو ”شَرِبَ الْخَمْرِ كَعَابٍ وَكُنْ شَرِبَ الْخَمْرِ كَعَابٍ الْآتِ وَالْعَزَى“ (١) يعني شراب پيئندڙ بت جي پوڄاريءَ وانگر آهي ۽ شراب پيئڻ وارو لات ۽ عزلي جي عبادت ڪندڙ جهڙو آهي، المقصد ته شراب پيئڻ شرڪ وانگر وڏو گناهه آهي ”وَاطِيعُوا اللَّهَ وَأَطِيعُوا الرَّسُولَ وَاحْذَرُوا“ ۽ الله جي اطاعت ڪيو ۽ رسول (عليه الصلوة والسلام) جي اطاعت ڪيو ۽ ڊڄندا رهو، سڌن لفظن ۾ الله جل شانہ ۽ ان جي رسول مقبول صلي الله عليه وسلم جن جي اطاعت جو تاڪيد سان حڪم ڪندي ڊڄڻ جو به حڪم ڪيو ويو آهي ته مٿان ڪو اطاعت تي تڪبر ڪري يا مغرور رهي، اطاعت ڪندڙ کي به پنهنجي زندگي نهايت هوشياريءَ سان گذارڻي آهي، ”فَإِنْ تَوَلَّيْتُمْ فَأَعْلَمُوا أَنَّمَا عَلَى رَسُولِنَا الْبَلَاغُ الْمُبِينُ“ يعني جيڪڏهن اوهان الله ۽ رسول جي اطاعت کان منهن موڙيندو ته ان جو ڪجهه نقصان نه ٿيندو، ڇو ته اسان جي رسول (ﷺ) جي مٿان ته صرف خدا وندي احڪامن جو ڪليءَ طور پهچائڻ آهي ۽ اهو پنهنجو فرض نهايت سهڻي نموني سرانجام ڏيئي رهيو آهي. ”لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعُمُوا إِذَا مَا اتَّقَوْا وَآمَنُوا وَعَمِلُوا الصَّالِحَاتِ“

شراب جي حرام ٿيڻ کان پوءِ ڪن ماڻهن حضور عليه الصلوة والسلام جن کان عرض ڪري پڇيو ته: جيڪي اڳ ۾ شراب پيئندا هئا ۽ حرام هجڻ جي حڪم نازل ٿيڻ کان اڳ ۾ مري ويا انهن جو حساب ڇا ٿيندو؟ انهن جي متعلق فرمان

ٿيو ته: "انهن شخصن تي جن ايمان آندو ۽ صالح عمل ڪيا ۽ شراب جي حرام ٿيڻ کان اڳ ۾ ان مان ڪجهه چڪيو انهن تي ان جي ڪري ڪو به گناهه ناهي، جڏهن تقويٰ اختيار ڪيائون ۽ ايمان آندائون ۽ صالح عمل ڪيائون، هتي تقويٰ مان مراد برن عقيدن کان بچڻ ۽ ايمان مان مراد سهڻا عقيدا ۽ صالح عمل مان مراد پلا ڪم ڪرڻ آهن پوءِ اهي بدني هجن يا مالي "ثُمَّ اتَّقُوا وَآمَنُوا" ان کان پوءِ تقويٰ ڪيائون ۽ ايمان آندائون هتي "ثم" مرتبي ۾ ترتيب لاءِ آيل آهي (١) ۽ تقويٰ مان مراد شراب کان بچڻ ۽ ايمان مان مراد ان تي قائم رهڻ آهي "ثُمَّ اتَّقُوا وَاحْسَنُوا" ان کان پوءِ تقويٰ اختيار ڪيائون ۽ احسان ڪيائون، هتي تقويٰ مان مراد شراب کان سواءِ ٻين گناهن کان به بچڻ آهي ۽ احسان مان مراد نيڪين ۾ اخلاص آهي، "وَاللّٰهُ يُحِبُّ الْمُحْسِنِينَ" ۽ الله احسان ڪندڙن سان محبت رکي ٿو.

يَا أَيُّهَا الَّذِينَ آمَنُوا لِيُبْلِغَنَّكُمْ اللَّهُ بِشَيْءٍ مِّنَ الصَّيْدِ تَنَالَهُ

اي ايمان وارو! البت ضرور آزمائيندو اوهان کي الله ڪجهه قدر شڪار سان جو پهچندا ان کي

أَيْدِيَكُمْ وَرِمَاحَكُمْ لِيَعْلَمَ اللَّهُ مَن يَخَافُهُ بِالْغَيْبِ ۚ فَمَن

هٿ اوهان جا ۽ نيزا اوهان جا تانت ڄاڻي الله ته ڪير ٿو ڊڄي ان کان اڻ ڏٺو پوءِ جيڪو

اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ ﴿٩٣﴾ يَا أَيُّهَا الَّذِينَ آمَنُوا لَا

زيادتي ڪندو ان کان پوءِ ته ان لاءِ عذاب دردناڪ آهي اي ايمان وارو! نه ڪهو

تَقْتُلُوا الصَّيْدَ وَأَنْتُمْ حُرْمٌ ۖ وَمَن قَتَلَهُ مِنْكُمْ مُّتَعَمِّدًا

شڪار کي حالانڪ اوهان احرام وارا آهيو ۽ جيڪو ڪهندو ان کي اوهان مان ڄاڻي وائي

فَجَزَاءٌ مِّثْلُ مَا قَتَلَ مِنَ النَّعْمِ يَحْكُمُ بِهِ ذَوَا عَدْلٍ مِّنْكُمْ

پوءِ (ان تي) بدلو آهي ان جهڙو جو ڪنائين چوپايين مان فيصلو ڪندا ان جو به عدل

هَذِيَاءُ بُلْغِ الْكَعْبَةِ أَوْ كَفَّارَةُ طَعَامٍ مَسْكِينٍ أَوْ عَدْلُ ذَالِكِ

وارا اوهان مان قرباني جيڪا پهچندڙ آهي ڪعبه ۾ يا ڪفارت آهي کاڌو مسڪينن جو يا برابر ان جي

صِيَامًا لِّيَذُوقَ وَبَالَ أَمْرِهِ ۖ عَفَا اللَّهُ عَمَّا سَلَفَ وَمَنْ عَادَ

روزا تانت چڪي سزا ڪر پنهنجي جي معاف ڪيو الله اهو جو اڳ ۾ ٿيو ۽ جيڪو ورائي ڪندو

فَيَنْتَقِمُ اللَّهُ مِنْهُ وَاللَّهُ عَزِيزٌ ذُو انْتِقَامٍ ۙ (۹۵)

پوءِ بدلو وٺندو الله ان کان ۽ الله غالب بدلي وٺڻ وارو آهي.

تفسير

هن کان پهريان دائمي حرام ڪيلن شين جيئن شراب، جوا وغيره جو ذڪر هو ۽ هتي انهن شين جي حرام هجڻ جو ذڪر ڪيو ٿو وڃي جيڪي عارضي طور ٿوري وقت جي لاءِ حرام ڪيون وڃن ٿيون، ان کان پوءِ حلال آهن، يعني احرام جي حالت ۾ شڪار ڪرڻ، ارشاد رباني آهي ”يَا أَيُّهَا الَّذِينَ آمَنُوا لِيَبْلُوَكُمُ اللَّهُ بِشَيْءٍ مِّنَ الصَّيْدِ تَنَالُهُ أَيْدِيكُمْ وَرِمَاحُكُمْ“ اي ايمان وارو! الله اوهان کي ضرور آزمائيندو ڪنهن شيءِ سان شڪار مان جو پهچن ٿا، ان کي اوهان جا هٿ ۽ اوهان جا نیزا.

شان نزول

مفسرن پلارن لکيو آهي ته هي آيتون تڏهن نازل ٿيون هيون جڏهن حضور پر نور عليه الصلوة والسلام جن مديني منوره کان مڪي مڪرمه ڏانهن پندرهن سون کان مٿي اصحاب سڳورا رضي الله عنهم پاڻ سان وٺي عمره شريف جي لاءِ روانا ٿيا هئا ۽ رستي ۾ حديبيه نالي مقام تي ڪجهه ڏينهن کين رهڻو پيو هو ۽ آخر عمره کان سواءِ واپس ٿيا هئا (ان کي سيرت جي ڪتابن ۾ صلح حديبيه سان تفصيلي طور لکيو ويو آهي اتي ڏسڻ گهرجي) اتي رهڻ جي دوران شڪار ٿيندڙ جانور سندن خيمن ۾ زوريءَ گهڙي ٿي آيا، جيڪڏهن اصحابي سڳورا انهن کي وٺڻ جي ڪن ها ته ننڍن

کي هٿن سان تڪليف کان سواءِ به وٺي سگهن ها ۽ وڌن کي نيزن سان شڪار ڪري سگهن ها الله جل شانہ ان حالت کي امتحان ۽ آزمائش سڏي هي آيتون نازل فرمايون تانت مسلمان خبردار رهن ۽ شڪار کان بچن ۽ الحمد لله سڀ اصحابي سڳورا ان امتحان ۾ اول درجي تي ڪامياب رهيا ڪنهن اصحابي سڳوري ڪا جهرڪي به نه ورتي. (۱)

شڪار نه ڪرڻ کي امتحان سڏڻ جو سبب

ذهن نشين ڪرڻ گهرجي ته عرب جا اڪثر باشندا جانورن ۽ پکين جي شڪار ڪائڻ تي وقت گذاريندا هئا ان جي ڪري احرام جي حالت ۾ انهن جو گهر ويني آيل شڪار کان پاڻ پلڻ امتحان کان گهٽ نه هو وڪ وڪ تي هرئين جا ٽولا ۽ پکين جون قطارون پنهنجن خيمن ۽ هٿن جي قريب ڏسي ماٺ ڪري وهڻ وڌي ڳالهه هئي ان جو قدر ڪنهن شڪار جي شوقين کان ئي پيچي سگهجي ٿو. ان جي ڪري الله جل شانہ مٿين لکيل آيت ۾ فرمايو ته: الله ضرور اوهان کي اهڙي شڪار کان منع ڪرڻ سان آزمائيندو جنهن کي اوهان جا هٿ ۽ نيزا پهچن ٿا ۽ انهن هٿن ۽ نيزن ۾ رسيون، چار، بندوقون، تير، وغيره سڀ شامل آهن ”لَيَعْلَمَنَّ اللَّهُ مَنْ يَخَافُهُ بِالْغَيْبِ“ تانت الله ان کي ظاهر ڪري ڄاڻي جيڪو ڪائنس غائبانه طور ڊجي ٿو. هتي الله تعاليٰ جي ڄاڻ مان مراد ماڻهن کي ڪليءَ طرح ڄاڻائڻ آهي ته ڪير ڪرو آهي ۽ ڪير ڪوتو نه ته پاڻ ته ازلي ۽ ابدي علم جو مالڪ آهي امتحان وٺڻ کان اڳ ۾ به ڄاڻي ٿو ته ڪير سچو مومن ۽ مخلص ٻانهو آهي ۽ ڪير ناھي، ”فَمَنْ اعْتَدَىٰ بَعْدَ ذَلِكَ فَعَلُهُ عَذَابٌ أَلِيمٌ“ پوءِ ان ڊپ ڏيارڻ، ڊيچارڻ کان پوءِ به جنهن شڪار ڪرڻ سان زيادتي ڪئي ان لاءِ دردناڪ عذاب آهي.

”يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرُمٌ“ يعني ايمان وارو! احرام جي حالت ۾ آهيو ته شڪار نه ڪيو، پر احرام جي حالت ۾ چتو ڪتو، بگهڙ، ايڏائيندڙ جانور، بگهه، ڪانءُ ۽ ڪٿو مارڻ جي اجازت آهي اهڙيءَ طرح مچر، ڪنمل وغيره مارڻ جي به موڪل آهي (۲) ”وَمَنْ قَتَلَهُ مِنْكُمْ مُتَعَمَّدًا فَجَزَاءٌ مِّمَّا قَتَلَ مِنْ النَّعَمِ يَحْكُمُ بِهِ ذَوَا عَدْلٍ مِّنْكُمْ هَدْيًا بَالِغَ الْكَعْبَةِ“ ۽ جنهن ان شڪار ٿيل جانور کي اوهان مان ڄاڻي وائي ڪٿو ته ان جو بدلو ان ڪٺل جانور جهڙو جانور ڏيڻو آهي، جيڪو اوهان مان به عادل شخص تجويز ڪن اهو هديو هوندو جيڪو ڪعبه ۾ پهچندو. المقصد ته جيڪڏهن ڪنهن شخص ڄاڻي وائي جو کيس احرام ۾ هجڻ به

ياد آهي ۽ ان حالت ۾ شڪار کان منع به ياد آهي پوءِ به وڃي شڪار ڪيائين ته ان تي هڪ سزا اها آهي جو ان ماريل جانور جهڙو 'جانور جنهن کي به عادل شخص ان جهڙو چون وٺي حرم جي حدن ۾ قربانيءَ جي لاءِ پهچائي ۽ پاڻ ان مان نه کائي (۱) "أَوْ كَفَّارَةً طَعَامٍ مَسْكِينٍ" يا ان جانور جي قيمت مان كفارت طور مسڪين کي کاڌو وٺي ڏي. جيڪو هر هڪ لاءِ فطري جي صدقي جيترو هجي "أَوْ عَدْلُ ذَالِكِ صَيَّامًا" يا ان جي برابر روزا رکي. يعني اهو کاڌو جيترو مسڪينن کي پورو پوي انهن مسڪينن جي تعداد جيترا روزا رکي، "لِيَذُوقَ وَبَالَ أَمْرِهٖ" تانت پنهنجي ڪيل ڪم جي سزا چڪي جو منع هوندي شڪار ڪيائين، "عَفَا اللَّهُ عَمَّا سَلَفَ" يعني حرام جي حالت ۾ شڪار ڪرڻ کان منع واري حڪم کان اڳ ۾ يا اسلام کان اول جاهليت جي دور ۾ جيڪڏهن ڪنهن شڪار وغيره ڪيو هوندو ته اهو الله معاف ڪري ڇڏيو ان تي پڪڙ نه ڪندو، "وَمَنْ عَادَ فَيَنْتَقِمُ اللَّهُ مِنْهُ وَاللَّهُ عَزِيزٌ ذُو انْتِقَامٍ" يعني جهلڻ کان پوءِ به جيڪو وري اهو ڪم ڪندو ته پوءِ الله ان کان بدلو وٺندو ۽ الله غالب بدلي وٺڻ وارو آهي نه ڪو مجرم ان جي قدرت جي قبضي کان ڀڄي سگهندو، ۽ نه جيڪي گناهه عدل ۽ حڪمت جي تقاضا موجب سزا ڏيڻ جي لائق آهن، انهن جي سزا کان الله جل شانہ درگزر فرمائيندو.

مسئلا

- ۱- حرم جي حدود ۾ احرام سان جن جانورن جو شڪار ڪرڻ حرام آهي اهي عام آهن کائڻ وارا هجن يا نه، ڪنهن جو به شڪار ڪرڻو ناهي.
 - ۲- شڪار مان مراد اهي جانور آهن جيڪي گهرن ۾ پالبا نه وڃن پر جيڪي گهرن ۾ پالبا ٿا وڃن جيئن ٻڪري، ري، ڳئون، مينهنون، اٺ وغيره انهن جو ڪهڻ به حلال آهي ته کائڻ به.
 - ۳- جيڪو شڪار حرم کان ٻاهر ۽ احرام کان سواءِ ڪيو وڃي ان جو کائڻ احرام واري جي لاءِ ان شرط سان حلال آهي ته ان ۾ مددگار يا صلاحڪار يا ٻڌائڻ وارو نه بڻيو هجي.
 - ۴- حرم جي شڪار کي جيئن ڄاڻي واڻي قتل ڪرڻ ۾ سزا آهي تيئن خطا سان يا ويسر ۾ قتل ڪرڻ ۾ به سزا آهي، ۽ جيئن پهريون ڀيرو قتل ڪرڻ ۾ سزا آهي تيئن ٻيو ٽيون ڀيرو به سزا آهي ۵- جزا پوڻ جو نتيجو هي آهي ته جنهن وقت ۽
- (۱) نور العرفان ص ۱۹۶ حاشيه عثمانی ص ۱۶۴ مطبوعه سعودي عرب

جنهن جڳه ۾ اهو جانور قتل ٿيو آهي بهتر ائين آهي ته ٻن شخصن عادلن نيڪوڪارن ۽ جائز هيئن آهي ته هڪ عادل، نيڪوڪار کان ان جانور جي قيمت جو اندازو ڪرايو وڃي، جنهن جو تفصيل هن طرح آهي ته اهو قتل ڪيل جانور جيڪڏهن ڪاڻڻ ۾ حلال ناهي ته ان جي قيمت هڪ پڪريءَ جي قيمت کان زياده واجب نه ٿيندي ۽ جيڪڏهن اهو جانور ڪاڻڻ ۾ حلال آهي ته پوءِ جيتري قيمت جو به اندازو لڳايو ويندو اها پوري ادا ڪرڻ واجب هوندي ۽ ٻنهي حالتن ۾ ادا ڪرڻ واري کي ٽن صورتن مان هڪ تي عمل ڪرڻ ضروري هوندو ۱- ته ان قيمت جو ڪو جانور قربانيءَ جي شرطن موافق خريد ڪري حرم جي حدود ۾ ذبح ڪري ان جو گوشت حرم جي حدود ۾ رهڻ وارن مسڪينن فقيرن ۾ ورهائي ۲- ان قيمت جي برابر ان وٺي صدقه فطر جي شرطن موافق هر هڪ مسڪين کي اڌ ٽويو جيترن مسڪينن کي پهچي سگهي ڏئي ڇڏي ۳- يا ته جيترن مسڪينن کي اڌ ٽويي جي حساب سان ان پهچي ٿو اوتري تعداد ۾ روزا رکي ان ورهائڻ يا روزن رکڻ ۾ حرم جي حدود اندر هجڻ جو شرط ناهي. جيڪڏهن جانور جي قتل جي جاءِ جهنگل آهي ته جيڪا ماڻهن جي آبادي ان جي قريب آهي اتي جي اعتبار سان ان جي قيمت جو اندازو لڳايو ويندو. (۱)

أَحَلَّ لَكُمْ صَيْدَ الْبَحْرِ وَطَعَامَهُ مَتَاعًا لَّكُمْ وَلِلْسَيَّارَةِ ۚ

حلال ڪيو ويو اوهان جي لاءِ شڪار سمنڊ جو ۽ کاڌو ان جو اوهان جي فائدي لاءِ ۽ سيرڪندڙن

وَحَرَّمَ عَلَيْكُمْ صَيْدَ الْبَرِّ مَا دُمْتُمْ حُرُمًا ۖ وَاتَّقُوا اللَّهَ الَّذِي

جي لاءِ ۽ حرام ڪيو ويو اوهان تي شڪار پٽ وارو جيستائين آهيو احرام وارا ۽ ڊڄو الله کان جو

إِلَيْهِ تُحْشَرُونَ ﴿٩٦﴾ جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا

ان ڏانهن اٿاريا ويندو بڻايو الله ڪعبي کي گهر، عزت وارو قائم رهڻ جو سبب

لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ ۚ ذَٰلِكَ لِتَعْلَمُوا أَنَّ

ماڻهن جي لاءِ ۽ مهينو عزت وارو ۽ قرباني ۽ پٽي ٻڌل جانور اهو ان لاءِ تانت ڄاڻو ته بيشڪ

اللّٰهُ يَعْلَمُ مَا فِي السَّمٰوٰتِ وَمَا فِي الْاَرْضِ وَاَنَّ اللّٰهَ بِكُلِّ

الله ڄاڻي ٿو اهو جو آسمانن ۾ آهي ۽ اهو جو زمين ۾ آهي ۽ بيشڪ الله هر

شيءَ عَلِيمٌ ۙ (۹۷) اَعْلَمُوا اَنَّ اللّٰهَ شَدِيدُ الْعِقَابِ وَاَنَّ اللّٰهَ غَفُورٌ

شيءَ کي ڄاڻندڙ آهي يقين ڄاڻو ته بيشڪ الله سخت عذاب ڪرڻ وارو آهي ۽ بيشڪ الله بخشيندڙ

رَحِيمٌ ۙ (۹۸)

مهربان آهي.

تفسير

هن کان اول حج يا عمره جي احرام ۾ رهڻ وارن کي شڪار کان روڪيو ويو هو ۽ هتي بعضي شڪارن جي اجازت ڏيندي فرمان ٿيو آهي "اِحْلَلْ لَّكُمْ صَيْدَ الْبَحْرِ وَطَعَامُهُ مَتَاعًا لَّكُمْ وَلِلْسَّيَّارَةِ" يعني اوهان ۽ سفر ڪندڙن جي لاءِ سمنڊ ۾ رهڻ وارين حلال شين جو شڪار ۽ ان جو کاڌو حلال ڪيو ويو آهي، سمنڊ جي شڪار مان مراد اهو جاندار آهي جيڪو سمنڊ يا درياءَ ۾ پيدا ٿيو آهي، پوءِ ڀلي سمنڊ کان ٻاهر رهندو هجي (۱) "وَحَرَّمَ عَلَيْكُمْ صَيْدَ الْبَرِّ مَا دُمْتُمْ حُرُمًا" ۽ جيستائين اوهان احرام ۾ آهيو اوهان تي پٽ جو شڪار حرام ڪيو ويو آهي. پٽ جي شڪار مان مراد اهو جاندار آهي جيڪو پيدا پٽ ۾ ٿيو آهي پوءِ رهي ڪٿي به (۱) "وَاتَّقُوا اللّٰهَ الَّذِي اِلَيْهِ تُحْشَرُونَ" ۽ ان الله کان ڊڄو جنهن ڏانهن اٿاريا ويندو، ان جي ڪري شڪار ڪرڻ ۾ جائز ۽ ناجائز جو خيال رکندا ڪيو "جَعَلَ اللّٰهُ الْكَعْبَةَ الْبَيْتَ الْحَرَامَ قِيَامًا لِلنَّاسِ" الله تعاليٰ ڪعبه کي عزت وارو گهر، ماڻهن جي بقا ۽ قائم رهڻ جو سبب بنايو آهي. المقصد ته ڪعبه الله شريف جي عظمت ڪنهن ماڻهوءَ يا ٻئي ٻانهي جي ڏنل ناهي بلڪ الله جل جلاله جي عطا ڪيل آهي تنهن جي ڪري ڪوبه ان جي اها عظمت ۽ عزت ختم ڪري نه ٿو

(۱) نورالعرفان ص ۱۹۶

سگهي. جيئن سڄ جي روشني ڪنهن جي وسائڻ سان وسامي نه ٿي سگهي.

ٿورڙي وضاحت

”الْكَعْبَةُ“ ڪعب مان ورتل آهي جنهن جي معنيٰ بلندي ۽ اوچائي آهي جڏهن ته ڪعبه جي سطح سمنڊ کان مٿي آهي يا ان جو ذڪر دنيا ۾ بلند آهي ان جي ڪري ان کي ڪعبه شريف سڏيو ويو آهي، ”الْبَيْتُ الْحَرَامُ“ ۾ حرام محترم ۽ معظم جي معنيٰ ۾ آهي يعني احترام ۽ عزت وارو گهر ”قِيَامًا لِلنَّاسِ“ هتي قيامًا اسم آله جي معنيٰ ۾ آيل آهي يعني ماڻهن جي ديني ۽ دنياوي بقا ۽ قيام جو ذريعو ۽ ماڻهن مان مراد يا اهل عرب آهن يا ساري جهان جا مسلمان يا ساري دنيا جا سڀ انسان مومن هجن يا ڪافر، سڀني جي لاءِ بقا جو ذريعو بيت الله آهي عرب وارن جي لاءِ ان جي ڪري جو حجاز خشڪ ۽ اناج نه پيدا ڪرڻ وارو علائقو هو اتي جي ماڻهن جي زندگي ڪعبي مڪرم سان وابسته آهي جو اتي ماڻهو حج ۽ عمره جي لاءِ وڃن ٿا ۽ اهي روزي ڪمائين ٿا ۽ پيو ته عرب ۾ لٽ، ڦر، چوري ۽ قتل عام هو مگر ڪعبه شريف ۽ حرم جي حدود ۾ امن هوندو هو ۽ هنن جا مال ۽ سر محفوظ هوندا هئا ۽ ان ڪعبه پاڪ جي صدقي پوري دنيا ۾ عربن جي عزت ۽ احترام آهي ۽ جيڪڏهن سڀ مسلمان مراد آهن ته به ظاهر آهي ڇو ته مسلمانن جا ڪيترا ڪعبه سان وابسته آهن ان ڏانهن منهن ڪري نماز پڙهن ٿا قرآن پاڪ جي تلاوت ڪن ٿا. اتي ئي پهچي حج ۽ عمري جي سعادت حاصل ڪن ٿا، ان جو ئي طواف ڪن ٿا. ان ڏانهن نهارڻ ئي عبادت آهي ۽ اتي ئي پهچي سڀ مسلمان هڪ ٻئي سان ملن ٿا. بعضي خوش نصيبن جا روح ڪعبه جي غلاف جي اندران ته ڪن جا ارواح زم زم جي کوھ ۾ رهن ٿا بعضي عاشق وفات کان پوءِ به حج ڪن ٿا. حضور عليه الصلوة والسلام جن حجة الوداع جي موقعي تي فرمايو ته: يونس عليه السلام ۽ موسى عليه السلام به احرام ٻڌي حج ڪرڻ آيا آهن ۽ جيڪڏهن ”الناس“ مان مراد ساري دنيا جا سڀ مومن، ڪافر، مڃڻ وارا ۽ نه مڃڻ وارا انسان آهن ته ڪعبه ڪريم انهن جي بقا لاءِ هيئن ذريعو آهي جو جيستائين ڪعبه شريف آهي ۽ ان جو حج ۽ عمرو ٿيندا رهندا تيستائين دنيا آباد رهندي ۽ جيڪڏهن حج ۽ عمرو بند ٿي وڃي ڪعبه شريف جو وجود نه رهي ته دنيا به ختم ٿي ويندي. (١) ۽ جيڪڏهن هڪ سال ڪعبه شريف جو حج، عمرو ۽ طواف وغيره بند ڪيو وڃي ته ڪين نه ڪا مهلت ڏني ويندي نه ڏير ملندي (٢) هڪدم ساري دنيا فنا ٿي ويندي.

"وَالشَّهْرَ الْحَرَامَ" ۽ عزت وارو مهينو، هتي مراد صرف ذوالحج مهينو آهي يا چارئي عزت وارا مهينا رجب، شوال، ذوالقعدة ۽ ذوالحج. جيڪڏهن حج وارو مهينو مراد آهي ته واقعي اهو عزت وارو آهي ۽ الله تعاليٰ اهو ماڻهن جي بقا جو ذريعو بنايو آهي، ان مهيني جو پهريون ڏهاڪو تمام گهڻين عظمتن وارو آهي.

ذوالحج جي پهرئين ڏهاڪي جون ڀلايون ۽ برڪتون

علامه اسماعيل عليه الرحمة لکيو آهي ته جيئن نبين عليهم الصلوة والسلام ۾ هڪڙن کي ٻين تي فضيلت مليل آهي تيئن مهينا به هڪڙا ٻين کان ڀلارا آهن ۽ رمضان المبارڪ کان پوءِ ذوالحج جو پهريون ڏهاڪو ته تمام گهڻين فضيلتن وارو آهي ان ۾ الله تعاليٰ حضرت موسيٰ عليه السلام کي ڪلام جي شروعات سان نوازيو، ان ۾ حضرت آدم عليه السلام جي توبه قبول پئي، ان ۾ ئي حضرت اسماعيل عليه السلام ۽ حضرت ابراهيم عليه السلام جن قربانيءَ واري امتحان ۾ ڪاميابي ماڻي، ان ئي ڏهاڪي ۾ حضرت هود ۽ حضرت نوح عليهما السلام جن پنهنجن قومن کان نجات حاصل ڪئي ان ۾ ئي بيعت الرضوان، حديبيه وارو صلح، خيبر جي فتح جي بشارت ملي. ان جي ڪري ان ڏهاڪي ۾ خصوصاً نائين ذوالحج جي ڏينهن روزو رکڻ افضل آهي (١) انهيءَ ڏهاڪي جون ڀلايون حضور عليه الصلوة والسلام جن پنهنجن فرمانن ۾ هن طرح بيان ڪيون آهن سيدنا ابن عباس رضي الله عنهما کان روايت آهي ته رسول الله ﷺ جن فرمايو "مَنْ مِّنْ أَيَّامِ الْعَمَلِ الصَّالِحِ فِيْهِنَّ أَحَبُّ إِلَيَّ اللَّهِ مِنْ هَذِهِ الْأَيَّامِ الْعَشْرِ قَالُوا يَا رَسُولَ اللَّهِ ﷺ وَلَا الْجِهَادُ فِي سَبِيلِ اللَّهِ؟ قَالَ وَلَا الْجِهَادُ فِي سَبِيلِ اللَّهِ قَالُوا وَلَا الْجِهَادُ فِي سَبِيلِ اللَّهِ قَالَ لَا الْجِهَادُ فِي سَبِيلِ اللَّهِ لَا رَجُلٌ خَرَجَ بِنَفْسِهِ وَمَالِهِ فَلَمْ يَرْجِعْ مِنْ ذَلِكَ بِشَيْءٍ" رواه البخاري (١) يعني ڪي به ڏينهن جن ۾ صالح عمل ڪرڻ الله کي وڌيڪ پيارو آهي هنن ڏهن ڏينهن کان وڌيڪ. ناهن (اصحابن سڳورن) عرض ڪيو ته: ۽ الله جي واٽ ۾ جهاد ڪرڻ به انهن کان ڀلو ناهي؟ فرمايائون ته: الله جي واٽ ۾ جهاد ڪرڻ به انهن کان ڀلو ناهي (ٻيو ڀيرو) عرض ڪيائون ته الله جي واٽ ۾ جهاد ڪرڻ به انهن کان ڀلو ناهي فرمايائون ته ٻيو ڀلو ناهي ها انهيءَ شخص جو عمل انهن ڏينهن ۾ عمل کان ڀلو آهي جيڪو جان ۽ مال سميت جهاد لاءِ نڪتو ۽ ڪا به شيءِ کڻي واپس نه ٿيو؛ مطلب ته جان، مال ٻئي قربان ڪري ڇڏيائين حضرت شيخ عبدالحق محدث دهلوي لکيو آهي ته علماء چون ٿا ته ڏينهن ۾ ذوالحج جا پهر ٽين ڏهاڪي وارا ڏينهن ڀلا آهن جو انهن ۾ نائين ذوالحج جو ڏينهن آهي ۽ راتين ۾ ليلة القدر ڀلي

آهي (١) "وَالْهَدْيَ" هن مان مراد اهو جانور آهي جيڪو حرم جي حدود کان ٻاهران حرم ڏانهن آندو ويندو آهي ته اتي قربان ڪيو وڃي.

۽ قلائد قلاڻ جو جمع آهي. معنيٰ هار، ان مان مراد اها نشاني (چمڙي جو ٽڪرو وغيره) آهي جيڪو جانورن جي ڳچيءَ ۾ ٻڌو ويندو آهي تانت ان سان سڃاتو وڃي ته هيءُ ڪعبه شريف ڏانهن ڪهڻ جي ارادي سان آندو ٿو وڃي. عرب جا چور، رات ڏينهن چور يون ۽ قريون ڪندا هئا پر جنهن جانور جي ڳچيءَ ۾ اهو هٿرادو هار پاتل هوندو هو ان کي هٿ به نه لڳيندا هئا. هي پٿي به ان جي ڪري ماڻهن جي قائم هجڻ جو سبب ۽ باعث هيا جو انهن جو گوشت مڪي پاڪ جي مسڪينن ۽ فقيرن ۾ ورهايو ويندو هو جنهن جي ذريعي تندرست ۽ توانا رهندا هئا ۽ بيت الله جي صدقي شان وارا بنجندا هئا. جيڪو پڻ بيت الله جي عظمت ۽ عزت جو دليل آهي (٢)

"ذَٰلِكَ لِتَعْلَمُوا أَنَّ اللَّهَ يَعْلَمُ مَا فِي السَّمٰوٰتِ وَمَا فِي الْأَرْضِ" اهو ان جي ڪري آهي تانت اوهان ڄاڻو ته جيڪو آسمانن زمين ۾ آهي اهو سڀ يقيناً الله ڄاڻي ٿو. ان ئي ڪعبه شريف کي اها عزت ۽ عظمت عطا ڪئي آهي. جنهن جو ظهور قيامت تائين ٿيندو رهندو. "وَأَنَّ اللَّهَ يَكْلِمُ شَيْءٍ عَلَيْهِمْ" ۽ يقيناً الله هر شيءِ جو علم رکندڙ آهي ان کي ئي ان جي حڪمتن ۽ مصلحتن جي خبر آهي "اعْلَمُوا أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَّحِيمٌ" يقين ڄاڻو ته بيشڪ الله سخت عذاب ڪندڙ ۽ بيشڪ الله گهڻو بخشيندڙ، گهڻو مهربان آهي، هتي ڪعبه جي احترام واري قانون کي پيچندڙن لاءِ عذاب جو اشارو ۽ مڃيندڙن لاءِ مغفرت ۽ رحمت جو اشارو آهي.

مَا عَلَى الرَّسُولِ إِلَّا الْبَلَاغُ وَاللَّهُ يَعْلَمُ مَا تُبْدُونَ وَمَا

ناهي رسول تي مگر پيغام پهچائڻ ۽ الله ڄاڻي ٿو جيڪي ظاهر ٿا ڪيو ۽ جيڪي

تَكْتُمُونَ ٩٩ قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ

لڪايو ٿا فرمائ ته نه ٿو برابر ٿئي پليد ۽ پاڪ جيتوڻيڪ پسند اچي توکي

كَثْرَةُ الْخَبِيثِ ١٠٠ فَاتَّقُوا اللَّهَ يَٰٓأُولِيَ الْأَلْبَابِ لَعَلَّكُمْ تُفْلِحُونَ

گهڻائي پليد جي پوءِ ڊڄو الله کان اي سمجهدارو! تانت اوهان ڪامياب ٿيو.

تفسير

هن کان پهريان ڪعبه شريف جي عظمت ۽ بي نيازيءَ کي بيان ڪندي
 ٻڌايو ويو هو ته ڪعبه شريف ماڻهن جو محتاج نه پر ماڻهن جي بقا جو ذريعو آهي
 جيڪڏهن ڪو ان کي نٿو مڃي ته اهو پنهنجو نقصان ڪري رهيو آهي هتي حضور عليه
 الصلوة والسلام جن جي عظمت ۽ عزت کي بيان ڪندي ٻڌايو ويو آهي ته سندن ذمي
 صرف الله جل جلاله جو پيغام پهچائڻ آهي، جيڪڏهن ڪو نه ٿو مڃي ته ان جي
 قسمت خراب آهي سڄ ساري دنيا کي چمڪائي رهيو آهي پر چمڙو نٿو ڏسي ته اهو
 اندو آهي سڄ نيٺ سڄ آهي. ارشاد آهي ”مَا عَلَى الرَّسُولِ إِلَّا الْبَلَاغُ“ رسول جي مٿان
 پيغام پهچائڻ کان سواءِ ڪا ذميداري ناهي ماڻهو مڃين يا نه ان جو نفعو ۽ نقصان ته
 انهن کي ملندو رسول الله صلى الله عليه وسلم جن جو ڪجهه به بگيڙي نه سگهندا، ”وَاللَّهُ يَعْلَمُ مَا تُبْدُونَ
 وَمَا تَكْتُمُونَ“ ۽ جيڪي اوهان ظاهر ۾ ڪيو ٿا يا لڪايو ٿا الله اهو سڀ ڪجهه ڄاڻي
 ٿو. اهو اوهان جي هر حال کان هر وقت واقف آهي.

قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ“ (اي حبيب عليڪ
 الصلوة والسلام اوهان) فرمايو ته پليد ۽ پاڪ برابر نه ٿي سگهندا ڀلي پليد جي
 گهڻائي اوهان کي پسند اچي.

شان نزول

هن آيت جي متعلق حضرت جابر بن عبدالله رضي الله عنهما کان روايت
 آهي ته رسول الله صلى الله عليه وسلم جن جي خدمت ۾ هڪ شخص عرض ڪيو ته: يا
 رسول الله! اسلام آڻڻ کان اڳ ۾ منهن جو شراب وڪڻڻ جو ڪاروبار هو. ان مان
 جيڪو پئسو وغيره ڪمايو هوم جيڪڏهن اهو ڪنهن خيرات جي ڪم ۾ ڏيان ته
 اهو مون کي نفعو ڏيندو؟ پاڻ فرمايائون ته ”الله جل جلاله صرف پاڪ مال خيرات ۾
 قبول ڪندو آهي. پوءِ سندن فرمان جي تائيد ۾ مٿين آيت نازل ٿي جنهن ۾ ٻڌايو ويو
 ته الله جل شانہ پليد مال مان خيرات قبول نه ڪندو آهي پاڪ مال مان قبول ڪندو آهي (۱)
 هن مان ثابت ٿيو ته حرام جو گهڻو مال ڏسي خوش نه ٿجي، ڇو ته جيڪو مال الله
 جل جلاله جي نافرمانِي ڪري حاصل ڪيو ويو هجي اهو ڪيترو به زياده هجي

پليد آهي ۽ جيڪو ان جي فرمانبرداري ڪندي حاصل ڪيو ويو هجي اهو ڪڍي ڪيترو به ٿورو هجي پاڪ آهي برڪت به ان ۾ آهي ته الله جل شانہ وٽ قبول به اهو آهي، پائخانہ جي ڍير کان عطر جو هڪ ڦڙو زياده قدر ۽ قيمت رکي ٿو ۽ پيشاب مان ڀريلن وڏن مٽن جي مقابلي ۾ پاڪ پاڻيءَ جي هڪ لڀ به اهميت رکي ٿي. ان جي ڪري هڪ سچي دانشمند انسان کي لازماً حلال تي ئي ڪفايت ۽ قناعت ڪرڻ گهرجي ڀلي ظاهر ۾ اهو ڪيترو به ٿورو هجي ۽ حرام ڏانهن ڪڏهن به هٿ نه وڌائڻ گهرجي ڀلي اهو ظاهر ۾ ڪيترو به وڏو ۽ گهڻو هجي.

”فَاتَّقُوا اللَّهَ يَا أُولِيَ الْأَلْبَابِ لَعَلَّكُمْ تَفْلَحُونَ“ پوءِ اي سمجهدارو! الله کان ڊڄو ۽ بي فرماني نه ڪيو اميد ته اوهان ڪامياب ٿيندؤ. هن ۾ ”يَا أُولِيَ الْأَلْبَابِ“ سان اشارہ فرمايو ويو آهي ته ڪنهن شيءِ جي تعداد جي گهڻائيءَ کان ڊڄڻ يا گهڻائيءَ کي ٿورڙائيءَ جي مقابلي ۾ حق ۽ سچ جو معيار قرار ڏيڻ عقلمندن ۽ دانائن جو ڪم ناهي. (۱)

فائدو

۱- ”ما على الرسول“ ۾ الرسول مان مراد حضور عليه الصلوة والسلام جن آهن جڏهن ته پاڻ الله جل شانہ جي طرفان ساري مخلوق جي لاءِ دائمي نبي ۽ دائمي رسول آهن ان جي ڪري ڪين مطلق رسول ڪري بيان ڪيو ويو آهي، ڪنهن خاص قوم ڏانهن نسبت سان بيان نه ڪيو ويو آهي ياد رکڻ گهرجي ته رسول (صلى الله عليه وسلم) جو تعلق خالق سان وٺڻ جو ۽ مخلوق سان ڏيڻ جو هوندو آهي، ۽ حضور عليه الصلوة والسلام جن جا اهي ٻئي تعلق هميشه قائم آهن، سندن مٿان پيغام پهچائڻ ئي آهي ۽ اهو پاڻ چئن نمونن سان پهچايائون زبان سان، قلم سان، تلوار سان ۽ عمل سان، عملي تبليغ ننڍپڻ کان، زباني ”نبوة“ جي اظهار کان پوءِ هجرت کان اڳ ۾، تلوار ۽ قلم واري، هجرت کان پوءِ ۽ سندن اهو پيغام سندن دنيا تان رحلت کان پوءِ سندن ئي امتين عالمن، ولين، مجاهدين ۽ اسلامي طرز جي حڪمرانن ۽ سلطانن جي ذريعي قيامت تائين جاري رهندو.

۲- ”وَاللَّهُ يَعْلَمُ مَا تُبْدُونَ وَمَا تَكْتُمُونَ“ ۽ الله ڄاڻي ٿو جيڪي ظاهر ٿا ڪيو ۽ جيڪي لڪايو ٿا. هن مان ثابت ٿيو ته مسلمانن کي گهرجي ته پنهنجو ظاهر، باطن، سيرت، صورت، عقائد، اعمال، اقوال ۽ افعال سڀ درست رڪن چو ته سندن ڪا به حالت الله تعاليٰ کان لڪل ناهي.

يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ تُبَدَّ لَكُمْ

اي ايمان وارو! نه پڇا ڪندا ڪيو اهڙين شين جي باري ۾ جو جيڪڏهن ظاهر ڪيون وڃن اوهان جي لاءِ

تَسْؤُكُمْ وَإِنْ تَسْأَلُوا عَنْهَا حِينَ يُنَزَّلَ الْقُرْآنُ تُبَدَّ لَكُمْ

ته ٻريون لڳن اوهان کي ۽ جيڪڏهن سوال ڪندو انهن جي باري ۾ ان وقت جو نازل ڪيو وڃي ٿو قرآن ته ظاهر ڪيون

عَفَا اللَّهُ عَنْهَا * وَاللَّهُ غَفُورٌ حَلِيمٌ ١١١ قَدْ سَأَلَهَا قَوْمٌ مِّنْ

وينديون اوهان جي لاءِ - معاف ڪيو الله ان کان ۽ الله بخشيندڙ، بردبار آهي، تحقيق پڇيو هو ان جي لاءِ هڪ قوم اوهان

قَبْلَكُمْ ثُمَّ أَصْبَحُوا بِهَا كَافِرِينَ ١١٢

کان اڳي تنهن کان پوءِ ٿي پيا انهن جا انڪار ڪندڙ.

تفسير

هن کان پهريان ارشاد ٿيو هو ته رسول الله صلى الله تعالى عليه وسلم جن جي ذمي صرف دين جو پيغام پهچائڻ آهي هتي ٻڌايو ٿو وڃي ته جڏهن پاڻ الله جل جلاله جي دين جا مبلغ اعظم آهن ان جي ڪري جيڪي به ضروري احڪام هوندا سي اوهان کي پاڻهي ٻڌائيندا ۽ اوهان انهن جي اطاعت ڪجو هرو ڀرو کانئن پڇائون ڪري پاڻ تي سختي نه ڪرايو گويا پهريان سندن فيض ڏيڻ جو بيان هو هاڻي کانئن فيض وٺڻ جو طريقو سڃاڻيندي حڪم ٿيو آهي: يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ تُبَدَّ لَكُمْ تَسْؤُكُمْ اي ايمان وارو! اهڙين شين جي باري ۾ سوال ٿي نه ڪيو جو جيڪڏهن اهي اوهان جي لاءِ ظاهر ڪيون وڃن ته اوهان کي ٻريون لڳن. **شان نزول:** هن آيت جي نزول جي متعلق ٻه ٽي روايتون آهن.

١- حضرت انس بن مالڪ رضي الله عنه کان روايت آهي ته هڪ ڀيري نبي پاڪ عليه الصلوة والسلام جن اهڙو خطاب ارشاد فرمايو جو ان جهڙو اسان اڳ

۾ ڪڏهن به نه ٻڌو هو، پاڻ فرمايائون ته ”جيڪي مان ٿو ڄاڻان جيڪڏهن اوهان ڄاڻو ها ته ڪلو ٿورو ها روڻو گهڻو ها“ پوءِ سندن اصحاب منهن تي ڪپڙو وجهي اهڙو روڻندا رهيا جو سندن جو آواز ٻڌڻ ۾ ٿي آيو، هڪ شخص عرض ڪيو ته منهنجو پيءُ ڪير آ؟ پاڻ فرمايائون ته ”فلائو“ تڏهن هيءُ آيت نازل ٿي ۲- هڪ پيري پاڻ سج لڙڻ کان پوءِ ٻاهر تشریف فرما ٿيا، ٻيپهري نماز پڙهائي منبر تي ويهي خطاب ڪندي قيامت جو ذڪر ڪيائون جنهن ۾ وڏا وڏا امر بيان ڪيائون. ان کان پوءِ ارشاد فرمايائون ته ”اوهان مان جيڪو ڪا ڳالهه پڇڻ گهري ته ڀلي پڇي جا به ڳالهه پڇندو ته مان اوهان کي هتي جو هتي ٻڌائيندس. ۽ ماڻهن تمام گهڻو رنو ۽ پاڻ گهڻو فرمائيندا رهيا ته: پڇو“ عبدالله بن حذافه بن سهمي اتي کين عرض ڪيو ته: منهنجو پيءُ ڪير آهي؟ فرمايائون ته: تنهنجو پيءُ حذافه آهي“ ان کان پوءِ وري گهڻو فرمائيندا رهيا ته ”پڇو“ پوءِ حضرت عمر رضي الله عنه ادب سان گوڏا پڇي عرض ڪيو ته: اسين الله جي رب هجڻ، ۽ اسلام جي دين هجڻ ۽ محمد (ﷺ) جي نبي هجڻ تي راضي آهيون، پوءِ پاڻ خاموشي اختيار فرمايائون ۽ (بعد ۾) ٻڌايائون ته منهنجي اڳيان هن ڀت جي ويڪر ۾ هيٺر بهشت ۽ دوزخ پيش ڪيا ويا. ان جي باري ۾ هيءُ آيت نازل ٿي ۳- سيدنا علي بن ابي طالب رضي الله عنه کان روايت آهي ته: جڏهن الله جل جلاله حج جي فرضيت جي لاءِ آيت ”وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا“ نازل ڪئي ته اصحابن عرض ڪري پڇيو ته: يا رسول الله! هر سال ۾ حج فرض آهي؟ پاڻ خاموش رهيا ٻيو ڀيرو عرض ڪيائون ته: هر سال ۾ حج فرض آهي؟ پاڻ خاموش رهيا، ٽيون ڀيرو عرض ڪيائون ته: هر سال ۾ حج فرض آهي؟ فرمايائون ته ”نه ۽ جيڪڏهن مان ها ڪيان ها ته هر سال ۾ حج فرض ٿي وڃي ها“ پوءِ الله جل شانہ هيءُ آيت نازل ڪئي (۱) جنهن ۾ تنبيه ڪئي ويئي ته الهي احڪام ۾ ضرورت کان سواءِ اونھائيءَ ۾ نه وڃو ۽ اهڙو سوال نه ڪيو جن جي بيان ڪرڻ کان پوءِ مشقت ۽ تڪليف ۾ اچي وڃو. جيئن ابو ثعلبه خشنيءَ حضور عليه الصلوة والسلام جن کان روايت آندي آهي: پاڻ فرمايائون ته ”اِنَّ اللّٰهَ فَرَضَ فَرَاِضَ فَلَا تُضَيِّعُوْهَا وَحَرَّمَ حُرْمَاتٍ فَلَا تُنْتَهِكُوْهَا وَحَدَّ حُدُوْدًا فَلَا تَعْتَدُوْهَا وَسَكَتَ عَنْ اَشْيَاءَ مِنْ غَيْرِ نَسْيَانٍ فَلَا تَبْحَثُوْا عَنْهَا“ (۲) بيشڪ الله فرض مقرر ڪيا آهن اهي ضايع نه ڪيو ۽ حرام شيون حرام ڪيون آهن انهن جو پردو نه کوليو ۽ حدون مقرر ڪيون آهن انهن کان تجاوز نه ڪيو ۽

ڪيترين شين کان خاموش رهيو آهي ويسر کان به پاڪ آهي انهن جو بحث نه ڪيو. وَأَنْ تَسْأَلُوا عَنْهَا حِينَ يُنَزَّلَ الْقُرْآنُ تُبْدَ لَكُمْ ۽ جيڪڏهن اوهان انهن شين جي باري ۾ ان وقت پڇندؤ جنهن وقت قرآن نازل ڪيو ٿو وڃي ته اهي اوهان جي لاءِ ظاهر ڪيون وينديون عَفَا اللَّهُ عَنْهَا "الله اوهان کي انهن جي معافي ڏئي ڇڏي آهي يعني جن شين کان منع ڪيل ناهي اهي مباح ۽ جائز آهن حرام نه آهن وَاللَّهُ عَفُورٌ حَلِيمٌ ۽ الله بخشيندڙ بردبار آهي.

ضروري وضاحت: ڄاڻڻ گهرجي ته اصحابن سڳورن حضور عليه الصلوة والسلام جن کان ٽن قسمن جا سوال ڪيا هيا ۱- اهي جن جا جواب قرآن پاڪ تبديل ۽ ترميم کان سواءِ ڏنا جيئن فرمان اقدس آهي يَسْأَلُونَكَ عَنِ الْمَحِيضِ "اوهان کان حيض جي باري ۾ پڇن ٿا. جواب ۾ ارشاد ٿيو قُلْ هُوَ آذَىٰ فَاَعْتَزِلُوا النِّسَاءَ فِي الْمَحِيضِ "فرمايو ته اها گندگي آهي پوءِ حيض جي حالت ۾ عورتن کان پاسو ڪيو، پيءُ جاءِ تي ارشاد آهي وَيَسْأَلُونَكَ عَنِ الْأَنْفَالِ ۽ اوهان کان جنگ ۾ ڪافرن جي هٿ آيل مال جي باري ۾ پڇن ٿا. قُلِ الْأَنْفَالُ لِلَّهِ "فرمايو ته اهي مال الله جي لاءِ آهن. اهي ضروري پڇڻ جهڙا سوال هيا جن جا جواب بلڪل سوالن جي نموني تي ڏنا ويا ۲- اهي سوال جن جا جواب ڪجهه ترميم ۽ تبديل سان ڏنا ويا جو اصل سوال زياده مفيد نه هيا، جيئن ارشاد آهي وَيَسْأَلُونَكَ عَنِ الْأَهْلِ ۽ اوهان کان چنڊن جي باري ۾ پڇن ٿا. قُلْ هِيَ مَوَاقِيتُ لِلنَّاسِ "فرمايو ته اهي ماڻهن جي وقت سڃاڻڻ جا ذريعا آهن. سوال هو ته چنڊ گهٽ وڌ ڇو ٿو ٿئي سج وانگر هميشه هڪ جهڙو ڇو نه ٿو رهي ته ان سوال جو جواب متائي اهو ڏنو ويو ته اهي چنڊ وقت سڃاڻڻ جا ذريعا آهن ۳- اهي سوال جن جي جواب ڏيڻ کان روڪيو ويو جيئن هن آيت ۾ آيو ته مومنو! اهڙيون ڳالهيون نه پڇو جو جيڪڏهن اهي ظاهر ڪيون وڃن ته اوهان کي ڏکيون لڳن.

فائدو: هن آيت جي شان نزول ۾ پڙهي آيا آهيو ته حضرت عبدالله بن حذافه حضور عليه الصلوة والسلام جن کان پڇيو ته: منهنجو پيءُ ڪير آهي؟ پاڻ فرمايائون ته "حذافه" ان مان ثابت ٿيو ته الله کين اهو به علم ڏنو آهي ته ڪير ڪنهن جي نسل مان آهي ۽ کائڻ هڪ شخص پڇيو ته منهن جي عاقبت ڪيئن آهي ته پاڻ ان کي فرمايائون ته "جهنم ۾ (۱) ان مان ثابت ٿيو کين ماڻهن جي عاقبت جو به علم آهي.

"قَدْ سَأَلَهَا قَوْمٌ مِّنْ قَبْلِكَ" يعني اوهان کان پهريان آيل قومن به اهڙا

سوال ڪيا هئا، ۽ پنهنجي لاءِ سختين ۽ قيدن جا چار وچارائي ڇڏيا هيائون. جيئن حضرت صالح عليه الصلوة والسلام جي قوم ڏاڇيءَ وارو معجزو گهريو ۽ حضرت عيسى عليه الصلوة والسلام جي قوم آسمان کان دسترخوان لهڻ جي گهر ڪئي هئي (١) **ثُمَّ أَصْبَحُوا بِهَا كَافِرِينَ** ان کان پوءِ انهن ئي شين جي نه مڃڻ ۽ بي قدري ڪرڻ جي ڪري ڪافر ٿي ويا.

فائدو: ڄاڻڻ گهرجي ته مالڪ مٺي جي پيدا ڪيل شين ۾ اصل اباحت (جائز هجڻ) آهي يعني جيڪا شيءِ الله تعاليٰ ۽ ان جي حبيب عليه الصلوة والسلام جن جي شريعت حرام نه ڪئي آهي اها استعمال ڪرڻ جائز آهي پوءِ اها حضور پاڪ عليه الصلوة والسلام جن اصحابن ۽ تابعن جي دور (جنهن کي ”قرون ثلاثه سڏجي ٿو) ۾ هجي يا نه ۽ اهو به ثابت ٿيو ته قرآن پاڪ جون مطلق آيتون مطلق رهنديون ۽ مقيده رهنديون، مطلق ۽ يقيني طريقو يقيني ڪيو ويندو، ۽ اهو به ثابت ٿيو ته جنهن شيءِ جي حرام هجڻ جو يقين نه آهي ته انهن جي هروڀرو تحقيقات ڪرڻ ضروري ناهي، اهڙي طرح جيڪڏهن ڪنهن ماڻهوءَ دعوت ڪئي يا ڪو خيرات ڏنو ته ان جي به هروڀرو پويان نه پئجي ته ڪٿان آندائين ڪيئن ڪمايائين (٢)

مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ

نه ڪئي آهي الله ڪا بحيره ۽ نه ڪا سائبه ۽ نه ڪا وسيله ۽ نه ڪو حامي

وَلَكِنَّ الَّذِينَ كَفَرُوا يُفْتَرُونَ عَلَى اللَّهِ الْكَذِبَ وَكَثَرُهُمْ لَا

۽ پر اهي جو ڪفر ڪيائون ناهي ٿا هڻن الله تي ڪوڙ ۽ اڪثر انهن مان نه ٿا

يَعْقِلُونَ ١٠٣ **وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ**

سمجهه رکن ۽ جڏهن چيو ٿو وڃي انهن کي ته اچو ان ڏانهن جو نازل ڪيو الله ۽

الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا ۖ أُولَٰئِكَ هُمُ

رسول ڏانهن ته چيائون ڪافي آهي اسان جي لاءِ اهو جو لڌوسون ان تي پيڻن پنهنجن کي توڙي جو هجن

آبَاؤُهُمْ لَا يَعْلَمُونَ شَيْئًا وَلَا يَهْتَدُونَ ﴿١٠٤﴾

پيئر انهن جا نه ڄاڻندا ڪجهه به ۽ نه ٿا هدايت وارا ٿين.

تفسير

هن کان اڳ ۾ مسلمانن کي اڃاين ڳالهين پيڻ کان منع ڪئي وئي هئي ۽ هتي انهن کي اڃاين ڪمن کان روڪيندي ارشاد ٿيو آهي ته ”مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ“ الله تعاليٰ ڪا بحيره ۽ ڪا سائبه ۽ ڪا وصيله ۽ ڪو حام مقرر نه ڪيو آهي.

بحيره، سائبه، وصيله ۽ حام ڇا آهن؟

بحيره جي لفظي معنيٰ آهي ڪن وڏيل، مڪي پاڪ ۽ آس پاس ۾ رهندڙن مشرڪن جو رواج هو جو جيڪڏهن ڪا ڏاڇي پنج ڦر چڻيندي هئي ۽ انهن ۾ پنجون نر هوندو هو ته ان جو ڪن چيري ان کي بتن جي لاءِ نذراني طور ڇڏي ڏيندا هئا نه ان کان ڪو ڪم وٺندا هئا نه ان تي سوار ٿيندا هئا جيڪڏهن اها ڏاڇي ڪنهن جي پوک يا باغ ۾ گهڙي چرندي هئي ته ان کي نه روڪيندا هئا ان جو ڪير به بتن جي نالي تي ڏيندا هئا، پاڻ نه کائيندا هئا، ”سائبه“ سيب کان ورتل آهي معنيٰ آزاد ڪري ڇڏيل، اهل عرب جو دستور هوندو هو جيڪڏهن انهن مان ڪو بيمار ٿي پوندو هو يا سفر تي نڪرندو هو ته باس باسيندو هو ته جيڪڏهن مان تندرست ٿيس يا سفر تان سلامتيءَ سان موٽي آيس ته منهنجي فلاڻي ڏاڇي سائبه هوندي يعني بتن جي نالي تي آزاد ڪري ڇڏي ويندي. ۽ ان سان به مٿي ذڪر ڪيل بحيره وارو رويو اختيار ڪندا هئا. ”وصيله“ وصل کان ورتل آهي معنيٰ ڳنڍيل ۽ ملايل، عربن ۾ جڏهن ڪنهن جي پڪري ست ڦر چڻيندي هئي ۽ ستون نر هوندو هو ته ان کي ڪهي صرف مرد کائيندا هئا عورتن جي لاءِ حرام سمجهندا هئا ۽ جيڪڏهن ستون ڦر مادي هوندي هئي ته ان کي پڪرين ۾ ڇڏي ڏيندا هئا ۽ جيڪڏهن نر ۽ مادي جاڙا ڏيندي هئي ته چوندا هئا ته هي ٻئي پائر ۽ پينرون ملي ويا آهن پوءِ ان چڻڻ واري پڪريءَ کي وصيله (ملائيندڙ)

سڏي بتن جي نالي تي ڇڏي ڏيندا هئا، ان کي حرام سمجهندا هئا ۽ ڪهندا نه هئا. "حرام" حميءَ کان ورتل آهي معنيٰ گرمي ۽ بچاءُ، حرام ان اٺ کي سڏيندا هئا جنهن جي چڙهڻ سان ڏاڇيءَ ڏهه ڦر ڇڻيا هجن، ان کي حرام سڏيندا هئا، معنيٰ ڪهڻ کان محفوظ، ان کي به بتن جي لاءِ ڇڏي ڏيندا هئا، ۽ اهو آزاد ڦرندو وتندو هو ان کي گاهه پاڻيءَ کان ڪير به جهل پل نه ڪندو هو (١) هتي ٻڌايو ويو آهي ته ڪنهن شيءِ کي حلال يا حرام ڪرڻ جو حق صرف ۽ صرف الله جل شانہ يا سندس اذن سان سندس پياري رسول مقبول صلي الله عليه وسلم جن کي آهي جيڪڏهن ڪو شخص الله جل جلاله ۽ رسول مقبول ﷺ جن جي حلال ڪيل شيءِ کي حرام ۽ حرام ڪيل کي حلال ڪندو ته اهو شرعي قانون ٺاهڻ جو حق پنهنجي هٿ ۾ رکي رهيو آهي ۽ رباني حقوق ۾ مداخلت ڪرڻ جو مجرم ٿي رهيو آهي، هن آيت ۾ ڪفارن جي انهن ڏوهن جو ذڪر ٿي رهيو آهي ته جن جانورن جو گوشت ۽ ڪيرڪي الله جل شانہ حلال ڪيو آهي ۽ انهن کان خدمت وٺڻ، انهن تي سواري ڪرڻ، انهن تي بار لڏڻ جي اجازت ڏني آهي هي ڪافر پنهنجي هٿرادو تجويزن سان انهن کي پاڻ تي حرام ڪن ٿا، اهو بلڪل غلط ۽ گمراهي آهي، وَلَٰكِنَّ الَّذِينَ كَفَرُوا يَقْتُرُونَ عَلَى اللَّهِ الْكَذِبَ ۖ ۽ پر ڪافر الله تي ڪوڙا بهتان هڻن ٿا. مقصد ته اهي بربون رسمن سندن ئي من گهڙت آهن پر بهتان ٺاهيندي انهن جي نسبت الله جل جلاله ڏي ڪن ٿا ۽ چون ٿا ته اهو الله جو حڪم آهي حالانڪ الله جل شانہ اهو حڪم ڏنوئي ناهي ان ته اهي جانور پيدا ٿي ان لاءِ ڪيا آهن ته انسان اهي کائي، انهن تي سواري ڪري ۽ انهن تي بار لڏي، "وَآكْثَرُهُمْ لَا يَعْقِلُونَ" ۽ انهن مان گهڻا بي عقل آهن جو حقيقت ڏانهن ويڃڻ جي بجاءِ پنهنجن گمراهن، مشرڪن ۽ ڪافرن ابن ۽ ڏاڏن جي رسومات تي ضد ڪيو بيٺا آهن، "وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا" ۽ جڏهن انهن کي چيو ٿو وڃي ته ان پيغام ڏانهن جيڪو الله جل جلاله نازل ڪيو آهي ۽ حضرت رسول الله ﷺ جن ڏانهن اچو ۽ تابعداري ڪيو ته (جواب ۾) چون ٿا ته اسان لاءِ اهو ڪافي آهي جنهن تي اسان پنهنجن ابن، ڏاڏن کي لڌو. "أَوَلَوْ كَانَ آبَاؤُهُمْ لَا يَعْلَمُونَ شَيْئًا وَلَا يَهْتَدُونَ" ڪٿي انهن جا بابا ڪا شيءِ نه ڄاڻندا هجن ۽ نه هدايت وارا ٿيا هجن ته به انهن جي تابعداري ڪن ٿا، الله جل جلاله ۽ ان جي رسول ﷺ جي رستي تي نه ٿا اچن، فائدو- هن مان ثابت ٿيو ته انهن ابن ۽ ڏاڏن جي پيروي ڪرڻ منع آهي جيڪي جاهل ۽ گمراهه هجن، هن ۾ مجتهدن، امامن ۽ ڪامل ولين جي پيرويءَ کان منع آيل ناهي، ڇو ته انهن جو رستو

بعينه اهو آهي جيڪو الله جل جلاله ۽ سندس محبوب نبي عليه الصلوة والسلام جن جو آهي، سندن زندگيون الله جل جلاله ۽ رسول عليه الصلوة والسلام جن جي ڪامل اطاعت جي جيئري جاڳندي تصوير آهن. مسئلو - جانور جي زندگيءَ ۾ ڪنهن جو ان تي نالو رکڻ يا ڪنهن جي نالي سان منسوب ڪري سڏڻ ان کي حرام نه ٿو ڪري. ها ڪهڙو وقت الله جل جلاله جي نالي جي عوض ٻئي ڪنهن جو نالو وٺي ڪهڙو ان کي حرام ڪري ڇڏيندو. ڏسو مٿي ذڪر ڪيل جانور بتن جي نالي تي سڏيا ويندا هئا، پر الله جل جلاله انهن کي حرام سمجهڻ کان روڪيو، اصحابن سڳورن کي جنگين جي دوران اهي جانور هٿ ايندا هئا ته پاڻ انهن کي حرام نه سمجهندا هئا، انهن کي حلال سمجهي غازين ۾ ورهائيندا ۽ ڪائيندا هئا. ان جي ڪري بزرگن جي نالي ڪيل جانور به جڏهن الله جل جلاله جي نالي بسم الله الله اڪبر سان ڪٺو وڃي ٿو ته حرام ناهي حلال آهي، الله جل جلاله جي طرفان حلال ڪيل کي حرام سڏڻ مٿي ذڪر ڪيل ڪافرن جو طريقو آهي.

قرآن پاڪ سان گڏ نبوي سنت ۽ حديث جي ضرورت

مٿي ذڪر ڪيل قرآن پاڪ جي الفاظ ”وَالْيَ الرَّسُولِ“ مان ثابت ٿيو ته ”مَا أَنزَلَ اللَّهُ“ قرآن پاڪ سان گڏ مسلمانن جي لاءِ رسول پاڪ صلي الله عليه وآله واصحابه وبارڪ وسلم جن ڏانهن متوجه رهڻ ۽ سندن سنت ۽ حديث تي عمل ڪرڻ به ضروري آهي. هتي صرف الي القرآن نه آيو پر ”مَا أَنزَلَ اللَّهُ“ آيو جيڪو وڏي وسعت رکي ٿو. علماء امت جو تحقيق آهي ته وحي به قسم آهي ۱- هڪ متلو، ظاهر، ۲- ٻيو غير متلو، خفي، نبوي حديث وحي جو ٻيو قسم آهي ان جو انڪار به ڪفر آهي جيئن پرويزي وغيره ڪري رهيا آهن. مفسرن لکيو آهي ته حضور پرنور عليه الصلوة والسلام جن ڏانهن غير متلو، خفي، وحي ته سندن ولادت باسعادت کان ئي شروع ٿي چڪو هو ۽ اهو هميشه رهندو سيده حليمه جي کٻي پاسي کير نه پيئڻ، ننڊ پڻ ۾ راند وغيره کان نفرت ڪرڻ، حليمه سائڻ جي پڪرين کي چارڻ وقت ڪانئن عجيب ارشادات جو صادر ٿيڻ سڀ ان خفي وحي جون هدايتون هيون ۽ اهو به ثابت ٿيو ته حضور عليه الصلوة والسلام جن جي دروازي پاڪ کان منهن موڙيندڙن کي هدايت قطعاً حاصل نه ٿيندي هدايت ۽ حق تي هلڻ جو مرڪز ۽ منبع سندن بارگاهه بي کس پناهه آهي شال الله جل جلاله سندن محبت ۽ عشق سان سڀني مسلمانن جي سينن کي آباد ۽ شاد رکي. آمين

يا الله العالمين.

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا

اي ايمان وارو! لازم ڪري وٺو پنهنجن جانين جي (فڪر) کي ۽ نه نقصان ڏي اوهان کي اهو جو گمراه ٿيو جڏهن

اهْتَدَيْتُمْ ۖ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ

هدايت وارا ٿيئو۔ الله ڏانهن آهي موٽڻ اوهان مڙني جو پوءِ خبر ڏيندو اوهان کي ان جي جيڪي

تَعْمَلُونَ ﴿١٠٥﴾ يَا أَيُّهَا الَّذِينَ آمَنُوا شَهَادَةٌ بَيْنَكُمْ إِذَا حَضَرَ

ڪندا هيئو اي ايمان وارو! شاهدي اوهان جي وچ ۾ جڏهن حاضر ٿئي

أَحَدُكُمْ الْمَوْتُ حِينَ الْوَصِيَّةِ اثْنِ ذَوَا عَدْلٍ مِّنْكُمْ أَوْ

هڪڙي اوهان جي وٽ موت وقت وصيت ڪرڻ جي ٻن انصاف وارن جي آهي اوهان مان يا

آخَرَانِ مِّنْ غَيْرِكُمْ إِنْ أَنْتُمْ ضَرَبْتُمْ فِي الْأَرْضِ فَأَصَابَتْكُمْ

ٻه ٻيا هجن غير اوهان جي مان جيڪڏهن اوهان سفر ڪيو زمين ۾ پوءِ پهتي اوهان کي

مُصِيبَةُ الْمَوْتِ ۖ تَحْبِسُونَهُمَا مِنْ بَعْدِ الصَّلَاةِ فَيُقْسِمُنِ

مصيبت موت جي روڪيو انهن ٻنهي کي نماز کان پوءِ قسم کڻن

بِاللَّهِ إِنْ أُرْتَبْتُمْ لَا نَشْتَرِي بِهِ ثَمَنًا وَلَوْ كَانَ ذَا قُرْبَىٰ وَلَا

الله جو جيڪڏهن شڪ ڪيو ته نه وٺنداسون ان جي عوض ڪو ملهه، توڙي هجي ماڻهيءَ وارو ۽ نه

نَكُتُمْ شَهَادَةَ اللَّهِ إِنَّا إِذَا لَمِنَ الْأَثِمِينَ ﴿١٠٦﴾

لڪائينداسون شاهدي الله واري بيشڪ اسين ان وقت البت گنهگارن مان آهيون

فَإِنْ عُثِرَ عَلَىٰ أَنَّهُمَا اسْتَحَقَّا إِثْمًا فَآخَرَانِ يَقُومَانِ مَقَامَهُمَا

پوء جيڪڏهن خبر ڏني وئي ان ڳالهه جي ته تحقيق اهي ٻئي حقدار ٿيا گناهه جا ته پوءِ ٻيا بيهندا انهن جي جاءِ تي

مِنَ الَّذِينَ اسْتَحَقَّ عَلَيْهِمُ الْأَوَّلِينَ فَيُقْسِمَانِ بِاللَّهِ لَشَهَادَتُنَا

انهن مان جو حقدار ٿيا انهن تي به پهرين پوءِ قسم کڻندا الله جو ته البته شاهدي اسان جي وڌيڪ

أَحَقُّ مِنْ شَهَادَتِهِمَا وَمَا اعْتَدَيْنَا إِنَّا إِذَا لَمِنَ الظَّالِمِينَ ①٠٧

حق آهي انهن ٻنهي جي شاهديءَ کان ۽ نه تجاوز ڪيوسون پڪ اسين ان وقت ظالمن مان آهيون

ذَٰلِكَ أَدَّتْنِي أَنْ يَأْتُوا بِالشَّهَادَةِ عَلَىٰ وَجْهَهَا أَوْ يَخَافُوا

اهو وڌيڪ ويجهو آهي ته ڏين شاهدي صحيح نموني سان يا ڊڄندا ته جيڪڏهن

أَنْ تَرَدَّ أَيْمَانُ بَعْدَ أَيْمَانِهِمْ وَاتَّقُوا اللَّهَ وَاسْمَعُوا وَاللَّهُ لَا

رد ڪيا ويندا سندن قسم انهن جي قسمن کان پوءِ ۽ ڊڄو الله کان ۽ ٻڌو ۽ الله نه ٿو

يَهْدِي الْقَوْمَ الْفَاسِقِينَ ①٠٨

هدايت ڪري قوم فاسق کي.

تفسير

هن کان اڳ ۾ ٻڌايو ويو ته ڪافر پنهنجي ڪفر تي اهڙا مضبوط ۽ پڪا آهن جو انهن کي الله جل جلاله ۽ رسول مقبول ﷺ جن ڏانهن اچڻ جي لاءِ چئجي ٿو ته اصل تيار نه آهن هتي مسلمانن کي خبردار ڪيو ٿو وڃي ته جيڪڏهن اهي پنهنجي ڪفر تي پڪا ۽ مضبوط آهن ته اوهان پنهنجن نفسن کي سنڀاليو ۽ انهن کي دين تي مستحڪم رکڻ جي ڪوشش ڪيو. ارشاد آهي ”يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَصْرُكُمْ مَنْ صَلَّى إِذَا اهْتَدَيْتُمْ“ يعني ايمان وارو! (اوهان ٻين جي اسلام قبول نه ڪرڻ جو

غير نه ڪيو؟ اوهان پنهنجن سرن جو فڪر رکو، ائين نه ٿئي جو اوهان جڏهن ته هدايت وارا آهيو ته اوهان کي گمراهه ٿيڻ وارا نقصان ۾ نه وجهن.

شان نزول: حضرت عبدالله بن عباس رضي الله عنهما کان روايت آهي ته حضور عليه الصلوة والسلام جن عربن مان اهل ڪتاب کان جزيه (جان بها) قبول فرمايو پيرين مشرڪن کان قبول نه ڪيائون انهن کي فرمايائون ته ”يا اسلام قبول ڪيو يا تلواز“ منافقن اهو سندن فرمان ٻڌي چيو ته هتي ڪهڙو نه عجيب فيصلو آهي مشرڪ ۽ اهل ڪتاب سڀ ڪافر آهن ته پوءِ هڪڙن کان جزيو قبول ڪيو ٿو وڃي پيرن کان نه، ائين ڇو؟ مسلمانن کي ان اعتراض تي ڏک رسيو تڏهن الله جل جلاله اها آيت نازل ڪرڻ فرمائي (١) جنهن ۾ هدايت ڪئي وئي ته پنهنجي پاڻ کي سنڀاليو ۽ گمراهيءَ کان بچو، پيرن جي فڪر ۾ پاڻ کي وساري نه ڇڏيو، الله جل جلاله مومنن کي ٽي نعمتون ڏنيون آهن ١- مال ٢- جان ٣- ايمان جيئن مال ۽ جان جي حفاظت لاءِ ڪوشش ڪئي ويندي آهي ته دشمنن کان بچڻ ۽ وڌندا رهن تيئن ايمان جي بچاءَ مضبوط ۽ مستحڪم ٿيڻ جي لاءِ به ڪوشش ڪرڻ گهرجي ۽ جنهن کي مٿيون ٽئي شيون نصيب ٿيون ان کي دنيا ۾ چين ۽ آخرت ۾ عذاب کان امن نصيب ٿيندو. ”إِلَى اللَّهِ مَرْجِعُكُمْ جَمِيعًا“ الله ڏانهن اوهان سڀني کي موٽڻو آهي، ”فَيُنَبِّئُكُمْ بِمَا كُنْتُمْ تَعْمَلُونَ“ پوءِ جيڪي به اوهان دنيا ۾ ڪيو ٿي ان جي اوهان کي خبر ڏيندو، اوهان جون ڀلايون ۽ برايون سڀ ظاهر ٿينديون.

فائدو: هن آيت مان ثابت ٿيو ته هر مسلمان خاص ڪري دين جا مبلغ علماء سڳورا پيرن کي وعظ ۽ تبليغ ڪرڻ ۾ ايترو محو نه ٿين جو پنهنجو پاڻ کي عبادت کان پري رکن ۽ نه ايترو سست ٿين جو ڪنهن کي ڪو چڱو عمل ٿي نه چون ”يَا أَيُّهَا الَّذِينَ آمَنُوا شَهَادَةُ بَيْنَكُمْ إِذَا حَضَرَ أَحَدُكُمُ الْمَوْتُ حِينَ الْوَصِيَّةِ اثْنَانِ ذُوَا عَدْلٍ مِّنْكُمْ أَوْ أُخْرَانِ مِّنْ غَيْرِكُمْ إِنْ أَنْتُمْ صَرِفْتُمْ فِي الْأَرْضِ فَأَصَابَتْكُمْ مُصِيبَةُ الْمَوْتِ“ يعني اي ايمان وارو! جڏهن اوهان مان هڪڙي وٽ وصيت ڪرڻ وقت موت جا آثار ۽ نشان ظاهر ٿين ته ٻه عادل شاهد اوهان مسلمانن مان يا ٻه اوهان جي غير (ڪافرن) مان بيهاري وصيت ڪيو جيڪڏهن اوهان زمين ۾ سفر ڪري رهيا آهيو پوءِ اوهان وٽ موت اچي پهچي ”تَحْسِبُونَهُمَا مِنْ بَعْدِ الصَّلَاةِ فَيُقْسِمَانِ بِاللَّهِ إِنِ ارْتَبْتُمْ لَا نَشْتَرِي بِهِ ثَمَنًا وَلَوْ كَانَ ذَا قُرْبَىٰ وَلَا نَكْتُمُ شَهَادَةَ اللَّهِ إِنَّا إِذًا لَّمِنَ الْآثِمِينَ“ يعني جيڪڏهن اوهان کي انهن جي شاهديءَ ۾ شڪ آهي ته انهن ٻنهي شاهدن کي نماز کان پوءِ روڪي بيهاريو پوءِ اهي الله جو قسم کڻندا ته نه ان شاهديءَ جي عوض پئسا وٺنداسون ڀلي قربت دار ڇو نه هجي ۽ نه الله جي (رضا) لاءِ پيش ڪندڙ شاهديءَ کي لڪائينداسون (جيڪڏهن اسان شاهديءَ بدلائڻ يا لڪائڻ لاءِ ڪجهه ورتو يا قربت جو لحاظ رکي غلط شاهدي ڏني ته) يقيناً اسين ان وقت گنهگارن مان آهيون.

”فَإِنْ عُثِرَ عَلَىٰ أَتَمِّمَا اسْتَحَقَّ إِثْمًا فَأَخْرَأَن يَقُومَان مَقَامَهُمَا مِنَ الَّذِينَ اسْتَحَقَّ عَلَيْهِمَا الْأُولَىٰ“ يعني جيڪڏهن انهن شاهدين جي شاهدي ڏيڻ کان پوءِ اطلاع مليو ته اهي ٻئي (غلط شاهدي ڏئي) گناه جا حقدار ٿيا آهن فيقسمين بالله ته پوءِ به ٻيا انهن جي جاءِ تي انهن مان جن تي پهريان به گناه جا حقدار ٿيا آهن قسم کڻي شاهدي ڏيندا ته ”لَشَهَادَتُنَا أَحَقُّ مِنْ شَهَادَتِهِمَا وَمَا اعْتَدَيْنَا إِنَّا إِذَا الْمَنِ الظَّالِمِينَ“ اسان جي شاهدي انهن ٻنهي جي شاهديءَ کان قبول ڪرڻ جي لحاظ سان وڌيڪ حقدار آهي ۽ اسان حد کان تجاوز نه ڪيو آهي (جيڪڏهن حد کان تجاوز ڪيو ته) يقيناً اسين ان وقت ظالمن مان هوندا سين ”ذَلِكَ أَذُنِي أَنْ يَأْتُوا بِالشَّهَادَةِ عَلَيَّ وَجْهَهَا أَوْ يَخَافُوا أَنْ تُرَدَّ أَيْمَانُ بَعْدَ أَيْمَانِهِمْ“ اهو حڪم ان ڳالهه کي وڌيڪ ويجهو آهي جو اهي شاهدي صحيح نموني ڏين يا ڊپ رڪن ته سندن قسمن کان پوءِ قسم رد ڪيا ويندا ان جي ڪري سوچي سمجهي صحيح شاهدي ڏيندا ”وَأَتَقُوا اللَّهَ وَاسْمَعُوا“ ۽ الله کان ڊڄو ۽ ان جي فرمان کي (دل سان) ٻڌو ”وَاللَّهُ لَا يَهْدِي الْقَوْمَ الْفَاسِقِينَ“ ۽ الله فاسق قوم کي هدايت نه ڪندو آهي، جو هدايتن جي روشن هجڻ جي باوجود حق کي تسليم نه ٿا ڪن ۽ جيڪڏهن ان ئي حال ۾ مري ويا ته جهنم جا حقدار ٿيندا.

فائدو: هن مان ثابت ٿيو ته جيڪڏهن شاهدن جو ڪوڙ نشانين سان ثابت ٿئي ته انهن جي ڏنل شاهدي رد ٿي سگهي ٿي ائين ناهي ته هر شاهد جي هر ڪا شاهدي ضرور قبول ڪئي وڃي ۽ اهو به ثابت ٿيو ته طي ٿيل فيصلي جي خلاف اپيل ڪري سگهجي ٿي هيءُ آيت مقدمات جي اپيل جو اصل ۽ دليل آهي.

يَوْمَ يَجْمَعُ اللَّهُ الرُّسُلَ فَيَقُولُ مَاذَا أَجَبْتُمْ قَالُوا لَا عِلْمَ

ان ڏينهن جو گڏ ڪندو الله رسولن کي پوءِ فرمائيندو ته ڪهڙو جواب ڏنا ويو ۽ چوندا ته ناهي ڪو علم

لَنَا ۖ إِنَّكَ أَنْتَ عَلَّامُ الْغُيُوبِ (١٠٩) إِذْ قَالَ اللَّهُ يٰعِيسَىٰ ابْنُ

اسان کي بيشڪ تون ئي ڄاڻندڙ آهين ڳجهن کي جڏهن چونڊو الله ته اي عيسى پٽ

مَرْيَمَ أَذْكَرُ نِعْمَتِي عَلَيْكَ وَعَلَىٰ وَالِدَتِكَ إِذْ أَيَّدْتُكَ

مريم جا! ياد ڪر منهنجي نعمت توتي ۽ تنهن جي ماءُ تي جڏهن تائيد ڪيم تنهن جي

بُرُوحِ الْقُدُسِ ۖ تَكَلَّمَ النَّاسُ فِي الْمَهْدِ وَكَهْلًا ۖ وَإِذْ عَلَّمْتُكَ

روح پاڪ سان ڳالهائڻي ٿي ماڻهن سان پينگهي ۾ ۽ ڪرڙوڊ عمر ۾ ۽ جڏهن پڙهايم توکي

الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ۖ وَإِذْ تَخْلُقُ مِنْ

ڪتاب ۽ حڪمت ۽ توراۃ ۽ انجيل ۽ جڏهن ٺاهيندو هئين،

الطِّينَ كَهَيْئَةِ الطَّيْرِ بِإِذْنِي فَتَنْفُخُ فِيهَا فَتَكُونُ طَيْرًا بِإِذْنِي

مٽيءَ مانَ مثلَ صورتِ پکيءَ جي منهن جي موڪل سان پوءِ ڦوڪ ڏيندو هئين ان ۾ پوءِ ٿيندو هو پکي اذن منهنجي

وَتُبْرِيءُ الْأَكْمَةِ وَالْأَبْرَصَ بِإِذْنِي وَإِذَا تَخْرُجُ الْمَوْتَى بِإِذْنِي

سان ۽ چڱو ڀلو ڪندو هئين ڄائي ڄم واري انڌي کي ۽ ڪوڙھ واري کي اذن منهنجي سان ۽ جڏهن ڪيندو هئين

وَإِذَا كَفَرْتُ بَنِي إِسْرَائِيلَ عَنْكَ إِذْ جَعَلْتَهُم بِالْبَيْتِ فَقَالَ

مٿلن کي (قبرن مان) اذن منهنجي سان ۽ جڏهن روڪيو مون بني اسرائيل کي توکان جڏهن آئين انهن وٽ چئن دليلن سان پوءِ چيو

الَّذِينَ كَفَرُوا مِنْهُمْ إِنَّ هَذَا إِلَّا سِحْرٌ مُبِينٌ ١١٠

انهن جو ڪافر ٿيا انهن مان ته ناهي هيءُ مگر جادو چٽو.

تفسير

هن کان اڳ ۾ ڪوڙيءَ شاهديءَ جو رد هجڻ ۽ ان جي مٿان ٻين شاهدن کي پيش ڪرڻ جو بيان ڪري دنيا ۾ ڪوڙن تي دنياوي وٺال ۽ خواريءَ جو ذڪر ڪيو ويو هاڻي انهن کان قيامت ۾ نبين عليهم الصلوة والسلام جي بيزار هجڻ جو ذڪر ڪندي ارشاد آهي ”يَوْمَ يَجْمَعُ اللَّهُ الرَّسُلَ فَيَقُولُ مَاذَا أَجَبْتُمْ؟ قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ“ يعني ان (قيامت جي) ڏينهن الله تعاليٰ رسولن عليهم الصلوة والسلام کي گڏ ڪري (سندن بي فرمان امتن جي روبرو) ڪانئن پڇندو ته اوهان جڏهن دنيا ۾ اسان جي فرمانن ۽ احڪامن جي تبليغ ڪئي هئي ته پوءِ اوهان ڪهڙو جواب ڏنا ويا هيئو؟ عرض ڪندا ته (تو مالڪ جي علم محيط جي اڳيان) اسان کي ڪوبه علم ناهي تون ئي غيبين جو ڄاڻندڙ آهين، توکي سڀ خبر آهي ته انهن اسان کي ڪهڙو جواب ڏنو هو، هي بي دين ۽ بي فرمان تنهنجي بارگاهه ۾ حاضر آهن توکي انهن جي ڪفر ۽ بد مذهبيءَ جي حالات معلوم آهي جنهن سزا جا هي لائق آهن، اها ڪين ڏي.

سوال: جڏهن نبين عليهم الصلوة والسلام دين جي دعوت ڏني ته ڪن ماڻهن اها قبول ڪري ايمان آندو ته ڪي انڪار ڪري ڪافر بڻيا ۽ سندن مخالفت ۾ ڪوشان

رھيا ۽ اھي سيئي حالتون انبياء عظام عليهم الصلوة والسلام پنھنجين اڪين سان مشاهدو فرمايون ھيون تہ پوءِ انھن جي ان جواب جو ڪھڙو مطلب ۽ مراد آھي تہ اسان کي ڪو علم ناھي سڀ ڪجھہ تون ڄاڻندڙ آھين.

جواب: ان جواب جي صحيح مفھوم ۽ مراد اھا آھي جيڪا ابن جرير حضرت ابن عباس رضي اللہ عنھما کان آندي آھي تہ انبياء ڪرام عليهم الصلوة والسلام اھو جواب پنھنجي علم کي اللہ جل جلالہ جي ڪامل ۽ محيط علم جي اڳيان ڪجھہ بہ نہ سمجھي ڏيندا، نہ تہ اللہ تعالیٰ قرآن پاڪ ۾ اھو بہ ٻڌايو آھي تہ نبي سڳورا عليهم الصلوة والسلام پنھنجن امتن کي دين جي دعوت ۽ تبليغ جي شاھدي ڏيندا (۱)

فائدو: ھن آيت مان ثابت ٿيو تہ ڪنھن کان ڪا ڳالھہ پڇڻ پڇندڙ جي بي علم ۽ بي خبر ھجڻ جو دليل ناھي. ڏسو اللہ جل جلالہ کي سڀ علم آھي تہ نبين عليهم الصلوة والسلام دين جي دعوت ڏني ھئي ۽ انھن کي جواب ڪھڙا مليا ھئا ان ھوندي بہ قيامت ۾ نبين سڳورن کان پڇندو تہ اوهان کي ڪھڙا جواب مليا ھئا؟ ان مان اھي شخص عبرت وٺن، جيڪي حضور عليه الصلوة والسلام جن جي علم تي طعنو ھڻندي چوندا آھن تہ جيڪڏھن کين خبر ھئي تہ عائشہ صديقه رضي اللہ عنھا تي تھمت اچائي آھي تہ پاڻ ماڻھن کان نہ پڇن ھا، پاڻ ئي فرمائين ھا تہ واقعو ھيئن آھي ”اَذْ قَالَ اللّٰهُ يٰعِيسٰى ابْنُ مَرْيَمَ اذْكُرْ نِعْمَتِيْ عَلَيْكَ وَعَلٰى وَالِدَتِكَ“ جڏھن اللہ حضرت عيسىٰ عليه الصلوة والسلام کي فرمائيندو تہ ”منھنجي نعمت يا ڊڪر جيڪا توتي ۽ تنھنجي ماءُ تي ڪئي ھيم، ھتي اللہ جل جلالہ حضرت عيسىٰ عليه الصلوة والسلام ۽ ان جي والدہ سیدہ مريم صديقه تي ڪيل احسان بيان فرمائي رھيو آھي، حضرت عيسىٰ عليه الصلوة والسلام کي ماءُ ڏي نسبت ڪري اي مريم جا پٽ! سڏيو ويو آھي تانت عيسائين جي ان عقيدي جي پاڙ پئجي وڃي جيڪو اھي حضرت عيسىٰ عليه الصلوة والسلام جن لاءِ رکندا ھئا تہ اھو اللہ جل جلالہ جو معاذ اللہ پٽ آھي، ان جي والدہ تي اللہ جل شانہ جا احسان ھي آھن جو ننڍپڻ ۾ ئي کيس حضرت زڪريا عليه الصلوة والسلام جي نگرانيءَ ۽ تربيت جي نعمتن سان سرفراز فرمايائين ۽ عبادت جي لاءِ وقف رھي ۽ پنھنجي ڪاملہ قدرت سان ان کي حضرت عيسىٰ عليه الصلوة والسلام جھڙو نامور پٽ عطا ڪيائين ۽ ان کان سواءِ بہ ٻين ڪيترين نعمتن سان کيس نوازيائين ”اِذْ اَنْذَرْتَنّٰكَ بِرُوحِ الْقُدّٰسِ“ جڏھن تنھن جي روح القدس سان تائيد ڪيم، ھتان کان حضرت عيسىٰ عليه الصلوة والسلام تي ڪيل نعمتن جو ذڪر ٿي رھيو آھي روح القدس مان مراد جبريل عليه السلام آھي جيڪو حضرت عيسىٰ عليه الصلوة والسلام سان گھڻو ڪري گڏ ھوندو ھو (۲) يا اھو سندن مؤثر ڪلام جنھن سان دين زندہ ٿيو ۽ زمين جي ميراڻ ۽ نگاھن کان پاڪ ٿيڻ جو سبب بڻيو يا روح القدس

مان مراد اهو روح آهي جنهن سان پاڪ نفسن کي ابدي حياتي ملي يا روح القدس مان مراد سندن روح مبارڪ هيو جنهن کي الله جل شانہ مقدس، مشرف، نورانيہ، علويہ ۽ پاڪ ڪري وجود ۾ آندو (١) "تَكَلَّمَ النَّاسُ فِي الْمَهْدِ وَكَهْلًا" ماڻهن سان پينگهي ۾ ۽ پڪيءَ عمر (ڪرڙ وڍائيءَ) ۾ ڳالهائين پيو. ڪهل ۽ ڪهولت چاليهن سالن جي مدت کان پوءِ واريءَ عمر لاءِ استعمال ٿيندو آهي ان عمر ۾ ٻيا ماڻهو به ڳالهائيندا آهن، پر پاڻ آسمان تان واپس لهي اچي ان عمر ۾ ڳالهائيندا ان جي ڪري ان جو خصوصي طرح ذڪر ڪيو ويو آهي.

"وَإِذْ عَلَّمْتُكَ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ" يعني اي عيسى (عليڪ الصلوٰة والسلام) منهنجي هيءَ نعمت به ياد ڪر جو توکي ڪتاب ۽ حڪمت ۽ توراۃ ۽ انجيل سيڪاريم. "علمت" (مون سيڪاريو) مان ثابت ٿيو ته حضرت عيسى عليه الصلوٰة والسلام کي اها تعليم سڌي مالڪ مٺي کان ملي هئي نه اهي علوم کيس ڪنهن انسان سيڪاريا هئا نه ڪنهن ملائڪ سڳوري ۽ ظاهر آهي ته مخلوق جي پڙهايل جو علم ناقص ۽ خالق جي پڙهايل جو علم ڪامل هوندو آهي ان جي ڪري حضرت عيسى عليه الصلوٰة والسلام جن جو علم به ڪامل هو "الْكِتَابَ" مان مراد يا ته علم لکڻ آهي (٢) جو پاڻ ڪنهن وٽان سکڻ کان سواءِ ئي بهترين اڪر لکندا هئا يا "الْكِتَابَ" مان مراد مطلقاً آسماني ڪتاب آهن جنهن ۾ صحيفا، زبور، توراۃ ۽ انجيل به داخل آهن ۽ پويان انهن جو ٻيو پيرو ذڪر عطف تفسير آهي (٣) "وَالْحِكْمَةَ" (۴) مون توکي حڪمت جي تعليم ڏني ان مان مراد مضبوط ۽ محڪم ڪلام آهي (٥) يا انهن ڪتابن جو فھر ۽ علوم جي اسرار تي اطلاع (٥) حضرت عيسى عليه الصلوٰة والسلام جن جڏهن زمين تي ايندا ته اهي هر نعمت سان نوازل ۽ قرآن پاڪ ۽ نبوي حديث جي به ڄاڻ رکندڙ هوندا، دنيا ۾ نه ڪنهن وٽ قرآن پاڪ حديث پڙهندا نه ڪنهن کان سکندا، ڄاڻڻ گهرجي ته اهي نعمتون حضرت عيسى عليه الصلوٰة والسلام جن کي سڌيون رب العزة جل شانہ کان عطا ٿيون ۽ سندس والده کي نعمتون سندس ذريعي ۽ واسطي سان مليون ڪڏهن ماءُ جي عظمت سان اولاد کي عظمت ملندي آهي ته ڪڏهن اولاد جي عظمت سان ماءُ کي عظمت ملندي آهي جيئن حضور عليه الصلوٰة والسلام

(٢) روح المعاني ص ٥٧ جزء ٧

(١) روح المعاني ص ٥٧ جزء ٧

(٤) روح المعاني ص ٥٧ جزء ٧

(٣) نعيمي ص ١٦١ جلد ٧

(٥) جمل ص ٥٤٢ ج ١

جن جي ذريعي سندن والدين سيده آمنه ۽ سيدنا عبدالله رضي الله عنهما کي اها عظمت ملي جيڪا اسان جي عقل ۽ فهم کان گهڻو مٿي آهي.

”وَإِذْ تَلْحَقُ مِنَ الطِّينِ كَهَيْئَةِ الطَّيْرِ بِإِذْنِي فَتَنْفَعُ فِيهَا فَتَكُونُ طَيْرًا بِإِذْنِي“

يعني (منهنجي اها نعمت به ياد ڪر) جڏهن ناهين پيو منهنجي اذن سان مٽيءَ مان پکيءَ جي صورت ۾ جهڙو پيو ان ۾ ڦوڪ پيو ڏين ته اهو منهنجي اذن سان پکي ٿيو وڃي، هي سندن معجزو هو، ڄاڻڻ گهرجي ته انبياءِ ڪرام عليهم الصلوة والسلام جا معجزا ٽي (٣) قسم آهن.

١- هڪڙا معجزا لازم- جيئن حضرت يوسف عليه الصلوة والسلام جن جو حسن ۽ حضرت داود عليه الصلوة والسلام جن جو مٺو آواز جيڪو ساڻن سان هميشه گڏ ۽ لازم رهيو. ٢- ٻيا معجزات اختياريه- جيئن حضرت موسىٰ عليه الصلوة والسلام جن جي لٺ مبارڪ ۽ سندن يد بيضاء (چمڪندڙ هٿ) جڏهن به گهرندا هيا ته ان لٺ سان معجزا اظهار فرمائيندا هئا ۽ جڏهن به گهرندا هئا ته بغل مبارڪ جي هيٺان هٿ مبارڪ آڻي ٻاهر ڪڍندا هئا ته سڄ وانگر چمڪندو هو ٣- ٽيان غير اختياريه- جيئن الله جل شانہ جي ڪتاب قرآن پاڪ جي آيتن جو نزول، حضرت عيسىٰ عليه الصلوة والسلام جن جي هٿان پکيءَ جو جسم ناهي ان کي ڦوڪ ڏئي اڏامندڙ بنائڻ وارو معجزو اهو ٻئي قسم جو معجزو هو. ”وَتَبَرَّيْءُ الْأَكْمَهَ وَالْأَبْرَصَ بِإِذْنِي“ ۽ منهنجي اذن سان ماءُ جي پيٽان انڌي ڄاول ۽ ڪوڙھ جي مرض ۾ ڦاٿل کي تندرست پيو ڪرين، اهي ٻئي تڪليفون عام طبيبن جي هٿان ختم نه ٿينديون الله جل جلاله جي عطا سان حضرت عيسىٰ عليه الصلوة والسلام جن جي هٿان اهي نه وڃڻ واريون تڪليفون به هليون وينديون هيون.

”وَإِذْ تُخْرِجُ الْمَوْتَىٰ بِإِذْنِي“ ۽ منهنجي اها نعمت به ياد ڪر جڏهن

منهنجي اذن سان مٿلن کي سندن قبرن مان جيئرو ڪري ڪڍين پيو، سون سالن کان قبرن ۾ دفن ٿيلن کي جن جا گوشت، ڪلون هڏا به الاءِ ڪهڙي حال ۾ هوندا هئا حضرت عيسىٰ عليه الصلوة والسلام جن دعائون گهرڻ کپن جيئرو ڪري الله جي اذن سان ٻاهر ڪڍندا هئا، هيءُ مٿن الله جل جلاله جي وڏي نعمت هئي پاڻ ان معجزي جي ذريعي مٿلن کي قبرن مان ڪڍي ته سگهيا ٿي پر پاڻ ڌرتيءَ تي موجود رهڻ جي دوران ڪل چار يا پنج مٿل جيئرا ڪيا هيائون (١) ”وَإِذْ كَفَفْتُ بَنِي إِسْرَآئِيلَ عَنْكَ“ ۽

(منهنجي اها نعمت به ياد ڪريو) جڏهن مون بني اسرائيل کي اوهان کان روڪيو. هنن لفظن ۾ هڪ خاص واقعي ڏانهن اشارو آهي، جو بني اسرائيلين يهودين ڪجهه عيسائين جي مدد سان کين ڦاسي ڏيڻ جي ڪوشش ڪئي هئي، پر الله جل شانہ کين صحيح سلامت آسمانن تي ڪڍائي ورتو ۽ اهي پنهنجي ان بري ارادي ۾ ناڪام رهيا "اَدْ جُتُّهُم بِالْبَيْتِ" جڏهن اوهان انهن وٽ چئن ۽ روشن دليلن سان آيا هيٺو يعني جڏهن اوهان انهن وٽ روشن دليل آندا ته انهن تسليم ڪرڻ جي بجاءِ اوهان کي ڦاسي ڏيڻ جو ارادو ڪيو پر الله جل شانہ اوهان کي بچايو "فَقَالَ الَّذِينَ كَفَرُوا مِنْهُمْ اِنْ هَذَا اِلَّا سِحْرٌ مُّبِينٌ" پوءِ جن انهن مان ڪفر ڪيو هو انهن چيو ته هيءُ ته صرف چٽو جادو آهي، حضرت عيسيٰ عليه الصلوٰة والسلام جن جي دور ۾ طب جو زور هو. مشهور حڪيم جالينوس به ان دور جو هو ۽ حضرت عيسيٰ عليه الصلوٰة والسلام جن انهن طبيبن کي مقابلي جي لاءِ سڏيو پر ڪنهن به مقابلو نه ڪيو سندس هٿان ڪوڙهه جامريض ۽ ماءُ جي پيٽان انڌا ڄاول صحت ياب ٿيا، مثل جيئرا ٿيا تڏهن چوڻ لڳا هئا ته هيءُ ته ڪلم ڪلا جادو آهي.

فائدو: "وَإِذْ عَلَّمْنَاكَ الْكِتَابَ" مان ثابت ٿيو ته الله جل جلاله پنهنجن پيارين پيغمبرين عليه الصلوٰة والسلام کي پاڻ سڌو سنئون ڪنهن جي واسطي کان سواءِ علم عطا ڪندو آهي ۽ "فَتَنَفَّحُ فِيهَا" (پوءِ ان ۾ ڦوڪ ٿي ڏيئي) مان ثابت ٿيو ته الله جل جلاله جي پيارن ٻانهن جي ڦوڪ ۾ وڏو فيض ۽ فائدو آهي ۽ اهو به ثابت ٿيو ته الله جا ٻانهي الله جل شانہ جي اذن سان مشڪل تاريندڙ، بلائون دفع ڪندڙ، ۽ حاجتون پوريون ڪندڙ هوندا آهن ماءُ جي پيٽان انڌو ڄمڻ، ڪوڙهه جهڙي موذي مرض ۾ مبتلا ٿيڻ ڪا هلڪي مشڪل ناهي پر سيدنا عيسيٰ عليه الصلوٰة والسلام جن انهن مرضن ۾ مبتلا ٿيلن کي خدا جي اذن، فضل ۽ ڪرم سان شفا ڏني ۽ انهن تان اهي مشڪل ۽ بلائون تاريون ۽ اهو به ثابت ٿيو ته الله جل شانہ جي ٻانهن جو تصرف الله جل شانہ جي اذن سان عالم اجسام سان گڏ عالم ارواح تي به هوندو آهي، سيدنا عيسيٰ عليه الصلوٰة والسلام جن جڏهن الله جل مجدہ جي اذن سان ڪنهن به مثل کي جيئرو ٿي ڪيو ته ان جي جسم جي مٿي هڪدم گڏ ٿي جسم جي شڪل اختيار ٿي ڪئي پر سندن عالم ارواح ۾ تصرف جي ڪري ان جو نڪتل روح موٽي ان جسم ۾ ٿي آيو ۽ اهو جسم جيئرو ٿي ٿيو، حضرت سليمان عليه الصلوٰة والسلام جي حڪم سان هوا هلندي هئي ۽ بيبي مريم جي هٿ وجهڻ لودڻ سان ڪجيءَ جي ٿر مان ڪجور ڪري. جڏهن انهن نبين عليهم الصلوٰة والسلام ۽ ولين جو اهو حال ۽ حضور عليه الصلوٰة والسلام جو مقام ڇا هوندو؟

وَإِذْ أُوحِيَتْ إِلَى الْحَوَارِيِّينَ أَنْ آمِنُوا بِي وَبِرَسُولِي قَالُوا

۽ جڏهن دل ۾ وڌو مون حوارين جي ته ايمان آڻيو مون تي ۽ منهن جي رسول تي چيائون ته

آمَنَّا وَاشْهَدْ بِأَنَّا مُسْلِمُونَ ﴿١١١﴾ إِذْ قَالَ الْحَوَارِيُّونَ

ايمان آندوسون ۽ شاهد ره ته بيشڪ اسان مسلمان آهيون جڏهن چيو حوارين ته

يُعِيسَى ابْنُ مَرْيَمَ هَلْ يَسْتَطِيعُ رَبُّكَ أَنْ يُنْزِلَ عَلَيْنَا مَائِدَةً

اي عيسى ڇا؟ ڪري تو سگهي رب تنهن جو هيءُ ڳاله جو لاهي اسان تي خونچو

مِّنَ السَّمَاءِ ۚ قَالَ اتَّقُوا اللَّهَ إِنْ كُنْتُمْ مُؤْمِنِينَ ﴿١١٢﴾ قَالُوا نُرِيدُ

آسمان کان؟ فرمايائين ته ڊڄو الله کان جيڪڏهن آهيو ايمان وارا چيائون ته ارادو ٿا ڪيون

أَنْ نَّأْكُلَ مِنْهَا وَتَطْمَئِنَّ قُلُوبُنَا وَنَعْلَمَ أَنْ قَدْ صَدَقْتُنَا

ته کائون ان مان ۽ پڪ ڪن دليون اسان جون ۽ ڄاڻون ته تحقيق سچ چيو هوتو اسان کي

وَنَكُونَ عَلَيْهَا مِنَ الشَّاهِدِينَ ﴿١١٣﴾ قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ

۽ هجون ان تي شاهدي ڏيندڙ. چيو عيسى پٽ مريم جي اي الله! اي اسان جا رب! لاه

عَلَيْنَا مَائِدَةً مِّنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا وَآيَةً

اسان تي دستر خوان آسمان کان جو ٿئي اسان جي لاءِ عيد اسان جي پهرين لاءِ ۽ اسان جي پوين جي لاءِ ۽ نشاني

مِّنْكَ ۖ وَازْرُقْنَا وَأَنْتَ خَيْرُ الرَّازِقِينَ ﴿١١٤﴾ قَالَ اللَّهُ إِنِّي مُنْزِلُهَا

تو وٽان ۽ روزي ڏي اسان کي ۽ تون ڀلو آهين روزي ڏيندڙن ۾ فرمايو الله بيشڪ مان لاهيندڙ آهيان ان جو

عَلَيْكُمْ فَمَنْ يَكْفُرْ بَعْدُ مِنْكُمْ فَإِنِّي أَعَذِّبُهُ عَذَابًا لَا أَعَذِّبُهُ

اوهان تي پوءِ جيڪو به فرمائي ڪندوان کانپوءِ اوهان مان پوءِ يقيناً مان عذاب ڪندس ان کي اهڙو عذاب جو نه عذاب ڪندس اهڙو

أَحَدًا مِّنَ الْعَالَمِينَ ﴿١١٥﴾

ڪنهن هڪ کي جهان مان

تفسير

هن کان اڳ ۾ حضرت عيسىٰ عليه الصلوة والسلام جن جي روح القدس سان تائيد ۾ سندس زمين سان واسطو رکندڙ معجزن جو ذڪر هو ۽ هتي سندس حوارين سان تائيد ۽ آسمان کان دستر خوان لهڻ واري معجز جي ذڪر ڪندي ارشاد ٿيو آهي ”وَإِذَا أُوْحِيَتْ إِلَى الْخَوَارِجِ“ ۽ ياد فرمائ، جڏهن مون حوارين ڏانهن وڃي ڪيو هتي وڃي جي معنيٰ آهي دل ۾ خيال وجهڻ (۱) حوارين حوار جي جمع آهي معنيٰ، سفيد ۽ چمڪندڙ رنگ وارو، ظاهر ۽ باطن ۾ مخلص دوست کي حوار سڏيو ويندو آهي، خصوصاً نبين عليهم الصلوة والسلام جي پسند ڪيلن جان نثارن ۽ اطاعت ڪندڙن کي حوار سڏيو ويندو آهي (۲)

”أَنْ آمَنُوا بِبِي وَرَسُولِي“ ته مون تي ۽ منهنجي رسول تي ايمان آڻيو، ڇو ته ايمان کان سواءِ ڪوبه عمل قبول ناهي. انهن ان القاءِ ۽ الهام جي جواب ۾ عرض ڪيو ”قَالُوا آمَنَّا وَاشْهَدْ بِأَنَّا مُسْلِمُونَ“ چيائون ته اسان ايمان آندو ۽ شاهد ره ته يقيناً اسين مسلمان آهيون. اهو شاهد رهڻ وارو عرض انهن حضرت عيسىٰ عليه الصلوة والسلام جن کي ڪيو هو.

اسلام سڀني نبين جو دين آهي

”مُسْلِمُونَ“ جي لفظ مان ثابت ٿيو ته سڀني نبين عليهم الصلوة والسلام جو دين جنهن ڏانهن اهي دعوت ڏيڻ لاءِ آيا اسلام هو هي ڪو نئون دين ناهي جنهن ڏانهن سڏيو ٿو وڃي پر ان جي هڪ ڪامل، مضبوط ۽ سهڻي صورت آهي.

آسمان کان دستر خوان لاهڻ جي درخواست

مٿي حوارين جي ايمان آڻڻ ۽ مسلمان ٿيڻ تي حضرت عيسىٰ عليه الصلوة والسلام جن کي شاهد بنائڻ کان پوءِ انهن جي هڪ درخواست دل خواسته جو ذڪر ڪندي ارشاد ٿيو آهي ”إِذْ قَالَ الْخَوَارِجُ لِعِيسَى ابْنِ مَرْيَمَ هَلْ يَسْتَطِيعُ رَبُّكَ أَنْ يُنْزِلَ عَلَيْنَا مَائِدَةً مِنَ السَّمَاءِ“ يعني جڏهن حوارين حضرت عيسىٰ عليه الصلوة والسلام جن کي عرض ڪيو ته اي عيسىٰ بن مريم! ڇا تنهنجو رب ائين ڪري سگهي ٿو؟ (المقصد ته قادر ته آهي پر ڪندو يا نه؟) جو اسان جي مٿان آسمان کان کاڌي جو دستر خوان نازل فرمائي. حوار سڳورا مسلمان ٿي چڪا هئا ان جي ڪري انهن کي ان ۾ ڪو شڪ ته نه هو ته دستر خوان نازل ڪرڻ تي الله جل جلاله طاقت رکي ٿو يا نه اهي صرف اهو پڇي رهيا هئا ته ڇا الله جل شانہ جي ارادي ۽ حڪمت جي مطابق اها

ڳالهه آهي؟ جو اسان تي دستر خوان لاهي، ۽ اوهان جي دعا تي ائين ڪندو يا نه؟ ۽ آسمان کان لاهڻ مان مراد آهي ته اهو ڪاڏو محنت کان سواءِ ملي. اهو ضروري ناهي ته اهو بهشت مان هجي (١) "قَالَ اتَّقُوا اللَّهَ إِنَّ كُثْرَ مُؤْمِنِينَ" يعني حضرت عيسى عليه الصلوة والسلام انهن کي جواب ۾ فرمايو ته: جيڪڏهن مومن آهيو ته الله کان ڊڄو، ايمان وارن ۽ انهن کي مناسب ۽ لائق نه آهي ته اهڙا غير معمولي مطالبه ڪري الله جل جلاله کي آزمائڻ اهو ڀلي ڪيترو به مهربان هجي پر ٻانهو پاڻ کي وري به ٻانهو تصور ڪري عاجزي ۽ انڪساري اختيار ڪري ۽ پنهنجي لاءِ روزي انهن ئي ذريعن سان طلب ڪري جيڪي الله جل شانہ روزي حاصل ڪرڻ جي لاءِ مقرر ڪيا آهن ها جيڪڏهن ٻانهو متقي ٿي ان تي ايمان ۽ اعتماد رکندو ته مالڪ مٿو ان کي اٿاهين روزي عطا ڪندو جتان کيس خواب خيال به نه هوندو جيئن سندس فرمان آهي "وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ" (٢) ۽ جيڪو ڊڄندو الله کان ته ڪندو ان جي لاءِ نڪرڻ جو رستو ۽ روزي ڏيندو ان کي اٿاهين جو خيال ۾ به نه ڪندو هوندو. حضرت عيسى عليه الصلوة والسلام جن انهن کي ان جي ڪري به فرمايو "الله کان ڊڄو" ته مٿان اهو مهرباني ڪري اوهان کي اوهان جون گهريل شيون عطا ڪري پر اوهان بي شڪري ۽ بي قدري ڪري سزا جا مستحق بڻجو "قَالُوا لَنُرِيدَ أَنْ نَأْكُلَ مِنْهَا وَتَطْمَئِنَّ قُلُوبُنَا وَنَعْلَمَ أَنْ قَدْ صَدَقْتُنَا وَنَكُونُ عَلَيْهَا مِنَ الشَّاهِدِينَ" انهن عرض ڪيو ته اسان جا ان مطالبي مان چار غرض آهن ١- ته ان مان ڪاٺون ٢- پيو ته ان معجز جي مشاهدي ڪرڻ کان پوءِ اسان جون دليون وڌيڪ مطمئن ٿينديون ٣- ٿيون ته اسان جو علم پڪو ٿيندو ته اوهان اسان کي جو ڪجهه چيو آهي سو سچ آهي ٤- چوڻون ته اسين ان تي شاهد بنجنداسون ۽ ٻين کي به ٻڌائينداسون ته هدايت جو دڳ هي آهي المقصد ته اهي مطالبه الله جل جلاله کي آزمائڻ جي لاءِ ناهن پر ان اميد تي آهن ته بنا محنت جي روزي ملڻ جي ڪري دلجمعي ۽ اطمينان سان الله جل شانہ جي عبادت ۾ مشغول رهنداسون ۽ قدرتي ڪرم سان مليل دستر خوان کي ڏسي جن جنتي نعمتن جو اوهان ذڪر فرمايو ٿا انهن جو به ڪامل يقين ٿيندو ۽ علم اليقين مان عين اليقين جو مرتبو ماڻينداسون حوارين جي انهن عرض ڪرڻ تي حضرت عيسى عليه الصلوة والسلام جن انهن کي ٽيهن روزن رکڻ جو حڪم ڏنو ۽ فرمايو ته جڏهن اوهان انهن روزن رکڻ کان فارغ ٿيندؤ ته پوءِ جيڪا به دعا گهرندؤ سا قبول ٿيندي انهن روزا رکي دستر خوان لهڻ جي دعا گهري، ان وقت حضرت عيسى عليه الصلوة والسلام غسل فرمائي، ٿلهو لباس ڍڪي، ٻه رڪعتون نماز ادا ڪري، مٿو مبارڪ جهڪائي اڳتي ايندؤ دعا گهري (٣) علامه محمد بن احمد انصاري القرطبي عليه الرحمه لکيو آهي ته حضرت عيسى عليه الصلوة

والسلام جن جڏهن ڪيڏانهن نڪري هلندا هئا ته پنجن (٥) هزارن جي لڳ ڀڳ ماڻهو ساڻن سفر ۾ گڏ نڪرندا هئا ڪي سندن صحبت لاءِ ته ڪي بيمارين کان شفا يابيءَ لاءِ دعائون گهرائڻ لاءِ، ڪي اکين کان انڌا، ڪي ٽنگن کان منڊا هوندا هئا، ڪي وري منظر ڏسڻ ۽ مسخري ڪرڻ لاءِ گڏجي پوندا هئا پوءِ هڪ ڏينهن حضرت عيسيٰ عليه الصلوة والسلام جن ۽ سندن ساٿ ۾ هلڻ وارا هڪ خالي ميدان ۾ پهتا، کاڌو نه هجڻ جي ڪري بک ۾ پریشان ٿيا تڏهن حضرت عيسيٰ عليه الصلوة والسلام ڪي مٿيون عرض ڪيو هيائون (١) ۽ پاڻ دعا جا هي الفاظ استعمال فرمايائون جن کي بيان ڪندي الله جل جلاله فرمايو ”قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ“ يعني عيسيٰ بن مريم عليه الصلوة والسلام دعا گهري ته اي الله! اسان تي آسمان کان دسترخوان نازل فرما، ”تَكُونُ لَنَا عَيْدًا لِّأَوَّلِنَا وَآخِرِنَا وَآيَةً مِنْكَ“ ته هجي اسان جي لاءِ عيد اسان جي پهرين لاءِ ۽ اسان جي پونين لاءِ ۽ تنهنجي طرفان نشاني، مقصد ته اهو دسترخوان جو ملڻ نعمت ۽ جنهن ڏينهن ملندو اهو ڏينهن نه صرف اسان جي لاءِ عيد هوندو پر اسان جن پهرين ۽ پونين جي لاءِ به عيد هوندو. ۽ تنهنجي قدرت ۽ منهنجيءَ نبوت ۽ رسالت جي نشاني هوندو ”وَأَرْزُقْنَا وَأَنْتَ خَيْرُ الرَّازِقِينَ“ ۽ اسان کي روزي ڏي ۽ تون ئي روزي ڏيندڙن ۾ سڀني کان ڀلو روزي ڏيندڙ آهين، جيڪڏهن محنت ۽ تڪليف کان سواءِ روزي ڏيندين ته نه تولا ۽ مشڪل آهي نه تو وٽ ڪا ڪوٽ آهي.

دستر خوان جي نزول جو واقعو

ان ڳالهه ۾ علماءِ تفسير جو اختلاف آهي ته دسترخوان لٿو هو يا نه، ڪي چون ٿا ته نه ان جي ڪري جو دسترخوان لهڻ جي جڏهن حوارين خواهش ڏيکاري ۽ حضرت عيسيٰ عليه الصلوة والسلام جن کين فرمايو ته ”الله کان ڊڄو جيڪڏهن ايمان وارا آهيو“ ته انهن کيس عرض ڪيو ته اسان اهڙي خواهش کان توبه ڪئي وري نه ڪنداسون پوءِ حضرت عيسيٰ عليه الصلوة والسلام جن انهيءَ دعا گهرڻ کان پوءِ دلي طرح توبه تائب ٿيا ته دسترخوان نه لٿو ۽ اهو صرف مثال طور بيان ڪيو ويو آهي ۲- ٻيو ته جيڪڏهن دسترخوان لهي ها ته اهڙي اهم واقعي جو بيان نصارن وٽ لکت ۾ ضرور هجي ها ۽ جڏهن انهن وٽ آهي ئي ڪو نه- تڏهن دسترخوان لٿو ئي ناهي. مگر جمهور مفسرن جو قول آهي ته دسترخوان لٿو آهي، ڇو ته الله جل جلاله جي پياري

نبي حضرت عيسى عليه الصلوة والسلام جن جي دعا جي جواب ۾ الله جل جلاله فرمايو "إِنِّي مُنَزِّلُهَا عَلَيْكُمْ" مان اوهان تي اهو دستر خوان لاهيندڙ آهيان، ۽ الله جو وعدو ۽ وعيد حق ۽ سچ آهي. علامه جمال الدين شامي لکيو آهي ته وهذا القول والله اعلم، هو الصواب كما دلت عليه الاخبار والآثار عن السلف وغيرهم (١) يعني هي قول صحيح آهي جيئن حديثن ۽ اثرن ۾ سلف کان روايتون آيون آهن، ترمذي، ابن جرير، ابن ابي حاتم، كتاب الاضداد ۾ ابن التباري، ابو الشيخ ۽ ابن مردويه حضرت عمار بن ياسر رضي الله عنه کان روايت آندي آهي ته رسول الله صلى الله عليه وسلم جن فرمايو "أُنزِلَتْ لِمَائِدَةٌ مِنَ السَّمَاءِ خُبْرًا وَلَحْمًا وَأَمْرًا أَنْ لَا يَخُونُوا وَلَا يَدْخُرُوا لِعِدِّ فَخَانُوا وَادْخَرُوا وَرَفَعُوا الْعِدَّ فَمَسَحُوا قِرْدَةً وَخَنَزِيرَ" (٢) يعني آسمان کان دستر خوان لاٿو ويوان ۾ ماني گوشت هو ۽ نصارن کي امر ڪيو ويو هو ته نه ان ۾ خيانت ڪن ۽ نه ٻئي ڏينهن لاءِ گڏ ڪري رڪن ۾ انهن خيانت به ڪئي ۽ ٻئي ڏينهن لاءِ به کڻي رکيائون پوءِ باندر ۽ مرون بنايا ويا. ۽ حضرت سلمان فارسي، حضرت ابن عباس رضي الله عنهما ۽ ڪيترن ٻين پلارن کان روايت آهي ته حضرت عيسى عليه الصلوة والسلام جي نهايت زاريءَ، تضرع، عاجزيءَ ۽ روئڻ جي حالت ۾ دعا جي ڪري ڳاڙهو دستر خوان ٻن ڪڪرن جي وچ ۾ لهڻ لڳو ۽ سڀئي ماڻهو ان کي ڏسي رهيا هئا اهو آهستي آهستي اچي انهن حوارين جي اڳيان لٿو ۽ حضرت عيسى عليه الصلوة والسلام ان فڪر کان ته متان بي شڪري ڪري عذاب ۾ مبتلا ٿين زارو قطار روئي رهيو هو ۽ دعائون گهري رهيو هو ته مولا! مون کي شڪر گذارن مان بناء ۽ هن کي حوارين جي لاءِ رحمت بناء، عذاب نه بناء، حوارين کي ان مان اهڙي خوشبوءِ آئي جو ان کان اڳ ۾ ڪڏهن به نه آئي هين حضرت عيسى عليه الصلوة والسلام ۽ انهن حوارين سجدو ڪري الله جل شانہ جو شڪر ادا ڪيو. اهو دستر خوان ڳاڙهي رنگ جي ڪپڙي ۾ ڍڪيل هو. حضرت عيسى عليه الصلوة والسلام جن حوارين کي فرمايو ته هن کي ڪير کوليندو؟ سڀني کين عرض ڪيو ته "سائين اوهان کوليو" حضرت عيسى عليه الصلوة والسلام پيو پيو وضو ڪيو نفل پڙهي گهڻي دير تائين دعائون گهري پوءِ ان کي کوليو ته ان ۾ ست مڇيون ۽ ست مانيون هيون، انهن مڇين تي مٿان چلڻ نه هيا ۽ اندر ڪنڊو نه هو، انهن مان تازو تيل نڪري رهيو هو. انهن جي مندين جي اڳيان سرڪو ۽ پڇڙين وٽ لوڻ ۽ پاسن کان سبزئون

(١) تفسير القاسمي جلد ٣، زادالمسير ٤٥٩-٤٦٠ جلد ٢- تفسير المظهر

(٢) الدر المنثور جلد ٣ جز ٧

ص ٢٢٥ جلد ٣

رڪيون هيون، بعضي روايتن ۾ آيو آهي ته پنج مانيون هيون ١- هڪ تي زيتون ٢- پيءُ تي ماکي ٣- تين تي گيهه ٤- چوٿين تي پٺير، ٥- پنجين تي پڳل گوشت- حواريٰن جي اڳواڻ شمعون سڳوري حضرت عيسيٰ عليه الصلوة والسلام کي عرض ڪري پڇيو ته يا روح الله! هي ڪاڌو جنت جو آهي يا زمين جو؟ پاڻ فرمايائونس ته: نه زمين جو نه جنت جو، محض الله جي قدرت سان آيل آهي. پوءِ بيمار، مسڪين، ڪوڙهه ۽ جذام جي بيماريءَ ۾ ڦاٿل گهرايائون حضرت عيسيٰ عليه الصلوة والسلام انهن کي فرمايو ته: بسم الله پڙهي کائو اوهان جي لاءِ مبارڪ آهي ۽ منڪرن جي لاءِ مصيبت پوءِ ٻين کي به ائين فرمايائون. سندن ان حڪم تي پهرئين ڏينهن ان دستر خوان مان ستن هزارن ۽ ٽن سون (٧٣٠٠) جڻن ڪاڌو پوءِ اهو دستر خوان مٿي ڪڇڻ شروع ٿيو ۽ ماڻهو ڏسي رهيا هئا ۽ اڏامي انهن جي اکين کان غائب ٿي ويو ۽ ان مان ڪاڻڻ وارا سڀئي بيمار صحتياب ۽ مسڪين شاهوڪار ٿيا. اهو دستر خوان چاليهه (٤٠) ڏينهن مسلسل ۽ لاڳيتو لهندو رهيو وري هڪ ڏينهن لهندو هو ته هڪ ڏينهن بند رهندو هو ۽ ماڻهو کائيندا هئا. تانجو حضرت عيسيٰ روح الله عليه الصلوة والسلام جن ڏانهن وحي آيو ته هاڻي ان مان صرف محتاج، مسڪين ۽ فقير کائن ڪو به شاهوڪار نه کائي، جڏهن حضرت عيسيٰ عليه الصلوة والسلام اهو اعلان ڪرايو ته ان قوم جا شاهوڪار ناراض ٿي چوڻ لڳا ته هي صرف جادو آهي، اهي ناراض ٿي انڪار ڪرڻ وارا ٿي سؤ تيهه (٣٣٠) ماڻهو هيا. الله جل شانہ جي نبي عليه الصلوة والسلام جي توهين ۽ سندس شان ۾ گندا ٻول ٻولڻ جي ڪري خداوندي قهر جي هيٺان آيا رات جو سمهي صبح جو نند مان اٿيا ته سندن شڪليون سوئرن جهڙيون ٿي ويون. رستن ۾ ڊڪندا ۽ ماڻهن جو ڪاڪوس کائيندا رهيا جڏهن مڇن وارن مومنن سندن اهو حال ڏٺو ته حضرت عيسيٰ عليه الصلوة والسلام جي خدمت ۾ ڊوڙندا ۽ زار زار روئندا آيا. اهي شڪليون ڦريل به آيا انهن جي اکين مان به ڳوڙها ڳڙي رهيا هئا، سيدنا عيسيٰ عليه الصلوة والسلام جن انهن کي نالي سان سڏيندا ٿي ويا ۽ اهي ڪنڌ هلائي ها. ڪري رهيا هئا پر ڳالهائي ڪونه ٿي سگهيا ٿي. ڏينهن نهايت ڏلت ۽ خوريءَ سان جيئرا رهيا، چوٿين ڏينهن هلاڪ ٿي مري ويا. انهن ۾ ڪا به عورت ۽ ٻار نه هو، ۽ نه سندن دنيا تي نسل رهيو (١) حڪيم ترمذي، نوادر الاصول ۾، ابن ابي حاتم، ابو الشيخ العظمة ۾ ۽ ابوبڪر شافعيءَ الغيلانيات ۾ سيدنا سلمان فارسي رضي الله عنه کان اها روايت آئي ان ۾ ايترو وڌيڪ آندو آهي ته دستر خوان لهڻ کان پوءِ حواريٰن سيدنا

عيسى عليه الصلوة والسلام جي خدمت اقدس ۾ عرض ڪيو ته سائين! اسان کي هن ۾ اڃان ڪو وڌيڪ معجزو ڏيکاريو. پاڻ کين فرمايائون ته سبحان الله! ڇا هي جيڪو اوهان ڏٺو اوهان لاءِ ڪافي ناهي؟ جو پيو معجزو گهرو ٿا؟ پوءِ حضرت عيسى عليه الصلوة والسلام ۰ ان دسترخوان ۾ آيل مڇيءَ ڏانهن متوجه ٿي فرمايو ته ”ياسمڪه عودي باذن الله حية“ ڪما ڪنت ”اي مڇي! الله جي اذن سان ائين وري جيئري ٿي جيئن اڳ ۾ هئين. پوءِ الله جل شانہ ان کي پنهنجيءَ قاهر قدرت سان جيئرو ڪيو اها ڦٽڪي جيئري، تازي ٿي اڪيون ڪولي نهارڻ لڳي، جڏهن حضرت عيسى عليه الصلوة والسلام جي قوم ان کي ڏٺو ته ڊڄڻ لڳا. پاڻ فرمايائون ته ”اوهان ڪيئن آهيو؟ هڪڙي شيءِ الله جل جلاله کان گهرو ٿا ۽ جڏهن ان کي ڏسو ٿا ته ڊڄو ٿا“ مون کي وڏو خوف ٿو ٿئي ته اوهان عذاب ۾ نه مبتلا ٿي وڃو. پوءِ پاڻ مڇيءَ کي مخاطب ٿي فرمايائون ته: اي مڇي! الله جي اذن سان ائين ٿي وڃ جيئن دسترخوان لهڻ وقت هئين“ ته الله جي اذن سان ائين ٿي ويئي. (١) ابن ابي حاتم ۽ ابو الشيخ حضرت عڪرمه رضي الله عنه کان روايت آندي آهي ته ”ان دسترخوان ۾ چانورن جي ماني به هئي (٢) ”قَالَ اللَّهُ إِنِّي مُنَزِّلُهَا عَلَيْكُمْ فَمَنْ يَكْفُرْ بَعْدَ مَنِكَرٍ فَإِنِّي أَغْذِيهِ عَذَابًا لَا أَغْذِيهِ أَحَدًا مِّنَ الْعَالَمِينَ“ يعني الله جل جلاله حضرت عيسى عليه الصلوة والسلام جن کي فرمايو ته مان دسترخوان لاهيان ٿو (۽ لٿو جيئن مٿي لکي آيا آهيون) پوءِ جيڪو اوهان مان ان جي نازل ٿيڻ ۽ لهڻ کان پوءِ ڪفر ڪندو ۽ ان نعمت جي بي شڪري ۽ بي قدريءَ جو مرتڪب ٿيندو ته ان کي اهڙو سخت عذاب ڪندس جو سڀني جهانن مان اهڙو سخت عذاب ڪنهن کي به نه ڪندس.

علامه ثناء الله پاني پتي عليه الرحمة لکيو آهي ته: والصحيح هو الذي عليه الاكثرون انها نزلت لقوله تبارك وتعالى اني منزلها ولا خلف في خبره تعالى ولتواتر الاخبار به عن رسول الله صلى الله عليه وسلم واصحابه والتابعين (٣) يعني قرآن پاڪ جي لفظ مبارڪ ”مُنَزِّلُهَا“ مان ثابت ٿيو ته دسترخوان لٿو هو ڇو ته الله جل جلاله ان جي لاهڻ جي خبر ڏني آهي ۽ الله جي خبر ۾ مخالفت نه ٿيندي ۽ ان جي نزول جي ڳالهه نبي ڪريم عليه الصلوة والسلام جن ۽ اصحابن ۽ تابعن کان متواتر طريقي سان روايت ڪيل آهي امام رازي لکيو آهي ته وقال الجمهور الاعظم من المفسرين

(٢) المظهر ص ٢٢٦ جلد ٣ روح المعاني ص ٦٢ جزء ٧ جلد ٣

(١) ساڳيو حوالو

(٣) المظهر ص ١٢٦ جلد ٣

انها نزلت (١) يعني مفسرن مان وڏي جمهور فرمايو آهي ته دستر خوان لڌو هو علامه ابن كثير به ائين لکيو آهي (٢) فائدو سيدنا عيسى عليه الصلوة والسلام جي دعا ۾ آيل الفاظ ”اللَّهُمَّ رَبَّنَا“ مان ثابت ٿيو ته دعا ۾ اللهم سان گڏ رينا چوڻ به نبين عليهم الصلوة والسلام جي سنت آهي ۽ جهڙي دعا هجي ان جي مناسب مالڪ مٺي جي صفتن جو ذڪر ڪجي. بيمار يا شافي الامراض چوي گنهگار يا غفار يا ستار چوي ڪنهن کي بددعا ڪرڻي هجي ته يا قهار يا جبار چوي، حضرت عيسى عليه الصلوة والسلام روزي گهري ته ”رَبَّنَا“ (اي پالڻهار) چيائين ۽ بهتر اهو آهي ته دعا ۾ جمع جو صيغو استعمال ڪيو وڃي جيئن ”رَبَّنَا“ اي اسان جا پالڻهارا ”أَنْزَلَ عَلَيْنَا“ اسان تي نازل فرما ۽ وغيره ۽ اهو به ثابت ٿيو ته مقبول ٻانهن جون دعائون به مقبول آهن.

ميلاد النبي صلى الله عليه وسلم جي خوشيءَ کي عيد چوڻ جو دليل

حضرت عيسى عليه الصلوة والسلام جي هن دعا ۾ دستر خوان جي ملڻ کي سندن لاءِ ۽ سندن اڳين پونين جي لاءِ عيد سڏيو ويو آهي، جيڪڏهن ڪاڏي جو ملڻ عيد آهي ته حضور اڪرم، نور مجسم، هادي اعظم، محبوب معظم، فخر حوا و آدم، رهبر عالم، صلى الله عليه وآله وصحبه وسلم جن جو ملڻ ته سڀني عيدن کان وڏي عيد آهي ٻيون عيدون به الله جل جلاله جي اذن سان پاڻ ٻڌا يائون، عيد ميلاد ملهائڻ ۾ تمام گهڻيون برڪتون آهن بخاريءَ جي شارح احمد بن محمد قسطلاني عليه الرحمه لکيو آهي ته: ولا زال اهل الاسلام يحتفلون بشهر مولده عليه السلام ويعملون الولائم ويتصدقون في ليالاه بانواع الصدقات ويظهرون السرور ويزيدون في المبرات ويعتنون بقراءة مولده الكريم ويظهر عليهم من بركاته كل فضل عظيم ومما جرب من خواصه انه امان في ذالك العام وبشري عاجلة بنيل البغية والمرام فرحم الله امرء اتخذ ليالي شهر مولده المبارك اعياد اليكون اشد علة علي من في قلبه مرض واعياداء (٣) يعني اهل اسلام هميشه هميشه حضور عليه الصلوة والسلام جن جي ڄمڻ واري مهيني ۾ محفلون ڪندا، شادين وانگر ڪاڏا ڪارائيندا، ۽ ان مهيني جي راتين ۾ صدقائ ۽ خيراتون ڪندا، خوشين جو اظهار فرمائيندا نيڪين ۽ ٻين سان چڱائين ڪرڻ ۾ زيادتون ڪندي سندن ڀلاري ميلاد پڙهڻ جو اهتمام ڪندا رهيا ۽ سندن مٿان ان جون برڪتون ۽ هر ڀلائي ظاهر ٿيندي رهي ۽ تجربو ڪيو ويو آهي ته جيڪو ميلاد جي خوشي ملهائيندو آهي ان کي ان سال ۾ امن ۽ مرادن ۽ مقصدن ماڻڻ ۾ ڪاميابي رهي

آهي پوءِ الله جل جلاله ان مرد تي رحم ڪري جنهن سندن ڄمڻ واري مهيني جي راتين کي عيدون بنايو تانت اهو سندس پروگرام ان ماڻهوءَ جي دل ۾ وڌيڪ بيماري پيدا ڪري جيڪو اڳتي ٻرن عقيدن ۽ گناهن جي مرض سان دل جو سخت مريض آهي. علامه موصوف لکيو آهي ته: حضور عليه الصلوة والسلام جن جي ڄمڻ واري رات ليلة القدر کان به افضل ۽ اعليٰ آهي. بر صغير جي عظيم الشان محدث شاه ولي الله دهلوي عليه الرحمة لکيو آهي ته: مان مڪه مڪرمه ۾ حضور عليه الصلوة والسلام جن جي ڄمڻ واريءَ جاءِ تي سندن ولادت باسعادت جي تاريخ واري رات ۾ حاضر ٿيس ۽ ڏٺم ته اتي موجود ماڻهو مٿن درود موڪلي ۽ ڄمڻ واري رات سندن کان ظاهر ٿيندڙ ڪمالات وغيره جو ذڪر ڪري رهيا هيا مون اتي انوار ۽ تجليون ڏٺيون نه ٿو چئي سگهان جسم وارين اکين سان ڏٺم يا روح جي اکين سان پوءِ فڪر ڪيم ته اهي انوار انهن ملائڪن جا هيا جيڪي اهڙين محفلن سان مقرر ٿيل هوندا آهن ۽ مون اهو به ڏٺو ته انهن ملائڪن جي انوار سان رحمت جا انوار به گڏ هيا (١) اندازو لڳايو ته جنهن ذڪر ۽ محفل ۾ رحمت ۽ ملائڪن جا انوار گڏ هجن اها عيد نه آهي ته باقي ڇا آهي؟ علامه ابن حجر مڪي ۽ محدث ابن الجوزي به ان موضوع تي جدا جدا ڪتاب لکيا آهن پر الله جل جلاله مسلمانن کي وهابيت جي بلا کان بچائي جن هر جاءِ تي شرڪ ۽ بدعت جا ڍير لڳائي مسلمانن کي ميلاد شريف جهڙي بابرڪت عمل کان روڪڻ جي تحريڪ هلائي ڇڏي آهي.

رب پاڪ ڪرم ڪري حبيب ڪريم صلي الله عليه وسلم جي محبت وارن کي انهن بد مذهبن کان بچائي ۽ محبوب عليه الصلوة والسلام جي ميلاد جون محفلون ملهائڻ نصيب ڪري. آمين

وَإِذْ قَالَ اللَّهُ يُعِيسَى ابْنَ مَرْيَمَ ءَأَنْتَ قُلْتَ لِلنَّاسِ اتَّخِذُونِي

۽ (ياد ڪر) جڏهن فرمائيندو الله ته اي عيسيٰ پٽ مريم جا! ڇا توڻي چيو هو ماڻهن کي ته بڻايو مون کي

وَأَمِّي إِلَهَيْنِ مِنْ دُونِ اللَّهِ قَالَ سُبْحَنَكَ مَا يَكُونُ لِي أَنْ

۽ ماءُ منهنجي کي به معبود هڪ الله کان سواءِ عرض ڪندو ته پاڪائي آهي تنهنجي نه ٿو جڳائي مون کي جو

أَقُولَ مَا لَيْسَ لِي بِحَقِّ إِنْ كُنْتُ قُلْتُهُ فَقَدْ عَلِمْتَهُ تَعْلَمُ مَا

چوان اها ڳاله جو ناهي مون لاءِ حق جيڪڏهن چيو هوندو مون اهو پوءِ تحقيق ڄاتو هوندو تون کي ڄاڻين ٿو اهو جو

فِي نَفْسِي وَلَا أَعْلَمُ مَا فِي نَفْسِكَ إِنَّكَ أَنْتَ عَلَّامُ

منهنجي اندر ۾ آهي ۽ نه ٿو ڄاڻان مان اهو جو تنهن جي ذات وٽ آهي. بيشڪ تون ئي ڄاڻندڙ آهين

الْغُيُوبِ ۱۱۶) مَا قُلْتُ لَهُمْ إِلَّا مَا أَمَرْتَنِي بِهِ أَنْ أَعْبُدُوا اللَّهَ

ڳجهن جو نه چيو هو مون انهن کي مگر جيڪو امر ڪيو هو تون مون کي ان جو ته عبادت ڪيو الله رب

رَبِّي وَرَبَّكُمْ وَكُنْتُ عَلَيْهِمْ شَهِيدًا مَّا دُمْتُ فِيهِمْ ۚ فَلَمَّا

منهنجي جي ۽ رب پنهنجي جي ۽ هيس انهن تي شاهد جيستائين هيس انهن ۾ پوءِ جڏهن

تَوَفَّيْتَنِي كُنْتُ أَنْتَ الرَّقِيبُ عَلَيْهِمْ وَأَنْتَ عَلَىٰ كُلِّ شَيْءٍ

ڪٿي ورتئي مون کي ته هئين تون ئي نگهبان انهن تي ۽ تون هر شيءِ جو

شَهِيدٌ ۱۱۷) إِنْ تُعَذِّبُهُمْ فَإِنَّهُمْ عَبَادُكَ وَإِنْ تُغْفِرَ لَهُمْ

مشاهدو ڪندڙ آهين، جيڪڏهن عذاب ڪندين انهن کي پوءِ بيشڪ اهي ٻانها تنهن جا آهن ۽ جيڪڏهن بخشيندين انهن کي

فَإِنَّكَ أَنْتَ الْعَزِيزُ الْحَكِيمُ ۱۱۸)

پوءِ بيشڪ تون ئي غالب، حڪمت وارو آهين.

تفسير

هن کان اڳ ۾ ان خصوصي نعمتن جو ذڪر هو جيڪي رب پاڪ سيدنا

حضرت عيسى عليه الصلوة والسلام تي ۽ ان جي وسيلي ۽ ذريعي سندس حواريون تي
 ڪيون هيون ۽ هتي مٿس لڳايل الزام جي صفائي بيان ڪئي وئي آهي جيڪو عيسائي
 سڏائڻ وارن مٿس هنيو هو ته اسان کي عيسى چيو هو ته مون کي ۽ منهنجي ماء کي
 معبود بنائي اسان جي عبادت ڪجو رب العزة جل جلاله جو فرمان آهي وَاِذْ قَالَ اللّٰهُ
يَعِيسٰى ابْنُ مَرْيَمَ اَنْتَ قَلْبٌ لِلنَّاسِ اتَّخِذُوْنِيْ وَاٰمِي الْهَيْبِ مِنْ دُوْنِ اللّٰهِ ۚ جِذَّهْنِ اللّٰهُ
 عيسى بن مريم عليه وعليه امه السلام کي فرمائيندو ته: ڇا تو ماڻهن کي چيو هو ته
 مون کي ۽ منهنجي ماء کي الله کان سواءِ معبود بنائجو، ياد رکڻ گهرجي ته سوال
 هميشه ان جي لاءِ نه ڪيو ويندو آهي ته سوال ڪندڙ کي ان ڳالهه جو علم ناهي جيڪا
 پڇي رهيو آهي پر ٻين فائدين جي لاءِ به سوال ڪيو ويندو آهي. حضرت عيسى عليه
 الصلوة والسلام جن کان اربين انسانن جي موجود هوندي محشر جي ميدان ۾ اها ڳالهه ان
 جي ڪري پڇي ويندي ته سندس زبان سان انهن ڪروڙن انسانن کي سندن ڪليل غلط
 عقيدن تي خبردار ڪيو وڃي جنهن ۾ اهي ڦاٿل هيا ۽ ان خيال تي حضرت عيسى
 عليه السلام ۽ سندس ماء کي معبود سمجهندا ۽ پوڄيندا هئا اڄ به اها ڳالهه مسيحي
 سڏائڻ وارن جي اڳيان ظاهر آهي جو اهي حضرت مريم سائڻ جا مجسما انسانن جي
 قد تي ٺهرائي پنهنجن گرجائن جي محرابن ۾ رکيو وينا آهن ۽ پوڄا جون سيڻي
 رسمون پوريون ڪندا آهن قَالَ سُبْحٰنَكَ مَا يَكُوْنُ لِيْ اَنْ اَقُوْلَ مَا لَيْسَ لِيْ بِحَقِّ عرض
 ڪندا ته تنهنجي پاڪائي آهي مون کي مجال ناهي جو اها ڳالهه چوان جيڪا مون لاءِ
 حق ناهي.

اِنْ كُنْتُ قُلْتُ فَقَدْ عَلِمْتُمْ تَعْلَمُوْا مَا فِيْ نَفْسِيْ وَلَا اَعْلَمُ مَا فِيْ نَفْسِكُمْ
 اِنڪ انت علام الغيوب جيڪڏهن مون ائين چيو هوندو ته يقيناً تو ڄاتو هوندو، ڇو ته
 جيڪو منهنجي وجود ۾ آهي اهو تون ڄاڻين ٿو ۽ جيڪو تنهنجي ذات وٽ آهي اهو
 مان نه ٿو ڄاڻان، يقيناً تون ئي ڳجهو راز ڄاڻيندڙ آهين، حضرت عيسى عليه الصلوة
 والسلام جي جواب عرض ڪرڻ وارا هي الفاظ نهايت غور ڪرڻ جهڙا آهن الزام ته
 عيسائين مٿس هنيو هو ته پاڻ اسان کي اهو چيو هيائون پر پاڻ پنهنجي پاڪائي ۽
 صفائي پيش ڪرڻ کان اڳ ۾ پنهنجي پروردگار جي عظمت ۽ پاڪائيءَ جو بيان
 ڪندي پنهنجي صفائي به ان جي حوالي ڪندي عرض ٿو ڪري ته مولا: جيڪڏهن مان
 اهڙا غلط فيصلو ڏيان ها ته توکان ڪيئن لکن ها مَا قُلْتُ لَهُمْ اِلَّا مَا اَمَرْتَنِيْ بِهِ اَنْ
اعْبُدُوْا اللّٰهَ رَبِّيْ وَرَبَّكُمْ مون انهن کي ٻيو ڪجهه به نه چيو صرف اهو چير جنهن جو تو

مون کي امر ڪيو هو ته الله جل جلاله جي عبادت ڪيو جيڪو منهنجو ۽ اوهان جو پالڻهار آهي ”وَكُنْتُ عَلَيْهِمْ شَهِيدًا مَّا دُمْتُ فِيهِمْ“ ۽ جيستائين مان انهن ۾ موجود هيس ته انهن تي شاهد هيس ”فَلَمَّا تَوَفَّيْتَنِي كُنْتُ أَنتَ الرَّقِيبَ عَلَيْهِمْ وَأَنْتَ عَلَيَّ كُلِّ شَيْءٍ شَهِيدٌ“ پوءِ جڏهن مون کي ڪٿائي ورتي ته تون ئي انهن تي نگهبان هئين ۽ تون هر شيءِ جو مشاهدو فرمائيندڙ آهين.

باد رکڻ گهرجي ته هن آيت جي لفظ ”تَوَفَّيْتَنِي“ جي معنيٰ قادياني ”ماريو تومون ڪي“ ڪندا آهن ۽ چوندا آهن ته حضرت عيسيٰ عليه الصلوة والسلام وفات ڪري ويو جيئرو ۽ آسمان تي ڪنيل ناهي، پر حقيقت هيئن آهي ته هيءَ آيت سندن دليل نه ٿي سگهندي ڇو ته ”تَوَفَّيْتَنِي“ توفی کان ورتل آهي ۽ ان جي صحيح ۽ حقيقي معنيٰ مارڻ نه پر پوريءَ طرح پنهنجي قبضي ۾ ڪرڻ آهي، جيئن ان جو تحقيق هن تفسير جي ٻئي جلد ص ۱۴۱ کان ص ۱۵۲ تائين سورة العمران جي لفظ ”إِنِّي مُتَوَفِّيكَ وَرَافِعُكَ إِلَيَّ“ آيت ع ۵۵ ۾ ڪري آيا آهيون ڏسڻ ۽ پڙهڻ جهڙو آهي.

”إِنْ تُعَذِّبْهُمْ فَإِنَّهُمْ عِبَادُكَ وَإِن تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ“ جيڪڏهن تون انهن کي عذاب ڪندين ته به پاڻا ته تنهنجا آهن ۽ جيڪڏهن انهن کي مغفرت نصيب ڪندين ته پوءِ يقيناً تون ئي غالب، حڪمت وارو آهين.

حضور پر نور عليه الصلوة والسلام جن جي امت تي شفقت

ابن ابي شيبه المصنف ۾، امام احمد، نسائي، ابن مردويه ۽ بيهقي السنن ۾ حضرت ابوذر رضي الله عنه کان روايت آندي آهي ته هڪ رات رسول الله صلى الله عليه وسلم جن نماز ۾ هڪ ئي آيت ”إِنْ تُعَذِّبْهُمْ فَإِنَّهُمْ عِبَادُكَ“ الابه سڄي رات پڙهندا رهيا رڪوع ۽ سجدا به ڪندا رهيا تانجو صبح ٿي ويئي، مون کين عرض ڪيو ته يا رسول الله! اوهان صبح تائين صرف اها ئي آيت پڙهندا رهيا؟

پاڻ فرمايائون ته ”إِنِّي سَأَلْتُ رَبِّي الشَّفَاعَةَ لِأُمَّتِي فَأَعْطَانِيَهَا وَهِيَ نَائِلَةٌ إِنْ شَاءَ اللَّهُ مَنْ لَا يَشْرِكُ بِاللَّهِ شَيْئًا“ مون پنهنجي پالڻهار کان پنهنجي امت لاءِ شفاعت گهري پوءِ مون کي عطا فرمايائين ۽ اها انشاء الله ان کي نصيب ٿيندي جيڪو الله سان ڪنهن شيءِ کي شريڪ نه بنائيندو. مسلم، نسائي، ابن ابي الدنيا حسن الظن ۾، ابن جرير، ابن ابي حاتم، طبراني ۽ بيهقيءَ الاسما والصفات ۾ حضرت عبدالله بن عمرو بن العاص رضي الله عنه کان روايت آندي آهي ته: نبي پاڪ عليه الصلوة والسلام جن حضرت ابراهيم عليه الصلوة والسلام جن جي باري ۾ قرآن پاڪ جي آيت ”قَمَنَ تَبِعْنِي“

فَإِنَّهُ مِنِّي" (١) پڙهي، وري حضرت عيسى عليه الصلوة والسلام جي قول واري هيءَ آيت "إِنَّ تَعَذُّبَهُمْ فَإِنَّهُمْ عِبَادُكَ وَإِنْ تَغْفِرَ لَهُمْ فَإِنَّكَ أَنْتَ الْعَزِيزُ الْحَكِيمُ" پڙهيائون پوءِ هت مبارڪ مٿي ڪٿي دعا گهريائون ته: "اللَّهُمَّ أَمِّتِي أَمِّتِي" (اي الله! منهنجي امت منهنجي امت) پوءِ رنائون. الله تعاليٰ جبرئيل (عليه السلام) کي فرمايو ته: (حضرت) محمد (صلى الله عليه وسلم جن ڏانهن وڃ کين عرض ڪر ته (الله جل شانہ فرمايو آهي ته) اسين اوهان کي اوهان جي امت جي متعلق راضي ڪنداسون اوهان کي ڏک نه ڏينداسون (٢)

فائدو: هن آيت تي غور ڪرڻ مان ثابت ٿيو ته حاڪم حجت پوري ڪرڻ جي لاءِ ضابطه ۽ قانون مطابق ڪارروائي ڪري سگهي ٿو، ڀلي کيس حقيقت جي پوري پوري خبر به هجي، جيئن حضرت عيسى عليه الصلوة والسلام جي پاڪ صاف هجڻ جي الله تعاليٰ کي خبر آهي ان هوندي به محشر جي ميدان ۾ اربين انسانن جي اڳيان ڪانئس پڇندو ته ڇا توهن کي غلط عقيدي جي لاءِ چيو هو؟ جيئن مالڪ جل شانہ جي اها تحقيق سندس بي علميءَ جو دليل ناهي. تيئن سيده عائشه صديقه رضي الله عنها تي تهمت لڳائڻ وقت حضور عليه الصلوة والسلام جن جي طرفان (باوجود ان جي جو کين سندس پاڪ دامن هجڻ جو يقين هو) ان مسئلي جو تحقيق ڪرڻ سندن بي علميءَ جو دليل نه آهي ۽ اهو به ثابت ٿيو ته حقيقي طرح علام الغيوب (غيب دان) الله آهي ان جي عطا سان ان جا نبي به غيب ڄاڻندا آهن ۽ ڪنهن به نبي جو علم الله جي برابر ناهي ۽ پيءُ مخلوق جو علم وري نبين عليهم الصلوة والسلام جي علم جي برابر ناهي ۽ ٻين سڀني نبين جو علم اسان جي نبي عليه الصلوة والسلام جي برابر ناهي (٣)

قَالَ اللَّهُ هَذَا يَوْمٌ يَنْفَعُ الصَّادِقِينَ صِدْقُهُمْ لَهُمْ جَنَّاتٌ

فرمايو الله ته هيءُ ڏينهن آهي جو نفعو ڏيندو سچن کي سچ انهن جو انهن لاءِ بهشت آهن جو

تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ

وهن ٿيون هيٺان انهن جي نهرون هميشه رهندا ان ۾ هميشه لاءِ راضي ٿيو الله انهن کان

(١) سورة ابراهيم آيت ع ٣٦ (٢) الدر المنثور ص ٢٤٠ جلد ٣ جزء ٧

(٣) تفسير نعيمي ص ٢٠٥ جلد ٧ جلد ٣ جزء ٧

وَرَضُوا عَنْهُ ۚ ذَٰلِكَ الْفَوْزُ الْعَظِيمُ ﴿١١٩﴾ لِلَّهِ مُلْكُ

۽ راضي ٿيا پاڻ ان کان اها ڪاميابي وڌي آهي. الله جي لاءِ ئي آهي بادشاهي

السَّمَوَاتِ وَالْأَرْضِ وَمَا فِيهِنَّ ۚ وَهُوَ عَلَىٰ كُلِّ شَيْءٍ قَدِيرٌ ﴿١٢٠﴾

آسمانن ۽ زمين جي ۽ جيڪوانهن ۾ آهي ۽ اهو هر شيءِ تي قادر آهي.

تفسير

هن کان اڳ ۾ ٻڌايو ويو ته قيامت جي ڏينهن عيسائي ڪافرن تي مقدمو هلائي ڪين جهنم جي باهه ۾ وڌو ويندو ۽ هتي اهو ٻڌايو ٿو وڃي ته اهو ڏينهن صرف سزائن جو نه پر سچن کي سچ ڳالهائڻ جي فائدي ڏيڻ جو به هوندو ارشاد آهي ”قَالَ اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ“ يعني الله فرمايو ته: هي اهو ڏينهن آهي جنهن ۾ سچن کي سندن سچ ڳالهائڻ نفعو ڏيندو. دنيا وانگر هتي معاملو ناهي، دنيا ۾ ته ماڻهو ڪوڙ هڻي به ڪم ڪيندا هئا. هتي صرف سچ ئي ڪم ايندو، قيامت ۾ نفعو عام هوندو، ستن عقيدن جو نفعو، سهڻن عملن جو نفعو، نبين عليهم الصلوة والسلام جي شفاعت جو نفعو ننڍن ٻارن مري ويلن جي شفاعتن جو نفعو، والدين لاءِ اولاد جي نيڪ عملن جو نفعو، مسلمانن جي هڪ ٻئي لاءِ دعائن جو نفعو، اهي سڀ قيامت ۾ ظاهر ٿيندا ۽ ملندا.

”لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا“ انهن جي لاءِ بهشت آهن جن جي هيٺان نهرون پيون وهنديون انهن ۾ هميشه هميشه رهيا پيا هوندا ”لَهُمْ“ ۾ لام يا تملڪ جو آهي يا تخصيص جو- يعني جنت انهن جي ملڪيت هوندي يا خاص انهن جي لاءِ هوندي، ياد رکڻ گهرجي ته الله جل شانہ دنيا به اسان جي لاءِ خلقي آهي ”خَلَقَ لَكُمْ فِي الْأَرْضِ جَمِيعًا“ (١) الله تعاليٰ زمين ۽ جيڪو ڪجهه ان ۾ آهي سڀ اوهان جي لاءِ پيدا ڪيو آهي، ۽ جنت به اسان جي آهي جيئن هن آيت ۾ ”لَهُمْ“ مان ثابت ٿيو، پر انهن پنهني ۾ ٻنن قسمن جو فرق آهي ١- ته دنيا جي ملڪيت عارضي

(١) سورة البقره آيت ٢٩

آهي ۽ جنت جي مستقل ۽ دائمي، ۲- ته دنيا جي ملڪيت ناقص آهي ۽ جنت جي
ڪامل، دنيا جو ڪڏهن ڪير مالڪ آهي ته ڪڏهن ڪير جنت جي جاءِ جنهن کي ملي
اهو ان جو هميشه مالڪ هوندو، ۽ دنيا ۾ ڪنهن جاءِ جو ڪو مالڪ به هوندو آهي، پر
ان مان نفعو وٺي نه سگهندو آهي جو ڪنهن ٻئي جو ان تي قبضو هوندو آهي، ڪا شيءِ
هوندي به پنهنجي آهي پر ڪاٺي پي نه ٿا سگهوڻ جو صحت جي لاءِ مضر آهي پر جنت
۾ ائين نه هوندو.

”رَضِيَ اللَّهُ عَنْهُمْ وَرَضُوا عَنْهُ“ الله انهن کان راضي هو ۽ هوندو ۽ اهي ان
کان راضي هئا ۽ هوندا، يعني دنيا ۾ بڻه آخرت ۾ به- ”ذَالِكَ الْفَوْزُ الْعَظِيمُ“ اهائي وڏي
ڪاميابي آهي جو ٻانهي تي رب راضي رهي ۽ کيس ايتريون نعمتون عطا ڪري جو
ٻانهو به شڪر ڪندي راضي رهي. الله جل جلاله جي رضا سڀني نعمتن کان وڏي نعمت
آهي ”لِلَّهِ مُلْكُ السَّمَاوَاتِ وَالْأَرْضِ وَمَا فِيهِنَّ وَهُوَ عَلَى كُلِّ شَيْءٍ قَدِيرٌ“
آسمانن ۽ زمين ۽ جو ڪجهه انهن ۾ آهي انهن سڀني جي پالشي الله جي آهي ۽ اهو هر شيءِ
تي قادر آهي. هن سورة جي هيءَ آخري آيت سڀني شهن جو ازالو، سڀني گمراهين جو
رد ۽ سڀني حقيقتن جو حاصل آهي، ڇو ته ان ۾ ٻڌايو ويو آهي ته زمينون، آسمان ۽
جو ڪجهه انهن ۾ آهي خاڪي، آبي، نوري، ناري، بي جان، جاندار، بي شعور، باشعور،
سڀ الله وحده لاشريڪ له جي ملڪيت آهن نه ان کان سواءِ ڪو خدا آهي نه خدا جو
شريڪ نه ان جو پٽ نه زال، سڀئي ان جا ٻانهي ۽ ان جي حڪم جا تابع آهن هر شيءِ ان
جي قدرت جي قبضي ۾ آهي اهو ڪنهن کي ڪجهه ڏي نه ڏي يا ڏئي ڪسي وٺي
مرضيءَ وارو آهي ۽ جيڪڏهن ڪنهن کي ڪجهه ڏنو اٿس ٿورو يا گهڻو ته ان تي
ڪنهن کي اعتراض ڪرڻ جو ڪو حق ناهي.

الحمد لله اڄ اربع جي ڏينهن شام جو ۷ لڳي ڏهن منٽن تي بمورخه ۲ صفر المظفر
۱۴۱۷ المطابق ۱۹ جون ۱۹۹۶ تي سورة المائدة جو تفسير لکي پورو ڪيم اهي
الله جل جلاله جا احسان ۽ سندس حبيب ڪريم صلي الله عليه وسلم جا ڪرم آهن. فقط

محمد ادریس عفی عنه

سورة الاتعام جو تعارف

هيءَ سورة مبارڪ قرآن ڪريم جي ٻهين (٦) سورة آهي هن جي تعارف ۾ ٦ ڳالهيون ذهن نشين ڪرڻ ضروري آهن.

١- نالو: هن جو نالو مبارڪ سورة الاتعام آهي معنيٰ چوپايا جانور، جڏهن ته هن ۾ چوپاين جانورن جي حلال ۽ حرام هجڻ جي متعلق ڪافرن جي غلط خيالن جي ترديد ڪيل آهي تڏهن سندس نالو ”الاتعام“ رکيو ويو آهي.

٢- آيتن، رڪوعن، ڪلمن ۽ حرفن جو تعداد- قروي ۽ راجح قول مطابق هن سورة سڳوريءَ ۾ هڪ سؤ پنجهٺ (١٦٥) آيتون ويهه (٢٠) رڪوع، ٽي هزار هڪ سؤ (٣١٠٠) ڪلما ۽ ٻارنهن هزار نو سؤ ٽيويهه (١٢٩٢٣) حرف آهن (١).

٣: مڪيه آهي يا مدينه- ياد ڪرڻ گهرجي ته سورتن ۽ آيتن جو مڪيه يا مدينه هجڻ ان جي ڪري ناهي جو قرآن موڪلڻ وارو الله جل شانہ يا قرآن پاڪ اٿڻ وارو جبرئيل عليه الصلوة والسلام يا لوح محفوظ جتان قرآن آندو وڃي ٿو مڪي يا مديني آهن پر صرف ۽ صرف هي سبب آهي جو قرآن پاڪ وٺڻ وارو محبوب عليه الصلوة والسلام مڪي ۽ مديني رهيو آهي. جيستائين حضور عليه الصلوة والسلام جن مڪي پاڪ ۾ رهيا ته اتي مٿن نازل ٿيندڙ سورتون ۽ آيتون مڪيه سڏيون ويون جڏهن پاڻ مديني پاڪ ڏانهن هجرت ڪري آيا ته هجرت کان پوءِ نازل ٿيندڙ سورتون ۽ آيتون مدينيه سڏيون ويون، قرآن پاڪ عربيءَ ۽ ٻوليءَ ۾ به ان جي ڪري آيو جو حضور عليه الصلوة والسلام جن جي ٻولي عربي هئي. سورة الاتعام (بعض مفسرن جي قول مطابق ڪجهه آيتن کان سواءِ ۽ اڪثر مفسرن جي بقول سموري) مڪيه آهي ۽ سموري سورة هڪ ئي وقت نازل ٿي هئي. جيئن ابو عبيده، ابن الضريع، ابن المنذر، طبراني ۽ ابن مردويه سيدنا ابن عباس رضي الله عنهما کان روايت آندي آهي (٢).

٤: نزول جو وقت - بعض مفسرن جو قول آهي ته ”انعام“ سڳوري حضور عليه الصلوة والسلام جن جي مڪي زندگيءَ جي آخري حصي ۾ نازل ٿي هئي.

٥: بيان ڪيل مضمون - هن سورة ۾ ست (٧) مضمون خصوصي طور بيان

(١) تفسير نعيمي ص ٢٢٥ جلد ٧

(٢) الدر المنثور ص ٢٤٣ جلد ٣ جز ٧.

ٽيل آهن (١) مڪي پاڪ ۾ رهندڙن جي عقيدي کي بنياد کان غلط ثابت ڪرڻ چو ته اتي جا اڪثر رهاڪو مشرڪ، بتن جا پوڄاري، پٿر جي مورتن ۽ بتن جي لاءِ عقيدو رکندا هئا ته اهي الله (معبود) آهن ۽ ان بي عقليءَ واري ڳالهه کي بيان ڪندي شرمائجندا به نه هيا. جڏهن حضور عليه الصلوة والسلام جن انهن کي سمجهايو ته اهي بي زبان مجسما الله ته ناهن پر پوڙا، گونگا ۽ انڌا آهن. الله جل شانہ اهو آهي جيڪو زمين ۽ آسمانن جو خالق، هر شيءِ تي قادر، هر شيءِ جي علم رکڻ وارو اهڙو عليم آهي جنهن کان ڪائنات جو ڪوڏرو به لڪل ۽ ڳجهو ناهي. اهڙو ٻڌندڙ (سميع) آهي جو ستين زمين کان هيٺان اسفل السافلين ۾ جيڪڏهن ڪا سنهي ڪول آواز ڪري ٿي جيڪو ان جي ڀر ۾ بيٺل ٻي شيءِ به نه ٿي ٻڌي سگهي پر اهو سميع ان جي آواز کي ٻڌي ٿو. تڏهن اهي مڪي جا مشرڪ حيرت ۾ پئجي چوڻ لڳا ته هيءُ ته عجيب ڳالهه آهي، اهي مشرڪ انهن بتن کي پوڄيندا ۽ انهن کي ڪاربناس سمجهي مشڪلاتن ۽ مصيبتن کي دفع ڪرڻ جي لاءِ انهن ڏانهن متوجه ٿيندا، انهن کي ئي مينهن وسائيندڙ، دشمنن تي غلبو ڏيندڙ ۽ صحت ۽ عافيت سان نوازيندڙ سمجهندا هئا. هن مقدس سورة ۾ سندن غلط عقيدن جي ترديد ڪندي، کين سمجهايو ويو آهي ته اهي پٿرن مان ٺهيل بت جيڪي پنهنجيءَ شڪل ۽ صورت جي ناهن ۾ به ٻين جا محتاج آهن اوهان جا الله ٿي نه سگهندا. سڄو الله، (معبود بالحق) اهو آهي جنهن ”ڪُن“ امر سان ساري جهان کي وجود بخشيو، جنهن جي علم جي اڳيان هر شيءِ روشن آهي جنهن جي اختيار جي ڪا حد ناهي جيڪي گهري، جيتري گهري، جڏهن گهري، جنهن کي گهري، عطا ڪري سگهي ٿو، ۽ اهوئي قادر، جيڪو گهري، جڏهن گهري، جنهن کان گهري، سڀ ڪجهه ڪسي سگهي ٿو ساري ڪائنات پنهنجي وجود، بقا نشو، نما، بلڪ حياتيءَ جي سڀني ضرورتن ۾ هر لحاظ سان هر لمحي ان جي محتاج آهي ان کي ڪنهن جي محتاجي ناهي هن سورة ۾ الله جل جلاله جي قدرتي ڪمالات جون صفتون بيان ڪري مشرڪن جي بي بنياد، هٿرادو برن عقيدن جون قباحتون ۽ خباثتون بيان ڪيون ويون آهن. (١) مالڪ مٺي جي توحيد، هيڪڙائيءَ جا سولا ۽ هڪ دم سمجھ ۾ وهندڙ دلائل بيان ڪرڻ، قرآن ڪريم پنهنجي پڙهندڙ ۽ ٻڌندڙ کي فلسفي جي غير مانوس اصطلاحات وانگر حيران ۽ پريشان نه ڪندو آهي پر ساري ڪائنات ۾ هڪ کليل ڪتاب وانگر غور ۽ فڪر ڪرڻ جي دعوت ڏيندو ۽ سمجھائيندو آهي ته هي سج، چنڊ تارا ڪنهن جي قدرت جا شاهڪار آهن؟ زمين جي

سطح تي سرسبز پوکون، رنگا رنگي گل، قسم قسم جا ميوو ڪنهن جي قدرت ۽ ڪاريگريءَ جا شاهد آهن؟ اهي سڀ الله وحده لا شريڪ له جي شان جا مظهر آهن. قرآن پاڪ جي نور ۽ قرآن پڙهي ٻڌائيندڙ حبيب عليه الصلوة والسلام جن جي نور جون تجليون ئي هيون جن جي اڳيان شرڪ ۽ ڪفر جي انڌيرن کي ڪا پناه نه ملي.

۳- **مشرڪن جي رويي جو بيان** - اسلام، قرآن ۽ قرآن پاڪ پڙهندڙ حبيب عليه الصلوة والسلام جن سان مشرڪن جي مخالفت ڪنهن ظاهري سنجيدگي، دنيوي ۽ اخلاقي دائري اندر نه هئي ۽ نه قرآن پاڪ جي دلائل جي جواب ۾ وٽن ڪو اهڙو قوي دليل هو جنهن سان پنهنجي غلط ۽ باطل عقيدن جي حفاظت ڪري سگهن. سندن جواب مذاق ۽ مسخريءَ کان سواءِ ڪجهه نه هو، بس ائين جواب ڏيندا هئا ته قرآن اٿن وارو ملائڪ اسين ڇو نه ٿا ڏسون؟ قرآن هڪ ترتيب ڏنل ڪتاب جي صورت ۾ ڇو نه نازل ٿيو؟ هڪ يتيم ۽ بي يارو مدگار کي نبوت ۽ رسالت جي لاءِ ڇو منتخب ڪيو ويو؟ ابا ٻڌو!! مرڻ کان پوءِ وري جيئري ٿيڻ جون ڳالهيون ٿي رهيون آهن ڀلا اها به مڃڻ جهڙي ڳالهه آهي اهڙن قسمن جي اعتراضن کي شد، مد سان پيش ڪندا هئا هن سورة ۾ انهن جو زبردست رد ڪيو ويو آهي.

۴: حضور عليه الصلوة والسلام جن کي تسلي ۽ اطمينان ڏيارڻ -

جڏهن حضور عليه الصلوة والسلام جن جي طرفان انتهائي خلوص، اللهيت ۽ خير انديشيءَ جي لحاظ سان حق جي نور ڏانهن رهنمائي ڪئي ٿي وئي ۽ ٻئي طرف کان ضد، هٿ ڌرمي ۽ انڪار جو مظاهرو ٿي رهيو هو ته تڏهن حبيب پاڪ عليه الصلوة والسلام جن جي دل نهايت غمگين ٿيندي هئي الله تعاليٰ هن سورة ۾ پنهنجي حبيب عليه الصلوة والسلام جن کي تسلي ڏني آهي ته اوهان ڏک نه ڪيو اوهان کان پهريان به انبياء عليهم الصلوة والسلام دنيا تي آيا هئا انهن کي به ستايو ويو، ايڏا ڏنا ويا پر انهن صبر ڪيو، الهي سنت اها آهي ته اوهان به ائين صبر ڪيو ڇو ته حق ۽ باطل، نور ۽ انديري جي مقابلي جو سلسلو هميشه جاري رهيو آهي ۽ رهندو.

۵: **مشرڪن جي شرڪيه رسومات جو رد ڪرڻ** - هن سورة جي آخري حصي ۾ مشرڪن جي انهن جاهلانه رسمن کي رد ڪيو ويو آهي جيڪي انهن جانورن جي حلال ۽ حرام هجڻ لاءِ پنهنجي طرفان مقرر ڪيون هيائون ۽ صاف صاف ٻڌايو ويو آهي ته اهي اوهان جا پنهنجا فيصلا آهن الله تعاليٰ اهو حڪم نه ڪيو آهي.

۶: **سهڻن اخلاقن جي تعليم** - هن سورة سڳوريءَ جي پندرهن (۱۵) رڪوع

۾ سهڻن اخلاقن جي تعليم ڏيندي رڌيل ۽ ڪريل عادتَن کان حڪيمانه انداز ۾ روڪيو ويو آهي.

۷: آخر ۾ وري اخلاص سان توحيد جو ذڪر - هن سورة جي آخري رڪوع ۾ ”قُلْ اِنْ صَلَّوْا تَيَّ“ کان ”اَنَا اَوَّلُ الْمُسْلِمِيْنَ“ تائين الله جل جلاله محبوب عليه الصلوة والسلام جن کي ارشاد فرمايو آهي ته اوهان اعلان ڪيو ته منهنجي نماز، حج جا احڪام، زندگي، ۽ (دنيا تان ظاهري) انتقال سڀ الله جل شانہ جي لاءِ آهي جيڪو جهانن جو رب آهي ان جو ڪوبه شريڪ ناهي ۽ مون کي ان جو امر ڪيو ويو آهي ۽ مان مسلمانن ۾ اول آهيان. هنن لفظن تي غور ڪندو ته اوهان جي دل مان آواز ايندو ته اسلام جو حاصل توحيد ۽ توحيد جو روح اهو آهي پر ياد رکڻ گهرجي ته اهي مٿيان لکيل سڀئي مضمون الڳ الڳ عنوان سان بيان ڪيل ناهن پر الله جل جلاله جو قرآن هڪ وهندڙ ۽ ڇوليون هڻندڙ درياءُ وانگر وهندو ٿو وڃي ۽ ان ۾ اهي مضمون مختلف طريقن سان بار بار هر ڀيري نئين انداز سان ايندا رهن ٿا.

سورة المائدہ سان مربوط ۱: هن سورة کان اڳ ۾ آيل سورة ”المائدہ“ (غيبی دسترخوان) جو ذڪر هو ۽ هن ۾ حلال جانور جو ذڪر آهي جيڪو ڀڄڻ ڪاڏي جو قسم آهي ان جي ڪري ”المائدہ“ کان پوءِ ”الاتعام“ رکي وئي آهي.

۲: ته المائدہ جي آخري آيت ۾ ٻڌايو ويو ته آسمان، زمينون ۽ جو ڪجهه انهن ۾ آهي سڀ الله جل شانہ جي ملڪيت آهن ۽ ”الاتعام“ جي ابتدا ۾ ئي ٻڌايو ويو آهي ته جيئن انهن سڀني جو مالڪ الله جل شانہ آهي تيئن انهن جو خالق به پاڻ ئي آهي.

سورة الاتعام جو پلايون

۱: ابو عبيد، ابن الضريس الفضائل ۾، ابن المنذر، طبرانيءَ ۽ ابن مردويه سيدنا ابن عباس رضي الله عنهما کان روايت آندي آي ته: سورة ”الاتعام“ سڄي هڪ رات ۾ مڪي پاڪ ۾ نازل ٿي هئي ۽ ان وقت سندس چؤطرف ستر هزار (۷۰۰۰۰) ملائڪ تسبيح پڙهندا ٿي آيا.

۲: ابن مردويه سيده اسماء رضي الله عنها کان روايت آندي آهي ته: جڏهن حضور عليه الصلوة والسلام جن تي سورة ”الاتعام“ نازل ٿي ته ان سان گڏ ايترا ملائڪ هيا جن سان آسمان کان زمين تائين فضا ڀريل هئي. (۱)

۳: حضرت انس رضي الله عنه کان روايت آهي ته: جڏهن سورة ”الاتعام“ نازل

ٽي هئي ته حضور عليه الصلوة والسلام جن الله جي تسبيح پڙهي فرمايو ته: هن سورة سان گڏ ايترا ملائڪ آيا آهن جن آسمان جي سڄي ڪنڌي ڀري ڇڏي آهي. (۱)

۴: الفضائل م ابو عبید، مسند ڀردارمي، ڪتاب الصلوة ۾ محمد بن نصر ۽ ابو الشيخ حضرت عمر بن خطاب رضي الله عنه کان روايت آندي آهي ته ”الْاَنْعَامُ مِنْ نَوَاجِبِ الْقُرْآنِ“ (۲) يعني ”سورة قرآن جي پلين سورتن مان آهي.“
 ۵: سيدنا علي المرتضيٰ رضي الله عنه کان روايت آهي ته: ”سُورَةُ الْاَنْعَامِ مَا قُرِئَتْ عَلٰی عَلِيٍّ اِلَّا شَفَاهُ اللهُ تَعَالٰی“ (۳) يعني ڪنهن به بيمار تي سورة الانعام پڙهي ويندي ته الله جل جلاله ان کي شفا ڏيندو.

۶: ديلمی حضرت انس رضي الله عنه کان مرفوع روايت آندي آهي ته: رسول الله ﷺ جن فرمايو ”يُنَادِي مُنَادٍ - يَا قَارِئُ سُورَةَ الْاَنْعَامِ هَلُمَّ اِلَى الْجَنَّةِ بِحَبْلِكَ اَيَّاهَا فَلَا تُهْمَا“ (۴) يعني قيامت جي ڏينهن سڏيندڙ سڏ ڪري چونڌو ته اي سورة الانعام پڙهندڙ سورة الانعام سان محبت رکڻ ۽ ان جي تلاوت ڪرڻ جي صدقي جنت ڏانهن هلي آ.

۷: حضرت ابن عباس رضي الله عنه کان روايت آهي ته: جيڪو شخص صبح جو فجر نماز پڙهڻ کان پوءِ سورة ”الانعام“ جون پهريون ٽي (۳) آيتون ”وَيُعَلِّمُ مَا تَكْسِبُونَ“ تائين تلاوت ڪندو ته ان ڏينهن چاليهه هزار (۴۰۰۰۰) ملائڪ لهي ايندا جن سڀني جي عملن جيترو ثواب هن لاءِ لکيو ويندو ۽ ان جي سنڀال لاءِ ستين آسمان کان مٿان رهندڙ هڪ ملائڪ لوهي هٿوڙو ڏئي موڪليو ويندو جو جيڪڏهن شيطان سندس دل ۾ وسوسي وجهڻ جي ڪوشش ڪندو ته اهو ملائڪ ان کي اهڙو هٿوڙو هڻندو جنهن سان ان ۽ وسوسي وجهندڙ شيطان جي وچ ۾ ستر (۷۰) پرڏا اچي ويندا. ۽ جڏهن قيامت جو ڏينهن ٿيندو ته الله جل شاناه ان ٻانهي کي فرمائيندو ته: مان تنهنجو رب آهيان ۽ تون منهنجو ٻانهو آهين، منهنجي رحمت جي پاڇي ۾ هلندو، ڪوثر پيئندو، سلسبيل مان وهندو ره ۽ حساب ۽ عذاب کان سواءِ بهشت ۾ داخل ٿي (۵).

۸: ديلمی حضرت ابن مسعود رضي الله عنه کان روايت آندي آهي ته رسول الله ﷺ جن فرمايو ”مَنْ صَلَّى الْفَجْرَ فِي جَمَاعَةٍ وَقَعَدَ فِي مُصَلَّاهُ وَقَرَأَ ثَلَاثَ آيَاتٍ مِنْ أَوَّلِ سُورَةِ الْاَنْعَامِ وَكَلَّمَ اللّٰهَ بِهِ سَبْعِينَ مَلَكًا يُسَبِّحُونَ اللّٰهَ وَتُسْتَغْفَرُونَ لَهُ اِلَى الْقِيَامَةِ“ (۶).

(۱) المظهر ص ۳۶۴ جلد ۳. (۲) فتح القدير ص ۹۷ جلد ۲

(۳) ساڳيو حوالو (۴) الدر المنثور ص ۲۴۴ جلد ۳ جز ۷

(۵) الدر المنثور ص ۲۴۶ جلد ۳ جز ۷ (۶) ساڳيو حوالو

يعني جنهن فجر جي نماز جماعت سان پڙهي ۽ اتيئي وٺي سورة الانعام جون پهريون ٽي آيتون تلاوت ڪيائين ته الله تعاليٰ جل شانہ ان سان ستر ملائڪ مقرر ڪندو جيڪي الله جي تسبيح پڙهندا ۽ ان جي مغفرت لاءِ قيامت تائين دعائون گهرندا رهندا. ۹: حضرت ڪعب اخبار فرمايو آهي ته توراۃ جي پهرين آيت سورة الانعام واري پهرين آيت آهي.

مٿين روايتن کان سواءِ ٻه مفسرن لکيو آهي ته: جڏهن سورة الانعام نازل ٿي هئي ته حضور ﷺ جن الله جل جلاله جي دربار ۾ شڪراني جو سجدو ڪيو هو (۱) ۽ جڏهن هن سورة جي آيت ”وَعِنْدَهُ مَفَاتِيحُ الْغَيْبِ“ نازل ٿي هئي ته ان سان گڏ چاليهه هزار ملائڪ به لهي آيا هئا. (۲).



سُورَةُ الْاِنْعَامِ مَكِّيَّةٌ وَهِيَ مِائَةٌ وَ

خَمْسُ اَوْسُتْ وَسِتُّونَ آيَةً وَعِشْرُونَ رُكُوعًا

سورة انعام مكي آهي ۽ اها هڪ سؤ ۽

پنجهن يا چاهن آيتون ۽ ويهه رڪوع آهي.

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جو وڏو مهربان هميشه رحم ڪندڙ آهي.

الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ

سڀ سارا ه ثابت آهي الله جي لاءِ جنهن پيدا ڪيو آسمانن ۽ زمين کي ۽ پيدا ڪيائين اونداهين

وَالنُّورِ ثُمَّ الَّذِينَ كَفَرُوا بِرَبِّهِمْ يَعْدِلُونَ ① هُوَ الَّذِي خَلَقَكُمْ

۽ روشنيءَ کي ان کان پوءِ به جن کفر ڪيو پنهنجي پالڻهار سان (پين کي) برابر ڪن ٿا. اهو (الله) اهوئي آهي جنهن خلقيو

مِنْ طِينٍ ثُمَّ قَضَىٰ أَجَلًا وَأَجَلٌ مُّسَمًّى عِنْدَهُ ثُمَّ أَنْتُمْ

اوهان کي مٽيءَ مان ان کان پوءِ مقرر ڪيائين مدو ۽ مدو مقرر ڪيل آهي ان وٽ ان کان پوءِ اوهان

تَمْتَرُونَ ② وَهُوَ اللَّهُ فِي السَّمَوَاتِ وَفِي الْأَرْضِ ط يَعْلَمُ

شڪ ڪيو ٿا ۽ اهوئي معبود بالحق آهي آسمانن ۾ ۽ زمين ۾ ڄاڻي ٿو

سِرَّكُمْ وَجَهْرَكُمْ وَيَعْلَمُ مَا تَكْسِبُونَ ③

گجهه اوهان جو ۽ ظاهر اوهان جو- ۽ ڄاڻي ٿو جيڪي ڪندا آهيو.

تفسير

هن کان اڳ ۾ ٻڌايو ويو ته آسمانن، زمين ۽ جو ڪجهه انهن ۾ آهي
سڀئي الله جي ملڪ آهن ۽ هتي اهو بيان ڪيو ٿو وڃي ته الله جل شانہ انهن جو صرف

مالڪ بادشاهه ناهي پر انهن جو خالق به آهي. فرمان آهي: الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ. يعني سڀ سَمَوَاتِ الله جل جلاله جي لاءِ ثابت آهن، جنهن آسمانن ۽ زمينن کي پيدا ڪيو آهي. اسلام کان اڳ ۾ هر طرف گمراهي جو اندڙيو چانيل هو. انسان جو پنهنجي مالڪ سان تعلق صفا ڪٽيل هو ڪي سج جا، ڪي چنڊ جا، ڪي تارن جا، ڪي جبلن جي بلند چوٽين جا، ڪي وڏن وڏن دريائن جا ته ڪي وڻن جا عبادتگذار ۽ پوڄاري هئا، هندو هندستان ۾ ٿيڻهه ڪروڙ خدا ٺاهيو وينا هئا (١) ايران ۾ باه جي پوڄا هلندي هئي، عيسائين جي ملڪن ۾ تي خدا بنايو وينا هئا. عرب ته پٿرن جي مورتن کي ٺاهي پوڄيندا هئا. انهن سڀني گمراهن ٽولن کي حضور عليه الصلوة والسلام جن سمجهاڻيندي ارشاد فرمايو ته: سڀني آسمانن ۽ زمينن جي پيدا ڪرڻ وارو هڪ الله آهي. وَجَعَلَ الظُّلُمَاتِ وَالنُّورَ ۽ ان ئي انهن ۾ اندڙيا ۽ روشني پيدا ڪئي آهي. ان جي ڪري سڀ ساراه ان جي لاءِ ئي ثابت آهي ثُمَّ الَّذِينَ كَفَرُوا بِرَبِّهِمْ يَعْدِلُونَ يعني انهن شين کي ڏسڻ کان پوءِ به جيڪي ڪفر ڪري ٻين شين کي پنهنجي رب سان برابر ڪن ٿا. ڪيترا نه نادان ۽ نا اهل آهن.

فائدو ١: هن سورة کي "الحمد لله" سان شروع ڪري اهو اشارو ڪيو ويو آهي ته الله جل شانہ جي لاءِ تعريف ۽ حمد از خود ثابت آهي اهو ڪنهن جي ثنا ۽ حمد ڪرڻ جو محتاج ناهي. خود بخود محمود آهي. الحمد لله کان پوءِ آسمانن ۽ زمينن، اندڙين ۽ روشنائيءَ جي پيدا ڪرڻ جو ذڪر ان حمد جي لاءِ دليل طور پيش ڪيو ويو آهي ته جيڪا ذات ان عظيم قدرت ۽ حڪمت واري آهي اها ئي ان ساراه ۽ ثنا جي مستحق آهي.

فائدو ٢: هن آيت ۾ "السَّمَوَاتِ" کي جمع ۽ "الْأَرْضَ" کي مفرد ذڪر ڪيو ويو آهي، حالتڪ بهي آيت ۾ آسمان وانگر ستن زمينن جو ذڪر آهي ان ۾ شايد اهو اشارو آهي ته ستن آسمان هيئت، صورت ۽ ٻين صفتن جي اعتبار سان هڪ ٻئي کان امتيازي حيثيت رکن ٿا ۽ ستن زمينون هڪ ٻئي جي هر شڪل ۽ هڪ ٻئي جهڙيون آهن، ان جي ڪري انهن کي هڪ عدد ڪري بيان ڪيو ويو ۽ "الظُّلُمَاتِ" کي جمع ۽ "النُّورَ" کي مفرد ڪري بيان ڪرڻ ۾ هي اشارو آهي ته نور مان مراد سڌي واٽ ۽ حق جو رستو آهي ۽ اهو هڪ آهي ۽ ظلمت مان مراد غلط رستا ۽ گمراهيءَ جون واٽون آهن ۽ اهي گهڻيون آهن (٢)

فائدو ٣: آسمانن ۽ زمين جي پيدا ڪرڻ لاءِ ”خَلَقَ“ فرمايائين چو ته اهي مستقل ۽ قائم رهندڙ مخلوق آهن ۽ نور ۽ انڌيرن جي لاءِ ”جَعَلَ“ فرمايائين چو ته انڌيرا ۽ روشني آسمانن ۽ زمين وانگر مستقل ناهن اهي قائم ٿيڻ ۾ ٻين سان وابسته ۽ عوارض آهن (١) ”هُوَ الَّذِي خَلَقَكُمْ مِنْ طِينٍ“ يعني الله اهو آهي جنهن اوهان کي مٽيءَ مان پيدا ڪيو. جيئن حضرت آدم عليه الصلوٰۃ والسلام جو وجود مٽيءَ جي خمير مان ناهي ان ۾ ساه وڌائين ۽ ٻين ماڻهن جي غذا مٽيءَ مان ڪڍندو آهي ۽ ان غذا سان مٽيءَ جا ڦڙا ۽ انهن مان انسان جي خلقت ٿيندي آهي ”ثُمَّ قَضَىٰ أَجَلًا“ ان کان پوءِ مدو مقرر ڪري ڇڏيائين. يعني جنهن قادر پنهنجي قدرت سان ان مٽيءَ جي ذرن مان انسان ناهي ان کي زندگي بخشي آهي ان سندس زندگيءَ جو به وقت مقرر ڪيو آهي جو جڏهن سندس حڪمت جي تقاضا موجب اهو مدو پورو ٿيندو ته انساني عنصرن جي هڪ ٻئي سان موافقت ختم ٿيندي ۽ اهو اعتدال ٻريا نه رهڻ جي ڪري ان تي موت جي حالت طاري ٿيندي ۽ اهو سندس ازلي علم ۾ وقت مقرر آهي ”وَأَجَلَ“ مَسْمًى عِنْدَهُ“ ۽ ان وٽ (ٻيو) مدو به مقرر آهي. ان مان مراد قيامت اچڻ جو وقت آهي، ان جو به يقيني ۽ قطعي علم ان وٽ آهي جنهن کي سندس ٻڌائڻ کان سواءِ ڪير به عقل، فراست يا قياس آراين سان ڄاڻي نه ٿو سگهي ”ثُمَّ أَنْتُمْ تَمُرُّونَ“ ان کان پوءِ به اوهان شڪ ڪيو ٿا. يعني مالڪ مٽيءَ جي قدرت جا بي شمار دليل ڏسڻ کان پوءِ به اوهان قيامت ۾ شڪ ڪيو ٿا. انسان پنهنجي غذا کي ئي ڏسي ته اها زمين مان ڪيئن پيدا ٿئي ٿي معده ۾ ڪيئن پهچي هضم جي مختلف ڪيفيتن کان لنگهي بدن جو جزو بنجي ٿي، اها اک جي نور، ڪنن جي ٻڌڻ جي قوت، زبان جو ڳالهائڻ، هڏن جي حصن جي سختي، اعصاب جي ضرورت، دماغ جي ادراڪ، هٿن جي وٺڻ ۽ پيرن جي پنڌ ڪرڻ وغيره جون قوتون بنجي ٿي. جيڪو مالڪ ان سموري نظام کي هلائي رهيو آهي ان جي لاءِ مخلوق جي منتشر ذرن کي قيامت جي لاءِ گڏ ڪرڻ مشڪل ناهي ۽ ان جي انهن بي حساب دليلن کي ڏسڻ جي باوجود قيامت ۾ شڪ ڪرڻ ڪٿان جي عقلمندي آهي؟ ”وَهُوَ اللَّهُ فِي السَّمَوَاتِ وَفِي الْأَرْضِ“ يعني آسمانن ۽ زمين ۾ اهوئي مغبود بالحق آهي. هتي ڪنهن صفاتي اسم کي ذڪر ڪرڻ جي بجاءِ ذاتي اسم الله ذڪر ڪيو ويو آهي، جيڪو سڀني ڪمال وارين صفتن جو جامع آهي، تانته جڏهن قرآن پاڪ جي تلاوت ڪندڙ هيءَ آيت مبارڪ تلاوت ڪري ۽ الله، اسم ذات ان جي زبان مان نڪري ته سڀ صفات

اللهيه سندس اکين جي اڳيان اچي وڃن چو ته هتي مقصد اهو ٻڌائڻ آهي ته زمين ۽ آسمان جي هر شيءِ جو خالق، مالڪ، زنده ڪندڙ، ماريندڙ، روزي ڏيندڙ، ڪائنات جي سڀني امور ۽ حياتيءَ جي سڀني ضرورتن کي اهوئي تدبير ڪندڙ آهي ”يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ“ اوهان جي راز کي ڄاڻي ٿو ۽ اوهان جي کليل ڳالهه کي به ڄاڻي ٿو ۽ جيڪي ڪيو ٿا اهو به ڄاڻي ٿو. هن کان اڳ ۾ الله جل شانہ جي ڪامل قدرت جو بيان هو ۽ هتي ان جي علم محيط جو بيان آهي، مقصد ته اهو ايتري جامع ڄاڻ رکندڙ آهي جو ڪابه شيءِ ان جي علم کان لڪل ناهي اسان جي دلين جا لڪيل احساسات اسان جي زبانن مان نڪتل گستاخاڻا، اسان جا سڀ ننڍا وڏا نيڪ يا برا عمل ان جي علم جي احاطي ۾ آهن.

فأُفٍّ لَّهُم: انسان جي پيدائش مٽيءَ مان آهي ان جي ڪري اها ٻين عنصرن کان افضل آهي اهوئي سبب آهي جو انسان کي مرڻ کان پوءِ به مٽيءَ جي حوالي ڪيو ويندو آهي. سورة جي شروعات ۾ آسمانن کي پهريائين ۽ زمين کي پوءِ ان جي ڪري بيان ڪيو ويو آهي جو آسمان فيض ڏيندڙ ۽ زمين فيض وٺندڙ آهي، اس، مينهن، چانڊوڪي، تارن جي چمڪار وغيره سڀ آسمان کان زمين ڏانهن اچن ٿا، آسمان تي گناه نه ٿيندا آهن زمين تي شرڪ، ڪفر، گناه وغيره سڀ ٿين ٿا. آسمان تي ڪابه گندگي ناهي ۽ زمين تي ساري دنيا ۾ گندگيءَ جا ڍير لڳا پيا هوندا آهن.

وَمَا تَأْتِيهِمْ مِّنْ آيَةٍ مِّنْ آيَاتِ رَبِّهِمْ إِلَّا كَانُوا عَنْهَا

۽ نه ٿي اچي انهن وٽ ڪا به آيت سندن رب جي آيتن مان مگر هوندا آهن انهن کان

مُعْرِضِينَ ﴿٢﴾ فَقَدْ كَذَّبُوا بِالْحَقِّ لَمَّا جَاءَهُمْ ۖ فَسَوْفَ

منهن موڙيندڙ پوءِ تحقيق ڪوڙو چيائون حق کي جڏهن آيو انهن وٽ پوءِ جلد

يَأْتِيهِمْ أَنْبَاءُ مَا كَانُوا بِهِ يَسْتَهْزِئُونَ ﴿٥﴾

اينديون انهن وٽ خبرون ان جون جي ان سان چٽر ڪندا هئا.

تفسير

جائڻ گهرجي ته ”آيات“ به قسم آهن: ١- تڪويني. ڪائنات جون شيون جن ۾ غور ڪجي
 ٿو ته الله جل جلاله جي قدرت جا نظارا نظر اچن ٿا ۽ عقلمند انسان ان مان مالڪ مٺي
 جي وجود ۽ هيڪڙائي جو دليل وٺي مڃي ٿو ته سڀني کي هلائيندڙ هڪ الله آهي. ٢-
 تنزيلي. يعني قرآن پاڪ جون آيتون جيڪي مٿان لهي آيون آهن. انهن کي نه مڃيندڙن
 جي باري ۾ ارشاد آهي ته ”وَمَا كُنَّا بِتِلْكَ مِنْ آيَاتِ رَبِّهِمْ إِلَّا كَاثِرُونَ عَنْهَا مُعْرِضِينَ“
 مقصد ته انهن ڪافرن وٽ سندن رب جي تڪويني يا تنزيلي آيتن مان ڪابه آيت يا
 نشاني اچي ٿي ته ان کان منهن موڙين ٿا. ”فَقَدْ كَذَبُوا بِالْحَقِّ لَمَّا جَاءَهُمْ“ يعني جڏهن
 انهن وٽ حق آيو ته بلاشڪ انهن حق کي ڪوڙو چيو. هتي ”الْحَقُّ“ مان مراد ڇا آهي؟
 علامه رازي عليه الرحمه لکيو آهي ته ”الحق“ مان مراد ۾ اختلاف آهي ڪن معجزا،
 ڪن قرآن پاڪ، ڪن حضور عليه الصلوة والسلام جن جي پاڪ ذات، ڪن سندن
 شريعت ۽ آندل احڪام ته ڪن وعد ۽ وعيد مراد ورتو آهي. علامه موصوف آخر ۾
 پنهنجو فيصلو هنن لفظن ۾ ڏنو آهي: والاولي دخول الكل فيه (١)
 يعني وڌيڪ اهو قول آهي ته مٿي ذڪر ڪيل سڀئي حق ۾ داخل آهن ”قَسُوفٌ بِآيَاتِهِمْ
 أَنْبَوُا مَا كَانُوا بِهِ يَسْتَهْزِؤْنَ“ پوءِ جلد اينديون وٺن ان جون خبرون جنهن سان چٽر ڪندا
 هئا. هتي انهن کي ٻڌايو ٿو وڃي ته جنهن ڳالهه کي اوهان چرچو، مذاق ۽ چٽر ڪري ڦٽو
 ڪندا هئا، اهو وقت قريب اچي رهيو آهي جو اها هڪ ثابت ٿيندڙ حقيقت بنجي اوهان
 جي اڳيان اهڙي نموني ايندي جو اوهان کي مڃڻ کان سواءِ ڪو چارو نه ملندو.

فأُكْدُو: مفتي احمد يار خان عليه الرحمه لکيو آهي ته ”الحق“ مان مراد حضور
 عليه الصلوة والسلام جن جي ذات ۽ پاڪ صفات آهن، چوٽه سندن هر حال، هر عمل،
 هر قول، هر فعل حق آهي حق جي معنيٰ ثابت رهندڙ آهي، حضور عليه الصلوة والسلام
 جن جو دين، آندل احڪام، نالو، عزت ۽ محبوبيت ثابت ۽ لازوال آهن ۽ سندن ڪلام،
 افعال، احڪام ۾ لکين حڪمتون آهن پاڻ گهٽ جي مثال آهن ساري مخلوقات ڇڄ
 وانگر ۽ پاڻ خداوندي رحمت جي بارش آهن، سڀ ايمان واريون شيون ان جون بهارون
 آهن ۽ جيئن بارش سان مختلف فصل ۽ سلا ڄمندا ۽ ساوا ٿيندا آهن تيئن حضور عليه
 الصلوة والسلام جن سان تعلق رکڻ سان ايمان، عرفان، ولايت، غوثيت ۽ قطبيت جا

ميوا ۽ گل پيدا ٿيندا آهن (١)

لَمْ يَرَوْا كَمْ أَهْلَكْنَا مِنْ قَبْلِهِمْ مِنْ قَرْنٍ مَكَّنَّاهُمْ فِي الْأَرْضِ

ڇا نه ڏٺائون ته ڪيتريون هلاڪ ڪيون سين انهن کان اڳ پر قومون جو طاقت ڏني هئي سونائين کي زمين ۾

مَا لَمْ نُمَكِّنْ لَكُمْ وَأَرْسَلْنَا السَّمَاءَ عَلَيْهِمْ مِدْرَارًا وَجَعَلْنَا

اوتري جو نه طاقت ڏني سون اوهان کي ۽ موڪلياسون آسمان کان انهن تي وسندڙ مينهن ۽ ڪيون سون

الْأَنْهَارَ تَجْرِي مِنْ تَحْتِهِمْ فَأَهْلَكْنَاهُمْ بِذُنُوبِهِمْ وَأَنْشَأْنَا مِنْ

نهرن جي وهن ٿيون سندن هيٺان پوءِ هلاڪ ڪيوسين انهن کي سببان گناهين انهن جي ۽ پيدا ڪيون سون

بَعْدِهِمْ قَرْنًا آخَرِينَ ⑥

پڄاڻان انهن جي قومون ٻيون

تفسير

هن کان اڳ پر الله جل جلاله جي آيتن ۽ سندس قدرتي نشانين کان منهن موڙيندڙن جو بيان ڪري هاڻي انهن جي پڇاڙيءَ واري حالت جو ذڪر ڪندي ٻڌايو ٿو وڃي ته: ”لَمْ يَرَوْا كَمْ أَهْلَكْنَا مِنْ قَبْلِهِمْ مِنْ قَرْنٍ“ ڇا نه ڏٺائون ته اسان کانئن اڳ پر ڪيتريون قومون هلاڪ ڪري ڇڏيون جيڪي انهن تي چٽرون ڪندا هئا. ”مَكَّنَّاهُمْ فِي الْأَرْضِ مَا لَمْ نُمَكِّنْ لَكُمْ“ اسان انهن کي زمين ۾ ايتري طاقت ۽ قوت ڏني هئي جو اوهان کي به اوتري طاقت نه ڏني اٿئون. ”وَأَرْسَلْنَا السَّمَاءَ عَلَيْهِمْ مِدْرَارًا وَجَعَلْنَا الْأَنْهَارَ تَجْرِي مِنْ تَحْتِهِمْ“ ۽ انهن تي آسمان کان مينهن وڌياسون ۽ سندن هيٺان نهرن جاري ڪيوسون. يعني عاد، ثمود وغيره قومون جيڪي طاقت، ساز، سامان پر اوهان کان وڌيڪ هئا، نهرن ۽ برساتن جي ڪري سندس فصل، پوکون ۽ باغ سرسبز شاداب ۽ پيدائش ڏيڻ وارا هئا پر جڏهن الله جل جلاله جي انهن نعمتن جو قدر نه ڪندي مالڪ

منهي جي آيتن سان چٿرون ڪيائون ته ”فَاَهْلَكْنَاهُمْ بِذُنُوبِهِمْ“ پوءِ ڪين سندن ئي انهن گناهن جي ڪري هلاڪ ڪري ڇڏيوسون. ”وَأَنشَأْنَا مِنْ بَعْدِهِمْ قَرْنًا آخَرِينَ“ ۽ انهن کان پوءِ ٻيون قومون پيدا ڪيون سون. يعني مجرمين کي سزا طور هلاڪ ڪرڻ جي ڪري دنيا ماڻهن کان خالي ٿي ڦٽي ڪانه وئي، پر اسان انهن جي هلاڪ ٿيڻ وقت ئي ٻيون قومون پيدا ڪيون جن سان دنيا جيئن هئي تيئن آباد رهي، بلڪ انهن صداقت، محنت ۽ خلوص سان ڪائنات جي ڪيترن حصن جي رونق ۾ ڪيترا حصا وڌيڪ اضافو ڪيو. هن ۾ اسان مسلمانن کي به هدايت ڪئي وئي آهي ته جيستائين اسان جو تعميري صلاحيتون خدائي خلق جي خدمت ۾ مصروف رهنديون ته عزت ۽ اقتدار جي مسند جا مالڪ رهنداسون ۽ جڏهن الهي احڪام کان منهن موڙيوسون ته پوءِ اسان کي باغ جي ڪوماڻيلن گلن وانگر ڪڍي اڇلايو ويندو.

وَلَوْ نَزَّلْنَا عَلَيْكَ كِتَابًا فِي قِرْطَاسٍ فَلَمَسُوهُ بِأَيْدِيهِمْ لَقَالَ

۽ جيڪڏهن لاهيون ها اوهان تي ڪتاب (الڪيل) ڪاغذن ۾ پوءِ لڳائين ها ان کي هٿ پنهنجا ته البت چون ها

الَّذِينَ كَفَرُوا إِنْ هَذَا إِلَّا سِحْرٌ مُبِينٌ ④ وَقَالُوا لَوْلَا نُزِّلَ عَلَيْهِ

جن ڪفر ڪيو ته ناهي هيءُ مگر جادو ڀٽرو ۽ چيائون ته ڇو نه لائو ويو ان تي

مَلَكٌ وَلَوْ أَنزَلْنَا مَلَكًا لَّقُضِيَ الْأَمْرُ ثُمَّ لَا يُنْظَرُونَ ⑤ وَلَوْ

ملائڪ ۽ جيڪڏهن لاهيون ها ملائڪ ته فيصلو ڪيو وڃي ها امر- ان کان پوءِ نه مهلت ڏنا وڃن ها ۽ جيڪڏهن

جَعَلْنَاهُ مَلَكًا لَّجَعَلْنَاهُ رَجُلًا ⑥ وَلَلْبَسْنَا عَلَيْهِمْ مَّا يَلِبْسُونَ ⑦

بنايون ها ان کي ملائڪ ته ڪيون ها ان کي به مرد (شڪل ۽ صورت ۾) ۽ شهي ۾ رڪن ها انهن کي جيڪي شهبو ڪن ٿا.

تفسير

هن کان اڳ ۾ ٻڌايو ويو ته اهي ڪافر انسان حق يعني حضور عليه الصلاة والسلام جن تي ايمان نه ٿا آڻين هتي انهن جي انهن بهانن جو بيان ٿي رهيو آهي، جنهن جي

ڪري اهي ايمان جو انڪار ڪندا هئا. ”وَلَوْ نَزَّلْنَا عَلَيْكَ الْكِتَابَ فِي قَرْطاسٍ
فَلَمَسُوهُ بِأَيْدِيهِمْ“ ۽ اي حبيب! جيڪڏهن اوهان تي ڪاغذن ۾ لکيل ڪتاب لاهيون ها ۽
ڪافر. ان کي لهندي پنهنجين اکين سان ڏسن ها، ان کي پنهنجا هٿ به لڳائين ها ته به ايمان نه آئين
ها (۱) ”لَقَالَ الَّذِينَ كَفَرُوا إِنَّ هَذَا إِلَّا سِحْرٌ مُبِينٌ“ پر ايمان آڻڻ جي بجاءِ جن ڪفر ڪيو آهي اهي چون ها ته:
هي ته ڪليل، چٽو ۽ پڌرو جادو آهي. ”وَقَالُوا لَوْ لَا نَزَّلَ عَلَيْهِ مَلَكٌ“ يعني ڪافرن چيو ته حضور عليه الصلوة
والسلام جن تي ملائڪ چون ٿا تو ويو جيڪو اسان جي روبرو سندن رسول ۽ نبي هجڻ
جي شاهدي ڏي ”وَلَوْ أَنزَلْنَا مَلَكًا لَّفُضِيَ الْأَمْرُ ثُمَّ لَا يُنْظَرُونَ“ هي ڪافرن جي مٿئين سوال
جو جواب آهي، يعني جيڪڏهن اسين ملائڪ لاهيون ها ته ڪم ئي پورو ڪيو وڃي
ها، ڪين ڪابه مهلت نه ڏني وڃي ها. چو ته جيڪڏهن ملائڪ پنهنجي اصلي صورت
۾ ظاهر ٿئي ها ته هڪ ته ان جي اصلي صورت واري هيبت ۽ ڊپ جي ڪري سندن ساه
نڪري وڃي ها، ٻيو ته جيڪڏهن فرمائش پوري ٿيڻ ۽ ان ڪليل معجزي ۽ دليل کي
ڏسڻ جي باوجود به ايمان نه آئين ها ته مٿن اهڙو عذاب مسلط ڪيو وڃي ها جو سندن
پاڙون ئي پئجي وڃن ها. ان جي ڪري سندن ڀلائي ان ۾ آهي ته سندن فرمائش پوري
نه ڪئي وڃي، تانته اهي مهلت جي وقت ۾ سوچي سگهن ۽ من مسلمان ٿي ڪري
پنهنجي دنيا ۽ آخرت سينگارين. ”وَلَوْ جَعَلْنَاهُ مَلَكًا لَّجَعَلْنَاهُ رَجُلًا“ يعني سندن چوڻ
موجب جيڪڏهن اسين ان موڪليل نبي کي ملائڪ ڪيون ها ته ان کي به مرد بنايون
ها. چو ته انسان ملائڪ کان اصلي صورت ۾ فائدو وٺي نه سگهن ها ”وَلَلْبَشَرُ الْأَعْيُنُ
مَا يَلْبِثُونَ“ ۽ جنهن شبيهي ۾ آهن ان کي ئي انهن تي مشتبه ڪري ڇڏيون ها. علامه
سيوطي عليه الرحمه لکيو آهي: اي لوا تاهم ملڪ ما اتاهم الا في صورة رجل لانه لا يستطيعون النظر الي
الملائكة (۲) يعني جيڪڏهن انهن ملائڪ اچي هاڻ به مرد جي صورت ۾ اچي ها چو ته انسان ان
ڏانهن نهاري نه سگهن ها، علامه ثناء الله پاني پتي قدس سره هن آيت جي
لفظن ”لَجَعَلْنَاهُ رَجُلًا“ جي تفسير ۾ لکيو آهي ته ”يعني لمثلناه رجلا كما كان جبرئيل
يتمثل للنبي صلى الله عليه وسلم غالبا في صورة دحية لان القوة البشرية لا يقوي علي
روية الملك في صورته وانما رآهم كذلك الافراد من الانبياء (عليهم الصلوة
والسلام) احيانا لقوتهم القدسية ولان الرسول برزخ بين الخالق والخلق ولا بد في
البرزخ من المناسبتين مناسبة بالخالق كي يتلقى الفيوض من جنابه المقدس فان
الافادة والاستفادة لا يتصور من غير مناسبة فالرسول له مناسبة باطنية بالخالق فان

مبدء تعينه صفة من صفات الله تعالى بخلاف سائر الخلائق سوي الانبياء والملائكة فان مبادئ تعيناتهم ظلال الصفات فلا بد ان يكون للرسول مناسبة صورية بالناس المرسل اليهم الخ (١) يعني الله جل جلاله جيڪو ارشاد فرمايو آهي ته ”جيڪڏهن مان ماڻهن ڏانهن هدايت ڪرڻ جي لاءِ ملائڪ کي رسول بنائي موڪليان ها ته ان کي به مرد جي صورت ڏيان ها. سو ائين آهي جيئن جبرئيل عليه السلام غالباً حضور پر نور عليه الصلوة والسلام جن جي خدمت ۾ حضرت دحيه ڪلبي رضي الله عنه جي صورت ۾ انسان جو مثال ٿي ايندو هو. چوٽه بشري قوت ملائڪ کي سندس اصلي صورت ۾ ڏسڻ جي قوت نه رکندي آهي. نبيين عليهم الصلوة والسلام ماڻهن ڪن ۾ فردن منجهن قدسي قوت موجود هجڻ جي ڪري ملائڪن کي اصلي صورت ۾ ڏٺو هو يقين رکڻ گهرجي ته رسول عليه الصلوة والسلام جن خالق ۽ خلق جي وچ ۾ برزخ (رابطو) آهن ۽ برزخ جي لاءِ به مناسبتون ضروري آهن: ١- خالق سان تانته سندس مقدس بارگاه مان فيوضات حاصل ڪري ٻي مخلوق سان تانته مقدس بارگاه مان حاصل ڪيل فيض مان کين مستفيض بنائي چوٽه افادو (فائدو ڏيڻ) ۽ استفادو (فائدو وٺڻ) مناسبيت کان سواءِ تصور به نه ٿو ڪري سگهجي. پوءِ رسول عليه الصلوة والسلام جن جي خالق سان باطني مناسبيت آهي، جنهن جي تعينات جي مبدء الله جل جلاله جي صفتن مان هڪ صفت آهي، باقي ٻي مخلوقات ۾ نبيين ۽ ملائڪن عليهم السلام کان سواءِ اها صفت ناهي. انهن جي تعينات جي شروع ٿيڻ جون جايون صفتون نه پر صفتن جا (سندن شان جي مناسب) پاڇا آهن، پوءِ (حضرت) رسول عليه الصلوة والسلام جن جي انهن انسانن سان جن ڏانهن پاڻ موڪليا ويا آهن، صورت ۾ مناسبيت آهي. هن آيت جي تفسير ۾ اها مٿين تقرير مفصل يا مجمل نموني ٻين مفسرن عليهم الرحمة به لکي آهي (٢) علامه عبدالحق دهلوي لکيو آهي ته: ملائڪ اجسام لطيفه هين ان کو بغير اس ڪه وه ڪسي آدمي وغيره محسوس چيز کي شڪل مين متشڪل هون نظر آنه کي ڪيا صورت؟ (٣) علامه آکوسي بغدادي عليه الرحمة لکيو آهي ته ان الجعل بطريق التمثيل لا بطريق قلب الحقيقة (٤) يعني ”اسين ان ملائڪ کي به مرد بنايون ها“ مان مراد ان جي مثل بنائڻ آهي، حقيقت متجسّم ناهي. ملائڪ حقيقت ۾ ملائڪ رهي ها پر مرد جي صورت ۾ هجي ها. شام

(١) مظهر ص ٢٤٢ - ٢٤٣ جلد ٣

(٢) روح البيان ص ١٢ جلد ٣- الخازن ص ٥ جلد ٢ خزائن العرفان ص ١٥٦

(٣) تفسير حقاني ص ٦٨ جزء ٤ (٤) روح المعاني ص ٩٨ جلد ٣ جزء ٧

ملڪ جي معروف مفسر جمال الدين قاسمي لکيو آهي ته: ولو جعلنا النذير الذي اقترحوه ملكا لمثلناه رجلا لما مر من عدم استطاعة الاحاد لمعاينة الملك علي صورته من النور (۱) يعني آيت جو مطلب آهي ته جيڪڏهن سندن طلب موافق نبي کي ملائڪن مان موڪليون ها ته ان کي به مرد جي مثال بنائي موڪليون ها چو ته ملائڪ کي سندس نور واري اصل صورت ۾ ڏسڻ محال آهي. علامه صاوي جلالين جي حاشيه ۾ لفظ ”علي صورته“ جي وضاحت ڪندي لکيو آهي ته: ان الكلام علي حذف مضاف اي صورة رجل فالشبهه في الصورة فقط (۲) يعني جيڪڏهن الله جل جلاله ملائڪ کي رسول بنائي موڪلي ها ته اهو صرف صورت ۾ مرد هجي ها. حقيقت ۾ ساڳيو نور هجي ها. سنڌي زبان ۾ تفسير لکندڙ علامه نورنگ زادي صاحب جن لکيو آهي ته: يعني جي اسين ڪٿي ڪو ملائڪ محمد (صلى الله عليه وسلم) جي مدد جي لاءِ رسول ڪري موڪليون ها ته به ان کي ماڻهن جي شڪل ۾ موڪليون ها چو ته انهن ڪفارن ۾ اها صلاحيت ۽ لياقت ڪٿي آهي جو ملڪن کي سندن اصلي شڪل ۾ ڏسي سگهن (۳) علامه رازي لکيو آهي ته: انسان جيڪڏهن ملائڪن کي اصلي شڪل ۾ ڏسي ته جيئروئي نه رهي (۴) علامه مراغي لکيو آهي ته: جيڪڏهن رسول ملائڪ هجي ها ته اهو به بشر جي صورت ۾ اچي ها تانه ڪين ان سان ڳالهائڻ ۽ ان جو ڏسڻ ممڪن ٿئي ها ۽ ان جي لاءِ به ائين چون ها جيئن حضور عليه الصلوة والسلام جن جي لاءِ چون پيا (۵) اشرف علي ٿانوي صاحب جي خليفه دريبادي صاحب لکيو آهي ته: وه نوراني هستي جسے انسان ۽ اپنے عام و معروف حواس سے دیکھ سکتا ہے اور نہ اس کے ملکات کے لحاظ سے اس کا اتباع کر سکتا ہے. ايسه بهي شڪل و جسم کے لحاظ سے انسان هي بناتے (۶) علامه ابن ڪثير لکيو آهي ته: اي لوبعشنا الى البشر رسولا ملكيا لکان علي هيئة الرجل ليتمكنهم مخاطبته والاتقاء بالاحق عنه (۷) يعني جيڪڏهن اسين بشر ڏانهن ملائڪ کي رسول ڪري موڪليون ها ته ان کي به مرد جي صورت تي موڪليون ها. تانته ڪين ان سان ڳالهائڻ ۽ (الله جل جلاله جا احڪام) وٺڻ آسان ٿين ها. ان ئي طرح شوڪانيءَ، قرطبي ۽ ابن الجوزي به لکيو آهي (۸) سوال حضور عليه الصلوة والسلام

(۲) صاوي ص ۵ جزء ۲

(۱) تفسير القاسمي ص ۴۶۶ جلد ۴

(۴) التفسير الكبير ص ۱۶۲ جزء ۱۲

(۳) تنوير الايمان ص ۳۳ پ ۷

(۶) حاشيه دريبادي ص ۲۸۱

(۵) المراغي ص ۸۰ جزء ۷

(۷) ابن ڪثير ص ۱۲۴ جلد ۲

(۸) فتح القدير ص ۱۰۱ ج ۲ قرطبي ص ۳۹۴ جلد ۶ زاد المسير ص ۱۳ ج ۳

جن بشري صورت ۾ ڇو آيا؟ جواب

واضح رهي ته جيئن مٿين آيت ۾ آيو ته جيڪڏهن اسين ملائڪ کي رسول ڪري موڪليون ها ته ان کي به مرد بنائي موڪليون ها. تيئن حضور عليه الصلوة والسلام جن به جڏهن به حقيقي طرح نور آهن تڏهن بشري صورت ۾ آيا آهن، تانه ماڻهو کائناتن فائدو ۽ فيض حاصل ڪري سگهن.

وَلَقَدْ اسْتَهْزَيْءَ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا

۽ بيشڪ چتر ڪئي وئي رسولن سان اوهان کان اڳي پوءِ لڳو انهن تي جو مذاق ڪيائون

مِنْهُمْ مَا كَانُوا بِهِ يَسْتَهْزِءُونَ ۝ ١٠ قُلْ سِيرُوا فِي الْأَرْضِ

انهن مان اهو جو ان سان چتر ٿي ڪيائون فرمائ ته سير ڪيو زمين ۾

ثُمَّ انظُرُوا كَيْفَ كَانَ عَاقِبَةُ الْمُكَذِّبِينَ ۝ ١١

ان کان پوءِ ڏسو ته ڪيئن هئي پڇاڙي ڪوڙو ڪندڙن جي .

تفسير

هن کان اڳ ۾ ڪافرن جي انهن ناجائز مطالبن جو ذڪر هو جن سان حضور عليه الصلوة والسلام جن جي قلب مبارڪ کي صدمو ٿي پهتو، هتي حضور عليه الصلوة والسلام جن کي تسلي ڏياريندي ٻڌايو ٿو وڃي ته: ”وَلَقَدْ اسْتَهْزَيْءَ بِرُسُلٍ مِّن قَبْلِكَ“ يعني ڪافر اڃا به مطالبو ڪري اوهان جي دل آڙاري ڪن ٿا اها نئين ڳالهه ناهي اوهان کان اڳ ۾ آيلن رسولن عليهم الصلوة والسلام سان به چترن ڪيون ويون هيون، فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِءُونَ. پوءِ چترن ڪرڻ وارن تي ان جو اهوئي (عذاب وغيره) لڳو جنهن سان چترن ڪندا هئا. المقصد ته اوهان کي ايڏائيندڙن جو حشر به انهن وارو ٿيندو. ”قُلْ سِيرُوا فِي الْأَرْضِ ثُمَّ انظُرُوا كَيْفَ كَانَ عَاقِبَةُ الْمُكَذِّبِينَ“ يعني اوهان انهن چترن ڪندڙن کي فرمايو ته زمين ۾ ڦرو. پوءِ ڏسو ته الله جل جلاله جي فرمان کي ڪوڙو چونڌڙن جي پڇاڙي ڪيئن ٿي. سمجهڻ گهرجي

تہ قرآن پاڪ ڪيترا ڀيرا زمين ۾ سير ڪرڻ ۽ گهمڻ جي لاءِ ارشاد فرمايو آهي، پر اهو صرف طبعي تفريح لاءِ نه پر عبرت وٺڻ، نصيحت پرائڻ، علمي مقاصد ۽ تاريخي نتيجا وٺڻ جي لاءِ آهي ۽ گذريل قومن جي ڏنل محلاتن، باغن، قلعن ۽ شهرن کي ڏسي پنهنجي اصلاح ڪجي ته پاڻ کي به اهي برا حال ڏسڻا نه پون، جيڪي الله جل شانہ جي بي فرمانين جي ڪري انهن ڏنا هئا. نيڪ مقصد جي لاءِ سير ۽ فڪر ڪرڻ ثواب جو باعث ۽ الاهي رضا حاصل ڪرڻ جو ذريعو آهي. علامه قرطبي لکيو آهي ته: اهو سفر جڏهن اڳين جي آثار قديمه مان عبرت وٺڻ جي لاءِ هوندو ته مستحب آهي (١) هتي ڪافرن کي متنبه ڪيو ويو آهي ته روشن دلائل جي هوندي ڪفر کي چنڊي نه پئو ٻاهر نڪري ڪافرن کي مليل سزائن جي جاچ ڪيو ته سندن ڇا حال ٿيو هو. نه مڙندو ته اوهان جو به اهو حشر ٿيندو.

قُلْ لِمَنْ مَا فِي السَّمَوَاتِ وَالْأَرْضِ قُلْ لِلَّهِ كُتِبَ عَلَى نَفْسِهِ الرَّحْمَةُ لِيَجْزِيَ إِلَى

فرماءِ ته ڪنهن جي لاءِ آهي جيڪو آسمانن ۽ زمين ۾ آهي فرماءِ- الله جي لاءِ- يقيناً گڏ ڪندو اوهان کي

يَوْمِ الْقِيَمَةِ لَا رَيْبَ فِيهِ الَّذِينَ خَسِرُوا أَنْفُسَهُمْ فَهُمْ لَا

قيامت جي ڏينهن ناهي ڪو شڪ ان ۾ جن نقصان ۾ وڌو پنهنجن سرن کي پوءِ اهي نه

يَوْمِئِذٍ ۱۲ وَلَهُ مَا سَكَنَ فِي اللَّيْلِ وَالنَّهَارِ وَهُوَ السَّمِيعُ الْعَلِيمُ ۱۳

ايمان آڻيندا ۽ ان جو ئي آهي جيڪو رهيو رات ۾ ۽ ڏينهن ۾ ۽ اهو ئي ٻڌندڙ، ڄاڻندڙ آهي.

تفسير

هنن آيتن ۾ ڪافرن جي طرفان مالڪ مٺي جي توحيد تي ڪيل اعتراضن جو جواب ڏيندي ڪائنن پڇا ڪندي ارشاد ٿيو آهي ته: ”قُلْ لِمَنْ مَا فِي السَّمَوَاتِ وَالْأَرْضِ“ يعني اوهان انهن کان پڇندي فرمايو ته: جيڪي شيون آسمانن ۽ زمين ۾ آهن اهي ڪنهن جون آهن؟ ڪير آهي؟ جنهن هن ڪائنات کي نيست مان هٿ ڪيو ۽ عدم

(١) القرطبي ص ٣٩٥ جلد ٦

مان وجود ۾ آندو آهي. ڪير آهي؟ جنهن جو فيضان رحمت هر طرف پکڙيل آهي. ڪير آهي؟ جيڪو سڀني کي روزي پهچائي ٿو ۽ پاڻ ڪنهن جو محتساج ناهي. ”قُلْ لِلّٰهِ“ فرمائ ته سڀ ڪجهه الله جي لاءِ آهي ۽ ان جي ملڪيت آهي، علامه عبدالرحمن السعدي هن جملي جي تفسير ڪندي لکيو آهي ته: وهه مقرون بذالك لا ينكرونه افلا حين اعترفوا بانفراد الله بالملك والتدبير ان يعترفوا له بالاخلاص والتوحيد (١) يعني اهي ان ڳالهه جا اقرار ڪري ٿا ته جو ڪجهه آسمانن ۽ زمين ۾ آهي الله جل جلاله اڪيلوئي انهن جو مالڪ ۽ مدبر آهي ته پوءِ ان جي لاءِ (معبوديت ۾) هڪ هجڻ جو اخلاص سان اعتراف چونه ٿا ڪن؟ ”كُتِبَ عَلَي نَفْسِهِ الرَّحْمَةُ“ ان پنهنجي پاڪ ذات جي مٿان رحمت لکي ڇڏي آهي. مفسر قرطبي آيتن جي هن حصي جو تفسير ڪندي لکيو آهي ته اي وعدها فضلاً منه وكرماً فلذلك امهل. يعني الله جل شانہ پنهنجي طرفان فضل ۽ ڪرم ڪري ان رحمت جو وعدو ڪيو آهي ۽ ان جي ڪري ئي عذاب ڪرڻ جي بجاءِ ڪافرن کي مهلت ڏني اٿس نه ته کين تڪڙو عذاب ڪري تباهه ڪري ڇڏي ها. جيئن صحيح مسلم شريف ۾ حضرت ابوهريرة رضي الله عنه کان روايت آهي ته حضور پر نور عليه الصلوة والسلام جن ارشاد فرمايو: لَمَّا قَضَى اللّٰهُ الْخَلْقَ كَتَبَ فِيْ كِتَابِ عَلَي نَفْسِهِ فَهُوَ مَوْضُوعٌ عِنْدَهُ اِنْ رَّحِمْتِي تَعْلَبْ عَضِي (٢) يعني جڏهن الله جل جلاله خلق کي وجود ڏنو ته پنهنجي ڪتاب ۾ جيڪو ان وٽ رکيل آهي پنهنجي پاڪ ذات تي لازم ڪيائين ته منهنجي رحمت منهنجي غضب تي غالب رهندي. ”لَيَجْمَعَنَّكُمْ اِلَى يَوْمِ الْقِيَامَةِ لَا رَيْبَ فِيْهِ“ هتي ”الي“ جي لفظ کي في جي معنيٰ ۾ چئبو ته مراد ٿيندي. اوهان سڀني کي قيامت جي ڏينهن ۾ گڏ ڪندو. يا الي جي اصلي معنيٰ مراد آهي. پوءِ مطلب هي ٿيندو ته اوهان کي قبرن ۾ قيامت تائين گڏ ڪندو رهندو، جنهن ۾ ڪو ۽ ڪنهن قسم جو شڪ ناهي. ”الَّذِيْنَ خَسِرُوا اَنْفُسَهُمْ فَهُمْ لَا يُؤْمِنُوْنَ“ جن پنهنجن سرن کي نقصان ۾ وڌو آهي ايمان نه آڻيندا. مطلب ته الله جل جلاله جي رحمت ته عام آهي پر ڪافر ۽ مشرڪ پاڻ کي پاڻهي محروم ڪري نقصان ۾ ويا آهن. اهي ايمان نه آڻيندا انهن رحمت جي حاصل ڪرڻ جي ذريعي ايمان کي اختيار نه ڪيو آهي. ”وَلَهُ مَا سَكَنَ فِي اللّٰيْلِ وَالنَّهَارِ وَهُوَ السَّمِيعُ الْعَلِيمُ“ هن کان اڳ ۾ ظرف مڪان يعني آسمانن ۽ زمين جو ذڪر هو ته انهن ۾ جو ڪجهه آهي الله جل جلاله جي ملڪيت ۽ ان جي انتظام هيٺ آهي، هتي ظرف زمان جو بيان ڪندي فرمان

ٿيو آهي ته: جيڪوراءِ ۽ ڏينهن ۾ آهي اهو به ان جي ملڪيت آهي. مقصد ته زمانيات ۽ مڪانيات سڀئي جڏهن ان جي ملڪيت ۽ ان جي قدرتي قبضي ۾ آهن ته انهن مان انسان يا پٿر وغيره ڪيئن معبود ٿي سگهندو؟

قُلْ أَغَيَّرَ اللَّهُ أَتَّخِذُ وَلِيًّا فَاطِرَ السَّمٰوٰتِ وَالْأَرْضِ وَهُوَ

فرما، ڇا الله کان سواءِ وٽان مان ٻيو وارث (الله ئي) پيدا ڪندڙ آهي آسمانن ۽ زمين جو ۽ اهو

يُطْعِمُ وَلَا يُطْعَمُ ۖ قُلْ إِنِّي أُمِرْتُ أَنْ أَكُونَ أَوَّلَ مَنْ أَسْلَمَ

(پين کي) ڪارائي ٿو ۽ (پاڻ) نه ٿو ڪارايو وڃي فرما، ته بيشڪ مان امر ڪيو ويس ته هجان پهريون اهو جو اسلام آندائين

وَلَا تَكُونَنَّ مِنَ الْمُشْرِكِينَ ۝۱۳ قُلْ إِنِّي أَخَافُ إِنْ عَصَيْتُ

۽ هرگز نه هج تون مشرڪن مان- فرما، بيشڪ مان ڊڄان ٿو جيڪڏهن بي فرماني ڪئي مون

رَبِّي عَذَابَ يَوْمٍ عَظِيمٍ ۝۱۵ مَنْ يُصْرَفْ عَنْهُ يَوْمَئِذٍ فَقَدْ

پنهنجي رب جي عذاب وڏي ڏينهن جي کان اهو شخص جو ڦيرايو ويندو ان کان ان ڏينهن (عذاب) پوءِ تحقيق

رَحِمَهُ ۚ وَذَٰلِكَ الْفَوْزُ الْمُبِينُ ۝۱۶

رحم ڪيائين ان تي ۽ اهائي ڪاميابي روشن آهي

تفسير

هنن آيتن کان اڳ ۾ ٻڌايو ويو ته الله جل جلاله خالق ۽ مالڪ هجڻ سان گڏ فرياديءَ جي فرياد ٻڌندڙ ۽ ڏکيلن جو ڏک لاهيندڙ آهي ۽ هتي اهو بيان ڪندي ته ان مختار، علیم، سمیع ۽ بصیر جي ئي عبادت ڪيو، ان کان سواءِ ٻئي کي حقيقي ڪارساز نه بنايو، ارشاد ٿيو آهي: ”قُلْ أَغَيَّرَ اللَّهُ أَتَّخِذُ وَلِيًّا فَاطِرَ السَّمٰوٰتِ وَالْأَرْضِ“ يعني ڇا الله کان سواءِ ٻئي ڪنهن کي مان پنهنجو معبود بنايان؟ هتي ولي جي معنيٰ

معبود آهي (١)

شان نزول: مفسر قرآن مقاتل جو فرمان آهي ته هڪ پيري مڪي پاڪ جا
 ڪافر گڏجي حضور عليه الصلوة والسلام جن جي خدمت ۾ آيا ۽ کين عرض ڪيائون
 ته اوهان اسان کي هڪ نئين دين ڏانهن سڏي رهيا آهيو پر اسين اوهان کي پنهنجي
 پراڻي دين جي دعوت ڏيڻ آيا آهيون انهن جي جواب ڏيڻ جي لاءِ الله جل جلاله حضور
 عليه الصلوة والسلام جن کي مٿيون ارشاد فرمايو (٢) ”وَهُوَ يُعَلِّمُ ۙ وَلَا يَظَعُرُ“ ۽
 اهو ٻين کي ڪارائي ٿو ۽ پاڻ ڪارايو نه ويندو آهي. ان ئي زمين ۾
 ڪاڻڻ واري مخلوق پيدا ڪئي آهي جن جي ڪارائڻ جو منتظم ته پاڻ آهي پر
 سندس ذات ڪاڻڻ جي محتاج ناهي. ”قُلْ إِنِّي أُمِرْتُ أَنْ أَكُونَ أَوَّلَ مَنْ أَسْلَمَ“ يعني اي
 حبيب پاڪ عليه الصلوة والسلام! اوهان انهن ڪافرن کي فرمايو ته مون کي اهو امر
 ڪيو ويو آهي ته مان اسلام آڻڻ ۾ اول هجان، ۽ ٻيا مون کي ڏسي منهنجي اطاعت
 ڪندي ايمان آڻين. مان سڄي دنيا جي لاءِ اطاعت ۽ عبوديت جو نمونو بنائي موڪليو
 ويو آهيان. هن آيت جي تفسير ۾ علامه پير ڪرم شاه الاهريءَ تفسير روح المعاني
 جي عبارت آڻي هڪ اهم نڪتو بيان ڪندي لکيو آهي ته: قاول روح رکضت في
 ميدان الخضوع والاتقياد والمحبة روح نبينا صلي الله عليه وسلم وقد اسلم نفسه
 لمولاه بلا واسطة وكل اخوانه الاتبياء عليهم الصلوة والسلام في عالم الارواح انما
 اسلموا نفوسهم بواسطته عليه الصلوة والسلام فهو صلي الله عليه وسلم المرسل الي
 الاتبياء والمرسلين عليهم الصلوة والسلام في عالم الارواح وكلهم امته (٣)
 يعني عاجزيءَ فرمان برداريءَ ۽ محبت جي ميدان ۾ سڀ کان پهريان جيڪو روح
 سجد ۾ ويو اهو نبي ڪريم صلي الله عليه وسلم جن جو روح مبارڪ هو ۽ حضور
 صلي الله عليه وسلم جن بلا واسطه پنهنجي مولا ڪريم جي سامهون عبوديت جو سر
 جهڪايو ۽ ٻين نبين ۽ رسولن عليهم الصلوة والسلام سندن واسطي سان- پوءِ پاڻ
 سڀني نبين ۽ رسولن جا به رسول آهن ۽ سڀ سندن امتي آهن.

وَأَنْ يَّمْسَسَكَ اللَّهُ بَصْرٍ فَلَا كَاشِفَ لَهُ، إِلَّا هُوَ وَإِنْ يَّمْسَسْكَ

۽ جيڪڏهن پهچائي توکي الله ڪو ڏک ته پوءِ ناهي ڪو لاهيندڙ ان جو ان کان سواءِ ۽ جيڪڏهن پهچائي توکي

بَخِيرَ فَهُوَ عَلَى كُلِّ شَيْءٍ قَدِيرٌ ﴿١٤﴾ وَهُوَ الْقَاهِرُ فَوْقَ

ڪا ڀلائي ته پوءِ اهو هر شيءِ تي قادر آهي ۽ اهو غالب آهي پنهنجن

عِبَادِهِ وَهُوَ الْحَكِيمُ الْخَبِيرُ ﴿١٥﴾

ٻانهن تي ۽ اهوئي حڪمت وارو خبر رکندڙ آهي.

تفسير

هن کان اڳ ۾ الله جل جلاله جي طرفان بي فرمانن جي لاءِ اخروي عذاب بيان ڪيو ويو ۽ هتي انهن جي لاءِ دنياوي پڪڙ ۽ عذاب جو ذڪر ڪندي ارشاد ٿي رهيو آهي ته: **”وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ“** يعني اي ٻانهو! جيڪڏهن الله ارادو ڪندو ته توکي نقصان پهچائي ته پوءِ ان کان سواءِ ان نقصان کي ڪير به پري ڪندڙ ناهي. **”وَإِنْ يَمْسَسْكَ بَخِيرٌ فَهُوَ عَلَى كُلِّ شَيْءٍ قَدِيرٌ“** ۽ جيڪڏهن الله توکي ڪا ڀلائي پهچائيندو ته به پهچائي سگهي ٿو ڇو ته اهو هر شيءِ جي مٿان قادر آهي.

فائدو: هن مان ثابت ٿيو ته مالڪ الملڪ جل جلاله جي مرضي آهي جنهن کي تڪليف ڏي يا خوشي ڏي. ڪوبه ان جي مقابلي ۾ اچي نه ٿو سگهي. ترمذي ۽ ابوبڪر بن ثابت الخطيب پنهنجي ڪتاب **”الفصل والوصل“** ۾ حضرت ابن عباس رضي الله عنهما کان روايت آندي آهي ان فرمايو ته **”مان رسول الله صلي الله عليه وسلم جن سان ٻيلھ چڙهيل هيس، پوءِ پاڻ مون کي فرمايائون ته اي چوڪرا! يا اي پٽڙا! ڇا مان توکي اهڙين نصيحتن جي تعليم نه ڏيان؟ جن سان الله تعاليٰ توکي نفعو عطا ڪري.“** مون عرض ڪيو ته هاڻو (بالڪل تعليم ڏيو) پاڻ فرمايائون ته: الله جي (حڪمن جي) حفاظت ڪر ته الله تنهنجي حفاظت ڪندو. الله جي (حڪمن جي) حفاظت ڪر ته ان کي پاڻ سان گڏ لهندين، تنگيءَ ۾ الله جي شناس رک ته سڪ ٿين ۾ الله توکي سڃاڻپ عطا ڪندو، جڏهن به گهرين ته الله کان گهر ۽ جڏهن به مدد وٺين ته الله کان مدد وٺ. يقيناً جيڪي ٿيڻو آهي اهو قلم لکي سگهي ويو آهي جيڪڏهن ساري مخلوق توکي ڪنهن شيءِ سان نقصان ڏيڻ جو ارادو ڪري جنهن جو الله ارادو نه فرمايو آهي ته ان تي قادر نه ٿيندا ۽ الله جي لاءِ شڪر ۽ يقين سان عمل ڪر ۽ پڪ ڄاڻ ته جنهن شيءِ

کي تون پسند نه ٿو ڪرين ان جي برداشت تي صبر ڪرڻ ۾ گهڻي ڀلائي آهي ۽ (الله جل جلاله جي) مدد به صبر وارن سان آهي ۽ ڏک سان ڪاميابيءَ جا دروازا کولندا آهن ۽ تڪليف سان گڏ آساني آهي (۱)

سوال: مٿين آيت مان ثابت ٿيو ته جيڪڏهن الله جل جلاله ڪنهن کي ڏک پهچائي ٿو ته ان جي ذات کان سواءِ ڪير به ان کي لاهي نه ٿو سگهي ته پوءِ مسلمان ان ڏک کي دفع ڪرڻ جي لاءِ الله جل جلاله جي نبي عليه الصلوة والسلام ۽ ولين پلارن ڏانهن چوڻا وڃن؟ (وهايي)

جواب: ان سوال جا ٻه جواب آهن: ۱- الزامي ۲- تحقيقي. ۱- الزامي هي آهي ته اهي اعتراض ۽ سوال ڪرڻ وارا پاڻ به الله جل جلاله جي طرفان آيل بيمارين وغيره ۾ حڪيمن ۽ ڊاڪٽرن جا دروازا کڙڪائين ۽ دوائون استعمال ڪن ٿا ۽ ڪيترن ڪمن ۾ وقت جي حڪومت ڏانهن فرياد کڻي وڃن ٿا جيڪڏهن انهن سڀني ڏانهن وڃڻ جائز آهي، شرڪ ۽ ڪفر ناهي ته الله جل جلاله جي نبي عليه الصلوة والسلام ۽ ولين پلارن ڏانهن دعا طلبيءَ جي لاءِ وڃڻ به ناجائز ۽ شرڪ ناهي. ۲- تحقيقي جواب هي آهي ته مٿين آيت ۾ مقابلي جي نفی آهي، يعني جيڪڏهن الله جل جلاله ڪنهن کي ڏک ڏئي ٿو ته سندس مقابلي ۾ اچي ڪو به ان کي دفع ڪري نه ٿو سگهي پر سندس فضل ۽ ڪرم ۽ سندس ئي ارادي سان سندس نبي عليه الصلوة والسلام ۽ ولي بلڪ جڙيون، پوتا به بيماريون ۽ مصيبتون دفع ڪن ٿا. علامه اسماعيل حقي عليه الرحمة لکيو آهي ته فان قلت قد يتصور ان يكشف الانسان عن صاحبه كربة من الكرب قلت كاشف الضر في الحقيقة هو الله تعالى اما بواسطة الاسباب او غيرها وكذا الاستعانة في الحقيقة من الله تعالى فالاستعانة من الانبياء والاولياء انما هي استشفاع منهم في قضاء الحاجة والموحد لا يعتقد ان في الوجود مؤثرا غير الله تعالى (۲) (مطلب ساڳيو آهي) مفتي محمد شفيع ديوبندي صاحب عام مسلمانن تي ڪاوڙ ڪندي انهن تي چوه چنڊيا آهن پر وچ ۾ کيس مٿين ڳالهه جو اقرار ڪرڻ کان سواءِ رستو نه رهيو آهي. لکيو اٿس ته: انبياء اولياءَ کي توسل سے دعا مانگنا دوسري بات هوه جائز هے اور خود نبي ڪريم صلي الله عليه وسلم کي تعليمات مین اس کے شواهد موجود هين (۳) شبير احمد عثمانی صاحب به ائين لکيو آهي ته: دنيا يا آخرت مین جو تڪليف يا

راحت خدا کسی کو پنهنجانا چاهے تو کوئي مقابلہ کو روک سکتا ہے اور نہ اس کے غلبہ
واقترار کے نيچے سے نکل کر بھاگ سکتا ہے (۱)

”وَهُوَ الْقَاهِرُ فَوْقَ عِبَادِهِ وَهُوَ الْحَكِيمُ الْخَبِيرُ“ ۽ اهو پنهنجن بانهن تي غالب
آهي سڀ ان جي اڳيان ڪمزور ۽ سندس محتاج آهن ۽ اهوئي حڪمت وارو آهي جو
سندس ڪوبه ڪم حڪمت کان خالي ناهي اهو خبردار آهي جيڪو ذري، ذري ۽
قطري قطري جي خبر رکي ٿو سندس علم ڪائنات جي ذري ذري کي محيط آهي، سيد
شاھ عبداللطيف ڀٽائي عليه الرحمة جو ارشاد مبارڪ آهي. سڀئي سبحان جي ڪر حوالي ڪم

قُلْ أَيُّ شَيْءٍ أَكْبَرُ شَهَادَةً قُلِ اللَّهُ شَهِيدٌ بَيْنِي وَبَيْنَكُمْ قَف

فرماء ته ڪهڙي شيءِ وڏي آهي شاهديءَ جي لحاظ سان؟ فرماء ته الله شاهد آهي منهنجي ۽ اوهان جي وچ ۾

وَأُوحِيَ إِلَيَّ هَذَا الْقُرْآنُ لِأَتَذَرَكُمْ بِهِ وَمَنْ بَلَغَ أَئِنَّكُمْ

وحي ڪيو ويو مون ڏانهن هيءُ قرآن تانت ڏيڄاريان اوهان کي ان سان ۽ ان کي جنهن کي پهتو، ڇا يقيناً اوهان

لَتَشْهَدُونَ أَنَّمَا اللَّهُ إِلَهٌ آخَرُ قُلْ لَا أَشْهَدُ قُلْ إِنَّمَا

البت شاهدي ڏيو ٿا ته تحقيق الله سان گڏ الله ٻيا به آهن فرماء ته مان شاهدي نه ٿو ڏيان فرماء ته پڪ اهو

هُوَ إِلَهُ وَاحِدٌ وَإِنِّي بَرِيءٌ مِّمَّا تُشْرِكُونَ (۱۹) الَّذِينَ آتَيْنَاهُمُ

معبود هڪ آهي ۽ پڪ مان بيزار آهيان ان کان جو شرڪ ٿا ڪيو آهي جو ڏنو اسان انهن کي

الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ الَّذِينَ خَسِرُوا

ڪتاب سڃاڻن ٿا ان کي جيئن سڃاڻن ٿا پنهنجن پٽن کي جن نقصان ۾ وڌو

أَنفُسَهُمْ فَهُمْ لَا يُؤْمِنُونَ (۲۰)

پنهنجن سرن کي پوءِ آهي نه ٿا ايمان آڻين.

(۱) حاشيه شبير احمد عثماني ص ۱۷۲ مطبوعه سعودي عرب

تفسير

هن کان اڳ ۾ الله جل جلاله جي قهاريت، علم ۽ حڪمت جو ذڪر هو ۽ هتي حضور عليه الصلوة والسلام جن جي مٿان وحي جي نزول ۽ رسالت جي شاهديءَ جو ذڪر ٿي رهيو آهي جيئن سندس علم ۽ حڪمت ڪامل آهن، تيئن سندس شاهدي به ڪامل اڪمل آهي. ارشاد آهي: ”قُلْ اَيُّ شَيْءٍ اَكْبَرُ شَهَادَةً قُلْ اللّٰهُ شَهِيدٌ بَيْنِي وَبَيْنَكُمْ“ يعني اوهان انهن کان فرمان ڪري پڇو ته ڪهڙي شيءِ شاهديءَ جي لحاظ سان وڏي ۾ وڏي آهي؟ هاڻ ئي انهن کي فرمايو ته الله منهنجي ۽ اوهان جي وچ ۾ شاهد آهي.

شان نزول: مڪي جا قريشي سردار هڪ ڀيري حضور پر نور عليه الصلوة والسلام جن جي خدمت ۾ حاضر ٿي چوڻ لڳا ته اسان ڪوبه اهڙو ماڻهو ڪونه ٿا ڏسون جيڪو اوهان جي تصديق ڪري ته واقعي اوهان نبي آهيو، اسان يهودين ۽ نصارن کان به اوهان جي باري ۾ پڇيو آهي اهي به چون ٿا ته انهن وٽ اوهان جو ڪو ذڪر يا صفت بيان ٿيل ناهي اسان کي ٻڌاءِ ته اوهان جي رسول هجڻ جي ڪير ٿو شاهدي ڏي؟ تڏهن هيءُ آيت نازل ٿي (١) جنهن ۾ الله جل جلاله ارشاد فرمايو ته ٻيا شاهدي نه ڏين ته به ڪو فڪر نه ڪيو الله تعاليٰ اوهان جو شاهد آهي ۽ ان کان وڏو ڪوبه شاهد ناهي. ”وَاَوْحِيَ اِلَيَّ هَذَا الْقُرْآنَ لَا تَذْكُرْ لَهُ يَدٌ وَمَنْ بَلَّغَ“ ۽ مون ڏانهن هي قرآن وحي ڪيو ويو آهي تانته ان سان اوهان کي ۽ جنهن کي به هي پهتو ڏپ ڏيان ۽ ڊيڄاريان ”وَمَنْ بَلَّغَ“ مان ثابت ٿيو ته حضور عليه الصلوة والسلام جن جي نبوت ۽ رسالت صرف ان وقت جي ماڻهن تائين محدود نه هئي پر جڏهن به، جتي به قرآن پاڪ جو آواز پهچندو انهن سڀني جا حضور عليه الصلوة والسلام جن نبي آهن ۽ انهن سڀني تي فرض آهي ته اهي حضور عليه الصلوة والسلام جن تي ايمان آڻين. محمد بن ڪعب القرظي کان روايت آهي ته من بلفه القرآن فکانماراي النبي صلى الله عليه وسلم ثم قرء ”وَمَنْ بَلَّغَ“ (٢) يعني جنهن وٽ قرآن پاڪ پهتو ته (ان تي ائين ايمان آڻڻ لازم ٿيو) جيئن نبي پاڪ عليه الصلوة والسلام جن جي روبرو ڏسڻ سان ايمان آڻڻ لازم ٿي ويندو آهي ۽ حضرت انس بن مالڪ رضي الله عنه کان روايت آهي ته جڏهن هيءُ آيت نازل ٿي ته رسول الله صلى الله عليه وسلم جن (ايران جي بادشاهه) ڪسريءَ ۽ (روم جي بادشاهه) قيصر ۽ هر سرڪش بادشاهه ڏانهن خط لکي کين الله جل جلاله جي دين قبول ڪرڻ

جي دعوت ڏني هئي (١)

”إِن كُنتُمْ لَتَشْهَدُونَ أَنَّ مَعَ اللَّهِ إِلَهَةً أُخْرَىٰ“ ڇا پڪ اوهان شاهدي ڏيو ٿا ته تحقيق الله جل شانہ سان گڏ ٻيا معبود به آهن؟ هي استفهام انڪاري آهي يعني ناهن. ”قُلْ لَا أَشْهَدُ قُلْ إِنَّمَا هُوَ اللَّهُ وَاحِدٌ“ يعني فرمائي ته مان اها شاهدي نه ٿو ڏيان يقيناً اهو هڪ معبود آهي. جنهن جي قدرت، علم، ڪبريائي، بي نيازي ۽ غالب هجڻ جو ذڪر اوهان ٻڌندا آيا آهيو مان صرف ان کي ئي پنهنجو معبود ۽ الله يقين ڪيان ٿو. ”وَأَنبِئْ بِرَبِّكَ وَمَا تُشْرِكُونَ“ ۽ تحقيق مان انهن سڀني کان بيزار آهيان جن کي اوهان الله جل شانہ سان شريڪ بنايو ٿا، اهي بيڪار آهن. ”الَّذِينَ اتَّيَاهُمْ أَلْكِتَابُ يَعْرِفُونَهُ كَمَا يَعْرِفُونَ أَبْنَاءَهُمْ“ مٿي لکي آيا آهيون ته مڪي پاڪ جي قرشي سردارن جڏهن يهودين ۽ نصارن کان حضور عليه الصلوة والسلام جن جي باري ۾ پڇيو ۽ انهن ان باري ۾ ساڻن لا علمي جو اظهار ڪيو ته انهن جي رد ۾ آيت جو هي حصو نازل ٿيو جنهن ۾ ٻڌايو ويو ته جن کي اسان ڪتاب ڏنو آهي نبي پاڪ عليه الصلوة والسلام جن کي ائين ٿا سڃاڻن، جيئن پنهنجن پٽن کي. اهو انڪار لا علمي جي ڪري نه پر هٿ ڌرمي، حسد، تڪبر، گمراهن ابن ڏاڏن جي پوئلڳ هجڻ، مال ۽ مرتبي جي محبت وغيره جي ڪري ڪن ٿا ۽ اها ڳالهه کين ايمان آڻي پنهنجن سرن کي هميشه واري نقصان ۽ دائمي هلاڪت کان بچائڻ جي اجازت نه ٿي ڏي. جڏهن حضور عليه الصلوة والسلام جن مڪي مان هجرت ڪري مدينه منوره ۾ آيا ته حضرت عمر بن خطاب رضي الله عنه ان وقت يهودين جي وڏي عالم ۽ پوءِ اسلام آڻي صحابي بنجندڙ حضرت عبدالله بن سلام رضي الله عنه کان پڇيو ته تو حضور عليه الصلوة والسلام جن کي ڪيئن سڃاتو؟ ان جواب ۾ چيو ته حضور عليه الصلوة والسلام جن جا اوصاف، ڪمالات ۽ نبوت جون نشانيون ۽ علامات اسان جي ڪتابن ۾ ايتري وضاحت سان لکيل آهن، جو جڏهن مون سندن ديدار ڪيو ته کين ائين سڃاتم جيئن پنهنجن پٽن کي. بلڪ رب جو قسم آهي ته پنهنجن پٽن کان به وڌيڪ. چو ته مون کي پنهنجي اولاد جي ماءُ تي ايترو اعتماد ناهي جيسترو رب پاڪ جي ٻڌايل نشانين تي (٢)

”الَّذِينَ خَسِرُوا أَنفُسَهُمْ فَهُمْ لَا يُؤْمِنُونَ“ جن شخصن پنهنجن سرن کي نقصان ۾ وڌو آهي ايمان نه آڻيندا. المقصد ته حضور سرور ڪائنات صلي الله عليه وسلم جن سان حسد

(١) زاد المسير ص ١٤ ج ٣

(٢) روح المعاني ص ١٢١ جلد ٣ جزء ٧ - التفسير الكبير ص ١٧٩ جزء ١٢

ڪرڻ جي ڪري خساري ۽ نقصان ۾ پيا آهن ۽ کين ايمان جي نعمت ۽ ابدي دولت نصيب نه ٿيندي.

فائدو : مٿين آيتن مان هي فائدا حاصل ٿيا. ۱- ”اللَّهُ شَهِيدٌ بَيْنُنِي وَبَيْنَكُمْ“ مان ثابت ٿيو ته حضور عليه الصلوة والسلام جن جي ذات ۽ صفات جو وڏو شاهد الله جل جلاله آهي ۽ جنهن ذات ۽ ان جي سهڻي صفات جو شاهد مالڪ مٿو آهي ان جي عظمت ۽ مرتبي جو ڇا مقام هوندو. ۲- اهو به ثابت ٿيو ته ام المؤمنين سیده عائشه صديقه رضي الله عنها وڏي شان ۽ عزت واري آهي چوڻه جڏهن مٿس الزام لڳايو ويو هو ته سندس پاڪدامنيءَ جي شاهدي به الله جل جلاله سورة النور نازل ڪري ڏني هئي. علامه شاه احمد رضا خان صاحب فاضل بريلوي عليه الرحمة جن سائن جي دربار ۾ نذرانه عقيدت هن طرح پيش ڪرڻ جي سعادت حاصل ڪئي آهي:

يعني هي سورة نور جن کي گواه

ان کي پر نور صورت ۾ لاکهون سلام

۳- ”قُلْ لَا أَشْهَدُ قُلُوبِي أَهْلًا لِلَّهِ وَلَهُدَّوَالَّذِينَ كَفَرُوا كُفَرُوا بِنُفُسِهِمْ“ مان ثابت ٿيو ته حضور پر نور عليه الصلوة والسلام جن وري مٿي مالڪ جي توحيد جا وڏا شاهد آهن. ٻين سندن توحيد جي شاهدي ٻڌي ڏني ۽ حبيب اڪرم، محبوب مڪرم صلى الله عليه وسلم جن سندن ذات ۽ صفات جو معراج واريءَ رات ديدار ڪري روبرو ڏسي شاهدي ڏني. ۴- الله جل جلاله جي هڪ هجڻ جي شاهدي حضور عليه الصلوة والسلام جن ڏني اها نبوي سنت آهي ۽ حضور عليه الصلوة والسلام جن جي برحق رسول هجڻ جي شاهدي الله جل شانہ ڏني اها سنت الاهيه آهي. ۵- الله جل جلاله جي لاءِ شيءِ جو لفظ جيتوڻيڪ سندس مبارڪ نالن ۾ ناهي پر ڳالهائڻ جائز آهي چوڻ قرآن ڪريم ”قُلْ أَشْيَءٌ أَكْبَرُ شَهَادَةً“ آئي اهو لفظ مٿي مالڪ جي لاءِ آندو آهي (۱)

۶- ”لَا تُذِرُكُمْ بِهِ وَمَنْ بَلَغَ“ مان ثابت ٿيو ته حضور عليه الصلوة والسلام جن قيامت تائين پيدا ٿيلن ۽ ٿيندڙن جا نبي آهن ۽ قرآن پاڪ به سڀني جي لاءِ فرمان آهي چوڻ ”وَمَنْ بَلَغَ“ ڪنهن زماني يا وقت سان مخصوص ناهي ۽ اهو به ثابت ٿيو ته جن کي رباني پيغام نه پهتو اهي صرف توحيد جي عقيدتي رکڻ جي ڪري به جنتي آهن، جيئن حضور عليه الصلوة والسلام جن جا والدين ڪريمين رضي الله عنهما وغيره. ۷- ”لَا تُذِرُكُمْ“ مان ثابت ٿيو ته قرآن پاڪ خود نذير، بشير ناهي نذير ۽ بشير حضور عليه

الصلوة والسلام جن آهن. ٨- "إِنِّي بَرِيءٌ مِّمَّا تُشْرِكُونَ" مان ثابت ٿيو ته اسلام ۾ ايمان جو ڪلي اعلان ڪرڻ ضروري آهي، شرڪ، ڪفر کان بيزاريءَ جو به صاف صاف اعلان ڪرڻ گهرجي. تقيه ڪرڻ حرام آهي. حضرت علي ۽ ٻيا اهل بيت سڳورا رضي الله عنهم تقيه ڪرڻ کان پاڪ ۽ صاف هيا.

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا

۽ ڪير آهي وڏو ظالم ان کان جو ٺاهي هنيائين الله تي ڪوڙ يا ڪوڙو چيائين ان جي آيتن کي يقيناً نه

يُفْلِحُ الظَّالِمُونَ ﴿٢١﴾ وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ

ڪامياب ٿيندا ظالم ۽ ان ڏينهن جو اٿارينداسون انهن مڙني کي ان کان پوءِ چوندا سون انهن کي

أَشْرَكُوا آيِن شُرَكَائِكُمُ الَّذِينَ كُنْتُمْ تُزْعِمُونَ ﴿٢٢﴾ ثُمَّ لَمْ تَكُنْ

جن شرڪ ڪيو ته ڪٿي آهن اوهان جا شريڪ جيڪي گمان ڪندا هيو. تنهن کان پوءِ نه هو

فَتَنَّتْهُمْ إِلَّا أَنْ قَالُوا وَاللَّهِ رَبَّنَا مَا كُنَّا مُشْرِكِينَ ﴿٢٣﴾

عذر انهن جو مگر هي چوچيائون قسم آهي الله جو اسان جي رب جو ته نه هياسين مشرڪ

أَنْظِرْ كَيْفَ كَذَبُوا عَلَىٰ أَنْفُسِهِمْ وَضَلَّ عَنْهُمْ مَا كَانُوا يَفْتَرُونَ ﴿٢٤﴾

ڏس ته ڪيئن ڪوڙ هنيائون پنهنجن سرن تي ۽ گم ٿيو انهن کان جيڪو ڪوڙ ٿي ٺاهيائون.

تفسير

هن کان اڳ ۾ يهودين جي انهن خيانتن جو ذڪر هو جيڪي حضور پر نور عليه الصلوة والسلام جي ذات ۽ صفات بيان ڪرڻ ۾ ڪندا هئا هاڻي سندن انهن خيانتن جو ذڪر آهي جيڪي انهن کين مليل ڪتاب، دين ۽ نبي عليه الصلوة والسلام جي فرمانن ۾ ڪيون هيون تانته معلوم ٿئي ته جيڪا قوم پنهنجي ڪتاب ۽ نبي جي تعليم ۾ خيانت ڪرڻ کان نه مڙي آهي اها جيڪڏهن حضور عليه الصلوة

والسلام جي شان ۾ خيانت ڪري ته ڪهڙي ناممڪن ڳالهه آهي. ارشاد آهي: "وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ" ان کان وڌيڪ ڪير ظالم آهي جنهن الله تي ڪوڙ هنيو يا ان جي آيتن کي ڪوڙو چيو. يعني جنهن سچي نبي جي صداقت تي روشن دليل قائم هجن ان کان الله جل جلاله جو پيغام ٻڌي ان جي تڪذيب ڪرڻ واري کان وڌيڪ ظالم ڪير به نه ٿي سگهندو. "إِنَّهُ لَا يُفْلِحُ الظَّالِمُونَ" يقيناً ظالم ڪامياب نه ٿيندا. يعني آخرت ۾ ته مادي ۽ معنوي ڪاميابي نصيب ٿي نه ٿيندين پر دنيا ۾ به ڪافرن، ظالمن کي مومنن جهڙي قلبي راحت ۽ ضمير جو سڪون نصيب نه ٿيندو. "وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا آيِنَ شُرَكَائِكُمُ الَّذِينَ كُنْتُمْ تَزْعُمُونَ" يعني قيامت جي ڏينهن انهن سڀني کي اٿاري ان کان پوءِ مشرڪن کي چوندا سون ته اوهان جا اهي شريڪ جن کي الله جل جلاله جي خدائيءَ ۾ حصيدار بنايو هئو ڪيڏي ويا ۽ ڪٿي آهن؟ جو اوهان کي هن ڏک جي گهڙيءَ ۾ ساٿ نه ٿا ڏين. "ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبِّنَا مَا كُنَّا مُشْرِكِينَ" ان کان پوءِ انهن جو ٻيو ڪو عذر نه هوندو، مگر هيئن چوندا ته اللّٰهُ جو قسم ته اسين مشرڪ نه هياسين. يعني انهن لاءِ سچي عمر واري شرڪ ۽ باطل معبودن جي پوڄا جي انڪار کان سواءِ ڪو راستو نه هوندو. "أَنْظُرْ كَيْفَ كَذَبُوا عَلَىٰ أَنْفُسِهِمْ وَصَلَّ عَنْهُمْ مَا كَانُوا يَفْتَرُونَ" يعني ڏس ته پنهنجن سرن تي ڪيئن ٿا ڪوڙ هڻن ۽ جيڪي به هٿرادو بهتان ٺاهيا هيائون اهي ڪائئن گم ٿي ويندا نه بچائي سگهندن نه ڇڏائي پرلپندن به ڪونه. مفسرن لکيو آهي ته جڏهن هي قسم کڻي پنهنجي شرڪ ۽ ڪفر جا انڪاري ٿيندا ته ان وقت قادر مطلق سندن واتن تي ماٺ ڪرڻ جي مهر هڻندو ۽ سندن عضون هڻن ۽ پيرن کي حڪم ڪندو ته اوهان شاهدي ڏيو ته هي ڇا ڪندا هيا؟ اهي سڀ ڪجهه بيان ڪندا ۽ سندن شرڪ، ڪفر ۽ برايون کلي سامهون اينديون. سيدنا ابن عباس رضي الله عنهما اهو تفسير ڪيو آهي (۱)

فائدو: - آيت ۲۲ جي لفظ "آيِنَ شُرَكَائِكُمُ" مان ثابت ٿيو ته ڪڏهن ڪنهن

کي شرمسار ڪرڻ جي لاءِ ان لفظ سان به ياد ڪيو ويندو آهي، جنهن سان کيس غلط ۽ گمراهه ماڻهو سڏيندا آهن. ڪافرن جا باطل معبود. الله جل جلاله جا شريڪ نه هيا پر قيامت جي ڏينهن الله تعاليٰ ڪافرن کان انهن باطل معبودن کي "شُرَكَائِكُمُ" سان ذڪر ڪري ڪيئن شرمسار ڪندو. جيئن ٻيءَ آيت ۾ آهي "ذُوْكَ اِنَّكَ اَنْتَ الْعَزِيزُ الْكَرِيمُ" (۲)

قيامت ۾ ڪافر کي عذاب چڪائيندي چيو ويندو ته ”عذاب چڪ بيشڪ تون ئي عزت وارو، مان وارو آهين؟“ ظاهر آهي ته جيڪو عذاب ۾ مبتلا آهي اهو عزت وارو، مان وارو نه ٿو ٿي سگهي پر کيس شرمندہ بنائڻ لاءِ ائين چيو ويندو. قيامت جي ڏينهن جڏهن حضور عليه الصلوٰه والسلام جن وٽ حوض ڪوثر تي نااهل ايندا ۽ ملائڪ سڳورا انهن کي اتي بيهڻ ئي نه ڏيندا ته حضور پر نور عليه الصلوٰه والسلام جن به انهن کي شرمندي ڪرڻ لاءِ فرمائيندا ته ”اهي منهنجا اصحاب آهن“. پر افسوس آهي جو حبيب اڪرم، نور مجسم صلي الله عليه وسلم جن جا گستاخ ۽ بي ادب ٽولا کين بي علم قرار ڏيڻ جي لاءِ اها روايت پيش ڪندي چوندا آهن ته کين ڪابه خبر ناهي. معاذ الله من سوء الادب. اهيئي گستاخ ٽولا بتن جي باري ۾ لائل قرآن پاڪ جون آيتون الله جل جلاله جي پيارن نبين عليهم الصلوٰه والسلام ۽ ولين تي مڙهي چوندا آهن ته اهي به قيامت ۾ ڪو فائدو نه ڏيندا، حالانڪ نبين عليهم الصلوٰه والسلام ۽ صالحن عالمن، قرآن ڪريم، رمضان شريف ۽ نبيون پاران جي به سندن والدين جي حق ۾ شفاعت اهڙن دليلن سان ثابت آهي جنهن جو انڪار نجو ڪافر ڪري سگهي ٿو مسلمان ڪڏهن به نه ٿو ڪري سگهي. مسلمان کي الله جل جلاله جي رحمت ۽ حبيب پاڪ صاحب لولاڪ صلي الله عليه وسلم جن جي شفاعت تي پڪو ايمان آهي ۽ اهو انهن جي ذريعي دنيا ۾ ڪاميابي ۽ آخرت ۾ عذاب کان چوٽڪاري جي توقع رکي ٿو.

وَمِنْهُمْ مَّنْ يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ

۽ انهن مان ڪو اهڙو آهي جو ڪن ڏئي ٻڌي ٿو اوهان ڏانهن ۽ ڪيا اسان قلوبن سندن تي ڍڪ مٿان

يَفْقَهُوهُ وَفِي آذَانِهِمْ وَقْرًا ۖ وَإِنْ يَرَوْا كَلَّ آيَةٍ لَا يُؤْمِنُوا بِهَا ۖ

سمجھن ان کي ۽ ڪنن انهن جي ۾ گهٻرائي ۽ جيڪڏهن ڏسندا هر معجزو ته (به) نه ايمان آڻيندا ان تي

حَتَّىٰ إِذَا جَاءُوكَ يُجَادِلُونَكَ يَقُولُ الَّذِينَ كَفَرُوا إِنَّ هَذَا إِلَّا

تانجو جڏهن اچن ٿا اوهان وٽ ته جهڳڙو ڪن ٿا توسان چون ٿا اهي شخص جو ڪفر ڪيائون ناهي هي مگر

أَسَاطِيرُ الْأَوَّلِينَ ﴿٢٥﴾ وَهُمْ يَنْهَوْنَ عَنْهُ وَيَنْنَوْنَ عَنْهُ وَإِنْ

اڪاڻيون پهرين جون ۽ اهي روڪين ٿا ان کان ۽ پري ٿين ٿا ان کان ۽ نه ٿا

يُهْلِكُونَ إِلَّا أَنْفُسَهُمْ وَمَا يَشْعُرُونَ ﴿٢٦﴾

هلاڪ ڪن مگر پنهنجن سرن کي ۽ نه ٿا سمجهن.

تفسير

هن کان اڳ ۾ ڪافرن جي اخروي عذاب ۽ حالات جو ذڪر هو ۽ هاڻي حضور عليه الصلوة والسلام جن سان سندن غلط رويي جو ذڪر ڪندي ارشاد ٿي رهيو آهي: ”وَمَنْهُمْ مَنْ يَسْتَمِعُ إِلَيْكَ“ ۽ انهن ڪافرن مان ڪي اهڙا آهن جيڪي اوهان ڏانهن بظاهر ڪن ڏئي ٻڌن ٿا. يعني عيب جوئي ۽ اعتراض ڪرڻ لاءِ ٻڌن ٿا هدايت حاصل ڪرڻ جي لاءِ نه. ”وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا“ ۽ اسان سندن دليين تي ڍڪ ڪري ڇڏيا متان ان کي سمجهن ۽ سندن ڪنن ۾ گهٻرائي ۽ گرائي ڪئي اٿئون. **شان نزول:** مفسر خازن لکيو آهي ته ابو سفيان، ابوجهل، وليد، نضر بن حارث، ربيعة جا پٽ عتبه ۽ شبيهه، خلف جا پٽ اميه ۽ ابي ۽ حارث بن عامر گڏجي ويهي قرآن ٻڌڻ لڳا ۽ نضر بن حارث کان پڇيائون ته (حضرت) محمد (صلى الله عليه وسلم) ڇا ٿو چوي؟ جواب ۾ چيائين ته مون کي ڪا خبر ناهي مان ته سندن صرف چپ چرندي ڏسي رهيو آهيان ۽ جيئن مان اوهان کي اڳين جون آکاڻيون ٻڌائيندو آهيان تيئن هي به اوهان کي ٻڌائي ٿو (نضر ڪهاڻيڪار هوندو هو) ابو سفيان چيو ته مان ڏسان ٿو ته جيڪي چوي ٿو ان مان ڪجهه حصو حق آهي. ابوجهل کيس روڪيندي چيو ته خبردار! اهو اقرار نه ڪر ان کان ته اسان جي لاءِ موت آسان آهي انهن جي ان گفتگوءَ جي متعلق هيءَ آيت نازل ٿي (۱) جنهن ۾ اڳتي فرمان آهي ته: ”وَأَنْ يَرَوْا كَلِمَةَ يُؤْمِنُوا بِهَا“ يعني ۽ جيڪڏهن اوهان جي سچي هجڻ تي دلالت ڪندڙن سڀني معجزن کي ڏسندا ته به انهن تي ايمان نه آئيندا ۽ سندن دليين تي پردن جو اچڻ ۽ حق مڃڻ لاءِ تيار نه رهڻ به سندن ئي منهن موڙڻ جي نتيجي ۾ ٿيو هو جيئن الله جل جلاله ان جي وضاحت سورة حَمَّ السجده ۾ ڪئي آهي ۽ انهن ڍڪن ۽ پردن جو سبب سندن ئي ڪردار آهي پر الله تعاليٰ جڏهن ته مسبب الاسباب آهي تڏهن ان جي نسبت ان ڏانهن ڪئي اٿس. ”حَتَّىٰ إِذَا جَاءُوكَ يُجَادِلُونَكَ يَقُولُ الَّذِينَ كَفَرُوا إِنَّ هَذَا إِلَّا صَاطِرُ الْأَوَّلِينَ“ تانجو جڏهن تو وٽ اچن ٿا ته بحث ٿا ڪن

تو سان ڪافر چون ٿا ته هيءَ ته صرف اڳين جون آڪائيون آهن. ”وَهُمْ يَنْتَوُونَ عَنْهُ وَيَنْتَوُونَ عَنْهُ“ يعني اهي ٻين کي به ايمان آڻڻ کان روڪين ٿا ۽ پاڻ به پري رهن ٿا. ڪن مفسرن جو قول آهي ته ان مان مراد حضور عليه الصلوة والسلام جن جا اهي مٿ مائٽ آهن جيڪي ٻين کي حضور عليه الصلوة والسلام جن جي ايذاڻڻ کان روڪيندا هئا پر پاڻ ايمان نه آڻيندا هئا ۽ اسلام کان پري رهندا هئا (١)

”وَأَنْ يَّهْلِكُونَ إِلَّا أَنْفُسَهُمْ وَمَا يَشْعُرُونَ“ يعني پنهنجن سرن کي هلاڪ ڪن ٿا ۽ سمجهن نه ٿا. ته سندن دنيا ۽ آخرت برباد ٿي رهي آهي. چو ته انهن سڀني ڪوششن جي هوندي نه دين کي ڪجهه ڪري سگهندا جو الله ان کي غالب ڪرڻ جو وعدو ڪيو آهي ۽ نه نبي ڪريم عليه الصلوة والسلام جن کي ڪجهه نقصان ڏئي سگهندا چو ته سندن عصمت، رفعت ۽ دشمنن کان ڪفايت ڪرڻ جو ذمو به مٺي مالڪ پاڻ کنيو آهي.

وَلَوْ تَرَىٰ إِذِذْ وَقَفُوا عَلَى النَّارِ فَقَالُوا يَلَيْتَنَا نُرَدُّ وَلَا نَكْذِبُ

۽ جيڪڏهن ڏسين جڏهن بيهاريا ويندا باهه تي پوءِ چوندا اڃا سڌ اسان موتا يا وڃون ۽ نه ڪوڙو چئون

بِأَيِّ رَبِّنَا وَنَكُونُ مِنَ الْمُؤْمِنِينَ ﴿٢٧﴾ بَلْ بَدَا لَهُمْ مَّا كَانُوا

پنهنجي رب جي آيتن کي ۽ هجون مومنين مان بلڪ ظاهر ٿيو انهن لاءِ جيڪي

يُحْفُونَ مِنْ قَبْلُ وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ ﴿٢٨﴾

لڪيا ٿيون ٿي، اڳ ۾ جيڪڏهن موتا يا وڃن ها ته البت ورن ها ان (ڪر) لاءِ جو روڪيا ويا ان کان ۽ بيشڪ اهي البت ڪوڙا آهن.

تفسير

اڳين آيتن ۾ ڪافرن جي دلين تي پردن، ڍڪ ۽ ڪنن ۾ ڳرائي جو ذڪر هو هتي ٻڌايو ٿو وڃي ته آخرت ۾ اهي پردا هٽايا ويندا ته الاهي عذاب ڏسي ڇا چوندا. ارشاد رباني آهي: ”وَلَوْ تَرَىٰ إِذِذْ وَقَفُوا عَلَى النَّارِ فَقَالُوا يَلَيْتَنَا نُرَدُّ وَلَا نَكْذِبُ بِأَيِّ رَبِّنَا وَنَكُونُ مِنَ الْمُؤْمِنِينَ“ ”تر ٿي“ ۾ خطاب حضور پر نور عليه الصلوة والسلام جن سان آهي (١) يعني اي محبوب (عليه الصلوة والسلام) جيڪڏهن اوهان انهن ڪافرن کي ان وقت

ڏسو جڏهن جهنم جي باه ۾ داخل ڪري بيهاريا ويندا يا جهنم ۾ داخل ڪرڻ کان پهريائين پلصراط يا دوزخ جي ڪناري تي بيهاري ڪين باه ڏيکاري ويندي ۽ يقين ٿيندن ته پوءِ هڪ ٻئي کي چوڻ لڳندا ته سڌا اسان دنيا ڏانهن موٽايا وڃون ته پنهنجي رب جي آيتن کي ڪوڙو نه چوندا سون ۽ ايمان آڻي مؤمنن مان ٿينداسون. سندن مٿئين ڳالهه جي جواب طور مالڪ مٿي جو فرمان آهي ته: ”بَلْ يَدْعُوهُمْ مَّا كَانُوا يَخْشَوْنَ مِنْ قَبْلُ“ يعني جيڪو انڪار دل ۾ لکايو ويٺا هئا اهو ڪين لاءِ ظاهر ٿي چڪو آهي. هاڻي سندن دنيا ۾ واپس وڃڻ جي تمنا ايمان آڻڻ جي صحيح عزم و رغبت ۽ شوق سان ناهي پر ڪيل عملن جي سزا ۽ بدلي جو منظر سامهون ڏسي مجبوراً چئي رهيا آهن. ”وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ“ ۽ جيڪڏهن (دنيا ۾) موٽائي موڪليا وڃن ها ته به وري اهي ڪم ڪن ها جن کان روڪيا ويا هئا ۽ بيشڪ اهي ڪوڙا آهن. يعني عذاب ڏسي ڪري به ڪوڙ هڻي رهيا آهن ته جيڪڏهن دنيا ۾ موٽايا ويندا ته رب جي آيتن کي ڪوڙو نه چوندا ۽ ايمان آڻيندا. مقصد ته اهي موٽڻ کان پوءِ وري به ساڳيو ڪفر ڪندا ۽ براين کان باز نه ايندا ۽ ڏنل عذاب کي خواب خيال وانگر وساري ڇڏيندا.

فائدو ١: - مٿئين آيتن تي غور ڪرڻ سان ثابت ٿيو ته عمل جي جاءِ دنيا آهي آخرت ان ڪيل عمل جي بدلي ملڻ جي جاءِ ضرور آهي پر عمل جي جاءِ ناهي ڪافر به عذاب ڏسي چون ته دنيا ڏانهن موٽاءِ ته ايمان آڻيون ۽ آيات ربانيءَ جي تڪذيب نه ڪيون. پر اتي جوا تي ايمان آڻڻ ۽ آيتن جي تڪذيب نه ڪرڻ جي خواهش نه ڪندا چو ته اتي ڪابه نيڪي قبول نه آهي. ها لذت ۽ روح کي راحت ڏيڻ جي لاءِ قبر ۾ به نيڪ صالح ٻانهن عبادت ڪن ٿا جيئن حديث پاڪ ۾ آهي، حضور عليه الصلوة والسلام جن فرمايو ته: مون معراج واري رات موسيٰ عليه الصلوة والسلام کي ڏٺو ته قبر ۾ نماز پڙهي رهيو هو. يا ٻي حديث ۾ آهي ته سورة الملڪ جي تلاوت ڪندڙ قبر ۾ به اها سورة تلاوت ڪري رهيو هو. يا حديث پاڪ ۾ آهي ته: هر ميت کي قبر ۾ حضور عليه الصلوة والسلام جن جي زيارت ڪرائي ان کان پڇيو ويندو ته هن جي حق ۾ ڇا ٿو چوين؟ ته اهو زيارت ڪندڙ اصحابي نه بنجندو اصحابي اهي ٿيا جن دنيا ۾ حضور عليه الصلوة والسلام جن جي زيارت ڪري ايمان آندو. ٢- مرڻ کان پوءِ دنيا ڏانهن موٽڻ جي تمنا شهيد به ڪندا پر اهي وري شهادت جي لذت حاصل ڪرڻ جي لاءِ باقي ٻيو ڪوبه مسلمان اها خواهش نه ڪندو چو ته ڪين دينوي نعمتن کان وڌيڪ

نعمتون ۽ راحتون اڳتي ملنديون. شال اسان عاجزن کي الله جل جلاله حبيب پاڪ عليه الصلوة والسلام جي صدقي انهن اخروي نعمتن سان نوازي- آمين يا رب العالمين.

وَقَالُوا اِنْ هِيَ اِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ ﴿٢٩﴾ وَلَوْ

۽ چوندا ته ناهي اها مگر حياتي اسان جي دنياوي ۽ ناهيون اسان (قبرن مان) اٿاريل ۽ جيڪڏهن

تَرَى اِذْ وُقِفُوا عَلَىٰ رَبِّهِمْ ۖ قَالَ اَلَيْسَ هٰذَا بِالْحَقِّ ۚ قَالُوا بَلٰى

ڏسندين جڏهن بيهاريا ويندا پنهنجي رب جي آڏو فرمائيندو ته ڇا ناهي؟ هيءُ حق چوندا هائو

وَرَبِّنَا ۚ قَالَ فَذُوقُوا الْعَذَابَ بِمَا كُنْتُمْ تَكْفُرُونَ ﴿٣٠﴾

قسم آهي اسان جي رب جو، فرمائيندو ته چڪو عذاب ان جي ڪري جو ڪفر ڪندا هئو.

تفسير

مٿي بيان ٿيو ته جڏهن ڪافر باهه جي اڳيان بيهاريا ويندا ته هيئن چوندا ۽ هتي ٻڌايو ٿو وڃي ته جيڪڏهن دنيا ۾ موتايا وڃن ها ته هيئن چون ها. فرمان اقدس آهي: "وَقَالُوا اِنْ هِيَ اِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ" ۽ چون ها ته (جنهن دنيا ڏانهن موتايا ويا آهيون) اهائي ته اسان جي دنيا واري حياتي آهي ۽ اسين مرڻ کان پوءِ قبرن مان اٿاريا نه وينداسون. ڄاڻڻ گهرجي ته حياتي ٻه قسم آهي. ۱- دنياوي جنهن کي محسوس زندگي سڏيو ويندو آهي ۲- اخروي جنهن کي غيبي زندگي سڏيو ويندو آهي. ۱- دنياوي زندگي وري ٻه حصا آهي ۱- تڪلفي جيڪا عاقل بالغ هجڻ سجاڳيءَ ۽ هوش سان واسطو رکي ٿي ۽ ان ۾ انسان تي شرعي جوابداريون لازم ٿين ٿيون. ٻي غير تڪلفي جيئن ٻار هجڻ، غير عقلمند هجڻ، ننڊ ۽ بيهوشيءَ وغيره جي حالت. "وَمَا نَحْنُ بِمَبْعُوثِينَ" ۽ اسان اٿاريل ناهيون، هي ڪافرن جي طرفان ان اخروي زندگيءَ جو انڪار ذڪر ڪيل آهي. "وَلَوْ تَرَى اِذْ وُقِفُوا عَلَىٰ رَبِّهِمْ" يعني جيڪڏهن انهن کي ان وقت ڏسندو ته وڏو عجيب واقعو نظر ايندو. جڏهن پنهنجي رب جي اڳيان حساب لاءِ بيهاريا ويندا ته عجب لڳندو. "قَالَ اَلَيْسَ هٰذَا بِالْحَقِّ ۚ قَالُوا بَلٰى" "وَرَبِّنَا ۚ قَالَ فَذُوقُوا الْعَذَابَ بِمَا كُنْتُمْ تَكْفُرُونَ" الله کين فرمائيندو ته ڇا هي قبرن مان اٿڻ حق ناهي؟ عرض ڪندا ته هائو

اسان کي پنهنجي رب جو قسم آهي ته بالڪل حق آهي الله فرمائيندو ته پوءِ دنيا ۾ ڪفر ڪرڻ جي ڪري عذاب چڪو.

قَدْ خَسِرَ الَّذِينَ كَذَبُوا بِلِقَاءِ اللَّهِ حَتَّى إِذَا جَاءَتْهُمْ السَّاعَةُ

تحقيق نقصان ۾ پيا آهي شخص جن ڪوڙو چيو الله جي ملڻ کي تانجو جڏهن ايندي انهن وٽ قيامت

بَعَثَةٌ قَالُوا يُحْسِرُنَا عَلَىٰ مَا فَرَطْنَا فِيهَا وَهُمْ يَحْمِلُونَ

اوچتو ته چوندا اي ارمان اسان کي ان تي جو ڪوتاهي ڪئي سون ان ۾ ۽ آهي ڪٿندا

أَوْزَارَهُمْ عَلَىٰ ظُهُورِهِمْ إِلَّا سَاءَ مَا يَزُرُونَ ۝٣١ وَمَا الْحَيَاةُ

بار پنهنجا پٺين پنهنجين تي خبردار برو آهي جيڪي ڪٿندا ۽ ناهي حياتي

الدُّنْيَا إِلَّا لَعِبٌ وَلَهُوَ وَلِلدَّارِ الْآخِرَةِ خَيْرٌ لِلَّذِينَ يَتَّقُونَ أَفَلَا تَعْقِلُونَ ۝٣٢

دنيوي مگر راند ۽ چرچو ۽ البت دار آخرت واري ڀلي آهي انهن جي لاءِ جو ڊڄن ٿا، ڇا پوءِ نه ٿا عقل کان ڪم وٺو.

تفسير

هن کان اڳ ۾ ٻڌايو ويو ته ڪافر جيڪڏهن قيامت ۾ عذاب ڏسڻ کان پوءِ به موتائي دنيا تي آندا وڃن ته وري به ضد ڪري چوندا ته هيءُ اسان جي دنيوي حياتي آهي - هتي اهو ٻڌائيندي ته ڪافرن جي لاءِ هلاڪت ۽ نقصان آهي، ارشاد ٿي رهيو آهي: ”قَدْ خَسِرَ الَّذِينَ كَذَبُوا بِلِقَاءِ اللَّهِ“ يعني يقيناً نقصان ۾ پياجن الله جل جلاله جي دربار ۾ حاضر ٿيڻ ۽ سندس ملڻ ۽ دیدار کي ڪوڙو چيو ۽ ان تي ايمان نه آندو. ڄاڻڻ گهرجي ته الله جل جلاله جي دیدار ۽ سندس دربار ۾ پيش ٿيڻ جو انڪار ڪرڻ وڏي بدبختي آهي الله جي پيارن ٻانهن جي زندگيءَ جي ساري عبادت جو وڏو مقصد ته آهي ئي دیدارِ الاهي ڪرڻ.

”حَتَّىٰ إِذَا جَاءَتْهُمْ السَّاعَةُ بَعَثَةٌ قَالُوا يُحْسِرُنَا عَلَىٰ مَا فَرَطْنَا فِيهَا“ يعني تانجو جڏهن اوچتو مٿن قيامت اچي ڪرڻ ڪندي ته چوندا اسان کي ان ڪوتاهيءَ تي

جيڪا اسان دنياوي زندگيءَ ۾ رهي ڪري قيامت جي تياريءَ لاءِ ڪٿي سخت ارمان آهي: "وَهُمْ يَحْمِلُونَ أَوْزَارَهُمْ عَلَى ظُهُورِهِمْ" يعني اهي پنهنجي برائين ۽ شرارتن جا بار پنهنجين پٺين تي ڪٿي هلندا. جن جي وزن جي ڪري سندن پٺيون ڏنگيون ٿي وينديون سڏيون نه رهنديون. "الْأَسَاءَ مَا يَزِرُونَ" خبردار جيڪو بار کڻندا اهو پرو هوندو ۽ اها پيشيمني ۽ ندامت مٿن ان بار کي هلڪو ڪري نه سگهندي. "وَمَا الْحَيَاةُ الدُّنْيَا إِلَّا لَعِبٌ وَلَهْوٌ وَلَلْآخِرَةُ خَيْرٌ لِّلَّذِينَ يَتَّقُونَ أَفَلَا تَعْقِلُونَ" ۽ دنياوي حياتي ٻيو ڪجهه به ناهي صرف راند روند ۽ چرچو پوڳ آهي ۽ آخرت وارو گهرانهن جي لاءِ ڀلو آهي جيڪي الله کان ڊڄن ٿا. ڇا اوهان عقل نه ٿا رکجو جو ان کان ڪم وٺي دنياوي ۽ اخروي حياتيءَ ۾ فرق ڪري آخرت کي دنيا تي ترجيح ڏيو؟ دنيا ۾ جيئن مومن به آهن ته ڪافر به پر سندن زندگيءَ ۾ آسمان ۽ زمين جو فرق آهي، جيئن سيدنا ابن عباس رضي الله عنهما جن بيان فرمايو آهي ته راند، روند ۽ چرچي پوڳ واري زندگي غير مسلم جي آهي ڇو ته اهو هي قيمتي گهڙيون غرور، تڪبر ۽ باطل ڪمن ۾ ضايع ڪندو آهي پر مومن جي زندگي صالح عمل سان پڙپور لهو ۽ لعب کان محفوظ آهي (١) دنيا ۾ اهڙي شيءِ جيڪا هر انسان کي حاصل ۽ کيس نهايت پياري آهي سندس زندگي آهي ان جي ڪري بهتر آهي ته اها ياد الاهيءَ ۾ گذاري. جيئن هڪ حديث پاڪ ۾ آهي ته: "الدنيا ملعون وملعون ما فيها الا ذكر الله او عالم او متعلم" يعني دنيا ۽ جيڪي ان ۾ آهي الله جي ذڪر يا عالم يا طالب علم کان سواءِ لعنت ڪيل آهي. ڄاڻڻ گهرجي ته دنيا جو هر اهو ڪم جيڪو الله جل جلاله جي اطاعت، شرعي احڪامن جي پيرويءَ جي مطابق آهي اهو الله جي ذڪر ۾ داخل آهي، دنياوي ڪم معاش ڪمائڻ جا جائز طريقا ۽ ٻيون ضرورتون جيڪڏهن شرعي حدود کان متجاوز نه آهن ته ذڪر الله ۾ داخل آهن (٢) عقلمند انسان هر ڪم ۾ الله جل جلاله جي رضا حاصل ڪرڻ کي مقدم رکي ٿو جيئن حضور عليه الصلوة والسلام جن جو ارشاد آهي: "الْكَيْسُ مَنْ دَانَ نَفْسَهُ وَرَضِيَ بِالْكَفَافِ وَعَمِلَ لِمَا بَعْدَ الْمَوْتِ" (٣) يعني داناءُ ماڻهو اهو آهي جو پنهنجي نفس جو پاڻ محاسبو ڪري ۽ ڪفايت واري معاش تي راضي رهي ۽ موت کان پوءِ واري زندگي لاءِ عمل ڪري.

(٢) معارف القرآن ص ٣١٠ ج ٣

(١) ضياء القرآن ص ٥٤٩ ج ١

(٣) معارف القرآن ص ٣١١ ج ٣

قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ

تحقيق ڄاڻون ٿا ته تحقيق شان هيءَ آهي ته البت ڏک ٿو پهچائي توکي جيڪو (کافر) چون ٿا

وَلَكِنَّ الظَّالِمِينَ بِآيَاتِ اللَّهِ يَجْحَدُونَ ﴿۳۳﴾ وَلَقَدْ كُذِّبَتْ رُسُلٌ

پوءِ تحقيق اهي ٿيا ڪوڙو چون توکي ۽ پر ظالم آيتن الله جي جو انڪار ڪن ٿا ۽ البت تحقيق ڪوڙا سمجهيا ويا ڪيترا رسول

مِّن قَبْلِكَ فَصَبْرُوا عَلَىٰ مَا كُذِّبُوا وَأُوذُوا حَتَّىٰ أَتَاهُمْ نَصْرُنَا

توکان اڳ ۾ پوءِ صبر ڪيائون ان تي جو ڪوڙا سمجهيا ويا ۽ ايذا ويا تانجو پهتي انهن کي مدد اسان جي

وَلَا مُبَدِّلَ لِكَلِمَاتِ اللَّهِ وَلَقَدْ جَاءَكَ مِنْ نَّبَإِ الْمُرْسَلِينَ ﴿۳۴﴾

۽ ناهي (ڪير به) مٽائيندڙ ڪلمن الله جي کي ۽ البت تحقيقي آئي تو وٽ خبر مرسلن جي

تفسير

هن کان اڳ ۾ بيان ڪيو ويو ته ڪافرن جا برا عقيدا ۽ برا عمل قيامت جي ڏينهن مٿن بارڪري لڏيا ويندا ۽ هتي حضور عليه الصلوة والسلام جن کي اهو فرمائيندي ته ڪافرن جو اهو قول فعل اوهان جي دل تي بار نه بنجي ارشاد ٿي رهيو آهي: "قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ" تحقيق ڄاڻون ٿا ته يقيناً جيڪي ڪجهه ڪافر چون ٿا اوهان کي ڏکوي ٿو. "فَإِنَّهُمْ لَا يُكَذِّبُونَكَ وَلَكِنَّ الظَّالِمِينَ بِآيَاتِ اللَّهِ يَجْحَدُونَ" پوءِ پڪ آهي اوهان کي ڪوڙو نه ٿا چون پر (تحقيق آهي) ظالم الله جي آيتن جو انڪار ڪن ٿا. ڄاڻڻ گهرجي ته جڏهن حضور عليه الصلوة والسلام جن مڪي پاڪ ۾ رهندڙن مشرڪن کي اسلام جي دعوت ڏني ۽ الله جي توحيد ۽ پنهنجي نبوت ۽ مرڻ کان پوءِ جيئرو ٿي اٿڻ جي لاءِ مضبوط دلائل ۽ قوي حجتون پيش ڪيون ۽ ڪافر نه مڃڻ لاءِ تيار ٿيا ۽ نه ايمان آڻڻ جي لاءِ آمادا ٿيا رهندو حضور پور نور عليه الصلوة والسلام جن جي متعلق توهين امير ڪلما ڪيڏ لڳا ۽ پاڻ سخت ڏکيا تڏهن مٿيون ارشاد نازل ٿيو ۽ ابن جرير سڏيءَ کان روايت آندي آهي ته: اخنس بن شريق ۽

ابوجهل پاڻ ۾ مليا اخنس بن شريق ابو جهل کان پڇيو ته: (حضرت) محمد (عليه الصلوة والسلام) جي خبر ڏي سڄو آهي يا ڪوڙو؟ معاذ الله من هذا القول) هتي اسان پنهي کان سواءِ اها ڳالهه ٻيو ڪير به ڪونه ٿو ٻڌي. ابوجهل چيو ته: الله جو قسم آهي ته (حضرت) محمد (عليه الصلوة والسلام) سڄو آهي ڪڏهن به ڪوڙ نه ڳالهايو اٿس پر قصي (حضور عليه الصلوة والسلام جن جي ڏاڏن مان هڪ جو نالو آهي) جي اولاد وارا قرشين جو جهنڊو کڻي ڇڏي پيارڻ جي خدمت، فيصلن جي باري ۾ مشورن ڏيڻ جي اڳواڻيءَ سان گڏ جيڪڏهن نبوت به ڪئي ويا ته باقي ٻين قرشين جي لاءِ ڇا رهندو؟ تڏهن الله جل جلاله مٿيون ارشاد فرمايو (١) ۽ نبي پاڪ عليه الصلوة والسلام جن کي تسلي ڏني وئي ته اهي اوهان کي ڪوڙو نه ٿا چون پر اهي ظالم الله جل جلاله جي آيتن کي ڪوڙو سمجهن ٿا. حضرت سفيان ثوري پنهنجيءَ سند سان حضرت عليءَ رضي الله عنه کان زوايت آندي آهي ته: ابوجهل نبي پاڪ عليه الصلوة والسلام جن کي چيو هو ته: اسين اوهان کي ڪوڙو ڪونه ٿا چئون ها جيڪو قرآن اوهان آندو آهي ان کي ڪوڙو چئون ٿا، تڏهن رب پاڪ مٿيون فرمان نازل ڪيو (٢)

علامه آلوسي عليه الرحمة لکيو آهي ته: هنن لفظن مان ثابت ٿيو ته حضور عليه الصلوة والسلام جن جليل القدر ۽ رفيع الشان هجڻ ۾ ان مقام تي پهتل آهن جنهن کان مٿي ڪو مقام ناهي جيئن (إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ) مان ثابت آهي ته سندن بيعت الله جل شانہ جي بيعت آهي، تيئن ”فَإِنَّهُمْ لَا يُكَذِّبُونَكَ وَلَٰكِنَّ الظَّالِمِينَ بِآيَاتِ اللَّهِ يَجْحَدُونَ“ مان ثابت ٿيو ته کين سڄو نه سمجهڻ حقيقت ۾ الله جل جلاله جي آيتن جو انڪار ڪرڻ آهي ۽ پاڻ الله جل جلاله جي قرب ۾ نهايت ڪمال کي پهتل آهن ۽ سندن شان الله جي شان ۾ فنا آهي (٣)

”وَلَقَدْ كَذَّبْتَ رَسُولٌ مِّن قَبْلِكَ فَصَبْرُوا عَلَىٰ مَا كُذِّبُوا وَ أَوْذُوا حَتَّىٰ أَنهَضَرْنَا“
مٿئين تسلي ڏيارڻ کان پوءِ الله جل جلاله پنهنجي پياري حبيب عليه الصلوة والسلام جن کي اڳين نبين عليهم الصلوة والسلام ڏانهن نگاهه ڪرڻ جي لاءِ ۽ سندن واقعات کي ذهن نشين بنائڻ جي لاءِ فرمايو ته ”۽ تو کان اڳ ۾ به ڪيترن رسولن کي ڪوڙو

(١) تفسير المراغي ص ١٠٩ جزء ٧

(٢) تفسير ابن كثير ص ١٢٩ جلد ٢ - تفسير القرطبي ص ٤١٦ جلد ٦

(٣) روح المعاني ص ١٣٥ جلد ٣ جزء ٧

سڏيو ويو پوءِ ان تي صبر ڪيائون ۽ ايذا يا به ويا تانجو انهن وٽ اسان جي مدد پهتي. ۽ الله جل جلاله انهن ڪوڙو چونڊڙن کي سزا ۽ عذاب ڏنا. هيءَ تسلي کان پوءِ وري پي تسلي آهي ۽ ان ۾ نبي اڪرم صلي الله عليه وسلم جن کي بشارت به ڏني وئي آهي ته جيئن انهن پيارن جي الله جل جلاله مدد ڪئي تيئن جلد سندن به مدد ڪندو چو ته صبر جي عاقبت الله جل جلاله شانہ طرفان مدد هوندي آهي. ان کان پوءِ ان مدد جو تاڪيد ڪندي فرمان اچي رهيو آهي. "وَلَا تُبَدِّلْ لِكَلِمَاتِ اللَّهِ" ۽ الله جي فرمانن کي ڪوبه ڦيرائيندڙ ۽ مٽائيندڙ ناهي. ان جي ڪري الله جل جلاله جي طرفان پنهنجي رسولن عليهم الصلوة والسلام جي مدد ڪرڻ پڪي، يقيني ۽ قطعي ڳالهه آهي، جنهن ۾ ڪابه تبديلي نه ٿيندي ۽ ان وعدي جو وري تاڪيد ڪندي فرمان ٿي رهيو آهي. "وَلَقَدْ جَاءَكَ مِنْ نَبَا الْمُؤْمِنِينَ" ۽ يقيناً اوهان وٽ مرسلن جي ڳالهه آئي آهي. ته انهن کي ڪوڙو سمجهيو ۽ سڏيو ويو ۽ انهن صبر ڪيو جيئن ته الله جل جلاله انهن جي مدد ڪئي تيئن اوهان جي به مدد ڪري اوهان کي دشمنن تي غالب ڪيو ويندو پيءُ جاءِ تي ارشاد آهي: "إِنَّا لَنَنْصُرُ رَسُولَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهَادُ" (١) يقيناً اسان پنهنجن رسولن ۽ مومنن جي دنياوي حياتيءَ ۽ ان ڏينهن جو شاهد قائم ٿي شاهدي ڏيندا مدد ڪنداسون.

سوال: جڏهن الله جل جلاله وعدو ڪيو آهي ته "اسين رسولن عليهم الصلوة والسلام ۽ ايمان وارن جي مدد ڪنداسون" ته پوءِ ڪيترن ملڪن ۽ علائقن ۾ مسلمانن جي مدد ڇو نه ٿي ٿئي ۽ ڇو مارون کائي رهيا آهن؟

جواب: الله جل جلاله جو وعدو سچو آهي پر اهي مسلمان پنهنجن نفساني خواهشات جا تابع ٿي ڪري ايمان ۾ ڪامل ۽ سچا نه رهيا آهن ۽ جن طريقن سان الله جل جلاله جي مدد ايندي آهي انهن کان پري آهن الله جل جلاله جي مدد جو وعدو سچي مومن سان آهي، ظالم، باغي ۽ بدمعاش مسلمان سان ناهي ڪافرن سان وڙهڻ ۾ ان جي مدد ٿيندي جيڪو الله جل جلاله جي ڪلمي کي بلند ڪرڻ ۽ سندس دين جي خدمت لاءِ وڙهندو جيئن رباني فرمان آهي: "وَلَيَنْصُرَنَّ اللَّهُ مَنْ يَنْصُرُهُ" (٢) الله ضرور ان جي مدد ڪندو جيڪو سندس (دين) جي مدد ڪندو. پيءُ جاءِ تي فرمان آهي: "يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ" (٣)

اي ايمان وارو! جيڪڏهن الله جي (دين جي) مدد ڪندو ته (الله) اوهان جي مدد به ڪندو ۽ اوهان کي ثابت قدم به رکندو.

فائدو: هن آيت جي لفظ ”لِيَحْزُنَكَ“ مان ثابت ٿيو ته الله جل جلاله حبيب پاڪ عليه الصلوة والسلام جن جي دل مبارڪ تي ڏک پسند نه ٿو فرمائي ڪين اڳين نبين عليهم الصلوة والسلام جا واقعا ٻڌائي مطمئن ٿو رکي ۽ چونه رکي حبيب پاڪ عليه الصلوة والسلام جن ته ڪائنات جو روح، اصل ۽ ايمان جي جان آهي ۽ اهو به ثابت ٿيو ته بي دينن جي طعنن تي غير اختياري غم ۽ ڏک ڪرڻ منع ناهي بلڪ ان ڏک ۽ غم کي برداشت ڪرڻ وڏو ثواب، اجر ۽ سيد المرسلين صلي الله عليه وسلم جن جي سنت آهي.

وَإِنْ كَانَ كُبُرٌ عَلَيْكَ إِعْرَاضُهُمْ فَإِنْ اسْتَطَعْتَ أَنْ تَبْتَغِي

۽ جيڪڏهن ڳرو لڳو توتي منهن موڙڻ انهن جو پوءِ جيڪڏهن ڪري سگهين تون هي جو هٿين

نَفَقًا فِي الْأَرْضِ أَوْ سُلَّمًا فِي السَّمَاءِ فَتَأْتِيَهُمْ بَأْيَةٌ ۖ وَلَوْ

سرنگهه زمين ۾ يا (ناھين) ڏاڪڻ آسمان ۾ پوءِ آئين انهن وٽ ڪو معجزو ۽ جيڪڏهن

شَاءَ اللَّهُ لَجَمَعَهُمْ عَلَى الْهُدَىٰ فَلَا تَكُونَنَّ مِنَ الْجَاهِلِينَ ۝ ٣٥

گهري ها الله ته البت گڏ ڪري ها انهن کي هدايت تي پوءِ هرگز نه هج جاهلن مان-

إِنَّمَا يَسْتَجِيبُ الَّذِينَ يَسْمَعُونَ وَالْمَوْتَىٰ يَبْعَثُهُمُ اللَّهُ ثُمَّ

تحقيق قبول ڪن ٿا جيڪي ٻڌن ٿا ۽ مثل اٿاريندو انهن کي الله

رَالِيهِ يُرْجَعُونَ ۝ ٣٦

ان کان پوءِ ان ڏانهن موٽايا ويندا:

تفسير

هن کان اڳ ۾ حضور عليه الصلوة والسلام جن کي ٻڌايو ويو ته اهي اوهان کي ڪوڙو نه ٿا چون پر الله جي آيتن کي ڪوڙو چئي رهيا آهن ۽ هتي ڪين ٻڌايو ٿو وڃي ته

اوهان کي انهن جو منهن موڙڻ ڳرو نه لڳي. چو ته الله جي ڪلمات کي ڪوبه مٽائي نه ٿو سگهي ۽ انهن جي متعلق سندن ئي حالتن کي جائندي فيصلو ٿي چڪو آهي ته ايمان نه آڻيندا. ارشاد رباني آهي: وَاِنْ كَانَ كَبُرَ عَلَيْكَ اِعْرَاضُهُمْ فَاِنْ اَسْتَعْطَعْتَ اَنْ تَبْتَغِيَ نَفَقًا فِي الْاَرْضِ اَوْ سُلْمًا فِي السَّمَاءِ فَتَاتِيَهُمْ بِآيَةٍ يعني جيڪڏهن انهن ڪافرن جو ايمان کان منهن موڙڻ اوهان تي ڳرو ٿو گذري پوءِ جيڪڏهن اوهان ڪري سگهو جو (الله جي مشيت ۽ اذن کان سواءِ) انهن لاءِ زمين ۾ سرنگهه هڻو يا آسمان ۾ ڏاڪڻ ٺاهيو پوءِ انهن وٽ معجزو آڻيو (ته پلي آڻيو) پراهي مومن نه بنجندا مشيت الاهي اها ناهي ان جي ڪري اوهان پريشان نه ٿيو. علامه زمخشري لکيو آهي ته: والمراد بيان حرصه على اسلام قومه وتهالكه عليه وانه لو استطاع ان ياتيهم بآية من تحت الارض او من فوق السماء لاتي بها رجاء ايمانهم (۱) يعني مٿئين آيت مان مراد اهو بيان ڪرڻ آهي ته حضور عليه الصلوة والسلام جن کي پنهنجي قوم جي اسلام آڻڻ جو تمام گهڻو حرص آهي پلي ان ۾ کين جان ڏيڻي پوي ۽ جيڪڏهن (الله جي اذن کان سواءِ) پاڻ زمين جي هيٺان يا آسمان مان معجزو ظاهر ڪري سگهن ها ته انهن جي ايمان آڻڻ جي اميد تي اهو معجزو به آڻي ڏيکارين ها. پر تڪوينيات ۾ بغير مشيت ايزدي ڪير به ڪجهه ڪري نه سگهندو: ان جي ڪري ڪافرن جو هر مطالبو پورو نه ڪبو. ڄاڻڻ گهرجي ته مٿي ذڪر ڪيل آيت جي حصي جو مقصد هي آهي ته: اي محبوب ﷺ! جيڪڏهن اوهان جي ديني دعوت کان ڪافرن جو منهن موڙڻ اوهان کي ڳرو ٿو لڳي ته پوءِ جيڪڏهن (اسان جي اذن ۽ مشيت کان سواءِ) اوهان کان ٿي سگهي جو زمين ۾ ڪا سرنگ يا آسمان تي چڙهڻ جي لاءِ ڪا ڏاڪڻ هٿ ڪري آسمان تي وڃي انهن جي زبان مان جن به معجزن جي لاءِ گهر نڪري کين ڏيکاريو ته پلي ڪيو اسين ته انهن کي سندن هر مطالبي موافق معجزا نه ڏيکارينداسون اوهان پنهنجي نبوت جي ثبوت لاءِ انهن کي سوين معجزا ڏيکاريا آهن، مڃڻ واري لاءِ اهي ڪافي آهن باقي ضدي ماڻهو ڪڏهن به ڪونه مڃيندو (۲) ذهن نشين ڪرڻ گهرجي ته حضور عليه الصلوة والسلام جن جي اها خواهش

(۱) الكشف ص ۱۵ ج ۲ - تفسير غرائب القرآن للنيشاپوري ص ۱۳۷ جلد ۵ بهامش تفسير طبري

(۲) تفسير نعيمي ص ۳۷۰ ج ۷

بي علم ۽ بي خبر هجڻ جي ڪري نه هئي پر سندن رحمت ۽ رافت جي غلبي جي تقاضا اها هئي جيئن مهربان طبيب سمجهندو آهي ته هيءُ مريض هن مرض مان صحت ياب نه ٿيندو پر تڏهن به جيستائين ان ۾ ساه هوندو تيستائين ان جو علاج ڪندو رهندو آهي. وَلَوْ شَاءَ اللَّهُ لَجَمَعَهُمْ عَلَى الْهُدَىٰ يعني ۽ جيڪڏهن الله سڀني کي مجبور ڪري هدايت تي آڻڻ جو ارادو ڪري ها ته انهن کي هدايت تي گڏ ڪري ها قادر آهي ان جي، اڳيان اها نه ٿيڻي شيءِ ناهي. پر سندس حڪمت جي تقاضا اها آهي ته پاڻهن جي اڳيان پئي رستا نيڪي ۽ بدئيءَ جا کولي کولي بيان ڪري پوءِ پاڻها جهڙو اختيار ڪندا ان موافق ڪين بدلو ملندو (١)

فَلَا تَكُونَنَّ مِنَ الْجَاهِلِينَ پوءِ هرگز نه هج جاهلن مان. هتي خطاب عام ٻڌندڙ سان آهي، علامه ابو حيان اندلسيءَ لکيو آهي ته: والذي اختاره ان هذا الخطاب ليس للرسول..... فالخطاب في فلا تكونن للسامع دون الرسول (٢) يعني مون وٽ مختار قول اهو آهي ته فَلَا تَكُونَنَّ ۾ خطاب حضور عليه الصلوة والسلام جن سان ناهي هر ٻڌندڙ شخص سان آهي ۽ جاهلين مان مراد معترضين آهن مقصد ته اي قرآن پاڪ ٻڌندڙ! تون ان تي اعتراض ڪندڙن مان نه ٿي ۽ ائين نه چئو ته الله جل جلاله سڀني کي هدايت چونه ڏني؟ هن وقت تائين ٻڌايو ويو ته معجزات وغيره انهن ڪافرن جي لاءِ مفيد ناهن اڳتي ان جو سبب ٻڌايو وڃي ٿو ته معجزات ۽ قرآني آيتون ان کي فائدو ڏئي سگهنديون جيڪو بددي يا جيڪو زنده هجي هي ڪافر اوهان جي ڪلام ٻڌڻ کان ٻوڙا ۽ مثل آهن ته اهي فائدو ڪيئن حاصل ڪندا. ارشاد آهي: إِنَّمَا يَسْتَجِيبُ الَّذِينَ يَسْمَعُونَ تحقيق قبول اهي ڪن ٿا جيڪي ٻڌن ٿا. مطلب ته حق اهي قبول ڪندا جيڪي ٻڌندا جيڪي مسلسل انڪار ڪرڻ جي ڪري حق جي آواز ٻڌڻ کان ٻوڙا ۽ مثل آهن اهي ان حالت ۾ ايمان ڪيئن آڻيندا وَالْمَوْلَىٰ يَجْعَتُهُمُ اللَّهُ ثُمَّ إِلَيْهِ يُرْجَعُونَ ۽ مثلي کي الله اٿاريندو ان کان پوءِ ان ڏانهن اٿاريا ويندا هتي مثلي مان مراد دين جا مثل ڪافر آهن. (٣) ڄاڻڻ گهرجي ته جسم جي زندگي جان سان ۽ دل جي زندگي ايمان سان آهي. جان کان سواءِ جسم بيڪار آهي ايمان کان سواءِ دل جو ڪو قدر ۽ قيمت ناهي. جسم ۾ جان آهي ته سڀ عضوا ڪم ڪن ٿا ۽ دل ۾ ايمان آهي ته سڀ عمل قبول آهن، جيڪڏهن ايمان ويو ته عمل سڀ برباد ٿي ويندا.

فائدو: ياد رکڻ گهرجي ته نبين عليهم الصلوة والسلام جا معجزا ٽن قسمن جا هيا. ١- اهي جيڪي سندن ذات سان لازم هيا جيئن حضور عليه الصلوة والسلام جن جو پاڇي کان سواءِ هجڻ ۽ سندن بدن جو خوشبودار هجڻ ٢- اهي جيڪي نبين

عليهم الصلوة والسلام جي اختيار ۾ هيا جڏهن مرضي پوين ظاهر ڪن جيئن حضرت موسيٰ عليه الصلوة والسلام جن جي لڏ مبارڪ يا روشن هٿ. جڏهن به گهرن پيا ته لڏ ڇڏڻ سان نانگ بنجي پوي ۽ جڏهن به خيال ڪن ته هٿ مبارڪ بغل ۾ وجهي ٻاهر ڪڍن ته روشن ٿي چمڪات ڪري. انهن جي لاءِ هر پيري مالڪ کان موڪل وٺڻ جي ضرورت نه هئي. ٣- اهي جن جي ظاهر ٿيڻ جي لاءِ دعا گهرندا ۽ الله کان موڪل وٺندا هئا جيئن حضرت عيسيٰ عليه الصلوة والسلام جن جو دسترخوان گهرڻ يا حضور عليه الصلوة والسلام جن جي دعا سان قرآن پاڪ جي ڪن آيتن جو لهڻ وغيره (١)

وَقَالُوا لَوْلَا نَزَلَ عَلَيْهِ آيَةٌ مِّن رَّبِّهِ قُلْ إِنَّ اللَّهَ قَادِرٌ عَلَىٰ أَنْ

۽ چيائون ته ڇو نه لائي وئي ان تي ڪا نشاني سندس رب جي طرفان فرمائ ته بيشڪ الله قادر آهي هن تي

يَنْزِلُ آيَةً وَلَٰكِنَّ أَكْثَرَهُمْ لَا يَعْلَمُونَ ﴿٣٤﴾ وَمَا مِنْ دَابَّةٍ فِي الْأَرْضِ

جو لاهي نشاني ۽ پر اڪثر انهن مان نه ٿا ڄاڻن ۽ ناهي ڪا به چرندڙ شيءِ زمين ۾

وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَلُكُمْ ۚ مَا فَرَّطْنَا

۽ نه ڪو پکي جو اڏامي پنهنجن پرن سان مگر امتون آهن اوهان جي مثل نه ڇڏي سون

فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ ﴿٣٨﴾

ڪتاب ۾ ڪا شيءِ ان کان پوءِ پنهنجي رب ڏانهن اٿاريا ويندا.

تفسير

هن کان پهريان ٻڌايو ويو ته ڪافر مثل آهن ان جي ڪري اوهان جي ديني دعوت مان فائدو نه ٿا وٺن هاڻي ان جو ثبوت پيش ڪندي ٻڌايو ٿو وڃي ته اوهان انهن کي ڪيترا معجزا ڏيکاريا آهن ته به چون ٿا ته مٿس نشاني ڇو نه لائي وئي؟ اهوئي سندن دل جي مثل هجڻ جو دليل آهي، علامه ابن جرير لکيو آهي ته انهن ڪافرن جي اها

طلب قرآن پاڪ ۾ ٻي جاءِ تي به بيان ٿيل آهي، ارشاد رباني آهي: "وَقَالُوا لَنْ نُؤْمِنَ لَكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا أَوْ تَكُونَ لَكَ جَنَّةٌ مِّنْ نَّجِيلٍ وَعَيْنٍ فَتُفَجِّرَ الْأَنْهَارَ خِلَالَهَا تَفْجِيرًا أَوْ تُسْقِطَ السَّمَاءَ كَمَا زَعَمْتَ عَلَيْنَا كِسْفًا أَوْ تَأْتِيَنَا بِاللَّهِ وَالْمَلَائِكَةِ قَبِيلًا أَوْ يَكُونَ لَكَ بَيْتٌ مِّنْ زُخْرِفٍ أَوْ تَرْقَىٰ فِي السَّمَاءِ وَلَنْ نُؤْمِنَ لِرُقَيْبِكَ حَتَّىٰ تُنَزِّلَ عَلَيْنَا كِتَابًا نَّقْرَءُ" (۱) يعني ۽ (ڪافرن) چيو ته اسين تنهن جي لاءِ تيسنئين ايمان نه آڻينداسون جيستائين اسان جي لاءِ زمين ۾ چشمو نه وهائين يا تنهنجي لاءِ ڪجين ۽ انگورن جو باغ نه هجي جنهن جي وچان نهرون وهائين يا اسان تي آسمان نه ڪيرائين جيئن خيال اٿئي ٿڪرا ٿڪرا ڪري يا الله ۽ ملائڪن کي سامهون نه آڻين يا تنهنجي لاءِ سونو گهر نه هجي يا آسمان تي چڙهي نه وڃي ۽ تنهنجي ان چڙهي وڃڻ تي به تيسنئين ايمان نه آڻينداسون جيستائين اسان تي لکيل ڪتاب نه لاهين جنهن کي اسين پڙهون. الله جل جلاله سندن فرمائش جو هن طرح ذڪر ڪيو آهي. "وَقَالُوا لَوْلَا نُزِّلَ عَلَيْهِ آيَةٌ مِّن رَّبِّهِ ۚ ۽ چيائون ته ان (حضور عليه الصلوة والسلام جن) تي سندن رب جي طرفان نشاني چونه نازل ڪئي وئي؟ ۽ سندن ان فرمائش جي جواب ۾ مٺي مالڪ فرمايو: "قُلْ إِنْ أَلِلَّ قَادِرٌ عَلَىٰ أَنْ يُنَزِّلَ آيَةً وَلَٰكِنَّ أَكْثَرَهُمْ لَا يَعْلَمُونَ" يعني (اي حبيب پاڪ عليه الصلوة والسلام) اوهان فرمايو ته بيشڪ الله ان ڳالهه تي قادر آهي جو ڪا نشاني لاهي پر انهن مان گهڻا نه ٿا ڄاڻن. هي انهن ماڻهن کي (جن وٽ مادي خوارق ۽ حسي معجزا نبي ڪريم عليه الصلوة والسلام جن جي حقانيت ۽ صداقت جو دليل آهن) جواب آهي ته الله جل جلاله جي رسول عليه الصلوة والسلام جي صحيح تعليمات ۽ سچي هدايت جي لاءِ ڪنهن حسي معجزي ۽ خارق عادت جي ضرورت ڪهڙي آهي؟ ڇا جي بالفرض ضرورت آهي ته معجزا ته شروعات کان ئي ظاهر ٿيندا ٿا اچن، انهن مان ڇا پرايائون جو نئين قسم جي معجزن جي گهر رهيا آهن ۽ الله جل جلاله ته اوهان جي هٿان انهن معجزن جي ظاهر ڪرڻ کان به عاجز ناهي پر جن حڪمت ۽ رحمت جي قانونن تي ڪائنات کي وجود ڏيڻ جو بنياد آهي جن جي سمجهڻ کان گهڻا ماڻهو قاصر آهن، انهن جي تقاضا آهي ته ڪافرن جي هر هڪ فرمائش تي معجزا ظاهر نه ڪيا وڃن. "وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أَمْرٌ أَمثالُكُمْ" ۽ زمين ۾ ڪابه اهڙي چرندڙ شيءِ ۽ ڪو اڏامندڙ پکي جيڪو پنهنجن پرن سان اڏامي ٿو ناهي مگر اهي به اوهان جي مثل امتون آهن. "مَا قَرَأْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ" اسان ڪتاب يعني

قرآن پاڪ يا لوح محفوظ ۾ ڪابه شيءِ نه رهائي آهي. جيڪا بيان نه ڪئي اٿئون ان کان پوءِ پنهنجي رب ڏانهن موٽايا ويندا.

نهایت توجه جي قابل سمجهاڻي

ذهن نشين ڪرڻ گهرجي ته سرور ڪائنات، مظهر انوار و تجليات صلي الله عليه وسلم جي اصحابن سڳورن رضي الله عنهم کان وٺي هن هلندڙ دور تائين غالباً سڀني مسلمانن جو اهو عقيدو رهيو آهي ته مٺي مالڪ جل جلاله پنهنجي مقدس ڪتاب قرآن ڪريم کي آسماني سڀني ڪتابن تي ڪيترن وجهن سان فوقيت عطا ڪئي آهي جن مان هڪ هي آهي ته قرآن پاڪ ۾ ازل کان ابد تائين هر شيءِ جو ذڪر آهي. جيئن فرمان ايزدي آهي. ”وَلَا رَظْبٌ وَلَا يَابِسُ إِلَّا فِي كِتَابٍ مُّبِينٍ“ (١) ڪابه آلي ۽ سڪي شيءِ ناهي مگر اها (هن) روشن ڪتاب ۾ (ذڪر ڪيل) آهي. ٻيو ارشاد آهي ”وَلَوْ أَنزَلْنَا عَلَيْكَ الْكِتَابَ تَبْيَاتًا لَّكَ لَا شَيْءٌ“ (٢) ۽ اسان توتي ڪتاب هر شيءِ جو بيان ڪري موڪليو آهي ۽ ڪتاب مان مراد قرآن ڪريم آهي (٣) ثابت ٿيو ته هي ڪتاب اولين و آخرين جي علوم جو جامع آهي. ابن جرير ۽ ابن ابي حاتم حضرت ابن مسعود رضي الله عنهما کان روايت آندي آهي ته: قرآن مجيد ۾ سڀئي علوم آهن ۽ ان ۾ سڀئي شيون بيان ڪيون ويون آهن. پراسان ۾ علمي ڪوتاهي آهي جو ان مان هر شيءِ ڪڍي نه ٿا سگهجن (٤) ابو الشيخ ڪتاب العظمة ۾ حضرت ابوهريرة رضي الله عنه کان مرفوعاً روايت آندي آهي ته حضور عليه الصلوة والسلام جن فرمايو: جيڪڏهن قرآن ۾ ڪا شيءِ ڇڏي وڃي ها ته ڪول، مڇر ۽ ٻين ڌرن جو بيان نه هجي ها جيڪي صفا حقير شيون آهن انهن جو ذڪر به قرآن پاڪ ۾ آهي. حضرت عبدالله بن عباس رضي الله عنهما فرمايو آهي ته جيڪڏهن منهنجي اٺ جي رسي گر ٿي وڃي ته مان قرآن پاڪ ۾ ان جي ملڻ جي جاءِ معلوم ڪري سگهان ٿو. حضرت ابوالباس مرسى عليه الرحمة فرمايو آهي ته قرآن پاڪ ۾ اولين ۽ آخرين جا سڀ علوم آهن پر انهن کي الله جل جلاله ۽ ان کان پوءِ ان جي عطا سان رسول الله صلي الله عليه وسلم جن ڄاڻن ٿا (٥)

سيدنا علي المرتضى جو شعر آهي:

جميع العلم في القرآن لكن

تقاصر عنه افهام الرجال

(٢) سورة الفل آيت ٤٩

(٤) ساڳيو حوالو

(١) سورة الانعام آيت ٥٩

(٣) روح المعاني ص ١٤٤ جزء ٧

(٥) روح المعاني ص ١٤٤ جزء ٧

قرآن ۾ سڀ علم آهن پر ان جي سمجھڻ کان ماڻهن جي سمجھه قاصر آهي. تصوف جي دنيا ۾ چمڪندڙ ستاري حضرت شيخ محي الدين ابن عربي عليه الرحمة کي سواريءَ تان ڌڪو آيو. ماڻهن کيس کڻڻ گهريو ته پاڻ انهن کي روڪيائون ڪجهه دير کان پوءِ فرمايائون ته هاڻي کڻو تيستائين سندس پير مبارڪ سجي ويو هو ماڻهن هڪدم کڻڻ کان روڪڻ جو سبب پڇيو فرمايائون ته ان ڌڪ جي سلسلي ۾ قرآن ڪريم ڏي رجوع ڪيم ڏنر ته سورة الفاتحه ۾ منهنجو ڪرڻ ۽ پير جو سجي پوڻ بيان ٿيل آهي. حضرت امام شافعي عليه الرحمة فرمايو آهي ته: اهڙي ڪابه ڳالهه ناهي جنهن ڏانهن قرآن ڪريم رهبري نه ٿو ڪري، هڪ پيري مسجد حرام ۾ فرمايائين ته جيڪو به پڇندو ان جو جواب قرآن پاڪ مان ٻڌائيندس (١)

هڪ پيري حضرت علي المرتضيٰ رضي الله عنه کان ڪنهن ماڻهوءَ حضرت امام مهدي سڳوري جي ظهور جي تاريخ پڇي پاڻ فرمايائون ته ان جي ظهور جي تاريخ بسم الله الرحمن الرحيم جي مبسوطي عدد ۾ آهي (٢)

ابن جرير سيدنا ابو ذر رضي الله عنه کان روايت آندي آهي ته آسمان ۾ ڪو پکي نه اڏامندو جنهن جو علم حضور عليه الصلوة والسلام جن اسان کي (ظاهري طرح) ڇڏڻ کان اول نه ڏنو (٣) المقصد ته قرآن پاڪ سڀني علمن جو جامع آهي ۽ جيڪڏهن ”الڪتاب“ مان مراد لوح محفوظ وٺو ته به ساڳي مراد آهي ڇو ته لوح محفوظ قرآن ۾ آهي ۽ قرآن پاڪ حضور عليه الصلوة والسلام جن جي سڀني ۾ بلڪل لوح محفوظ به حضور عليه الصلوة والسلام جي علم جي هڪ ست آهي، جيئن علامه شرف الدين بوسيري عليه الرحمة فرمايو: ”ومن علومك علم اللوح والقلم“ (٤) يعني

لوح تي جيڪو علم قلم لکيو آهي اهو اوهان جي علمن مان هڪ ذرو آهي. **فائدو: ١** - هنن آيتن مان ثابت ٿيو ته جيڪو ماڻهو الله جل جلاله کي مجبور ۽ حضور عليه الصلوة والسلام جن کي معذور سمجهي اهو ڪافر آهي. ٢ - جيڪڏهن ڪو شخص حضور عليه الصلوة والسلام جن جي دروازي کان خالي ويو ته ان جو مطلب اهو ناهي ته حبيب پاڪ عليه الصلوة والسلام جن وٽ ڪوٽ آهي پر اهو شخص مقدر

(١) روح المعاني ص ١٤٤ جزء ٧ - التفسير الكبير ص ٢١٦ جزء ١٢ - روح البيان

(٢) نعيم ص ٣٨٦ ج ٧

ص ٢٦ جلد ٣ جزء ٧

(٣) الدر المنثور ص ٢٦٨ جلد ٣ جزء ٧ - ابن كثير ص ١٣١ جلد ٢

(٤) قصيد برده شريف

ڪان محروم آهي ٣- جيڪڏهن ڪنهن جو ڪو مطالبو حضور عليه الصلوة والسلام جن پورو نه ٿا ڪن ته ان ۾ ڪئين حڪمتون آهن. ٤- نبين عليهم الصلوة والسلام جن جي معجزن ڏيکارڻ جو مقصد صرف نبوت ثابت ڪرڻ آهي، ماڻهن کي ايمان آڻڻ تي مجبور ڪرڻ ناهي. ٥- جڏهن قرآن پاڪ ۾ سڀ علوم آهن ۽ قرآن پاڪ حضور عليه الصلوة والسلام جن ڄاڻن ٿا ته ثابت ٿيو ته پاڻ سڀني علمن جا عالم آهن، ٦- جيئن: ”أَمْ أَفْئَاكُكُمْ“ مان دليل وٺڻ ته ڪتا، ٻلا انسانن جهڙا آهن غلط آهي، تيئن ”بَشَرٌ مِّثْلُكُمْ“ مان دليل وٺڻ ته حضور عليه الصلوة والسلام جن اسان جهڙا بشر آهن، غلط آهي. ڳالهائڻ جي صفت جي ڪري انسان ٻين حيوانن جهڙو ناهي ته وحي جي صفت جي ڪري حضور عليه الصلوة والسلام به اسان جهڙو ناهي (١)

وَالَّذِينَ كَذَبُوا بِآيَاتِنَا صُمُّ وَبُكْمٌ فِي الظُّلُمِ مَنْ يَشَاءِ اللَّهُ

۽ اهي شخص جن ڪوڙو چيو اسان جي آيتن کي ٻوڙا ۽ گونگا اونداهين ۾ آهن جنهن کي به گهري ٿو الله

يُضِلُّهُ وَمَنْ يَشَاءُ يَجْعَلْهُ عَلَىٰ صِرَاطٍ مُسْتَقِيمٍ ٣٩

ترجمو ڪري ٿو ان کي ۽ جنهن کي گهري ٿو ته رکي ٿو ان کي واٽ سڌيءَ تي

تفسير

هن کان اڳ ۾ ڪافرن جي غلط مطالبن جو بيان هو ۽ هتي ٻڌايو ٿو وڃي ته اهي غلط مطالبه ان جي ڪري ڪندا هئا جو ٻوڙا ۽ گونگا آهن. فرمان اقدس آهي: ”وَالَّذِينَ كَذَبُوا بِآيَاتِنَا صُمُّ وَبُكْمٌ فِي الظُّلُمِ“ يعني جن اسان جي آيتن کي ڪوڙو چيو آهي ٻوڙا، گونگا ۽ انڌيرن ۾ آهن جو نه ٿا حق ٻڌن ۽ نه ٿا حق ڏسن ۽ اهڙا ته اونداهين ۾ ڦاٿل آهن جو سڌي واٽ ڏسن ٿي ڪونه ٿا. ۽ جڏهن غلط روين جي ڪري پنهنجيون سڀ قوتون وڃائي چڪا آهن ته پوءِ حق جي تصديق ۽ قبول ڪرڻ جي لاءِ وٽن ڪهڙا ذريعا آهن؟ ڄاڻڻ گهرجي ته هتي ”آيَاتِنَا“ مان مراد يا قرآن ڪريم جون آيتون يا حضور عليه الصلوة والسلام جن جا معجزا آهن چوڻه قرآن پاڪ جي هر آيت يا حضور عليه الصلوة والسلام جن جو هر معجزو الاهي معرفت جي نشاني ۽ دليل آهي. يا انهن مان مراد حضور محمد صلي الله عليه وسلم جن پاڻ آهن (٢) چوڻه پاڻ سرتا قدم الله جي نشاني آهن سندن هر عضو، هر وصف، هر ادا الاهي آيتن

مان آهي. ان جي ڪري ڪين ٻيءَ جاءِ تي برهان سڏيو ويو آهي. سندن ظاهري صفتون الله تعاليٰ جي ظاهري صفتن جو مظهر آهن ۽ سندن باطني صفتون علم لدني جو عالم هجڻ، جو دوسرا ۽ نورانيت الله جل شانہ جي باطني صفتن جو مظهر آهن. ”مَنْ يَشَأْ اللَّهُ يُضِلَّهُ“ جنهن کي الله (گمراه ڪرڻ) گهري ته ان کي گمراه ٿو ڪري. المقصد ته ٻانهو جڏهن گمراهيءَ جا اسباب اختيار ٿو ڪري ته الله به ان ۾ گمراهي پيدا ٿو فرمائي، جيئن قاتل ڪنهن کي قتل ڪري ته ان قتل جي ڪري الله تعاليٰ ان ۾ موت پيدا ٿو ڪري. ”وَمَنْ يَشَأْ يُجْعَلْهُ عَلَىٰ صِرَاطٍ مُسْتَقِيمٍ“ ۽ جنهن کي گهري ٿو ته ان کي سڌي حق واريءَ واٽ تي رکي ٿو هتي به اهائي مراد آهي ته ٻانهو جڏهن هدايت جا اسباب اختيار ڪري ٿو ته منو مالڪ به کيس هدايت نصيب فرمائي ٿو. ائين ناهي ته الله جل جلاله ان کي گمراهيءَ لاءِ يا هدايت جي لاءِ مجبور ڪري ٿو ان ٻانهي کي ٻئي رستا ڏيکاريا آهن پوءِ جهڙو اختيار ڪري.

قُلْ أَرَأَيْتَكُمْ إِنْ أَتَاكُمْ عَذَابُ اللَّهِ أَوْ أَتَتْكُمُ السَّاعَةُ

فرماءِ ته: خبر ته ڏيو جيڪڏهن آيو اوهان وٽ عذاب الله جو يا آئي اوهان وٽ قيامت

أَغْيَرَاللَّهُ تَدْعُونَ إِنْ كُنْتُمْ ضَالِّينَ ۝٣٠ بَلْ إِيَّاهُ تَدْعُونَ

ڇا الله کان سواءِ ٻئي کي سڏيندو؟ جيڪڏهن آهيو سڄا بلڪ خاص ان کي سڏيندا آهيو

فَيَكْشِفُ مَا تَدْعُونَ إِلَيْهِ إِنشَاءً وَتَنْسَوْنَ مَا تُشْرِكُونَ ۝٣١

پوءِ دفع ڪري ٿو اها تڪليف جو سڏيو ٿا ان ڏانهن جيڪڏهن گهري ۽ وساريو ٿا جيڪي شريڪ ٿا بنايو.

تفسير

گذريل آيتن ۾ ارشاد ٿيو هو ته ڪافر نشاني ٿا گهرن حالاتڪ سندن چؤ طرف قدرت جي ڪمال جون بي حساب نشانيون آهن ۽ ان سلسلي ۾ اول حيوانات جي زندگيءَ کي مشاهدو ڪرڻ ڏانهن توجهه ڏياريو ويو آهي ۽ ان کان پوءِ هتي ٻڌايو ٿو وڃي ته قدرت واري جي قدرت جي بي نشاني ته اوهان جي سرن ۾ موجود آهي، ارشاد آهي:

”قُلْ أَرَأَيْتَكُمْ إِنْ أَتَكُمْ عَذَابُ اللَّهِ أَوْ أَتَتْكُمْ السَّاعَةُ أَغَيْرَ اللَّهِ تُدْعُونَ إِنْ كُنْتُمْ صَادِقِينَ“
يعني خبر ڏيو جيڪڏهن اوهان وٽ الله جو عذاب اچي يا اوهان وٽ قيامت اچي ته ڇا الله کان سواءِ ڪنهن ٻئي کي پڪاريندو جيڪڏهن سچا آهيو. ”بَلْ إِيَّاهُ تَدْعُونَ فَيَكْشِفُ مَا تَدْعُونَ إِلَيْهِ إِنْ شَاءَ وَتَنْسَوْنَ مَا تُشْرِكُونَ“ بلڪ خاص ان الله جل جلاله کي سڏيندو پوءِ جيڪڏهن گهرندو ته اها تڪليف دور ڪندو ۽ جن بتن وغيره کي اوهان الله جا شريڪ بنايو هو اهي وساري ڇڏيندو. المقصد ته جن بتن ۽ ديوتائن کي معبود سمجهي سندن پوڄا ٿا ڪيو ڏک جي وقت انهن کي وساريو ٿا ۽ الله جل جلاله اوهان کي ياد اچي ٿو ته اها به ان جي قدرت جي نشاني آهي جنهن کي ڏسي ايمان آڻيو ۽ سندس هن سچي حبيب عليه الصلوة والسلام جي اطاعت ۽ اتباع ڪري دارين جي سعادت حاصل ڪيو. مفسر قرآن علامه قرطبي لکيو آهي ته : والاية في محاجة المشركين ممن اعترف ان له صانعا اي انتم عند الشدائد ترجعون الى الله وسترجعون اليه يوم القيامة ايضا فلم تصرون علي الشرك في حال الرفاهية؟ (١) يعني هي آيت مشرڪن کي سندن غلط فيصلن ۾ لاجواب ڪرڻ جي لاءِ نازل ٿي هئي جيڪي مڃيندا هئا ته جهان جو ٺاهيندڙ الله آهي. مطلب ته اي ڪافرو! اوهان دنيا جي سختين ۾ الله جل جلاله ڏي رجوع ڪيو ٿا ۽ قيامت جي ڏينهن به ان ڏانهن رجوع ڪندؤ ته پوءِ خوش حالي جي وقت شرڪ تي زور ڏئي چوڻا بيهو؟ جڏهن ته دنيا جي سختين ۽ قيامت جي ڏينهن اوهان کان اهي باطل معبود وسريو وڃن ٿا ۽ وسري ويندا.

وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَآخَذْنَاهُمْ بِالْبَأْسَاءِ

۽ البت تحقيق رسول موڪلياسون امتن ڏانهن توکان اڳ ۾ پوءِ ورتوسون انهن کي سختيءَ سان

وَالضَّرَّاءِ لَعَلَّهُمْ يَتَضَرَّعُونَ ﴿٣٢﴾ فَلَوْلَا إِذْ جَاءَهُمْ بَأْسُنَا

۽ تڪليف سان تانت اهي زاري ڪن پوءِ ڇو نه ائين ڪيائون جڏهن آيو انهن وٽ عذاب اسان جو ته

تَضَرَّعُوا وَلَكِنْ قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا

زاري ڪن ها ۽ پير ڪٽجي ويون دليون انهن جون ۽ سينگارو انهن لاءِ شيطان جيڪي

يَعْمَلُونَ ﴿٤٣﴾ فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ

ڪندا هئا پوءِ جڏهن وساريائون اها ڳالهه جو نصيحت ڪيا ويا ان سان ته ڪولياسون انهن تي دروازا

كُلِّ شَيْءٍ حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ

هر شيءِ جا تانجو جڏهن خوش ٿيا ان تي جو ڏنا ويا ته پڪڙيوسون انهن کي اوچتو ته پوءِ ان وقت اهي

مُبْلِسُونَ ﴿٤٤﴾

نا اميد ٿيندڙ آهن.

تفسير

هن کان اول ٻڌايو ويو ته ڪافر مصيبتن ۾ الله تعاليٰ ڏانهن رجوع ڪري سندس بارگاهه بي ڪس پناه ۾ عاجزي ۽ زاريءَ سان دعائون گهرندا آهن ۽ هتي ٻڌايو ٿو وڃي ته اهو سندن حال دائمي ناهي ڪڏهن ته اهي مصيبت ۾ به الله تعاليٰ ڏانهن رجوع نه ٿا ڪن پنهنجي ڪفر تي قائم رهندا آهن. ارشاد آهي: ”وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَأَخَذْنَاهُم بِالْبَاسِ ۖ وَالضَّرَاءِ لَعَلَّهُمْ يَتَضَرَّعُونَ“ يعني اوهان کان اڳ ۾ به امتن ڏي رسول موڪلياسين جيڪي انهن کي الاهي آيتون ٻڌائين ۽ کين دليلن سان سڌي واٽ وٺائين پر انهن سندن طرف موڪليلن رسولن عليهم الصلوة والسلام کي ڪوڙو چيو ته اسان کين سختين، تڪليفن، مصيبتن ۽ آفتن سان پڪڙيو تانته عاجزي ۽ زاري ڪري رجوع ڪن. ”فَلَوْلَا إِذْ جَاءَهُمْ بَأْسُنَا تَضَرَّعُوا“ پوءِ جڏهن انهن وٽ اسان جو عذاب آيو ته چونه عاجزي ۽ زاري ڪيائون تانته عذاب دفع ٿي وڃي ها. هن مان ثابت ٿيو ته عذاب جون نشانين ۽ آثار ڏسي توبه ڪرڻ ۽ ايمان آڻڻ سان عذاب دفع ٿي وڃي ٿو جيئن حضرت يونس عليه الصلوة والسلام جي قوم تان آيل عذاب دفع ٿيو هو پر عذاب جي پهچي وڃڻ کان پوءِ توبه ڪرڻ ۽ ايمان آڻڻ مفيد نه ٿو رهي جيئن فرعون جي باري ۾ قرآن پاڪ ٻڌايو آهي ته: ”حَتَّىٰ إِذَا ذُكِّرَ بِهٖ الْعُرْقُ قَالَ أَمُتْتُ أَنَّهُ لَا إِلَهَ إِلَّا الَّذِي آمَنْتُ بِهِ بُنُو إِسْرَٰئِيلَ“ (١) يعني جڏهن فرعون ٻڌڻ لڳو ته چيائين مون ايمان آندو آهي ته بلاشڪ ڪوبه ان الله کان

سواء عبادت جو لائق ناهي جنهن تي بنو اسرائيل ايمان آندو آهي. مگر ان ايمان آڻڻ کيس نفعو نه ڏنو. "وَلَكِنْ قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ" يعني زاري نه ڪيائون پر سندن دليون ڪڙجي ويون ۽ جيڪي ڪيائون ٿي اهو شيطان کين سينگاري ڏيکاريو. هن مان ثابت ٿيو ته دل جو ڪڙجي سخت ٿيڻ نهايت تباه ڪندڙ شيء آهي جو ان ۾ نبي عليه الصلوة والسلام جي تعليم اثر نه ٿي ڪري ۽ جيڪڏهن انهن جي دلين ۾ نرمي هجي ها ته ائين نه ٿئي ها (١) "فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ ابْوَابَ كُلِّ شَيْءٍ حَتَّى إِذَا فَرِحُوا بِمَا أُوتُوا أَخَذْنَاهُمْ بَغْتَةً فَاذَاهُمْ مَنَاسِكُونَ" يعني جڏهن اهي ڳالهيون وساري ويا جن سان نصيحت ڪباويا هئا ته کين ڀر ڏيڻ جي لاءِ اسان مٿن هر شيء جا دروازا کوليا تانجو انهن نعمتن ۽ خوشحالي کي ڏسي جيڪي کين ڏنيون ويون هيون جڏهن خوش ٿيا ته اسان اوچتو کين پڪڙيو ۽ سختيءَ سان اهڙو ورتو جو نااميد ٿي پيا. هن مان ثابت ٿيو ته انسان کي گناه تي ٿوري تنبيه ٿئي ته ان کان بالڪل پري ٿي توبه ڪري.

فَقُطِعَ دَابِرُ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ ﴿٣٥﴾

پوءِ ڪٿي ويٺي پاڙ قوم جي جن ظلم ڪيو ۽ سڀ ساراه ثابت آهي الله جي لاءِ جيڪو جهانن جو رب آهي،

قُلْ أَرَأَيْتُمْ إِنْ أَخَذَ اللَّهُ سَمْعَكُمْ وَأَبْصَارَكُمْ وَخَتَمَ عَلَى

فرماء ته: خبر ڏيو جيڪڏهن ڪسي وٺي الله ڪن اوهاڻ جا ۽ اکيون اوهاڻ جون ۽ مهر هڻي

قُلُوبَكُمْ مِّنْ إِلَهِ غَيْرِ اللَّهِ يَأْتِيَكُمْ بِهِ أَنْظُرْ كَيْفَ نُصَرِّفُ

دلين اوهاڻ جيئن تي ته ڪير معبود آهي (هڪ) الله کان سواءِ جو آڻي ڏي اوهاڻ کي آهي. ڏس ته ڪيئن ٿا نموني نموني سان بيان ڪيون

الْآيَاتِ ثُمَّ هُمْ يَصْذِفُونَ ﴿٣٦﴾ قُلْ أَرَأَيْتُمْ إِنْ أَتَاكُمْ عَذَابُ

دليل پوءِ به اهي پاسو ڪن ٿا فرماء ته خبر ڏيو جيڪڏهن اچي اوهاڻ وٽ عذاب

اللَّهُ بَغْتَةً أَوْ جَهْرَةً هَلْ يُهْلِكُ إِلَّا الْقَوْمَ الظَّالِمُونَ ﴿٣٧﴾

الله جو اوچتو يا ظاهر ته ڇا هلاڪ ڪيا ويندا سواءِ قوم ظالمن جي

تفسير

هن کان اڳ ۾ ڪافرن جي ظلم جو بيان ڪيو ويو ۽ هتي ڪين ان ظلم جي سزا ملڻ جو ذڪر ڪندي ارشاد ٿي رهيو آهي: "فَقُطِعَ دَابِرُ الْقَوْمِ الَّذِينَ ظَلَمُوا" يعني پوءِ جنهن قوم ظلم ڪيا هئا انهن جي پاڙ ڪٽجي وئي. ڄاڻڻ گھجي ته مرڻ کان پوءِ انسان ڪجهه اهڙيون شيون ڇڏي وڃي ٿو جن سان ڪجهه ڏينهن ان جو نالو رهي ٿو، مثلاً اولاد، جاءِ، کوھ، باغ وغيره پر انهن ظالمن جي اهڙي پاڙ پئجي ۽ ڪٽجي وئي جو نه پاڙ رهيا نه اولاد نه جاءِ، کوھ، باغ وغيره. نه نشان بلڪ سندن جانور به هلاڪ ٿي ويا. "وَالْحَمْدُ لِلَّهِ رَبِّ الْعَالَمِينَ" ۽ سڀ تعريف ۽ ساراهه الله جي لاءِ ثابت آهي جيڪو سڀني جهانن جو رب، پالڻهار آهي. جڏهن ته انهن بي ايمانن، ظالمن جي هلاڪت انبياءِ ڪرام عليهم الصلوة والسلام ۽ انهن تي ايمان آڻڻ وارن جي لاءِ غيبي فتح ۽ مدد هئي ۽ انهن جي هلاڪت ايمان وارن جي لاءِ نجات ۽ سندن منحوس وجود کان زمين جي لاءِ پاڪائي هئي تڏهن انهن جي هلاڪ ۽ عذاب ڪرڻ جي ذڪر کان پوءِ الله جل جلاله جو حمد ذڪر ڪيو ويو آهي. ظالمن جو هلاڪ ڪرڻ ساري جهان جي لاءِ رحمت عظميٰ آهي. "قُلْ أَرَأَيْتُمْ إِنْ أَخَذَ اللَّهُ سَمْعَكُمْ وَأَبْصَارَكُمْ وَخَتَمَ عَلَى قُلُوبِكُمْ مَنْ إِلَهٌ غَيْرُ اللَّهِ يَأْتِيَكُمْ بِهِ" يعني اي حبيب عليڪ الصلوة والسلام! انهن کي فرمايو ته: خبر ڏيو جيڪڏهن الله اوهان جا ڪن ۽ اوهان جون اکيون ڪسي ۽ اوهان جي دلين تي مهر هڻي ڇڏي ته پوءِ الله کان سواءِ ڪير معبود بالحق آهي جو اهي اوهان کي آڻي ڏيندو؟ ان جي ڪري توبه ۾ دير نه ڪيو جو اوهان جا ڪن، اکيون ۽ دل اڃان سلامت آهن، جيڪڏهن اهي هليا ويا ته پوءِ شايد اوهان کي توبه جي توفيق نه ملي (١)

"انْظُرْ كَيْفَ نُصَرِّفُ الْآيَاتِ لِمَنْ هُمْ بِصُدُوقٍ" يعني ڏس ته اسين دليل ۽ آيتون ڪيئن ٽانموني نموني سان بيان ڪيون تڏهن به اهي ڪنارو ٿا ڪن. حالاتڪ هجڻ ته ائين ڪپي جو اهي قرآني آيتن تي غور ڪري ايمان آڻي مسلمان ۽ پڪا مومن بنجن ها. "قُلْ أَرَأَيْتُمْ إِنْ أَتَاكُمْ عَذَابُ اللَّهِ بَغْتَةً أَوْ جَهْرَةً" يعني اي حبيب عليڪ الصلوة والسلام! انهن کي فرمائ ته خبر ڏيو جيڪڏهن اوهان وٽ الله جو عذاب اوچتو يا ظاهر اچي جيئن اوهان کان اڳين ڪورڙو چونڌڙن تي آيو هو. "هَلْ يُهْلِكُ إِلَّا الْقَوْمَ الظَّالِمُونَ" ته ڇا ظالم قوم کان سواءِ ٻيا به هلاڪ ڪيا ويندا؟ خلاصو ڳالهه جو ته شرڪ، برائيءَ ۽ باطل

معبودن جي عبادت اختيار ڪرڻ جي ڪري اوهان جيڪو پنهنجي مٿان پاڻ ظلم ڪيو آهي ان جو عذاب ۽ سزا به اوهان کي ملندي ۽ اوهان ئي هلاڪ ٿي ويندو.

فائدو ١- "أَرْيَيْتُمْ" ۽ "أَوْفَيْتُكُمْ" مان ثابت ٿيو ته الله تعاليٰ پنهنجن ٻانهن تي تمام گهڻو مهربان آهي ان جي ڪري ڪٿي ڊيڄاري، ڪٿي لالچون ڏياري، دليل ڏئي ڪين پاڻ ڏانهن سڏي رهيو آهي. ٢- حضور عليه الصلوة والسلام جن جو فرمان قيامت تائين باقي ۽ ماڻهن جي ڪنن تائين پهچندڙ آهي ۽ ماڻهن تي ان جي اطاعت فرض آهي. اهو آيت جي لفظ مبارڪ "قُلْ" مان ثابت ٿي رهيو آهي. ٣- "إِنْ أَخَذَ اللَّهُ سَمْعَكُمْ وَأَبْصَارَكُمْ" مان ثابت ٿيو ته اسان جون سڀئي قوتون هر وقت الله جي قدرتي قبضي ۾ آهن جڏهن گهري ۽ جيئن گهري ختم ڪري سگهي ٿو، ان جي ڪري پنهنجي طاقت تي ڀروسو نه ڪرڻ گهرجي، هميشه الله تعاليٰ کان ڊڄڻ گهرجي.

وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ فَمَنْ آمَنَ

۽ نه ٿا موڪليون رسولن کي مگر خوشخبري ڏيندڙ ۽ ڊيڄاريندڙ بنائي پوءِ جنهن ايمان آندو

وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٢٨﴾ وَالَّذِينَ كَذَبُوا

۽ پاڻ سڌاريائين پوءِ ناهي ڪو خوف انهن تي ۽ نه اهي غمگين ٿيندا ۽ جن ڪوڙو چيو

بِأَيَّتِنَا يَمْشِيهِمُ الْعَذَابُ لِمَا كَانُوا يَفْسُقُونَ ﴿٢٩﴾

اسان جي آيتن کي پهچندو انهن کي عذاب ان سببان جو ٻي فرماني ڪندا هئا.

تفسير

هن کان اڳ ۾ بيان ڪيو ويو ته جيڪڏهن الله جل جلاله جي عذاب کان بچڻو اٿو ته ان کان منهن نه موڙيو هتي ٻڌايو ٿو وڃي ته عذاب کان بچائڻ جي لاءِ الله تعاليٰ انبياء ڪرام عليهم الصلوة والسلام کي دنيا تي موڪليو آهي انهن کي مڃڻ سان عذاب کان بچاء ٿيندو، ارشاد آهي: "وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ" يعني اسين رسولن (عليهم السلام) کي صرف ان جي لاءِ ٿا موڪليون ته اهي ايمان آڻڻ وارن صالحن ٻانهن کي پلاين جي بشارت ڏين ۽ ڪفر ڪرڻ وارن کي خداوندي سزائن

۽ عذاب کان ڊيڄارين ”فَمَنْ أَمَنَّ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ“ پوءِ جنهن دل سان ايمان آندو ۽ پاڻ کي سڌاري صالح عمل ڪيا ۽ نبين عليهم الصلوة والسلام جي اتباع ۽ اطاعت ۾ مضبوط رهيو ته انهن کي نه اچڻ وارين حالتن جو خوف آهي ۽ نه گذريل ڳالهين ۽ پويان ڇڏيل دنياوي ڪمن ۽ شين تي غمگين ٿيندا، انهن جو محافظ الله تعالى آهي. ”وَالَّذِينَ كَذَبُوا بِالْآيَاتِنَا مَنَسَّهُمُ الْعَذَابُ بِمَا كَانُوا يَفْسُقُونَ“ ۽ جن اسان جي آيتن کي ڪوڙو چيو انهن کي ان جي ڪري جو بي فرماني ڪندا هئا، الله جي امرن جي اطاعت کي ڇڏي منع ۽ حرام ڪيل ڪم ڪندا ۽ حدون لنگهندا هئا ڪين عذاب پهچندو (۱)

فائدو ۱- الله جل جلاله جي نبين ۽ مرسلن عليهم الصلوة والسلام جي مٿان دين جي دعوت ڏيڻ لازم آهي. پر مٿن آسماني ڪتاب يا صحيفي جو نازل ٿيڻ ضروري ناهي ۽ نه انهن کان معجزن جو صادر ٿيڻ ضروري آهي، چو ته الله جل جلاله انهن جي موڪلڻ جو مقصد إِلَّا حَرَفَ اسْتِثْنَاءَ جو آڻي صرف جنت جي بشارت ڏيڻ ۽ جهنم کان ڊيڄارڻ بيان ڪيو آهي. جيئن اهي انبياءِ سڳورا عليهم الصلوة والسلام جيڪي ٻين نبين عليهم الصلوة والسلام جا وزير ٿي آيا هيا، مثلاً حضرت هارون ۽ حضرت لوط وغيره اُلهيهم الصلوة والسلام جو انهن جا معجزا نه قرآن پاڪ مان ثابت آهن نه نبوي احاديث مان ۽ نه اسلامي مستند ۽ معتبر تاريخن مان. ان ئي نموني سان ولين پلارن جي لاءِ به ايمان ۽ تقويٰ لازم آهي جيئن رب العزة جل مجده جو فرمان آهي: ”وَالَّذِينَ آمَنُوا وَكَانُوا يَتَّقُونَ“ (۲) (يعني ولي اهي آهن جن ايمان آندو ۽ تقويٰ ڪندا هئا) پر انهن کان ڪرامتن جو صادر ٿيڻ لازم ناهي. ۲- هر نبي ۽ رسول عليه الصلوة والسلام تي لازم آهي ته اهو مڃڻ وارن کي ثواب ۽ بهشت جي بشارت ڏي ۽ نه مڃڻ وارن کي عذاب کان ڊيڄاري، پر اڳئين نبي جي تصديق ۽ پوئين جي بشارت تڏهن بيان ڪندو جڏهن ممڪن هوندو ته نه ڪندو. حضرت آدم عليه الصلوة والسلام کان اڳ ۾ نبي نه هو ته پاڻ ان جي تصديق ڪندڙ نه هئا ۽ حضور پر نور عليه الصلوة والسلام جن کان پوءِ ڪنهن به قسم جي نبي اچڻ جو امڪان نه هو ته پاڻ ڪنهن جي بشارت نه ڏنائون. ۳- ”فَمَنْ أَمَنَّ وَأَصْلَحَ“ مان ثابت ٿيو ته ڪوبه ڪافر بي دين ۽ مسلمانن مان وري فاسق ۽ فاجر ولي ٿي نه سگهندو ڀلي ڪٿي هوا ۾ اڏامي. دجال ڪيترا وڏا وڏا ڪرشنا ڏيکاريندو پر ان هوندي به ولي نه هوندو. اڄ ڪالھ جا ماڻهو هر ڪنهن چري ۽ ديواني کي مجذوب ۽

هر ڀنڱيءَ، چرسيءَ، بي نمازيءَ ۽ بي روزائيءَ کي الله جو ولي سمجهي پاڻ ته گمراه ٿي رهيا آهن پر ٻين کي به گمراه ڪري رهيا آهن. ٤- "لَا خَوْفٌ عَلَيْهِمْ وَلَا هُمْ يَحْزَنُونَ" مان ثابت ٿيو ته الله جل شانہ جي ايمان ۽ تقويٰ وارن ٻانهن کي نه ايندڙ حالات جو خوف آهي ۽ نه گذريل دور جو غم، نه پنهنجو ڊپ ۽ نه پنهنجن متوسلين جو غم. ٥- آخرت جو دائمي عذاب صرف ڪافرن جي لاءِ هوندو مومن ڪيترو به گنهگار هجي جيڪڏهن سندس خاتمو ايمان تي ٿيو ته هميشه عذاب ۾ نه رهندو (١).

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا

فرماءَ ته نه چوان ٿو اوهان جي لاءِ ته مون وٽ خزانا آهن اللہ جا ۽ نه هيءُ ته ڄاڻان ٿو غيب ۽ نه

أَقُولُ لَكُمْ إِنِّي مَلَكٌ إِنْ أَتَيْعَ إِلَّا مَا يُوحَىٰ إِلَيَّ قُلْ هَلْ

چوان ٿو اوهان لاءِ ته بيشڪ مان ملائڪ آهيان نه ٿو تابعداري ڪيان مان، مگر ان جي جوحي ڪيو ويو مون ڏانهن فرماءَ ته ڇا

يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ ﴿٥٠﴾

برابر ٿئي ٿو اندو ۽ ڏسندڙ ڇا پوءِ نه ٿا سوچيو اوهان؟

تفسير

هن کان اڳ ۾ ٻڌايو ويو ته نبين ۽ مرسلن عليهم الصلوة والسلام جي موڪلڻ جو مقصد صرف نيڪن کي بشارت ڏيڻ ۽ گنهگارن کي ڊيچارڻ هو. معجزن جو اظهار نه هو. هتي حضور پر نور عليه الصلوة والسلام جن تي ان ساڳئي قانون کي منطبق ڪري کائڻ ٿي وضاحت ڪرائي ٿي وڃي ته منهنجو ڪم به بشارت ۽ ڊيچارڻ آهي صرف معجزا ڏيکارڻ يا غيبي ڳالهيون ٻڌائڻ يا ڪنهن کي خزانا ڏيڻ ناهي (٢).
شان نزول: مفسرن پلارن لکيو آهي ته ڪافر حضور عليه الصلوة والسلام جن کان ٿي مطالبو ڪندا هئا. ١- جيڪڏهن اوهان نبي آهيو ته اسان کي دنيا جا مال ۽ ملڪيتون ڏياريو ۽ جبل به سونا ڪري ڏيو ٢- ته اسان کي غيبي خبرون ڏيندي ٻڌايو ته آئنده ڪهڙيون شيون مهانگيون ۽ ڪهڙيون سستون ٿينديون ته هاڻي کان ٿي انهن جو

ڪاروباري لحاظ سان سوچي انتظام ڪري ڇڏيون ۳- جيڪڏهن اوهان سچا نبي آهيو ته ڪاٿو پيو چوڻا ۽ شاديون وغيره چوڻا ڪريو؟ انهن واهيات مطالبن جي جواب ۾ هيءَ آيت نازل ٿي جنهن ۾ ڪين نهايت سهڻي طريقي سان سمجهايو ويو. (۱)

ارشاد آهي: "قُلْ لَا أَقُولُ لَكُمْ عِنْدِي خَزَائِنُ اللَّهِ" يعني انهن مطالبن ڪندڙن ڪافرن کي فرمائ ته مان اوهان کي ائين ڪونه ٿو چوان ته مون وٽ الله جا خزانا آهن ۽ نه مان اها دعويٰ ٿو ڪيان ته مان اوهان کي ريتيءَ جي زرڙن مان باغ ٺاهي ڏيندس ۽ اوهان جون مادي خواهشون پوريون ڪندس مان ته اوهان کي الله جل جلاله سان ملائڻ اوهان جي ويران دلين کي آباد ڪرڻ اوهان جي حياتيءَ جي باغ ۾ نيڪي، تقويٰ ۽ پاڪيزگيءَ جا گل لڳائڻ، سهڻا اخلاق سمجھائڻ ۽ سهڻن عملن جي ان سودي واپار سيکارڻ لاءِ آيو آهيان جنهن جو محشر جي بازار ۾ وڏو قدر ۽ قيمت هوندي، علامه آلوسي عليه الرحمة لکيو آهي ته والمعني لادعي ان هاتيك الخزائن مفوضة الي انصرف فيها كيف اشاء استقلالاً واستدعاءً (۲) يعني آيت مان مراد آهي ته مان اها دعويٰ نه ٿو ڪيان ته الله جا خزانا منهنجي حوالي آهن جيئن گهران تيئن انهن ۾ مستقل طرح الله جي اذن کان سواءِ تصرف ڪندو رهان. علامه ابن جرير لکيو آهي ته: ولست اقول اني الرب الذي له خزائن السموات والارض (۳) يعني مٿي ذڪر ڪيل قرآن پاڪ جي جملي جو مطلب آهي مان نه ٿو چوان ته مان اهو رب آهيان جنهن لاءِ آسمان ۽ زمين جا خزانا آهن ۽ اوهان انهن جي لالچ ۽ طمع تي اسلام قبول ڪيو پر اسلام جي اشاعت جو انحصار حق جي معرفت ۽ حق قبول ڪرڻ تي ڀڙڪيل آهي، ان آسري تي نه ته اسلام آڻڻ کان پوءِ اوهان کي جاگيرون ڏنيون وينديون. علامه فخرالدين رازي عليه الرحمة لکيو آهي ته: ان المراد منه ان يظهر الرسول من نفسه التواضع لله والخضوع له والاعتراف بعبوديته حتى لا يغتقد فيه مثل اعتقاد النصارى في المسيح عليه السلام (۴) يعني ان مان مراد هيءَ آهي ته سيدنا رسول الله صلي الله عليه وسلم جن پنهنجي طرفان تواضع (نورٽ ۽ هيٺاهين) جو اظهار فرمائين تانته سندن ذات ۾ اهڙو عقيدو نه رکيو وڃي جهڙو حضرت عيسيٰ عليه السلام ۾ نصارن رکيو هو. علامه نظام الدين نيشاپوري لکيو آهي ته: ان النبي صلى الله عليه وسلم يحتمل ان يكون له هذه المقامات ولكن لا يظهرها (۵) يعني حضور عليه الصلوة والسلام جن لاءِ احتمال آهي ته ڪي مليل هيا پر انهن کي ظاهر نه ٿي فرمايائون. علامه صابوني لکيو آهي ته: اي لا ادعي ان خزائن

(۱) تفسير كبير ص ۲۳۰ جزء ۱۲- الخازن ص ۱۷ جلد ۲ زاد المسير ص ۴۲ جلد ۳

(۲) روح المعاني ص ۱۵۵ جزء ۷ جلد ۳ (۳) تفسير ابن جرير ص ۱۲۶ جلد ۵

(۴) تفسير كبير ص ۲۳۱ جزء ۱۲ (۵) تفسير نيشاپوري بهامش ابن جرير ص ۱۴۸ جلد ۵

مقدوراتہ تعالیٰ مقوضۃ الی اتصرف فیہا کیف اشاء (۱)
 یعنی آیت مان مراد آھی تہ مان اھا دعویٰ نہ ٿو ڪیان تہ جيڪي بہ شيون اللہ جل جلالہ
 جي قدرت ۾ آھن اھي منھنجي حوالي ڪيلون آھن، مان انھن ۾ جيئن چاھيان تصرف
 ڪيان. مفسر قرآن ابو السعود محمد بن محمد عمادي لکيو آهي تہ: اي قل للكفرة
 الذين يقترحون عليك تارة تنزيل الايات واخري غير ذالك لا ادعي ان خزائن مقدوراتہ
 تعالیٰ مقوضۃ الی اتصرف فیہا كيفھا اشاء استقلالاً لا واستدعاء الخ (۲)
 يعني اوهان انهن ڪافرن کي فرمايو جيڪي اوهان کان هڪ ڀيري هڪڙيون نشانينون
 ٿا گهرن ٻئي ڀيري ٻيون تہ مان اھا دعویٰ ئي نہ ٿو ڪيان تہ اللہ جي قدرت وارا خزانا
 مون ڏانھن مستقل طرح سپرد ڪيل آھن (ان جي اذن ۽ اجازت کان سواءِ) جيئن گھران انھن
 ۾ تصرف ڪيان. اڳتي ارشاد آهي: ”وَلَا اَعْلَمُ الْغَيْبَ“ ۽ مان غيب نہ ٿو ڄاڻان. هي
 جملو اڳئين جملي ”عِنْدِي خَزَائِنُ اللّٰهِ“ جي محل تي عطف آهي، ۽ اهو بہ مٿي ذڪر ڪيل ”اقُولُ“ جو
 مقولو آهي (۳) يعني مان نہ ائين ٿو چوان تہ مون وٽ مستقل طرح اللہ جا خزانا آھن ۽ نہ ائين ٿو چوان
 تہ مان غيب ٿو ڄاڻان. ٻنهي ڳالھين جي دعویٰ جي نفی آهي، انھن جي عطا ٿيڻ جي
 نفی ناھي، شبير احمد عثمانی صاحب لکيو آهي تہ: اس آيت مين منصب رسالت کي
 حقيقت ۾ روشني ڏائي گڻي ھي يعني کوئي شخص جو مدعي نبوت هو اس کا دعويٰ بہ
 نہيں هوتا کہ تمام مقدورات الھيہ کي خزائن اسکي قبضہ مين ھي کہ جب اس سے کسي
 امر کي فرمائش ڪي جائے وہ ضرور ھي کر دکھائے يا تمام معلومات غيبیہ و شهادیہ
 پر خواه ان کا تعلق فرائض رسالت سے هو يا نہ هو اس کو مطلع کر ديا گیا ھي کہ جو
 کچھ تر پوچھو وہ فوراً بتلاديا ڪر (۴)

هن عبارت تي غور ڪرڻ سان نتيجو اهو ٿو نڪري تہ اللہ جل جلالہ
 حضور عليه الصلوٰۃ والسلام جن کي فرمايو تہ اوهان انهن ڪافرن کي چئو تہ مان اھا
 دعويٰ نہ ٿو ڪيان. دعويٰ جي نفی آهي. اللہ جل جلالہ جي طرفان عطا ٿيندڙ خزائن ۽
 عطائي علم غيب جي نفی ناھي تعصب ۽ ضد کان خالي ٿي سوچجي تہ مسئلو صاف
 آهي، اڳتي فرمان آهي: ”وَلَا اَقُولُ لَكُمْ اِنِّي مَلَكٌ“ ۽ مان اوهان کي نہ ٿو چوان تہ مان
 ملائڪ آھيان. علامہ ابو حيان اندلسي لکيو آهي تہ: ان مان مراد آهي تہ مان ڪونہ ٿو
 چوان تہ اني من الملائكة الذين هم اشرف جنس خلقه اللہ و افضلہ واقربہ منزلة منه اي

(۲) ابو السعود ص ۱۳۶ جلد ۲

(۱) تنوير الاذهان ص ۴۷۴ ج ۱

(۳) تفسير الكشاف ص ۲۰ جلد ۲

(۴) حاشیہ شبیر احمد عثمانی ص ۱۷۷ مطبوعہ سعودی عرب

لم ادع الالهية ولا الملكية (۱) مان ملائڪن مان آهيان جيڪي الله جي خلق ۾ نهايت شرف وارا ۽ مرتبي ۾ الله جل جلاله کي ويجهي جنس آهن يعني مون نه الله هجڻ جي دعويٰ ڪئي آهي نه ملائڪ هجڻ جي. "إِنْ أَتَّبِعُ إِلَّا مَا يُوحَىٰ إِلَيَّ" مان صرف ان جي اتباع ڪيان ٿو جيڪو مون ڏانهن وحي ڪيو ٿو وڃي. هن جملي اڳين جملن جي مضمون کي بالڪل واضح ڪري ڇڏيو آهي، يعني آءٌ پاڻ وٽ خدا جي خزانن ۽ علم غيب هجڻ جي دعويٰ نه ٿو ڪيان پر ان جو مطلب اهو ناهي ته اهي مون وٽ الله جي عطا سان به ناهن ان جي عطا سان مون وٽ انهن مان گهڻو ڪجهه آهي، پر ڏيندو ۽ ٻڌائيندو ان کي آهيان جنهن جي مني مالڪ جي طرفان اجازت ملندي ۽ وحي ٿيندو آهي جيئن پاڻ اصحابن سڳورن رضي الله عنهم کي هڪ ئي مجلس ۾ قيامت تائين اچڻ وارا سڀ واقعا ٻڌايا هيا ٿون (۲) "قُلْ هَلْ يَسْتَوِي الْأَعْمَىٰ وَالْبَصِيرُ" يعني اي محبوب عليه الصلوة والسلام اوهان انهن کي فرمايو ته ڇا دل جو اندو ڪافر ۽ دل جو روشن مومن برابر ٿيندا؟ نه هرگز نه. "أَفَلَا تَتَفَكَّرُونَ" ڇا پوءِ فڪر نه ٿا ڪيو. هن جملي جي تفسير ۾ شبير احمد عثمانِي ديوندي لکيو آهي ته: اگرچہ پیغمبر نوع بشر سے علیحدہ کوئی دوسری نوع نہیں لیکن اس کے اور باقی انسانوں کے درمیان زمین و آسمان کا فرق ہے انسانی قوتیں دو قسم کی ہیں علمی و عملی قوت علمیہ کے اعتبار سے نبی اور غیر نبی میں اعمیٰ و بصیر (اندھے اور سوانکھے) کا تفاوت سمجھنا چاہئے نبی کے دل کی آنکھیں ہر وقت مرضیات الہی اور تجلیات ربانی دیکھنے کیلئے کھلی رھتی ہیں جس کے بلاوسط مشاہدہ سے دوسرے انسان محروم ہیں اور قوت عملیہ کا حاصل یہ ہوتا ہے کہ پیغمبر اپنے قول و فعل اور ہر ایک حرکت و سکون میں رضائے الہی اور حکم خداوندي کے تابع و منقاد ہوتے ہیں وحي سماوي اور احکام الہیہ کے خلاف نہ کبھی ان کا قدم اٹھ سکتا ہے نہ زبان حرکت کرسکتی ہے ان کی مقدس هستی اخلاق و اعمال اور کل واقعات زندگی میں تعلیمات ربانی اور مرضیات الہی کی روشن تصویر ہوتی ہے جسے دیکھ کر غور و فکر کرنے والوں کو ان کی صداقت اور مامور من اللہ ہونے میں ذرا بھی شبہ نہیں رہ سکتا (۳)

فائدہ: ۱- قرآن کریم جي جن آیتن ۾ "قُلْ" جو لفظ آيو آهي ان قل آئڻ جا بہ ٽي مقصد ہوندا آھن ڪڏھن هيءُ ته اوهان اها ڳالھہ بي مخلوق تائين پهچايو ۽ اوهان

(۲) تفسير نعیمی ص ۴۴۵ جلد ۷

(۱) البحر المحيط ص ۱۳۳ جلد ۴

(۳) حاشیہ شبیر احمد عثمانی ص ۱۷۷ مطبوعہ سعودی عرب

کان ٻڌي اها ٻي مخلوق به ائين چوي تانته سندن ڀلائي ٿئي جيئن ”قُلْ هُوَ اللّٰهُ اَحَدٌ“
 اوهان ماڻهن کي اسان جي تعريف ٻڌائيندي فرمايو ته الله هڪ آهي. هِيَا هُوَ اسان کي
 اوهان جي معرفت سڃاڻندا ۽ ڄاڻندا ته مومن بنجندا جيڪڏهن اوهان کي ڇڏي ٻئي
 رستي سان ايندا ته مومن نه رهندا. ڪڏهن هيءُ ته ڪلام اسان جو زبان اوهان جي ٻنهي
 جي گڏجڻ سان فيض جاري ٿيندو، جيئن ”قُلْ اَعُوذُ بِرَبِّ الْفَلَقِ“ ”قُلْ اَعُوذُ بِرَبِّ النَّاسِ“ ۾
 جادوءَ جي اثر دفع ڪرڻ جي دعا سيکاري ٿئي، ڪڏهن هيءُ ته اها ڳالهه اوهان چئو.
 ٻئي کي چوڻ جي اجازت ناهي جيئن ”قُلْ اِنَّمَا اَنَا بَشَرٌ مِّثْلُكُمْ“ هتي آيت ٥٠ ۾ ”قُلْ“ جو
 لفظ صرف حضور عليه الصلوة والسلام جن جي لاءِ آهي ٻئي کي ائين چوڻ جي
 موڪل ناهي. جيئن مٿي تفسير كبير جي حوالي سان لکي آيا آهيون ته حضور عليه
 الصلوة والسلام جن اهو تواضع ۽ نور جي لحاظ سان فرمايو هو. ۽ ”اقُولُ لَكُمْ“ ۾
 ”كُمُ“ جمع جي ضمير مان مراد ڪافر آهن يعني ڪافرن کي چئو ته مون وٽ اوهان جي
 لاءِ الله جا خزانن ناهن. پر مسلمانن کي پاڻ ٻڌايائون ته ”اَوْ رَيَيْتُمْ مِمَّا تَبْتَغُونَ مِنَ الْاَرْضِ“ (١)
 مون کي زمين جي خزانن جون ڪنجيون ڏٺيون ويون آهن. الله جل جلاله جو فرمان آهي:
 ”اِنَّا اَعْطَيْنَاكَ الْكُوفُرَ“ يقيناً اسان اوهان کي تمام گهڻو ڪجهه ڏنو آهي. ۽ ”لَا اَعْلَمُ
 الْغَيْبَ“ ۾ ذاتي علم جي نفی آهي، عطا ٿي علم يا علم بالوحي جي ناهي. ۲-
 جيڪي الفاظ اڳين نبين يا حضور عليه الصلوة والسلام جن تواضع ۽ نور جي طور
 پنهنجي لاءِ مالڪ مٺي جي حڪم سان يا خود به خود استعمال فرمايا آهن اسان کي
 سندن باري ۾ اهي استعمال ڪرڻ نه گهرجن. حضرت يونس عليه الصلوة والسلام جن
 پنهنجي لاءِ فرمايو. ”اِنِّي كُنْتُ مِنَ الظَّالِمِينَ“ مان ظالمن مان هوس، اسان کي جائز
 ناهي جو کين ظالم سڏيون. سيدنا آدم عليه السلام ۽ امان حواري الله عنها فرمايو
 ته ”رَبَّنَا ظَلَمْنَا اَنْفُسَنَا“ اي اسان جا پاڻهار! اسان پنهنجن سرن تي پاڻ ظلم ڪيو آهي.
 پر اسين کين ظالم نه چوندا سون بلڪ نبين عليهم الصلوة والسلام کي ظالم چوڻ ڪفر
 آهي. ۳- حضور پر نور عليه الصلوة والسلام جن اڳ ۾ ئي عالي ظرف، اهم ڳالهين
 کي راز ۾ رکڻ وارا هيا پر ”قُلْ لَا اَقُولُ لَكُمْ“ ۾ کين وڌيڪ رازدار رهڻ جو تاڪيد
 ڪيو ويو. جيئن علامه رومي عليه الرحمه فرمايو آهي: بردهانش قفل دردل رازها،
 بندلبها دل پراز آوازها.

يعني سندن پاڪ منهن تي ماڻ ۾ رهڻ جو حڪم هو سندن دل ۾ ڪيترا راز

سمائل هئا ڇپ مبارڪ بند ۽ دل الهي رازن سان ڀري پئي هئي. ڪافرن کي فرمايائون ته ”مان اوهان لاءِ اها دعويٰ نه ٿو ڪيان ته مون وٽ الله جا خزانا آهن“ پر مؤمنن کي ٻڌايائون ته ”لَوْ شِئْتَ لَصَارِحَ مَعِيَ جَبَالُ الذَّهَبِ“ جيڪڏهن مان گهران ها ته مون سان سونا جبل هجن ها. ڪافرن چيو ته ”تَفَجَّرْنَا مِنَ الْأَرْضِ يُبْغَوْنَا“ اسان جي لاءِ زمين مان چشمو ڪيو. پاڻ نه ڪيائون پر مؤمنن جي لاءِ پاڪ هٿ جي آڱرين مان ايترو پاڻي ڪڍيائون جو پندرهن سؤ (١٥٠٠) اصحابن پيتو وضو ڪيائون ۽ چوپاين کي به پياريائون. پر افسوس آهي جو ڪيترا مسلمان سڏائڻ وارا قرآن پاڪ جي آيتن مان غلط مرادون وٺيو ماڻهن کي گمراه ڪندا وتن.

وَأَنْذِرْ بِهِ الَّذِينَ يَخَافُونَ أَنْ يُحْشَرُوا إِلَىٰ رَبِّهِمْ لَيْسَ لَهُمْ

۽ ڊيچار ان سان انهن کي جو ڊڄن ٿا هن کان ته اٿاريا ويندا پنهنجي رب ڏانهن ناهي انهن جي لاءِ

مَنْ دُونِهِ وَلِيٌّ وَلَا شَفِيعٌ لَّعَلَّهُمْ يَتَّقُونَ ﴿٥١﴾

ان کان سواءِ ڪو مددگار ۽ نه سفارش ڪندڙ من اهي پرهيزگار ٿين.

تفسير

هن کان اڳ پر ڪافرن جا ٽي مطالبو رد ڪيا ويا ۽ هتي حضور عليه الصلوة والسلام جن کي حڪم ڪيو ٿو وڃي ته اوهان پنهنجي رسالت جي منصب تي قائم رهندي پنهنجا فرض سرانجام ڏيندا رهو. ارشاد آهي: ”وَأَنْذِرْ بِهِ الَّذِينَ يَخَافُونَ أَنْ يُحْشَرُوا إِلَىٰ رَبِّهِمْ“ ”انذر به“ نئون جملو آهي جنهن ۾ حضور پر نور عليه الصلوة والسلام جن سان خطاب آهي، يعني ان قرآن پاڪ سان انهن ماڻهن کي ڊيچارو ۽ الله جل جلاله جي عذاب جو ڊپ ڏيو جيڪي پنهنجي پالڻهار ڏانهن قبرن مان اٿي هلڻ کان ڊڄن ٿا. باقي جيڪي فرمائش وارن معجزن تي پنهنجي ايمان کي موقوف رکن ٿا ۽ سرڪشي ڪندي الله جل جلاله جي آيتن کي ڪوڙو چون ٿا اهي اوهان جي ديني دعوت کان نه مستفيد ٿيندا ۽ نه انهن ۾ اها توقع رکو. ”لَيْسَ لَهُمْ مِنْ دُونِهِ وَلِيٌّ وَلَا شَفِيعٌ“ هي جملو ”يُحْشَرُوا“ ۾ لڪل ضمير هر کان حال آهي، ”لَيْسَ لَهُمْ مِنْ دُونِهِ“ خبر مقدم ”وَلِيٌّ وَلَا شَفِيعٌ“ مبتدا مؤخر آهي. مطلب ته اهي ان ڳالهه کان ڊڄن ٿا ته مبادا ان حال ۾ مري وڃن جو سندن خاتمو ڪفر تي ٿئي ۽ سندن ڪوبه مددگار ۽ سفارشي الله کان

سواء نه هجي، ڇو ته مومنن جا مددگار ۽ سفارشي قيامت ۾ هوندا ”لَعَلَّهُمْ يَتَّقُونَ“ من اهي تقوىٰ وارا بنجن.

مقصد ته اوهان انهن خوف رکندڙن کي ان اميد تي ڊيچاريندا رهو ته من اهي

متقي بنجن.

فَأْتُوا: (اَنْتُوِيه) مان ثابت ٿيو ته حضور ﷺ جن ماڻهن کي الله جل جلاله جي عذاب کان ڊيچاريندڙ آهن ۽ اهو ڊيچار عام آهي مسلم هجي يا غير مسلم هجي سڀني کي الله جل جلاله جو ڊپ رکڻ گهرجي ڪو شخص عابد آهي ته عبادت تي ناز نه ڪري حضور عليه الصلوة والسلام جن بشارت ڏيندڙ به آهن پراها خاص آهي عام ناهي. جن مالڪ مني جي جي ذات ۽ سندن اطاعت ۽ اتباع ڪئي ۽ ڪامل ايمان سان رهيا پاڻ انهن کي دنيا ۾ حياءَ طيبه (سهڻي زندگيءَ) ۽ آخرت ۾ بهشت ۽ بهشت ۾ الله جل جلاله جي دیدار جي بشارت ڏيندڙ آهن ۽ جنهن کي پاڻ بهشت جي بشارت ڏنائون جيئن حضرات خلفاءِ راشدين وغيرهم ته انهن جي بهشتي هجڻ ۾ شڪ ڪندڙ بي ايمان، قرآن پاڪ جو منڪر ۽ سندس ڳالهه کي ڪوڙو چوندڙ آهي اهڙن بد مذهبن شيخن وغيرهم کان مومنن کي خبردار ۽ پري رهڻ ضروري آهي نه ته سندن عقائد کي خراب ڪري ڇڏيندا.

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ

۽ نه ڪڍي ڇڏ انهن کي جي سڏين ٿا رب پنهنجي کي صبح ۽ شام ارادو ڪن ٿا

وَجْهَهُ مَا عَلَيْكَ مِنْ حِسَابِهِمْ مِّنْ شَيْءٍ وَمَا مِنْ حِسَابِكَ

سندس ذات پاڪ (جي راضي ڪرڻ) جو ناهي توتي سندن حساب مان ڪا شيءِ ۽ ناهي حساب تنهنجي مان

عَلَيْهِمْ مِّنْ شَيْءٍ فَتَطْرُدَهُمْ فَتَكُونُ مِنَ الظَّالِمِينَ ﴿٥٢﴾

انهن تي ڪا شيءِ پوءِ ڪڍي ڇڏين انهن کي پوءِ هجين نا انصافي ڪندڙن مان

تفسير

هن کان اڳ ۾ الله جل جلاله جي خوف رکندڙ ٻانهن کي ڊيچارڻ جو حڪم هو ته مٿان ٿوري گهڻي عبادت تي مغرور ٿين ۽ هتي انهن جي مٿان دائمي

عنایت ڪرڻ ۽ وڌيڻ ۽ مالدارن جي ڪري انهن کي مجلسن مان نه کڻڻ جو حڪم ٿيو آهي.

شان نزول: احمد، ابن جرير، ابن ابی حاتم، طبراني، ابوالشيخ، ابن المردويه ۽ حليه الاولياء ۾ ابو نعيم حضرت عبدالله بن مسعود رضي الله عنه کان روايت آندي آهي ته هڪ ڀيري ڪجهه قريشي سردار حضور عليه الصلوة والسلام جن وٽ آيا ته ان وقت وٽن مسڪينن اصحابي حضرت صهيب رومي، حضرت بلال حبشي، حضرت خباب رضي الله عنهم ۽ ٻيا ويٺا هئا انهن هٺيلن کي هنن مسڪينن کان نفرت هئي، حضور عليه الصلوة والسلام جن کي چيائون ته ڇا اوهان پنهنجي قوم جي اميرن هوندي هنن مسڪينن تي راضي آهيو؟ ۽ الله تعاليٰ اسان جي هوندي انهن تي احسان ڪيو آهي؟ يا اسين هنن جا پوئلڳ ٿينداسون؟ انهن کي پاڻ وٽان ڪڍي ڇڏيو ته ممڪن آهي ته پوءِ اسين اوهان جي اتباع ڪيون. ابن ابی شيبه، ابن ماجه، ابو يعلىٰ ۽ دلائل النبوة ۾ بيهقيءَ حضرت خباب رضي الله عنه کان روايت آندي آهي ته: ڪافرن سردارن حضور عليه الصلوة والسلام جن کي پنهنجي منهن سان وٺي وڃي چيو هو ته اسان جي خواهش آهي ته اسان سان وهڻ جي لاءِ جدا اهڙي مجلس رکو جو اسين اچي وهون ته هرڪو سمجهي ته عرب سردار ويٺا آهن ۽ اوهان وٽ عرين جا وفد به ايندا رهن ٿا اهي ائين نه ڏسن ته اسين اوهان وٽ ٻانهن ۽ زر خريد غلامن سان گڏ ويٺا آهيون، جيڪڏهن اسين اوچتو اچون ته انهن کي هڪدم اٿاري ڇڏيو. تڏهن الله جل جلاله هي آيت نازل ڪري سندن مطالبي کي رد ڪيو (١) رباني حڪم آهي: وَلَا تَطْرُدِ الَّذِينَ يَدْعُونَ رَبَّهُمْ يعني جيڪي محبت ۽ پيار مان پنهنجي پاڻڻهار کي سڏين ٿا انهن کي تڙي نه ڪڍ مطلب ته جيڪو اوهان وٽ دل سان اچي ان کي نه روڪيو ۽ جيڪو اوهان کي ڇڏڻ نه گهري ان کي نه تڙيو پلي ڪيترو به مسڪين ۽ نادار هجي ۽ جيڪو اوهان کان پڇڻ گهري ان جي پرواهه نه ڪيو اوهان مالڪ مٺي کان سواءِ ڪنهن جا محتاج ناهيو اهي سڀئي فيض ۽ فائدي حاصل ڪرڻ جي لاءِ اوهان جا محتاج آهن بِالْقُدَاوَةِ وَالْعَشَىٰ يعني ڏينهن رات حسن نيت ۽ خلوص دل سان عبادت ۽ سائينءَ کي سڏڻ ۾ مشغول آهن يُرِيدُونَ وَجْهَهُ سندس پاڪ ذات جي راضي ڪرڻ جو ارادو ڪن ٿا. عبادت ڪرڻ، الله جل شانہ کي سڏڻ ۽ سندس بارگاه ڏانهن متوجه رهڻ ۾ سندن ٻيو ڪوبه غرض ۽ مقصد ناهي.

صوفيانہ نکتو: يَدْعُونَ رَبَّهُمْ (پنهنجي رب کي سڏين ۽ سندس عبادت

ڪن ٿا) ۾ شريعت مطهره جو ذڪر آهي ”يُرِيدُونَ وَجْهَهُ“ (پنهنجي رب جي ذات کي راضي ڪرڻ جو ارادو ڪن ٿا) ۾ طريقت، حقيقت ۽ معرفت جو ذڪر آهي. (١)
 ”مَا عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ“ نه اوهان تي انهن جي حساب مان ڪجهه آهي ۽ نه اوهان جي حساب مان انهن تي ڪجهه آهي. مقصد ته جڏهن انهن جو ظاهري حال ٻڌائي رهيو آهي ته رات ڏينهن الله جل جلاله جي ذات پاڪ کي راضي ڪرڻ جي لاءِ سندس عبادت ۾ مشغول آهن ته ان مناسبت سان ساڻن برتاءُ ڪيو وڃي انهن جي مسڪيني ۽ غريبي حال کي ڏسي کين پري نه ڪيو وڃي چو ته جيڪڏهن اهي ڪافر ايمان نه آڻيندا ته اوهان تي انهن جو ڪو بار يا حساب ناهي نه اوهان کان پڇيو ويندو ته انهن ايمان چونه آندو ۽ نه اوهان جو حساب انهن کان ورتو ويندو. اهو پويون فرمان صرف سمجھائڻ جي لاءِ آهي ته حضور عليه الصلوة والسلام جن کان ته پنهنجو حساب به نه ٿيندو، جڏهن سندن ڪيترا امتي حساب کان سواءِ بهشت ۾ ويندا ته ڪانئن حساب ڇا جو؟ ”فَتَطْرَدُهُمْ فَتَكُونُ مِنَ الظَّالِمِينَ“ يعني جيڪڏهن بالفرض اوهان انهن کي تڙيندو ته بي انصافن مان ٿي ويندو، پر جڏهن ته پاڻ انهن کي نه تڙيائون ان جي ڪري بي انصافن مان ناهن، سندن عدل ۽ انصاف جي تقاضا به اها هئي ته انهن کي ويجهو رکيو وڃي پري نه ڪيو وڃي.

فائدو: مٿين آيتن مان صاف صاف ثابت ٿيو ته الله جل جلاله جي رضا حاصل ڪرڻ جي لاءِ سندس عبادت ڪندڙ حضور صلي الله عليه وسلم جن جي دربار جا به مقرب ۽ پيارا هوندا آهن جن جي لاءِ الله تعاليٰ کين تڪيد ٿو فرمائي ته انهن کي پنهنجي محفل مان نه اٿارجو ۽ اهو به ثابت ٿيو ته جيڪو حضور صلي الله عليه وسلم جن جو قرب ۽ ويجهو رهڻ گهري اهو ڏينهن رات پنهنجي پرور کي ياد ڪندو رهي (١) جيئن چمڪندڙ سج چمڪي ته روءِ زمين تي ٿو پرياغن تي چمڪي ٿو ميوا پچائڻ جي لاءِ پوکڻ تي داڻا پچائڻ جي لاءِ، گلزارن تي گل کولڻ جي لاءِ بدخشان جي جبلن تي لعل بنائڻ جي لاءِ تبثن بلا تشبيه حضور صلي الله عليه وسلم جن به آسمان نبوت جا سج آهن سڄي جهان تي چمڪيا الله جي طرف سڏڻ جي لاءِ، مسلمانن جي دليين تي چمڪيا انهن کي ايمان ڏيڻ جي لاءِ عارفن تي چمڪيا عرفان عطا ڪرڻ جي لاءِ علماء، اولياء، صالحن ۽ شهيدن تي چمڪيا انهن کي مختلف رحمتن سان نواڙڻ جي لاءِ.

وَكَذَلِكَ فَتَنَّا بَعْضَهُمْ بِبَعْضٍ لِّيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ

۽ ان ئي نموني سان پرکيوسون بعض انهن جي کي بعض سان تانت چون ته ڇا هي آهن جو احسان ڪيو الله انهن تي

بَيْنَنَا أَلَيْسَ اللَّهُ بِأَعْلَمَ بِالشَّاكِرِينَ ﴿۵۳﴾ وَإِذَا جَاءَكَ الَّذِينَ

اسان مان ڇا ناهي الله وڌيڪ ڄاڻيندڙ شڪر گذارن جو ۽ جڏهن اچن تو وٽ اهي جو

يُؤْمِنُونَ بِآيَتِنَا فَقُلْ سَلَامٌ عَلَيْكُمْ كَتَبَ رَبُّكُمْ عَلَى نَفْسِهِ

ايمان آڻين ٿا آيتن اسان جن تي پوءِ فرمائ ته سلام آهي اوهان تي لکي رب اوهان جي ذات پنهنجيءَ تي

الرَّحْمَةَ أَنَّهُ مَنْ عَمِلَ مِنْكُمْ سُوءً ابْجَهَالَهُ ثُمَّ تَابَ مِنْ بَعْدِهِ

رحمت تحقيق جنهن ڪئي اوهان مان برائي ان ڄاڻائيءَ ۾ تنهن کان پوءِ توبه ڪيائين ان کان پوءِ

وَأَصْلَحَ فَإِنَّهُ غَفُورٌ رَحِيمٌ ﴿۵۴﴾ وَكَذَلِكَ نَقُصُّ عَلَيْكَ الْقِصَصَ لِنُحْيِيَكَ الْغَافِلِينَ ﴿۵۵﴾

۽ پاڻ سڌاريا ٿين پوءِ تحقق اهو بخشهائيندڙ مهربان آهي ۽ ان ئي نموني تان ڪولي بيان ڪريون آيتون تان ته ظاهر ٿئي
وات مڃرمن جي

تفسير

هن کان اڳ ۾ ٻڌايو ويو ته ڪافر ظاهر ۾ ائين چون ٿا ته اسان کي مسڪينن مومنن سان گڏ رهڻ ڏکيو ٿو لڳي انهن کي ڪيو ته اسين اسلام قبول ڪيون هتي ٻڌايو ٿو وڃي ته انهن جي اسلام قبول نه ڪرڻ جو وجه اهو ناهي اهي ساڳيا گهرن، بازارن، ميلن، ۽ مسافريءَ ۾ مسڪينن سان گڏ رهن ٿا ان جو اصلي سبب انهن بد نصيبن جو حسد آهي ته مسڪينن مسلمان اسان کان اڳ ۾ ايمان آڻي علم ۽ عمل ۾ ڪيئن اڳي ٿي ويا ارشاد آهي "وَكَذَلِكَ فَتَنَّا بَعْضَهُمْ بِبَعْضٍ لِّيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا" ۽ ان ئي نموني سان انهن مان هڪڙن يعني اميرن کي ٻين يعني غريبن سان آزمايو سون جو غريب ايمان ۾ اڳرائي ڪري ويا امير حسد ۾ اچي چوڻ لڳا ته ڇا اسان مان اچي هنن

مسكينن تي الله جل جلاله احسان ڪيو؟ جو ايمان وارا بڻيا۔ جيڪڏهن اسلام حق هجي ها ته اهي اسان کان اڳرائي ڪري نه سگهن ها ”اَلَيْسَ اللّٰهُ بِاَعْلَمَ بِالشَّاكِرِيْنَ“ ڇا الله تعالىٰ شڪر ڪندڙن کي وڌيڪ ڄاڻندڙ ناهي؟ بالڪل آهي اهوئي ڄاڻي ٿو ته ايمان جي نعمت سان ڪنهن کي سرفراز ڪرڻو آهي ۽ ڪير ان جو شڪر ڪندو، هن کان پوءِ انهن ٻانهن جي همت افزائي ڪئي ٿي وڃي جيڪي رات ۽ ڏينهن جو هر لمحو الله تعالىٰ جي ذڪر ۾ صرف ڪن ٿا ۽ سندن دليون ايمان جي نور سان منور آهن پوءِ ڇو نه کين پائڻ لاءِ ڦاٿل ڪپڙن ۽ کاڌي جي لاءِ جون جي سڪل مانيءَ کان سواءِ ڪجهه به نه هجي. فرمان مبارڪ آهي وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَامٌ عَلَيْكُمْ يعني جڏهن اسان جي آيتن تي ايمان آڻڻ وارا اوهان وٽ اچن ته انهن کي ”سلام عليكم“ (اوهان تي سلامتي آهي) فرمايو. راقم عرض ڪري ٿو ته ڪيڏا نه خوش نصيب آهن اهي جن تي سلام چوڻ جو خود حضور صلي الله عليه وسلم کي حڪم ٿي رهيو آهي كُتِبَ عَلَيْكُمُ عَلَىٰ نَفْسِهِ الرَّحْمَةُ (۽ اهو به کين ٻڌايو ته) اوهان جي پالڻهار پنهنجي (بي مثل ۽ بي مثال پاڪ) ذات تي اوهان جي لاءِ رحمت ڪرڻ لازم ڪري ڇڏي آهي. ڪن چيو ته ان لکڻ مان مراد آهي ته الله جل جلاله اها لوح محفوظ ۾ لکي ڇڏي آهي. (۱) أَنَّهُ مِّنْ عَمَلٍ مِّنْكُمْ سَوَاءٌ بَعْهَآلَةٍ تَبَقِيْنَا جَنَّةً اوهان مان اڻ ڄاڻائي ۽ بي خبري ۾ برائي ڪئي ان کان پوءِ توبه ڪيائين ۽ پاڻ سڌار يائين فَأَنَّهُ غَفُورٌ رَّحِيمٌ پوءِ پڪ (الله جل جلاله) بخشڻهار مهربان آهي. مفسر قرطبي لکيو آهي ته هيءُ آيت انهن مسڪينن اصحابن رضي الله عنهم جي باري ۾ نازل ٿي هئي جن کي ڪافرن نبوي دربار عليٰ صاحبها الصلوة والسلام مان ڪڍائڻ ٿي چاهيو، ان آيت جي نازل ٿيڻ کان پوءِ حضور عليه الصلوة والسلام جن انهن کي ڏسندا هئا ته انهن تي پاڻ سلام چئي فرمائيندا هئا : اَلْحَمْدُ لِلّٰهِ الَّذِي جَعَلَ فِي أُمَّتِي مَن أَمَرَنِي أَنْ أَبْدَهُمُ بِالسَّلَامِ، سڀ ساراه ان الله جل جلاله جي لاءِ ثابت آهي جنهن منهنجي امت ۾ اهي فرد پيدا ڪيا آهن جن جي مٿان سلام جي ابتداء ڪرڻ جو مون کي امر ڪيو اٿس ۽ ڪن جو قول آهي ته اهو سلام الله جل جلاله جي طرفان آهي، حضور عليه الصلوة والسلام جن کي صرف ان سلام پهچائڻ جو امر ڪيو ويو آهي (۲) وَكَذَٰلِكَ نَفْصَلُ الْآيَاتِ وَلِتَسْتَبَيِّنَ سَبِيلَ الْمُجْرِمِينَ ۽ ان ئي نموني سان آيتون کولي کولي بيان ڪيون ٿا ۽ تانته مجرمين جي واٽ ۽ رستو صفا صاف ٿي بيهي. يعني اسان آيتن کي تفصيل سان ان جي ڪري ٿا بيان ڪيون ته مؤمنن جي مقابلي ۾ مجرمين جو رستو کلي ۽ صاف ٿي بيهي.

فائدو ١- "فَتَنَّا بَعْضَهُم بِبَعْضٍ" (هڪڙن کي ٻين سان آزمايوسون) مان ثابت ٿيو ته نيڪن صالحن سان حسد ڪرڻ انهن ڪافرن جو ڪم آهي جن مسڪينن نيڪن ۽ ڀلارن اصحابن رضي الله عنهم سان حسد ڪيو هو ۽ اهو به ثابت ٿيو ته الله جل جلاله جي پيارن کي حقارت سان ڏسندڙ ۽ انهن سان حسد ڪندڙ نبوي دربار علي صاحبها الصلوة والسلام ۾ حاضريءَ کان محروم رهندو ۽ جيڪو دربار حبيب کان پري رهيو اهو مالڪ مٺي جي بارگاه کان به پري آهي، ولي هجڻ نبوت جي قرب ۽ نبوت رباني بارگاه جي قرب جو ذريعو ۽ وسيلو آهي. ٢- اهو به ثابت ٿيو ته سرداري ديني هجي يا دينوي جيڪڏهن ان ۾ هيٺاهين ۽ انڪساري آهي ته اها الله جل جلاله جي رحمت آهي جيئن حضور ۾ نور شافع يوم النشور صلى الله عليه وسلم جن جي مزاج مبارڪ تڪبر کان هر طرح پاڪ صاف هئي ته ساري ڪائنات ۾ سندن شان ۽ سرداري بيان ٿي رهي آهي، پر جيڪڏهن ان ۾ تڪبر، خودپنداري ۽ وڏائي رهي ته ان جي ڀڃاڙي ذلت ۽ خواريءَ کان سواءِ ڪجهه به ناهي. مڪي پاڪ جا مشرڪ سردار واقعي حضرت ابراهيم عليه الصلوة والسلام جو اولاد، دولت مند، امير ۽ ڪعبه ڪريم جا خادم هئا پر متڪبر ۽ مسيڪنن کي حقارت جي نظر سان ڏسڻ وارا هئا ته بدر وغيره ۾ ذليل ۽ خوار ٿي مئا. حضرت بلال حبشي رضي الله عنه ۾ تواضع ۽ انڪساري هئي ته ڪيتري بلند مقام کي پهتو ۽ سندس سردار اميه بن خلف وڏائي ڪرڻ جي ڪري ڪيئن ذليل ٿي مري ويو. ٣- "وَإِذَا جَاءَكَ" (جڏهن اوهان وٽ اچن) مان ثابت ٿيو ته سلامتي، رب جي رحمت ۽ گناهن جي معافي انهن جي لاءِ آهي جيڪي حضور عليه الصلوة والسلام جن جي دربار علي ۾ ايندا پرچي. ان کان پري رهندا اهي نعمتون ماڻي نه سگهندا. ٤- الله جل جلاله جي ذات پاڪ تي ڪا شيءِ لازم ۽ ضروري ناهي پر جيڪڏهن اهو ڪريم پاڻ ڪرم ڪري پنهنجي طرفان ڪنهن مهربانيءَ ۽ انعام کي پاڻ تي لازم ڪري ته اهو منع ناهي. اهو مٿين آيت جي جملي "كُتِبَ عَلَيْكَ" (نفسه الرحمه) مان ثابت ٿيو ۽ اهو به ثابت ٿيو ته سڀني نيڪين کان افضل ۽ اعلى نيڪي حضور عليه الصلوة والسلام جن جي دربار جي حاضري آهي جنهن تي رحمت جو لکجي ملڻ بيان ڪيو ويو آهي. ٥- "سَوْءٌ" کي مطلق بيان ڪرڻ مان ثابت ٿيو ته سڀ گناه ننڍا هجن يا وڏا هڪ هجي يا گهڻا لڪل هجن يا ظاهر ۽ معاف ڪرڻ جي قابل آهن. ها ٻانهن جا حقوق تيستائين معاف نه ٿيندا، جيستائين اهي پاڻ معاف نه

ڪندا. مرقاة شرح مشکوٰة باب الظلم (١) ۾ آهي ته: پانهن جي حقوق ضايع ڪندڙ جي لاءِ نه شفاعت هوندي نه الله تعاليٰ جي طرفان معافي تانجو حق وارا پنهنجو حق معاف ڪن (٢) ٦- توبه جلد ڪرڻ گهرجي پر جيڪڏهن توبه ڪرڻ ۾ دير ٿي وئي ته به مايوس نه ٿجي، چوڻ ”ثُمَّ تَابَ مِنْ بَعْدِهِ“ ۾ ”ثم“ تاخير لاءِ آئي آهي ۽ ”بعده“ ما به اهو ثابت ٿي رهيو آهي ۽ ”أَصْلَحَ“ جي لفظ مان ثابت ٿيو ته توبه سڄي اها آهي جنهن کان پوءِ توبه ڪندڙ پاڻ کي ستاري جيڪڏهن ساڳيان گناه ڪندو رهيو ته پوءِ توبه مان ڪهڙو فائدو؟ ٧- ”وَلَتَسْتَبِينَ سَبِيلَ الْمُجْرِمِينَ“ مان به ثابت ٿيو ته: مسلمانن کي ايمان وارين شين سان گڏ ڪفر وارين ڳالهين جي به ڄاڻ رکڻ گهرجي تانته انهن کان بچي سگهن، جيڪڏهن خبر نه هوندين ته ڪفر جا ڪلما چئي پنهنجو ايمان وڃائي ويهي رهندا. الله جل جلاله قرآن ڪريم ۾ ڪافرن جي ڪفر وارن ڪلمن کي به بيان فرمايو آهي ته پانهن ائين نه چون جيئن فرمان آهي: لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ (٣) البت تحقيق انهن شخصن ڪفر ڪيو جن چيو ته الله اهوئي مريم جو پٽ مسيح آهي (معاذ الله) بيءَ جاءِ تي ارشاد آهي: ”وَقَالَتِ الْيَهُودُ عُزَيْرُ ابْنُ اللَّهِ“ (٤) ۽ يهودين چيو ته عزير الله جو پٽ آهي (معاذ الله)

قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ قُلْ لَا

فرمائ ته تحقيق مان روڪيو ويس هن کان ته عبادت ڪيان انهن جي جن کي اوهان پوڄيو ٿا سواءِ الله جي فرمائ ته نه

اتَّبِعْ أَهْوَاءَ كُمْ” قَدْ ضَلَلْتَ إِذَا وَمَا أَنَا مِنَ الْمُهْتَدِينَ (٥٦)

تابعداري ڪندس سڌن اوهان جن جي تحقيق گمراه ٿيندس مان ان وقت ۽ نه رهندس مان هدايت وارن مان

تفسير

هن کان اڳ ۾ ايمان وارن سان پيار ۽ محبت سان پيش اچڻ جو ذڪر هو ۽ هتي بي ايمانن کي خبردار ڪيو ويو ته اوهان جي ڦندي ۾ نه ڦاسندس. فرمان مبارڪ آهي: ”قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ“ ڄاڻڻ گهرجي ته نادان ۽ احمق

(٢) نعيم ص ٤٨٩ جلد ٧

(١) مرقاة شرح مشکوٰة ص ٧٥٨ ج ٤

(٤) سورت التوبه آيت ٣٠

(٣) سورة المائدة آيت ١٢

ڪافر ان ڪوشش ۾ لڳا پيا هيا ته الله جل جلاله جي توحيد جو علمبردار، نبي پاڪ عليه الصلوة والسلام به ڪنهن طرح سان انهن باطل معبودن جي پوڄا ڪري جن جي پاڻ ڪندا هئا. الله جل شانہ پنهنجي محبوب عليه الصلوة والسلام جن کي حڪم ڏنو ته اوهان انهن کي ڪليءَ طرح اعلان ڪري فرمايو ته مون کي الله تعاليٰ جي طرفان منع ڪئي وئي آهي ته مان انهن (ڪوڙن معبودن) جي پوڄا ڪيان جن جي الله تعاليٰ کان سواءِ اوهان ڪري رهيا آهيو. ”قُلْ لَا آتِيْعُ اَهْوَاءَ كُمْ“ فرمائ ته مان اوهان جي خواهش ۽ سڌن جي تابعداري نه ڪندس. اهو غلط خيال ذهنن مان ڪڍي ڇڏيو. چو ته سالم عقل انهن ٻنهي ڳالهين خدا تعاليٰ کان سواءِ ٻئي جي عبادت ۽ پوڄا ڪرڻ ۽ اوهان جي خواهشات جي اتباع ڪرڻ جي اجازت نه ٿو ڏئي. ذهن نشين ڪرڻ گهرجي ته آيت ۾ آيل لفظ ”تَدْعُوْنَ“ جي معنيٰ شاه ولي الله محدث دهلوي عليه الرحمة جن پنهنجي لکيل فارسي ترجمي ۾ ”شما پرستيد بجز خدا“ (جن جي اوهان خدا کان سواءِ پوڄا ڪيو ٿا) لکي آهي ان ئي طرح قرطبي، ڪشاف، نيشاپوري ۽ روح المعاني به لکيو آهي. اتي ان جي معنيٰ ”سڏيو ٿا“ ڪري الله جل جلاله جي پياري حبيب عليه الصلوة والسلام ۽ ٻين مقرب هستين جي سڌ کي شرڪ چوڻ سلف صالحين جي لکيل معنيٰ ۽ مراد جي خلاف آهي. ”قَدْ ضَلَلْتَ اِذَا وَاٰنَا مِنَ الْمُهْتَدِيْنَ“ تحقيق ان وقت مان (معاذ الله) گمراه ٿي ويندس ۽ مان هدايت وارن مان نه رهندس. المقصد ته الله جل جلاله جي طرفان مليل عقل، روشن ضمير، پاڪيزه فطرت، مشاهدي جي نور ۽ وحي الٰهي جي نزول هوندي (معاذ الله ثم معاذ الله) جيڪڏهن مان غير الله جي عبادت، اوهان جي خواهشات جي اطاعت ۽ اتباع ڪيان (جيڪا محال آهي) ته مان پاڻ به ان وقت گمراه ٿي ويندس ۽ هدايت ڪرڻ جي بجاءِ خود به هدايت جي واٽ تي نه رهندس ۽ جڏهن ٻين جو هادي هدايت جي واٽ ڇڏي وڃي ته پوءِ هدايت ڪير ڪندو؟

فائدو ۱- ”قُلْ اِنِّي نَهَيْتُ“ مان ثابت ٿيو ته هر مسلمان کي گهرجي ته پنهنجي ايمان جو کليل اعلان ڪري تقيه بازي ۽ منافقيءَ کان پري رهي صورت، سيرت لباس، وضع ۽ قطع اهڙي رکي جنهن مان ظاهر ٿيندو رهي ته هي پڪو مسلمان آهي. مسلمان سڏائيندڙن ۾، حضور پاڪ عليه الصلوة والسلام جن، اصحابن، امامن، اولياءِ ڪرام ۽ رياضي علماء جي ادب ڪرڻ واري سني مسلمان کي به گهرجي ته پنهنجي مسلڪ جو کليل اعلان ڪري. ۲- ”نَهَيْتُ“ ماضيءَ جو صيغو آهي جنهن مان ثابت ٿيو ته مان اڳ ۾ ئي انهن بتن جي پوڄا ۽ خواهشات جي اتباع کان روڪيل ۽ پاڪ صاف آهيان ذهن نشين ڪرڻ گهرجي ته حضور عليه الصلوة والسلام جن

جي اها پاڪائي سندن فطرتي ۽ پيدائشي هئي جيئن سندن ننڍپڻ واري زندگيءَ جي حالات مان ظاهر آهي.

قُلْ اِنِّي عَلَىٰ بَيِّنَةٍ مِّن رَّبِّي وَكَذَّبْتُمْ بِهِ مَّا عِنْدِي مَّا

فرما ۽ تيشڪ مان کليل دليل تي آهيان، پنهنجي رب جي طرفان ۽ ڪوڙو چيو اوهان ان کي ناهي مون وٽ جيڪو

تَسْتَعْجِلُونَ بِهِ اِنَّ الْحُكْمَ اِلَالِلّٰهِ يَقُصُّ الْحَقَّ وَهُوَ خَيْرُ

تڪڙو گهرو ٿا ان کي ناهي حڪم مگر الله جو بيان ڪري حق ۽ اهو ڀلو آهي

الْفَصِلَيْن ۵۷ قُلْ لَّوْ اَنَّ عِنْدِي مَّا تَسْتَعْجِلُونَ بِهِ لَقُضِيَ

فيصلي ڪندڙن ۾ فرما ۽ ت جيڪڏهن تحقيق مون وٽ هجي ها اهو جو تڪڙو ٿا گهرو اهو ته فيصلو ڪيو وڃي ها

الْاَمْرُ بَيْنِي وَبَيْنَكُمْ وَاللّٰهُ اَعْلَمُ بِالظَّالِمِينَ ۵۸

ڪر منهنجي وچ ۾ ۽ اوهان جي وچ ۾ ۽ الله وڌيڪ ڄاڻندڙ آهي ظالمن کي.

تفسير

هن کان اڳ ۾ حضور عليه الصلوة والسلام جن کان بيان ڪرايو ويو هو ته نه مان اوهان جي بتن جي عبادت ڪندس ۽ نه اوهان جي خواهشن جي اتباع ۽ هتي ان ڳالهه جو قوي دليل ڏيندي فرمان ايزدي آهي ”قُلْ اِنِّي عَلَىٰ بَيِّنَةٍ مِّن رَّبِّي وَكَذَّبْتُمْ بِهِ“ يعني فرما ۽ ت مان پنهنجي رب جي طرفان روشن دليل تي آهيان ۽ اوهان ان صاف، صريح شاهديءَ ۽ واضح دليل کي ڪوڙو ٿا چئو. پاڻ سوچيو ته اوهان جو انجام ۽ عاقبت ڇا ٿيندي، ڪافرن حضور عليه الصلوة والسلام جن کي چيو ته: ڀلا اهو عذاب جلد آڻيو. انهن جي جواب ۾ فرمايائون ته: ”مَّا عِنْدِي مَّا تَسْتَعْجِلُونَ بِهِ“ يعني جيڪو عذاب اوهان تڪڙو گهرو ٿا اهو مون وٽ ناهي ”اِنَّ الْحُكْمَ اِلَالِلّٰهِ“ الله کان سواءِ ٻئي ڪنهن جو به حڪم ناهي جنهن کي گهري، جڏهن گهري، جيئن گهري عذاب ڪري. ”يَقُصُّ الْحَقَّ وَهُوَ خَيْرُ الْفَصِلَيْن“ حق بيان ڪري ٿو ۽ اهو فيصلي ڪندڙن ۾ ڀلو آهي. ”قُلْ لَّوْ اَنَّ عِنْدِي مَّا تَسْتَعْجِلُونَ بِهِ لَقُضِيَ الْاَمْرُ بَيْنِي وَبَيْنَكُمْ“ يعني اوهان انهن کي

فرمايو ته جيڪو عذاب اوهان تڪڙو گهرو ٿاسو جيڪڏهن مون وٽ هجي ها ته منهنجي ۽ اوهان جي وچ ۾ فيصلو ٿي به وڃي ها ”وَاللّٰهُ اَعْلَمُ بِالظّٰلِمِيْنَ“ ۽ الله ظالمن کي وڌ ۾ وڌ ڄاڻندڙ آهي ۽ اهوئي انهن کي مناسب وقت تي سزا ڏيندو.

فائدو: ”اِنِّىْ عَلٰى بَيْتِهٖ مِّنْ رَّبِّىْ“ (مان پنهنجي رب جي طرفان دليل تي قائم آهيان) مان ثابت ٿيو ته حضور عليه الصلوة والسلام جن هميشه کان ۽ هميشه لاءِ پاڻ به هدايت تي آهن ۽ ٻين جي هدايت لاءِ به مرڪز ۽ منبع آهن، سندن وجود مسعود عليه الصلوة والسلام کان هدايت ڪڏهن به پري نه هئي نه آهي نه ٿيندي. ها - ٻين سڀني کي هدايت سندن ئي وسيلي ۽ واسطي سان ملي ٿي ۽ ملندي

وَعِنْدَهُ مَفَاتِحُ الْغَيْبِ لَا يَعْلَمُهَا اِلَّا هُوَ وَيَعْلَمُ مَا فِي الْبَرِّ

۽ ان وٽ آهن ڪنجيون يا خزانو عيب جا نه ٿو ڄاڻي انهن کي مگر اهو ۽ ڄاڻي ٿو اهو جو پٽ ۾

وَالْبَحْرِ وَمَا تَسْقُطُ مِنْ وَرَقِهٖ اِلَّا يَعْلَمُهَا وَلَا حَبَّةٌ فِي ظُلْمَةٍ

آهي ۽ سمنڊ ۾ آهي ۽ نه ٿو ڪري ڪو پٽ مگر ڄاڻي ٿو ان کي ۽ نه ڪو داڻو اونڊاهين

الْاَرْضِ وَلَا رَطْبٍ وَلَا يَابِسٍ اِلَّا فِي كِتَابٍ مُّبِينٍ ﴿٥٩﴾

زمين جي ۾ ۽ نه آلي شيءِ ۽ نه سڪي شيءِ مگر ڪتاب روشن ۾ (الڪيل) آهي.

تفسير

هن کان اڳين آيت ۾ ٻڌايو ويو ته الله ظالمن کي وڌيڪ ڄاڻندڙ آهي هتي ان جو دليل ڏيندي ٻڌايو ٿو وڃي ته ”وَعِنْدَهُ مَفَاتِحُ الْغَيْبِ“ ۽ ان وٽ آهن غيب جون ڪنجيون يا خزانو. ذهن نشين ڪرڻ گهرجي ته ”مَفَاتِحُ“ يا ”مَفْتَحُ“ (م جي زبر سان) جو جمع آهي يا ”مَفْتَحُ“ (م جي زبر سان) جو ”مفتاح“ جي معنيٰ خزانو پوءِ معنيٰ ٿيندي ته ان وٽ غيب جا خزانو آهن ۽ ”مَفْتَحُ“ جي معنيٰ ڪنجي (١) پوءِ مقصد ٿيندو ته ان وٽ غيب جي خزانن جون ڪنجيون آهن. مطلب ته الله جل جلاله جو علم ڪامل ۽ محيط آهي ۽ اهو ان صفت سان متصف آهي. ”لَا يَعْلَمُهَا اِلَّا هُوَ“ ان کان سواءِ انهن کي ڪير به نه ٿو ڄاڻي، مقصد ته ذاتي ۽ قديم علم ان جو ئي آهي سڀ

غیب جی علم جا خزانہ بہ سندس ئی قدرتی ہٹ ۾ آہن ۾ ان جو مطلب اھو ناھي تہ پاڻ ان علم مان کنھن کي کجھ بہ عطا نہ ٿو ڪري، علامہ محمد بن احمد انصاري علیہ الرحمۃ لکيو آھي تہ: فاللہ تعالیٰ عنده علم الغیب وبيده الطرق الموصلة اليه لا يملكها الا هو فمن شاء اطلعہ علیہا اطلعہ ومن شاء حجبه عنہا حجبه ولا يكون ذالک من افاضتہ الاعلیٰ رسلہ (۱)

يعني اللہ تعالیٰ وٽ غیب جو علم آھي ۽ ان جي قدرتی ہٹ ۾ ان ڏانھن پہچائيندڙ واٽون آھن جن جو ان کان سواءِ ڪوبہ مالڪ نہ ٿو ٿئي پوءِ جنھن کي انھن خزانن ۽ خزانن جي چاڀين تي اطلاع ڏيڻ گھري ٿو تہ اطلاع ڏئي ٿو ۽ جنھن لاءِ پردي ۾ رکڻ گھري ٿو تہ پردي ۾ رکي ٿو ۽ ان غیب جی علم جو پلٽائڻ ان جي طرفان (ابتداء ۾) صرف سندس رسولن علیہم الصلوٰۃ والسلام جي مٿان ئي ٿيندو آھي. ھا ائين چوڻ تہ نبي پاڪ علیہ الصلوٰۃ والسلام جن جو علم اللہ جل جلالہ جي علم برابر آھي، ڪفر آھي. علامہ صاوي علیہ الرحمۃ ھن آيت جي وضاحت ڪندي لکيو آھي تہ: فلا ینافي ان بعض الانبياء والاولیاء یطلعہ اللہ علی بعض المغیبات الحادثة یعنی اھو ان جي خلاف ناھي تہ اللہ جل جلالہ بعض نبین علیہم الصلوٰۃ والسلام ۽ ولین کي حادث ٿيندڙ غیبي ڳالھين تي اطلاع ڏي ٿو. اڳتي لکيو اٿس تہ: واما من قال ان نبینا او غیرہ احاط بالمغیبات علما کما احاط علم اللہ بہا فقد ڪفر (۲) یعنی جنھن چيو تہ اسان جي نبي علیہ الصلوٰۃ والسلام یا ٻئي کنھن غیبي شين کي ايئن گھيري ۾ ورتو آھي، جيئن اللہ جي علم ان جو گھيرو ڪيو آھي تہ اھو ڪافر ٿي ويندو. ڄاڻڻ گھرجي تہ جيڪڏھن ”مفاتیح“ ڪنجين جي معنيٰ ۾ چئبو تہ ان ۾ ھی اشارو آھي تہ اللہ جل جلالہ پنھنجا غیبي علوم پنھنجن مخصوص ٻانھن کي ڏيندو آھي جو ڪنجيون انھن جي ڪولڻ لاءِ آھن ۽ ڪولڻ ڏيڻ لاءِ ھوندو آھي (۳) شبیر احمد عثمانی صاحب ھن آيت جو تفسیر ڪندي لکيو آھي تہ: مطلب یہ ہے کہ غیب کے خزانے اور ان کی کنجیاں صرف خدا کے ہاتھ میں ہیں وہ ان میں سے جس خزانے کو جس وقت اور جس قدر چاہے کسی پر کھول سکتا ہے کسی کو یہ قدرت نہیں کہ اپنے حواس و عقل وغیرہ آلات ادراک کے ذریعے سے علوم غیبیہ تک رسائی پاسکے الخ (۴)

(۲) الصاوي علي الجلالين ص ۱۸ جزء ۲

(۱) القرطبي ص ۲ جلد ۷

(۳) نعیمی ص ۵۱۷ جلد ۷

(۴) حاشیہ شبیر احمد عثمانی ۱۷۹ حاشیہ ۴ - مطبوعہ سعودی عرب

حضور عليه الصلوة والسلام جن فرمايو آهي ته: "مَقَاتِلُحُ الْغَيْبِ خُمُسٌ لَا يَعْلَمُهَا إِلَّا اللَّهُ لَا يَعْلَمُ مَا فِي الْأَرْحَامِ إِلَّا اللَّهُ وَلَا يَعْلَمُ مَا فِي بَيْتِ الْغَيْبِ إِلَّا اللَّهُ وَلَا يَعْلَمُ مَا فِي بَيْتِ الْمَطَرِ إِلَّا اللَّهُ وَلَا يَدْرِي بِأَيِّ أَرْضٍ تَمُوتُ نَفْسٌ إِلَّا اللَّهُ وَلَا يَعْلَمُ مَتَى تَقُومُ السَّاعَةُ إِلَّا اللَّهُ" (١)
يعني غيب جون ڪنجيون ۽ خزانا پنج آهن جن کي الله کان سواءِ ڪوبه نه ٿو ڄاڻي، الله کان سواءِ ڪير به نه ٿو ڄاڻي ته حمل وارين جي پيٽ ۾ ڇا آهي؟ الله کان سواءِ ڪير به نه ٿو ڄاڻي ته سياڻي ڇا ٿيندو؟ الله کان سواءِ ڪير به نه ٿو ڄاڻي ته مينهن ڪڏهن پوندو؟ الله کان سواءِ ڪير به نه ٿو ڄاڻي ته ڪهڙي زمين تي ڪو مرنندو؟ الله کان سواءِ ڪير به نه ٿو ڄاڻي ته قيامت ڪڏهن ٿيندي؟

توجه جي قابل عرض

ياد رکڻ گهرجي ته جتي به قرآن پاڪ يا حديث شريف ۾ اهڙو ارشاد آهي، ان مان مراد الله تعاليٰ جي ڄاڻائڻ کان سواءِ ڄاڻڻ آهي. پر جيڪڏهن الله تعاليٰ ڪنهن تي مهرباني ڪري ٿو ته ان جي اڳيان اهي ڳالهيون واضح ٿي بيهن ٿيون جن جو تفصيل انشاء الله تعاليٰ اڳتي ايندو.

"وَيَعْلَمُ مَا فِي الْبَرِّ وَالْبَحْرِ" ۽ جيڪو ڪجهه پٽ ۽ سمنڊ ۾ آهي الله تعاليٰ ڄاڻي ٿو. پهريائين ته مطلق فرمايائين ته: غيب جا خزانا ۽ انهن جون ڪنجيون سندس قدرتي هٿ ۾ آهن ان کان پوءِ وڌيڪ وضاحت سان پنهنجي وسيع ۽ محيط علم کي بيان ڪيائين ته هيءُ ڪائنات جنهن جي ڪروڙين حصي جو به اوهان کي علم ناهي پر جيترو ڪجهه اوهان ڄاڻو ٿا انهن ۾ سڀني کان وڏيون شيون پٽ ۽ سمنڊ آهن جن ۾ اڻ ڪٽ ننڍي وڏي مخلوق رهي پئي آهي، انهن سڀني کي به اهو ڄاڻي ٿو "مَا تَسْقُطُ مِنْ وَرَقَةٍ إِلَّا يَعْلَمُهَا" ۽ ڪوبه پن نه ٿو ڪري مگر اهو ان کي به ڄاڻي ٿو. مقصد ته ان جي علم جي همه گيريءَ جي هيءُ ڪيفيت آهي جو روءِ زمين تي بي حساب ٻيلن ۾ بي شمار وڻن جي ڳڻڻ کان ڳرن پنن مان ڪو پن ڪري ٿو ته کيس ان جو به علم آهي "وَلَا حَبَّةٌ فِي ظِلْمَتِ الْأَرْضِ" ۽ نه ڪو داڻو زمين جي انڌيرن ۾ ڪري ٿو (مگر ان کي به ڄاڻي ٿو) يعني زمين جون اهي اونڊاهيون جتي اوهان جا تيز ڏسندڙ بجليءَ وارا اوزار به عاجز ٿي وڃن انهن ۾ سرنهن جي داڻي کان به سنهو داڻو ڪٿي ڪري ٿو ته الله جل جلاله ان کي به ڄاڻي ٿو. "وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ" ۽ ڪابه آلي ۽ سڪي شيءِ ناهي مگر اها روشن ڪتاب ۾ لکيل آهي، مٿي ڪجهه جزئيات بيان ڪري هتي وري عمومي

رنگ ۾ الله تعالى جي علم جي همه گيري ۽ وسعت بيان ڪئي وئي آهي. نتيجو اهو نڪتو ته اهي سڀ شيون رب العزت جل جلاله جي علم ۾ اصلي ۽ ذاتي طور آهن ٻيو ڪو ان جي جائز سان ئي ڄاڻي ٿو. مفسر قرآن احمد مصطفيٰ المراغي لکيو آهي ته: لا يعلمها علما ذاتيا الا هو فهو الذي يحيط بها علما وسواه جاهل بذاته لا يعلم منها شيئا الا باعلامه عز وجل (١) هن جو مقصد مٿي لکي آيا آهيون. امام رازي عليه الرحمة لکيو آهي ته: ان ذالك الكتاب المبين هو علم الله تعالى لا غير. وهذا هو الصواب (٢) يعني آيت ۾ ”كتاب مبين“ مان مراد صحيح قول موجب الله تعالى جو علم آهي ۽ علامه ابن جرير لکيو آهي ته ”كِتَابٌ مُّبِينٌ“ مان مراد لوح محفوظ آهي (٣)

فائدو: هن آيت مان هي فائدا حاصل ٿيا. ١- ”عِنْدَهُ مَفَاتِيحُ الْغَيْبِ“ مان واضح ٿيو ته الله جل جلاله ڪليات ۽ جزئيات کي تفصيل سان ڄاڻي ٿو ۽ سندس علم ائين قديم آهي جيئن سندس ذات قديم آهي، جيڪو چوي ته الله تعالى جو علم ازلي ابدي ناهي جڏهن ٻانهو ڪجهه ڪندو تڏهن ان کي خبر پوندي آهي يا ڪليات جو علم اٿس جزئيات جو نه. اهو هن آيت جو منڪر آهي. ٢- ”لَا يَعْلَمُهَا إِلَّا هُوَ“ مان ظاهر ٿيو ته مالڪ مٿو غيب بالذات ڄاڻي ٿو ۽ ان جي جائز کان سواءِ ٻئي ڪنهن به ذريعي سان غيب جو علم نه ملندو آهي. انبياء ڪرام عليهم الصلوة والسلام ۽ اولياء عظام کي به سندس عطا سان علم ٿيندو آهي. جيئن مٿي تفسيرن جي عبارتن سان لکي آيا آهيون. ٣- ”مَفَاتِيحُ الْغَيْبِ“ غيب جون ڪنجيون. هن لفظ مان ثابت ٿيو ته الله جل جلاله غيب جي علم مان پنهنجن ٻانهن کي به ڪجهه عطا ڪندو آهي چو ته علوم غيبه کي خزانن سان تشبيه ڏئي انهن جي لاءِ ڪنجيون ذڪر ڪيون ويون آهن ۽ اها ڳالهه روشن آهي ته ڪنجين ۽ قلفن ۾ اهي شيون رکيون آهن جن کي ٻاهر ڪڍڻو ۽ ڪنهن کي ڏيڻو هوندو آهي، جيڪڏهن ڪنهن کي ڏيڻو يا ڪڍڻو ناهي ته اها شيءِ دفن ڪري ڇڏي آهي، رب العزة جل جلاله ڪنهن جي لاءِ اهي خانا کوليا آهن يا نه ان جي وضاحت انشاء الله تعالى سورة الفتح جي آيت مبارڪ ”إِنَّا فَتَحْنَا لَكَ فَتْحًا مُّبِينًا“ ۾ ايندي. ٤- ”كِتَابٌ مُّبِينٌ“ مان مراد جيڪڏهن لوح محفوظ آهي جيئن مٿي لکي آيا آهيون ته پوءِ ثابت ٿيو ته هر سڪي ۽ سائي شيءِ لوح محفوظ ۾ لکيل آهي. ۽ اهو لکڻ ڪن ٻانهن جي ڏسڻ لاءِ ته آهي جي نه ته لکائڻ جو مقصد ڪهڙو؟ ڇا مالڪ مٿي

کان اهي شيون (معاذ الله ثم معاذ الله) وسري ٿي ويون؟ ۽ لوح محفوظ جي صفت ”مبين“ سان اها ڳالهه وڌيڪ واضح ڪئي وئي آهي ته اهو روشن، کليل ۽ ظاهر آهي لهنذا جن ٻانهن جي نظر لوح محفوظ تي هوندي آهي ته ان ۾ لکيل شيون انهن جي علم ۾ اينديون آهن علامه روميءَ جو فرمان آهي:

لوح محفوظ است پيش اوليا = ازجه محفوظ است محفوظ از خطا
يعني لوح محفوظ پلارن جي اڳيان هوندو آهي. محفوظ ڇا ڪان آهي؟ خطا ڪان محفوظ آهي. امام بوصيري جو فرمان آهي: فان من جودك الدنيا وضرتها ومن علومك علم اللوح والقلم- يعني يا رسول الله صلى الله عليه وسلم دنيا ۽ آخرت اوهان جي سخاوت مان ڌرو آهي ۽ لوح ۽ قلم جو علم اوهان جي علمن مان ڌرو آهي.

وَهُوَ الَّذِي يَتَوَفَّكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ

۽ اهو (الله) ئي آهي جو وفات ڪرائي ٿو اوهان کي رات جو ۽ ڄاڻي ٿو جيڪو ڪيو ٿا ڏينهن جو ان کان پوءِ

يَبْعَثُكُمْ فِيهِ لِيُقْضَىٰ أَجَلٌ مُّسَمًّى ثُمَّ إِلَيْهِ مَرْجِعُكُمْ ثُمَّ

اٿاري ٿو اوهان کي ان ۾ تانت پورو ڪيو وڃي مدو مقرر ڪيل ان کان پوءِ ان ڏانهن موٽڻ اوهان جو آهي. ان کان پوءِ

يُنَبِّئُكُمْ بِمَا كُنْتُمْ تَعْمَلُونَ ﴿٦٠﴾

خبر ڏيندو اوهان کي ان جي جو ڪيو ٿي

تفسير

هن کان اول الله جل جلاله جي علم جي وسعت جو بيان هو ۽ هتي سندس قدرت جي وسعت جو بيان ڪندي ارشاد ٿي رهيو آهي: ”وَهُوَ الَّذِي يَتَوَفَّكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى“ ڄاڻڻ گهرجي ته هن آيت ۾ يتوفا جو لفظ توفي کان ورتل نند جي معنيٰ ۾ استعمال ڪيل آهي (ان جي حقيقي معنيٰ آهي ڪنهن شيءِ کي پوري جو پورو وٺڻ) چوٽه نند جي حالت ۾ انسان جي عقل، شعور، هلڻ، ڦرڻ، ڏسڻ ۽ ٻڌڻ وغيره جون طاقتون بيڪار ٿي وينديون آهن ۽ مرڻ وقت به جيئن ته انسان جون اهي قوتون ڪم نه ڪنديون آهن ته اتي به توفي جو لفظ آندو ويندو

آهي. مطلب ته اهو الله ئي آهي جيڪو رات جو اوهان کي نند جي حالت ۾ رکندو آهي ۽ جيڪي ڏينهن جو ڪندا آهيو ان کي به ڄاڻندو آهي ۽ نند ئي نند ۾ اوهان کي موت جي حالت تائين نه پهچائيندو آهي ان کان پوءِ اوهان کي ڏينهن جو اٿاريندو آهي، تانته حياتيءَ جو مقرر ڪيل مدو پورو ڪيو "ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ" ان کان پوءِ ان الله جل جلاله ڏانهن ئي اوهان جو موٽڻ آهي پوءِ جيڪي به ڪندا هيئو ان جو اوهان کي خبر ڏيندو.

فائدو ١: ڄاڻڻ گهرجي ته روح ٻه قسم آهي ١- سيلاني، جنهن سان سجاڳي، هوش ۽ حواس قائم آهي ۽ اهوئي نند جي حالت ۾ نڪري ويندو آهي ۽ هتي يتوفي (روح قبض ڪري ٿو) مان مراد به اهو آهي ٢- سلطاني، جنهن سان حياتي قائم آهي ۽ اهو مرڻ جي وقت نڪرندو آهي (١)

فائدو ٢: نند هڪ قسم جو دنيا تان لاڏاڻو آهي دنيا ۾ اسان جو سمهڻ کان پوءِ ڇاڳڻ مرڻ ۽ مرڻ کان پوءِ اٿڻ جو دليل آهي جنهن کي مرڻ کان پوءِ اٿڻ ۾ شڪ آهي اهو پنهنجي سمهڻ کان پوءِ اٿڻ ۾ غور ڪري. جو الله تعاليٰ نند جي لاءِ يتوفي جو سيفو آندو آهي (٢)

وَهُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً حَتَّىٰ إِذَا

۽ اهو غالب آهي مٿان ٻانهن پنهنجي ۽ موڪلي ٿو اوهان تي نگهباني ڪندڙ تانجو جڏهن

جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ ﴿٦١﴾ ثُمَّ

اچي ٿو هڪڙي اوهان جي وٽ موت ته وفات ٿا ڪرائن ان کي قاصد اسان جا ۽ اهي نه ٿا ڪوتاهي ڪن ان کان پوءِ

رُدُّوٓا۟ إِلَى اللَّهِ مَوْلَهُمُ الْحَقُّ ۖ أَلَا لَهُ الْحُكْمُ ۖ وَهُوَ أَسْرَعُ الْحُسْبَيْنِ ﴿٦٢﴾

موٽايا وڃن ٿا الله ڏانهن، مولائين جو سچو، خبرداران جو ئي حڪم (جاري) آهي ۽ اهو گهڻو تڪڙو آهي، حساب ڪندڙن ۾

تفسير

هن کان اڳين آيتن ۾ بيان ڪيو ويو ته اوهان سڀني کي الله جل جلاله ڏانهن موٽي پيش ٿيڻو آهي ۽ هتي ٻڌايو ٿو وڃي ته اهو موٽي پيش ٿيڻ بلا واسطي ناهي

پرجيئن والدين جي ذريعي دنيا ۾ آيا هيئو تيئن الله جل جلاله جي طرفان موڪليلن ملائڪن ذريعي سندن بارگاہ ڏانهن موٽايا ويندو. ارشاد آهي: وَهُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً يعني اهو الله تعاليٰ پنهنجن ٻانهن تي غالب آهي ۽ اهوئي اوهان جي مٿان نگهباني ڪندڙ ملائڪ موڪلي ٿو. اوهان ائين نه سمجهو ته الله جل جلاله اوهان جي عملن کان بي خبر آهي، بلڪ ان قادر قدير اوهان جي مٿان اهڙا ملائڪ مقرر ڪري ڇڏيا آهن جو جيڪو به لفظ اوهان جي زبان مان نڪري ٿو يا اوهان کان ڪا چرپر صادر ٿئي ٿي ته اهي ملائڪ ان کي ريكارڊ ڪن ٿا ۽ جڏهن قيامت جي ڏينهن کي مجرم پنهنجن جرمين جي تسليم ڪرڻ کان انڪار ڪندا ته سندن زندگيءَ جو سمورو ريكارڊ سندن اڳيان رکيو ويندو. جنهن کي گراموفون جي ريكارڊ جي سٺيءَ وانگر زبان هوندي ۽ هر گنهگار پنهنجن گناهين جو اعتراف ڪندو. حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ يعني اهي نگهباني ڪندڙ ملائڪ اوهان جي نگهباني ڪندا رهندا. تانجو جڏهن اوهان مان ڪنهن هڪ جي مرڻ جو وقت ايندو ته اسان جا قاصد، موت جي لاءِ مقرر ڪيل ملائڪ ان کي وفات ڪرائيندا ۽ ان ۾ ڪابه ڪوتاهي نه ڪندا. ثُمَّ رَدُّوا إِلَى اللَّهِ مَوْلَاهُمْ الْحَقِّ يعني صرف ان وفات ڪرڻ تي معاملو ختم نه ٿيندو پر ان کان پوءِ وري اهي ٻانها پنهنجي سچي مولا، الله ڏانهن موٽايا ويندا. إِلَّا لَهُ الْحُكْمُ خبردار ان جوئي فيصلو ۽ حڪم هلي ٿو ٻيا سڀ سندس ئي عطا سان حاڪم بنجن ٿا. وَهُوَ أَسْرَعُ الْحَسِيبِينَ ۽ اهو حساب ڪندڙن ۾ تمام تڪڙو آهي. ان وٽ ڪا دير ناهي.

قُلْ مَنْ يُنَجِّيكُمْ مِّنْ ظُلُمَاتِ الْبَرِّ وَالْبَحْرِ تَدْعُونَهُ تَضَرُّعًا

فرما ته ڪير ٿو ڇڏائي اوهان کي انڌيرن پٽ ۽ سمنڊ جي کان سڏيو ٿا ان کي زاريءَ سان

وَّخُفْيَةً لَّئِنْ أَنجَا مِن هَذِهِ لَنَكُونَنَّ مِنَ الشَّاكِرِينَ ۝ ۶۳ قُلْ

۽ لک ڪير البت جيڪڏهن ڇڏايائين اسان کي هن کان ته البت ضرور ٿينداسون شڪر ڪندڙن مان، فرما

اللَّهُ يُنَجِّيكُمْ مِنْهَا وَمِنْ كُلِّ كَرْبٍ ثُمَّ أَنْتُمْ تُشْرِكُونَ ۝ ۶۴

ته الله ڇڏائي ٿو، اوهان کي ان کان ۽ هر تڪليف کان ان کان پوءِ به اوهان شرڪ ٿا ڪريو.

تفسير

هن کان اول حفاظت جي لاءِ مقرر ٿيل فرشتن ۽ نه ڏسڻ ۾ اچڻ وارين رحمتن جو ذڪر هو ۽ هتي وري ڏسڻ ۾ اچڻ وارين شين ۽ مصيبتن ۽ آفتن کان ڇڻڻ وغيره جي نعمتن جو ذڪر ٿي رهيو آهي. فرمان ايزدي آهي: "قُلْ مَنْ يَنْجِيكُمْ مِّنْ ظُلْمَتِ الْبَرِّ وَالْبَحْرِ" (اي حبيب پاڪ عليڪ الصلوة والسلام انهن کي) فرمائ تہ: اوهان کي پٽ ۽ سمنڊ جي انڌيرن کان کير ٿو ڇڏائي ۽ بچائي؟ "تَدْعُوهُ تَضُرَّعًا وَخَفِيَةً" جنهن کي زاريءَ سان ۽ لڪ ۾ آهستي آهستي سڏيو ٿا. ۽ چئو ٿا تہ "لَّئِنْ اُنْجَيْنَا مِنْ هَذِهِ لَنُكُونَنَّ مِنَ الشَّاكِرِينَ" البت جيڪڏهن اسان کي هنن انڌيرن کان ڇڏايائين تہ ضرور سندس شڪر گذارن مان ٿينداسون. "قُلِ اللّٰهُ يَنْجِيكُمْ مِّنْهَا وَمِنْ كُلِّ كَرْبٍ ثُمَّ اَنْتُمْ مُّشْرِكُونَ" فرمائ تہ: الله تعالىٰ اوهان کي انهن انڌيرن ۽ ٻيءَ هر تڪليف کان ڇڏائي ٿو ان کان پوءِ اوهان وري بہ شرڪ ٿا ڪيو. مقصد تہ ان جي احسانن، پلاين ۽ مهربانين کي وساري ان وحده لاشريڪ لہ سان بتن کي شريڪ ٿا بنايو. ڇا اها اوهان جي انسانيت ۽ شرافت آهي؟ جو الله تعالىٰ سان ڪيل وعدا پورا نہ ٿا ڪيو اوهان بدڪار، ڪافر، مشرڪ ۽ وعدي پر خلاف ماڻهو آيو.

فائدا ۱- هن آيت مان ثابت ٿيو تہ مصيبت ۾ الله تعالىٰ کي ياد ڪرڻ ۽ آرام ۽ راحت ۾ وسارڻ ڪافرن جو طريقو آهي مومن کي گهرجي تہ هر حال ۾ الله جل جلاله کي ياد ڪري ۲- اهو بہ ثابت ٿيو تہ ڪافرن جون بہ ڪي ڪي دعائون قبول پون ٿيون ڏسو ڪافر مصيبتن ۾ قاسي الله جل جلاله کان نجات گهرندا هئا تہ الله جل شانہ کين انهن مصيبتن کان نجات ڏيندو هو. شيطان پنهنجي عمر وڌائڻ ۽ مهلت ملڻ لاءِ دعا گهري تہ الله تعالىٰ قبول ڪري کيس عمر بہ وڌائي ڏني ۽ مهلت بہ عطا ڪئي. ۳- جيڪو شخص آرام ملڻ جي ڪري تڪليف وساري ڇڏي ۽ تڪليف جي وقت ۾ الله تعالىٰ سان ڪيل وعدا وساري اهو بدبخت آهي.

قُلْ هُوَ الْقَادِرُ عَلَىٰ اَنْ يَّبْعَثَ عَلَيْكُمْ عَذَابًا مِّنْ فَوْقِكُمْ اَوْ

فرمائ تہ اهو قادر آهي هن ڳالهه تي جو موڪلي اوهان تي عذاب مٿان اوهان جي يا

مِّنْ تَحْتِ اَرْجُلِكُمْ اَوْ يَلْبَسَكُمْ شِيعًا وَيُذِيقَ بَعْضَكُمْ بَأْسَ

هيٺان پيرن اوهان جي يا وچڙائي اوهان کي ٽولا ٽولا ڪري ۽ چڪائي بعض اوهان جي ڪي سختي

بَعْضٌ أَنْظَرَ كَيْفَ نُصَرِّفُ الْآيَاتِ لَعَلَّهُمْ يَفْقَهُونَ ﴿٦٥﴾ وَكَذَّبَ

بعض جي ڏس ته ڪيئن ٿا نموني نموني سان بيان ڪيون دليلن کي تانت اهي حقيقت کي سمجهن ۽ ڪوڙو چيو ان

بِهِ قَوْمُكَ وَهُوَ الْحَقُّ قُلْ لَسْتُ عَلَيْكُمْ بِوَكِيلٍ ﴿٦٦﴾ لِكُلِّ

کي قوم تنهن جي حالانڪ اهو سچ آهي فرمائ ته ناهيان مان اوهان جو ذميدار هر خبر جي

نَبَاٍ مُّسْتَقَرٌّ وَسَوْفَ تَعْلَمُونَ ﴿٦٧﴾

(ظهور جو) وقت مقرر ڪيل آهي ۽ جلدي ڄاڻندڙو.

تفسير

هن کان اڳ ۾ الله جل جلاله جي خاص رحمت يعني مصيبت ۾ ڦاٿلن کي نجات ۽ چوٽڪارو ڏيڻ جو ذڪر هو ۽ هتي وري سندس طرفان بدڪارن تي عذاب موڪلڻ جي لاءِ قادر هجڻ جو بيان ٿي رهيو آهي. ”قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِّنْ تَحْتِ أَرْجُلِكُمْ أَوْ يَلْبَسَكُمْ شِيعًا وَيُذِيقَ بَعْضُكُم بَأْسَ بَعْضٍ“ (اي حبيب پاڪ صلي الله عليه وسلم! اوهان انهن کي) فرمايو ته: الله جل جلاله ان ڳالهه تي قادر آهي جو اوهان تي اوهان جي مٿان يا پيرن جي هيٺان عذاب موڪلي يا اوهان جا پاڻ ۾ اختلاف پيدا ڪرائي، اوهان کي ٽولا ٽولا بنائي اوهان مان هڪڙن کي ٻين کي سختي ۽ شدت چڪائي. المقصد ته الله جل جلاله جي بي فرماني ڪري ان جي حڪمن کان منهن موڙي ڪوبه انسان امن ۽ عافيت واري زندگي ماڻي نه ٿو سگهي ڪڏهن مٿان کان وڃون ڪري، لاڳيتون بارشون وسي سيلاب جي صورت اختيار ڪري قيامت جو منظر قائم ڪيو ڇڏين ته ڪڏهن قدرتي زلزلا اچيو شهرن کي تباه ۽ برباد ڪيو ڇڏين ۽ ڪڏهن ته هڪ قوم جا فرزند، هڪ ئي اسلامي ملت جا فرد مختلف مذهب ۽ سياسي پارٽيون اختيار ڪري ويڙهه ۽ انتشار جو شڪار ٿي پنهنجي عزت کي پاڻ مٽيءَ ۾ ملايو ڇڏين. آيت ۾ آيل لفظن فوق ۽ تحت جي تفسير ۾ علامه قرطبي حضرت ابن عباس رضي الله عنهما کان روايت آندي آهي ته فوق مان مراد ظالم

حڪمران ۽ تحت مان مراد نا اهل ڪامورا آهن (١) بيهقيءَ شعب الايمان ۾ حضور عليه الصلوة والسلام جن جو ارشاد آندو آهي ته: "كَمَا تَكُونُونَ يُؤْمَرُ عَلَيْكُمْ" (٢) يعني جهڙا وهان جا اعمال (پلايا برا هوندا) اهڙا ئي اوهان جي مٿان امير ۽ حاڪم مقرر ڪيا ويندا. جيڪڏهن اوهان صالح، متقي ۽ پرهيزگار هوندؤ ته اوهان جا حاڪم ۽ امير به رحم دل ۽ انصاف پسند هوندا ۽ جيڪڏهن اوهان بدعمل هوندؤ ته اوهان تي حاڪم به بي رحم ۽ ظالم مسلط ڪيا ويندا.

سوال: جڏهن "أُولَئِكَ كُنتُمْ فِيهِ" مان ثابت ٿيو ته مختلف فرقا بنجن به عذاب الاهيءَ جو قسم آهي ته پوءِ حنفي، شافعي، مالڪي ۽ حنبلي وغيره هجڻ ڪيئن سنو آهي؟

جواب: ان اختلاف مان مراد اهو اختلاف آهي جيڪو اسلامي اصول ۽ عقائد جي خلاف نفساني خواهشات ۽ اغراض تي مبني هجي اهو اختلاف مراد ناهي جيڪو قرآن ۽ سنت جي ٻڌايلن اجتهادي اصولن جي ماتحت فروعِي مسئلن ۾ امت جي فقيهن، اصحابن ۽ تابعن رضي الله عنهم کان هلندو اچي ٿو جن ۾ سڀني جي حجت قرآن، سنت ۽ اجماع آهي ۽ هر هڪ جي نيت قرآن ۽ سنت جي حڪمن تي عمل ڪرڻ آهي پر انهن ۾ آيل مجمل يا مبهم لفظن جي تعبير ۽ انهن مان فروعِي، جزوي مسائل ڪيڏهن اجتهاد ۽ راءِ جو اختلاف آهي. اهڙي اختلاف کي هڪ حديث مبارڪ ۾ رحمت سڏيو ويو آهي جيئن نصر مقدسي، بيهقي ۽ امام الحرمين جي حوالي سان جامع صغير ۾ روايت آهي ته: حضور عليه الصلوة والسلام جن فرمايو "لَا خِلَافَ أَمْتِي رَحْمَةً" (٢) منهنجي امت جو اختلاف رحمت آهي "امتي (منهنجي امت چئي) محمدي امت علي نبيا الصلوة والسلام کي ان جي ڪري بيان ڪيو ويو آهي جو ان امت جي حق وارن علماء ۽ متقي فقهاء ۾ جيڪو فڪري اختلاف هوندو، اهو هميشه قرآني اصول ۽ سنت جي ماتحت للهِيت ۽ نيت جي صدق سان هوندو ان ۾ سندن نفساني خواهش، جاه، مرتبو ۽ مال مقصد نه هوندو. بلڪ جامع صغير جي شارح علامه مناويءَ جي تحقيق مطابق امت جي فقيهن جي مختلف مسلڪن جو اهو درجو هوندو جيڪو اڳين نبين عليهم الصلوة والسلام جي مختلف شريعتن جو هيو جيئن اهي مختلف هجڻ جي باوجود سڀئي الله جل جلاله جا احڪام هيا تيئن هن امت جي مجتهدن جا مختلف مسلڪ قرآن ۽ سنت جي اصول جي ماتحت هجڻ جي ڪري سڀئي الله جل

جلاله ۽ حضور صلي الله عليه وسلم جن جا احڪام چورائيندا. اهوئي سبب آهي جو مجتهدن امامن ۽ امت جي فقيهن جو ان ڳالهه تي اتفاق آهي ته ڪنهن به امام، مطلق مجتهد جو تحقيق باطل ناهي ”انْظُرْ كَيْفَ نَصَرَفَ الْآيَاتِ لَعَلَّهُمْ يَفْقَهُوْنَ“ يعني ڏس ته ڪيئن ڪولي ڪولي آيتون بيان ڪيون ٿا تانته اهي سمجهن ”هُمَّ“ (اهي) مان مراد يا ڪافر آهن پوءِ مقصد ته انهن آيتن سان ڪافر دين کي سمجهن ۽ ايمان آڻين يا عام

مسلمان پوءِ مقصد آهي ته اهي انهن کي سمجهي غفلت کان بچن (١) ”وَكَذَبَ بِهِ قَوْمُكَ وَهُوَ الْحَقُّ قُلْ لِّسْتُ عَلَيْكُمْ بِوَكِيلٍ“ ۽ ان کي تنهن جي قوم ڪوڙو چيو آهي حالانڪ اهو حق آهي. فرماءِ ته مان اوهان جو ذميوار نه آهيان. مطلب ته جيڪڏهن اوهان ان حق کي تسليم نه ڪندؤ ته مون کان ان جي پڇا نه ٿيندي نه مان ان جي لاءِ اوهان تي مسلط ڪيل آهيان. ”لِكُلِّ نَبِيٍّ مُّسْتَقَرٌّ وَسَوْفَ تَعْلَمُوْنَ“ هر خبر جي ظهور جو وقت مقرر ڪيل آهي ۽ جلدي ڄاڻندؤ. ڪافر خيال ڪندا هئا ته جنهن عذاب جو ذڪر ڪيو ٿو وڃي ان جي حقيقت ڪابه ناهي اهي صرف ڊڙڪا آهن. الله جل جلاله انهن جي لاءِ فرمايو ته اوهان هر وڏي وڏي جلدي عذاب گهري رهيا آهيو، منهنجي ازلي علم ۾ هر ڪم جو وقت مقرر ڪيل آهي جنهن تي اهو ظاهر ٿيندو ۽ اوهان به ڄاڻندؤ ته واقعي اهو حق آهي.

فائدو ١- ”قُلْ هُوَ الْقَادِرُ“ مان ثابت ٿيو ته هر انسان کي گهرجي ته اهو سفر ۽ حضر ۾ گهر ۾ ۽ ٻاهر هر جاءِ تي هر وقت پاڻ کي الله جل جلاله جي قبضي ۾ سمجهي ۽ يقين رکي ته ڪابه شيءِ ڪنهن به وقت ان جي قدرتي ڪنٽرول کان ٻاهر ناهي. ٢- ”انْظُرْ كَيْفَ نَصَرَفَ الْآيَاتِ“ مان ثابت ٿيو ته قرآن پاڪ جي آيتن ۽ قدرتي نشانن ۾ غور ڪرڻ عبادت آهي ۽ ان سان ڪي ڪافر مسلمان ٿيندا آهن ته ڪي گنهگار مسلمان پرهيزگار ٻانهن بنجي ويندا آهن ٣- ”وَكَذَبَ بِهِ قَوْمُكَ“ مان ثابت ٿيو ته نبي پاڪ عليه الصلوة والسلام جن جي قوم مان هوندي به جيڪڏهن ڪو مٿن ايمان نه ٿو آڻي ته اهو جهنمي آهي. جنت ۾ نونيندو. قابيل حضرت آدم عليه الصلوة والسلام جو پٽ ۽ ڪنعان حضرت نوح عليه الصلوة والسلام جو پير ان نبين جو اولاد هجڻ کين ڪوبه فائدو نه ڏنو اهڙي طرح مڪي پاڪ ۾ پڻ ان مؤمنن جي لاءِ مفيد آهي جو هڪ نيڪي ڪري ته لک نيڪين جو ثواب ۽ ڪافر ۽ بي دين جي لاءِ نقصانڪار آهي جو هڪ گناهه ڪري ته لک گناهن جو ڏوه ٿيندس (٢)

وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّىٰ

۽ جڏهن ڏسين انهن کي جو اڃايو بحث ٿا ڪن اسان جي آيتن ۾ پوءِ منهن موڙ انهن کان تانجو

يَخُوضُوا فِي حَدِيثٍ غَيْرِهِ ۖ وَإِمَّا يُنسِيَنَّكَ الشَّيْطَانُ فَلَا تَقْعُدْ

بحث ڪن ڪنهن (ٻيءَ) ڳالهه ۾ ان کان سواءِ ۽ جيڪڏهن وسارائي توکان شيطان پوءِ نه ويهه ياد

بَعْدَ الذِّكْرِ مَعَ الْقَوْمِ الظَّالِمِينَ ﴿٦٨﴾ وَمَا عَلَى الَّذِينَ

ڪرڻ کان پوءِ گڏ قوم ظالمن جي ۽ ناهي انهن تي جو

يَتَّقُونَ مِنْ حِسَابِهِمْ مِّنْ شَيْءٍ وَلَٰكِنْ ذِكْرٌ لَّعَلَّهُمْ يَتَّقُونَ ﴿٦٩﴾

پرهيزگاري ڪندا حساب انهن جي مان ڪا شيءِ ۽ پر (ها) نصيحت ڪرڻ آهي تانت اهي پرهيزگار ٿين.

تفسير

اڳين آيتن ۾ ڪافرن جي ان مخصوص عيب کي بيان ڪيو ويو هو ته اهي قرآن پاڪ ۽ حضور عليه الصلوة والسلام جن کي ڪوڙو چون ٿا ۽ هتي انهن ڪوڙو چونڌڙن سان گڏ وهڻ کان روڪيندي ارشاد ٿي رهيو آهي: ”وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّىٰ يَخُوضُوا فِي حَدِيثٍ غَيْرِهِ“ يعني جڏهن انهن ماڻهن کي ڏسو جيڪي اسان جي آيتن ۾ اڃايا بحث ڪن ٿا ۽ مذاق سمجهن ٿا پوءِ اهي مشرڪ، يهودي، نصاريٰ هجن يا مسلمان سڏائڻ وارا بد مذهب، بي دين، فاسق، فاجر ۽ گمراه ته انهن کان منهن موڙي پري رهو، تانجو اهي ڪنهن ٻيءَ ڳالهه ۾ بحث ڪن. هتي ”رَأَيْتَ“ ۾ خطاب قوي قول مطابق عام مسلمانن سان آهي، صرف حضور عليه الصلوة والسلام جن سان ناهي (١) ۽ ”آيَاتِنَا“ مان مراد قرآني آيتون، نبوي حديثون، اسلامي احڪام ۽ شرعي قوانين سڀ آهن (٢) بد مذهبن سان ان وقت وهڻ جنهن وقت هو اسلام تي مذاق ڪري رهيا هجن نهايت برو آهي ۽ جڏهن صحبت جو اثر تسليم ڪيل آهي ۽ انسان پاڻ سان گڏ وهندڙ جي

عادات، اخلاق ۽ عقائد کان متاثر ٿيندو آهي تڏهن ٻرن جي صحبت کان روڪيو ويو آهي ٻيءَ جاءِ تي فرمان آهي: ”اِنَّكُمْ اِذَا مَثَلْتُمْ“ (١) يقيناً اوهان به ان وقت انهن جهڙا آهيو. هڪ غيرت مند مسلمان جي غيرت جي تقاضا هيءَ هجڻ گهرجي ته ٻري گفتگوءَ واري مجلس کان بيزار ٿي پاسو ڪري پري رهي. وَاَمَّا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ يعني اي مسلمان! جيڪڏهن توکان شيطان ويسر ڪرائي ۽ ان حالت ۾ تون ڪنهن اهڙي غلط ڳالهه ٻوله واريءَ مجلس ۾ ويهي رهين ته ياد اچڻ شرط هڪدم اٿي وڃ ۽ ظالم قوم سان گڏ نه ويهه. ان ۾ ئي تنهنجي پلائي، دين جي سلامتي ۽ دين تي ٿوڪون ڪندڙن جي لاءِ عملي نصيحت ۽ تنبيهه آهي. ”وَمَا عَلَى الَّذِينَ يَتَّقُونَ مِنْ حِسَابِهِمْ مِنْ شَيْءٍ“ جن تقوى اختيار ڪئي تن تي انهن (ڪافرن) جي حساب مان ڪا شيءِ نه آهي. مقصد ته جڏهن تقوى وارا انهن ڪافرن ۽ فاسقن جي ڪچهرين کان پري رهيا ۽ ساڻن گڏ نه ويٺا ۽ دل سان انهن جي قول ۽ فعل کان متنفرد رهيا ته مٿن انهن جي گناهه جو ڪوبار ڪونه آهي (٢) وَلَكِنْ ذَكِّرْهُمْ لَعَلَّهُمْ يَتَّقُونَ ۽ پر (تقوى اختيار ڪندڙن تي) نصيحت ڪرڻ (فرض آهي) من اهي (ڪافرن) تقوى قبول ڪن (۽ براين کان رجوع ڪن) مفسر قرآن علامه ابو حيان اندلسي غرناطي عليه الرحمه هن جملي جي تفسير ۾ لکيو آهي ته: ولکن عليكم ان تذکروهم ذکرى اذ اسمعتموهم يخوضون (٣) يعني جڏهن انهن ڪافرن کان اجايا بحث ٻڌو ته انهن کي نصيحت ڪرڻ اوهان تي لازم آهي ان اميد تي ته اهي ان اجائي بحث جي گناهه کان بچي پون ۽ اوهان جي مجلسن ۾ شريڪ ٿي ديندار بنجن ۽ ڪن عالمن ان جي مراد هيءَ لکي آهي ته: جيڪڏهن پرهيزگارن ۽ احتياط ڪندڙن ماڻهن جو ڪنهن ديني يا دنيوي مجبوريءَ جي ڪري ڪنهن اهڙيءَ محفل ۾ وڃڻ ٿئي جتي دين تي طعن لڳي رهيا هجن ته انهن تي ڏوهه نه ٿيندو پر انهن طعني هڻندڙن کي نصيحت ضرور ڪن ته من اهي پرهيزگار ٿين (٤)

وَذَرِ الَّذِينَ اتَّخَذُوا دِينَهُمْ لَعِبًا وَلَهُمْ وَغَرَّتُهُمُ الْحَيَاةُ

۽ ڇڏ انهن کي جو ورتائون دين پنهنجي کي راند ۽ تماشو ڪري ۽ ڌوڪي ۾ وڌائين انهن کي حياتيءَ

الدُّنْيَا وَذَكَرَ بِهِ اَنْ تَبْسَلَ نَفْسٌ بِمَا كَسَبَتْ لَيْسَ لَهَا مِنْ دُونِ

دنيا واريءَ ۽ نصيحت ڪر ان (قرآن) سان تانت هلاڪ نه ڪيو وڃي ڪو نفس ان سان جو ڪيائين ناهي ان جي لاءِ

(٢) تفسير ابن ڪثير ص ١٤٤ ج ٢

(١) سورة النساء آيت ١٣٠

(٣) البحر المحيط ص ١٥٣ ج ٤

(٤) حاشيه شبير احمد عثمانی ص ١٨١ مطبوعه سعودي عرب

اللَّهُ وَلِيٌّ وَلَا شَفِيعٌ وَإِنْ تَعَدَّلْ كُلَّ عَدْلٍ لَا يُؤْخَذُ مِنْهَا أُولَئِكَ

الله کان سواء ڪو حمايت ڪندڙ ۽ نه ڪو سفارش ڪندڙ ۽ جيڪڏهن بدلي ۾ ڏيندو هر بدلو ته نه ورتو ويندو ان کان هي اهڙي

الَّذِينَ أُبْسِلُوا بِمَا كَسَبُوا لَهُمْ شَرَابٌ مِّنْ حَمِيمٍ وَعَذَابٌ

ماڻهو آهن جو هلاڪ ڪيا ويا سببان ان جي جو ڪيائون انهن جي پيئڻ جي لاءِ گرم پاڻي ۽ عذاب

أَلِيمٌ بِمَا كَانُوا يَكْفُرُونَ ﴿٤٠﴾

دردناڪ آهي سببان ان جي جو ڪفر ڪيائون ٿي.

تفسير

هن کان اڳ ۾ مسلمانن کي ڪافرن سان اڻڻ وهڻ کان روڪيو ويو هو هتي انهن کي ڪافرن سان دلي تعلق ۽ دوستي رکڻ کان منع ڪندي ارشاد ٿي رهيو آهي: ”وَذَرِ الَّذِينَ اتَّخَذُوا دِينَهُمْ لُغَبًا وَلَهُمْ وَغَرَّتَهُمُ الْحَيَاةُ الدُّنْيَا“ يعني (اي مسلمان) انهن (ڪافرن) کي (دلي طرح سان به) ڇڏي ڏي جن پنهنجي دين (اسلام جنهن جو قبول ڪرڻ سندن ذمي فرض هو) کي راند ۽ تماشو بنايو ۽ کين دنياوي حياتي ۽ مغرور ڪري ڇڏيو آهي. ان حياتي جي لذتن مست ٿي آخرت کي وساري ڇڏيائون. مفسر قرآن علامه اسماعيل حقي عثيم الرحمة لکيو آهي ته: اللعب عمل يشغل النفس وينفرها عما تنتفع به واللهو صرفها عن الجدالي الهزل (١) يعني اهڙو عمل جيڪو نفس کي نفي ڏيندڙ ڪم کان روڪي ۽ نفرت ڏياري لعب آهي ۽ جيڪو کيس جدوجهد ۽ سنت کان روڪي سست بنائي لهب آهي. المقصد ته انهن بد نصيبن کان اسلام قبول ڪرڻ جي توقع نه رکڻ جن دنياوي عيش ۽ عشرت جي ساز ۽ سامان تي غور ڪيو ۽ الله جل جلاله جي دين کان بي توجهه رهيا. ”وَذَكِّرْ بِهِ أَن تُبْسَلَ نَفْسٌ بِمَا كَسَبَتْ“ ۽ ان (قرآن پاڪ) سان نصيحت ڪندو ره تانته ڪوبه نفس پنهنجي ڪيل (عمل) جي ڪري هلاڪ نه ڪيو وڃي. مطلب ته کين سندن بي توجهي جي

ڪري نصيحت ڪرڻ بند نه ڪيو ڪين قرآن پاڪ جون آيتون بار بار پڙهي ٻڌائيندا رهو، ممڪن آهي ته سندن الاهي عذاب کان بچڻ جي ڪا صورت نڪري پوي ”لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ“ ان جي لاءِ الله کان سواءِ نه ڪو حمايت ڪندڙ هوندو ۽ نه ڪو شفاعت ڪندڙ ڄاڻڻ گهرجي ته جڏهن ”دون“ جو لفظ الوهيت يا عبادت جي صيغن سان گڏ اچي ته اتي ”دُونِ اللَّهِ“ مان مراد الله سان برابري ڪندڙ هوندو پر جڏهن مدد يا ولايت يا شفاعت جي صيغن سان ايندو ته اتي ”دُونِ اللَّهِ“ مان مراد الله جل جلاله جي مقابلي ۾ اچڻ وارو هوندو. هتي دون الله مان مراد اهي بت وغيره آهن جن کي ڪافر الله جل جلاله جي مقابلي ۾ معبود ۽ ڇڏائيندڙ سمجهندا هئا. مطلب هي ٿيندو ته: ڪافرن جو الله جل جلاله جي مقابلي ۾ ڪو مددگار ۽ شفاعت ڪندڙ نه هوندو. هتي مومنن جي مدد ۽ شفاعت نه ڪرڻ مراد نه آهي مومنن جو ته الله جل جلاله به مددگار آهي ته ان جي اذن سان انبياء ڪرام عليهم الصلوة والسلام ۽ رباني علماء به شفاعت ڪندڙ ۽ مددگار آهن (١) ”وَأَنْ تَعْلَمَ كُلُّ فِئْلٍ لَّا يُؤْخَذُ مِنْهَا“ ۽ جيڪڏهن معاوضي ۾ هر شيءِ ڏي ته به ان کان نه ورتي ويندي. يعني اتي ان ڪافر نفس وٽ هوندو ته ڪجهه به ڪونه پر بفرض محال جيڪڏهن هر شيءِ وٽس هجي ۽ اها بدلي ۾ ڏيڻ جي ڪري ته به قبول نه ڪئي ويندي. ”أُولَئِكَ الَّذِينَ أُبْسِلُوا بِمَا كَسَبُوا لَهُمْ شَرَابٌ مِّنْ حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ“ اهي ڪافر اهيئي آهن جيڪي پنهنجن ڪيلن عملن جي ڪري مصيبتن ۾ مبتلا ڪيا ويا انهن جي پيئڻ جي لاءِ گرم پاڻي ۽ دردناڪ عذاب آهي جنهن جو سبب اهو آهي جو ڪفر ڪندا هئا. علامه حقي عليه الرحمة لکيو آهي ته: الله جي آيتن کي ڪوڙو چوڻ ۽ انهن تي چڙهڻ ڪرڻ ڪفر آهي جنهن جو نتيجو دائمي دردناڪ عذاب آهي ۽ گنهگارن مومنن جي طرفان گناهن تي هميشگي ڪرڻ به ڪين چڪي اهڙي حالت ۾ آڻيندي جو ڪفر تي موت ٿيندي ۽ ان ئي دردناڪ عذاب ۾ مبتلا رهندا. ان کان پوءِ هيءُ عجيب واقعو لکيو اٿس.

عجيب واقعو

ابو اسحاق فزاري کان روايت آهي ته هڪ شخص اسان جي مجلس ۾ گهڻو ايندو رهندو هو پر سندس منهن جو اڌ ڪپڙي سان ڍڪيل هوندو هو هڪ ڏينهن مون ان کي چيو ته اسان وٽ ويهين به گهڻو ٿو پر مون کي ٻڌاءِ ته منهن جو اڌ ڇوٽو ڍڪي اچين؟ چيائين ته مون کي امن ۾ رکندين؟ مون چيس ته هائو. پوءِ ٻڌايائين ته مان

مئلن جا ڪفن لاهي ڪئي وڪڻندو هوس هڪ ڀيري هڪ عورت مري وئي جڏهن کيس مٿماتڻ دفن ڪري موتيآ ته مون اچي ان جي قبر کوٽي تانجو لحد جي سرن تي پهتس اهي سرون ڀري ڪري هٿ وڌائي جسم کي ويڙهيل ڪپڙو لاهڻ جي ڪوشش ڪيم ته ان دفن ڪيل عورت ان کي چڪي جهليو ۽ مون سمجهيو ته مون تي غالب ٿي ويندي. پوءِ گوڏا ڪوڙي زور ڏيئي ان ڪپڙي لاهڻ جي ڪوشش ڪيم ته ان هٿ ڪئي مون کي لپاٽ هڻي جو ان جي هٿ جي پنجن ئي آڱرين جا نشان منهنجي ڳل تي ٺهي بيٺا. ابو اسحاق فزاريءَ چيو ته پوءِ منهن کوليائين ته واقعي پنجن ئي آڱرين جانشان بيٺا هئا. مون کانئس پڇيو ته پوءِ ڇا ڪيئي؟ چيائين ته اهو نڪتل ڪپڙو واپس ڪيم ۽ مٿي مٿان ورائي عهد ڪيم ته وري ڪفن چورائڻ جو ڪم نه ڪندس. ابو اسحاق فزاريءَ فرمايو ته پوءِ مون اهو واقعو امام اوزاعي عليه الرحمه کي لکي موڪليو ۽ ان مون کي جواب ۾ لکيو ته ان کان پڇ ته تو کيترا ڪفن ڪڍيا هوندا ڀلا ٻڌاءِ ته جيڪي مسلمان قبلي ڏانهن منهن ڪرائي دفن ڪيا ويا انهن جا منهن قبلي ڏانهن ئي ٿيل هيا يا ڦري ويا هئا؟ مون پڇيو مانس ٻڌايائين ته گهڻن جا منهن ڪعبه ڪريم کان ڦري ويا هيا. پوءِ اهو احوال امام اوزاعي کي لکيم ان جواب ۾ ٿي پيرا ”إِنَّا لِلّٰهِ وَإِنَّا إِلَيْهِ رَاجِعُونَ“ آڻي لکيو ته جن جا منهن ڪعبت الله کان ڦري ويا هيا اهي اسلام تي نه مٿا هوندا. اڳتي لکيو اٿس ته: مٿين آيتن ۾ هي اشارو آهي ته سڄو طالب انهن سان نه وهي جيڪي صالحن جي صورت ته ٺاهين ٿا پر حقيقت ۾ انهن کان گهڻو پري آهن ۽ ڀلارن جي صحبت کي لازم ڪري وٺي ۽ وڌن جي ٻولن مان نصيحت حاصل ڪري (١) **فائدو ١** - اسلام جي هيءَ خصوصيت آهي ته ان پنهنجن مڃڻ وارن کي راند ۽ تماشن کان روڪي کين ڏک توڙي خوشيءَ ۾ الله جي عبادت جو حڪم ڏنو آهي، ٻين دينن ۾ راند ۽ تماشا وغيره عبادت وانگر آهن جيئن الله جل جلاله جو فرمان آهي: ”وَمَا كَانَ صَلَاتُهُمْ عِنْدَ الْبَيْتِ الْأَمْكَاءِ وَتَضَرُّعًا“ يعني ڪافرن جي بيت الله وٽ نماز ته صرف سيٽون ۽ تارڻون وڄائڻ هو. پراڻسوس آهي جو هلندڙ دور جي مسلمانن راند، تماشي، ناچ ۽ گاني کي دين ۽ حوالي، طبله سارنگي وغيره کي الله جل جلاله تائين پهچڻ جو ذريعو بنايو آهي ۽ نمازن ۽ روزن کان صفا خالي وينا آهن ٢- ولي ۽ شفيع جو هجڻ ڪافر جي لاءِ آهي پر مؤمنن جي لاءِ الله جل جلاله ولي به مقرر ڪيا آهن ته شفيع به. جيئن فرمان ايزدي آهي: ”إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا“ يقيناً اوهان جو مددگار الله ۽ ان جو رسول ۽ اهي ٻانها آهن جن ايمان آندو. ٣- ڪافرن جي لاءِ دردناڪ ۽ دائمي عذاب تڏهن هوندو جڏهن به ڪفر تي هوندا پر جيڪڏهن مرڻ کان اڳ ۾

مسلمان ٿيا هوندا ۽ ايمان تي خاتمه ٿيو هوندين ته انهن جي لاءِ اهو ذڪر ڪيل عذاب نه ايندو.

قُلْ اَدْعُوا مِنْ دُونِ اللَّهِ مَا لَا يَنْفَعُنَا وَلَا يَضُرُّنَا وَنُرَدَّ عَلَىٰ

فرماء، ڇا عبادت ڪيون الله کان سواءِ ان جي جو نه ٿو نفعو ڏئي اسان کي ۽ نه ٿو نقصان ڏي اسان کي ۽ موٽايا وڃون

اَعْقَابِنَا بَعْدَ إِذْ هَدَانَا اللَّهُ كَالَّذِي اسْتَهْوَتْهُ الشَّيْطَانُ فِي

ڪڙين پنهنجين تي ان کان پوءِ جو هدايت ڏني اسان کي الله ان وانگر جو ڀلايو ان کي شيطانن

الْأَرْضِ حَيْرَانَ لَهُ أَصْحَابٌ يَدْعُوهُ إِلَى الْهُدَىٰ ائْتِنَا قُلْ إِنْ

زمين ۾ حيران ٿيندڙ ان جي لاءِ ساٿي آهن جو سڏين ٿا ان کي هدايت ڏانهن ته اڄ اسان ڏانهن فرماء ته: بيشڪ

هُدَىٰ اللَّهُ هُوَ الْهُدَىٰ وَأَمِرْنَا لِنُسْلِمَ لِرَبِّ الْعَالَمِينَ ﴿٤١﴾ وَأَنْ

هدايت الله جي اهائي هدايت آهي ۽ امر ڪيا وياسون تانت حڪم مڃيون جهانن جي رب جو ۽ هيءُ ته

اقِيمُوا الصَّلَاةَ وَاتَّقُوهُ وَهُوَ الَّذِي إِلَيْهِ تُحْشَرُونَ ﴿٤٢﴾

قائم ڪيو نماز ۽ ڊڄو ان کان ۽ اهوئي آهي جنهن ڏانهن اٿاريا ويندو.

شان نزول

هڪ ڀيري حضرت ابوبڪر صديق رضي الله عنه جي پٽ عبدالرحمن اسلام قبول ڪرڻ کان اڳ ۾ والد ماجد کي چيو ته اوهان اسلام کي ڇڏي اباڻي دين ڪفر ڏانهن اڇو. ان جي رد ۾ هي آيت حضور عليه الصلوة والسلام جن تي نازل ٿي جنهن ۾ الله تعاليٰ حضرت ابوبڪر صديق رضي الله عنه جي طرفان حضور عليه الصلوة والسلام جن جي پاڪ زبان مان انهن کي جواب ڏياريو ۽ حضرت ابوبڪر رضي الله عنه جي شان کي ظاهر ڪرايو (١) فرمان آهي: "قُلْ اَدْعُوا مِنْ دُونِ اللَّهِ مَا لَا يَنْفَعُنَا وَلَا يَضُرُّنَا" يعني اوهان انهن کي فرمايو ته ڇا الله کان سواءِ انهن بتن جي عبادت ڪيون جيڪي نه اسان کي نفعو ٿا ڏين نه

نقصان. مقصد ته اهي بيڪار، ڪنهن به ڪم جا ناهن "وَنُزِدْ عَلٰى اَحْقَابِنَا بَعْدَ اِذْ هَدَاَنَا
 اللّٰهُ كَالَّذِي اسْتَهْوَتْهُ الشَّيَاطِينُ فِي الْاَرْضِ حَيْرَانَ" ۽ اسين ان کان پوءِ جو الله اسان کي
 هدايت ڏني آهي ان شخص وانگر پوئين پيرين موٽايا وڃون جنهن کي زمين ۾ شيطان
 ڀلايو حيران لڳو وڃي. ته ڇا ڪيان؟ "لَهُ اَصْحَابٌ يَدْعُوْنَهُ اِلَى الْهَدٰى اَتَيْنَا" ان جا اهڙا
 ساٿي آهن جيڪي ڪيس هدايت ڏي سڏين ٿا ته اسان ڏانهن هلي آ"قُلْ اِنَّ هُدٰى اللّٰهُ هُوَ
 الْهَدٰى وَاَمْرُنَا لِنَسْلِمَ لِرَبِّ الْعٰلَمِيْنَ" فرمائي ته بلاشبه الله جي هدايت ئي (حقيقي ۽
 صحيح) هدايت آهي ۽ اسين ان ڳالهه جي لاءِ امر ڪيا ويا آهيون ته جهان جي پالڻهار
 جي حڪم جي تابعداري ڪيون. ان جي اڳيان جهڪون اهوئي سچو معبود ۽ حقيقي
 مطلوب آهي. اي ڪافرو! اوهان اسان ۾ اها توقع نه رکو ته اسين يقين جي دولت سان
 مالا مال ٿيڻ کان پوءِ شڪ ۽ گمان ۾ ڦاسنداسون. "وَاَنْ اَقِيْمُوا الصَّلٰوةَ وَآتُوْهُ" ۽
 (اسان کي اهو به حڪم ڪيو ويو آهي) ته نماز قائم ڪيو (صحيح طريقي سان ناهي
 ناهي پڙهو) ۽ ان (الله جل جلاله) کان ڊڄو. "وَهُوَ الَّذِي اِلَيْهِ تُحْشَرُوْنَ" ۽ اهو (الله جل
 جلاله) ئي آهي جنهن ڏانهن (قبرمان) اٿاري پيش ڪيا ويندو.

فائدو: هنن آيتن مان هي فائدا حاصل ٿيا ۱- شيطان ۽ ڪافر مسلمانن کي
 گمراه ڪرڻ کان باز نه ٿا رهن ان جي ڪري مسلمانن کي گهرجي ته هر وقت احتياط
 سان رهن ۽ ڪير به پاڻ کي انهن جي مڪرن کان غافل نه رکي ۲- گمراه ڪندڙ ڪافر
 يا ڪنهن به بد مذهب کي اهڙو مايوس ڪندڙ ۽ سخت جواب ڏين جو اهو ٻيو پيرو گمراه
 ڪرڻ جي همت نه ڇا ڳالهه به نه ڪري. ۳- اصحاب سڳورا سڀئي ۽ خصوصاً حضرت ابوبڪر
 صديق رضي الله عنهم الله جل جلاله جي بارگاه ۾ نهايت مقبول پانها آهن جو ڪافرن
 انهن کي ڏوڪي ڏيڻ ۽ غلط رستي وٺائڻ جي ڪوشش ڪئي ته رب العالمين جل
 شانته حضور پاڪ عليه الصلوة والسلام جن جي زبان مبارڪ کان ڪين ڪافرن جي لاءِ
 جواب سيڪاريندي ڪفر جون برايون ۽ اسلام جون ڀلايون بيان ڪيون. ۴- قرآن پاڪ ۾
 دعايدعو جا صيغا صرف سڏڻ جي معنيٰ ۾ نه پر عبادت جي معنيٰ ۾ به اچن ٿا چوته
 عبادت ۾ عابد پنهنجي معبود کي پوڄڻ سان گڏ سڏيندو به آهي ۵- عبادات جو نفعو
 ۽ نقصان ڪا مخلوق نه ٿي ڏئي سگهي صرف الله تعاليٰ جي عبادت ئي نفعو ڏيڻ واري
 شيءِ ۽ ان جي عبادت نه ڪرڻ نقصان ڏيندڙ شيءِ آهي پر اطاعت ڪرڻ جو نفعو ۽ بي
 فرمانيءَ جو نقصان انبياءِ ڪرام عليهم الصلوة والسلام کان بلڪ زماني جي
 حاڪمن کان به ملي ٿو حاڪم فرمانبردارن کي انعام، اڪرام، دولت ۽ ڌن ڏئي
 سگهي ٿو ۽ بي فرمان کي سزا ۽ عذاب ڏئي سگهي ٿو اهو به نفعو ۽ نقصان آهي.

وَهُوَ الَّذِي خَلَقَ السَّمَوَاتِ وَالْأَرْضَ بِالْحَقِّ وَيَوْمَ يَقُولُ كُنْ فَيَكُونُ قَوْلُهُ الْحَقُّ وَلَهُ الْمُلْكُ يَوْمَ يُنْفَخُ فِي الصُّورِ

۽ اهوئي (الله) آهي جنهن پيدا ڪيا آسمان ۽ زمين تدبير سان ۽ جنهن ڏينهن چوندو ٿي پو ته

فَيَكُونُ قَوْلُهُ الْحَقُّ وَلَهُ الْمُلْكُ يَوْمَ يُنْفَخُ فِي الصُّورِ

پوءِ ٿي پوندو، فرمان ان جو سچو آهي ۽ ان جي ئي بادشاهي آهي جنهن ڏينهن ڦوڪ ڏني ويندي صور ۾

عَالَمِ الْغَيْبِ وَالشَّهَادَةِ وَهُوَ الْحَكِيمُ الْخَبِيرُ ﴿٣١﴾

ڄاڻندڙ آهي گجهه ۽ ظاهر جو ۽ اهوئي حڪمت وارو، خبردار آهي

تفسير

هن کان اڳ ۾ بتن جي مجبوري ۽ مقهورِي بيان ڪئي وئي تانته خبر پوي ته بت عبادت جي لائق ناهن ۽ هتي الله تعاليٰ جي ڪامل قدرت جو ذڪر ڪندي ارشاد ٿي رهيو آهي ”وَهُوَ الَّذِي خَلَقَ السَّمَوَاتِ وَالْأَرْضَ بِالْحَقِّ“ ۽ اهوئي الله جل جلاله آهي جنهن آسمانن ۽ زمين کي تدبير ۽ رٿ سان پيدا ڪيو آهي، ان جو ڪوبه ڪم عبث فضول ۽ اجايو ناهي ۽ ان جي ڪائنات کي تخليق بي مقصد ناهي هن وڏي ۽ ڪشادي ڪائنات جي ڪنهن حقير کان حقيرو شيءِ تي ٿورو غور ڪيو ته ان جي افاديت ۽ نفعي ڏيڻ جو اوهان کي احساس ٿيڻ لڳندو. هي بيڊنگو پڪي گجهه ڏسو ته انساني نوع جو ڪيترو خدمتگذار آهي جيڪڏهن نه هجي ها ته مردار جانور جا ڍونڍ ڪيڏو نه پریشان ڪن ها الغرض ته ڪول کان وٺي هاڻيءَ تائين، جهرڪيءَ کان وٺي عقاب تائين جيڏانهن به اوهان فڪر جي نگاه ڪڍندو ته اوهان کي رباني حڪمت جا جلوا نظر ايندا علامه پير محمد ڪرم شاهه الازهري صاحب جن نيويارڪ سائنس اڪيڊمي جي پريزيڊنٽ ۷۱-سي-موريسن جي مضمون جو هڪ مختصر اقتباس هن طرح لکيو آهي: سج جي حرارت جو درجو ٻارنهن هزار (۱۲۰۰۰) ڊگري فارن هيت آهي پر زمين کي ان کان ايترو مناسب پري رکيو ويو آهي جو اتي سج جي حرارت ايتري قدر پهچي ٿي جيتري قدر حياتي بخشنندڙ آهي پر جيڪڏهن سج جي حرارت گرمي جو درجو ٻارنهن هزار (۱۲۰۰۰) ڊگريءَ جي بجاءِ ڇهه هزار (۶۰۰۰) ڊگري هجي ها ته زمين

جو ڪره برف جي هيٺان دٻجي وڃي ها پراھو جيڪڏھن حرارت جو درجو ارڙھن هزار (۱۸۰۰۰) ڊگري هجي ها ته ساري زمين ان جي گرمي کان سڙي چارٿي وڃي ها، زمين جو جھڪائو ۲۳ درجن جو زاويه ٺاھيندو آھي ۽ ان ئي جھڪاءُ سان اسان جون موجوده موسمون مناسب وقفن کان پوءِ واري واري سان اينديون آھن جيڪڏھن ان ۾ اھو جھڪاءُ نه هجي ها ته سمنڊ مان نڪرندڙ بخار اتر ۽ ڏکڻ ۾ چرپر ڪن ها ۽ ايتري زور سان برف باري ٿئي ها جو ساري زمين ڍڪجي وڃي ها. جيڪڏھن چنڊ زمين کان ايترو پري نه هجي ها جيترو هيٺس آھي بلڪ صرف پنجاھ هزار (۵۰۰۰۰) ميل هجي ها ته سمنڊ ۾ اھڙيون ڇوليون اچن ها جو جبلن کي به لوڙهي ڇڏن ها. جيڪڏھن زمين جي سطح موجوده سطح کان صرف ڏھ (۱۰) فٽ زياده ٿلھي هجي ها ته نه هتي آڪسيجن هجي ها ۽ نه ڪو جانور زنده رھي ها ۽ جيڪڏھن سمنڊ به ٿي فٽ اڃان اونھان هجن ها ته ساري ڪاربن ڊائي آڪسائيڊ ۽ آڪسيجن ڪپي وڃي ها ۽ روءِ زمين تي ڪوبه سائوپن نظر نه اچي ها. ان حڪيمائي نظام تي غور ڪرڻ سان اسين ان نتيجي تي پھچندا آھيون ته هي ڪائنات جو ڪارخانو اتفاقي طور وجود ۾ نه آيو آھي بلڪ هڪ حڪمت واري ڄاڻندڙ ان کي پيدا ڪيو آھي نه ته زندگيءَ جو ڪو امڪان نه هو (۱) انھيءَ اقتباس پڙھڻ کان پوءِ ھاڻي مٿئين آيت تي غور ڪيو ۽ ٻيو ڀيرو پڙھو ۽ ان جي نازل ڪندڙ الله جل جلاله جي حضور ۾ سجدي ۾ وڃو ۽ جنھن ذات قدسي صفات عليه الصلوة والسلام امي هجڻ جي باوجود ان لڪل حقيقت تان پرڏا ڪڍي کولي ٻڌايو ان تي زبان، دل ۽ روح سان صلوة ۽ سلام عرض ڪيو. ”وَيَوْمَ يَقُولُ كُنْ فَيَكُونُ“ ۽ جنھن ڏينھن فرمائيندو ٿي ته پوءِ ٿي پوندو. المقصد ته دنيا ۾ هر شيءِ (الا ماشاء الله) قانون سان وجود ۾ اچي ٿي ۽ آخرت ۾ الله جل شانہ پنھنجي قدرت جو اظهار ڪندي جن شين کي وجود ڏيڻ جو ارادو ڪندو ته اھي هڪدم وجود ۾ اچي وينديون.

هڪ ضروري سمجھاڻي: ڄاڻڻ گھرجي ته هتي ”يوم“ مان مراد وقت آھي ڏينھن ناھي ۽ ”يقول“ قول مان مراد چوڻ نه پر ارادو فرمائڻ آھي ۽ ”يكون“ مان مراد سڀني فنا ٿيل شين جو هڪدم ظاهر ٿيڻ آھي (۲) ”قَوْلُهُ الْحَقُّ“ ان جو فرمان سچو آھي. مالڪ مني جا فرمان به قسم آھن. ۱- تڪرربي، جيڪي ملائڪن جي ذريعي مخلوق تي جاري ٿيندا آھن، جيئن حياتي، موت، بيماري، تندرستي، فقيري ۽ اميري وغيره ۲- تشريعي جيڪي آسماني ڪتابن جي ذريعي يا انبياءِ ڪرام عليهم الصلوة والسلام جي پاڪ زبان جي ذريعي ماڻھن

تائين پهتا. اهي سڀ حق آهن انهن ۾ باطل هجڻ جو احتمال ئي ناهي. وَلَهُ الْمُلْكُ
وَيَوْمَ يُنْفَخُ فِي الصُّورِ ۽ ان جي ئي ان ڏينهن بادشاهي هوندي جنهن ڏينهن صور ۾
 ڦوڪ ڏني ويندي. مقصد ته جيئن ظاهري ۽ مجازي طور دنيا ۾ ٻين جي بادشاهي
 آهي قيامت ۾ ته اها ظاهري ۽ مجازي بادشاهي به ڪنهن جي نه هوندي.

صور ڇا آهي؟

لاهوري قاديانين صور کي سورة جو جمع سمجهي معنيٰ هيءَ ڪئي آهي ته
 جنهن ڏينهن صورتن ۾ ڦوڪ ڏني ويندي ته اهي حقيقتن ۾ تبديل ٿي وينديون يا بي
 ساهين شين ۾ ڦوڪ ڏيڻ سان اهي ساه واريون ٿي وينديون (١)
 پر اها معنيٰ ٻين آيتن ۽ نبوي حديثن عليٰ قائلها الصلوة والسلام سان تطبيق نه ٿي
 رکي حديث شريف ۾ آهي ته حضرت اسرافيل الله تعاليٰ جي حڪم سان پهرين پيري
 صور ۾ ڦوڪ ڏيندو ته سڀ جيئريون شيون مري وينديون ۽ جڏهن ٻي ڦوڪ ڏيندو ته سڀ
 مري ويل شيون جيئريون ٿي الله جل جلاله جي حضور ۾ حاضر ٿينديون. ان صور جي
 حقيقت ڇا آهي؟ ان جي شڪل ۽ صورت، ويڪر ۽ ڊيگهه ڪيتري آهي؟ ان جي
 متعلق نه قرآن پاڪ ڪجهه ٻڌايو آهي نه صاحب قرآن حضور عليه الصلوة والسلام جن
 ۽ نه ضروري آهي ته ان جي ڄاڻ رکجي. ان جي ڪري ان باري ۾ ماڻ رهڻ پيو آهي (٢)
عَالَمُ الْغَيْبِ وَالشَّهَادَةِ وَهُوَ الْحَكِيمُ الْخَبِيرُ يعني ڳجهه ۽ ظاهر ڄاڻندڙ آهي ۽ اهوئي
 حڪمت وارو، خبردار آهي ۽ جيڪو الله جل شاناهي صفتون رکي ٿو جن جو ذڪر
 انهن ٻن آيتن ۾ ڪيو ويو اهوئي ان جو لائق آهي ته سندس فرمان جا تابع ٿي سندس
 اڳيان انتهائي عبوديت اختيار ڪيون هر وقت ان کان ڊڄندا رهون ۽ ان جي حڪمن کان
 هرگز منهن نه موڙيون.

فائدو: هن آيت ۾ غور ڪرڻ سان هي فائدا حاصل ٿيا. ١- هر شيءِ جو
 حقيقي خالق الله تعاليٰ آهي جيڪو ٻئي ڪنهن کي ڪنهن ذري جو حقيقي خالق مڃي
 اهو مشرڪ آهي. حقيقي خالق، معبود، بالحق، قديم، ازلي، ابدي ۽ واجب الوجود الله
 تعاليٰ کان سواءِ ڪير نه آهي. ٢- الله جل جلاله جو ڪوبه ڪم حڪمت کان خالي ناهي
 اسان جي مٿان جو ڪجهه به گذريو يا گذري ٿو يا گذرندو ان سڀ ۾ سندس حڪمت
 آهي. ان تي ڪنهن به قسم جو اعتراض نه ڪرڻ گهرجي ٣- دنيا ۾ دنياوي شين ۽
 ماڻهن جي پيدائش آهستي آهستي ٿي ڪڏهن زمين ته ڪڏهن آسمان ڪڏهن ڪهڙي

شيء ته ڪڏهن ڪهڙي. پر قيامت ۾ صرف قدرتي ”ڪن“ سان ساري مخلوقات ظاهر ٿي ويندي ۴- صور ۾ پهرين ڦوڪ سان ساري مخلوق ائين فنا ٿي ويندي جيئن آسمان کان ڪوٺڙ جي تجلي ڪرڻ يا ايئر بم جي ڌماڪي سان ڪيترا شهر ۽ ماڻهو فنا ٿي ويندا آهن. ان ۾ ڪوشڪ ۽ شهبو ڪرڻ نه گهرجي.

وَاِذْ قَالَ اِبْرٰهِيْمُ لٰبِيْهٖ اَذَرَ اَتَّخِذُ اَصْنَامًا اِلٰهَةً اِنِّيْ اَرَاكَ

ء (ياد ڪر) جڏهن چيو ابراهيم پنهنجي پيءُ اذر کي ڇا بنائين ٿو بتن کي معبود بيشڪ مان ڏسان ٿو توکي

وَقَوْمَكَ فِي ضَلٰلٍ مُّبِيْنٍ ۝۴۷ وَكَذٰلِكَ نُرِيْ اِبْرٰهِيْمَ

۽ قوم تنهنجيءَ کي گمراهيءَ ۾ - ۽ اهڙي نموني ڏيکاريندو ابراهيم کي

مَلٰكُوْتَ السَّمٰوٰتِ وَالْاَرْضِ وَلِيَكُوْنَ مِنَ الْمُؤَقِّنِيْنَ ۝۴۸

ملڪوت آسمانن ۽ زمين جا ۽ تانت هجي يقين ڪندڙن مان.

تفسير

هن کان اڳ ۾ الله جل جلاله جي وحدانيت جي ڀلائي ۽ بت پرستيءَ جي برائي عقلي دليلن سان بيان ڪئي وئي ۽ هتي اهي ٻئي ڳالهيون حضرت ابراهيم عليه الصلوة والسلام جن جي ارشادات ۽ تعليمات سان بيان ڪيون وڃن ٿيون چو ته عرب جا مشرڪ، يهودي ۽ عيسائي سڀ حضرت ابراهيم عليه الصلوة والسلام جن جي عظمت، شان ۽ رسالت کي مڃيندا هئا ۽ اهل عرب کي ناز هوندو هو ته اهي ان مقدس هستيءَ جو اولاد آهن. فرمان اقدس آهي: ”وَاِذْ قَالَ اِبْرٰهِيْمُ لٰبِيْهٖ اَذَرَ اَتَّخِذُ اَصْنَامًا اِلٰهَةً“ يعني ۽ (اهو وقت ياد ڪيو) جڏهن ابراهيم پنهنجي پيءُ اذر کي چيو هو ته ڇا تون بتن کي معبود ٿو بنائين؟ ”اِنِّيْ اَرَاكَ وَقَوْمَكَ فِي ضَلٰلٍ مُّبِيْنٍ“ يقين سان مان توکي ۽ تنهنجي قوم کي ڪليءَ گمراهيءَ ۾ ڏسان ٿو.

اذر ڪير هو؟

ڄاڻڻ گهرجي ته ان ۾ اختلاف آهي ته اذر حضرت ابراهيم عليه الصلوة

والسلام جن جي والد جو نالو هو يا چاچي جو ۽ سندن والد مسلمان هو يا كافر؟ علام
 ثناء الله پاني پتي عليه الرحمة لکيو آهي ته: صحيح قول اهو آهي ته آذر حضرت
 ابراهيم عليه الصلوة والسلام جو چاچو هو ۽ عرب چاچي کي به پيءُ چوندا آهن (١)
 علامه احمد بن محمد مالڪي عليه الرحمة لکيو آهي ته محققن جو قول آهي ته رسول
 الله صلى الله عليه وسلم جن جو نسب شرڪ کان محفوظ آهي ان جي ڪري سندن والد
 حضرت عبدالله کان وٺي سيدنا آدم عليه الصلوة والسلام جن تائين سندن ڏاڏن مان
 ڪنهن به بت کي سجدو نه ڪيو هو ۽ آيت مبارڪه ”وَتَقْلِبُكَ فِي السَّاجِدِينَ“ (۽ سڄدي
 ڪندڙن ۾ اوهان جي ڦرڻ کي ڏسون ٿا) جي مطلب ۾ به مفسرن ائين چيو آهي (٢)
 ان جي ڪري ڪيترن جو قول آهي ته آذر سندن چاچو هو پيءُ نه هو. علامه آلوسي عليه
 الرحمة لکيو آهي ته: والذي عول عليه الجمر الغفير من اهل السنة ان آذر لم يكن والد
 ابراهيم عليه السلام وادعوا انه ليس في آباء النبي صلى الله عليه وسلم كافرا صلاً (٣)
 يعني اهل السنة مان وڏي جماعت جو تحقيق اهو آهي ته آذر حضرت ابراهيم عليه
 الصلوة والسلام جو پيءُ نه هو ۽ انهن جي دعويٰ آهي ته نبي صلى الله عليه وسلم
 جن جي ابن ڏاڏن ۾ اصل ڪافر نه هو. وَاللَّهُ اعْلَمُ ”وَكَذَلِكَ نُرِيْ اِبْرَاهِيْمَ مَلَكُوْتِ
 السَّمٰوٰتِ وَالْاَرْضِ وَلِيَكُوْنَنَّ مِنَ الْمُؤْمِنِيْنَ“ ۽ اهڙي طرح ابراهيم (عليه السلام) کي
 آسمانن ۽ زمين جا ملڪوت ڏيکاريا سون ٿي ۽ (ان جي لاءِ ٿي ڏيکاريا سون) تانته
 يقين ڪندڙن مان هجي. ملڪوت ڇا آهن؟ ۽ ڪيئن ڏيکاريا ويا؟ ملڪوت رحمت
 ۽ رهبت وانگر سان مبالغوي جو صيغو آهي يعني وڏو ملڪ وسيع سلطنت ۽
 بادشاهي ۽ ”نُرِي“ جمع متڪلم مضارع جو صيغوارنا جمع متڪلم ماضيءَ جي معنيٰ ۾ آيل آهي (٤)
 ابن ابي حاتم ۽ ابو الشيخ حضرت ابن عباس رضي الله عنهما کان روايت آندي آهي ته
 حضرت ابراهيم عليه الصلوة والسلام جن لاءِ آسمان زمين ۽ جو ڪجهه انهن ۾ آهي
 ڪوليا ويا تانجو ڏنائين ته اهي سڀ هڪ پٿر تي بيٺل آهن ۽ اهو پٿر مڇيءَ تي آهي
 جيڪا (بهشت ۾) ماڻهن جي غذا ٿيندي ۽ آدم بن ابي اياس ابن المنذر، ابن ابي
 حاتم، ابو الشيخ ۽ الاسماء والصفات ۾ بيهقيءَ قرآن پاڪ جي مفسر مجاهد کان
 روايت آندي آهي ته سيدنا ابراهيم عليه الصلوة والسلام جي لاءِ ستنهي آسمان ڪوليا
 ويا تانجو عرش ڏنائين ۽ ستنهي زمينون ڪوليون ويون تانجو جيڪو انهن ۾ هو اهو به

(١) تفسير مظهري ص ٢٨٦ جلد ٣ (٢) الصاوي علي الجالين ص ٢٢ جزء ٢

(٣) روح المعاني ص ١٩٤ جلد ٣ جزء ٧ (٤) القرطبي ص ٢٢ جلد ٧

ڏنائين (١) ۽ قرآن پاڪ جي مفسر سڌي عليه الرحمه فرمايو آهي ته: حضرت ابراهيم عليه الصلوة والسلام هڪ پٿر تي بيهاريو ويو ۽ ان جي لاءِ سٿي آسمان ۽ زمينون ڪوليون ويون پوءِ الله جي بادشاهي ڏنائين تانجو عرش به سندس نگاهن ۾ آيو ۽ جنت ۾ پنهنجو مقام ۽ منزل ڏنائين ۽ سندس لاءِ سٿي زمينون ڪوليون ويون تانجو اهو پٿر ڏنائين جنهن تي اهي بيٺيون آهن (٢) علامه آلوسي عليه الرحمه لکيو آهي ته ان ڏيکارڻ مان مراد صرف اڪين سان ڏيکارڻ ناهي پر انهن جي حقائق کان به ڪين آگاه ڪيو ويو هو (٣) علامه رازي عليه الرحمه لکيو آهي ته جيتوڻيڪ عام انسان به ڪائنات جي ڪن اسرارن کان واقف هوندا آهن پر هن عالم خلق جي هر شيءِ ۾ خواه اها جنس هجي يا نوع يا صنف يا شخص الاهي حڪمت جا آثار لڌا ويندا آهن ۽ انهن کان جيئن الله جل جلاله جا وڏا نبي عليهم الصلوة والسلام خبردار هوندا آهن تيئن ڪنهن ٻئي کي خبر نه هوندي آهي (٤) علامه صاوي لکيو آهي ته حضرت ابراهيم عليه الصلوة والسلام جن اهي ملڪوت ۽ عجائب اڪين سان ڏٺا هيا صرف سندن علم ۾ نه آيا هيا (٥) مسلمانو! متوجه ٿيو مذڪوره حوالن مان ثابت ٿيو ته آسمان، زمينون، عرش وغيره ۽ انهن جون حقيقتون حضرت ابراهيم عليه الصلوة والسلام جن جي اڳيان ڪلي آيون ۽ پاڻ اهي ڏسي انهن جو علم حاصل ڪيائون. جڏهن خليل عليه الصلوة والسلام جو اهو مقام هو ته حبيب عليه الصلوة والسلام جن جيڪي حضرت ابراهيم عليه الصلوة والسلام کان شان ۾ نهايت ارفع ۽ اعلى آهن انهن جي علم جو مقام ڇا هوندو؟ ”وَلْيَكُونَنَّ مِنَ الْمُؤْمِنِينَ“ ۽ تانته يقين ڪندڙن مان هجي. مطلب ته: جيئن حضرت ابراهيم جي ذريعي بت پرستيءَ جي قباحت ۽ خرابي ظاهر ڪري سندس قوم کي ان جو قائل بنايو هيوسين تيئن علويات ۽ سفليات جو نهايت عجيب، غريب ۽ محڪم ترڪيبي نظام کيس ڏيکاري ان جي حقائق جو کيس علم عطا ڪيوسون تانته انهن کي ڏسي الله تعاليٰ جي وجود، وحدانيت وغيره ۽ ساري سماوي ۽ ارضي مخلوقات جي محڪومانه عاجزي ۽ محتاجي تي دليل وٺي پنهنجي قوم جي تارن کي پوڄڻ ۽ صورتن ٺاهڻ واري عقيدتي کي علي وجه البصيرة رد ڪري پاڻ به يقين جي اعلى مقام تي فائز رهي ۽ ان ۾ ڪوبه شڪ ناهي ته هيءَ نهايت اڪمل، احڪم ۽ بهترين نظر ۽ نسق ٿي اهڙي شيءِ آهي جنهن کي ڏسي هڪدم اتي

(٢) زاد المسير ص ٧٠ جلد ٣

(١) الدر المنثور ص ٣٠١ جلد ٣ جزء ٧

(٤) تفسير كبير ص ٤٥ جزء ١٣

(٣) روح المعاني ص ١٩٨ جلد ٣ جزء ٧

(٥) الصاوي ص ٢٤ جزء ٢

جو اتي اقرار ڪرڻو پوي ٿو ته هن عظيم الشان مشين کي ٺاهڻ ۽ هلاڻ وارو، ان جي پرزن کي نهايت مضبوط ترتيب ۽ سليقي سان سنڀالڻ وارو ۽ لکين ورهن کان هڪ ئي انداز سان ان جي حفاظت ڪرڻ وارو وڏو ۽ زبردست حڪيم، صانع ۽ قادر آهي جنهن جي حڪيمانه تصرف سان سڀ ڪجهه صحيح هلي رهيو آهي ۽ اهو جهان ائين اتفاقي طور خود بخود وجود ۾ نه آيو آهي.

سنڌي مسلمانن جو هوشيار رهو

هن هلندڙ فتني ۽ فساد وارين حالتن ۾ اسان جي هن باب الاسلام سنڌ سونهاريءَ جي درگاهن، ڪاليجن ۽ يونيورسٽين ۾ لادينٽ، دهرت جو لٽريچر مفت ورهائي مسلمانن جي اولاد کي معاذ الله ٿر معاذ الله خداوند قدوس جو منڪر بنايو ٿو وڃي انهن پڇڙن جي خدمت ۾ ناصحانه گذارش آهي ته جيڪڏهن قرآن ڪريم ۽ نبوي ارشادات عليٰ قائلها الصلوة والتسليمات ۾ غور نه ٿا ڪيو ۽ مغربي دنيا جي مفڪرن جا معتقد آهيون ته يورپ جي مشهور ۽ معروف اسڪالر نيوٽن جو ٻول ٻڌو.

نيوٽن جو ٻول

يورپي ماهر نيوٽن چيو آهي ته ممڪن ناهي ته آسماني ستارن جي حال ۾ ڇرپر محض عام جاذبه قوت جو نتيجو هجي ڇو ته اها فضائي جاذبه قوت ته ستارن کي سج ڏانهن ڌڪي ٿي پر انهن کي سج جي چوڌاري هلاڻ وارو ضروري آهي ته ڪو خدائي قدرتي تصرف آهي جيڪو سج جي جاذبه قوت جي باوجود انهن کي سندن ڦرڻ وارين جاين تي صحيح رکيو ٿو اچي ۽ ڪوبه طبعي ظاهري سبب اهڙو ناهي جنهن سڀني ستارن کي کليءَ فضا ۾ قابو ڪري جهليو آهي جو اهي سڀئي سج جي چؤ طرف پنهنجن ڦرڻ وارين مقرر ڪيل جاين تي هڪ ئي خاص جھت ۾ ڇرپر ڪندا رهن ۽ انهن ۾ ڪڏهن به مخالفت ۽ اڳتي پوئتي ٿيڻ جي صورت پيدا نه ٿئي تنهن کان پوءِ ستارن جي ڇرپر ۽ جلد هلڻ جي درجن ۾ انهن ۽ سج جي وچ واري مسافت کي لحاظ ۾ رکندي جيڪو نهايت ئي دقيق ۽ سنهو تناسب ۽ اونهو توازن قائم ڪيو ويو آهي ڪوبه طبعي سبب ناهي جيڪو ان منظم ۽ محفوظ پروگرام کي وابسته رکي ان جي ڪري بي اختيار ۽ مجبور ٿي اقرار ڪرڻو پوي ٿو ته اهو سارو نظام ڪنهن اهڙي

قوي، قادر جي حڪمن جي ما تحت آهي جيڪو انهن سڀني آسماني وجودات ۽ اجرام جي مواد ۽ ڪميات کان پوريءَ طرح باخبر آهي اهو ڄاڻي ٿو ته ڪنهن مادي جي ڪيتري قدر مقدار سان ڪيتري جاذبه قوت صادر ٿيندي ان ئي پنهنجي زبردست اندازي سان ستارن ۽ سج جي وچ ۾ مختلف فاصلا ۽ حرڪت جا مختلف اهڙا مدار مقرر ڪيا آهن جو هڪڙي جو ٻئي سان تصادم ۽ تزاوم نه ٿئي ۽ جهان ٽڪرائجي تباه نه ٿئي هر هڪ ننڍو وڏو ستارو نهايت مضبوط نظام جي ماتحت مقرر وقت تي اڀري ۽ لهي ٿو. جڏهن ڪوبه ستارو لهي دنيا کي پنهنجي فيض ۽ تاثير کان محروم ٿو ڪري جيڪو سندس اڀرڻ سان مليو هو ته نه ان ستاري ۽ نه ڪنهن ٻيءَ مخلوق جي اختيار ۾ آهي جو هڪ منت جي لاءِ ان کي واپس ڪري. اهو رب العالمين جو ئي شان آهي جيڪو ان ساري نظام کي هلائي ٿو اهو آهي علويات (مٿاهين جهان جي شين) جو حاڪم ۽ سفليات (هيٺاهين جهان جي شين) جو حال به ائين سمجهڻ گهرجي. اهي ئي تڪويني عجائب ۽ ملكوت السموات والارض هيا جن جي ڏيکارڻ جو هن آيت ۾ ذڪر ڪيو ويو (١)

سيدنا ابراهيم عليه الصلوة والسلام جي ڄمڻ جو هنڌ

جنهن شهر ۾ حضرت ابراهيم عليه الصلوة والسلام جن ڄاوا هيا ان جو نالو ”ار“ هو ويهين صديءَ جي شروعات ۾ قديم آثار جي ماهرن کولائي ڪري اهو شهر لڌو ۽ ان مان جيڪي لکيل مواد ۽ ٻيون شيون هٿ آيون هيون انهن مان سندس زماني جي ماڻهن جي مذهبي، تمدني ۽ معاشي حالات تي روشني پئي ٿي. سرليو نارڊ وولي (Sir Leo Nord Woolly) پنهنجي ڪتاب (Abraham) ۾ جيڪو لنڊن ۾ سنه ١٩٣٢ع ۾ شايع ٿيو هو آثار قديمه جي انهن ماهرن جا تاثيرات قلم بند ڪيا هيا. هتي انهن جو خلاصو لکجي ٿو. اندازو ڪيو ويو آهي ته سنه ٢١٠٠ قبل مسيح جي لڳ ڀڳ زماني ۾ جنهن کي هاڻي عام طور محقق علماء سيدنا حضرت ابراهيم عليه السلام جي ظهور جو زمانو تسليم ڪن ٿا ”ار“ شهر جي آبادي اڍائي لکن جي قريب بلڪ ڀري ناهي ته پنجن لکن جي هجي ۽ وڏو صنعتي ۽ تجارتي مرڪز هيو ۽ جنهن رياست جو هي صدر مقام هو ان جون حدون موجوده عراقي حڪومت جي ڏکڻ پاسي ڪجهه گهٽ ۽ اولهه (١) حاشيه شبير احمد عثماني ص ١٨٢

پاسي زياده هيون ملڪ جي گهڻي آبادي ڪاريگر ۽ واپاري هيا ان وقت جي لڪيل مواد جيڪو آثار قديمه جي کڏن ۾ مليو آهي، مان معلوم ٿئي ٿو ته انهن ماڻهن جي زندگيءَ جو خالص نقطه نظر ماده پرستائو هو دولت ڪمائڻ ۽ گهڻي ڪان گهڻو آرام حاصل ڪرڻ انهن جو سڀ کان وڌيڪ حياتيءَ جو مقصد هو وياج ڪائڻ ۽ پاڻ ۾ ڦڙا ۽ ڪيس گهڻا هيا. ان وقت جا ماڻهو ٽن طبقن تي مشتمل هيا ۱- عميلو: هي مٿاهين طبقي جا ماڻهو هيا جن ۾ بت پرستن جا اڳواڻ، حڪومتي عهديدار ۽ فوجي افسر وغيره اچي ويا ان طبقي کي خصوصي امتيازات حاصل هيا ۽ سندن فوجداري ۽ دفتری حقوق ٻين کان مختلف هيا سندن جان ۽ مال جي قيمت به ٻين کان وڌيڪ هئي، سيدنا ابراهيم عليه الصلوٰه والسلام جي ڄمڻ واري خاندان جو شمار به انهن ۾ هيو.

۲- مشڪينو هي واپاري، هنرمند ۽ پوک ڪاهيندڙ هيا. ۳- آردو - غلام ۽ مزدور. ”ار“ شهر جي ڪتبن ۾ تقريباً پنجن هزارن باطل معبودن جا نالا ملن ٿا. ملڪ جي مختلف شهرن جا جدا جدا خدا سڏجندا هيا ۽ هر شهر جو هڪ خاص محافظ خدا هيو جنهن کي رب البلد (شهر جو رب) يا مهاديو سمجهيو ويندو هو. ”ار“ جو رب البلد نثار (چنڊ ديوتا) هيو ۽ انهن وڏن باطل معبودن جي ما تحت ڪيترا ننڍا خدا سمجهيا ويندا هيا جن مان گهڻو تعداد آسماني تارن ۽ سيارن جو هيو ۽ انهن ديوتائن جي شڪلين تي بت ٺاهيا پيا هيا جو سڀئي عبادت جو رسمون انهن جي اڳيان ادا ڪيون وينديون هيون.

نثار جو بت سڀني کان وڏي جبل تي هڪ عالي شان عمارت ۾ رکيو ويو هو ۽ ان مندر ۾ ان ديوتا جي نالي تي گهڻيون عورتون وقف ڪيل هيون جن جي حيثيت ديوداسين جي هئي انهن مان اها عورت وڌيڪ معزز سمجهي ويندي هئي جيڪا ان بت جي نالي تي پنهنجي ڪنوارن قربان ڪندي هئي ۽ گهٽ ۾ گهٽ هڪ ڀيرو ان بت جي رضا لاءِ پاڻ ڌارئين مرد جي حوالي ڪرڻ ان عورت جي لاءِ نجات جو ذريعو سمجهيو ويندو هو.

”نثار“ صرف ديوتا نه هو پر ڪيترا باغ، جايون، زمينون، ان مندر جي لاءِ وقف هونديون هيون ۽ ان لاءِ ڪيترا ڪارخانا قائم ڪيا هيا ”ار“ شهر ۾ بادشاهي هلائيندڙ خاندان جيڪو حضرت ابراهيم عليه الصلوٰه والسلام جي دور ۾ به حڪمران هو انهن جي پهرئين اڳواڻ جو نالو ارئمو هو. جنهن ۲۳۰۰ سال قبل مسيح هڪ وڏي بادشاهي قائم ڪئي هئي ان کان ئي ان خاندان کي نمو جو نالو مليو جنهن کي عربيءَ ۾ نمرود سڏيو

ويو. ان ملك مان حضرت ابراهيم عليه الصلوة والسلام جڏهن هجرت ڪري ويو ته ان خاندان ۽ قوم تي مسلسل تباهي نازل ٿيندي رهي پهرئين عيلاميون "ار" شهر کي تباه ڪيو ۽ انهن جي نماريت کي به ختم ڪري لرسه شهر ۾ هڪ عيلامي حڪومت قائم ڪئي ۽ ان پهرئين نمبر شهر "ار" جي علاقه جا ماڻهو غلام جي حيثيت سان رهڻ لڳا. انهن تباهين جي ڪري "ار" ۾ رهندڙن ماڻهن جا عقيدا به متزلزل رهيا. يقيني طور نه ٿو ٻڌائي سگهجي ته سيدنا ابراهيم عليه الصلوة والسلام جن جي تعليم جو اثر ان ملڪ جي ماڻهن کيتري قدر قبول ڪيو پر سن ۱۹۱۰ قبل مسيح ۾ بابل جي بادشاه حمورابي (بائيبيل ڪ امرافيل) جيڪي قانون مرتب ڪيا هيا اهي شاهدي ڏين ٿا ته بالواسطه يا بلاواسطه انهن جي ٺاهڻ ۾ نبوت جي سيني کان حاصل ڪيل روشني به ڪارفرما هئي. انهن قانونن جو مفصل ڪتب سن ۱۹۰۲ بعد مسيح ۾ آثار قديمه جي هڪ فرانسيسي تحقيق ۽ تفتيش ڪندڙ کي مليو جنهن جا گهڻا قانون، اصول ۽ فروع، موسوي شريعت سان مشابهت رکن ٿا. هن وقت تائين اثري تحقيقات جا نتايج جيڪڏهن صحيح آهن ته انهن مان اها ڳالهه بالڪل واضح ٿئي ٿي ته حضرت ابراهيم عليه الصلوة والسلام جي قوم ۾ شرڪ محض مذهبي عقيدو ۽ بت پرستانه عبادات جو مجموعو نه هو پر ان قوم جي پوري معاشي، تمدني، سياسي ۽ معاشرتي زندگيءَ جو نظام ان عقيدو تي بنا ڪيل هو. ان جي مقابلي ۾ جڏهن حضرت ابراهيم توحيد جي دعوت کڻي آيو ته ان جو اثر صرف بت پرستيءَ تي ئي نه ٿي پيو پر شاهي خاندان جي چڙواڳيءَ ۽ حاڪميت، بت پرستن جي اڳواڻن ۽ مٿاهين طبقي جي معاشرتي، معاشي ۽ سياسي حيثيت ۽ پوري ملڪ جي اجتماعي زندگي ان جي لپيٽ ۾ ٿي آئي. ان جي ديني دعوت کي قبول ڪرڻ جي معنيٰ هيٺاهينءَ کان مٿاهينءَ تائين ساري سوسائٽيءَ جي عمارت کي ڊاهي ان کي الله جل جلاله جي توحيد جي تقاضا مطابق نئين سر تعمير ڪرڻو هو ۽ اهوئي سبب هو جو حضرت ابراهيم عليه الصلوة والسلام جي ديني دعوت واري آواز نڪرڻ شرط ننڍا، وڏا، عوام، خواص، بت پرستن جا اڳواڻ ۽ نمروڊ سڀ کيس دٻائڻ، هيسائڻ ۽ ان دعوت ڇڏائڻ لاءِ ميدان ۾ لهي آيا (۱) اڪثر مؤرخن سيدنا ابراهيم عليه الصلوة والسلام جي پيءُ جو نالو تارخ لکيو آهي (۲)

(۱) ضياء القرآن ص ۵۷۳ - تفهيم القرآن ۴۵۴ - ۴۵۶ جلد ۱

(۲) معارف القرآن ص ۳۷۹ ج ۳

آذر سندس چاچي جو نالو هو جيڪو نمروڊ جي وزارت ۾ شموليت کان پوءِ شرڪ ۾ مبتلا ٿيو هو ۽ چاچي لاءِ پيءُ جو لفظ استعمال ڪرڻ عرب جي محاوري ۾ عام آهي ۽ ان محاوري جي لحاظ سان آيت ۾ حضرت ابراهيم عليه الصلوة والسلام جي چاچي کي پيءُ سڏيو ويو آهي. علامه زرقاني مواهب لدينه جي شرح ۾ ان جا ڪئين دلائل ۽ شواهد ذڪر ڪيا آهن (١)

ٻن قومن وارو نظريو

هن آيت ۾ حضرت ابراهيم عليه الصلوة والسلام پنهنجي خاندان ۽ قوم جي نسبت پاڻ ڏانهن ڪرڻ جي بجاءِ آذر ڏانهن ڪندي فرمايو ته تون ۽ تنهنجي قوم کليل گمراهيءَ ۾ آهيو، ان ۾ وڏي قربانيءَ ڏانهن اشارو آهي جيڪا الله جل جلاله جي واٽ ۾ ڏيندي حضرت ابراهيم عليه الصلوة والسلام پنهنجا برادري ۽ نسبي تعلقات قطع ڪري ادا ڪئي هئي ۽ پنهنجي ان عمل سان ٻڌايائين ته مسلمان اسلامي رشتي سان قائم ٿيندڙ قوم آهن جيڪڏهن نسبي ۽ وطني قوميتون ان سان متضاد ٿين ته اهي ڇڏي ڏيڻ ضروري آهن ۽ ڪافر جدا قوم آهن قرآن ڪريم حضرت ابراهيم عليه الصلوة والسلام جي واقعي کي ذڪر ڪري آينده اچڻ وارين امتن کي به هدايت ڪئي آهي ته اهي به ان جي نقش قدم تي هلن. ارشاد آهي ته قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَآءُ مِنْكُمْ وَمِمَّا تَعْبُدُونَ مِنْ دُونِ اللَّهِ (١) يعني اوهان محمدي امت جي لاءِ حضرت ابراهيم عليه السلام ۽ ان جي ساٿين ۾ سهڻي رهنمائي آهي جو انهن پنهنجي قوم کي چيو هو ته اسين اوهان کان ۽ انهن (بتن) کان بيزار آهيون جن جي اوهان الله کان سواءِ عبادت ڪيو ٿا. ثابت ٿيو ته ٻن قومن وارو نظريو جنهن سان پاڪستان وجود ۾ آيو اهو آهي جنهن جو سڀ کان اول اعلان حضرت ابراهيم عليه الصلوة والسلام جن ڪيو هو حجه الوداع جي سفر ۾ حضور عليه الصلوة والسلام جن کي هڪ قافلو مليو پاڻ انهن کان پڇيائون ته: اوهان ڪهڙي قوم مان آهيو؟ انهن عرض ڪيو ته نَحْنُ قَوْمٌ مُسْلِمُونَ (بخاري شريف) اسين مسلمان قوم آهيون. انهن عرب جي اڳئين رواج مطابق ڪنهن قبيلي يا خاندان جو نالو وٺڻ جي بجاءِ ”مسلمون“ چئي ان حقيقي قوميت جو ذڪر ڪيو جيڪا دنيا کان وٺي آخرت تائين هلڻ واري آهي. حضرت ابراهيم عليه الصلوة والسلام آذر سان خطاب ڪندي برادريءَ جي نسبت ان ڏانهن ڪندي پنهنجي بيزاريءَ جو اعلان ڪيو ۽

۽ جتي آذر کان جدا صرف قوم کان بيزار ٿيڻ جو اعلان ڪرڻ جو رادو ڪيائين ته انهن کي وطن ۽ نسبت جي لحاظ سان قوم سڏي فرمايائين ”يَا قَوْمِ إِنِّي بَرِيءٌ مِّمَّا تُشْرِكُونَ“ ۽ اي منهنجي قوم! مان انهن کان بيزار آهيان جن کي اوهان الله جل جلاله سان شريڪ بنايو ٿا.

فَلَمَّا جَنَّ عَلَيْهِ اللَّيْلُ رَأَىٰ كَوْكَبًا ۖ قَالَ هَٰذَا رَبِّي فَلَمَّا أَفَلَ

پوءِ جڏهن چانئجي وئي ان تي رات ته ڏٺائين تاري کي چيائين ته (ڇا) هيءُ رب منهنجو آ؟ پوءِ جڏهن لهي ويو ته

قَالَ لَا أَحِبُّ الْأَفْلِينَ ﴿٤٦﴾ فَلَمَّا رَأَى الْقَمَرَ بَازِعًا قَالَ هَٰذَا

چيائين نه ٿو محبت رڪان مان لهي ويندڙن سان پوءِ جڏهن ڏٺائين چنڊ کي چمڪندڙ ته چيائين (ڇا) هي

رَبِّي فَلَمَّا أَفَلَ قَالَ لَئِن لَّمْ يَهْدِنِي رَبِّي لَأَكُونَنَّ مِنَ الْقَوْمِ

رب منهنجو آهي؟ پوءِ جڏهن لهي ويو ته چيائين البت جيڪڏهن نه هدايت ڪندو مون کي رب منهنجو ته البت ئي پوندس مان قوم

الضالين ﴿٤٧﴾ فَلَمَّا رَأَى الشَّمْسُ بَازِعَةً قَالَ هَٰذَا رَبِّي هَٰذَا أَكْبَرُ ۖ

گمراهن جي مان: پوءِ جڏهن ڏٺائين سج کي چمڪندڙ ته چيائين (ڇا) هيءُ رب منهنجو آهي؟ هيءُ وڏو آهي

فَلَمَّا أَفَلَتْ قَالَ يُقَوْمِ إِنِّي بَرِيءٌ مِّمَّا تُشْرِكُونَ ﴿٤٨﴾

پوءِ جڏهن لهي ويو ته چيائين اي قوم منهنجي! بيشڪ مان بيزار آهيان انهن کان جو شريڪ بنايو ٿا (الله سان).

تفسير

هن کان اڳ ۾ سيدنا ابراهيم عليه السلام جي ان تبليغ جو ذڪر هو جيڪا آذر کي ڪئي هيائين ۽ هتي ان تبليغ جو ذڪر ٿي رهيو آهي، جيڪا بت پرستيءَ ۽ ستارن جي پوڄا جي باطل هجڻ تي دليل ڏيندي قوم وارن کي ڪئي هيائين.

سيدنا ابراهيم عليه السلام جي ولادت ۽ وڏو ٿيڻ هن کان اڳ ۾ لکي آيا آهيون ته ارنمو نالي هڪ شخص وڏي بادشاهي

قائم ڪئي هئي ۽ ارنمو کي عربيءَ ۾ نمرود سڏيو ويو. ان نمرود خواب ۾ ڏٺو ته آسمان ۾ هڪ تارو چمڪيو جنهن جي روشنيءَ جي اڳيان سج جي روشني به نه هجڻ جي برابر ٿي وئي. ان خواب کان ڊڄي پوپن کي گهرائي ان جو تعبير پڇيائين. انهن چيس ته ان جو تعبير اهو آهي ته هن سال هن علائقي ۾ هڪ چوڪرو ڄمندو جيڪو تنهنجي سر ۽ تنهنجي بادشاهيءَ جي هلاڪت ۽ برباديءَ جو سبب بنجندو، نمرود ٻڌي چيو ته ان چوڪري کي ڄمڻ ئي نه ڏيندس، هڪدم آرڊر جاري ڪيائين ته منهنجي علائقي ۾ جيتريون عورتون حمل سان آهن انهن تي سخت نگراني ڪئي وڃي جيڪڏهن نياڻي ڄمي ته ڇڏيو پر جيڪڏهن پٽ ڄمي ته فوراً قتل ڪيو وڃي، ۽ اڄ کان هڪ سال تائين منهنجي علائقي ۾ ڪو به مڙس زال سان گڏ نه ٿئي ۽ اهو ڪم پنهنجي پوليس جي حوالي ڪيائين، ان وقت حضرت ابراهيم عليه الصلوة والسلام جي والده اڳئي حمل سان هئي يا ڪنهن تدبير سان سندس مڙس تارخ وٽس پهتو ۽ حمل سان ٿي ويئي. بهر صورت ٻارن جي مٿان نگراني ڪندڙ ڏاين کي سندس حمل جي خبر نه پئي جو عام طرح حمل وارين عورتن وانگر سندس پيٽ وڌو ۽ ظاهر نه ٿيو هو.

جڏهن حضرت ابراهيم عليه الصلوة والسلام جي ولادت جو وقت ويجهو آيو ته سندس والده جبلن جي وچ ۾ هڪ غار ۾ وڃي کيس ڄڻو ۽ ان غار جي منهن تي پٿر رکي پنهنجي پٽ کي حقيقي پالڻهار جي حوالي ڪري گهر ڏي هلي آئي، ٻئي ڏينهن وڃي ڏٺائين ته حضرت ابراهيم عليه الصلوة والسلام پنهنجون آڱريون چوسي رهيو هو جن مان ماڪي ڪير پائي، گيهه وغيره نڪري رهيو هو پوءِ خوش ٿي، تسلي ڪري موٽي ۽ روزانو ائين پنهنجي پرين پٽ کي ڏسڻ ايندي هئي ۽ حضرت ابراهيم عليه الصلوة والسلام هڪ مهيني ۾ ايترو ٿي وڌو ٿيو جيترو ٻيو ٻار سال ۾ وڌو ٿئي. پاڻ پندرهن مهينن ۾ ايترو وڌو ٿي ويو جو پندرهن سالن جو لڳو ٿي ۽ ان عمر ۾ پاڻ پنهنجي ماءُ کان پڇيائين ته منهنجو رب (پالڻهار) ڪير آهي؟ ماءُ چيس ته مان چيائين ته مون وانگر تون به کائڻ پيئڻ جي محتاج آهين ۽ انساني ضرورتون رکين ٿي تنهنجو رب (پالڻهار) ڪير آهي؟ چيائين ته تنهنجو پيءُ. چيائين ته بابا به محتاج آهي، ان جو رب ڪير آهي؟ چيائين ته نمرود- چيائين ته اهو به اسان وانگر هزارين حاجتون رکي ٿو ان جو رب ڪير آهي؟ ماءُ چيس ته ”ماڻ ڪر“ ان کان پوءِ سيدنا ابراهيم عليه الصلوة والسلام جي امان سائڻ پنهنجي مڙس تارخ کي ٻڌايو ته جنهن

پڇڙي جي ظهور جو نمروڊ کي ڊپ آهي اهو هي تنهنجو پڇو آهي ان اڄ مون کان اهڙا عجيب ۽ حڪمت وارا سوال ڪيا آهن جو مان ته ڇا اسان جي ساري قوم به جواب ڏئي نه سگهندي. تاريخ ڏاڍو خوش ٿيو ۽ حضرت ابراهيم عليه الصلوة والسلام ڪئين سال ان غار ۾ گذاري ستن سالن جي عمر ۾ شام جي وقت غار کان ٻاهر نڪتو (١)

نبي چمندي ئي شرڪ کان پاڪ آهن.

پنهنجي قوم سان سندس اها گفتگو جيڪا هن آيت ۾ بيان ڪئي وئي آهي ڪڏهن ٿي؟ بالغ ٿيڻ ۽ رسالت جي اظهار کان اڳ ۾ يا پوءِ؟ صحيح قول اهو آهي ته بالغ ٿيڻ ۽ رسالت جي اظهار کانپوءِ. ۽ اهي سوال جواب انهن کي سندس جهالت ۽ غير الله جي عبادت واري غلطي ۽ سمجهائڻ جي لاءِ ڪيا هيائين ۽ پاڻ انهن آسماني چمڪندڙن جسمن تارن، چنڊ ۽ سج جي رب هجڻ کي ثابت ڪرڻ جي لاءِ نه ٿي چيائين. الله جل جلاله جا نبي سڳورا عليهم الصلوة والسلام نبوة جي اظهار کان اڳي ۽ پوءِ اهڙي جهالت ۽ شرڪ جي سوچ کان به پاڪ آهن، ڇو ته انهن جو توحيد باري تعاليٰ وارو عقيدو شهودي (ڏسڻ سان) آهي جنهن تي ”الَسْتُ بِرَبِّكُمْ“ واري ڏينهن کان سندن ارواح پيدائشي طور رکيا ويا هئا (٢) مفسر قرآن علامه اسماعيل بن ڪثير قرشي دمشقي لکيو آهي والحق ان ابراهيم عليه الصلوة والسلام کان في هذا المقام مناظرا لقومه مبينا لهم بطلان ما كانوا عليه من عبادة الهياكل والاصنام (٣) يعني حق هي آهي ته حضرت ابراهيم عليه الصلوة والسلام ان مقام ۾ پنهنجي قوم سان مناظرو ڪري انهن جي لاءِ تصويرن ۽ بتن جي عبادت کي باطل ثابت ڪري رهيو هو. مقصد ته پاڻ شڪ ۽ شڪي ۾ نه هو مالڪ مٺي جي حقيقي توحيد جي عقيدي تي مضبوط ۽ محڪم هيو، فرمان عالي آهي ”فَلَمَّا جَنَّ عَلَيْهِ اللَّيْلُ رَأَىٰ كَوْكَبًا قَالَ هَٰذَا رَبِّي“ يعني جڏهن شام جي وقت غار کان ٻاهر نڪري آيو ۽ پنهنجي قوم کي خالق حقيقيءَ جي بچاءَ مخلوقات جو پوڄاري ڏنائين خاص ڪري تارن، چنڊ ۽ سج جو ته پاڻ تاري ڏانهن نهاري فرمايائين ته ڇا ”هي منهنجو رب آهي؟“ هي انهن کي مناظري طور ۽ مٿن حجت قائم ڪرڻ جي لاءِ چيو هيائين ته متوجه ٿي ٻڌن ۽ پوءِ سندن ان باطل عقيدي کي عقلي ۽ حسي دليلن سان رد ڪري اهو تارو ڪهڙو هو؟ علامه مراغي لکيو آهي ته مشتري هو جيڪو يوناني ۽ روماني قومن جي باطل

(١) تفسير نعيمي ص ٦١٨ جلد ٧

(٢) صاوي ص ٢٤ جلد ١ جزء ٢

(٣) تفسير ابن ڪثير ص ١٥١ ج ٢

معبودن، تارن ۾ وڏو آهي ۽ حضرت ابراهيم عليه الصلوة والسلام جي قوم وارا ئي ان تاري جي پوڄارين جا اڳواڻ هيا (۱) ۽ علامه صاوي لکيو ته اهو تارو زهره هو جيڪو سڀني کان وڌيڪ روشن ۽ نئين آسمان ۾ آهي (۲) فَلَمَّا أَفْلَحَ قَالَ لَا أَحِبُّ الْآفِلِينَ پوءِ جڏهن اهو (تارو) لهي ويو ته (حضرت ابراهيم عليه الصلوة والسلام پنهنجي قوم کي) فرمايو ته مان لهي ويندڙن سان محبت ئي نه ٿو رکان ۽ ان کي معبود ڪيئن بنايان جيڪو پاڻ ئي پرائي وس آهي ۽ اهو استفهام انڪاري آهي جيڪو انهن کي ٽوڪڻ لاءِ ڪيو ويو هو (۳)

منطقي دليل

سيدنا ابراهيم عليه الصلوة والسلام جن جي مٿين دليل کي منطقي طرح هيئن پيش ڪيو ويندو ته دنيا متجندڙ شيءِ آهي ۽ هر متجندڙ شيءِ نئين پيدا ٿيندڙ آهي ۽ هر نئين پيدا ٿيندڙ شيءِ جي لاءِ خالق جي ضرورت آهي ان جي ڪري دنيا جي لاءِ به خالق جي ضرورت آهي ۽ اهو الله جل جلاله آهي فَلَمَّا رَأَى الْقَمَرَ بَازِغًا قَالَ هَذَا رَبِّي فَلَمَّا أَفْلَحَ قَالَ لَنْ لَمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ يعني تاري لهي وڃڻ کان پوءِ جڏهن حضرت ابراهيم عليه السلام چنڊ کي ڇمڪندڙ ڏٺو ته ساڳيءَ طرح قوم سان مخاطب ٿي کين سندن غلط عقائد جي نشاندهي ڪندي فرمايائين ته ڇا ”هي منهنجو رب آهي؟“ جڏهن اهو چنڊ به لهي ويو ته فرمايائين: جيڪڏهن منهنجو حقيقي ۽ سچو رب مون کي هدايت نه ڪري ها ته ضرور مان به گمراهن مان ٿي پوان ها (۴) پر مون کي منهنجي رب هدايت ڪئي ۽ اوهان به انهن آسماني ڇمڪندڙ ستارن جي اپڙ ۽ لهڻ وارين حالتن کي ڏسي سمجهو ته اهي بي وس ۽ بي اختيار رهڻ وارا اوهان جا صحيح معبود ناهن فَلَمَّا رَأَى الشَّمْسُ بَازِغَةً قَالَ هَذَا رَبِّي هَذَا أَكْبَرُ پوءِ (وري رات گذرڻ کان پوءِ) جڏهن سج کي ڇمڪاڻ ڪندڙ ڏٺائين ته (وري به پنهنجي قوم کي دليلن تي دليل ڏيڻ ۽ سندن باطل عقائد جون سندن ذهن مان پاڙون پٽڻ جي لاءِ کين مخاطب ٿيندي) فرمايائين ڇا ”هي منهنجو رب آهي جيڪو (هنن کان) ٻوڏو آهي؟“ پر ان جي حقيقت به جلدي اوهان جي سامهون ايندي فَلَمَّا أَفْلَحَ قَالَ يَقُولُ ابْنِي بَرِّي مِمَّا تَشْرِكُونَ پوءِ جڏهن سج به لهي ويو ته (پنهنجي قوم تي آخري حجت پوري ڪندي) فرمايائين ته: اي منهنجي قوم وارا! جن کي اوهان (الله جل جلاله سان) شريڪ بنايو

(۲) صاوي ص ۲۴ جلد ۱ جزء ۲

(۱) المراغي ص ۱۷ جلد ۳ جزء ۷

(۴) معارف القرآن ص ۳۸۱ ج ۳

(۳) حاشيه شبير احمد عثماني ص ۱۸۲

تا مان انهن کان بيزار آهيان، اوهان بلڪل غلط آهيو جو اوهان مخلوقات کي سندن خالق جو شريڪ بنايو آهي فائدو- ”تَشْرِكُونَ“ جمع مذڪر مخاطب جو صيغو آهي معنيٰ اوهان شريڪ بنائي شرڪ ڪيو تا ان مان ثابت ٿيو ته سيدنا حضرت ابراهيم عليه الصلوة والسلام پاڻ ڪڏهن به ۽ ڪنهن قسم جو به شرڪ نه ڪيو هو. پاڻ شرڪ سوچڻ ۽ وهم ڪرڻ کان به پاڪ هيا.

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا

بيشڪ مون متوجه ڪيو منهن پنهنجي کي ان جي لاءِ جنهن پيدا ڪيو آسمانن ۽ زمين کي انجوتئي رهندڙ ۽ ناهيان

أَنَا مِنَ الْمُشْرِكِينَ ﴿٤٩﴾

مان مشرڪن مان

تفسير

هن کان اڳ ۾ ڪوڙن ۽ باطل معبودن جي معبوديت جي سخت ترديد هئي ۽ هاڻي حقيقي ۽ سچي معبود ڏانهن متوجه رهڻ جو ذڪر ٿي رهيو آهي ارشاد حقاني آهي ”إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ“ يعني جڏهن اهي تارا، چنڊ، سج بي اختيار ۽ بي وس آهن جو هڪ جاءِ تي بيهي به نه ٿا سگهن ته اهي باطل آهن ۽ بلاشڪ مون پنهنجو منهن (منهن مان مراد آهي پوري جو پورو متوجه رهڻ)، شروعات کان وٺي ان ڪائنات جي پيدا ڪندڙ ڏانهن متوجه ڪيو آهي جنهن آسمانن ۽ زمين کي پيدا ڪيو آهي ۽ انهن کي انهن تارن، چنڊ ۽ سج سان سينگارڻ واري آهي مان ابتداء کان ئي هر قسم جي بدعقيدگيءَ کان پري آهيان ”وَجَّهْتُ“ ماضيءَ جو صيغو به ان جي ڪري آندائين ته خبر پوي ته مان نه اڳي مشرڪ هوس ۽ نه هاڻي آهيان. ٻيا گهڻا ماڻهو دنيا ۾ اچي متوجه الی الله ٿيندا آهن پر انبياءِ ڪرام عليهم الصلوة والسلام ۽ ڪي اولياءِ پلارا- چمندي ئي ڄام هوندا آهن ”حَنِيفًا“ ان جو ئي ٿي رهندڙ، برن ۽ براين کان پري پڇندڙ، شرڪ ۽ ڪفر جو وهم به نه ڪندڙ ”وَمَا أَنَا مِنَ الْمُشْرِكِينَ“ ۽ مان مشرڪن مان ناهيان.

وَحَاجَّةُ قَوْمِهِ ۖ قَالَ أَتُحَاجُّونِي فِي اللَّهِ وَقَدْ هَدَانِ ۖ وَلَا

پڄڻ ڪيائين ان سان قوم ان جي فرمايائين ڇا بحث ڪيو ٿا مون سان الله جي باري ۾ تحقيق هدايت ڪيائين مون کي ۽ نه

أَخَافُ مَا تُشْرِكُونَ بِهِ إِلَّا أَنْ يَشَاءَ رَبِّي شَيْئًا ۖ وَسِعَ رَبِّي

ڊڄان ٿو انهن کان جن کي شريڪ ٿا بنايو ان سان مگر هي جو گهري رب منهنجو ڪجهه به گهيري ۾ ورتو رب منهنجي

كُلِّ شَيْءٍ عِلْمًا أَفَلَا تَتَذَكَّرُونَ ۝ ٨٠

هر شيء کي علم سان ڇا پوء نصيحت قبول نه ٿا ڪيو.

تفسير

هن کان اڳ ۾ انهن توحيد جي دليلن جو ذڪر هو جيڪي حضرت ابراهيم عليه الصلوة والسلام پنهنجي قوم جي اڳيان بيان ڪيا هيا ۽ هتي انهن دليلن تي قوم سان بحث جو ذڪر ٿي رهيو آهي فرمان رباني آهي "وَحَاجَّةُ قَوْمِهِ قَالَ أَتُحَاجُّونِي فِي اللَّهِ وَقَدْ هَدَانِ" يعني جڏهن حضرت ابراهيم عليه الصلوة والسلام جي دليلن جي اڳيان سندس قوم عاجز ٿي پئي ته ساڻس هروپرو بحث ڪرڻ لڳا ته جيڪڏهن اسان جي بتن جي عبادت کان روڪڻ کان نه مڙندين ته انهن جي غضب جو اهڙو نشان بنجندين جو بچاء جي ڪا صورت نه رهنديئي پاڻ انهن کي فرمايائين ته ڇا الله جي باري ۾ مون سان بحث ڪيو ٿا حالتڪ ان مون کي سڌي واٽ وٺائي آهي "وَلَا أَخَافُ مَا تُشْرِكُونَ بِهِ إِلَّا أَنْ يَشَاءَ رَبِّي شَيْئًا" يعني جن ستارن ۽ بتن کي اوهان الله سان شريڪ بنايو ٿا مان انهن کان ڪو نه ٿو ڊڄان. مگر جيڪڏهن منهن جو رب مون کي ڪنهن امتحان ۾ مبتلا ڪرڻ گهري ته اها ٻي ڳالهه آهي

"وَسِعَ رَبِّي كُلَّ شَيْءٍ عِلْمًا" منهنجي رب علم سان هر شيء کي گهيري ۾ رکيو آ- ڪا به شيء ان جي علمي احاطي کان ٻاهر نه آهي "أَفَلَا تَتَذَكَّرُونَ" ڇا پوء نصيحت قبول نه ٿا ڪيو جو باطل معبودن جي دروازن تي ڪرڻ کان منهن موڙي سڄي

۽ برحق معبود، الله جل شانہ جي درازي تي جھڪي پئو - فائدا - ع ١ - آيت مبارڪ جي لفظ ”وَقَدْ هَدَانِ“ ۾ ماضيءَ جي صيغي آئڻ مان ثابت ٿيو ته سيدنا ابراهيم عليه الصلوة والسلام ڄمندي ئي هدايت تي هو مٿئين آيتن ۾ ذڪر ڪيل سندن گفتگو صرف قوم کي درجه به درجه سمجھائڻ ۽ باطل معبودن کان پري رکڻ جي لاءِ هئي ۽ اهو به ثابت ٿيو ته الله جل جلاله نبين عليه الصلوة والسلام کي هدايت سڌو پنهنجي طرفان عطا ڪندو آهي ۽ ٻين کي نبين عليهم السلام جي واسطي ۽ وسيلي سان ع ٢ - الله جا نبي عليهم السلام نهايت دلير، جرئتمند ۽ بهادر هوندا آهن الله تعاليٰ کان سواءِ ٻئي ڪنهن کان به نه ڊڄندا آهن جيئن حضرت ابراهيم عليه السلام فرمايو ”وَلَا أَخَافُ مَا تُشْرِكُونَ بِهِ“ مان انهن کان ڪو نه ٿو ڊڄان جن کي اوهان الله سان شريڪ بنايو ٿا مان صرف سچي الله جل جلاله کان ڊڄان ٿو.

وَكَيْفَ أَخَافُ مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُمْ بِاللَّهِ

۽ ڪيئن ڊڄان مان انهن کان جو شريڪ بنايا اوهان ۽ نه ٿا ڊڄو اوهان ته تحقيق اوهان شريڪ بنايو الله سان

مَا لَمْ يُنَزَّلْ بِهِ عَلَيْكُمْ سُلْطَانًا فَإِنَّ الْفَرِيقَيْنِ أَحَقُّ بِالْأَمْنِ إِنْ

ان کي جو نه نازل ڪيائين ان جو اوهان تي ڪو دليل پوءِ ڪير ٻنهي ٽولن مان وڌيڪ حقدار آهي، امن جو جيڪڏهن

كُنْتُمْ تَعْلَمُونَ ﴿٨١﴾ الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ

آهيو جو ڄاڻو ٿا اهي شخص جو ايمان آندائون ۽ نه ملايائون ايمان پنهنجو ظلم سان

أُولَٰئِكَ لَهُمُ الْأَمْنُ وَهُمْ مُّهْتَدُونَ ﴿٨٢﴾

اهي ئي آهن جن لاءِ امن آهي ۽ اهي ئي هدايت وارا آهن.

تفسير

اڳين آيتن ۾ حضرت ابراهيم عليه الصلوة والسلام جن جي ڪامل ايمان جو ذڪر هو ۽ هنن آيتن ۾ ايمان جي ديني ۽ دنياوي فائدين جو ذڪر ڪندي ارشاد

لاءِ گھرايل جادوگر پهريائين ته فرعون کان تمام گھڻو ڊڄندا هئا پر جڏهن ايمان آڻي مومن بڻيا ته فرعون کي جواب ڏيندي فرمايائون ته، تون وڌ ۾ وڌ کڻي اسان کي قتل ڪري اسان جي دنياوي حياتي ختم ڪندين ٻيو ڇا ڪندين؟
اسين الله جل جلاله جي توحيد ۽ سيدنا موسى عليه الصلوة والسلام جي رسالت تي ايمان آڻي هاڻي ڪنهن به قيمت تي نه هٽنداسون.

وَتِلْكَ حُجَّتُنَا آتَيْنَاهَا اِبْرَاهِيْمَ عَلَىٰ قَوْمِهِ تَرْفَعُ دَرَجَتٍ مِّنْ

۽ اهي دليل اسان جا آهن جو ڏٺاسون اهي ابراهيم کي سندس قوم تي مٿي ڪيون ٿا درجن جي لحاظ سان جنهن کي

نَشَاءُ اِنَّ رَبَّكَ حَكِيمٌ عَلِيمٌ ﴿٨٣﴾

گھرون اسان بيشڪ رب تنهنجو حڪمت وارو، علم وارو آهي.

تفسير

اڳين آيتن ۾ حضرت ابراهيم عليه الصلوة والسلام جي طرفان قوم سان ڪيل بحث ۽ دلائل ڏيڻ جو ذڪر هو ۽ هتي ٻڌايو ٿو وڃي ته اهي دلائل ان کي اسان ڏنا هيا، ارشاد آهي ”وَتِلْكَ حُجَّتُنَا آتَيْنَاهَا اِبْرَاهِيْمَ عَلَىٰ قَوْمِهِ“ يعني حضرت ابراهيم عليه الصلوة والسلام جيڪي دلائل پنهنجي قوم کي پيش ڪيا هئا اهي سڀ کيس اسان جي طرفان حجت طور پيش ڪرڻ جي لاءِ عطا ڪيل هئا. ان ۾ تاري، چنڊ ۽ سج جي لاءِ چوڻ ته ڇا هي منهنجا رب آهن؟ سڀ انهن کي سمجهائڻ لاءِ فرمائي رهيو هو ته هي ويچارا جيڪي پاڻ کي به هڪ هنڌ رکڻ جي طاقت نه ٿا رکن ته اهي اوهان جا معبود ڪيئن ٿي سگهن ٿا؟ ”تَرْفَعُ دَرَجَتٍ مِّنْ نَّشَاءُ“ جنهن کي به گھرون ٿا ۽ پسند ڪريون ٿا ته ان کي درجن جي لحاظ سان بلند بنايون ٿا ۽ اسان ئي ڪفارن جي ان آباديءَ مان جتي هزارين ماڻهو هزارن باطل معبودن جا پوڄاري هيا، حضرت ابراهيم عليه الصلوة والسلام کي توحيد الله جي هڪ هجڻ واري عقيدتي جو علمبردار بنايو ۽ سندس سڀني کي علم، فهم ۽ روشنيءَ جي دليل سان منور فرمائي، پنهنجي جهانن ۾ سندس شان بلند ڪيو ”اِنَّ رَبَّكَ حَكِيمٌ عَلِيمٌ“ يقيناً تنهنجو رب حڪمت

وارو، جائنڊڙ آهي ته ڪير بلند ٿيڻ جو اهل ۽ لائق آهي ”رب“ ۾ ”ڪ“ خطاب جي ضمير سان حضور عليه الصلوة والسلام جن مخاطب آهن، ۽ ”تنهن جو رب“ چوڻ ۾ جيڪي محبت جا مڻ آهن ان کي سڪ وارا ٿي سمجهندا پيا نه سمجهندا

فائدو ۱- آيت وَتِلْكَ حُجَّتُنَا آتَيْنَاهَا مان ثابت ٿيو ته الله جل جلاله جي نبين عليهم الصلوة والسلام جو علم لدني هوندو آهي اهي نه ڪنهن دنياوي استاد جا شاگرد هوندا آهن نه ماحول جي اثر کان متاثر ٿيندا آهن بلڪ غلط ماحول کي درست ڪرڻ ايندا آهن ۽ الله تعاليٰ کين هر ڪمال پنهنجي طرفان سڌو سنئون عطا ڪندو آهي ۲- تَرْفَعُ دَرَجَتٍ مِّنْ تَشَاءُ مان واضح ٿيو ته درجن جي بلندي، عزت ۽ عظمت نه قابليت تي ٻڌل آهي نه ڪنهن جي علم ۽ عمل تي، اها خالص رباني فضل آهي جنهن کي عطا ٿئي جيتري عطا ٿئي. ڏسو ته الله تعاليٰ لکن ورهن جي عابدين ۽ دنيا جي هر قسم جي هوس کان پاڪ ۽ صاف ملائڪن کي ان حضرت آدم عليه الصلوة والسلام جي اڳيان ڪيئن جهڪايو جنهن ان وقت تائين اڃان هڪ سجدو به نه ڪيو هو حضرت علامه رومي عليه الرحمة فرمايو آهي

”داد حق را قابليت شرط نيست،

بلڪ شرط قابليت داد اوست“

يعني الله جل جلاله جي طرفان عطا ٿيڻ جي لاءِ قابليت شرط ناهي پر قابليت ملڻ جي لاءِ شرط ان جي عطا آهي ۽ قرآن پاڪ جي ان جملي مان اهو به ثابت ٿيو ته نبي سڳورا عليهم الصلوة والسلام ساري مخلوق کان افضل ۽ اعلىٰ آهن ڪير به سندن همسر ۽ هڪ جهڙو ناهي ۽ کين جيڪو مقام مليو سو مٿي مالڪ جي حڪمت ۽ علم سان مليو آهي.

وَوَهَبْنَا لَهُ إِسْحَاقَ وَيَعْقُوبَ ۖ كُلًّا هَدَيْنَا ۚ وَنُوحًا هَدَيْنَا مِن

۽ بخشي ڏنائون ان کي اسحاق ۽ يعقوب سڀني کي هدايت ڏني سون ۽ نوح کي هدايت ڪئي سون

قَبْلَ وَمِن ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَىٰ

اڳ ۾ ۽ اولاد ان جي مان داود ۽ سليمان ۽ ايوب ۽ يوسف ۽ موسىٰ

وَهُرُونَ ۖ وَكَذَلِكَ نَجْزِي الْمُحْسِنِينَ ﴿٨٣﴾ وَزَكَرِيَّا وَيَحْيَىٰ

۽ ھرون کي ۽ ان ئي نموني بدلو ڏينداسون نيڪي ڪندڙن کي ۽ ذڪريا ۽ يحييٰ

وَعِيسَىٰ وَالْيَاسَ ۖ كُلٌّ مِّنَ الصَّالِحِينَ ﴿٨٥﴾ وَإِسْمَاعِيلَ

۽ عيسيٰ ۽ الياس کي سڀئي صالحن مان آهن ۽ اسماعيل

وَالْيَسَعَ وَيُونُسَ وَلُوطًا ۖ وَكُلًّا فَضَّلْنَا عَلَىٰ الْعَالَمِينَ ﴿٨٦﴾

۽ يسع ۽ يونس ۽ لوط کي (هدايت ڏني سون) ۽ سڀني کي پلو ڪيوسون جهانن تي

تفسير

جڏهن حضرت ابراهيم عليه الصلوة والسلام مالڪ مني جي وحدانيت جو اعلان ڪيو ۽ ساري قوم کيس ڇڏي وئي ۽ اڪيلو هجڻ جي باوجود به رب العزت جل شانہ جي دين لاءِ قرباني ڏيندو رهيو ته الله جل جلاله کيس پٽ ۽ پوٽا ڏئي وڏي خاندان وارو بنايو. هتي ئي آيتون وَوَهَبْنَا لَهُ إِسْحَاقَ کان "عَلَى الْعَالَمِينَ" تائين آئي ان جي خاندان جو بيان ڪيو ويو آهي ته: اسان ان کي اسحاق ۽ يعقوب پٽ ۽ پوٽو بخشي ڏنا، سڀني کي هدايت به ڏني سون ۽ ان کان اڳ ۾ نوح کي به هدايت عطا ڪئي هئي سون ۽ ان ابراهيم عليه الصلوة والسلام جي اولاد مان يا بعضي مفسرن جي بقول (حضرت) نوح (عليه الصلوة والسلام) جي اولاد مان داود، سليمان، ايوب، يوسف، موسىٰ ۽ هارون (عليه السلام) کي به هدايت ڪئي سون ۽ ان ئي نموني سان (جيئن انهن کي هدايت ڪئي سون) نيڪي ڪندڙن کي سٺو بدلو ڏينداسون. ۽ ذڪريا، يحييٰ، عيسيٰ ۽ الياس کي هدايت ڪئي سون سڀئي صالحن مان هيا. اسماعيل، يسع، يونس ۽ لوط کي به هدايت ڏني سون ۽ سڀني (نبين عليهم الصلوة والسلام) کي (سنڌين وقت وارن کان) پلو بنايوسون.

هڪ عجيب نڪتو

الله جل شانہ هنن ٽنهي آيتن ۾ انهن نبين عليهم الصلوة والسلام کي

چئن حصن ۾ بيان فرمايو آهي ١- پهرئين حصي ۾ حضرت ابراهيم، حضرت نوح، حضرت اسحق ۽ حضرت يعقوب عليهم الصلوة والسلام كي- چو ته اهي ٻين سڀني نبين عليهم الصلوة والسلام جا اصول آهن ۽ ٻين سڀني جي نسب جا سلسلا انهن ئي سان ملن ٿا ٢- ٻئي حصي ۾ انهن نبين عليهم السلام كي بيان ڪيو ويو جن كي نبوت سان گڏ ٻين نعمتن سان به نوازيو ويو هو جيئن حضرت داود ۽ حضرت سليمان عليهما السلام كي دنياوي بادشاهي ملي هئي ۽ حضرت موسيٰ ۽ هرون عليهما السلام كي انقلاب آڻڻ جي نعمت عطا ٿي جو سندن هٿان فرعون ۽ قارون هلاڪ ٿيا ۽ سندن بادشاهي ۽ دنياداري ختم ٿي حضرت ايوب عليه السلام كي صبر ۽ حضرت يوسف عليه السلام كي صبر کان پوءِ سلطنت ملي. انهن ئي هستين لاءِ ارشاد ٿيو ته اسين نيڪي ڪندڙن كي ائين بدلو ڏينداسون.

٣- ٽئين حصي ۾ انهن پيغمبرن پلارن جو ذڪر ٿيو جن كي زهد، قناعت ۽ دنيا کان پري رهڻ جي نعمت نصيب ٿي انهن ۾ حضرت زڪريا، يحييٰ، عيسيٰ ۽ الياس عليهم الصلوة والسلام داخل آهن ٤- چوٿين حصي ۾ اهي بيان ٿيا جن جو دنيا ۾ نه ڪو متبع رهيو نه سندن شريعت رهي حضرت اسماعيل، يسمع، يونس ۽ لوط عليهم السلام انهن مان آهن (١)

فائدو- مفسر قرآن علاؤالدين علي بن محمد بن ابراهيم البغدادي عليه الرحمة لکيو آهي ته ”كَلَّا فَضْلَنَا عَلَى الْعَالَمِينَ“ مان ثابت ٿيو ته انبياءِ ڪرام عليهم الصلوة والسلام ملائڪن کان افضل آهن (١) ٢- ”كَلَّا هَدَيْنَا“ مان ثابت ٿيو ته انبياءِ پلارا پيدائشي هدايت وارا ۽ مالڪ مٿي جي ذات ۽ صفات کان باخبر ۽ پنهنجن صفتن کان واقف هوندا آهن ٣- نياڻي جو اولاد به پنهنجو اولاد ليکيو ويندو آهي حضرت عيسيٰ عليه الصلوة والسلام بنا پيءُ جي سيده مريم مان ڄائو پر جڏهن ته اها سائڻ حضرت ابراهيم عليه الصلوة والسلام جي اولاد مان هئي ته حضرت عيسيٰ عليه الصلوة والسلام كي حضرت ابراهيم عليه الصلوة والسلام جي ذريعت (اولاد) مان سڏيو ويو.

لطيفه

هڪ ڀيري حجاج بن يوسف حضرت امام جعفر صادق رضي الله عنه کان سوال ڪيو ته اوهان حضرات حسنين ڪريمين رضي الله عنهما كي حضور عليه الصلوة والسلام جن جو اولاد ڪيئن ٿا سڏيو؟ حالتڪ نسل ته پٽ کان ڳڻيو ويندو

آهي نه نياڻيءَ کان۔ پاڻ فرمايائون ته نياڻيءَ جو اولاد به پنهنجو نسل هوندو آهي ۽ مٿين آيت دليل ڏئي هيائين، ۽ اهو ساڳيو سوال هارون رشيد بادشاهه حضرت امام موسيٰ کاظم کان ڪيو هو ته پاڻ به مٿين آيت دليل ۾ پيش ڪئي هيائين. مقصد ته جيئن حضرت عيسيٰ عليه الصلوة والسلام جي ماءُ حضرت ابراهيم عليه الصلوة والسلام جي اولاد مان هئي ۽ ان جي ڪري پاڻ حضرت ابراهيم عليه الصلوة والسلام جي ”ذريه“ (اولاد) مان سڏيو ويو تيئن حضرات حسنين ڪريمين جي والده سيده فاطمه رضي الله عنها به حضور عليه الصلوة والسلام جن جي اولاد مان هئي ۽ پاڻ به حضور عليه الصلوة والسلام جن جي اولاد مان ڳڻيا ويا (١)

عجيب نڪتو

ڄاڻڻ گهرجي ته قرآن پاڪ پنجن نبين سڳورا عليهم الصلوة والسلام نالو وٺي بيان ڪيا آهن، ارڙهن کي مٿين آيتن ۾ ۽ ستن آدم، ادريس، صالح، هود، شعيب، ذوالڪفل ۽ حضرت محمد مصطفيٰ عليه وعليهم الصلوة والسلام کي ٻين آيتن ۾ ۽ ٻن ڄڻن اهڙن پلارن جو ذڪر ڪيو ويو آهي جن جي نبي هجڻ ۾ شڪ آهي. اهي آهن لقمان ۽ ذوالقرنين جيڪو انهن جي وجود جو منڪر آهي اهو ڪافر آهي، پر جيڪو انهن جي نبي هجڻ جو منڪر آهي اهو ڪافر ناهي. (٢)

سوال۔ هن آيت ۾ حضرت لوط عليه الصلوة والسلام کي حضرت ابراهيم عليه الصلوة والسلام جي اولاد مان ڇو سڏيو ويو حالانڪ اهو ته سندن سوت هاران بن آذر جو پٽ هو؟

جواب: اهو ٻن وجهن جي ڪري ١۔ هڪ ته پائڻيو به ڀلي سڳو نه هجي اولاد وانگر هوندو آهي ٢۔ ٻيو ته حضرت لوط عليه الصلوة والسلام کي نبوت حضرت ابراهيم عليه الصلوة والسلام جي دعا سان ملي هئي ان جي ڪري روحاني طور حضرت لوط حضرت ابراهيم جي اولاد مان ڳڻيو ويو آهي (٣)

وَمِنْ آبَائِهِمْ وَذُرِّيَّتِهِمْ وَإِخْوَانِهِمْ وَاجْتَبَيْنَاهُمْ وَهَدَيْنَاهُمْ إِلَىٰ

۽ پيئڻن انهن جي مان ۽ اولاد انهنجي مان ۽ ڀائرن انهن جي مان ۽ برگزيڏو ڪيوسون انهن کي

صِرَاطٍ مُسْتَقِيمٍ ﴿٨٧﴾ ذَٰلِكَ هُدَىٰ اللَّهِ يَهْدِي بِهِ مَن يَشَاءُ مِّنْ

۽ هدايت ڪئي سون انهن کي وات سڌي ۽ ڏانهن اها هدايت الله جي آهي هدايت ڪري ٿو ان سان جنهن کي گهري

عِبَادِهِ ۽ وَلَوْ أَشْرَكُوا لَحَبِطَ عَنْهُمْ مَّا كَانُوا يَعْمَلُونَ ﴿٨٨﴾

پنهجن مان ۽ جيڪڏهن شرڪ ڪن ها ته البت ضايع ٿي وڃن ها انهن کان آهي (عمل) جو ڪيائون ٿي.

تفسير

هنن کان اول ذڪر ڪيل آيتن ۾ حضرت ابراهيم عليه الصلوة والسلام جن جي اولاد مان ڪن نبين عليهم الصلوة والسلام جو نالي سان ذڪر ڪيو ويو ۽ هتي سندس اولاد مان آيل نبين عليهم الصلوة والسلام جو نالو پڻ ذڪر ڪرڻ کان سواءِ اجمالي ذڪر ڪيو ويو آهي. فرمان ايزدي آهي ”وَمِنْ آبَائِهِمْ وَذُرِّيَّتِهِمْ وَإِخْوَانِهِمْ“ يعني اسان نبين عليهم الصلوة والسلام جي بابن، ڏاڏن، ۽ سندن اولاد ۽ ڀائرن مان به ڪيترن کي نوازيو. سوال- هتي ”من“ تبويض جي چو آندي ويئي؟ جواب: اها تبويض جي ”من“ بن وجهن جي ڪري آندي وئي ۱- ته مٿي ڏنيل نبين عليهم الصلوة والسلام مان ڪنهن کي پيءُ نه هو. جيئن حضرت عيسيٰ عليه الصلوة والسلام ته ڪن کي اولاد نه هيو، جيئن حضرت عيسيٰ ۽ حضرت يحيىٰ عليهما السلام جو نه انهن شاديون ڪيون نه ڪين اولاد ٿيو ۲- ته ڪي اهڙا نبي عليهم الصلوة والسلام هيا جن جا ابا، ڏاڏا، ڀائر ۽ اولاد نبي نه هيا ڪن جي اولاد ته ايمان ئي نه آندو جيئن حضرت نوح عليه الصلوة والسلام جي پٽ نه مٿس ڪلمو پڙهيو ۽ نه مومن بڻيو.

”وَاجْتَبَيْنَاهُمْ وَهَدَيْنَاهُمْ إِلَىٰ صِرَاطٍ مُّسْتَقِيمٍ“ ۽ اسان انهن کي برگزيڊو بنايو ۽ سڌي وات ڏانهن هدايت ڪئي مقصد ته اسان انهن کي خالص پنهنجي عبادت ۽ پنهنجي دين جي خدمت جي حوالي ڪيو مٿن شيطان، نفس اماره ۽ دنياوي غفلتن جو ڪوبه ۽ ڪنهن قسم جو به اثر هلي نه سگهيو ”ذَٰلِكَ هُدَىٰ اللَّهِ يَهْدِي بِهِ مَن يَشَاءُ مِّنْ عِبَادِهِ“ اها الله جي هدايت آهي پنهنجن ٻانهن مان جنهن کي گهري ٿو ان سان هدايت ڪري ٿو. مطلب ته اها هدايت، نبوة ۽ سڀ نعمتون مٺي مالڪ جو فضل آهن جنهن تي

به سندس لطف ۽ ڪرم جي نگاهه پئي ان کي حاصل ٿيون "وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ" ۽ جيڪڏهن شرڪ ڪن ها ته جيڪي عمل به ڪيائون ٿي اهي سڀ ڪري، ضايع ٿي وڃن ها. هن جملي ۾ مڪي پاڪ ۾ رهاڪو مشرڪن جي عقيدي جي ترديد ڪئي وئي آهي جيڪي چوندا هئا ته حضرت ابراهيم ۽ سندس اولاد مان آيل نبي عليهم الصلوة والسلام به معاذالله شر معاذالله مشرڪ هيا، الله جل جلاله فرمايو ته: اي مشرڪو! جيڪڏهن اهي منهنجا برگزيده پانها اوهان جي قول مطابق شرڪ ڪن ها ته نبوت ته وڏي شيءِ آهي پر انهن جا جيڪي به چڱا عمل هيا اهي برباد ۽ ضايع ٿي وڃن ها پر جڏهن ته سيدنا ابراهيم ۽ اسماعيل عليهم السلام جا يادگار، ڪعبه شريف، زمزم، صفا، مروه، منيٰ وغيرها سڀ قائم آهن ته ثابت ٿيو ته نه پاڻ مشرڪ هيا نه سندن عمل ضايع ٿيا ۽ نه سندن دعائون غير مقبول رهيون.

أُولَئِكَ الَّذِينَ اتَيْنَاهُمُ الْكِتَابَ وَالْحُكْمَ وَالنَّبُوءَةَ فَإِنْ يَكْفُرْ

اهي اهي ئي آهن جو ڏنوسون انهن کي ڪتاب ۽ حڪم ۽ پيغمبري پوءِ جيڪڏهن ڪفر ڪندا

بِهَا هَؤُلَاءِ فَقَدْ وَكَلْنَا بِهَا قَوْمًا لَّيْسُوا بِهَا بِكَفِرِينَ ۝ ٨٩

ان جو هي ماڻهو پوءِ تحقيق مقرر ڪئي سون ان جي لاءِ اهڙي قوم جو ناهن ان جو ڪفر ڪندڙ

أُولَئِكَ الَّذِينَ هَدَى اللَّهُ فَبْهَدَاهُمْ اَقْتَدِهْ قُلْ لَا اَسْأَلُكُمْ

اهي اهيئي آهن جو هدايت ڪئي (انهن کي) الله پوءِ انهن واري هدايت تي هل فرمائ ته نه ٿو گهران

عَلَيْهِ اجْرًا ۚ اِنْ هُوَ اِلَّا ذِكْرٌ لِلْعَالَمِينَ ۝ ٩٠

اوهان کان ان تي ڪو اجورو ناهي اهو مگر نصيحت جهانن جي لاءِ

تفسير

هنن کان پهريان ذڪر ڪيلن آيتن ۾ ذڪر ڪيلن ارڙهن (١٨) نبين عليهم الصلوة والسلام جي لاءِ هدايت، فضيلت ۽ ان خصوصي عطا جو ذڪر ٿيو

جنهن جو تعلق سندن مقدس ذات سان هو هتي انهن ئي پلارن کي آسماني ڪتابن ۽ حڪمت جي عطا ٿيڻ جو ذڪر ٿي رهيو آهي. ۽ انهن آيتن ۾ سندن ڪمالات جو ذڪر ٿيو ته هنن آيتن ۾ انهيءَ ڪمالات جي منڪرن کي عتاب ڪيو ويو آهي ۽ انهن آيتن ۾ انهن ذڪر ڪيلن کي عطا ڪيل مقامات ۽ ڪمالات جو ذڪر ڪري هنن آيتن ۾ حضور عليه الصلوة والسلام جن کي ”قَبِيْذُاھُمْ اَقْتَدِهٖ“ فرمائي انهن سڀني جي صفات جو جامع بيان ڪيو ويو آهي. ارشاد رباني آهي ”اُولَئِكَ الَّذِيْنَ اَتَيْنَاهُمْ الْكِتٰبَ وَالْحِكْمَ وَالنَّبُوَّةَ“ يعني اهي اڳ ۾ ذڪر ڪيل نبي عليهم الصلوة والسلام اهي هيا جن کي اسان ڪتاب، حڪمت ۽ نبوت ڏني هئي. ڪتاب مان مراد آسماني ڪتاب آهن پوءِ صحيفي جي صورت ۾ هيا يا مڪمل ڪتاب ۽ اهي ڪنهن جي واسطي کان سواءِ کين مليا يا واسطي سان- ان جي لاءِ اهو ضروري ناهي ته هر ڪنهن نبي عليه الصلوة والسلام کي واسطي کان سواءِ ڪتاب ملي ها. اهو ضرور هو ته ڪو به نبي عليه الصلوة والسلام صحيفي کان يا ڪتاب کان خالي نه هيو. حضرت آدم عليه الصلوة والسلام کي صحيفا مليا ۽ ڪافي بعد ۾ اچڻ وارا انهن جا مبلغ رهيا. حضرت موسيٰ عليه الصلوة والسلام کي توراۃ شريف مليو ۽ حضرت هرون پاڻ ۽ ان کان پوءِ ۽ حضرت داود عليه الصلوة والسلام کان اڳ ۾ اچڻ وارا نبي عليهم الصلوة والسلام ان جا مبلغ رهيا هن آيت مان اهو به ثابت ٿيو ته الله تعاليٰ جو ڪو به نبي علم ۽ حڪمت کان خالي نه هو، ڇو ته هتي حڪم ۽ حڪمت مان مراد الله جل جلاله جي ڪتاب جي سمجهه ۽ ان جو خاص علم آهي ۽ اهو به ثابت ٿيو ته هر نبي اصل نبي آهي قادياني ۽ وانگر بروزي، ظلي، مراقي، ميذاقي، پنگي، آفيمي، چرسيءَ جو نبي ٿيڻ محال ۽ ناممڪن آهي (١) ”فَاِنْ يَكْفُرْ بِهَا هُوَ لَا فَعْدَ وَكَلْنَا بِهَا قَوْمًا لَّيْسُوا بِهَا بِكَفِرِيْنَ“ يعني جيڪڏهن هي (مڪي پاڪ وارا) ان جو انڪار ڪندا ته اسان ان هدايت کي قبول ڪرڻ جي لاءِ اهڙي قوم انصار ۽ مهاجر ۽ قيامت تائين اچڻ وارا مومن مقدر ۾ مقرر ڪري ڇڏيا آهن جيڪي ان جو انڪار نه ڪندا. بلڪ قرآن پاڪ جي محڪم، متشابه ۽ هر حڪم تي ايمان آڻيندا ان ۾ حضور عليه الصلوة والسلام جن جي پاڪ دور ۾ موجود مهاجرن انصارن سان گڏ قيامت تائين اچڻ وارا مومن به شامل آهن ۽ هيءَ آيت انهن سڀني جي لاءِ قابل فخر ۽ مايه ناز آهي (٢) ۽ علامه مظهري ابو رجاء

(١) نور العرفان ص ٢١٩

(٢) روح المعاني ص ٣٨٩ ج ٣

عطارديء جو قول آندو آهي ته هن مان مراد آهي ته جيڪڏهن قرآن پاڪ جي آندل هدايت ۽ اسلام جو زمين وارا انڪار ڪندا ته اسان ان کي مڃڻ جي لاءِ آسمان وارن ملائڪن کي مقرر ڪري ڇڏيو آهي (١) أُولَٰئِكَ الَّذِينَ هَدَى اللَّهُ يعني اهي ذڪر ڪيل نبي عليهم الصلوة والسلام اهي آهن جن کي الله جل جلاله پنهنجي توحيد ۽ دين جي اصول ۽ پنهنجي امر ادا ڪرڻ ۽ نه ڪرڻ جي هدايت ڪئي هئي. فَبَهَدَاهُم أَقْتَدَ ته پوءِ انهن کي ڏسيل هدايت واري واٽ تي هل، هن جملي جو مطلب بيان ڪندي جزائري صاحب لکيو آهي ته يامر رسولہ صلی اللہ علیہ وسلم ان يفتدي باولئك الانبياء والمرسلين في كمالاتهم كلها حتي يجمع صلی اللہ علیہ وسلم كل كمال فيهم فيصبح بذلك اكملهم على الاطلاق (٢) يعني الله جل جلاله هن جملي ۾ پنهنجي رسول عليه الصلوة والسلام کي امر ٿو ڪري ته پاڻ انهن نبين ۽ مرسلن عليهم السلام کي مليل سڀني ڪمالن ۽ خوبين ۾ سندن رستي کي اختيار ڪن ته جيڪي به انهن کي ڪمال مليا هئا پاڻ انهن ۾ به سڀني کان وڌيڪ على الطلاق ڪمال جا صاحب بنجن، علامه قطب رازي عليه الرحمة تفسير ڪشاف جي حاشيه ۾ هن جملي جي وضاحت ڪندي لکيو آهي ته: ان جو مطلب آهي ته اوهان انهن نبين عليهم الصلوة والسلام جي پلن اخلاقن ۽ سهڻين صفتن ۾ اقتداء ۽ موافقت ڪيو تانت جيڪي ڳالهيون انهن ۾ جدا جدا آهن اهي سڀ اوهان جي هڪ ذات کان ظاهر ٿين ۽ اوهان انهن مان هڪ هڪ کان افضل ۽ اعلى رهو (٣) علامه ثناء الله پاني پتي عليه الرحمة لکيو آهي ته: ان مان مراد انهن واري رستي تي هلڻ آهي انهن جو پوءِ لڳ ٿيڻ ناهي ڇو ته سڪڻو ائين پوءِ لڳ ٿيڻ هڪ علم واري کي ئي مناسب ناهي ته نبين عليهم السلام بلڪ انهن جي سردار حضور صلی اللہ علیہ وسلم جن جي لاءِ ڪيئن مناسب رهندو (٤) مطلب اهو ٿيو ته الله جل جلاله پنهنجي حبيب عليه الصلوة والسلام کي فرمايو ته جيڪي ڪماليت انهن سڀني ظاهر ڪيا اوهان اڪيلائي اهي سڀ ظاهر ڪري ڏيکارو تانت خبر پوي ته اوهان سڀني صفات حسنه جا جامع ۽ مظهر آهيو (٥)

قُلْ لَا أَسْأَلُكُمْ عَلَيْهِ أَجْرًا يعني اي حبيب! عليك الصلوة والسلام اوهان انهن کي فرمايو ته جيئن اڳين نبين عليهم الصلوة والسلام پنهنجن امتين کان

(٢) ايسر التفاسير ص ٦٣١ ج ١

(٤) مظهري ص ٢٩٨ ج ٣

(١) مظهري ص ٢٩٧ جلد

(٣) روح المعاني ص ٢١٧ ج ٣ جزء ٧

(٥) نور العرفان ص ٢٢٠

دين جي دعوت ڏيڻ ۽ حق جي پيغام پهچائڻ تي ڪو اجورو نه گهريو هو تيئن "مان به اوهان کان ڪو اجورو نه ٿو گهران" حقيقت هيئن هئي. ته ڪن ڪافرن سمجهيو هو ته نبين عليهم الصلوة والسلام جي طرفان نبوت جي دعويٰ صرف مال ۽ دولت گڏ ڪرڻ جي لاءِ ڪئي وئي هئي الله جل جلاله حضور عليه الصلوة والسلام جن جي پاڪ زبان مان ڪافرن جي ان سوچ کي غلط قرار ڏيندي فرمايو ته ڪو به نبي ان غلط مقصد لاءِ دين جي دعوت نه ڏيندو ۽ نه مون اوهان کان ڪجهه مال، ملڪيت گهرڻ لاءِ اهو طريقو ٺاهيو آهي "اِنَّ هُوَ اِلَّا ذِكْرٌ لِّلْعَالَمِينَ" يعني اهو قرآن ڪريم ته صرف جهانن جي لاءِ نصيحت آهي ان ۾ منهنجو ٻيو ڪو به ذاتي غرض يا مقصد ناهي هيءُ هڪ آفاقي رشد ۽ عالمي هدايت جو پيغام آهي جيڪو سڀني کي هڪ صف ۾ بيهاري امن ۽ سلامتيءَ جي رستي تي هلاڻ آيو آهي. فائدو "ذِكْرٌ لِّلْعَالَمِينَ" مان ثابت ٿيو ته قرآن ڪريم سڀني جهانن جي لاءِ نصيحت آهي ۽ جڏهن ته ان جي پهچائڻ وارو نبي حضور عليه الصلوة والسلام آهي ان جي ڪري پاڻ به سڀني جهانن جو نبي آهي ۽ اهو به ثابت ٿيو ته نه قرآن ڪريم کانپوءِ ڪنهن قسم جو ڪتاب نازل ٿيندو ڇو ته اهو سڀني جهانن جي لاءِ ڪافي آهي ۽ نه حضور عليه الصلوة والسلام جن کان پوءِ ڪنهن به قسم جو نبي ايندو، ڇو ته پاڻ ئي قرآن پاڪ سمجھائڻ وارو آهي. فائدو - مٿي ذڪر ڪيل جملہ "اَقْتَدَ" ۾ هه سڪته جي آهي جيڪا صرف لکڻ ۾ ايندي آهي ان جي ڪا معنيٰ ناهي (١) ۽ علامه رازي لکيو آهي ته اها سڪته جي هه لفظن جي پڇاڙيءَ ۾ ائين ايندي آهي جيئن وصل جو همزه لفظن جي اڳ ۾ ايندو آهي (٢)

وَمَا قَدَرُوا اللَّهَ حَقَّ قَدْرِهِ اِذْ قَالُوا مَا اَنْزَلَ اللَّهُ عَلٰى بَشَرٍ مِّنْ شَيْءٍ

۽ نه قدر ڪيائون الله جو (جيئن) قدر ڪرڻ جو حق آهي، جڏهن چيائون ته نه نازل ڪئي الله ڪنهن بشر تي ڪا

شَيْءٍ ۝ قُلْ مَنْ اَنْزَلَ الْكِتَابَ الَّذِي جَاءَ بِهٖ مُوسٰى نُوْرًا

شيء فرمائ ته ڪنهن نازل ڪيو ڪتاب جو آندو ان کي موسىٰ نور

وَهَدٰى لِلنَّاسِ تَجْعَلُوْنَهٗ قَرٰطِيسَ تَبَدُّوْنَهَا وَتُخْفَوْنَ كَثِيْرًا

۽ هدايت ٿي ماڻهن جي لاءِ ڪيو ٿا ان کي ڪاغذ جا ٽڪرا ظاهر ڪيو ٿا انهن کي ۽ لکايو ٿا گهڻن کي

وَعُلِّمْتُمْ مَّا لَمْ تَعْلَمُوا أَنْتُمْ وَلَا آبَاؤُكُمْ ۖ قُلِ اللَّهُ ثَمَرُ ذَرْهُمُ

۽ سيڪاريا ويٺو اهو جو نه ڄاتو اوهان ۽ نه پيڻن اوهان جي - فرمائي ته الله ان کان پوءِ ڇڏي انهن کي

فِي خَوْضِهِمْ يَلْعَبُونَ ﴿٩١﴾

اجائي بحث پنهنجي ۾ پيا ڪيڏن

تفسير

شان نزول: هجرت کان پهريان مڪي پاڪ جي رهاڪو قريشي ڪافرن يهودي عربن جي جماعت کي جن ۾ مالڪ بن صيف نالي انهن جو وڏو پادري به شامل هو نبي پاڪ عليه الصلوة والسلام جن سان مناظره ڪرڻ جي لاءِ گهرايو جنهن مان سندن مقصد هو ته حضور عليه الصلوة والسلام جن انهن جي پادريءَ جي اڳيان بي بس ٿي ويندا، ماڻهو ڏسي ڪلندا ۽ مٿن ايمان نه آڻيندا، پوءِ جڏهن ان وڏي پادريءَ مالڪ بن صيف کي حضور عليه الصلوة والسلام جن جي اڳيان آندائون ته حضور صلي الله عليه وسلم جن کانسئس پڇيو ”ڇا تون توراۃ جو ڄاڻو آهين؟“ ان چيو ته هن وقت عرب ۾ توراۃ جو مون کان ڏيک ڪو به ڄاڻو ناهي، حضور عليه الصلوة والسلام جن ان کي فرمايو ته ”تو کي ان رب جو قسم آهي جنهن (حضرت) موسيٰ عليه الصلوة والسلام (تي توراۃ لاءِ هو ڇا توراۃ ۾ هيءُ آيت آهي ”إِنَّ اللَّهَ يُبْغِضُ الْجِبْرِ السَّيِّئِينَ“ بيشڪ ٿلهو پادري الله تعاليٰ کي پسند ناهي“ ان عرض ڪيو ته ها - بلڪل آهي، حضور عليه الصلوة والسلام جن فرمايس ته ”تون (يهودين جو) پاليل ٿلهو پادري آهين توراۃ جي حڪم مطابق - تون الله جي بارگاهه جو مردود آهين پنهنجي قوم کان رشوت وٺي، حرام کائي ٿلهو ٿيو آهين (اهو يهودي پادري گهڻو ٿلهو هو) مون سان مناظره پوءِ ڪجان اول ته توراۃ جي حڪم موجب پنهنجو ايمان ثابت ڪر“ حضور عليه الصلوة والسلام جن جي ان گفتگو کي ٻڌي اهو پادري گهٻرائجي ويو ۽ حضرت عمر رضي الله عنه ڏانهن منهن ڪري چوڻ لڳو ته الله تعاليٰ بشر تي ڪا به شيءِ نه لائي آهي، ان جي ان بڪواس تي خود سندس يهودين ان کي ملامت ڪري چيو ته ”تو ته توراۃ جي نزول جو به انڪار ڪري ڇڏيو“ ان چيو ته (حضرت) محمد (صلي الله عليه

وسلم) مون کي اهڙي ڪاوڙ ڏياري ڇڏي جنهن کان بي وس بنجي ائين چئي ويٺس، يهودين چيس ته هاڻي تون اسان جي اڳواڻيءَ جو لائق ٿي ناهين جو ڪاوڙ ۾ اچي اسان جي مذهب جو خاتمو پيو ڪرين ۽ پوءِ انهن مالڪ بن صيف کي ان اڳواڻيءَ تان معزول ڪري ڪعب بن اشرف نالي پادريءَ کي ان جي جاءِ تي آندو. ان موقعي جي متعلق هيءَ آيت نازل ٿي جنهن ۾ مالڪ بن صيف جي ان قول جي سخت ترديد ڪئي وئي (۱) سوال- سورة الانعام مڪيه آهي ۽ يهودي مديني ۾ رهندا هئا، حضور عليه الصلوة والسلام جن سان سوال- جواب به اتي ئي ڪندا هئا، مڪي ۾ سوال جواب ڪيئن ٿيو؟ جواب- ايئن ناهي جيئن ڪن عالمن لکيو آهي ته مڪي سورتن ۾ اهل ڪتاب سان خطاب ناهي، سورة بني اسرائيل مڪيه آهي ان ۾ اهل ڪتاب سان خطاب آهي سورة مريم مڪيه آهي ان ۾ به اهل ڪتاب سان خطاب آهي- ڪيترا ڀيرا مڪي جي مشرڪن حضور عليه الصلوة والسلام جن سان بحث ڪرڻ جي لاءِ مدينه منوره جي يهودين ڏانهن رجوع ڪيو هو، ان ۾ ڪا به مشڪل ڳالهه ناهي (۲)

هن کان اول آيتن ۾ الله تعاليٰ جي وحدانيت تي دلائل قائل ڪيا ويا هئا ۽ هتي حضور عليه الصلوة والسلام جن جي نبوت تي دلائل قائل ڪيا ويا آهن. گويا ايمان جي ٻن رڪنن توحيد ۽ رسالت مان هڪ جو ذڪر اڳين آيتن ۾ ٿيو ۽ ٻئي جو ذڪر هتي ٿي رهيو آهي فرمان اقدس آهي ”وَمَا قَدَرُوا اللَّهَ حَقَّ قَدْرِهِ“ ۽ الله جي قدر ڪرڻ جو جيئن حق آهي تيئن قدر نه ڪيائون.

قدر جي معنيٰ ڇا آهي؟

علامه آلوسي عليه الرحمه لکيو آهي ته: قدر جي اصل معنيٰ آهي ڪنهن شيءِ جي مقدار کي ڄاڻڻ پر هاڻي ڪنهن شيءِ جي سڀني پاسن جي ڄاڻڻ کي قدر سڏيو ويندو آهي ۽ گهڻي استعمال ڪرڻ جي ڪري اها ان جي حقيقي معنيٰ قرار ڏني وئي آهي (۳) مقصد ته جن ماڻهن جي زبان مان مٿيون جملو (الله تعاليٰ بشر تي ڪا شيءِ نازل نه ڪئي آهي) نڪتو - انهن الله تعاليٰ کي نه صحيح طور تي شجاعتو آهي ۽ نه ان جي حڪمت ۽ رحمت جو صحيح اندازو لڳايو آهي ”اِذْ قَالُوا مَا اَنْزَلَ اللَّهُ عَلٰى بَشَرٍ مِّنْ شَيْءٍ“ جڏهن چيائون ته الله تعاليٰ بشر تي ڪا به شيءِ نازل نه ڪئي آهي. اهو سندن قول نبي ۽ وحي جي انڪار سان گڏ الله جل جلاله جي شان ۽ قدرت جو انڪار

(۱) مدارڪ ص ۲۲ جلد ۱ جزء ۲ نعيم ص ۶۸۴ جلد ۷

(۳) روح المعاني ص ۲۱۸ جلد ۳

(۲) تفسير نعيم ص ۶۸۴ جلد ۷

آهي. "قُلْ مَنْ أَنْزَلَ الْكِتَابَ الَّذِي جَاءَ بِهِ مُوسَى نُورًا وَهُدًى لِلنَّاسِ" يعني اوهان انهن کي فرمايو ۽ انهن کان پڇو ته جيڪو ڪتاب ماڻهن جي لاءِ نور ۽ هدايت هو، حضرت موسى عليه الصلوة والسلام آندو هو اهو ڪنهن نازل ڪيو هو؟ امام رازي لکيو آهي ته هن آيت ۾ حضرت موسى عليه الصلوة والسلام جن جي آندل ڪتاب جون هي صفتون بيان ڪيون ويون آهن ته اهو نور ۽ هدايت آهي. ۽ ان کي نور ان نور سان تشبيهه ڏيڻ جي ڪري سڏيو ويو آهي جنهن سان رستا روشن ٿيندا آهن. سوال - "تَوْرًا" معطوف عليه "هُدًى" ان تي عطف آهي ۽ معطوف عليه ۽ معطوف ۾ مغايرت هوندي آهي هتي نور ۽ هدايت ساڳي معنيٰ ۾ آهن تڏهن مغايرت نه رهي ۽ جڏهن مغايرت نه رهي ته عطف ڇو ڪيو ويو آهي؟ جواب - نور جون ٻه صفتون آهن ١- بذات خود روشن هجڻ ٢- ٻئي جي ظهور ۽ روشن هجڻ جو سبب بنجڻ - هتي اهي ٻه امر مراد ۾ رکي هڪ ٻئي تي عطف ڪيا ويا آهن. تَجْعَلُونَهُ قَرَأَطِيسَ يَبْدُوْنَهَا وَتَخْفَوْنَ كَثِيْرًا ان کي ٽڪرا ڪيو ٿا ڪن کي ظاهر ڪيو ٿا ۽ گهڻن کي لڪايو ٿا. مقصد ته جيڪو حصو پنهنجي خواهشات ۽ غرضن جي مطابق ڏسو ٿا ان کي پنهنجو بنايو ٿا ۽ جيڪو پنهنجي دنيوي مفادن جي خلاف سمجهو ٿا ان کي لڪايو ٿا. هيءُ ان ڪتاب جي ٻي صفت آهي جيڪا انهن اهل ڪتاب جي هٿان ادا ٿي هئي امام رازي لکيو آهي ته وهو الذي فيه صفة محمد عليه الصلوة والسلام (١) يعني حصو اهو ٿي لڪايائون جنهن ۾ حضور عليه الصلوة والسلام جن جي تعريف ۽ شان هو.

"وَعَلَّمْتُم مَّا لَمْ تَعْلَمُوا اَنْتُمْ وَلَا اٰبَاؤُكُمْ" ۽ جيڪو اوهان ۽ اوهان جي ابن، ڏاڏن به ڪونه ٿي ڄاتو اهو اوهان کي ڄاڻايو ويو آهي. مطلب ته توراۃ ۾ حضور عليه الصلوة والسلام جن جي اچڻ جي بشارت ڏنل هئي ۽ يهودي توراۃ جون اهي آيتون حضور عليه الصلوة والسلام جن جي اچڻ کان اڳ ۾ پڙهندا هئا پر کين انهن جي اها صحيح معنيٰ ۽ مفهوم جيڪا سندن ابن ڏاڏن کي به سمجهه ۾ نه آئي هئي حضور عليه الصلوة والسلام جن جي اچڻ سان سمجهه ۾ آئي هئي ان ڪتاب جي ٽين صفت آهي "قُلِ اللّٰهُ" فرمائي: الله يعني سلامتيءَ وارو عقل ۽ مستقيم طبع شاهدي ڏين ٿا ته مٿين صفتن سان موصوف ڪتاب جنهن کي آڻڻ وارو حضرت موسى عليه الصلوة والسلام وانگر بلڪ ان کان به وڌيڪ قوي، مشهور ۽ روشن معجزن سان تائيد ڪيل آهي صرف الله تعاليٰ جو ئي ڪتاب آهي (٢) ان جي لاءِ حڪم ٿيو ته فرمائي: اللّٰهُ

"ثُمَّ ذَرَهُمْ فِي خَوْضِهِمْ يَلْعَبُونَ" ان کان پوءِ انهن کي ڇڏي ڏي ته پنهنجين اڃاين ڳالهين ۾ کيڏندا رهن. مقصد ته قرآن پاڪ جهڙي نور، رشد ۽ هدايت واري ڪتاب جنهن جو حق هجڻ ۽ الله تعاليٰ جي طرفان نازل ٿيڻ صاف ۽ بديهي امر آهي جي ملڻ جي باوجود به جيڪڏهن اهي نه ٿا مڃين ته اوهان انهن کي تبليغ ۽ تنبيه ڪري ڇڏي ڏيو پلي پنهنجي خرافات، لغو، لهو ۽ اڃاين ڳالهين ۾ مصروف رهن جڏهن قيامت جو ڏينهن ٿيندو ته پاڻهي افسوس جا هٿ هڻندا-

فائدو

مٿين آيتن مان ثابت ٿيو ته نبي سڳوري ۽ ان جي ڪمالات جو انڪار حقيقت ۾ الله جل جلاله جي صفات بلڪ ان جي ذات جو انڪار آهي، ڇو ته الله جل شانہ جي ربوبيت، الوهيت ۽ قدرت جي ڪمال جو ظهور نبي جي ذريعي ٿيندو آهي مٿي ذڪر ڪيل شان نزول کي ڏسو ته مالڪ بن صيف يهودي نبي ۽ ڪتاب جو انڪار ڪيو ته الله جل جلاله ان جي باري ۾ فرمايو ته: انهن الله جو جيئن قدر ڪرڻ جو حق آهي تيئن قدر نه ڪيو ۽ اهو به ثابت ٿيو ته حضور عليه الصلوة والسلام جن کي لدني علم تمام گهڻو مليل هو جو ان يهوديءَ کي مناظري ۾ شڪست ڏنائون.

وَهَذَا كِتَابٌ أَنْزَلْنَاهُ مُبَارَكٌ مُّصَدِّقُ الَّذِي بَيْنَ يَدَيْهِ وَلِتُنْذِرَ

۽ هي ڪتاب آهي جو نازل ڪيوسون ان کي، برڪت وارو، تصديق ڪندڙ آهي ان جي جيڪو ان کان اڳ ۾ هو ۽ تانت ڏيچارين

أَمَّ الْقُرَىٰ وَمَنْ حَوْلَهَا وَالَّذِينَ يُؤْمِنُونَ بِالْآخِرَةِ يُؤْمِنُونَ بِهِ

تون مڪي (وارن کي) ۽ انهن کي جو چؤ طرفان جي آهن ۽ اهي شخص جو ايمان آڻين ٿا آخرت تي ايمان آڻين ٿا ان تي

وَهُمْ عَلَىٰ صَلَوتِهِمْ يُحَافِظُونَ ﴿٩٢﴾

۽ اهي نماز پنهنجيءَ جي حفاظت ڪن ٿا

تفسير

هن کان پهرين آيت ۾ انهن يهودين جي ترديد ڪئي وئي هئي جن چيو هو ته الله تعاليٰ بشر تي ڪا به شيءِ نازل نه ڪئي آهي. انهن کان سوال ڪيو ويو هو ته

پلا پڌايو ته حضرت موسى عليه الصلوة والسلام تي ڪتاب توراۃ ڪنهن لائو هو؟ جڏهن لاجواب ٿي ويا تڏهن هتي ان ڪتاب جو ذڪر ڪيو ٿو وڃي جيڪو الله تعاليٰ حضور پر نور عليه الصلوة والسلام جن تي نازل ڪيو آهي فرمان اقدس آهي ”وَهَذَا كِتَابُ أَنْزَلْنَاهُ مُبَارَكٌ مُّصَدِّقٌ لِّلَّذِي بَيْنَ يَدَيْهِ“ ۽ هي ڪتاب (به توراۃ وانگر، اسان لائو آهي، برڪت وارو آهي. جنهن ۾ دين ۽ دنيا جون ڀلايون نه صرف بيان ٿيل آهن پر ان سان ئي وابسته آهن تجربو شاهد آهي ته قرآن ڪريم جي خدمت ڪندڙ دنيا ۾ عزت، وقار ۽ آبرو سان گڏ وقت سٺو گذاري ٿو ۽ آخرت جي سعادت به ان جي ساٿ ۾ آهي. علامه رازي لکيو آهي ته ”علوم به قسم آهن ۱- علوم نظرياتي- انهن ۾ وڌيڪ شرف ۽ ڪمال وارو علم الله تعاليٰ جي ذات، صفات، افعال، احڪام ۽ اسماء جي معرفت آهي ۽ اهو علم قرآن پاڪ کان وڌيڪ ڪنهن به ٻئي ڪتاب ۾ نه ملندو ۲- علوم عمليه- اهي وري به قسم آهن هڪڙا عضون سان ڪيا ويندا آهن. ٻيا دل سان- جيئن اخلاق جي پاڪيزگي ۽ نفس جو تزڪيو ۽ صفائي وغيره ۽ اهي ٻئي علم جيئن قرآن پاڪ ۾ آيل آهن تيئن ڪنهن به ٻئي ڪتاب ۾ آيل ناهن. ۽ الله جل جلاله جو اهو طريقو ۽ سنه جاري آهي ته قرآن پاڪ جي خدمت ڪندڙ ۽ ان کي مضبوطي سان وٺندڙ دارين جي عزت ۽ سعادت ماڻي ٿو. ان کان پوءِ مفسر موصوف لکيو آهي ته مون اڳ ۾ ڪيترا عقليه ۽ نقليه علوم لکيا پڙهيا پر جيڪي سعادتون قرآن ڪريم جي خدمت سان مليون آهن اهي ٻئي ڪنهن سان به نه مليون (۱) ”مُصَدِّقٌ لِّلَّذِي بَيْنَ يَدَيْهِ“ ان کان اڳ ۾ هوندڙ جي تصديق ڪندڙ آهي. ان مان مراد يا اهي ڪتاب آهن جيڪي قرآن ڪريم کان اڳ ۾ اڳين نبين عليهم الصلوة والسلام تي نازل ڪيا ويا هئا جيئن توراۃ ۽ انجيل وغيره جو قرآن پاڪ ڪن فروعِي مسئلن ۾ انهن سان اختلاف رکي ٿو پر الله جل جلاله ڏانهن سڏڻ ۽ ان جي توحيد بيان ڪرڻ ۾ انهن سان موافق ۽ انهن جي گهڻي تصديق ڪندڙ آهي (۲) يا ان ”الَّذِي بَيْنَ يَدَيْهِ“ مان مراد سڀئي آسماني ڪتاب، سڀئي انبياءِ عليهم الصلوة والسلام ۽ انهن سڀني جا معجزا ۽ تعليمات آهن بلڪ اڳين وقتن جي ولين سڳورن جي ڪرامات ۽ ڪمالات جي تصديق به قرآن ڪريم ڪئي آهي.

ختم نبوة جو دليل

هتي قرآن پاڪ جي ”مُصَدِّقٌ لِّلَّذِي بَيْنَ يَدَيْهِ“ صفت مان ثابت ٿيو ته قرآن پاڪ کان پوءِ نه ڪو ڪتاب اچڻ وارو آهي نه ڪو نبي، ڇو ته ”مُصَدِّقٌ“ تصديق ڪندڙ

صرف اڳين جو آهي. جيڪڏهن پوءِ ڪو نبي يا ڪتاب اچڻو يا نازل ٿيڻو هجي ها ته قرآن پاڪ ان جو به مبشر (بشارت ڏيندڙ) هجي ها "وَلْيُنذِرْ أَمْرَ الْقُرَىٰ وَمَنْ حَوْلَهَا" هي ان معنيٰ تي عطف آهي جنهن تي ڪتاب جي صفت دلالت ڪري رهي آهي. جن ائين چيو ويو ته اسان ڪتاب برڪتن وارو، ۽ اڳين جي تصديق ڪندڙ نازل ڪيو آهي ۽ ان جي نزول جو هيءُ به مقصد آهي ته: اوهان ام القريٰ (مڪي وارن) ۽ ان جي چؤطرف رهندڙن کي ڊيڄاريو (١) ام القريٰ مان مراد ڇا آهي؟ ابن مردويه حضرت بریده رضي الله عنه کان روايت آندي آهي ته (سيدنا) رسول الله صلى الله عليه وسلم جن فرمايو "ام القريٰ مڪه (پاڪ) آهي" (٢) ۽ مڪي پاڪ کي ام القريٰ ٿن وجهن جي ڪري سڏيو ويو ۽ ١ ته اهو سڀني (شهرن ۽) ڳوٺن ۾ رهندڙن جو قبلو آهي ۽ ٢ ته اهي سڀئي ان جي ائين تعظيم ڪن ٿا جيئن ماءُ جي ڪبي آهي ۽ ٣ ته ان سان ئي دنيا تي تعمير جي شروعات ٿي آهي. فرمان ايزدي اهي "إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا" يقيناً پهريون گهر جيڪو ماڻهن جي لاءِ دنيا تي رکيو ويو اهو آهي جيڪو مڪي پاڪ ۾ آهي نهايت برڪت وارو آهي (٣) ۽ "مَنْ حَوْلَهَا" ام القريٰ تي عطف ڪيل آهي (٤) حضرت ابن عباس رضي الله عنهما کان روايت آهي ته "وَمَنْ حَوْلَهَا" مان مراد ساري روء زمين جا رهاڪو آهن. ۽ "لِيُنذِرَ" ۾ خطاب حضور عليه الصلوة والسلام جن سان آهي (٥) "وَالَّذِينَ يُؤْمِنُونَ بِالْآخِرَةِ يُؤْمِنُونَ بِهِ" يعني جيڪي آخرت تي ايمان رکن ٿا اهي قرآن پاڪ تي به ايمان آڻين ٿا.

جيڪي قرآن جا منڪر ٿيندا اهي حقيقت ۾ آخرت جا به منڪر آهن ڀلي ڪيتري به آخرت جي مڃڻ جي دعويٰ ڪن. "وَهُمْ عَلَىٰ صَلَواتِهِمْ يُحَافِظُونَ" ۽ اهي پنهنجي نماز جي به حفاظت ڪن ٿا.

سوال

هتي نماز کي خاص طور ڇو ذڪر ڪيو ويو؟ حالانڪ ايمان آڻڻ جي تقاضا ته اها آهي ته مومن الله جل جلاله جي سڀني عبادتن جي حفاظت ڪري.

جواب

نماز کي خاص طور ان جي لاءِ ذڪر ڪيو ويو آهي ته ان جو وڌيڪ شان

(٢) الدر المنثور ص ٣١٦ جلد ٣

(١) روح المعاني ص ٢٢١ جلد ٣ جزء ٧

(٤) الدر اللقيط ص ١٧٩ جلد ٤

(٣) تفسير المراغي ص ١٨٧ ج ٢

(٥) البحر المحيط ص ١٧٩ جلد ٤

۽ شرف ظاهر ٿئي (١) ۽ ان جي لاءِ به ته خبر پوي ته مومنن مان مراد به نمازي ٻانهن آهن جيڪي نماز کي وڏي اهميت ڏئي ان جي هر نموني حفاظت ڪن ٿا (٢) امام المفسرين علامه رازي فرمايو آهي ته قرآن ڪريم ۾ ظاهري عبادتن مان نماز کان سواءِ ڪنهن تي به ايمان جو لفظ نه ڳالهايو ويو آهي. رب العزة جل شانہ جو فرمان آهي ”وَمَا كَانَ اللَّهُ لِيُضَيِّعَ إِيمَانَكُمْ إِنَّ اللَّهَ بِالنَّاسِ لَرُؤُوفٌ رَّحِيمٌ“ (٣) ۽ الله تعالیٰ اوهان جي ايمان (نماز) کي ضايع نه ڪندو بيشڪ الله ماڻهن سان باجهارو، مهربان آهي ۽ اهڙي طرح ڪنهن به عبادت جي ڇڏڻ کي نماز ڇڏڻ کان سواءِ ڪفر نه سڏيو ويو آهي حضور عليه الصلوة والسلام جن جو فرمان آهي ”مَنْ تَرَكَ الصَّلَاةَ مُتَعَمِّدًا فَقَدْ كَفَرَ“ علامه جمال الدين القاسمي حديث پاڪ جا مٿيان الفاظ آڻي لکيو آهي ته: اها حديث محدث طبراني معجم اوسط ۾ حضرت انس رضي الله عنه کان آندي آهي ۽ ان کي صحيح چيو اٿس. حديث جي پڇاڙيءَ ۾ آهي ”جَهَارًا“ نماز ڇڏيندڙ کليل ڪفر ڪري ٿو (٤) فائدو- قرآن برکت وارو آهي، جنهن رات ۽ مهيني ۾ لٿو آهي به برکت وارا پر جنهن شيءِ تي پڙهيو وڃي اها به برکت واري آهي، ڇو ته الله جل جلاله جو ڪلام آهي (٥)

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ

۽ ڪير وڌيڪ ظالم آهي ان کان جو ٺاهي هٽائين الله تي ڪوڙ يا چيائين ته وحي موڪليو ويو مون ڏانهن حالانڪ نه

يُوحَ إِلَيْهِ شَيْءٌ وَمَنْ قَالَ سَأُنْزِلُ مِثْلَ مَا أَنْزَلَ اللَّهُ ۖ

وحي موڪليو ويو ان ڏانهن ڪجهه به ان کان (وڌيڪ ڪير ظالم آهي) جو چيائين ته جلد نازل ڪندس مان مثال ان جو جو نازل ڪيو الله

وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُو

۽ جيڪڏهن ڏسين تون جنهن وقت ظالم سڪراتن موت جي ۾ (هوندا آهن) ۽ ملائڪ ڊگهو ڪندڙ (هوندا آهن)

أَيْدِيهِمْ أَخْرَجُوا أَنْفُسَهُمْ ۖ الْيَوْمَ تُجْزَوْنَ عَذَابَ الْهُونِ بِمَا

هٿن پنهنجن کي ته ڪيو ساهه پنهنجا اڄ سزا ڏنا ويندو عذاب خواري (واري) جي

(٢) زاد المسير ص ٨٥ جلد ٣

(١) تفسير جمل ص ٦٢ جلد ٢

(٤) تفسير القاسمي ص ٦٢٠ جلد ٤

(٣) سورة البقرة آيت ١٤٣

(٥) نعيبي ص ٧٠٢ جلد ٧

كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ

ان سببان جو چوندا هيئو الله تي ناحق ۽ آيتن ان جي کان

تَسْتَكْبِرُونَ ﴿٩٣﴾

تڪبر ڪيو ٿي.

تفسير

هن کان اڳ ۾ الله جل جلاله جي سچن نبين عليهم الصلوة والسلام ۽ انهن تي نازل ڪيلن ڪتابن ۽ سندن معجزن ۽ ڪمال جو ذڪر هو ۽ هتي نبوت جي ڪوڙي دعويٰ ڪندڙن جي ڪوڙ ۽ ان تي ڪين ملڻ وارين سزائن جو بيان ڪندي ارشاد ٿي رهيو آهي وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا ۚ ۽ ان کان وڌيڪ ظالم ڪير آهي جنهن الله تعاليٰ تي ٺاهي نوڪي ڪوڙ هنيو. ذهن نشين ڪرڻ گهرجي ته هن کان اڳ ۾ ڪجهه آيتون يهودين جي ان قول ته ”الله بشر تي ڪا به شيءِ نازل نه ڪئي آهي“ جي رد ۾ لٿيون هيون ۽ هتي ان ئي رد واري مضمون کي ثابت ڪندي ٻڌايو ويو آهي ته اهي سندن قول الله جل جلاله جي باري ۾ ڪوڙا آهن ۽ ان کان وڌيڪ ظالم ڪير آهي جيڪو الله تي ٺاهي نوڪي ڪوڙ هڻي (١) ”أَوْ قَالَ أُوْحِيَ إِلَيَّ وَلَمْ يُوحَ إِلَيْهِ شَيْءٌ“ يا چيائين ته مون ڏانهن به (ائين) وحي موڪليو ويو آهي (جيئن حضور عليه الصلوة والسلام جن ڏانهن) حالاتڪ ان ڏانهن ڪا به شيءِ وحي نه ڪئي وئي آهي ان کان وڌيڪ به ظالم ڪير ٺاهي ڄاڻڻ گهرجي ته ”او“ عطف جو حرف آهي جنهن سان ”قال“ کي ”افتري“ تي عطف ڪيو ويو آهي ۽ ”وَلَمْ يُوحَ“ وارو جملو حال جي جاءِ ۾ آهي (٢) ”وَمَنْ قَالَ سَأُنْزِلَ مِثْلَ مَا أَنْزَلَ اللَّهُ“ ۽ جنهن چيو ته مان به اهڙو (ڪلام) نازل ڪندس جهڙو الله نازل ڪيو آهي ان چوڻ واري کان به وڌيڪ ڪير ظالم ٺاهي اهو عبدالله بن سعد بن ابی سرح چيو هو (٣) علامه رازي عليه الرحمة لکيو آهي ته یمامه جي رهاڪو مسيلمه ڪذاب

(٢) تفسير حقاني ص ٩٣ جلد ٤

(١) فتح القدیر ص ١٣٨ ج ٢

(٣) تفسير بیضاوي کامل ص ١٨٤

صنعا جي رهاڪو ۽ اسود عنسيءَ چيو هو ته اسان ڏانهن به (حضرت) محمد (صلي الله عليه وسلم) جن وانگر وحي ڪيو ويو آهي ۽ اها انهن پنهي جي نبوت ۽ رسالت جي دعويٰ الله جل جلاله تي ڪوڙ ۽ افتراءِ هو. انهن جي رد ۾ ۽ کين آخرت جو وعيد ياد ڏيارڻ لاءِ اهي جملا نازل ٿيا آهن ۽ صرف اهي ان عذاب جي وعيد ۾ داخل ناهن پر جيڪو به الله تعاليٰ ڏانهن سندس ذات، صفات ۽ افعال ۾ اهڙي شيءِ جي نسبت ڪندو جيڪا سندن شان جي لاءِ نامناسب آهي ته اهو ان ۾ داخل آهي (١)

الله تعاليٰ ڏانهن ڪوڙ جي نسبت ڪرڻ

راقر الحروف هن تفسير جي پڙهندڙن مسلمانن پائرن جي خدمت ۾ عرض گذار آهي ته مٿئين ظلم ۾ اهي به شامل آهن جن لکيو آهي ته: الله ڪوڙ هڻي سگهي ٿو (٢)

مسيلمه ڪذاب ۽ اسود عنسيءَ جي حالت

علامه زمخشري نبي پاڪ عليه الصلوة والسلام جن کان روايت آندي اهي پاڻ فرمايائون ته: مون خواب ۾ ڏٺو جڏهن ته منهنجي هٿن (مبارڪن) ۾ سون جا ٻه ڪنگڙ پيل آهن پوءِ اهي ٻئي مون تي ڳرا گذريا ۽ مون کي غم ۾ وڌائون، پوءِ الله تعاليٰ مون ڏي وحي موڪليو ته انهن کي ڦوڪ ڏي مون ڦوڪ ڏني ته اهي ٻئي اڏامي ويا مون انهن جو تاويل ڪيو ته اهي ٻئي ڪوڙا، نبوة جا مدعي هيا جيڪي منهنجي دور ۾ ڪوڙي دعويٰ ڪري رهيا آهن هڪ يمامه جو ڪذاب مسيلمه ٻيو صنعا جو ڪذاب اسود عنسي (٣)

مسيلمه ۽ اسود عنسيءَ جو مختصر ذڪر

مسيلمه ڪذاب يمن جي پاسي مشهور ۽ معروف قبيلي بني حنيفه جو هڪ امير انسان هو، جيڪو چوندو هو ته (حضرت) محمد (صلي الله عليه وسلم) قرين جو نبي آهي ۽ مان بني حنيفه جو نبي آهيان ڪوڙ هڻي هٿ جا جملا ٺاهي ماڻهن کي ٻڌائيندو هو ته اهو رب جي طرفان لائڻ ڪلام آهي نيٺ سيدنا صديق اڪبر رضي الله عنه جي خلافت جي دوران غزوه يمامه ۾ وحشيءَ جي هٿان قتل ڪيو ويو، صديقي خلافت ۾ ٿيل ان جنگ جو ذڪر اڳ ۾ ئي قرآن پاڪ جي هن لفظن ”سُئِدْعُونُ“

(١) التفسير الكبير ص ٨٣ جزء ١٣ (٢) فتاوىٰ رشيديه ص ٦٩

(٣) تفسير كشاف ص ٣٥ ج ٢

إِلَى قَوْمٍ أُولِي بَأْسٍ شَدِيدٍ (٢) جلدي اوهان وڏي طاقت واري قوم سان جنگ لاءِ سڏيا ويندو ۾ ڪيل آهي ان ڀيماهه جي جنگ ۾ بني حنيفه قبيلي جي خوله بنت جعفر حنيفه نالي هڪ عورت گرفتار ۽ قيد ٿي آئي هئي جنهن سان حضرت علي رضي الله عنه نڪاح ڪيو ۽ ان مان ئي کيس محمد نالي پٽ ڄائو هو جيڪو محمد بن حنيفه جي نالي سان مشهور آهي ۽ سندس اولاد علوي سڏيو ويندو آهي. ڀيماهه جي جنگ صديقي خلافت جو عظيم ڪارنامو آهي. اسود عنسيءَ جو نالو عبهله بن ڪعب هو. ذوالحمار لقب هيس يمن جي ملڪ ۾ صنعاءَ جي علائقي ۾ رهندو هو، ان حضور عليه الصلوة والسلام جن جي ظاهري زندگي مبارڪ جي آخري حصي ۾ نبوت جي دعويٰ ڪئي هئي، حضور عليه الصلوة والسلام جن دنيا تان ظاهري رحلت ڪرڻ کان ٻه ڏينهن اڳ ۾ ٻڌايو هو ته فيروز ديلملي اسود عنسيءَ کي قتل ڪري ڪامياب ٿيو (١) وَلَوْ تَرَى إِذَا الظَّالِمُونَ فِي غَمَرَاتِ الْمَوْتِ يعني اي حبيب عليڪ الصلوة والسلام جيڪڏهن ڪافرن جي سڪرات واري حالت ڏسو جو موت جي غوطن ۾ هوندا، جسم جي رڳ رڳ ۽ سنڌ سنڌ ۾ درد ڏڪندن ۽ ساهه گهٽجڻ لڳندن ته عجب ۾ پئجي وڃو (٢) وَالْمَلَائِكَةُ بَاسِطُوا أَيْدِيَهُمْ أخرجُوا أَنْفُسَكُمْ ۽ ملائڪ پنهنجا هٿ ڪشادا ڪري چونڊن ته پاڻهي پنهنجا ساهه ڪڍو. اهو ملڪ الموت ۽ ان جا ساٿي انهن کي عذاب ڪرڻ ۽ سندن عاجزي ثابت ڪرڻ لاءِ چوندا، ڇو ته ڌرتيءَ تي هرو ڀرو هن ۽

تڪبر ڪندا هئا (٣)

الْيَوْمَ تَجْزُونَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ اڄ اوهان خوار ۽ واري عذاب سان سزا ڏنا ويندو. جنهن جو سبب اهو آهي ته اوهان الله تي ناحق ڳالهيو ڇوندا هيو وَكُنْتُمْ عَنْ آيَاتِهِ تَسْتَكْبِرُونَ ۽ ان جي آيتن کان منهن موڙي تڪبر ڪندا هيو. مطلب ته اوهان الله جي قانون جي مقابلي ۾ پنهنجي راءِ کي مٿي رکندا هيو ان جي ڪري اوهان کي جيڪو عذاب ڏنو ويندو ان ۾ جسماني ايذاءَ سان گڏ اوهان جي توهين ۽ خوار ۽ جو حصو به پوري طرح شامل هوندو (٤)

فائدو: هن آيت جي مطالعي ڪرڻ مان ثابت ٿيو ته الله تعاليٰ انسان کي ٻه قوتون ڏنيون آهن ١- زور ٢- زاري- جيڪڏهن ٻنهي کي صحيح استعمال ڪري ته ڪم جون شيون آهن. ڪافرن جي مقابلي ۾ زور ڏيکاري انهن کي شڪست ڏي ته مجاهد ۽ غازي

(٢) تنوير الايمان ص ٧٦ پ ٧

(١) نعيم ص ٧٠٧ ج ٧

(٤) حاشيه عبدالماجد دريا بادي ص ٣٠٢

(٣) ايسر التفاسير ص ٦٣٤ جلد ١

ليڪيو ويندو ۽ الله تعالى جي نبي عليه الصلوة والسلام ۽ ولين، استادن، والدين جي اڳيان عجز نياز، نوڙت ۽ زاري ڏيکاري ته انهن جي نگاهن ۽ دعائن سان ڪامياب رهندو (١) ڪافر نبي پاڪ عليه السلام سان تڪبر ۽ زور ڏيکارڻ جي ڪري تباهه ٿي ويا.

وَلَقَدْ جِئْتُمُونَا فِرَادٰى كَمَا خَلَقْنٰكُمْ اَوَّلَ مَرَّةٍ وَتَرَكْتُمْ مَّا

۽ يقيناً اسان وٽ هڪ هڪ ٿي آيو جيئن پيدا ڪيوسون اوهان کي پهرئين ڀيري ۽ ڇڏيو اوهان جيڪو

خَوَلْنٰكُمْ وَّرَآءَ ظُهُورِكُمْ وَمَا نَرٰى مَعَكُمْ شُفْعَاءَ كُمُ الَّذِيْنَ

ڏٺوسون اوهان کي پويان پٺين پنهنجي ۽ نه ٿا ڏسون گڏ اوهان سان سفارشي اوهان جا جن کي

زَعَمْتُمْ اَنَّهُمْ فِيْكُمْ شُرَكَآءُ ۚ لَقَدْ تَقَطَّعَ بَيْنَكُمْ وَضَلَّ عَنْكُمْ

گمان ڪيو هيو ته پڪاهي اوهان (جي گمان) ۾ شريڪ آهن البت تحقيق چئو (ڳانڍاپو) اوهان ۾ ۽ گم ٿيا اوهان کان

مَا كُنْتُمْ تَرْعَمُونَ ﴿٩٣﴾

اهي جن جو گمان ٿي ڪيو.

تفسير

شان نزول- ابن جرير، ابن المنذر، ابن ابي حاتم ۽ ابن الشيخ حضرت عڪرمه رضي الله عنه کان روايت آندي آهي ته نصر بن حارث ڪافر چيو هو ته مون لاءِ لات ۽ عزى سفارش ڪندا. ان جي ترديد لاءِ هيءَ آيت نازل ٿي (١) ارشاد آهي "وَلَقَدْ جِئْتُمُونَا فِرَادٰى كَمَا خَلَقْنٰكُمْ اَوَّلَ مَرَّةٍ" ۽ البت تحقيق اوهان اسان وٽ ائين اڪيلو اڪيلو ٿي آيا آهيو جيئن اسان اوهان کي پهرئين ڀيري اڪيلو اڪيلو ڪري دنيا تي پيدا ڪيو هو انهن ڪافرن کي قيامت جي ڏينهن چيو ويندو ته اوهان جا سنگتي، پارٽيون ۽ وڏا وڏا لشڪر ڪٿي آهن. جن تي اوهان کي ناز هوندو هو. هينئر ته اسان وٽ اهڙي حال ۾ آيا آهيو جو اوهان جي بدن تي نه لباس نه ڪا وردي ڍڪيل آهي جيئن ڄمڻ وقت لباس ۽ پيرن ۾ جتيءَ کان خالي هيئو تيئن هينئر به آيا آهيو، حديث ۾ آهي

ته: قيامت جي ڏينهن ڪافر ننگا، پيرين اگهاڙا ۽ نهايت ڏبرا ٿي اٿندا، سيدهه عائشه عرض ڪيو ته يا رسول الله! (صلى الله عليه وسلم) مرد ۽ عورتون گڏ اگهاڙا ڪيئن هلندا؟ اها ته تمام ڏکي ڳالهه آهي پاڻ صلى الله عليه وسلم جن فرمايو ته ”هر ماڻهو پنهنجي فڪر ۾ اهڙو ته محو هوندو جو نه مرد عورتن ڏي نهاريندا نه عورتون مردن ڏانهن هر هڪ پنهنجيءَ مشغوليءَ ۾ هوندو“ (١) ”وَتَرَكْتُمْ مَا خَوَّلْنَاكُمْ وَرَاءَ ظُهُورِكُمْ“ ۽ اوهان اهو سڀ پنهنجي پويان ڇڏي آيا آهيو جيڪو اسان اوهان کي ڏنو هو ”خَوَّلْنَا“ تخويل کان ورتل آهي جنهن جي معنيٰ آهي خادمن ۽ تابعن جو مالڪ بنائڻ يا بدلي ملڻ جي اميد کان سواءِ عطا ڪرڻ مقصد ته پنهنجا نوڪر، خادم، مال ملڪيت پوئتي ڇڏي خالي هٿين پهتا آهيو، ان جي برعڪس مومن صالح عمل ڪيا جيڪي ساڻن قيامت جي ميدان ۾ به گڏ آيا آهن (٢) ”وَمَاتَرَىٰ مَعَكُمْ شُفَعَاءُكُمْ الَّذِينَ زَعَمْتُمْ أَنَّهُمْ فِيكُمْ شُرَكَاءُ“ ۽ اسين اوهان سان گڏ اوهان جا اهي سفارشي به ڪو نه ٿا ڏسون جن لاءِ اوهان گمان ڪيو ٿي ته اهي اوهان جي معاملي ۾ اسان جا شريڪ آهن، مطلب ته انهن کي پنهنجي پالڻ ۽ عبادت جي حقدار هجڻ ۾ الله تعاليٰ جو شريڪ سمجهندا هيئو (٣)

”لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ“ هن جي وضاحت ۾ علامه احمد بن محمد مالڪي عليه الرحمة لکيو آهي ته: التقدير تقطع الوصل فيما بينكم“ (٤) يعني اوهان جا پاڻ ۾ واسطا ٽٽي ويا ۽ جن بتن کي اوهان شفاعت ڪندڙ سمجهيو ٿي اهي اوهان کان گم ٿي ويا. فائدو- ١ ”لَقَدْ جِئْتُمُونَا“ ۾ مخاطب ڪافر آهن اهي ئي ان پریشان حال ۾ اٿاريا ويندا مومن ان ۾ داخل نه آهن انهن جي لاءِ فرمان آهي ”وَيَوْمَ نَخْشِرُ الْمُتَّقِينَ إِلَى الرَّحْمَنِ وَفْدًا“ ۽ ان ڏينهن تقوىٰ وارن کي رحمن ڏانهن سوار ڪري وفد جي صورت ۾ اٿارينداسون. ٻيءَ جاءِ تي فرمان آهي ”وَالْحَقُّنَا بِهِمْ ذُرِّيَّتَهُمْ“ ۽ انهن (ايمان وارن) سان سندن اولاد به لاحق ڪنداسون ۽ گڏينداسون. مقصد ته اهي نه اڪيلا هوندا نه پریشان ٢- ”مَا تَرَىٰ مَعَكُمْ شُفَعَاءَكُمْ“ ڪافرن سان گڏ سندن سفارشي نه هوندا. ان مان ثابت ٿيو ته مومن سان قرآن پاڪ- نينڙيءَ عمر ۾ مري ويل ٻار، رمضان جو مهينو ۽ بيت الله شريف وغيره ڪئين سفارشي گڏ هوندا ٣- ”لَقَدْ تَقَطَّعَ بَيْنَكُمْ“ مان ثابت ٿيو ته ڪافرن جا هڪ ٻئي سان واسطا ٽٽي ويندا، مومن جا نه ٽٽندا- انهن جون محبتون خلوص واريون دوستيون هڪ ٻئي کي قيامت ۾ به ڪم اينديون (٥)

(٢) تنوير الازدهان ص ٤٩٢ جلد ١

(١) روح البيان ص ٦٩ ج ٣

(٤) صاوي ص ٣١ جزء ٢

(٣) روح المعاني ص ٢٢٥ جلد ٣ جزء ٧

(٥) نعيمی ص ٧٢٢ جلد ٧

إِنَّ اللَّهَ فَالِقُ الْحَبِّ وَالنَّوَى يُخْرِجُ الْحَيَّ مِنَ الْمَيِّتِ وَمُخْرِجُ

بيشڪ الله چيريندڙ آهي ۽ ڪڪڙيءَ جو ڪڍي ٿو جيئري کي مثل مان ۽ ڪڍندڙ آهي

الْمَيِّتِ مِنَ الْحَيِّ ذَٰلِكُمُ اللَّهُ فَأَنَّى تُؤْفَكُونَ ۝ فَالِقُ الْإِصْبَاحِ

مثل کي جيئري مان اهوئي الله آهي، پوءِ ڪيڏانهن ٿا ڀلايا وڃو چيري ڪڍندڙ آهي صبح کي

وَجَعَلَ اللَّيْلَ سَكَنًا وَالشَّمْسَ وَالْقَمَرَ حُسْبَانًا ذَٰلِكَ تَقْدِيرُ

۽ ڪيائين رات کي سڪون جي لاءِ ۽ سج ۽ چنڊ کي حساب جو ذريعو اهو اندازو ٺاهڻ آهي

الْعَزِيزِ الْعَلِيمِ ۝ ۱۶ ۝ وَهُوَ الَّذِي جَعَلَ لَكُمُ النَّجُومَ لِتَهْتَدُوا

غالب ڄاڻندڙ (الله جي طرفان) ۽ اهوئي (الله) آهي جنهن ڪيو اوهان جي لاءِ تارن کي تانت رستا وڻو

بِهَآ فِي ظُلُمَاتٍ الْبَرِّ وَالْبَحْرِ قَدْ فَصَّلْنَا آيَاتٍ لِّقَوْمٍ يَعْلَمُونَ ۝ ۱۷ ۝

انهن سان انڌرين پٽ ۽ سمنڊ جي ۾ تحقيق ڪولي بيان ڪيوسون آيتن کي ان قوم جي لاءِ جيڪي ڄاڻن ٿا.

تفسير

اڳين آيتن ۾ ڪافرن جي ڪوڙن معبودن جي بي وسي ۽ عاجزيءَ جو بيان هو ۽ هتي سچي ۽ حقيقي معبود الله جل جلاله جي شان قدرت ۽ صفت جو بيان ڪندي ارشاد آهي ”إِنَّ اللَّهَ فَالِقُ الْحَبِّ وَالنَّوَى“ بيشڪ الله ڏاڻي ۽ ڪڪڙيءَ کي چيري ان مان سلا ڪڍندڙ آهي، هي ان جي قدرت جو عجيب ڪرشمو آهي، جنهن مان گهٽ ۾ گهٽ شيءِ به انهن ڪافرن جا باطل معبود نه ٿا ڪري سگهن (۱)

”يُخْرِجُ الْحَيَّ مِنَ الْمَيِّتِ وَمُخْرِجُ الْحَيِّ“ جيئري کي مثل مان ڪڍي ٿو ۽ مثل کي جيئري مان- سيدنا ابن عباس رضي الله عنهما کان روايت آهي ته

ميت (مثل) مان مراد مني جو ڦڙو آهي ۽ حي (جيئري) مان مراد انسان آهي (١) الله تعالى پنهنجي ڪامل قدرت سان انسان کي مٽي جي ڦڙي مان ٺاهي تيار ڪري ٿو ۽ مني جي ڦڙي کي وري انسان مان ڪڍي ٿو "ذَالِكُمُ اللّٰهُ فَاَنۡتۡ تُوۡفِكُوۡنَ" اهوئي الله آهي پوءِ (ان کي ڇڏي باطل معبودن ڏانهن) ڪيڏانهن ٿا پلايا وڃو. مقصد ته جنهن الله اوهان تي ايڏيون نعمتون ڪيون جو سڪل ڍاڻي ۽ ڪڪڙي مان اوهان جي لاءِ سرسبز پوکون، ڪجور ۽ باغ وجود ۾ آندائين، ڪي اوهان جي غذا آهن ته ڪي اوهان جي لاءِ فروت ۽ اوهان کي مني جي ڦڙي مان سهڻو انسان بنيائين ان جا احسان وساري اهڙن باطل ۽ ڪوڙن معبودن جي اڳيان ٿا وڃي ڪرو ۽ انهن جي عبادت ٿا ڪيو جيڪي نه ٿا نفعو ڏين ۽ نه نقصان ۽ نه ٿا ٻڌن ۽ نه ڏسن، ڪيئن پلجي پيا آهيو "فَالِقُ الْاَصۡبَاحِ وَجَعَلَ اللَّيْلَ سَكَنًا وَالشَّمۡسَ وَالْقَمَرَ حُسْبَانًا" صبح کي (رات مان) چيري ڪڍندڙ آهي ۽ رات کي سڪون ۽ آرام جو ذريعو بنايو اٿس ۽ سج ۽ چنڊ کي حساب جو ذريعو- هتي به الله جل جلاله جي صنعت، علم، قدرت ۽ حڪمت جو دليل بيان ڪيو ويو آهي. يعني رات جي انڌيري مان صبح جو نور ڪڍڻ جيڪو ڍاڻي ۽ ڪڪڙي مان سٺن ڪڍڻ کان به قوي دليل آهي اهو زمين سان وابسته هو ۽ هي آسمانن سان (٢) ۽ رات آرام جي لاءِ مقرر ڪيائين جنهن ۾ عام خلق آرام ڪري سگهي ڏينهن جو ٿڪ لاهي ۽ الله جا ڪامل ٻانها خلق کان فارغ ٿي خالق سان روح وندرائين ٿا (٢) ۽ سج ۽ چنڊ حساب جو ذريعو آهن. دنيا جي ڌرتي لپتي جا وقت، تاريخون ۽ مهينا انهن سان مقرر ٿيندا آهن ۽ عبادتن جا وقت به انهن سان واسطو رکڻ ٿا (٣) "ذَالِكۡ تَقۡدِيرُ الْعَزِيزِ الْعَلِيمِ" اها غالب، ڄاڻندڙ جي تقدير آهي اهي وقت سڀ ان جا ئي مقرر ڪيل آهن، سج، چنڊ جهڙيون وڏيون شيون به ان جي حڪم سان هلن ٿيون ان جي امر جي اڳيان عاجز ۽ ان لاءِ ئي مطيع ۽ فرمانبردار آهن (٤)

"وَهُوَ الَّذِي جَعَلَ لَكُمُ النُّجُومَ لِتَهْتَدُوا بِهَا فِي ظُلُمَتِ الْبَرِّ وَالْبَحْرِ" ۽ اهو (الله) اهو آهي جنهن اوهان لاءِ تارا پيدا ڪيا تانت پٽن ۽ سمنڊن جي اونداھين ۾ رستا وٺي مقصدن کي ماڻيو، هي تارن جي وجود جو هڪ فائدو آهي ۽ ٻيو فائدو "وَحَفَظًا مِّنۡ كُلِّ شَیْطَانٍ مَّارِدٍ" (۽ هر سرڪش شيطان کان حفاظت لاءِ پيدا ڪيا ويا آهن) ۾ بيان ٿيل آهي جو امر ٿي انهن کي آسماني ملائڪن جي گفتگو ٻڌڻ

(٢) تفسير القاسمي ص ٦٤٦ جلد ٤

(١) تفسير طبري ص ١٨٧ جلد ٥

(٤) ابو السعود ص ١٩٥ جزء ٣

(٣) تفسير مدارك ص ٢٥ جلد ١ جزء ٢

ڪان روڪيندا آهن، ۽ ٿيون فائدو "وَلَقَدْ زَيَّنَّا السَّمَاءَ الدُّنْيَا بِمَصَابِيحَ" (۽ آسمان دنيا واري کي تارن سان سينگاريسون) ۾ بيان ٿيل آهي، مطلب ته تارن جو وجود به سندس قدرت جو دليل آهي (۱) "قَدْ فَضَّلْنَا الْآيَةَ لِقَوْمٍ يَعْلَمُونَ" بلاشڪ ڪولي ڪولي آيتون بيان ڪيسون ان قوم لاءِ جيڪي ڄاڻن ٿا، يعني علم ۽ سمجهه وارن جي لاءِ ڪائنات جي هر شيءِ ۾ توحيد جا تمام گهڻا ۽ حساب ڪان مٿي دليل موجود آهن، ننڍي ۾ ننڍي يا وڏي ۾ وڏي ڪا به شيءِ وٺو ان جي وضع، قطع جي موزونيت، ان جون خصوصيتون انجا گهڻا فائدا ۽ وري ساري نظام سان ان جي وابستگي ۽ تعلق کي ڏسي انسان کي بي اختيار چوڻو ٿو پوي ته ان جو پيدا ڪندڙ وڏي ڪاريگري، قدرت، حڪمت ۽ علم جو مالڪ آهي. فائدو "فَالِقَ الْهَجِّ وَالَّتَمَازِ" مان ثابت ٿيو ته پوک جي لاءِ بچ ۽ ڪجور جي لاءِ ڪڪڙي صرف ظاهري سبب آهي اصل شيءِ الله جل جلاله جو ارادو آهي جيڪڏهن اهو گهرندو ته پوکون ۽ باغ به پيدا ٿيندا نه گهرندو ته ڪيترا به بچ يا ڪڪڙيون چٽيو ڪجهه نه چمندو ۽ مٺي جو ڦڙو به انسان جي وجود لاءِ ظاهري سبب آهي ڇو ته ڪيترا زال ۽ مڙس ملن ٿا پر اولاد نه ٿو ٿئي، حقيقي پيدا ڪندڙ الله تعاليٰ جڏهن گهري ٿو تڏهن ڪجهه ٿئي ٿو ۽ زمين ۽ زمانو، آسمان ۽ انهن ۾ ڦرندڙ سج ۽ چنڊ سڀ الله تعاليٰ جي قدرت جا ڪمال آهن انهن کي ڏسي سوچ ۽ سمجهه وارو انسان مالڪ مٺي تي ايمان آڻي ٿو.

وَهُوَ الَّذِي أَنشَأَكُم مِّن نَّفْسٍ وَاحِدَةٍ فَمَسَتْقَرٌّ وَمَسْتَوْدَعٌ قَدْ

۽ اهو (الله) ئي آهي جو پيدا ڪيائين اوهان کي هڪ وجود مان پوءِ قرار جي جاءِ آهي ۽ امانت جي جاءِ - تحقيق

فَضَّلْنَا الْآيَةَ لِقَوْمٍ يَعْلَمُونَ ٩٨

تفصيل سان بيان ڪيون سون آيتون ان قوم جي لاءِ جو سمجهن ٿا.

تفسير

اڳين آيتن ۾ الله تعاليٰ جي انهن نعمتن جو ذڪر هو جيڪي انسان جي وجود کان خارج هيون ۽ هتي انهن نعمتن جو ذڪر ٿي رهيو آهي جيڪي انسان جي

(۱) فتح القدير ص ۱۴۳ جلد ۲

وجود سان واسطو رکن ٿيون. فرمان اقدس آهي ”وَهُوَ الَّذِي أَنْشَأَكُمْ مِنْ نَفْسٍ وَاحِدَةٍ“ يعني اهو (الله جل جلاله) ئي آهي جنهن اوهان کي هڪ وجود مان پيدا ڪيو. ان هڪ وجود مان مراد سيدنا آدم عليه الصلوة والسلام آهي (۱) ”فَمُسْتَقَرًّا مُمْتَدًّا“ مستقر قرار کان ورتل آهي جنهن جي معنيٰ آهي اها جاءِ جنهن ۾ ڪا شيءِ قرار وٺي ۽ مستودع وديعت کان ورتل آهي، جنهن جي معنيٰ آهي ڪنهن شيءِ کي ڪنهن وٽ به ٿي ڏينهن عارضي طور رکڻ جي جاءِ هتي مقصد هي آهي ته الله تعاليٰ ئي اوهان جي لاءِ قرار جي جاءِ به پيدا ڪئي آهي ته ٻئي ڏينهن عارضي طور رهڻ جي جاءِ به (۲)

مستقر ۽ مستودع مان مراد ڇا آهي؟

جيئن قرآن پاڪ ۾ ارشاد آهي ”وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ“ (۳) ۽ اوهان جي لاءِ مقرر وقت تائين زمين ۾ قرار جي جاءِ (گذران جو) سامان آهي ۲- قرار جي جاءِ مان مراد ڳيڙ يعني ماءُ جي جسم جو اهو حصو آهي جنهن ۾ حمل جي دوران ٻار رهندو آهي، جيئن قرآن پاڪ ۾ آهي ”وَنَقَرُ فِي الْأَرْحَامِ“ (۴) ۽ ڳيڙ ٿيڻ ۾ رهايون ٿا ۽ مستودع مان مراد پيءُ جي پني آهي (۵) علامه ثناء الله پاني پتي عليه الرحمة لکيو آهي ته مستقر مان مراد بهشت آهي جنهن ۾ ايمان وارا رهندا يا دوزخ آهي جنهن ۾ ڪافر هوندا ۽ مستودع مان مراد پيءُ جي پني ۾ رهڻ، ماءُ جي پيٽ ۾ رهڻ، دنياوي زندگي ۽ قبر ۾ رهڻ وارو وقت آهي (۶) ”قَدْ فَصَّلْنَا الْآيَاتِ لِقَوْمٍ يَفْقَهُونَ“ يعني اسان ان قوم جي لاءِ جيڪي (حقيقت کي) سمجهن ٿا (پنهنجون) آيتون کولي کولي بيان ڪيون آهن، تانت انهن سان اسان جي قدرت، ارادي، علم، حڪمت، فضل ۽ رحمت کي ذهن نشين ڪن (۷)

(۲) معارف القرآن ص ۴۰۴ جلد ۳

(۴) سورة الحج آيت ۵

(۶) تفسير مظهري ص ۳۰۵ جلد ۳

(۱) تفسير القاسمي ص ۶۴۸ جلد ۴

(۳) سورة البقره آيت ۳۶

(۵) مدارڪ ص ۲۵ جلد ۱ جزء ۲

(۷) المراغي ص ۲۰۲ جلد ۳ جزء ۷

فائدا ١- "جَعَلَ لَكُم" (اوهان جي لاءِ ڪيائين) مان ثابت ٿيو ته سج، چنڊ، تارا وغيره سڀ انسان جي لاءِ پيدا ٿيا ۽ انهن سان نماز، روزي، جي وقتن ۽ قبلي جي طرف جي به خبر پوندي آهي وڏن وڏن عالمن وقتن جي متعلق خاص خاص ڪتاب لکيا آهن سنڌ جي نامياري عالم علامه مخدوم محمد هاشم ٺٽوي عليه الرحمه به ان موضوع تي فارسي زبان ۾ هڪ رسالو جمع اليواقيت في تحقيق المواقيت لکيو آهي جيڪو مون مسڪين جي لائبريريءَ ۾ موجود آهي ٢- ستارن جي ذريعي ڳالهيون معلوم ڪرڻ منع ۽ انهن کي مؤثر سمجهڻ حرام بلڪ ڪفر جي قريب آهي ابن مردويه ۽ خطيب حضرت ابن عمر رضي الله عنهما کان روايت آندي آهي ته رسول الله صلى الله عليه وسلم جن فرمايو: تَعَلَّمُوا مِنَ النُّجُومِ مَا تَهْتَدُونَ بِهِ فِي ظُلُمَاتِ الْبَرِّ وَالْبَحْرِ ثُمَّ أَنْتَهُوا (١) يعني ستارن جي باري ۾ ايترو سکيو جو پٽ ۽ سمنڊ جي انڌيرن مان رستو ڪڍي سگهو، ان کان وڌيڪ رکجي رهو، نه سگهو

ابجد سان حساب کان منع

ابن مردويه حضرت ابن عباس رضي الله عنهما کان روايت آندي آهي ته سيدنا رسول الله صلى الله عليه وسلم جن فرمايو: "إِنَّ مُتَعَلِّمَ حُرُوفِ أَبِي جَادٍ وَرَأَى فِي النُّجُومِ كَيْسَ لَهُ عِنْدَ اللَّهِ تَعَالَى خَلَقَ يَوْمَ الْقِيَمَةِ (٢) يعني ابجد جي حرفن سان ستارن جي علم سکندڙ جي لاءِ قيامت جي ڏينهن الله تعاليٰ وٽ ڪو ڀاڱو ناهي پراهو تڏهن جڏهن ان تي ايمان رکي . ع ٣- اهو علم الله تعاليٰ جي وڏي نعمت آهي، جيڪو سندس معرفت جو ذريعو بنجي خيال ۾ رکڻ گهرجي ته عرب جا هوشيار ۽ سمجهدار ماڻهو علم ڪهانت، قیافه، عیافه، نجوم ۽ حساب جا وڏا ماهر هوندا هئا. اسلام ڪهانت کان روڪيو باقي علوم پنهنجي مقام تي رهيا، جيڪڏهن ڪو شخص انهن کي به ڪهانت (پوپو هجڻ) طور استعمال ڪندو ته پوءِ حرام آهن جيڪڏهن نه ته نه (٣) "قَوْمٌ يَفْقَهُونَ" مان ثابت ٿيو ته فقه سني شيءِ آهي، ڇو ته الله تعاليٰ فقه (سمجهه) رکندڙ قوم جو ذڪر ڪندي فرمايو ته "اسان انهن جي لاءِ آيتون کولي کولي بيان ڪيون آهن.

وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتَ كُلِّ شَيْءٍ

۽ اهوئي (الله) آهي جو لائئين آسمان کان پاڻي پوءِ ڪڍياسون ان مان سلا هر شيءِ جا

فَأَخْرَجْنَا مِنْهُ خَضِرًا نُّخْرِجُ مِنْهُ حَبًّا مُتَرَاكِبًا وَمِنَ النَّخْلِ

پوءِ ڪڍي سون ان مان سر سبز شيءِ جو ڪيون ٿا ان مان داڻا هڪ ٻئي تي (سنگن ۾) چڙهندڙ ۽ ڪجين مان

مِنْ طَلْعِهَا قِنْوَانٌ دَانِيَةٌ وَجَنَّاتٍ مِّنْ أَعْنَابٍ وَالزَّيْتُونَ

ان جي ڦرهن مان گوشا ويجهڻا ٿيل ۽ باغ انگورن جا ۽ زيتون

وَالرَّمَّانَ مُشْتَبِهًا وَغَيْرَ مُتَشَابِهٍ أَنْظَرُوا إِلَى ثَمَرِهِ إِذَا أَثْمَرَ

۽ ڏاڙهون هڪ ٻئي سان ملندڙ جلندڙ ۽ نه ملندڙ جلندڙ ڏسون جي ميوي ڏانهن جڏهن ميوو جهلي

وَيَنْبَغِي أَنْ فِي ذَالِكُمْ لَآيَاتٍ لِّقَوْمٍ يُؤْمِنُونَ ﴿٩٩﴾

۽ ان جي ڀڃڻ ڏانهن بيشڪ انهن سڀني ۾ البت نشانيون آهن ان قوم جي لاءِ جيڪي ايمان ٿا آڻين.

تفسير

هن کان اڳ ۾ آسماني ستارن جو ذڪر هو، جيڪي چمڪي دنيا کي فائدو ڏين ٿا ۽ هتي آسمان کان وسڻ واري مينهن جو فائدو بيان ڪندي ارشاد ٿي رهيو آهي. ”وَهُوَ الَّذِي أَنْزَلَ مِنَ السَّمَاءِ مَاءً“ يعني الله تعاليٰ اهوئي ته آهي جنهن آسمان مان مينهن لائو ”فَأَخْرَجْنَا بِهِ نَبَاتَ كُلِّ شَيْءٍ“ پوءِ ان (مينهن) سان اسان هر قسم جا زمين مان سلا ڪڍيا، مقصد ته ان مينهن کي زمين مان سرسبز ستن جي ظاهر ٿيڻ جو سبب بنايوسون. ”فَأَخْرَجْنَا مِنْهُ خَضِرًا نُّخْرِجُ مِنْهُ حَبًّا مُتَرَاكِبًا“ پوءِ ان سان سرسبز سلاڪڍياسون انهن مان سنگن ۾ هڪ ٻئي تي چڙهيل داڻا ڪڍياسون. جيئن ڪڻڪ، جون، سارين وغيره جا سنگ ڏسجن ٿا ته انهن جا داڻا هڪ ٻئي جي مٿان چڙهيل

هوندا آهن "وَمِنَ النَّخْلِ مِمَّنْ طَلَعَهَا قِنْوَانٌ دَانِيَةٌ" ۽ ڪجين جي وٽن مان انهن جي ٿارين ۾ گونچ ٿين ٿا جيڪي هڪٻئي کي ويجهڻ ٿيندڙ آهن "وَجَنَّتِ مِّنْ أَعْتَابٍ وَالزُّيْتُونِ وَالرَّيْحَانِ مُشْتَبِهًا وَغَيْرَ مُتَشَابِهٍ" ۽ انگورن جا باغ، زيتون ۽ ڌاڙهون ڪي صورت ۾ هڪ ٻئي سان ملندڙ آهن ته ڪي نه "أَنْظُرُوا إِلَى ثَمَرِهِ إِذَا أَثْمَرَ وَيَنْعِهِ" وٽن جي ميون ڏانهن نهاريو جنهن وقت ميوو ڏين ٿا ۽ ان ميوي جي پڇڻ ڏانهن به نهاريو ته ڪيئن ٿو پڇي تيار ٿئي "إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ" بيشڪ انهن (سڀني شين جي پيدا ٿيڻ ۽ پڇي تيار ٿيڻ) ۾ ايمان آڻڻ واري قوم لاءِ (قدرتي) نشانيون آهن. ڄاڻڻ گهرجي ته مٿين آيتن ۾ الله جل جلاله پنهنجي قدرت جي ڪرشمڻ جو ذڪر ڪيو آهي، جن جي ذريعي انسان جي خوراڪ جو انتظام ڪيو ويو آهي. انهن ۾ غور ڪندڙ جي لاءِ الله تعاليٰ جو سڃاڻڻ مشڪل نه آهي، هيٺان مٿان سڄي ڪبي ان جي مصنوعات ۽ مخلوقات جي بازار سينگاريل آهي ان ۾ غور ڪري ڏسجي ٿو ته هر هڪ شيءِ سڌي ٻڌائي رهي آهي ته اها پنهنجن سڀني خوين سان گڏ پاڻهي پيدا نه ٿي آهي انهن کي هڪ پيدا ڪندڙ آهي جيڪو سڀ ڪجهه ڄاڻندڙ، هر شيءِ تي قادر آهي، ڏسو ته زمين ۾ اڃا ليل بچ ڪيئن ڦاٽي ٿو ۽ ان مان سر سبز سلو ڪيئن ڄمي ٿو ان کي اوهان ڪمزور نه سمجهو اهو زمين جا ڪيترا انچ چيري ٻاهر نڪري ٿو ۽ وڌندو رهي ٿو ۽ اهو نهايت سنهو آهستي آهستي ٿلهو ٿيندي هڪ ٿر بنجي ٿو ۽ هوا جي جهولن کي برداشت ڪرڻ جي لاءِ ان ۾ مناسب وڻين تي ڳنڍيون رکيون ٿيون وڃن، ان جي مٿي تي هڪ گونچ (خوشه) ظاهر ٿئي ٿو ۽ ان ۾ داڻا وجود ۾ اچن ٿا ۽ اهو سلو جيڪو پهريان سرسبز، سائو ۽ نهايت نازڪ نظر اچي رهيو هو هاڻي پنهنجو رنگ بدلائڻ شروع ڪري ٿو. غور ڪرڻ واري اک پاڻ فيصلو ڪندي ته هي صرف ماده جو معاملو ناهي، پر ان عليم، حڪيم، پرور پاڪ جي قدرت جو اعجاز آهي. ميوي جي پيدا ٿيڻ کان وٺي ان جي پڇڻ تائين ان جي مقدار، ان جي بوءِ ۽ ان جي ڌاڻقي ۾ آهستي آهستي ۽ موقعه به موقعه جيڪي تبديليون ظاهر ٿين ٿيون انهن تي غور ڪرڻ جي لاءِ "أَنْظُرُوا" سان ارشاد ٿي رهيو آهي صرف ظاهري طرح غور ۽ فڪر کان سواءِ سرسري ڏسڻ مراد نه آهي. مفسرن سڳورن لکيو آهي ته: اي نظر الاعتبار لا نظر الابصار المجرد عن التفكير (۱) يعني عبرت واري نگاه سان ڏسو فڪر کان خالي صرف ڏسڻ واري نظر نه ڪيو. پر نهايت ئي افسوس سان لکڻو ٿو پوي ته جنهن مسلمان قوم کي مليل آسماني

ڪتاب کين ڪائنات جي هر شيءِ ۾ تدبير ۽ تفڪر جي دعوت ڏني آهي اها ئي ان سوچ ۽ فڪر ۾ ٻين کان پوئتي پيل آهي.

هڪ اپيل

اسلامي ملت جي نوجوانن کي گهرجي ته اهي پنهنجو مقام ۽ منصب سڃاڻن ۽ مٿن عائد ٿيل ان فرض جي نڀاڻ لاءِ ڪوشش ڪن تانت اهي نه صرف پاڻ شهرت جي آسمان جا سج ٿي چمڪندا پر پنهنجيءَ ملت جو نالو به روشن ڪندا ۽ هڪ پيرو انسانيت جي قيادت جي واڳ جا والي بنجي ويندا، ڇو ته کين ئي ”کُنُزٌ خَيْرٌ اَمَّةٍ“ (اوهان ٻلي امت آهيو) جو اعزاز عطا ٿيل آهي.

وَجَعَلُوا لِلّٰهِ شُرَكَاءَ الْجِنَّ وَخَلَقَهُمْ وَخَرَقُوا لَهُ بَنِينَ وَبَنَاتٍ

۽ ڪيائون الله جي لاءِ شريڪ جنن کي حالاتڪ پيدا ڪيائين انهن کي ۽ ٺاهيائون ان جي لاءِ پٽ ۽ نياڻيون

۽ بَغَيْرِ عِلْمٍ سَبَّحَانَهُ وَتَعَالٰى عَمَّا يَصِفُونَ ۱۰

سواءِ علم جي پاڪائي آهي ان جي لاءِ ۽ مٿاهون ٿيون ان کان جو بيان ڪن ٿا.

تفسير

هن کان اڳ ۾ الله جل جلاله جي قدرت سان برسات ۽ مينهن پوڻ ۽ انهن جي ذريعي فصلن پيدا ٿيڻ واري ڪاريگريءَ جو بيان هو ۽ هتي انهن مشرڪن جي متعلق ذڪر آهي جيڪي انهن قدرتي نشانين کي ڏسڻ جي باوجود به الله تعاليٰ سان ٻين جنن وغيره کي شريڪ بنايو وينا آهن، فرمان اقدس آهي ”وَجَعَلُوا لِلّٰهِ شُرَكَاءَ الْجِنَّ وَخَلَقَهُمْ“ يعني مشرڪن الله تعاليٰ جي لاءِ جنن کي شريڪ بنايو آهي حالاتڪ انهن کي پيدا به الله ڪيو آهي، هتي جنن مان مراد ڪير آهن ان ۾ مختلف قول آهن هڪ ته انهن مان مراد اهي ناري مخلوق آهن جيڪي خاڪي مخلوق، انسان کان اڳ ۾ هن ڌرتيءَ تي پيدا ٿي چڪا هئا، ۽ عموماً ۽ عادةً اهي انسان کي ڏسڻ ۾ نه ايندا آهن شيطان به انهن مان ئي آهي (۱) - ۲ قول حضرت قتادة جو آهي ته هتي جن مان مراد

(۱) حاشيه مراد آبادي ص ۳۰۴

ملائڪ آهن جو انهن جي به ماڻهو عبادت ڪندا هئا ۳- حضرت امام حسن بصريءَ جو قول آهي ته انهن جنن مان مراد شيطان آهن جو ماڻهو شرڪ ۽ گناهن ۾ انهن جي ائين اطاعت ڪندا هئا جيئن الله جل جلاله جي ڪرڻ گهرجي وغيره وغيره (۱)

”وَحَرِّقُوا لَهُ بَنِينَ وَبَنَاتٍ بِغَيْرِ عِلْمٍ“ ۽ ان جي لاءِ علم کان سواءِ پٽ ۽ نياڻيون ٺاهيائون، عرب جي مشرڪن چيو ته ملائڪ الله جون نياڻيون آهن، يهودين (حضرت) عزيز ۽ نصارن حضرت عيسيٰ عليهما الصلوة والسلام کي الله تعاليٰ جا پٽ سڏيو ۽ اهو مرض مشرڪن قومن ۾ گهڻو رهيو آهي. هندستاني مشرڪ به اهڙي قسم جا عقيدا رکندا هئا. ”سُبْحَانَهُ وَتَعَالَىٰ عَمَّا يُصِفُونَ“ ان جي لاءِ پاڪائي آهي ۽ جيڪي ڳالهيون (اهي مشرڪ) بيان ڪن ٿا انهن کان گهڻو مٿي آهي. هر اهڙي ڳالهه کان پاڪ ۽ مقدس آهي جيڪا سندس خالق ۽ جهانن کي تدبير سان هلائيندڙ هجڻ جي خلاف آهي.

فائدو: هتي ڪافرن جي ترديد ۾ سبحان جو لفظ آندو ويو آهي جيڪو نهايت پيارو ۽ مقبول لفظ آهي، نماز شروع ٿيندي ئي سبحانڪ اللهم پڙهي ويندي آهي، رڪوع ۾ سُبْحَانَ رَبِّيَ الْعَظِيمِ ۽ سجده ۾ سُبْحَانَ رَبِّيَ الْأَعْلَىٰ پڙهيا ويندا آهن. جيڪو ان مبارڪ لفظ کي گهڻو پڙهندو اهو دارين جي سعادت حاصل ڪندو.

بَدِيعَ السَّمَوَاتِ وَالْأَرْضِ أَنَّىٰ يَكُونُ لَهُ وَلَدٌ وَلَمْ تَكُن لَّهُ

نئين نموني پيدا ڪندڙ آهي آسمانن ۽ زمين جو ڪيئن هوندو ان جي لاءِ اولاد حالانڪ ناهي ان جي لاءِ

صَاحِبَهُ ۖ وَخَلَقَ كُلَّ شَيْءٍ ۖ وَهُوَ بِكُلِّ شَيْءٍ عَلِيمٌ ﴿١٠١﴾ ذَٰلِكُمُ

گهر واري ۽ پيدا ڪيائين هر شيءِ ۽ اهو هر شيءِ جو علم رکندڙ آهي. اهو

اللَّهُ رَبُّكُمْ لَا إِلَهَ إِلَّا هُوَ خَالِقُ كُلِّ شَيْءٍ ۖ فَاعْبُدُوهُ ۖ وَهُوَ عَلَىٰ

الله رب اوھان جو آھي ناھي ڪوبه عبادت جو لائق سواءِ ان جي پيدا ڪندڙ آھي ھر شيءِ جو پوءِ عبادت ڪيون جي ۽ اھو

كُلِّ شَيْءٍ ۖ وَكَيْلٌ ﴿١٠٢﴾

ھر شيءِ تي نگھبان آھي.

تفسير

هن کان اڳ ۾ الله جل جلاله جو شريڪ کان پاڪ هجڻ بيان ڪيو ويو آهي ۽ هتي ان جو اولاد کان پاڪ هجڻ بيان ٿي رهيو آهي. فرمان ايزدي آهي بَدِيعُ السَّمٰوٰتِ وَالْاَرْضِ "آسمانن ۽ زمين کي نئين نموني ٺاهيندڙ آهي، بديع ان پيدا ڪندڙ کي سڏيو ويندو آهي جنهن کي نمونو اڳيان رکڻ کان سواءِ ڪا شيءِ پيدا ڪئي هجي. علامه جمال الدين قاسمي لکيو آهي ته: اي مبدعهما بلامثال سبق (١) يعني الله تعاليٰ جي اڳيان اڳي اهڙو آسمانن ۽ زمين جو مثال نه هو جو انهن کي ڏسي ٺاهيا اٿس، سندس قدرت جو ڪمال آهي جو انهن کي ان نموني ٺاهي بيهاريو اٿس. اهو هر شيءِ جو خالق آهي ان سان مخلوق جو صرف عبوديت ۽ بندگيءَ جو تعلق آهي فرزند هجڻ يا قربت جو ڪو تعلق ناهي جيڪو ايڏن وڏن آسمانن ۽ زمينن کي پيدا ڪندڙ آهي ان کي پٽن ۽ ٻين مائٽن يا سهارن جي ڪا ضرورت ناهي. اَنۡتَ يَّكُوۡنُ لَهٗ وَلَدًا وَلَٰمۡ تَكُنۡ لَهٗ صَاحِبَةً ان کي اولاد ڪيئن ٿيندو حالانڪ ان کي زال ته آهي ئي ڪانه. يعني ماءُ کان سواءِ اولاد جو هجڻ محال آهي ۽ جڏهن الله تعاليٰ جي لاءِ ڪا به زال ناهي ته ان کان سواءِ اولاد ڪيئن ٿيندو. اهو ته عقل به تسليم نه ٿو ڪري. وَخَلَقَ كُلَّ شَيْءٍ وَهُوَ رَڪِبٌ لِّشَيْءٍ عَلَيۡمٌ ۽ هر شيءِ پيدا ڪيائين ۽ اهو هر شيءِ ڄاڻندڙ آهي، مقصد ته يهودي، نصاري ۽ مشرڪ جن کي الله جل جلاله جو پٽ بنايو ويٺا آهن انهن کي به الله پيدا ڪيو آهي، اهي ڪيئن ٿا سندس پٽ ٿي سگهن ۽ الله تعاليٰ هر شيءِ ڄاڻندڙ آهي. ان کي خبر آهي ته اهي ان جو اولاد نه پر ٻانهي ۽ مخلوق آهن. ذَٰلِكُمۡ اللّٰهُ رَڪِبُڪُمۡ اهو الله اوهان جو رب آهي، يعني جنهن جو مٿيون شان آهي، جيڪو اولاد کان، زال کان پاڪ آهي، لَا إِلَٰهَ إِلَّا هُوَ، خَالِقُ كُلِّ شَيْءٍ فاعْبُدُوهُ ان کان سواءِ ڪوبه سچو معبود نه آهي، هر شيءِ جو خالق آهي، جڏهن سڀني حميده صفتن سان موصوف آهي ته اهو ئي عبادت جو لائق آهي پوءِ ان جي عبادت ڪيو. ان تي ئي ايمان آڻي عقيدو رکيو ته اهو وحده لا شريڪ له رب آهي. ڪير به ان جو مٿ، مٿ ٿاني ۽ شريڪ ناهي. وَهُوَ عَلَىٰ كُلِّ شَيْءٍ وَكِيلٌ ۽ اهو هر شيءِ جو نگهبان ۽ محافظ آهي سڀني جا انتظام سنڀاليندڙ - سڀني کي رزق ڏيندڙ، ۽ رات ڏينهن حفاظت ڪندڙ آهي. فَاذۡرَآ - ١ الله تعاليٰ عالم اجسام آسمانن، زمينن، عرش، لوح، قلم ۽ ڪرسيءَ کي اهڙي نموني ٺاهيو آهي، جو انهن جو

اڳ ۾ نه مثال هو ۽ نه مادو. باقي اسان ٻين جو خالق آهي جو اسان کي مادي مان پيدا ڪيو اٿس ۲- وَلَمْ تَكُنْ لَهُ صَاحِبَةً (۽ ان جي زال ناهي) مان ثابت ٿيو ته پيءُ کان سواءِ صرف ماءُ مان اولاد ٿي سگهي ٿو جيئن حضرت عيسيٰ عليه الصلوة والسلام بيبي مريم سائڻ مان پيدا ٿيو پر صرف پيءُ مان ماءُ کان سواءِ اولاد نه ٿيندو. لطيفه - ڪنهن ماڻهوءَ حضرت بيبي رابعه بصره سان مردن جي برتري ۽ عورتن جو هيٺان هجڻ بيان ڪيو پاڻ مرڪي فرمايائين ته عورتن کي پرو نه چئو، اهي نڀين عليهم الصلوة والسلام ۽ ولين جي ڪاڻ آهن پيءُ کان سواءِ صرف ماءُ مان حضرت عيسيٰ عليه السلام پيدا ٿيو پر ماءُ کان سواءِ صرف پيءُ مان ڪو به نبي پيدا نه ٿيو آهي (۱) واقعي آهي به ائين انبياءِ سڳورا عليهم السلام جيڪڏهن موتي آهن ته مائرون سڳون ۽ انبياءِ عليهم السلام جيڪڏهن لال آهن ته مائرون انهن جون ڪاٿيون.

لَا تُدْرِكُهُ الْبَصَارُ وَهُوَ يُدْرِكُ الْبَصَارَ ۚ وَهُوَ اللَّطِيفُ الْخَبِيرُ ﴿١٣﴾

نه ٿيون گهرو ڪري سگهن ان کي اکيون ۽ اهو ٿو گهيري ۾ رکي اکين کي ۽ اهوئي سنهيون شيون ڏسندڙ، خبر رکندڙ آهي.

تفسير

هن کان اڳين آيتن ۾ الله جل جلاله جي ڪمال وارين صفتن بديع، وڪيل وغيره جو ذڪر هو ۽ هتي ان جي عيبن کان پاڪ هجڻ جو ذڪر ڪندي ارشاد ٿي رهيو آهي "لَا تُدْرِكُهُ الْبَصَارُ وَهُوَ يُدْرِكُ الْبَصَارَ" ان کي اکيون گهيري ڪري نه ٿيون سگهن ۽ اهو اکين کي پنهنجي قدرت جي گهيري ۾ رکي ٿو. ڄاڻڻ گهرجي ته: تدرك، ادراڪ کان ورتل آهي، ان جي معنيٰ بيان ڪندي علامه صابوني لکيو آهي، ادراڪ الشيء عبارة عن الوصول اليه والاحاطة به (۲) يعني ڪنهن شيءِ تائين پهچي ان جي گهيري ڪرڻ کي ادراڪ سڏبو آهي. ۽ اهو به ظاهر آهي ته گهيريءَ صرف ان شيءِ جو ڪري سگهجي ٿو، جيڪا محدود هجي ۽ ڪنهن خاص پاسي ۾ لپي ۽ الله جل جلاله جي ذات نه محدود آهي نه ڪنهن خاص پاسي ۾ موجود، ان جي ڪري ان جو گهيريءَ ناممڪن آهي، مگر دنيا جي ڪا شيءِ ڪٿي ڪيتري به وڏي هجي ان جو ڪو ذرو به الله تعاليٰ جي علم کان ٻاهر ناهي، معتزله ۽ خارجي هن آيت مان دليل وٺندا آهن ته

دنيا توڙي آخرت ۾ ڪنهن کي به الله تعالى جو ديدار ٿيڻ ناممڪن آهي، پر انهن جو اهو دليل وٺڻ غلط آهي، ڇو ته قرآن پاڪ جون ٻيون آيتون صاف صاف ٻڌائي رهيون آهن ته قيامت ۾ مومن کي الله تعالى جو ديدار نصيب ٿيندو جيئن رب پاڪ جو فرمان آهي ”وَجُودُهُ يُؤَمِّدُ نَاصِرَةً إِلَى رَبِّهَا نَاطِرَةً“ (١) ڪي منهن ان ڏينهن (قيامت ۾) تازا هوندا، پنهنجي رب ڏانهن نهاريندڙ هوندا، يعني ديدار ڪندا. جيڪڏهن الله تعالى جو ديدار عقلي طرح به محال هجي ها ته حضرت موسيٰ عليه الصلوة والسلام ان جي خواهش ٿي نه ڪري ها. ڇو ته ڪنهن به نبي عليه الصلوة والسلام جي شان کان اهو پري آهي جو محال جي ملڻ جو سوال ڪري ۽ صحيح حديثن، جليل القدر اصحابن ۽ امت محمديه جي عظيم علماء جي اقوال مان ثابت آهي ته الله تعالى معراج واري رات پنهنجي محبوب عليه الصلوة والسلام کي پنهنجي ديدار جي شرف سان مشرف ڪيو هو، هڪ شخص حضرت ابو هريرة رضي الله عنه کان پڇيو ته: ڇا رسول الله صلي الله عليه وسلم جن الله تعالى جو ديدار ڪيو هو؟ حضرت ابو هريرة رضي الله عنه فرمايو ته ها ديدار ڪيو هو، حضرت عبدالله بن عباس رضي الله عنهما جو به اهو قول آهي حضرت امام احمد بن حنبل رحمه الله عليه کان اهوئي سوال ڪيو ويو ته فرمايائين انا اقول بحديث ابن عباس: بعينه راه راه حتي انقطع نفسه- يعني منهنجو به اهوئي قول آهي جيڪو ابن عباس رضي الله عنهما جو آهي. (حضور عليه الصلوة والسلام جن الله تعالى کي) پنهنجيءَ اک سان ڏٺو، پنهنجيءَ اک سان ڏٺو ائين ايترا ڀيرا چيائون جو سندس ساهه مبارڪ گهٽجي ويو ۽ حضرت امام حسن بصري عليه الرحمة چوندو هو ته قسم آهي ان الله جو جنهن کان سواءِ ڪوبه عبادت جو لائق ناهي ته يقيناً حضور عليه الصلوة والسلام جن رب پاڪ جو ديدار ڪيو هو، پر جيڪڏهن ڪو شخص هروڀرو زور ڏئي بيهي ته آيت مبارڪ ”لَا تَدْرِكُهُ الْاَبْصَارُ“ ۾ ادراڪ مان مراد ڏسڻ آهي ته ان جي لاءِ به علماءِ ڪرام جواب ڏنو آهي: عام نگاهون ان جو ديدار ڪري نه ٿيون سگهن پر جنهن کي پنهنجو ديدار ڪرائڻ گهري ٿو ان جي نگاهن ۾ اهڙي قوت پيدا ڪري ٿو جيئن حضور عليه الصلوة والسلام جن جي نگاهن کي نوازيائين علامه قرطبي لکيو آهي ته: وقيل المعنى لا تدركه الابصار المخلوقة في الدنيا لانه يخلق لمن يريد كرامته بصرا وادراكا يراه به كمحمد عليه السلام - ٿورو اڳتي لکيو اٿس، فاذا قوي الله تعالى من شاء من عباده واقدره علي حمل اعباء الرؤية لم يمتنع في حقه (٢)

”وَهُوَ اللَّطِيفُ الْخَبِيرُ“ ۽ اهوئي سنهڙيون شيون ڏسندڙ، خبر رکندڙ آهي. هي نئون جملہ آهي، لطيف فاعيل جي وزن تي صفت مشبہ جو صيغو يا لطف کان ورتل آهي، معنيٰ ڪرم ۽ مهرباني، لطف ۽ رحم ٻئي تقريباً هم معنيٰ آهن انهن ٻنهي ۾ نسبتاً هيئن فرق ڪري سگهجي ٿو ته: گهرڻ سان مهرباني ڪرڻ رحم آهي پر جنهن کي گهرڻ نه اچي ان تي ڀلائي ڪرڻ لطف آهي دنيا ۾ پهچي سمجهدار ٿي گهريوسين ان عطا ڪيو اهو ان جو رحم آهي، پر جڏهن ماءُ جي پيٽ ۾ هياسين يا کير پياڪ هئاسين گهرڻ آيو ٿي ڪو نه ٿي اتي به ڀلايون ڪيائين اهو ان جو لطف آهي، يا لطيف ڪثيف جي مقابلي ۾ آهي معنيٰ اها پاڪ ذات جنهن کي حواسن، ڏسڻ، ٻڌڻ، سنگهڻ، هٿ لڳائڻ ۽ چڪڻ سان پروڙي نه سگهجي، هڪ معنيٰ اها به آهي جيڪا ترجمي ۾ لکي اٿئون يعني باريڪ بين. جنهن کان ٿلهي ته ٺهيو پر سنهي کان سنهي شيء به لڪل ناهي.

قَدْ جَاءَكُمْ بَصَائِرُ مِنْ رَبِّكُمْ فَمَنْ أَبْصَرَ فَلِنَفْسِهِ وَمَنْ عَمِيَ

تحقيق آيا اوهان وٽ اڪيون کوليندڙ دليل رب اوهان جي وٽان پوءِ جنهن اکين سان ڏٺو پوءِ پنهنجي سر جي لاءِ جيڪو اندر هيو

فَعَلَيْهَا وَمَا أَنَا عَلَيْكُمْ بِحَفِيظٍ ۝۱۰۳ وَكَذَٰلِكَ نَصْرَفُ الْأَيَّاتِ

پوءِ ان جي مٿان آهي ۽ ناهيان مان اوهان تي نگهيان ۽ اهڙي طرح کولي بيان ڪيون ٿا آيتون

وَلِيَقُولُوا دَرَسْتَ وَلِنُبَيِّنَهُ لِقَوْمٍ يَعْلَمُونَ ۝۱۰۵

۽ تانت چون ته پڙهي ٻڌايو تو ۽ تانت بيان ڪيون ان کي ان قوم جي لاءِ جيڪي ڄاڻن ٿا.

تفسير

هن کان اڳئين آيت ۾ الله تعاليٰ جي پاڪ ذات کي گھيراءِ نه ڪري سگهڻ جو ذڪر هو ۽ هتي ٻڌايو ٿو وڃي ته ان کي سندس موڪليل نبي عليه الصلوة والسلام ۽ ان جي هٿ تي ظاهر ٿيندڙن معجزن، قرآني آيتن جي اعجاز جي ذريعي سڃاڻي سگهجي ٿو. فرمان الهي آهي ”قَدْ جَاءَكُمْ بَصَائِرُ مِنْ رَبِّكُمْ“ بيشڪ اوهان وٽ اوهان جي رب جي طرفان اوهان جون اڪيون کوليندڙ دليل آيا آهن. بصائر بصيرت جو جمع آهي جيئن جسم جي لاءِ بصر (ڏسڻ جي طاقت) آهي تيئن نفس ۽ روح جي لاءِ

بصيرت آهي، حق جي مٿان دلالت ڪرڻ کي بصيرت سڏيو ويو آهي، چو ته ان جي لاءِ حق روشن ٿيندو آهي (۱) ۽ هتي ان مان مراد روشن دليل آهي (۲)

”فَمَنْ أَبْصَرَ فَلِنَفْسِهِ وَمَنْ عَمِيَ فَعَلَيْهَا“ يعني جنهن انهن اکيون کولڻ وارن دليلن جي ذريعي حق ڏٺو ته ان پنهنجي سر لاءِ پلو ڪيو ۽ جيڪڏهن ڪنهن اندو ٿي انهن دليلن کي نه ڏٺو ته ان جو بار به ان تي آهي ٻئي کي نقصان ناهي ”وَمَا أَنَا عَلَيْكُمْ بِحَفِيظٍ“ ۽ مان اوهان جي مٿان محافظ ناهيان نه منهن جو ذمو آهي ته اوهان کي اهي دليل قبول ڪرايان، اوهان سڀئي ايمان نه آڻيندو ته به منهنجو ڪو نقصان ناهي، ”وَكَذَٰلِكَ نَصْرَفُ الْأَيَّاتِ“ ۽ اهڙي طرح اسين (توحيد جا) دليل کولي کولي بيان ڪيون ٿا.

وَلْيَقُولُوا دَرَسْتَ ۽ تانت چون ته تو چڱيءَ طرح پڙهي ٻڌايو. ”دَرَسْتَ“ واحد مذڪر مخاطب ماضيءَ جو صيغو-دراسة کان ورتل آهي، معنيٰ ڪنهن ٻئي کي پڙهي ٻڌائڻ- مطلب ته: جيڪڏهن اسين توحيد جي دليلن کي صرف هڪ ڀيرو بيان ڪيون ها ته ڪو ٻڌي ها ڪو نه ٻڌي ها ڪو سمجهي ها ڪو نه سمجهي ها. ۽ جيڪڏهن هڪ ئي آيت ورائي ورائي نازل ڪيون ها ته به بار سمجهن ها ان جي ڪري اسان هنن دليلن کي مختلف رنگن ۽ بيان جي متعدد طريقن سان بيان ڪيون ٿا تانت اوهان جي خطاب ٻڌڻ وارا اهو اعتراف ڪرڻ تي مجبور ٿين ته واقعي اوهان پوري طرح دليل پڙهي ٻڌايو ۽ سمجهائڻ جو حق ادا ڪيو. آيت جي هن جملي جا جيڪي به مطلب مفسرن بيان ڪيا آهن انهن ۾ هي مطلب وڌيڪ سهڻو آهي (۳) وَلْيَبَيِّنْهُ لِقَوْمٍ يَعْلَمُونَ ۽ تانت ان کي اهڙي قوم لاءِ بيان ڪيون، جيڪي ڄاڻن ٿا. هي جملو واو عطف سان لِيَقُولُوا تي عطف آهي ۽ ان ۾ لام حڪمت جو آهي. هن ۾ قرآن پاڪ جي نزول ۽ آيات جي کولي کولي بيان ڪرڻ جي حڪمت جو ذڪر آهي، مقصد ته اسين هي آيتون علم، سمجهه ۽ شعور وارن لاءِ بيان ڪيون ٿا. اهي ئي هنن مان صحيح فائدو ۽ فيض حاصل ڪندا. ڄاڻڻ گهرجي ته قرآني آيتون علم ۽ معرفت جو سمنڊ آهن ان سمنڊ مان موتي ڪڍڻ وارا حضور صلي الله عليه وسلم جن ۽ سندن فيض سان سندن وارث، دين جا علماء ۽ اولياء آهن انهن جا ديني مرڪز انهن مرتبن ملڻ جي لاءِ دڪان آهن، فائدا: ذهن نشين ڪرڻ گهرجي ته بصائر مان مراد هڪ قول مطابق حضور عليه الصلوة

والسلام جن جي ذات، سندن صفات، حالات، اعمال ۽ افعال آهن جيڪي دلين کي اهڙي روشني ڏين ٿا جن سان انهن ۾ بند ٿيل اڪيون کلي پون ٿيون. ان جي ڪري هر هڪ مسلمان کي گهرجي ته سندن پاڪ سيرت، زندگيءَ جا احوال مطالعو ڪري، ڇو ته ان سان اندر اجرو ٿئي ٿو ۲- حضور عليه الصلوة والسلام ۽ قرآن ڪريم مان سڀئي ماڻهو فائدو حاصل ڪري نٿا سگهن، ڪي انڪار ڪري انڌا ٿي پون ٿا. جيئن ”قَمَنَ أَبْصَرَ“ ۽ ”وَمَنْ عَمِيَ“ مان ثابت ٿيو آهي ۳- حضور عليه الصلوة والسلام جن ڪنهن کي مڃرائڻ جي لاءِ ذميوار ناهن ۽ نه کائنن پڇيو ويندو ته فلاڻي ايمان ڇو نه آندو؟ اهو ”وَمَا أَنَا عَلَيْكُمْ بِحَفِيظٍ“ مان ثابت ٿيو.

إِتَّبِعْ مَا أُوحِيَ إِلَيْكَ مِنْ رَبِّكَ لَا إِلَهَ إِلَّا هُوَ وَأَعْرِضْ عَنِ

تابعداري ڪر ان جي جو وحي ڪيو ويو توڏانهن رب تنهنجي جي طرفان ناهي ڪو به عبادت جو لائق ان کان سواءِ ۽ منهن موڙ

الْمُشْرِكِينَ ۱۰۶ وَلَوْ شَاءَ اللَّهُ مَا أَشْرَكُوا وَمَا جَعَلْنَاكَ

مشرڪن کان ۽ جيڪڏهن گهري ها الله ته نه شرڪ ڪن ها ۽ نه بنايوسون توکي

عَلَيْهِمْ حَفِيظًا وَمَا أَنْتَ عَلَيْهِمْ بِوَكِيلٍ ۱۰۷

انهن تي نگهبان ۽ ناهين تون انهن جو ذميوار

تفسير

هنن آيتن کان اڳين آيتن ۾ ٻڌايو ويو آهي ته قرآن پاڪ جون آيتون اڪيون ڪوليندڙ دليل آهن ۽ هتي انهن آيتن جي تابعداري ڪرڻ لاءِ حضور عليه الصلوة والسلام جن کي حڪم ٿي رهيو آهي فرمان ايزدي آهي ”إِتَّبِعْ مَا أُوحِيَ إِلَيْكَ مِنْ رَبِّكَ لَا إِلَهَ إِلَّا هُوَ“ جيڪو توڏانهن تنهنجي رب جي طرفان وحي ڪيو ويو آهي ان جي تابعداري ڪر ان کان سواءِ ڪو به عبادت جو لائق ناهي. وحي جي اتباع مان مراد عام وحي آهي قرآن ڪريم، الهام، دل ۾ القاء، خواب ۾ ڪنهن حڪم جو ملڻ، بلڪ سندن اصحابن سڳورن جي خواب جي ذريعي جيڪو حڪم آيو جيئن نماز باجماعت ادا ڪرڻ جي لاءِ بانگ وغيره جو حڪم سڀ ان ۾ داخل آهن اهڙي طرح ظاهري وحي

قرآن ڪريم سان گڏ باطني وحي حديث شريف به ان ۾ داخل آهي "وَأَعْرِضْ عَنِ
 الْمُشْرِكِينَ" ۽ مشرڪن کان منهن موڙ- مطلب ته ڪافرن جي انڪار ڪرڻ، انهن جي
 گمراهه ٿيڻ تي ملول ۽ مغموم نه ٿي، اوهان پيغام پهچائڻ ۽ سمجھائڻ جو حق ادا
 ڪيو اوهان پنهنجو گهڻو توجهه الله جل جلاله جي عبادت ۽ وحي جي اتباع ڏانهن
 ڪيو ۽ اهو حڪم جهاد جي حڪم نازل ٿيڻ کان پهريان هو (١) ۽ مشرڪن مان مراد
 سڀ ڪافر آهن پوءِ اهي يهودي هجن يا عيسائي هندو هجن يا دھريا وغيره پر جڏهن ته
 عرب خصوصاً مڪه مڪرمه جا رهاڪو مشرڪ، بت پرست هيا ان جي ڪري قرآن
 پاڪ ۾ ڪيترين جاين تي مشرڪين جو لفظ آندو ويو آهي. ياد رکڻ گهرجي ته
 ڪافرن ۽ مشرڪن جي عقيدن، عملن، طور، طريقن، انهن جي محبت ۽ الفت، انهن جي
 قوميت کان به جدا رهڻ ضروري آهي (٢) "وَلَوْ شَاءَ اللَّهُ مَا أَشْرَكُوا" ۽ جيڪڏهن الله گهري
 ها ته شرڪ نه ڪن ها، آيت جي هن حصي ۾ به حضور عليه الصلوة والسلام جن کي
 تسلي ڏني وئي آهي ته: ڪافرن مشرڪن کي دين جي دعوت ڏيڻ، انهن جي خير
 خواهي ڪرڻ ۾ اوهان ڪا به ڪمي نه ڪئي آهي پر اصل ڳالهه اها آهي ته انهن کي
 سندن ئي غلط ذهنييت جي ڪري الله تعاليٰ هدايت ڏيڻ نه ٿو گهري، ان جي تڪوئي
 حڪمت ۽ تقاضا اها نه آهي ته اهو ساري دنيا کي زوريءَ زبردستيءَ مومن بنائي
 يقيناً اهو جيڪڏهن زوريءَ زبردستيءَ مومن بنائڻ گهري ها ته ڪو به دنيا تي مشرڪ
 رهي نه سگهي ها، پر ان شروع کان ئي انساني فطرت جو نظام اهڙو رکيو آهي جو
 ان کي ڪوشش ڪرڻ جو موقعو ڏنو اٿس اهو جيڪڏهن ڪوشش ڪري ته هدايت
 حاصل ڪري سگهي ٿو ان کي مجبور ۽ بي وس نه بنايو اٿس. "وَمَا جَعَلْنَاكَ عَلَيْهِمْ
 حَفِظًا وَمَا أَنْتَ عَلَيْهِمْ بِوَكِيلٍ" ۽ اسان توکي انهن تي نه نگهبان ڪيو آهي ۽ نه تون
 انهن جو ذميوار آهين، مقصد ته اوهان جو فرض انهن کي دين جي دعوت ڏيڻ ۽ الاهي
 احڪام جي اتباع ڪرڻ آهي انهن جي اعمال ۽ افعال جا اوهان نه جوابدار آهيو نه ذميدار.

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ

۽ نه گار ڏيو انهن کي (جن کي) پوڄين ٿا الله کان سواءِ پوءِ اهي بي ادبي ڪندا الله جي حد کان

عِلْمَ كَذَالِكَ زِينَا لِكُلِّ أُمَّةٍ عَمَلُهُمْ ثُمَّ إِلَىٰ رَبِّهِمْ

لنگهڻ سان علم کان سواءِ اهڙي طرح سينگاريسون هر امت جي لاءِ عمل انهن جو ان کان پوءِ سندن رب ڏانهن

مَرْجِعُهُمْ فَيَنْبِئُهُمْ بِمَا كَانُوا يَعْمَلُونَ ﴿١٠٨﴾

موٽڻ انهن جو آهي، پوءِ خبر ڪندو انهن کي ان جي جيڪو ڪندا هئا.

تفسير

هن کان اڳ ۾ توحيد جي حقانيت ۽ شرڪ ۽ ڪفر جي برائين تي نهايت قوي دلائل بيان ڪيا ويا هتي مسلمانن کي سمجهايو ٿو وڃي ته دلائل سان ڪافرن جي اصلاح ڪيو، پر انهن جي باطن معبودن کي گار نه ڏيو جو ان جو نتيجو اهو نڪرندو ته اهي پنهنجن ڪوڙن معبودن جي پالند وٺڻ جي لاءِ اوهان جي سڃي ۽ معبود بالحق، الله جل جلاله جي شان ۾ گستاخي ۽ بي ادبي ڪندا ارشاد آهي ”وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ“ ۽ الله کان سواءِ جن کي ڪافر پوڄين ٿا انهن کي گاريون نه ڏيو (چو ته غصي ۾ اچي پنهنجن باطل معبودن جي پاران) گستاخي ۽ زيادتي ڪندي علم کان سواءِ الله کي گاريون ڏيندا. حقيقت هيئن آهي ته دين جو مبلغ جيڪڏهن صحيح تربيت يافتہ نه هوندو ته پنهنجي نظريات ۽ عقائد جي تبليغ ۽ اشاعت جي جوش ۾ اچي اعتدال جي حد کان ايترو لنگهي ويندو جو عقل جي دامن به ان کان ڇڏائي ويندي ۽ ان جو نتيجو اهو نڪرندو ته ان جي نظريات ۽ عقائد جي متعلق سندس بيان کي ٻڌندڙن جي دلين ۾ نفرت ۽ تعصب پيدا ٿيندو آهي ۽ گهڻا وقت گارين تائين مرحلو پهچي ويندو آهي هن آيت ۾ دين جي دعوت ڏيندڙن کي تربيت ڏني وئي آهي ته اهي اسلام ۽ حق وارن عقيدن جي دعوت سلجھيل طريقي سان ڏين ايتري قدر جو مشرڪن جي باطل ۽ ڪوڙن معبودن بٽن کي به گاريون نه ڏين. ها-ڪنهن باطل مذهب جون اصول ۽ فروع واريون غلطيون معقول طريقي سان ظاهر ڪرڻ ان ۾ داخل نه آهن ”كَذَٰلِكَ زَيَّنَّا لِكُلِّ أُمَّةٍ عَمَلَهُمْ“ ۽ اهڙي طرح اسان هر امت جي لاءِ سندن عمل کي سندن نگاهن ۾ سينگارڻ يعني پيدا ڪيو آهي جو ڪنهن به امت کي پنهنجا عمل برا ڏسڻ ۾ نه ٿا اچن ۽ هر ڪو پنهنجي پنهنجي دين تي خوش آهي. ڄاڻڻ گهرجي ته ”زَيَّنَّا“ (اسان سينگارڻ) ۾ الله تعاليٰ ڏانهن نسبت پيدا ڪرڻ جي لحاظ سان آهي. علامه ابو حيان اندلسي هن حصي جي تفسير ۾ لکيو آهي ته: وتزيينه هو ما

يخلقه الخ (١) يعني ان جو سينگارڻ اهو آهي جو پيدا ڪري ٿو، اها مراد ناهي ته انهن سڀني جي غلط عقيدن تي به راضي آهي ”ثُمَّ اِلَىٰ رَبِّهِمْ مُّرجِعُهُمْ“ ان کان پوءِ سندن رب ڏانهن سندن موٽڻ آهي. مومن هجن يا ڪافر، نيڪو ڪار هجن يا بدڪار ”فَيُنَبِّئُهُمْ بِمَا كَانُوا يَعْمَلُونَ“ يعني موٽڻ کان پوءِ دنيا ۾ جيڪي به عمل نيڪ يا برا ڪيا هوندا تنهن انهن سڀني جي ڪين خبر ڏيندو، ڇو ته ان کي سندن عقائد، اعمال، احوال، اخلاق ۽ ڪردار جي سڀ ڄاڻ آهي.

وَأَقْسَمُوا بِاللّٰهِ جَهْدَ اِيْمَانِهِمْ لَئِنْ جَاءَتْهُمْ آيَةٌ لِّيُؤْمِنُوا بِهَا ۝

۽ قسم ڪن ٿا ان الله جو پڪا قسم پنهجا ته البت جيڪڏهن ايندي انهن کي ڪا نشاني ته البت ضرور ايمان آڻيندا ان تي

قُلْ اِنَّمَا اٰلَايَاتُ عِنْدَ اللّٰهِ وَمَا يُشْعِرُكُمْ اَنَّهُآ اِذَا جَاءَتْ لَا

فرماء ته يقين ڪيو ته نشانين الله وٽ آهن ۽ ڪير ٿو ڄاڻائي اوهان کي ته تحقيق اهي جڏهن اينديون ته نه

يُؤْمِنُونَ ۝۱۰۹ وَتَقَلِّبْ اَفْعِدَتَهُمْ وَاَبْصَارَهُمْ كَمَا لَمْ يُؤْمِنُوا بِهِ اَوَّلَ

ايمان آڻيندا ۽ ڦيرايون ٿا دلين انهن جون ۽ اکيون انهن جون جيئن نه ايمان آندائون ان تي پهرئين ڀيري

مَرَّةٍ وَنَذَرَهُمْ فِي طُغْيَانِهِمْ يَعْمَهُونَ ۝۱۱۰

۽ ڇڏيون ٿا انهن کي سرڪشيءَ انهن جي ۾ پٽڪندا ٿا وتن.

تفسير

هن کان اڳ ۾ حضور عليه الصلوة والسلام جن کي ڪافرن کان منهن موڙڻ جو حڪم هو هتي ان جو وجه بيان ڪيو ٿو وڃي ته ڪافرن کي ڪيترا به معجزا ڏيکاريو ته به نه مڃيندا پوءِ انهن ڏانهن توجهه ڪرڻ مان ڪهڙو فائدو؟

ارشاد آهي ”وَأَقْسَمُوا بِاللّٰهِ جَهْدَ اِيْمَانِهِمْ لَئِنْ جَاءَتْهُمْ آيَةٌ لِّيُؤْمِنُوا بِهَا“ ۽ الله تعاليٰ جا پڪا قسم ڪن ٿا انهن وٽ ڪا نشاني آئي ته ان تي ضرور ايمان آڻيندا.

(١) البحر المحيط ص ٢٠ جلد ٤

شان نزول

هن آيت جي نازل ٿيڻ جي سبب ۾ ٻه روايتون آهن ۱- هيءَ ته: جڏهن آيت مبارڪه اِنْ نُّشَا نُنْزِلْ عَلَيْهِمْ مِّنَ السَّمَاءِ آيَةً فَظَلَّتْ اَعْنَاقُهُمْ لَهَا خَاضِعِينَ (جيڪڏهن اسين گهرون ته انهن تي آسمان کان نشاني لاهيون پوءِ ان لاءِ سندن ڪنڌ هميشه لاءِ جهڪي پون) تڏهن مشرڪن قسم کڻي چيو ته جيڪڏهن اوهان اها آسماني نشاني ڏيکاريو، جيڪا اسين گهرون ٿا ته اسين ضرور ايمان آڻي اسلام قبول ڪنداسون انهن جي ترديد ۾ هيءَ آيت نازل ٿي ۲- هي آهي ته مشرڪن حضور عليه الصلوة والسلام جن کي چيو ته اوهان پاڻ ٻڌايو ٿا ته موسى (عليه الصلوة والسلام) پٿر کي لٽ هڻي ته ان مان ٻارهن (۱۲) چشما وهي هليا ۽ عيسى (عليه الصلوة والسلام) مٿل جيٿرا ڪيا. صالح (عليه الصلوة والسلام) پٿر مان ڏاڇي ڪڍي، تون به اسان کي اهڙي ڪا نشاني (معجزو) ڏيکار ته اسين توکي سڄو سمجهي ايمان آڻيون. پاڻ انهن کي فرمايائون ته: ”اوهان ڪهڙي نشاني (معجزو) ڏسڻ پسند ٿا ڪيو؟“ چيائون ته اسان کي صفا جبل سونو ڪري ڏي ته قسم سان چئون ٿا ته اسين سڀئي ايمان آڻينداسون حضور عليه الصلوة والسلام جن الله تعاليٰ کان دعا گهرڻ جي لاءِ تيار ٿيا ته جبرئيل سڳورو آيو ۽ اچي کين عرض ڪيائين ته: جيڪڏهن اوهان ان صفا جبل کي سونو ڪرڻ گهرندؤ ته ٿي ته ويندو پر ان کان پوءِ به جيڪڏهن هي ايمان نه آڻيندا ته خداوندي عذاب سان هلاڪ ٿي ويندا، پر جيڪڏهن معجزو ڏيکارڻ کان سواءِ اوهان انهن کي دعوت ڏيندؤ ۽ پوءِ ايمان نه آڻيندا ته عذاب سان هلاڪ نه ٿيندا ٿي سگهي ٿو ته پوءِ سندن پونير مسلمان ٿي پون، پاڻ فرمايائون ته اهو صحيح آهي، اهي مسلمان نه ٿيندا ته انهن جا پونير مسلمان ٿي پوندا تڏهن هيءَ آيت نازل ٿي (۱) اڳتي فرمان آهي ”قُلْ اِنَّمَا الْاِيَاتُ عِنْدَ اللّٰهِ“ يعني انهن کي چؤ ته نشانيون ته الله تعاليٰ وٽ آهن، مقصد ته جن معجزن جي اوهان گهر ڪئي آهي اهي الله تعاليٰ وٽ ئي آهن مون کي انهن جي ظاهر ڪرڻ جي اجازت ناهي ”وَمَا يُشْعِرُكُمْ اَنَّهُآ اِذَا جَاءَتْ لَا يُؤْمِنُونَ“ ۽ ڪير ٿو اوهان کي ٻڌائي (ته اهي پنهنجا گهريل معجزا ڏسي ايمان آڻيندا ڳالهه هيءَ آهي ته) يقيناً جڏهن انهن وٽ سندن گهريل معجزا ايندا ته به ايمان نه آڻيندا، بعضي مسلمانن حضور عليه الصلوة والسلام جن کي عرض ڪيو هو ته: انهن

ڪي سندن گهر ڪيل معجزا ڏيکاريو ته مسلمان ٿين انهن جي جواب ۾ الله تعاليٰ اهو ٻڌايو هو (١) **وَنُقَلِّبُ أَفْئِدَتَهُمْ وَأَبْصَارَهُمْ كَمَا لَمْ يُؤْمِنُوا بِهِ أُولَٰئِكَ لَهُمْ أَزَابُهُمْ** ۽ ڪفر ڪري پسند ڪرڻ جي ڪري انهن جون دليون حق سمجهڻ ۽ اڪيون حق ڏسڻ کان ڦيرائي ڇڏينداسون. پوءِ جيئن معجزن گهرڻ کان اول ان تي ايمان نه آندو هيائون ته معجزن ڏسڻ کانپوءِ به ايمان نه آڻيندا ۽ انهن کي سندن ئي سرڪشيءَ جي حالت ۾ ڇڏي ڏينداسون پتڪندا رهندا.

وَلَوْ أَنَّا نَزَّلْنَا إِلَيْهِمُ الْمَلَائِكَةَ وَكَلَّمَهُمُ الْمَوْتَىٰ وَحَشَرْنَا

۽ جيڪڏهن تحقيق اسان لاهيون ها انهن ڏانهن ملائڪ ۽ ڳالهائين ها انهن سان مثل ۽ اٿاريون

عَلَيْهِمْ كُلَّ شَيْءٍ قَبْلًا مَا كَانُوا لِيُؤْمِنُوا إِلَّا أَنْ يَشَاءَ اللَّهُ

ها انهن جي اڳيان هر شيءِ سامهون ته نه هئا جو ايمان آڻين مگر هي جو گهري الله

وَلَكِنَّ أَكْثَرَهُمْ يَجْهَلُونَ ۝

۽ پر گهڻا انهن مان جهالت ڪن ٿا.

تفسير

هن آيت کان اڳ ۾ اجمالي طور ٻڌايو ويو هو ته: جيڪڏهن ڪافرن جي اڳيان سندن طلب ڪيل نشاني ظاهر ڪئي وڃي ته به ايمان نه آڻيندا ۽ هتي انهن جي گهريلن نشانين (معجزن) جو تفصيل آڻي ٻڌايو ويو آهي ته اهي سڀ نشانين ظاهر ڪجن ته به نه مڃيندا، فرمان عالي آهي **وَلَوْ أَنَّا كَانُوا لِيُؤْمِنُوا إِلَّا أَنْ يَشَاءَ اللَّهُ** - مقصد ته ڪافرن جون فرمائشون پوريون ڪندي جيڪڏهن اسين انهن ڏانهن ملائڪ لاهيون ۽ مثل قبرن مان اٿي اچي سائن ڳالهائين ۽ کين چون ته رسول الله صلي الله عليه وسلم جن سڄا آهن ۽ هر شيءِ سندن روبرو گذري بيهاريون ته به ايمان نه آڻيندا، ڇو ته سندن دلين ۾ نه حق جي ڳولڻ جو جذبو آهي نه هدايت جي طلب، اهڙن ماڻهن جو سڌيءَ واٽ تي اچڻ ناممڪن آهي، ها - انهن جي ايمان آڻڻ جي هڪ صورت ٿي سگهي ٿي جو انهن کان هر قسم جو اختيار ۽ ارادي جي طاقت ڪسي کين بي جان پٿر وانگر

خالص مجبور ۽ مقهور بنائي ايمان تي آڻجي، پر الله جل جلاله جي حڪمت جي تقاضا اها ناهي ته انسان کي به ٻين حيوانن وانگر عقل، ذاتائي، سوچ و بچار، ارادي ۽ اختيار کان صفا خالي رکجي، پر اڪثر ماڻهو جهالت، بي علمي ۽ ان حقيقت کان بي خبر هجڻ جي ڪري مطالبو ڪن ٿا ته انهن کي سندن مطلوب معجزا ضرور ڏيکاريا وڃن ۽ اهي بي اختيار ٿي مسلمان ٿين.

وَكَذَٰلِكَ جَعَلْنَا لِكُلِّ نَبِيٍّ عَدُوًّا شَيَاطِينَ الْإِنسِ وَالْجِنِّ

۽ اهڙي طرح ڪياسون هر نبي جي لاءِ دشمن شيطان انسانن مان ۽ جنن مان

يُوحِي بَعْضَهُمْ إِلَىٰ بَعْضٍ زُخْرُفَ الْقَوْلِ غُرُورًا ۚ وَلَوْ شَاءَ

جو اشاري سان ڪن ٿا هڪ ٻين ڏانهن سون وانگر چمڪندڙ ڳالهه ڏوڪي ڏيڻ لاءِ ۽ جيڪڏهن گهري ها

رَبِّكَ مَا فَعَلُوهُ فَذَرْهُمْ وَمَا يَفْتَرُونَ ۝۱۱۲ وَلِتَصْغَىٰ إِلَيْهِ أَفْئِدَةٌ

رب تنهنجو ته نه ڪن ها اها پوءِ ڇڏي. ڏي انهن کي ۽ جيڪو بهتان هڻن ٿا ۽ تانت لڙو ڪن ان ڏانهن دليون

الَّذِينَ لَا يُؤْمِنُونَ بِالْآخِرَةِ وَلَيَرْضَوْهُ وَلَيَقْتَرِفُوا مَا هُمْ مُقْتَرِفُونَ ۝۱۱۳

انهن جون جو نه ٿا ايمان آڻين آخرت تي ۽ تانت پسند ڪن ان کي ۽ تانت ڪمائين اهو جو اهي ڪمائيندڙ آهن.

تفسير

هنن آيتن کان اول ٻڌايو ويو هو ته ڪافر وڏا وڏا معجزا ڏسي به ايمان نه آڻيندا ۽ هتي ان جو سبب ٻڌايو ٿو وڃي ۽ اهو هي آهي ته اهي الله جل جلاله جي رسول عليه الصلوة والسلام جا دشمن آهن ان جي ڪري ايمان نه آڻيندا، فرمان مبارڪ آهي ”وَكَذَٰلِكَ جَعَلْنَا لِكُلِّ نَبِيٍّ عَدُوًّا شَيَاطِينَ الْإِنسِ وَالْجِنِّ“ مقصد ته اوهان مخالفن جي مخالفت جي ڪري پريشان نه ٿيو جيئن دنيا ۾ اوهان جا دشمن آهن تيئن هرنبي جا انسانن ۽ جنن مان شيطان ۽ شرير دشمن رهيا آهن، اوهان انهن جي مخالفت تي صبر ڪيو ته الله تعاليٰ اوهان کي اجر ڏيندو ”يُوحِي بَعْضَهُمْ إِلَىٰ بَعْضٍ زُخْرُفَ الْقَوْلِ غُرُورًا“ يعني انهن مان هڪ ٻين ڏانهن اشارا ڪندي وسوسا وجهي ڏيڻ لاءِ

پنهنجيون ڳالهيون سون وانگر چمڪندڙ بنائي پيش ڪن ٿا، هر وقت هڪ ٻئي سان اسلام جي خلاف صلاحون ۽ مشورا ڪندا رهن ٿا، هڪ ٻئي کي پڙڪائيندا وتن ٿا ”وَلَوْ شَاءَ رَبُّكَ مَا فَعَلْنَاهُ فَذَرْنَاهُمْ وَمَا يَفْتَرُونَ“ يعني جيڪڏهن تنهن جو رب گهري ها ته اهي اوهان جا يا اڳين نبين عليهم الصلوة والسلام جا دشمن دشمني نه ڪن ها ۽ نه انسانن ۽ جنن مان شيطاني ذهن وارا هڪٻئي کي پڙڪائي سگهن ها پر ان ۾ الله جل جلاله جي طرفان ڪئين حڪمتون رکيل آهن جن مان هڪڙي هيءَ آهي جو انهن تڪليفن جي ڪري پنهنجن نبين عليهم الصلوة والسلام جا درجا بلند ڪري ٿو، پوءِ اوهان انهن ڪافرن ۽ جيڪي بهتان ٻڌي ڪوڙ هڻن ٿا انهن سڀني کي ڇڏي ڏيو، نه انهن جي پرواهه ڪيو نه انهن ڳالهين تي غور ڪري مایوس ٿيو. ”وَلِتَصْغَىٰ إِلَيْهِ أَفْئِدَةُ الَّذِينَ لَا يُؤْمِنُونَ بِالْآخِرَةِ“ هي جدا جملو آهي ۽ ”لتصغى“ ۾ ل جو تعلق لڪل فعل سان آهي، مقصد هي آهي ته اسان انهن کي ڀڄان جي ڪري به ڏني آهي تانت انهن وسوسن ۽ شيطاني اشارن ڏانهن انهن جون دليون لاڙو ڪن جيڪي آخرت تي ايمان نه ٿا آڻين، اهي حق ۽ ناحق ۾ فرق ڪرڻ جو ذريعو آهن جو ڪافر انهن کي پسند ڪن ٿا ۽ مومن انهن کان متنفر آهن ”وَلِيَرْضَوْهُ وَلِيَقْتَرِفُوا مَا هُمْ مُقْتَرِفُونَ“ يعني انهن وسوسن وجهڻ وارن کي ڀڄڻ ۾ هيءَ حڪمت به آهي ته ڪافر، نبي جا دشمن ان کي پسند ڪن ان کان راضي ٿين ۽ جيڪي گناهه جا ڪم پيا ڪن ڪندا رهن ۽ ايمان وارا انهن کان ۽ انهن جي ڪمن کان پري رهي پنهنجو پاڻ بچائين.

أَفْغِيرَ اللَّهُ ابْتَغَىٰ حُكْمًا وَهُوَ الَّذِي أَنْزَلَ إِلَيْكُمُ الْكِتَابَ

ڇا پوءِ الله کان سواءِ طلب ڪيان پيو ڪو فيصلو ڪندڙ حالانڪ اهو (الله) ئي آهي جنهن نازل ڪيو اوهان ڏانهن ڪتاب

مُفْصَّلًا وَالَّذِينَ اتَّيْنَاهُمُ الْكِتَابَ يَعْلَمُونَ أَنَّهُ مُنْزَلٌ مِّنْ رَبِّكَ بِالْحَقِّ

کولي کولي ۽ اهي جو ڏٺوسون انهن کي ڪتاب (چڱيءَ طرح) ڄاڻن ٿا ته پڪ اهو نازل ڪيل آهي تنهنجي رب جي طرفان

فَلَا تَكُونَنَّ مِنَ الْمُمْتَرِينَ ﴿١١٣﴾ وَتَمَّتْ كَلِمَةُ رَبِّكَ صِدْقًا

۽ هرگز نه هج شڪ ڪندڙن مان ۽ پورو ٿيو فرمان رب تنهنجي جو سچائيءَ

وَعَدَلًا لَا مُبَدِّلَ لِكَلِمَتِهِ ۖ وَهُوَ السَّمِيعُ الْعَلِيمُ ﴿١١٥﴾

۽ انصاف سان ناهي ڪو بدلائيندڙ واسطي فرمانن ان جي ۽ اهوئي ٻڌندڙ، ڄاڻندڙ آهي.

تفسير

هن کان اڳ ۾ ڪافرن جي هڪ مطالبي جو بيان ڪيو ويو هو ته اهي پنهنجي پسند جا معجزا ٿا گهرن ۽ هتي وري انهن جي ٻئي مطالبي جو بيان ڪيو ٿو. وڃي ته ڪنهن ٽئين ڌر کان فيصلو ڪرايون ته اوهان واقعي الله جا رسول آهيو، باجهاري رب جو فرمان آهي ”أَفَغَيْرَ اللَّهِ ابْتَغِي حَكْمًا“ ڇا پوءِ الله کان سواءِ ڪنهن ٻئي کي حاڪم بنائي ان کان فيصلو وٺان.

شان نزول

هڪ ڀيري مشرڪن جي سردار حضور سيد عالم صلي الله عليه وسلم جي خدمت ۾ عرض ڪيو ته: اوهان ته چئو ٿا ته: مان نبي آهيان اچو ته يهودين يا نصارن جي عالمن مان ڪو فيصلو ڪندڙ مقرر ڪيون جيڪو ٻڌائي ته اوهان جو انهن جي ڪتابن ۾ ذڪر ڪيئن آهي؟ انهن جو مقصد هو ته انهن غير مسلمانن پادرين کي رشوت ڏئي اسلام جي خلاف فيصلو وٺن انهن جي ترديد ۾ اها آيت نازل ٿي (۱) اڳتي ارشاد آهي ”وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا“ هي جملہ حالیه آهي. مٿين جملي ۾ رکيل انڪار واري معنیٰ جو تاڪيد ڪري رهيو آهي، مطلب ته مان الله کان سواءِ ٻئي کي حاڪم ڪيئن بنايان حالانڪ ان الله جل جلاله ئي اوهان ڏانهن تفصيل سان کولي کولي ڪتاب نازل فرمايو آهي، جنهن ۾ حق، باطل، حلال ۽ حرام هر شيءِ روشن لڳي پئي آهي ته پوءِ ٻئي کان پڇڻ جي ڪهڙي ضرورت آهي؟ ”وَالَّذِينَ اتَيْنَاهُمُ الْكِتَابَ يَعْلَمُونَ أَنَّهُ مُنَزَّلٌ مِّن رَّبِّكَ بِالْحَقِّ فَلَا تَكُونَنَّ مِنَ الْمُمْتَرِينَ“ يعني جن کي اسان ڪتاب ڏنو آهي اهي ڄاڻن ٿا ته بيشڪ اهو قرآن ڪريم تنهنجي رب جي طرفان حق سان نازل ڪيل آهي پوءِ (اي ٻڌڻ وارا!) شڪ ڪندڙن مان اصل نه ٿجان ”الَّذِينَ اتَيْنَاهُمُ الْكِتَابَ“ مان مراد اهل ڪتاب جا عام علماء آهن اهي يقيناً سمجهن ٿا ته قرآن ڪريم الله تعاليٰ جو فرمان آهي ان ئي نازل ڪيو آهي پر دنيوي لالچ ۽ طمع جي ڪري اقرار نه ٿا ڪن انهن مان ڪي وري اهڙا ڀلارا به حضرت عبدالله بن سلام وغيره جهڙا آهن جيڪي حق جا هوڪا ڏيندا ٿا وتن (۲) ”وَتَمَّتْ كَلِمَةُ رَبِّكَ صِدْقًا وَعَدْلًا“ يعني تنهن جي رب جو فرمان سچ ۽ انصاف جي لحاظ سان پورو نڪتو، هتي ڪلمه مان

مراد قرآن ڪريم آهي. جيڪو مڪمل ۽ پورو ڪتاب آهي ڪٽل ۽ اڻ پورو ناهي پنهنجي آڻڻ واري جي نبوت جو مڪمل دليل آهي ان انسان جي لاءِ جيڪو ضابطه حيات پيش ڪيو آهي ان جو ڪو پهلو ناتمام ناهي ۽ اهو سراپا حق ۽ سچ آهي، جيڪي شرعي احڪام، امر ۽ نهی ان ۾ ذڪر ڪيل آهن اهي به سچا عدل ۽ انصاف آهن "لَا مُبَدِّلَ لِكَلِمَاتِهِ وَهُوَ السَّمِيعُ الْعَلِيمُ" ان جي ڪلمات کي ڪير به تبديل ڪندڙ ناهي ۽ اهوئي ٻڌندڙ، ڄاڻندڙ آهي. مطلب ته جيئن اڳين ڪتابن ۾ انهن جي عالمن تحريفون ۽ تبديليون ڪيون ٿي، قرآن ڪريم ۾ ڪير به، ڪنهن قسم جي رد و بدل ڪري نه ٿو سگهي، ۽ جنهن ڳالهه جي قرآن ڪريم خبر ڏني ته هيءُ ٿيندي ته ڪير به ان کي ڦيرائي نه ٿو سگهي (١) ۽ الله تعاليٰ جيڪڏهن ڪنهن کي نبوت، رسالت ۽ ڪتاب وغيره عطا ڪري ٿو ته ان تي اعتراض نه ڪيو جنهن کي جو ڪجهه ڏي ٿو ڄاڻي، ٻڌي ان نعمت جو لائق سمجهي ڏي ٿو. (٢)

وَإِنْ تَطِعْ أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ إِنْ

۽ جيڪڏهن اطاعت ڪندين گهڻن انهن ماڻهن جي جيڪي زمين ۾ آهن ته گمراه ڪندا توکي الله جي واٽ کان نه ٿا

يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ﴿١١٦﴾ إِنَّ رَبَّكَ هُوَ

تابعداري ڪن مگر گمان جي ۽ ناهن اهي مگر ٿا اٽڪل ڪن بيشڪ رب تنهنجو اهو وڌيڪ

أَعْلَمُ مَنْ يَضِلُّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿١١٧﴾

ڄاڻندڙ آهي ته ڪير گمراه ٿو ٿئي ان جي واٽ کان ۽ اهو وڌيڪ ڄاڻندڙ آهي هدايت وارن کي

تفسير

گذريلن آيتن ۾ ٻڌايو ويو ته قرآن ڪريم ڪامل مڪمل ڪتاب، سچ ۽ عدل وارو آهي ۽ هتي ٻڌايو ٿو وڃي ته قرآن ڪريم هوندي ڪافرن جي اتباع ڪرڻ وارو وڌ ۾ وڌ گمراه آهي. فرمان ايزدي آهي "وَإِنْ تَطِعْ أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ" ۽ جيڪڏهن زمين ۾ رهڻ وارن گهڻن جي فرمان تي هلندي ته توکي الله جي رستي

ڪان ٿيڙي گمراه ڪري ڇڏيندا. "اِنْ يَتَّبِعُونَ اِلَّا الظَّنَّ وَاِنْ هُمْ اِلَّا يَخْرُصُونَ" (اهي پاڻ به) وهه ۽ گمان کان سواءِ ڪنهن جي تابعداري نه ٿا ڪن ۽ اهي صرف اٽڪلون ڪندا وتن ٿا۔ مقصد ته ديني امور ۾ الله جل جلاله جي حڪم ۽ ان جي رسول مقبول عليه الصلوة والسلام جن جي فرمان ۽ نقش قدم تي هلجي ڄاڻڻ گهرجي ته امت جي علماء ۽ مجتهدين جي فرمان تي هلڻ به درحقيقت الله جل جلاله ۽ ان جي حبيب عليه الصلوة والسلام جي فرمان تي هلڻ آهي، ڇو ته اهي هر ڳالهه قرآن، حديث جي روشنيءَ ۾ تحقيق ڪري ٻڌائين ٿا. باقي دنيا جا گهڻا ماڻهو صرف وهه ۽ گمان جاتا بعدار هوندا آهن ۽ رڳو اٽڪلون ڪندا وتندا آهن، پرا الله تعالى سان اٽڪل نه هلندي آهي "اِنْ رَبَّكَ هُوَ اَعْلَمُ مَنْ يَضِلُّ عَنْ سَبِيلِهِ وَهُوَ اَعْلَمُ بِالْمُعْتَدِينَ" بيشڪ تنهن جو رب انهن کي وڌيڪ ڄاڻندڙ آهي جيڪي ان جي واٽ کان ٽڙن ٿا ۽ اهو هدايت وارن کي به وڌيڪ ڄاڻندڙ آهي باقي باطل نظريات جا علمبردار پاڻ ئي يقين جي نور کان محروم آهن اهي ٻين جي رهنمائي ڪهڙي ڪندا؟

فَكُلُوا مِمَّا ذَكَرَ اسْمَ اللَّهِ عَلَيْهِ اِنْ كُنْتُمْ بِآيَاتِهِ مُؤْمِنِينَ ﴿١١٨﴾

پوءِ کائو ان مان جو ذکر ڪيو ويو نالو الله جو ان تي جيڪڏهن آهيو ان جي آيتن تي ايمان آڻيندڙ

وَمَا لَكُمْ اَلَّا تَاْكُلُوا مِمَّا ذَكَرَ اسْمَ اللَّهِ عَلَيْهِ وَقَدْ فَصَّلَ

۽ ڇا آهي اوهان کي جو نه ٿا کائو ان مان جو ذکر ڪيو ويو نالو الله جو ان تي حالتڪ تحقيق تفصيل

لَكُمْ مَّا حَرَّمَ عَلَيْكُمْ اِلَّا مَا اضْطُرَرْتُمْ اِلَيْهِ وَاِنْ كَثِيرًا

سان بيان ڪيائين اوهان جي لاءِ اهي شيون جو حرام ڪيائين اوهان تي سواءِ ان جي جو مجبور ڪيا وڃان ڏانهن ۽ بيشڪ گهڻا

لِيُضِلُّونَ بِاَهْوَاءِهِمْ بِغَيْرِ عِلْمٍ اِنْ رَبَّكَ هُوَ اَعْلَمُ بِالْمُعْتَدِينَ ﴿١١٩﴾

البت گمراه ڪن ٿا سڌن پنهنجين سان علم کان سواءِ بيشڪ رب تنهنجو اهو وڌيڪ ڄاڻندڙ آهي حد کان لنگهندڙن کي.

تفسير

اڳين آيتن ۾ الله تعالى جي نه مڃڻ وارن جي اطاعت کان روڪيو ويو پلي ڪيترا به گهڻا هجن ۽ هنن آيتن ۾ انهن جي ڳالهين ۾ (ته ڪٺل جانور نه کائو)

اچڻ کان روڪيو ويو آهي. ”فرمان عالي آهي“ فَكُلُوا مِمَّا ذُكِرَ اسْمُ اللَّهِ عَلَيْهِ إِنْ كُنْتُمْ بِآيَاتِنَا مُؤْمِنِينَ يعني جيڪڏهن مومن آهيو ته ان ڪنل جانور مان کائو جنهن جي مٿان ڪهڻ وقت الله جو نالو ورتو ويو آهي ڪافرن جي جهلڻ جي ڪري کائڻ کان نه رڪجو، اهي صرف پنهنجن گمراهن ابن ڏاڏن جي رسمن رواجن تي آهن اوهان وٽ الله تعاليٰ جو وحي ۽ مصطفيٰ ڪريم عليه الصلوة والسلام جي نبوت روشن سج آهي ”وَمَا لَكُمْ أَلَّا تَأْكُلُوا مِمَّا ذُكِرَ اسْمُ اللَّهِ عَلَيْهِ ۚ اوهان کي ٿيو ڇا آهي جو ان مان نه ٿا کائو جنهن تي (ڪهڻ وقت) الله جو نالو ورتو ويو آهي. اهڙي ڪا به شيءِ روڪڻ واري ته آهي ئي ڪانه“ وَقَدْ فَصَّلَ لَكُمْ مَا حَرَّمَ عَلَيْكُمْ ۚ جيڪي (شيون) اوهان تي (الله تعاليٰ) حرام ڪيون آهن اهي تفصيل سان اوهان کي ٻڌايون اٿس.

”إِلَّا مَا اضْطُرِرْتُمْ إِلَيْهِ“ يعني اهو جانور حرام ناهي جنهنجي کائڻ لاءِ اوهان مجبور ڪيا وڃو. اها مجبوري به قسم آهي ١- ته مسلمان ڪنهن اهڙي جاءِ تي ڦاٿو آهي جتي بک جي ڪري مرڻ جو خطرو آهي ۽ مردار کان سواءِ ٻي ڪا به حلال غذا کائڻ جي لاءِ موجود ناهي جنهن کي کائي جان بچائي ٢- ڪو ظالم ماڻهو ڪنهن کي مجبور ڪري رهيو آهي ته هي حرام جانور ڪا به ته قتل ڪندو سانءِ انهن ٻنهي صورتن ۾ ساڻه بچائڻ لاءِ اهو حرام جانور کائي سگهي ٿو جيڪڏهن ضد ڪري نه ٿو کائي ۽ مري ٿو پوي ته ان ڇڻ پاڻ کي پاڻهي قتل ڪيو ۽ سخت گنهگار ٿيندو (١) ”وَإِنْ كَثِيرًا لِّيُضِلُّونَ بِأَهْوَاءِهِمْ بِغَيْرِ عِلْمٍ“ ۽ بيشڪ گهڻا ماڻهو علم کان سواءِ پنهنجي سڌن سان ٻين کي گمراه ڪندا آهن، جيئن ڪافرن بحيره، سائبه، وصيله ۽ حارم کي حرام ڪري ڇڏيو هو ”إِنَّ رَبَّكَ هُوَ أَعْلَمُ بِالْمُعْتَدِينَ“ بيشڪ تنهنجو رب حد کان لنگهندڙن کي وڌيڪ ڄاڻندڙ آهي، حلال شيءِ کي حرام سمجهڻ به حد کان لنگهڻ آهي. ان جي ڪري ائين ڪرڻ وارا به سزا جا حقدار ٿيندا.

وَذَرُوا ظَاهِرَ الْإِثْمِ وَبَاطِنَهُ ۚ إِنَّ الَّذِينَ يَكْسِبُونَ الْإِثْمَ

۽ ڇڏي ڏيو ظاهرِي گناهه کي ۽ لڪل ان جي کي بيشڪ اهي شخص جو ڪمائن ٿا گناهه جلدي

سَيَجْزَوْنَ بِمَا كَانُوا يَقْتَرِفُونَ ﴿١٢٠﴾ وَلَا تَأْكُلُوا مِمَّا لَمْ يَذْكُرْ

سزا ڏنا ويندا ان جي جو ڪندا هئا ۽ نه کائو ان مان جو نه ورتو ويو

اسْمُ اللَّهِ عَلَيْهِ وَإِنَّهُ لَفِسْقٌ وَإِنَّ الشَّيَاطِينَ لَيُوحُونَ إِلَىٰ

نالو الله جو ان تي ۽ تحقيق اهو البت بي فرماتي آهي ۽ بيشڪ شيطان البت خيال وجهن ٿا

أُولَئِكَ هُم لِبِجَادِلُوكُمْ وَإِنْ أَطَعْتُمُوهُمْ إِنَّكُمْ لَمُشْرِكُونَ ﴿١٢١﴾

دوستن پنهنجن ۾ تانت جهيڙو ڪن اوهان سان ۽ جيڪڏهن اطاعت ڪئي اوهان انهن جي ته بيشڪ اوهان البت مشرڪ آهيو.

تفسير

هنن آيتن کان پهريان مردار کائڻ کان سختيءَ سان منع ڪئي وئي هئي ۽ هاڻي هتي هر گناهه کان روڪيندي ارشاد ٿي رهيو آهي ”وَدَّزُوا ظَاهِرًا لَّأَثْمٍ وَبَاطِنًا“ ۽ ظاهري گناهه ۽ باطني سڀ ڇڏي ڏيو. پوءِ انهن جو تعلق جسماني عضون سان هجي يا دل سان مجمع عام ۾ ڪليءَ طرح ڪيا وڃن يا لڪ ۾ - چو ته گناهه پنهنجي ذات يا سوسائٽيءَ جي حقوق کي پائمال ڪرڻ جو نالو آهي ۽ اسلام ڪنهن صورت ۾ نه ان جي اجازت ڏئي سگهي ٿو نه ان کي برداشت ڪري سگهي ٿو. هڪ پاڪ ۽ صاف معاشرو تڏهن وجود ۾ اچي سگهي ٿو جڏهن ان جي فردن جا ظاهري عضوا به ڪنهن تي زيادتي نه ڪن ته انهن جي دل به برن خيالن کان پاڪ هجي مطلب ته جلوت توڙي خلوت ۾ هڪجهڙا صاف رهن، جاهليت جي دور جا عرب لکي زنا ڪرڻ کي حلال سمجهندا هئا، جيئن اڄ به يورپ ۾ جاهليت وارو تمدن گناهه جي ان فرق جو قانون طور معترف آهي. ”إِنَّ الَّذِينَ يَكْسِبُونَ الْأَثْمَ سَيَجْزُونَ بِمَا كَانُوا يَقْتَرِفُونَ“ بيشڪ اهي شخص جو گناهه جو ڪم ڪن ٿا جلد ان گناهه جي سزا ڏنا ويندا جيڪو ڪندا هئا. قرآن ڪريم ۾ هن آيت جي هن حصي ۾ گناهه ڪرڻ جي نسبت ٻانهن ڏي ڪئي وئي آهي، جنهن مان ثابت ٿيو ته انسان پٿرن ۽ پترن وانگر بي اختيار ۽ بي وس ناهي جو ان جي ارادي کي دخل ٿي نه هجي، بلڪ ان جا ڪم سندس ئي ارادي سان وجود ۾ ايندا آهن اهوئي سبب آهي جو ان کان سندس ڪيلن عملن جي باري ۾ پڇا ڪئي ويندي. پر ان اختيار ۽ ارادي جي آزاديءَ جي هوندي اهو الله تعاليٰ جي قدرتي قبضي کان ٻاهر نه آهي، اهي اختيار ۽ ارادا ان کي الله تعاليٰ جي طرفان عطا ٿيل آهن ”وَلَا تَاْكُلُوا مِمَّا لَمْ

يُذَكِّرُ اسْمُ اللَّهِ عَلَيْهِ ۝ جنهن جي مٿان الله جو نالو نه ورتو وڃي ان مان نه کائو- پهريان بيان ڪيو ويو هو ته الله تعاليٰ جي طرفان حلال ڪيل شين کي حرام نه چئو ۽ هن آيت ۾ حڪم آهي ته جنهن جي مٿان ڪهڻ وقت الله جو نالو نه ورتو وڃي اها نه کائو- جيڪو جانور ڪهڻ کان سواءِ مري وڃي اهو به حرام آهي ۽ جنهن تي ڪهڻ وقت عمداً الله جو نالو نه ورتو وڃي اهو به حرام آهي ”وَإِنَّهُ لَفِسْقٌ“ ۽ بيشڪ اهو فسق (نافرماني) آهي. مطلب ته عمداً الله جل جلاله جي نالي وٺڻ کان سواءِ ڪو جانور ڪهڻ فسق ۽ بدڪاري ۽ سخت گناهه آهي پر جيڪڏهن ڪنهن ويسر ۾ نه ورتو ته پوءِ اهو گناهه ناهي، علامه احمد جيون عليه الرحمه لکيو آهي ته: قال ابو حنيفة يحرم اذا كان عمداً ويحل اذا كان ناسياً (۱) يعني حضرت امام ابو حنيفه فرمايو آهي ته جيڪڏهن ڪنهن ڄاڻي وائي جانور جي ڪهڻ وقت الله جو نالو نه ورتو ته اهو حرام ٿي ويندو ۽ جيڪڏهن ويسر ۾ نه ورتائين ۽ جانور کي ڪهي وينو ته حلال رهندو، فقيه اجل علامه ابوالبركات عبداللہ نسفيءَ لکيو آهي ته: والاية تحرم متروك التسمية وخست حالة النسيان بالحديث او بجعل الناسي ذاكراً تقديراً (۲) يعني هن آيت مان ثابت ٿيو ته جنهن تي الله جو نالو (بسم الله الله اڪبر) نه ورتو ويو اهو حرام آهي باقي ويسر ۾ بسم الله اڪبر نه پڙهيل جانور جو حلال هجڻ حديث مان ثابت آهي، يا ائين چئبو ته وسارڻ واري به تقديرًا ڄڻ الله جو نالو پڙهي ڇڏيو آهي. مفتي شفيع صاحب لکيو آهي ته امام ابو حنيفه وٽ جنهن جانور تي بسم الله ويسر ۾ نه پڙهي وئي ته اهو حڪماً ان ۾ داخل آهي جنهن تي بسم الله پڙهي وئي آهي (۳) ”وَأَنَّ الشَّيَاطِينَ لِيُؤْخُونَ إِلَىٰ أُولِيِّهِنَّ لِيَجَادِلُواكُمْ“ ۽ بيشڪ شيطان پنهنجن دوستن ڏانهن گجهيءَ طرح اعتراض پهچائن ٿا تانت اوهان سان جهيڙو ڪن، طبرانيءَ ۽ ٻين محدثن حضرت عبداللہ بن عباس رضي الله عنهما کان روايت آندي آهي ته: جڏهن اهو فرمان آيو ته جنهن تي ڪهڻ وقت الله جو نالو نه ورتو وڃي اهو نه کائو ته فارس (ايران) وارن مڪي پاڪ جي قريشي ڪافرن کي چورائي موڪليو ته: محمد (صلى الله عليه وآله وسلم) سان بحث ۽ جهيڙو ڪري چئوس ته جنهن کي تون ڪاتيءَ سان ڪهين ٿو اهو حلال آهي ۽ جنهن کي الله ٿو ڪهي (مردار) اهو حرام آهي انهن جي باري ۾ آيت جو مٿيون حصو نازل ٿيو (۴) ”وَأَن أَطَعْتُمُوهُمْ إِنَّكُمْ لَمُشْرِكُونَ“ يعني جيڪڏهن اوهان انهن جهيڙي ڪندڙن

(۲) تفسير مدارڪ ص ۳۰ جلد ۱ جزء ۲

(۱) تفسيرات حميد ص ۳۹۰

(۴) تفسير مظهر ص ۳۱۸ جلد ۳

(۳) معارف القرآن ص ۴۳۴ ج ۳

شیطاني دوستن جي حرام کي حلال چوڻ ۾ فرمانبرداري ڪئي ته يقيناً اوهان به مشرڪ آهيو، ڇو ته جنهن الله جو حڪم ڇڏي غير جو حڪم مڃي ان جي دين جي اتباع ڪئي اهو مشرڪ آهي.

أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي

ڇا جيڪو (پهريان) مئل هو پوءِ جيئرو ڪيوسون ان کي ۽ ڪيوسون ان جي لاءِ نور هلي ٿو ان سان

النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا كَذَلِكَ

ماڻهن ۾ ان جي مثال جهڙو آهي جيڪو اونداهين ۾ آهي ناهي نڪرندڙ انهن مان ائين ئي

زَيْنَ لِلْكَافِرِينَ مَا كَانُوا يَعْمَلُونَ ﴿۱۱۳﴾

سينگاريا ويا ڪافرن جي لاءِ اهي عمل جو ڪندا هئا.

تفسير

هن کان اڳين آيتن ۾ ظاهري، باطني گناهن جي ڇڏڻ جو حڪم هو، هتي ان تي عمل ڪرڻ يا نه ڪرڻ جي نتيجي جو بيان ٿي رهيو آهي، ارشاد عالي آهي: ”أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي الظُّلُمَاتِ لَيْسَ بِخَارِجٍ مِنْهَا“ يعني جيڪو پهريان ڪفر ۽ جهالت جي ڪري مئل هو پوءِ اسان ان کي هدايت ۽ علم سان زندگي ڏني ۽ ان جي لاءِ نور (قرآن ڪريم) رهبر ڪيوسين جنهن سان ماڻهن ۾ هلي رهيو آهي سو ان جي مثال جهڙو آهي؟ جيڪو گمراهيءَ جي اونداهين ۾ پيل آهي انهن مان نڪري ئي نه ٿو. ڪڏهن به ناهي ”كَذَلِكَ زَيْنَ لِلْكَافِرِينَ مَا كَانُوا يَعْمَلُونَ“ ۽ ائين ڪافرن جي لاءِ جيڪي عمل ڪندا هئا سينگاريا ويا آهن.

شان نزول: محدث ابن جوزي لکيو آهي ته هن آيت جي نزول جي سبب ۾ پنج قول آهن ۱- ته اها حضرت حمزه رضي الله عنه ۽ ابو جهل جي باري ۾ ٿي هئي ۽ ڳالهه هيئن هئي ته ابو جهل (ملعون) حضور عليه الصلوة والسلام جن کي چيڻا اڇلائي هئا هئا ۽ حضرت حمزه اڃان ايمان نه آندو هو. جڏهن کيس اهو احوال ڏنو ويو ته ڏک مان

تير ڪمان ڪڍي ابو جهل وٽ پهتو ۽ ڪمان سان ڏک هڻندي مٿان چڙهي ويس، ابو جهل عرض ڪيس ته: اي حمزه! ڇا تون ڪونه ٿو ڏسين ته محمد (صلي الله عليه وسلم) اسان جي معبودن کي گهٽ وڌ ڳالهائي ٿو ۽ اسان کي عقل جا ڪوتاهه ۽ بي وقوف سڏي ٿو. سيدنا حمزه فرمايس ته: اوهان کان وڌيڪ ڪير بيوقوف آهي جو الله تعاليٰ کان سواءِ پٿرن جي عبادت ڪري رهيا آهيو. مان شاهدي ٿو ڏيان ته ڪوبه الله کان سواءِ عبادت جو لائق ناهي ۽ پيشڪ (حضرت) محمد (صلي الله عليه وسلم) ان جو ٻانهو ۽ رسول آهي. تڏهن هي آيت نازل ٿي ٢- ابو صالح حضرت ابن عباس ۽ عڪرمه کان روايت آندي آهي ته هيءُ آيت عمار بن ياسر ۽ ابو جهل جي باري ۾ نازل ٿي هئي ٣- ته اها آيت حضرت عمر بن خطاب ۽ ابو جهل جي باري ۾ نازل ٿي ٤- مقاتل جو قول آهي ته اها حضور عليه الصلوة السلام جن ۽ ابو جهل جي باري ۾ نازل ٿي ٥- امام حسن بصريءَ جو قول آهي ته اها هر مومن ۽ ڪافر جو حال بيان ڪرڻ لاءِ نازل ٿي هئي. (١)

وَكَذَٰلِكَ جَعَلْنَا فِي كُلِّ قَرْيَةٍ أَكَابِرَ مُجْرِمِيهَا لِيَمْكُرُوا فِيهَا

۽ ائين ئي ڪيوسون هر ڳوٺ ۾ وڏن ماڻهن کي مجرم انهن جا تانت ڏوڪو ڏين ان ۾

وَمَا يَمْكُرُونَ إِلَّا بِأَنفُسِهِمْ وَمَا يَشْعُرُونَ ﴿١٣٣﴾ وَإِذَا جَاءَ تُهْمٌ

۽ نه ٿا ڏوڪو ڏين مگر سرن پنهنجن کي ۽ نه ٿا سمجهن ۽ جڏهن آئي انهن وٽ ڪا

آيۃُ قَالُوا لَنْ نُّؤْمِنَ حَتَّىٰ نُؤْتَىٰ مِثْلَ مَا أُوتِيَ رُسُلُ اللَّهِ ۗ اللَّهُ

نشاني (معجزو) ته ڇيائون هرگز نه ايمان آڻيندا سون تانجو ڏنا وڃون ان جهڙو جو ڏنا ويا الله جا رسول الله وڌيڪ

أَعْلَمُ حَيْثُ يَجْعَلُ رِسَالَتَهُ سَيُصِيبُ الَّذِينَ أَجْرَمُوا صَغَارٌ

ڄاڻندڙ آهي اها جاءِ جو رکي ٿو (اتي) رسالت پنهنجي جلدي پهچندي انهن کي جو گناهه ڪيائون ذلت

عِنْدَ اللَّهِ وَعَذَابٌ شَدِيدٌ بِمَا كَانُوا يَمْكُرُونَ ﴿١٣٤﴾

الله وٽ ۽ عذاب سخت ان جي ڪري جو ڏوڪو ڪندا هئا.

تفسير

هنن آيتن کان اڳين آيتن ۾ نور کان خالي ۽ انڌيرن ۾ ڦاٿلن ڪافرن جو بيان هو ۽ هتي ٻڌايو ويو آهي ته ان گمراهيءَ جي باوجود اهي پنهنجي لاءِ نبي هجڻ جي خواهش ڏيکاري رهيا آهن، فرمان اقدس آهي ”وَكذٰلِكَ جَعَلْنَا فِى كُلِّ قَرْيَةٍ اَكَابِرَ مُجْرِمِيْهَا لِيَمْكُرُوْا فِيْهَا“ ۽ ائين ئي هر ڪنهن ڳوٺ ۾ ان ڳوٺ جي مجرمين جا وڏا ۽ سردار ڪياسون تانت ان ڳوٺ ۾ ڌوڪو ڏيندا، فريب ۽ مڪر ڪندا رهن ”وَمَا يَمْكُرُوْنَ اِلَّا بِاَنْفُسِهِمْ وَمَا يَشْعُرُوْنَ“ ۽ (حقيقت اها آهي ته) اهي ڌوڪو صرف پنهنجي پاڻ کي ٿا ڏين ۽ (پر) سمجهن ڪونه ٿا.

شان نزول: جڏهن حضور عليه الصلوة والسلام جن مڪي پاڪ ۾ الله جل جلاله جي دين جي دعوت ڏيڻ شروع ڪئي ۽ مڪي پاڪ جي چئني طرفن کان ماڻهو حج يا عمره يا سامان وڪڻڻ ۽ خريد ڪرڻ ايندا هئا ته مڪي پاڪ جي رهاڪو مشرڪن کي ڊپ ٿي پيو ته متان اهي ٻاهران اچڻ وارا مسلمان ٿي پون، ان جي ڪري چئني پاسن کان ايندڙن رستن تي ماڻهو مقرر ڪري ڇڏيائون جيڪي ايندڙن ماڻهن سان ملي انهن کي چوندا هئا ته خيال ڪجو (حضرت) محمد (عليه الصلوة والسلام) سان نه ملجو نه ان کي ڏسجو اهو اهڙو جادوگر آهي جو جيڪو ان کي ڏسي ٿو يا ملي ٿو اهو ابي ڏاڏي جي دين کان ڦري وڃي ٿو. انهن جي رد ۾ هيءُ آيت لثي هئي (١) پر الله جل جلاله جي قدرت جو ڪمال جو انهن بدنصيبين جي اها دين دشمني دين جي اشاعت ۽ مشهور ٿيڻ جو سبب ٿي جو هر ٻاهران اچڻ وارو شخص ڪافرن جي زبان مان حضور عليه الصلوة والسلام جن جو ذڪر ٻڌي ان ارادي سان ته اها شخصيت ڏسون ته ڪهڙي آهي؟ جنهن جي ڏسڻ ۽ ملڻ کان ايترو سختيءَ سان روڪي رهيا آهن پوءِ انهن مان ڪيترا صرف حضور عليه الصلوة والسلام جن کي ڏسڻ سان ئي پاڻ ته مسلمان ٿيندا هئا پر پنهنجي وطن واپس وڃي ٻين کي به اسلام جي دعوت ڏئي مسلمان بنائيندا هئا، اهائي ڳالهه الله تعالى بيان ڪئي آهي ته ”حقيقت ۾ اهي پنهنجي پاڻ کي مڪر ۾ وجهي رهيا آهن پر سمجهه نه اٿن“. ”وَإِذَا جَاءَ تَهُمْ اَيَةٌ قَالُوا لَنْ نُّؤْمِنَ حَتّٰى نُؤْتٰى مِثْلَ مَا أُوتِىَ رُسُلُ اللّٰهِ“ يعني جڏهن انهن وٽ ڪا اهڙي نشاني اچي ٿي جيڪا نبوة جي صحت تي دلالت ڪندڙ آهي ته چون ٿا ته اسين تيسائين ايمان اصل نه آڻينداسون جيستائين اسان کي به اهڙي نشاني نه ٿي ڏني وڃي جيڪا الله جي رسولن

(عليهم الصلوة والسلام) کي ڏني وئي آهي. جڏهن ابو جهل کي حضور عليه الصلوة والسلام جن دين ۽ ايمان قبول ڪرڻ جي دعوت ڏني هئي ته ان ائين چيو هو ته جيستائين اسان وٽ به وحي ۽ ڪتاب نه ايندو ته اسين اوهان جي دعوت کي قبول نه ڪنداسون.

حضور عليه الصلوة والسلام جن جو تعظيم سان ذڪر

علامه اسماعيل حقي عليه الرحمه هن آيت جو تفسير ڪرڻ کان پوءِ هي نڪتو لکيو آهي ته: هن آيت جي لفظ ”رُسُلٌ“ مان مراد حضور عليه الصلوة والسلام جن آهن ۽ جمع جو صيغو سندن تعظيم لاءِ آندو ويو آهي جيئن پيءُ آيت ۾ ”يَا أَيُّهَا الرُّسُلُ“ (۱) جمع جي صيغي مان مراد به حضور عليه الصلوة والسلام جن آهن ۽ شرح التعرف ۾ آيل آهي ته: نبي پاڪ عليه الصلوة والسلام جن سڀني نبين ۽ رسولن عليهم الصلوة والسلام جي صفتن ۽ شمائل جا جامع آهن ان جي ڪري کين ”يَا أَيُّهَا الرُّسُلُ“ ۾ جمع جي صيغي سان سڏيو ويو آهي (۲) الله تعالى قرآن پاڪ ۾ ٻين به ڪيترن مقامن تي حضور عليه الصلوة والسلام جن جي تعظيم سان ذڪر ڪيو آهي جڏهن حضور عليه الصلوة والسلام جن کي مالڪ پاڻ تعظيم سان ياد ڪري ٿو ته اسان کي ته سندن وڏي ۽ وقار ۽ احترام ۽ تعظيم ڪرڻ گهرجي.

”اللَّهُ أَعْلَمُ حَيْثُ يَجْعَلُ رِسَالَتَهُ“ يعني الله تعالى اها جاءِ وڌيڪ چاڻي ٿو جتي پنهنجي رسالت رکي، ۽ اها رسالت جي لاءِ اهليت ۽ لياقت ذاتي ۽ وجودي فضائل سان آهي نسب ۽ مال ملڪيت جو ان ۾ ڪو دخل ڪونهي، هي عظيم الشان عهدو هر ڪنهن کي ملي نه ٿو سگهي سڄو موتي سڀ ۾ ئي ٺهندو آهي، الله تعالى کي ئي خبر آهي ته ڪليم هجڻ جو لائق ڪير آهي ته خليل هجڻ جو ڪير سَيِّصِبُ الَّذِينَ أَجْرَمُوا صَغَارٌ عِنْدَ اللَّهِ وَعَذَابٌ شَدِيدٌ بِمَا كَانُوا يَمْكُرُونَ يعني جن مڪر، فريب ڪيا ٿي انهن کي سندن ئي ان عمل جي ڪري جلد الله تعالى وٽ ذلت ۽ سخت عذاب ملندو ”صَغَارٌ“ مان مراد دنيا ۾ ذلت، رسوائِي ۽ خوارِي آهي ۽ ”عَذَابٌ شَدِيدٌ“ مان مراد قيامت ۾ جهنم جي پڙڪندڙ باهه آهي. فائدو: ۱- اڪابر مجرميها“ مان ثابت ٿيو ته اڪثر ڪري مالدار ۽ ڳوٺن جا وڏيرا دين ۽ قوم جا غدار رهيا آهن ۽ عموماً غريب ۽ مسڪين ديندار ۽ دين جا خدمت گذار رهيا آهن، (الا ماشاء الله) هينئر به گهڻو ڪري قرآن پاڪ جا حافظ، علماء، صالح بلڪ ضرورت پوڻ تي مجاهد ۽ غازي به مسڪين ۽ غريب هوندا آهن. ۲- الله تعالى جي هر ڪم ۾ حڪمت هوندي آهي مالدارن جي غدار هجڻ ۾ هيءَ حڪمت

آهي ته دنيا کي خبر پوي ته دين کي زور وٺائيندڙ، طاقت ڏيندڙ الله تعاليٰ آهي جو مالدار زور ڏئي بيهن ٿا ته به دين کي روڪي نه ٿا سگهن ۽ اهو وڌندو رهي ٿو.

۳- ”وَمَا يَشْعُرُونَ“ مان ثابت ٿيو ته: بي دين ماڻهو دين جي دشمني ڪري پاڻ تباهه ٿيندو آهي پر کيس خبر نه پوندي آهي ۴- نبوت ۽ رسالت الله جل جلاله جي طرفان عطا ٿيندي آهي وهبي نعمت آهي ڪمائيءَ سان نه ملندي آهي. ڏسو ملائڪن لکين ورهه عبادت ڪئي ۽ حضرت آدم عليه الصلوٰة والسلام اڃا ٺهي مس تيار ٿيو هو هڪ سجود به نه ڪيو هيائين ته الله تعاليٰ انهن ملائڪن کان کيس سجود ڪرايو ۵- نبي عليه الصلوٰة والسلام جي خلاف تدبيرون ڪرڻ وارو پلي ڪيترو به مالدار ۽ ملڪيت وارو هجي پر دنيا ۾ هميشه ذليل ۽ خوار رهندو ۽ آخرت ۾ سخت سزائون کائيندو.

هن آيت ۾ دعا جي مقبوليت جي جاءِ

مفسرن سڳورن لکيو آهي ته هن آيت ۾ دعا جي قبوليت جي جاءِ اسم ذات ”الله“ به پيرا لاڳيتو آيو آهي ”رُسُلُ اللَّهِ“ ”اللَّهُ أَعْلَمُ حَيْثُ يَجْعَلُ رِسَالَتَهُ“ ۾ ”رُسُلُ اللَّهِ“ تي بيهي جيڪا به دعا گهرئي آهي گهري پوءِ ”اللَّهُ أَعْلَمُ“ کان اڳتي پڙهي ته اها دعا قبول پوندي، جو هي دعا جي قبول پوڻ جي جاءِ آهي (۱) علامه صاويءَ هن مقام تي پڙهڻ لاءِ هيءَ دعا لکي آهي ”اللَّهُمَّ مِنَ الَّذِي دَعَاكَ فَلَمْ تُجِبْهُ، وَمَنِ الَّذِي اسْتَجَارَكَ فَلَمْ تُجِزْهُ وَمَنِ الَّذِي سَأَلَكَ فَلَمْ تُعْطِهِ وَمَنِ الَّذِي اسْتَعَانَ بِكَ فَلَمْ تُعِزَّهُ وَمَنِ الَّذِي تَوَكَّلَ عَلَيْكَ فَلَمْ تَكْفُفْ، يَا غَوَاةُ، يَا غَوَاةُ، يَا غَوَاةُ، بِكَ اسْتَعِثُّ اِغْنِنِي يَا مُغْنِيًّا وَاهْدِنِي هِدَايَةً مِنْ عِنْدِكَ وَاقْضِ حَوَائِجَنَا وَاشْفِ مَرَضَانَا وَاقْضِ دُيُونَنَا وَاعْفِرْ لَنَا وَآبَائَنَا وَلَا تَهَاتِنَا بِحَقِّ الْقُرْآنِ الْعَظِيمِ وَالرَّسُولِ الْكَرِيمِ بِرَحْمَتِكَ يَا أَرْحَمَ الرَّاحِمِينَ“ (۲) يعني اي الله! ڪير آهي جنهن توکي سڏيو ۽ تو قبول نه ڪيو، ڪير آهي جنهن توکان پناهه گهري ۽ تو پناهه نه ڏني، ڪير آهي جنهن توکان سوال ڪيو ۽ تو عطا نه ڪيو، ڪير آهي جنهن توکان مدد گهري ۽ تو مدد نه ڪئي، ڪير آهي جنهن توتي توکل ڪئي ۽ تون ان لاءِ ڪافي نه ٿئين اي دانهن ٻڌندڙ! اي دانهن ٻڌندڙ! اي دانهن ٻڌندڙ! تو وٽ دانهن ٿو ڪيان اي دانهن ٻڌندڙ! منهنجي دانهن ٻڌ ۽ مون کي پاڻ وٽان هدايت عطا ڪر، ۽ اسان جون حاجتون پوريون ڪر ۽ اسان جي بيمارن کي شفا عطا ڪر ۽ اسان تان قرض لاه ۽ اسان کي ۽ اسانجن پيڙهن ۽ مائرن کي مغفرت نصيب ڪر قرآن عظيم ۽ رسول ڪريم جي مهابي، پنهنجي رحمت سان اي ارحم الراحمين!

فَمَنْ يَرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يَرِدْ أَنْ

پوء اهو شخص جوارادو ٿو ڪري الله تي هدايت ڪري ان کي ته کولي ٿو سينوان جو اسلام جي لاءِ اهو شخص جوارادو ٿو ڪري هي ته

يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصَّعَّدُ فِي السَّمَاءِ ۚ

گمراه ڪري ان کي ته ڪري ٿو سيني ان جي کي تنگ گهڻو تنگ ٿو ٿوري ڇڙهي آسمان ۾

كَذَٰلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ ۚ وَهَٰذَا

ائين ئي ڪري ٿو الله پليدي انهن تي جو نه ٿا ايمان آڻين ۽ هيءَ

صِرَاطُ رَبِّكَ مُسْتَقِيمًا ۚ قَدْ فَصَّلْنَا الْآيَاتِ لِقَوْمٍ يَذَّكَّرُونَ ﴿١٢٦﴾

وان رب تنهنجي جي آهي سڌي تحقيق کولي بيان ڪيون آهن اسان آيتون ان قوم جي لاءِ جو نصيحت قبول ڪن ٿا.

تفسير

هنن آيتن کان اڳين آيتن ۾ مڪي جي ڪافرن جي انهن بهاني بازين جو ذڪر هو جيڪي اهي اسلام کان پري رهڻ لاءِ ڪندا هئا ته اسان وٽ جبرئيل چو نه ٿو اچي؟ اسان کي نبوت چو نه ملي؟ ۽ هتي انهن بهاني بازين جو سبب بيان ڪيو ٿو جي ته اصل ۾ انهن جا سينا اسلام کان تنگ آهن ۽ انهن کي اسلام قبول ڪرڻ ايترو ڏکيو ٿو لڳي جيترو آسمان تي چڙهڻ. فرمان مبارڪ آهي ”فَمَنْ يَرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ“ يعني جنهن کي هدايت ڏيڻ جو الله ارادو فرمائي ٿو ته ان جي سيني کي اسلام قبول ڪرڻ جي لاءِ کولي ٿو ۽ اهو پنهنجي دل ۾ حق ڏانهن رغبت ۽ آمادگي محسوس ڪري ٿو.

سيني جي شرح ڪيئن ٿيندي آهي؟

حضور عليه الصلوة والسلام جن جي خدمت عاليه ۾ عرض ڪيو ويو ته: يا رسول الله! هن آيت ۾ جنهن شرح صدر جو ذڪر آيو آهي اها ڪيئن آهي؟ فرمايائون ته: ”نُورٌ يُقَدِّفُ فِيهِ فَيُنْشَرِحُ لَهُ وَيُنْفَسِحُ“ هڪ نور آهي جيڪو سيني ۾ وڌو ٿو

وجي پوءِ ان جي لاءِ ڪلي ٿو بيهي ۽ ڪشادو ٿو ٿئي. ڀڄڻ وارن عرض ڪيو ته ڀلا ان جي ڪا نشاني آهي؟ جنهن سان سڃاتو وڃي؟ فرمايائون ته: الانابه الى دارالخلود والتجا في عن دار الغرور والاستعداد للموت قبل لقاء الموت (١) يعني هميشه رهڻ واريءَ جاءِ ڏانهن ورڻ ۽ ڌوڪي واريءَ جاءِ (دنيا جي محبت) کان پري رهڻ ۽ موت جي ملڻ کان اڳ ۾ موت جي لاءِ تيار رهڻ ”وَمَنْ يَرِدْ أَنْ يَضِلَّ يُجْعَلْ صَدْرُهُ ضَيْقًا حَرَجًا كَانَمَا يَصْعَدُ فِي السَّمَاءِ“ يعني جنهن کي گمراهي ۽ ۾ رڪڻ جو ارادو ٿو ڪري ته ان جي سيني کي تمام گهڻو تنگ ٿو ڪري ۽ اهو اسلام قبول ڪرڻ کي ائين ڏکيو ٿو سمجهي جڻ زوريءَ آسمان تي چڙهي رهيو آهي، ۽ سندس روح پرواز ڪري رهيو آهي (٢)

حرجاً ڇا آهي؟

هڪ پيري سيدنا عمر بن خطاب رضي الله عنه بني ڪنانه قبيلي جي هڪ نوجوان عربي لغت جي ماهر کان پڇيو ته حرجه ڇا آهي؟ ان عرض ڪيو ته اسان جي محاوري ۾ حرجه ان وڻ کي سڏيو ويندو آهي جيڪو ٻين اهڙن گهاٽن وڻن ۾ هوندو آهي جتي نه ڪو ڌنار پهچي ۽ نه چرڻ وارو جانور پهچي ڪا به شيءِ نه پهچي، حضرت عمر فاروق اهو ٻڌي فرمايو ته: كذا لك قلب العنابق لا يصل اليه شيء من الخير (٣) يعني منافق جي دل ۾ ائين آهي جو ان تائين ڪا به چڱائي نه ٿي پهچي. ”كَذَٰلِكَ يُجْعَلُ اللَّهُ الرَّجْسَ عَلَى الَّذِينَ لَا يُؤْمِنُونَ“ ائين ئي جيڪي ايمان نه ٿا آڻين الله تعاليٰ انهن جي مٿان عذاب رکندو. الرجس جي لفظ معنيٰ ته پليدي آهي، پر هتي ان مان مراد عذاب آهي علامه سليمان بن عمر الشافعي هن آيت جو تفسير ڪندي لکيو آهي ته: والمعنى كذا لك القلب العنابق على الذين لا يؤمنون (٤) مطلب ته جيئن انهن جا سينا اسلام قبول ڪرڻ کان تنگ آهن تيئن الله تعاليٰ انهن جي لاءِ عذاب تيار ڪري ڇڏيو آهي، يا ان جو مطلب آهي ته جيڪي شخص ايمان نه ٿا آڻين سزا طور انهن تي پليدي مسلط ڪئي ويندي شيطان جا ڌوڪا، نفس اماره جي ماتحت رهڻ پڇڙن ساڻين جون صحبتون اهي سڀ ڳالهيون انهن کي گهڻو ڪيو بيٺيون هونديون ”وَهَٰذَا صِرَاطٌ رَبِّكَ مُسْتَقِيمًا“ ۽ هيءُ تنهنجي رب جو سڌو رستو آهي، هي جدا جملو آهي، ۽ هذا (هيءُ) ۾ اشارو يا قرآن پاڪ ڏانهن آهي يا اسلام ڏانهن يا سيني جي شرح ڏانهن ۽ ٿي سگهي ٿو ته اهو حضور عليه الصلوة والسلام جن ڏانهن اشارو هجي، ڇو ته پاڻ ئي الله تعاليٰ

(٢) تفهيم القرآن ص ٥٧٩ جلد ١

(١) تفسير ابن ڪثير ص ١٧٤ جلد ٢

(٤) تفسير جمل ص ٨٩ جلد ٢

(٣) الدر المنثور ص ٣٥٦ ج ٣

وٽ پهچڻ جو هڪ ذريعو آهن (١) ۽ صراط جي لفظ جي رب ڏانهن نسبت ان جي ڪري ڪئي وئي آهي جو اهو رستو ان بيان ڪيو آهي يا ان جي ڪري جو اهو ان تائين پهچائڻ وارو آهي ۽ دين کي رستو ان جي ڪري سڏيو ويو آهي جو جيئن رستو منزل مقصود تائين پهچائڻ جو ذريعو آهي تيئن دين به حقيقي معبود تائين پهچائڻ جو ذريعو آهي ۽ رب جي لفظ کي وري ڪ- خطاب جي ضمير ڏي اضافت ڪري حضور عليه الصلوة والسلام ڏانهن نسبت ان جي ڪري ڪئي وئي آهي ته معلوم ٿئي ته رب تعاليٰ کي جيڪو محمد عليه الصلوة والسلام جي شان سان مڃيندو اهو سڌي رستي کي حاصل ڪندو حضور پاڪ عليه الصلوة والسلام جي دامن کي ڇڏي ڪير به حق کي حاصل ڪري نه سگهندو. "قَدْ فَضَّلْنَا الْآيَاتِ لِقَوْمٍ يَذْكُرُونَ" يعني نصيحت حاصل ڪندڙ ۽ نصيحت قبول ڪندڙ قوم جي لاءِ آيتون ڪولي ڪولي بيان ڪيون اٿئون.

آيات مان مراد ڇا آهي؟

هتي آيات مان مراد قرآن پاڪ جون آيتون آهن جڏهن ته ڪن آيتن ۾ بهشت جو وعدو ته ڪن ۾ عذاب جو، ڪن ۾ ثواب ته ڪن ۾ سزا، ڪن ۾ حلال ته ڪن ۾ حرام، ڪن ۾ حمد ته ڪن ۾ ثنا، ڪن ۾ ڪافرن جون برائيتون ته ڪن ۾ پلارن جون پلائيون بيان ٿيل آهن ان جي ڪري "آيات" جمع جي صيغي سان آندو ويو آهي، "لِقَوْمٍ" ۾ ل نفع جي لاءِ آندو ويو آهي مقصد ته اهي آيتون ماڻهن جي نفعي حاصل ڪرڻ جي لاءِ تفصيل سان آنديون ويون آهن.

لَهُمْ دَارُ السَّلَامِ عِنْدَ رَبِّهِمْ وَهُوَ وَلِيُّهُمْ بِمَا كَانُوا يَعْمَلُونَ ﴿١٢٤﴾

انهن جي لاءِ گهر سلامتي، وارو آهي انهنجي رب وٽ ۽ اهو دوست انهن جو آهي سڀان انهن (ڄڻ ڪمن) جي جو ڪندا هئا

وَيَوْمَ يَحْشُرُهُمْ جَمِيعًا يَمَعَشَرَ الْجَنِّ قَدْ اسْتَكَثَرْتُمْ مِّنْ

۽ ان ڏينهن جو اٿاريندو انهن مڙني کي اي جماعت جنن جي تحقيق گهڻا (تابعدار) بنايا اوهان

الْإِنْسِ وَقَالَ أَوْلِيَاءَهُمْ مِّنَ الْإِنْسِ رَبَّنَا اسْتَمْتَعَ بَعْضُنَا

انسانن مان ۽ چوندا دوست انهن جا انسانن مان ته اي اسان جا پالڻهار! فائدو ورتو هڪڙن اسان مان

بِبَعْضٍ وَبَلَّغْنَا أَجَلَنَا الَّذِي أَجَلْتَ لَنَا ۖ قَالَ النَّارُ مَثْوَكُمْ

بين سان ۽ پهتاسون مدي پنهنجي کي جيڪو مقرر ڪري ڏنو تو اسان کي۔ فرمايو (الله) ته باهه جاءِ اوهان جي آهي

خَالِدِينَ فِيهَا إِلَّا مَا شَاءَ اللَّهُ إِنَّ رَبَّكَ حَكِيمٌ عَلِيمٌ ﴿١٣٨﴾

هميشه رهندڙ هوندؤ ان ۾ مگر جيڪو گهريو الله بيشڪ رب تنهنجو حڪمت وارو ڄاڻندڙ آهي.

وَكَذَٰلِكَ نُؤَيِّدُ بَعْضَ الظَّالِمِينَ بَعْضًا بِمَا كَانُوا يَكْسِبُونَ ﴿١٣٩﴾

۽ ائين ئي مسلط ڪندا آهيون بعضي ظالمن کي بعض تي سببان انهن (عملن) جو ڪيائون ٿي.

تفسير

هنن آيتن کان اول سڌي رستي ۽ تفصيل سان نازل ڪيل آيتن ۽ انهن مان نصيحت حاصل ڪندڙن جو ذڪر هو ۽ هتي انهن جي لاءِ تيار ڪيل انعامات جو ذڪر ٿي رهيو آهي، ارشاد مبارڪ آهي: "لَهُمْ دَارُ السَّلَامِ عِنْدَ رَبِّهِمْ وَهُمْ وَلِيَهُمْ بِمَا كَانُوا يَعْمَلُونَ" يعني مٿي ذڪر ڪيل، نصيحت وٺندڙن جي لاءِ سندن رب وٽ سلامتيءَ وارو گهر آهي ۽ دارالسلام مان مراد بهشت آهي ۽ ان کي سلامتيءَ وارو گهر ان جي ڪري سڏيو ويو آهي جو الله جي قرب وارو مقام آهي ۽ اهو الله انهن ٻانهن جو سندن ڪيلن عملن جي ڪري دوست آهي جو ساڻن محبت به رکي ٿو ته کين پنهنجي امان ۾ به رهائي ٿو. (١) "وَيَوْمَ يُخْشَرُهُمْ جَمِيعًا لِمَعْشَرِ الْجَنِّ قَدْ اسْتَكْثَرْتُمْ مِنَ الْإِنْسِ" هتي يوم جي لفظ کان اڳيان اذڪر جو لفظ مقدر آهي جنهن ۾ حضور عليه الصلوة والسلام جن سان خطاب آهي، مطلب ته: اي حبيب! عليك الصلوة والسلام ياد فرمايو: جڏهن الله تعاليٰ انهن سڀني کي اٿاريندو ۽ قيامت جي ميدان ۾ آڻي خصوصاً جنن کي فرمائيندو ته! اي جنن جي جماعت! اوهان انسانن مان گهڻن کي گمراهه ڪيو، انهن کي پنهنجو تابع ۽ مطيع بنايو، انهن کي دنياوي عيش ۽ جسماني لذتون سينگاري ڏيکاريو ۽ وسوسا وجهي تباهه ڪيو "وَقَالَ أَوْلِيَاءُهُمْ مِنَ الْإِنْسِ رَبَّنَا اسْتَمْتَعَ بَعْضُنَا بِبَعْضٍ" ۽ انسانن مان انهن جنن جا دوست چوندا ته: اي اسان جا پالڻهار! اسان مان هڪڙن ٻين

مان فائدو ورتو، حضرت امام حسن بصري ان نفعي ۽ فائدي وٺڻ جي وضاحت ڪندي فرمايو آهي ته: جنن انسانن جي لاءِ برايون سينگاريون ۽ انسانن لذتون ۽ ناجائز طريقي سان شھوتون هلايون. ان جو ذڪر ڪندا ”وَبَلَّغْنَا أَجَلَنَا الَّذِي أَجَلْتُمْ لَنَا“ ۽ (چوندا ته يا الله!) جيڪو تو اسان کي موت اچڻ جي لاءِ مدو ڏنو هو ان کي پهچي ويا آهيون ۽ نهايت بري صورت ۽ بچڙي حال ۾ آهيون مقصد ته شيطانن جي اطاعت، سڌن جي اتباع، قيامت جي انڪار وارن گناھن کي مڃيندا ۽ سخت پشيماني جو اظهار ڪندا. (١)
 ”قَالَ النَّارُ مَثْوٍ كُمْ خَالِدِينَ فِيهَا إِلَّا مَا شَاءَ اللَّهُ“ يعني (الله تعاليٰ انهن کي) فرمائيندو ته: اوهان جي جاءِ (جهنم جي) باھ آهي ان ۾ هميشه رهندڙ هوندؤ مگر جن کي الله گھريو ته اهي ان ۾ هميشه نه رهندا، سيدنا ابن عباس رضي الله عنهما فرمايو آهي ته ”إِلَّا“ سان ايمان وارن کي استثناء ڪري ڪڍيو ويو آهي ۽ ”مَا“ هتي ”مَنْ“ جي معنيٰ ۾ آيل آهي (٢) ”إِنْ رَزَقَكُمُ اللَّهُ عَلِيمٌ“ بيشڪ تنهنجو رب حڪمت وارو، ڄاڻندڙ آهي، ان جي مخلوقات ۾ ڪي ڪافر آهن ته ڪي مومن ڪي سخت عذاب وارا ته ڪي هلڪي وارا ۽ ڪافر دائمي دوزخي هوندا، انهن سڀني ڳالهين ۾ ان جي حڪمت آهي جنهن کي پاڻ ئي ڄاڻي ٿو ”وَكَذَلِكَ نُولِي بَعْضُ الظَّالِمِينَ بَعْضًا“ ۽ ائين بعضي ظالمن کي بعض تي مسلط ڪنداسون. ابو الليث سمرقندي پنهنجي تفسير ۾ لکيو آهي ته هن جو مطلب آهي ته هڪڙن ظالمن کي ٻين تي اهڙو غالب ڪنداسون جو انهن جي هٿان ذليل ٿي هلاڪ ٿي ويندا، هي سڀ ڪجهه ظالم کي خبردار ڪرڻ جي لاءِ بيان ڪيو ويو آهي.

”بِمَا كَانُوا يَكْسِبُونَ“ يعني هڪڙن ظالمن کي ٻين تي غالب ۽ مسلط سندن ئي ڪيلن عملن جي ڪري ڪنداسون، ڪن مفسرن لکيو آهي ته ”نُولِي“ جو مادو ولي قرب جي معنيٰ سان آيو آهي پوءِ مطلب ٿيندو ته جيئن دنيا ۾ ظالم هڪ ٻئي کي قريب آهن تيئن قيامت جي ڏينهن دوزخ ۾ برائين کي هڪ ٻئي ڏانهن ويجهو ڪري رڪنداسون ته هڪ ٻئي جي حالات ڏسن.

يُمَعَّشَرُ الْجَنِّ وَالْإِنْسِ أَلَمْ يَأْتِكُمْ رُسُلٌ مِّنْكُمْ يَقُصُّونَ

اي جماعت جنن ۽ انسانن جي ڇا نه آيا اوهان وٽ رسول اوهان مان جو پڙهيائون ٿي

عَلَيْكُمْ آيَتِي وَيُنذِرُونَكُمْ لِقَاءَ يَوْمِكُمْ هَذَا قَالُوا شَهِدْنَا

اوهان تي آيتون منهنجون ۽ ڊيڄاريائون ٿي اوهان کي اوهان جي هن ڏينهن جي ملڻ کان چوند ا ته شاهدي ڏيون ٿا

عَلَى أَنْفُسِنَا وَغَرَّتْهُمْ الْحَيَاةُ الدُّنْيَا وَشَهِدُوا عَلَى

پنهنجن سرن جي مٿان ۽ ڏوڪو ڏنائين انهن کي حياتي ۽ دنياوي ۽ شاهدي ڏيندا پنهنجن

أَنْفُسِهِمْ أَنَّهُمْ كَانُوا كَافِرِينَ ﴿١٣٠﴾ ذَٰلِكَ أَنْ لَّمْ يَكُنْ

سرن تي ته بيشڪ اهي هئا ڪافر اهو ان جي ڪري جو نه آهي

رَبُّكَ مُهِلِكَ الْقُرَىٰ بِظُلْمٍ وَأَهْلُهَا غَفْلُونَ ﴿١٣١﴾ وَلِكُلِّ دَرَجَةٍ

رب تنهنجو هلاڪ ڪندڙ ڳوٺن جو ظلم سان ان حال ۾ جو رهاڪو ان جا بي خبر آهن ۽ هر هڪ جي لاءِ درجا آهن

مِمَّا عَمِلُوا وَمَا رَبُّكَ بِغَافِلٍ عَمَّا يَعْمَلُونَ ﴿١٣٢﴾ وَرَبُّكَ

ان مان جو ڪيائون ۽ ناهي رب تنهنجو ٻي خبر ان کان جو ڪن ٿا ۽ رب تنهنجو

الْغَنِيِّ ذُو الرِّحْمَةِ إِنْ يَشَأْ يُذْهِبْكُمْ وَيَسْتَخْلِفَ مِنْ بَعْدِكُمْ

غني رحمت وارو آهي جيڪڏهن گهري ته وٺي وڃي اوهان کي (هلاڪ ڪري) ۽ نائب ڪري آئي اوهان کان پوءِ

مَا يَشَاءُ كَمَا أَنْشَأَكُمْ مِنْ ذُرِّيَّتِهِ قَوْمٍ آخَرِينَ ﴿١٣٣﴾

جنهن کي گهري جيئن پيدا ڪيائين اوهان کي اولاد قوم ٻي جي مان.

تفسير

هن کان پهريان ذڪر ڪيل آيتن ۾ به الله تعاليٰ جي طرفان ڪافر کان عتاب ۽ ڏورائي طور ڪيل سوال جو ذڪر هيو ۽ هتي به ان ئي نموني سان سوال جو ذڪر ڪيو ويو آهي: رباني فرمان آهي: يَمْحُشِرُ الْجَنِّ وَالْإِنْسَ أَلَمْ يَأْتِكُمْ رُسُلٌ مِّنْكُمْ يعني

قيامت جي ڏينهن الله تعالى جي طرفان جنن ۽ انسانن کي سڏي چيو ويندو ته: اي جنن ۽ انسانن جي جماعت! ڇا اوهان وٽ اوهان مان رسول (عليه الصلوة والسلام) نه آيا هئا؟ اهو سوال يا ملائڪن جي واسطي سان هوندو يا بلا واسطي - ٻئي صورتون ممڪن آهن "يَقْضُونَ عَلَيْكُمْ آيَاتِي" هي جملو "رُسُلٌ" جي صفت آهي. مقصد ته انهن رسولن اوهان جي اڳيان منهنجون آيتون پڙهيون ٿي "وَيُنذِرُوكُمْ لِقَاءَ يَوْمِكُمْ هَذَا" ۽ اوهان کي اوهان جي هن ڏينهن جي ملاقات کان ڊيڄاريائون ٿي ۽ سمجهيائون ٿي ته دنياوي زندگي فاني آهي ۽ اوهان جي اڳيان قیامت جو ڏينهن اچڻو آهي جنهن ۾ سڀ حساب ڪتاب ٿيندا. "قَالُوا شَهِدْنَا عَلَىٰ أَنْفُسِنَا" يعني الله تعالى جا اهي فرمان ٻڌي عرض ڪندا ته اسين پنهنجن سرن تي پاڻ شاهدي ڏيون ٿا ته واقعي اسان تنهنجن رسولن کي نه مڃيو ۽ ڪافر رهيا هئاسون "وَعَزَّيْتَهُمُ الْحَيَاةَ الدُّنْيَا" ۽ انهن کي دنياوي حياتيءَ مغرور ڪري ڇڏيو هو. هي مالڪ مٺي جو فرمان آهي جيڪو انهن جي ڪفر تي رهڻ جو وجه ٻڌائي رهيو آهي. "وَشَهِدُوا عَلَىٰ أَنْفُسِهِمْ أَنَّهُمْ كَانُوا كَافِرِينَ" ۽ پنهنجن سرن تي پاڻ شاهدي ڏيندا ته بيشڪ اهي ڪافر هئا انهن جي ڪافر هجڻ جي هيءَ شاهدي ته "شَهِدْنَا عَلَىٰ أَنْفُسِنَا" ۾ اچي وئي هئي پر پيو پيرو صراحت سان ان جي ڪري بيان ڪئي وئي ته خبر پوي ته انهن جي عذاب ۾ وڃڻ جو سبب سندن ئي ڪفر هو، شاهديءَ جو پيو پيرو بيان حڪمت کان خالي ناهي "ذَٰلِكَ أَن لَّمْ يَكُنْ رَّبُّكَ مُهْلِكِ الْقُرَىٰ بِظُلْمٍ وَأَهْلُهَا غَفْلُونَ" يعني اهو انهن سان ڳالهه ٻولهه جو سلسلو ان جي ڪري هليو: جو تنهن جو رب ڳوٺن جي رهاڪن کي ان حال ۾ جو اهي بي خبر هجن ظلم ڪري هلاڪ نه ڪندو آهي، پر پهريان انهن ۾ پنهنجي طرفان انبياءِ موڪلي انهن جي ذريعي کين ڄاڻ ڏيندو آهي ته جيڪڏهن فرمان بردار نه ٿيندو ته عذاب ۾ ايندو. پوءِ به جيڪڏهن نه مڃيندا آهن ته عذاب ڪندو اٿن ۽ هلاڪ ٿي ويندا آهن. "وَلِكُلِّ دَرَجَةٌ مِّمَّا عَمِلُوا" هتي به ٿي معنائون ٿي سگهن ٿيون ع ۱ ته ٻنهي ٽولن جنن ۽ انسانن جي لاءِ عذاب هڪ جهڙو ناهي پر انهن جي عذاب جا درجا مختلف آهن، جهڙا عمل ڪيا هوندا انهن جي آهر عذاب جي درجن ۾ هوندا. ان معنيٰ جي لحاظ سان درجات- درڪات جي معنيٰ ۾ آهي ع ۲ ته "لِكُلِّ" مان مراد سڀئي مومن جن ۽ انسان آهن ۽ درجات مان مراد دنياوي درجا آهن مطلب ته انهن مومن جنن ۽ انسانن مان سڀني جا درجا مختلف آهن ڪي صرف مومن آهن ته ڪي مومن هجڻ سان گڏ ولي به آهن ۽ ولايت جا درجا به مختلف آهن ڪو صرف ولي آهي ته ڪو ان کان به اعلىٰ درجي جو ولي ۳- "لِكُلِّ" مان مراد سڀئي

مومن جن ۽ انسان آهن ۽ درجت مان مراد بهشتي درجا آهن (۱)

”وَمَا رَبُّكَ بِغَافِلٍ عَمَّا يَعْمَلُونَ“ ۽ تنهنجو رب جيڪي عمل ڪن ٿا انهن کان بي خبر ناهي۔ حقيقت ۾ هيءُ فرمان منڪرن جي هڪ وهڪري کي دفع ڪرڻ جي لاءِ آهي جن چيو هو ته الله تعاليٰ هر شخص جي عمل کي ڪيئن ڄاڻي سگهي ٿو۔ انهن کي ”رَبُّكَ“ جي لفظ سان سمجهايو ويو آهي ته جڏهن الله رب (پالڻهار) آهي ته ان کان ڪا به شيءِ لڪل ناهي، ڇو ته جيڪڏهن ڪا شيءِ ان کان لڪل هجي ته پوءِ ڪيئن ٿو پالي سگهي ”وَرَبُّكَ الْغَنِيُّ ذُو الرَّحْمَةِ“ ۽ تنهنجو رب بي نياز آهي جو ان کان ڪوبه مجرم پڇي نه ٿو سگهي ۽ اهو رحمت وارو به آهي جيڪو پنهنجي پاڻهي کي مهلت ۽ ڍر به ڏي ٿو ته من توبه ڪري وجهي ”إِنْ يَشَأْ يُذْهِبْكُمْ وَيَسْتَخْلِفْ مِنْ بَعْدِكُمْ مَا يَشَأْ“ جيڪڏهن گهري ته اوهان کي وٺي وڃي، هلاڪ ڪري ڇڏي ۽ اوهان کان پوءِ جنهن کي گهري اوهان جي جاءِ تي آڻي اوهان جو نائب ۽ قائم مقام بنائي، هن ۾ به سندس غني هجڻ واري شان جي جهلڪ ڏيکاري وئي آهي ته ان کي ڪنهن جي پرواهه ناهي جيئن گهري تيئن ڪري سگهي ٿو۔

”كَمَا أَنْشَأَكُمْ مِنْ ذُرِّيَةِ قَوْمٍ آخَرِينَ“ جيئن اوهان کي ٻئي قوم جي اولاد مان پيدا ڪيائين، هن آيت جي هن حصي جون ٻه معنائون آهن ۱۔ ته جيئن اڳين قومن کي هلاڪ ڪري انهن جي جاءِ تي اوهان کي آباد ڪيائين مثلاً هاتين وارو واقعو۔ جيڪو مڪي پاڪ وارن ۾ مشهور ۽ معروف هو ۲۔ جيئن اوهان جن ابنن ۽ ڏاڏن کي وفات ڪرائي اوهان کي انهن جي جاين تي آباد ڪيائين۔

إِنَّ مَا تُوْعَدُونَ لَأَتِيٌ وَمَا أَنْتُمْ بِمُعْجِزِينَ ﴿١٣٣﴾ قُلْ يَقَوْمِ اعْمَلُوا

بيشڪ جيڪو وعدو ڪيا ويا آهيو البت ايندڙ آهي ۽ ناهيو اوهان عاجز ڪندڙ فرما۔ اي منهنجي قوم! عمل ڪندار هو

عَلَىٰ مَكَانَتِكُمْ إِنِّي عَامِلٌ ۖ فَسَوْفَ تَعْلَمُونَ ۚ مَنْ تَكُونُ لَهُ

جاءِ پنهنجيءَ تي بيشڪ مان به عمل ڪندڙ آهيان پوءِ جلدي ڄاڻندو ته ڪير آهي؟ جو آهي ان جي لاءِ

عَاقِبَةُ الدَّارِ إِنَّهُ لَا يُفْلِحُ الظَّالِمُونَ ﴿١٣٥﴾

پڇاڙي (دنيا واري) گهرجي بيشڪ نه ڪامياب ٿيندا ظلم ڪندڙ

تفسير

هنن آيتن کان اڳين آيتن ۾ الله تعالى جي طرفان بي فرمانن جي لاءِ مقرر ڪيل عذاب جو ذڪر هو ۽ هتي ان جي يقيني هجڻ جو ذڪر ڪيو ويو آهي. فرمان مقدس آهي "اِنَّ مَا تُوْعَدُوْنَ لَا تَ يَقِيْنًا جنهن "قيامت جي ڏينهن جي اچڻ جو وعدو ڪيا ويا آهيو اچڻ وارو آهي. قبرن مان اٿڻ، حساب ٿيڻ، ثواب ۽ عذاب جي ملڻ ۾ ڪو شڪ نه ڪيو" وَمَا اَنْتُمْ بِمُعْجِزِيْنَ ۽ اوهان عاجز بنائيندڙ ناهيو. مطلب ته اوهان الله جل جلاله کي نه عاجز بنائي سگهندؤ نه ان کان ڪيڏانهن گم ٿي ويندؤ. ڪٿي به هوندؤ ته اوهان کي ورائي حساب لاءِ آئيندو "قُلْ يَقُوْمُ اَعْمَلُوْا عَلَىٰ مَكَانَتِكُمْ اِنَّيْ عَامِلٌ" يعني اي حبيب پاڪ! عليڪ الصلوة والسلام اوهان فرمايو ته: اي ڪافرو! جيڪڏهن اوهان اسلام نه ٿا قبول ڪيو ۽ پنهنجي ڪفر تي ضد ڪيو بيٺا آهيو ته اوهان پنهنجيءَ جاءِ تي عمل ڪندا رهو بيشڪ مان به عمل ڪندڙ آهيان "فَسَوْفَ تَعْلَمُوْنَ مَن تَكُوْنُ لَهٗ عَاقِبَةُ الدَّارِ" مطلب ته: پوءِ جلد جڏهن موت ايندو ته پاڻ ٿي ڄاڻندؤ ته ڪير آهي جنهن لاءِ دنيا جي پڇاڙي پلي آهي. علامه زمخشري "عَاقِبَةُ الدَّارِ" جي تفسير ۾ لکيو آهي ته: العاقبة الحسنى التى خلق الله تعالى هذه الدار لها (١) يعني عاقبة الدار مان مراد سهڻي پڇاڙي آهي جنهن لاءِ الله تعالى هي دنيا پيدا ڪئي آهي.

"اِنَّهٗ لَا يَفْلِحُ الظَّالِمُوْنَ" يقيناً ظالم ڪامياب نه ٿيندا. هي فرمان مبارڪ گذريل مجمل ڳالهه جو تفصيل آهي، مٿي چيو ويو هو ته: اوهان کي جلد ڄاڻ ٿيندي ته ڪنهن جي پڇاڙي سهڻي آهي ۽ هتي وضاحت ٿي وئي ته سهڻي پڇاڙي مومنن جي ٿيندي ڪافرن، ظالمن جي نه ٿيندي اهي ڪڏهن به ڪاميابي نه ماڻيندا. فائدو ١-ع ١- الله تعالى جا وعدا پورا نه ٿيڻ ذاتي طرح ممڪن ئي ناهي ان جنهن سان جيڪي وعدا ڪيا آهن ضرور پورا ٿيندا، پوءِ اهي وعدا ڪنهن شخصيت سان هجن جيئن حضور ۽ ٻين نبين عليهم الصلوة والسلام سان، حضرت صديق اکبر، حضرت عمر، حضرت عثمان، حضرت علي ۽ حضرات حسن بن ڪريم سان- يا ڪنهن جماعت سان جيئن متقين مومنن سان ع ٢- الله تعالى جي طرفان عذاب ڏيڻ لاءِ ڪيل وعدا معاف ٿي سگهن ٿا اها وعدي خلافي نه پر ان جو ڪرم ۽ رحم آهي (٢)

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا

۽ ڪيائون الله جي لاءِ ان مان جو پيدا ڪيائين پوک مان ۽ چوپاين مان مقرر حصو پوءِ چيائون هيءُ

لِلَّهِ نَصِيبٌ مِّمَّا هَذَا لِشُرَكَائِنَا فَمَا كَانَ لِشُرَكَائِهِمْ فَلَا يَصُلُ إِلَى اللَّهِ

الله جي لاءِ آهي ۽ هيءُ واسطي شريڪن اسان جي آهي پوءِ اهو حصو جو آهي شريڪن سندن جي لاءِ پوءِ نه ٿو پهچي الله ڏانهن

وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ ﴿١٣٦﴾

۽ اهو جو آهي الله جي لاءِ پوءِ اهو پهچي ٿو شريڪن سندن ڏانهن نهايت برو آهي اهو جو فيصلو ڪن ٿا

وَكَذَلِكَ زَيْنَ لِكَثِيرٍ مِّنَ الْمُشْرِكِينَ قَتَلَ أَوْلَادِهِمْ

۽ ائين ئي سينگاريائين گهڻن جي لاءِ مشرڪن مان قتل ڪرڻ اولاد انهن جي کي

شُرَكَائِهِمْ لِيَرُدُّوهُمْ وَلِيَلْبِسُوا عَلَيْهِمْ دِينَهُمْ وَلَوْ شَاءَ اللَّهُ

شريڪن انهن جي تانت هلاڪ ڪن انهن کي ۽ تانت منجهائين انهن تي دين انهن جي کي ۽ جيڪڏهن گهري ها الله

مَا فَعَلُوهُ فَذَرَهُمْ وَمَا يَفْتَرُونَ ﴿١٣٧﴾

ته نه ڪن ها اهو پوءِ ڇڏي ڏي انهن کي ۽ ان کي جو بهتان ٺاهين ٿا.

تفسير

هن کان اڳ ۾ ذڪر ڪيل آيتن ۾ عرب ڪافرن جي برن عقيدن جو بيان هو ۽ هتي انهن جي بي عقليءَ جو بيان ڪندي ارشاد ٿيو آهي ته: وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا يعني انهن ڪافرن الله تعاليٰ جي لاءِ انهن پوکن ۽ چوپاين مان جيڪي پاڻ پيدا ڪيا اٿس حصو ڪيو آهي. ذهن ۾ وهارڻ گهرجي ته: ڪيترن صدين کان عربن ڪافرن جو دستور هوندو هو ته پنهنجن پوکن، باغات وغيره جي

پيدائش ۽ چوپاين جانورن جي ڦرن جي آمدنيءَ جا ٿي حصا ڪندا هئا. هڪ الله جي لاءِ، جيڪو غريبن، مسڪينن ۽ مهمانن ۽ ٻين چڱن ڪمن ۾ خرچ ٿيندو هو ٻيو بتن جي لاءِ- جيڪو بت خانن ۽ انهن ۾ رهندڙن ٻاون وغيره تي خرچ ٿيندو هو ۳- ٽيون پنهنجي خرچ لاءِ انهن جي ان ڪردار جو هتي بيان هلي رهيو آهي ”قَالُوا هَذَا لِلّٰهِ بِزَعْمِهِمْ“ يعني پوءِ اهي پنهنجي گمان ۽ خيال ۾ چون ٿا ته هي الله تعاليٰ جو حصو آهي. ڪافرن جي ان قول کي ”بَزَعْمِهِمْ“ (پنهنجي گمان ۾) سان ان جي ڪري ذڪر ڪيو ويو آهي جو اهي ماڻهو ان مان ثواب جي اميد رکندا ۽ چوندا هئا ته اسان جي هن عمل سان الله راضي ٿيندو آهي حالانڪ ڪافر جي نه خيرات قبول آهي ۽ نه انهن کي اهڙي ڪم ۾ ثواب جي اميد رکڻ گهرجي، ”وَهَذَا لَشُرْكَائِنَا“ ۽ هي اسان جن شريڪن (بتن ۽ باطل معبودن) جو حصو آهي شرڪاءِ شريڪ جو جمع آهي ڪافرن بتن کي الله جل جلاله جي (معاذ الله) الوهيت ۾ شريڪ ٿي سمجهيو ان جي ڪري قرآن ڪريم انهن کي شرڪاءِ سان ذڪر ڪيو آهي ”فَمَا كَانَ لَشُرْكَائِهِمْ فَلَا يَصِلُ إِلَى اللَّهِ“ پوءِ جيڪو سندن (الله تعاليٰ جي لاءِ بنايلن) شريڪن جو حصو آهي اهو الله جي (حسي ۾) نه ٿو پهچي، يعني الله جل جلاله جي لاءِ مقرر حسي مان جيڪڏهن ڪو جانور مري ويندو هو ته بتن واري حسي مان ان ۾ نه وجهندا هئا ايتري قدر جو جيڪڏهن ڪو پوک وغيره جي پيدائش جو ذرو پاڻهي الله جي حسي ۾ اچي ويندو هو ته هڪدم ڪڍي ڇڏيندا هئا. ”وَمَا كَانَ لِلّٰهِ فَهُوَ يَصِلُ إِلَى شُرْكَائِهِمْ“ ۽ جيڪو (حصو) الله جو هوندو هو اهو سندن طرفان الله تعاليٰ جي لاءِ بنايلن شريڪن جي حسي ۾ پهچي ويندو هو. يعني جيڪڏهن بتن لاءِ مقرر ڪيل شيءِ ختم ٿي ويندي هئي يا جانور مري ويندو هو ته الله تعاليٰ جي حسي مان ڪڍي انهن جو حصو پورو ڪري ڇڏيندا هئا. ۽ ان کي مندرن جي خدمتگذارن تي خرچ ڪندا هئا. ”سَاءَ مَا يَحْكُمُونَ“ نهايت ئي برو آهي جيڪو اهي فيصلو ڪن ٿا ڪو به عقلمند انسان ان کي نه صحيح چوندو نه سمجهندو. ”وَكَذَٰلِكَ زَيَّنَّ لِكَثِيرٍ مِّنَ الْمُشْرِكِينَ قَتْلَ أَوْلَادِهِمْ شُرَٰكَاؤُهُمْ لِيُرْزَوْهُمُ وَلِيَلْبِسُوا عَلَيْهِمْ دِينَهُمْ“ ۽ ائين ئي گهڻن مشرڪن جي لاءِ سندن اولاد جي قتل ڪرڻ کي (انهن جي هٿ سان ٺاهيلن) شريڪن (ان جي لاءِ) سينگاري پيش ڪيو آهي تانت انهن (مشرڪن) کي هلاڪ ڪن ۽ مٿن سندن (لاءِ پسند ڪيل) دين کي منجهائي رکن- المقصد ته شرڪ، بت پرستي ۽ قبيح اعمال جي ڪري سندن عقل به ختم ٿي ويو آهي جو اولاد جهڙي مٺي شيءِ جنهن سان هر جاندار کي فطرتي محبت هوندي آهي ان کي به خوشيءَ سان

قتل ڪن ٿا ۽ شيطانن جي اتباع ۾ ان کي نه صرف گوارا ڪن ٿا پر ان کي تمام سٺو سمجهن ٿا. ”وَلَوْ شَاءَ اللَّهُ مَا فَعَلُوهُ“ ۽ جيڪڏهن الله گهري ها ته اهو (قتل جو ڪم وغيره) نه ڪن ها. هن جملي ۾ حضور عليه الصلوة والسلام جن کي تسلي ڏني وئي آهي ته: اوهان جي تبليغ ۽ ديني دعوت ڏيڻ ۾ ڪا ڪمي ناهي اصل ڳالهه هيءُ آهي ته انهن مشرڪن جي ئي دلين جي گندگيءَ کي ڏسي الله تعاليٰ انهن جي هدايت جو ارادو نه فرمايو آهي. ”قَدْ رَهْمَ وَمَا يَقْتَرُونَ“ پوءِ انهن ڪافرن کي ۽ اهي جيڪي افتراءِ ۽ بهتان ٺاهين ٿا انهن سڀني کي ڇڏي ڏي، مطلب ته نه انهن جهڙا عمل ڪيو ۽ نه انهن سان ميل ملاپ رکيو.

مشرڪن ۾ نيائين جي قتل ڪرڻ ۽ جيئري دفن ڪرڻ جي ابتداء ڪيئن ٿي؟

عرب ۾ اسلام جي اچڻ کان اول جاهليت جي دور ۾ نعمان بن منذر نالي هڪ ڌاڙيل ذهن جي ماڻهوءَ هڪ قبيلي وارن تي حملو ڪري انهن جي عورتن کي قيدي بنائي کڻائي آيو. انهن قيد ٿيلن عورتن ۾ انهن جي سردار قيس بن عاصم جي ڌيءَ به هئي ڪجهه ڏينهن کان پوءِ انهن ڌاڙيلن جي قبيلي وارن ۽ جن جون عورتون قيدي بنائي کڻي آيا هئا انهن جي قبيلي ۾ ڳالهين ذريعي اهو طي ٿيو ته قيدي عورتن کي اختيار ڏنو وڃي جيڪڏهن پنهنجي قبيلي ڏانهن وڃڻ گهرن ته پلي وڃن، ٻيون سڀ عورتون وڃڻ لاءِ تيار ٿيون پر انهن جي سردار قيس بن عاصم جي نوجوان ڌيءُ پنهنجي ڪٿي ايندڙ وٽ ويهي رهي واپس نه وئي ان ڏک ۾ ان سردار قيس بن عاصم قسم کنيو ته هن پنهنجي ڌيءُ منهنجو نڪ وڌيو آهي بي عزتي ڪئي آهي، مون کي بدنام ڪيو اٿس ان جي ڪري هن کان پوءِ مون کي جيڪا به ڌيءُ ڄمندي ان کي جيئري ئي قبر ۾ پوري ڇڏيندس ان وقت کان وٺي ان سلسلي جي شروعات ٿي ۽ ان کان پوءِ ٻين به ائين ڪرڻ شروع ڪيو سردار ۽ وڏا ماڻهو نيائين کي عيب سمجهڻ لڳا ۽ غريب وري غريبي حال جي ڪري نيائين کي جيئري ئي دفن ڪندا هئا (۱) اهو رواج ايترو ته وڌيو جو ڪي ماڻهو پنهنجين حاجتن جي حصول لاءِ پنهنجي اولاد کي قتل ڪرڻ جي باس باسيندا هئا.

حضرت عبدالله جي ڪهڙ جي حضرت عبدال مطلب باس باسي هئي

حضور عليه الصلوة والسلام جن جي ڏاڏي عبدال مطلب سائين هڪ پيري خواب ۾ ڏٺو ته پاڻ زم زم جو کوھ ڪوٽي رهيو آهي (اهو کوھ ڪجهه وقت لاءِ

گم هو خبر نه ٿي پئي ته ڪٿي آهي) ۽ کيس ان جي جاءِ به ڏيکاري وئي، ننڊ مان سجاڳ ٿيڻ کان پوءِ ان جي کوٽائي شروع ڪيائين ان ۾ صرف هڪ پاڻ پيو سندس حارث نالي پٽ هو پوءِ نذر ڪيائين ته جيڪڏهن مون کي ڏهه پٽ ڄاوا ۽ وڏا، بالغ ٿيا ته انهن مان هڪ کي الله تعاليٰ جي لاءِ بيت الله شريف وٽ قربان ڪندس. کيس جڏهن ڏهه پٽ ڄاوا ۽ سڀئي وڏا ٿيا ته کين پنهنجي طرفان ڪيل نذر جي ڳالهه ٻڌايائين ۽ سوچڻ لڳو ته ڏهن مان ڪهڙي کي ڪهان، سندس حڪم تي ڪسڻ لاءِ ڏهن چئن ئي جيءَ چيو. پوءِ سڀني نالا لکي ڪٿو وجهڻ جو پروگرام ٺاهيو ۽ چيائون ته جنهن جو به نالو ڪٿي ۾ آيو ان کي ڪهنداسون جڏهن ڪٿي ۾ حضور عليه الصلوة والسلام جن جي والد حضرت عبدالله سائين جو نالو آيو ته حضرت عبدالمطلب پاڻ کاتي تڪي ڪري ان کي ڪهڻ جي لاءِ تيار ٿيو جڏهن ٻين قريشي سردارن اها ڳالهه ٻڌي ته اهي سڀئي پنهنجين اوطاقن ۽ بينڪن کان نڪري پيا ۽ حضرت عبدالمطلب کي چيائون ته اهو ڪم نه ڪر اسين ان معاملي ۾ سوچيون ٿا، پوءِ حضرت عبدالمطلب کي هڪ عورت وٽ وٺي آيا جيڪا انهن ڳالهين جي حل ڪرڻ جي لاءِ ڄاڻو هوندي هئي ان سندن حال احوال ٻڌي کين مشورو ڏنو ته حضرت عبدالله جو ڪهڻ ضروري ناهي اوهان ڏهن اٺن جي پرڇيءَ ۽ عبدالله جي نالي ۾ ڪٿو وجهو پهرين پيري جي اٺن جي پرڇي نه نڪري ته ڏهه، ڏهه اٺ وڌائيندا پرڇيون وجهندا وڃو تانجو جڏهن اٺن واري پرڇي اچي پوءِ ان تي جيترا به اٺ لکيل هجن اهي عبدالله جي بدلي ۾ ڪهي ڇڏيو ته نذر پورو ٿي ويندو. ان ڏس جي مطابق ڪٿا وجهندا رهيا تانجو جڏهن سؤ اٺن جي پرڇي ڪٿي ۾ آندائون تڏهن اٺن واري پرڇي آئي ۽ حضرت عبدالله سائين جي بدلي ۾ هڪ سؤ اٺ قربان ڪري حضرت عبدالمطلب نذر پورو ڪيو (١) ۽ ان واقعي ڏانهن ئي اشارو ڪندي حضور عليه الصلوة والسلام جن فرمايو ”أَنَا ابْنُ الذِّبْحَيْنِ“ (٢) مان ٻن قربان ٿيندڙن (حضرت اسماعيل عليه الصلوة والسلام ۽ حضرت عبدالله سائين) جو پٽ آهيان.

وَقَالُوا هَذِهِ أَنْعَامٌ وَحَرَّتْ حِجْرُهُمْ لَا يَطْعَمُهَا إِلَّا مَنْ نَشَاءُ

۽ چيائون ته هي چوپايا جانور ۽ پوک روڪيل آهن نه کائيندو انهن کي مگر جنهن کي اسين گھرون

بَزَعِمَهُمْ وَأَنْعَامٌ حُرِّمَتْ ظُهُورُهَا وَأَنْعَامٌ لَا يَذْكُرُونَ أَسْمَ

گمان پنهنجي ۾ ۽ چوپايا جانور جو حرام ڪيون ويون پٺيون انهن جون ۽ چوپايا جانور جو نه ٿا ذڪر ڪن نالو

(١) روح البيان ص ١١٠ جلد ٣ التفسير الكبير ص ٢٠٦ جزء ١٣

(٢) روح المعاني ص ٣٢ جلد ٣ جزء ٨

اللَّهُ عَلَيْهَا افْتِرَاءٌ عَلَيْهِ سَيَجْزِيهِمْ بِمَا كَانُوا يَفْتَرُونَ ﴿١٣٨﴾

الله جو انهن تي سببان بهتان هئڻ جي ان تي سگهوئي سزا ڏيندو انهن کي سببان ان جي جو بهتان هنيائون ٿي

وَقَالُوا مَا فِي بُطُونِ هَذِهِ الْأَنْعَامِ خَالِصَةٌ لِّذُكُورِنَا وَمُحَرَّمٌ

۽ چيائون ته جو ڪجهه به هنن چوپاين جي پيٽن ۾ آهي نجو آهي واسطي مردن اسان جي ۽ حرام ڪيل آهي

عَلَىٰ أَرْوَاحِنَا وَإِنْ يَكُنْ مَيِّتَةً فَهُمْ فِيهِ شُرَكَاءُ سَيَجْزِيهِمْ

زالن اسان جن تي ۽ جيڪڏهن آهي مثل پوءِ اهي ان ۾ ڀائيوار آهن سگهوئي بدلو ڏيندو انهن کي

وَصَفَهُمْ أَنَّهُ حَكِيمٌ عَلِيمٌ ﴿١٣٩﴾

بيان انهن جي جو بيشڪ اهو حڪمت وارو، ڄاڻندڙ آهي.

تفسير

جيئن هنن آيتن کان اڳ ۾ آيل آيتن ۾ ڪافرن جي بري عمل جو (جو پنهنجيءَ پيدائش مان حصو بتن جي نالي ڪندا هئا) بيان هو تيئن هتي به انهن جي ئي بري عمل جو بيان هلي رهيو آهي فرمان ايزدي آهي. ”وَقَالُوا هَذِهِ الْأَنْعَامُ وَحَرِّثُ حِجْرٌ لَا يَطْعُمُهَا إِلَّا مَنْ نَشَاءُ بِزَعْمِهِمْ“ يعني (ڪافر چوپاين جانورن ۽ پوک جي ڪنهن حصي کي بتن جي لاءِ مقرر ڪري) چوندا هئا ته هي چوپايا جانور ۽ پوک اسان جي پسند کان سواءِ ڪير به نه کائي (پر اهو سڀ ڪجهه) پنهنجي (طرفان ان) گمان سان چوندا هئا (ته ائين ڪرڻ وڏو ثواب جو ڪم آهي) ۽ ڪڏهن ڪڏهن وري قيد لڳائي چوندا هئا ته مرد ڪائن عورتون نه کائن يا بت خانن جا مجاور ڪائين ٻيا نه. ”وَأَنْعَامٌ حَرَّمَتْ ظُهُورُهَا“ ۽ (اهڙا) چوپايا جانور (به بتن جي نالن تي مقرر ڪري ڇڏيا هيائون جو چوندا هئا ته انهن جون پٺيون (سواريءَ ڪرڻ جي لاءِ) حرام ڪيون ويون آهن، انهن تي ڪير به سوار نه ٿئي گويا حلال يا حرام ڪرڻ سندن هٿ جي ڳالهه هئي. ”وَأَنْعَامٌ لَا يَذْكُرُونَ اسْمَ اللَّهِ عَلَيْهَا افْتِرَاءٌ عَلَيْهِ“ ۽ ڪي (اهڙا) جانور (مقرر ڪيا هيائون) جن تي (ڪهڻ يا ڏهڻ يا

سواريء ڪرڻ وقت) الله جي نالي جو ذڪر نه ڪندا هئا الله تي بهتان هڻندا هئا ته اهو سڀ ڪجهه ان جو حڪم آهي ۽ انهن ڪمن سان اهو راضي ۽ خوش ٿئي ٿو. **سَيَجْزِيهِمْ بِمَا كَانُوا يَفْتَرُونَ** جلدي انهن کي ان بهتان ٺاهڻ جي سزا ڏيندو- مطلب ته انهن بهتان هڻڻ ۽ ڪوڙن ٺاهڻ جي سخت ۽ سخت ۽ اهڙي سزا ڏيندڙ جنهن جا حقدار هوندا- ان کان پوءِ سندن طرفان حرام ۽ حلال ڪرڻ واري بهتان جي ٻئي قسم کي بيان ڪندي ارشاد ٿي رهيو آهي **وَقَالُوا مَا فِي بُطُونِ هَذِهِ الْأَنْعَامِ خَالِصَةٌ لِّدُكُونِنَا وَمَحْرَمٌ عَلٰى أَرْوَاحِنَا وَإِنْ يَكُنْ مَيْتَةً فَهُمْ فِيهِ شُرَكَاءُ** ۽ چون ٿا ته جيڪو ڪجهه هنن چوپاين جانورن جي پيٽن ۾ کير يا بچو آهي اهو نجواسان جي مردن جي لاءِ آهي ۽ اسان جي عورتن لاءِ حرام آهي ۽ جيڪڏهن انهن جي پيٽ مان نڪرڻ وارو بچو مثل هوندو آهي ته پوءِ اهي (مرد عورتون) سڀئي ان ۾ برابر جا حقدار ۽ حصيدار هوندا آهن. **سَيَجْزِيهِمْ وَصَفَهُمْ أَنَّهُ حَكِيمٌ عَلِيمٌ** يعني انهن جيڪي من گهڙت ۽ ڪوڙيون ڳالهيون الله ڏانهن منسوب ڪري ان جي غلط وصف بيان ڪئي آهي جلدي انهن کي سندن ان غلط وصف بيان ڪرڻ جي سزا ڏيندو بيشڪ اهو حڪمت وارو، ڄاڻندڙ آهي انهن کان بي خبر ناهي ۽ اهو پنهنجي حڪمت جي موافق مناسب وقت تي انهن کي سزا ڏيندو.

قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا

تحقيق نقصان ۾ پيا اهي شخص جو ڪٽائڻ اولاد پنهنجي وڦي جي ڪري علم کان سواءِ ۽ حرام ڪيائون جيڪي

رَزَقَهُمُ اللَّهُ افْتِرَاءً عَلَى اللَّهِ قَدْ ضَلُّوا وَمَا كَانُوا مُهْتَدِينَ (١٣٧)

رزق ڏنو انهن کي الله بهتان هڻي الله تي تحقيق گمراه ٿيا ۽ نه هئا هدايت وارا

وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ

۽ اهو (الله) اهوئي آهي جنهن پيدا ڪيا باغ ڇپرڻ تي چڙهيل ۽ نه چڙهيل ۽ ڪجيون

وَالزَّرَعَ مَخْتَلِفًا أَكْلُهُ وَالزَّيْتُونَ وَالرَّمَّانَ مُتَشَابِهًا وَغَيْرَ

۽ پوک مت ست آهن کاڌا ان جا ۽ زيتون ۽ ڌاڙهون (شڪل ۾) ملندڙ جلندڙ ۽ نه

١٦
١١
٣

مُتَشَابِهٍ ۖ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ وَلَا

ملندڙ جلندڙ کائو ان جي ميوې مان جڏهن ميوو جهلي ۽ ڏيو حق ان جو منجهه ڏينهن لاهاري ڪرڻ ان جي ۽ نه

تُسْرِفُوا إِنَّهُ لَا يُحِبُّ الْمُسْرِفِينَ ﴿۱۳۱﴾

فضول خرچي ڪيو بيشڪ اهو نه ٿو محبت رکي فضول خرچ ڪندڙن کي.

تفسير

هنن آيتن کان اڳ ۾ آيل آيتن ۾ بيان ڪيو ويو ته ڪافر پنهنجي طرفان حلال ۽ حرام ڪم ڪندا هئا ۽ حرام کي حلال ڪري استعمال ڪندا هئا، هتي ٻڌايو ٿو وڃي ته ٻين حرام شين جي استعمال وانگر اولاد جي قتل ڪرڻ واري حرام ڪم جا به مرتڪب هوندا هئا۔ فرمان ايزدي آهي ”قَدْ حَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ“ تحقيق نقصان ۾ پيا اهي شخص جن پنهنجي اولاد کي علم کان سواءِ بيوقوفي ڪري ڪٽيو۔ هن مان ثابت ٿيو پنهنجي وهم ۽ گمان سان قانون ناهي الله تعاليٰ جي حلال ڪيل شين کي حرام ڪرڻ ۽ حرام سمجهڻ انسان جي تباهي ۽ برباديءَ جو سبب آهي جيئن موجوده دور جا بدمذاهب ملان يارهين، عرس، ميلاد شريف وغيره کي هٿرادو اصطلاح قائم ڪري حرام ڪيو ويٺا آهن اهڙن جي لاءِ ئي ”وَحَرَّمُوا مَا رَزَقَهُمُ اللَّهُ افْتِرَاءً عَلَى اللَّهِ“ ۽ جيئي انهن کي الله رزق ڏنو آهي الله تعاليٰ تي بهتان هڻي ان کي حرام ڪيو اٿن. اهي شيون حرام پاڻ ڪن ٿا ۽ چون ٿا ته الله تعاليٰ حرام ڪيون آهن ”قَدْ ضَلُّوا وَمَا كَانُوا مُهْتَدِينَ“ تحقيق گمراه ٿيا ۽ هدايت وارا نه هيا.

”وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكَلُهُ“ هن آيت ۾ الله تعاليٰ پنهنجي حڪمت بالغه ۽ قدرت ڪامله جو بيان ڪندي فرمايو آهي ته: ۽ اهو (الله) اهوئي آهي جنهن (ڌرتيءَ تي) باغ پيدا ڪيا آهن ڪي ڇپرڻ تي چڙهيل آهن (جيئن انگور وغيره) ۽ ڪي چڙهيل ناهن (جيئن گدرا، هنداڻا يا وڻن ۾ ٿيندڙ ميوا وغيره) ۽ ڪڇيون ۽ پوکون انهن مان تيار ٿيل ڪاڌا مت ست آهن، ڪجور ۾ ڪي اهڙيون خصوصيتون آهن جيڪي ٻين ۾ ناهن ان جي ڪري الله تعاليٰ ان کي جدا ذکر ڪرڻ فرمايو آهي

ڪجيءَ جي وڻ جو خصوصيتون

قرآن پاڪ جي مفسرن لکيو آهي ته ڪجي حضرت آدم عليه السلام جي لاءِ آندل مٽيءَ جي بچت مان پيدا ٿي آهي. ڪجي ٻين ساوڪن کان الله تعاليٰ جي تسبيح وڌيڪ پڙهندي آهي. ان جي خدمت گهڻي ڪرڻي نه ٿي پوي ڄمڻ کان پوءِ گهڻو ڪري خود بخود جلد وڌندي وڏي ٿيندي ويندي آهي. گهڻو وقت بيهندي آهي. گرم هوائن جي موسم ۾ به ان جا پن هرو ڀرو نه ڪرندا آهن ان جو ميوو يعني ڪجور غذا جو ڪم به ڏيندي آهي ته فروت جو ذائقو به، عرب سڳورا مهينن جا مهينا ان تي گذارو ڪري ويندا آهن جيئن جانورن ۾ اڻ الله تعاليٰ جي قدرت ۽ ڪاريگريءَ جو مظهر آهي جو ”وَاللّٰهُ الْاِزْلٰى كَيْفَ خَلَقَتْ“ قرآن پاڪ ۾ آيو آهي تيئن ڪجور به حقيقي صانع رب پاڪ جي صنعت جو مظهر آهي (١) ”وَالزَّيْتُونُ وَالرَّيْحَانُ مُمْتَشَاهَا وَغَيْرَ مُتَشَابِهَةٍ“ ۽ زيتون ۽ ڏاڙهون (شڪل ۾) هڪ ٻئي سان ملندڙ جلندڙ ۽ نه ملندڙ جلندڙ هيءَ عبارت ”والنخل والزروع“ تي معطوف آهي. ياد رکڻ گهرجي ته ڪي ڪي وڻ اهڙا آهن جو انهن جا نالا هڪڙا ته انهن جي ميون جا نالا ٻيا پر زيتون ۽ ڏاڙهون اهڙا آهن جو وڻن جا نالا به اهي ته ميون جا به اهي. ۽ ٻنهي جا وڻ بلڪل هم شڪل هوندا آهن ٻنهي جو قد ۽ پن به هڪ جهڙا پر ميون ۾ زمين آسمان جيترو فرق آهي ۽ ان جو ئي هتي ذڪر آهي ته الله تعاليٰ جي قدرت جو ڪمال ڏسو جو ٻنهي جا وڻ هڪ جهڙا پر ميون جي خوشبوءِ ۽ لذت ۾ ڪيترو فرق رکيو اٿس ”كُلُوا مِنْ ثَمَرِهِ إِذَا أَثْمَرَ“ جڏهن ميوو جهلي ته ان مان کائو. هن جو مطلب اهو ناهي ته پراوا ميوا پئي اجازت کان سواءِ کائو پر مراد اها آهي ته جيڪڏهن مالڪ آهيو ته پنهنجا ميوا ڀلي کائو مالڪ ناهيو ته موڪلائي کائو ”وَأَتَوُا حَقَّهُ يَوْمَ حَصَادِهِ“ ۽ لاڀاري ڪرڻ واري ڏينهن ان پوک جو حق ادا ڪيو ”وَلَا تُسْرِفُوا إِنَّهُ لَا يُحِبُّ الْمُسْرِفِينَ“ ۽ فضول ۽ اجايو خرچ نه ڪيو بيشڪ الله فضول خرچ ڪندڙن سان محبت نه ٿو رکي مقصد ته جيڪا پوک جي پيدائش ٿئي ان ۾ ٻن ڳالهين جو خيال رکڻو آهي. هڪ ته ان مان الله جو حق ڪڍو ۽ هي آيت امام اعظم سيدنا ابو حنيفه رحمه الله عليه جي مذهب جو دليل آهي ته باغن جي ميون ۾ به ڏاڙهن کان سواءِ زڪواة آهي

٢- ٻيو ته اسراف نه ڪيو، ناجائز ۽ غير ضروري ڪمن ۾ هروڀرو مال ۽ ملڪيت نه لٽايو.

وَمِنَ الْأَنْعَامِ حَمُولَةٌ وَفَرَشَاءُ كُلُوا مِمَّا رَزَقَكُمُ اللَّهُ وَلَا

۽ چوپاين مان بار کڻندڙ ۽ زمين سان لڳندڙ کائوان مان جو رزق ڪري ڏنو اوهان کي الله ۽ نه

تَتَّبِعُوا خُطَوَاتِ الشَّيْطَانِ ۚ إِنَّهُ لَكُمْ عَدُوٌّ مُّبِينٌ ﴿١٧٧﴾ ثَمَنِيَّةٌ

پيروي ڪيو شيطان جي وڪن جي بيشڪ اهو اوهان جو دشمن کليل آهي اٺ (٨)

أَزْوَاجٌ مِّنَ الضَّأْنِ اثْنَيْنِ وَمِنَ الْمَعْزَانِ اثْنَيْنِ ۚ قُلْ الذَّكْرَيْنِ

جوڙا ٻن مان ٻه (نر ۽ مادي) ۽ ٻه ڪرين مان ٻه فرمائي ته ڇا ٻه نر

حَرَّمَ أَمِ الْأُنثَيَيْنِ أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ ۚ

حرام ڪيا اٿس يا ٻه ماديون يا اهي جو مشتمل آهن ان تي ڳڻپڻيون ٻنهي (قسمن جي) ماديون جون

نَبَيُّونِي بِعِلْمٍ إِنْ كُنْتُمْ صَادِقِينَ ﴿١٧٨﴾ وَمِنَ الْإِبِلِ اثْنَيْنِ وَمِنَ

ٻڌايو مون کي سند جيڪڏهن آهيو توهان سچا ۽ پيدا ڪيائين جوڙا اٺن مان ٻه ۽

الْبَقَرِ اثْنَيْنِ ۚ قُلْ الذَّكْرَيْنِ حَرَّمَ أَمِ الْأُنثَيَيْنِ أَمَّا اشْتَمَلَتْ

جوڙا ٻڻن مان ٻه ، ڇا ٻه نر حرام ڪيا اٿس يا ٻه ماديون يا اهو جو مشتمل ٿيو

عَلَيْهِ أَرْحَامُ الْأُنثَيَيْنِ ۚ أَمْ كُنْتُمْ شُهَدَاءَ إِذْ وَصَّيْكُمُ اللَّهُ

ان تي ڳڻپڻيون ٻنهي (قسمن جي) ماديون جون ڇا هيئو موجود جڏهن حڪم ڏنو اوهان کي الله

بِهَٰذَا ۚ فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا لِّيُضِلَّ النَّاسَ

هن جو پوءِ ڪير وڌيڪ ظالم آهي؟ ان کان جو بهتان هنيائين الله تي ڪوڙ تانت گمراه ڪري ماڻهن کي

بِغَيْرِ عِلْمٍ ۚ إِنَّ اللَّهَ لَا يَهْدِي الْقَوْمَ الظَّالِمِينَ ﴿١٧٩﴾

علم کان سواءِ بيشڪ الله نه ٿو هدايت ڪري قوم ظالم کي

تفسير

اڳين آيتن ۾ ميون ۽ ڍاڻن جو ذڪر هو جيڪي انسان جي غذا ۽ فروت آهن ۽ هتي ان ئي انسان جي غذا گوشت ۽ کير وغيره جو ذڪر ڪيو ٿو وڃي فرمان مبارڪ آهي ”وَمِنَ الْأَنْعَامِ حَمُولَةٌ وَفَرَشَاءُ“ يعني الله تعاليٰ چوپاين مان کي بار کڻندڙ

پیدا کیا آهن (جيئن هاڻي، اٺ، گهوڙا، خچر ۽ گڏهه وغيرها) ته ڪي زمين سان لڳندڙ۔ انهن مان مراد اهي جانور آهن جن جو ڪير استعمال ڪجي ٿو يا زمين تي لينائي ڪنا وڃن ٿا، ”كُلُوا مِمَّا رَزَقَكُمُ اللّٰهُ“ جيڪو رزق الله ڏنو اٿو ان مان کائو۔ مقصد ته الله تعاليٰ جي طرفان حلال ڪيل ۽ روزي لاءِ ڏنل شيون کائو ڪافرن جي چوڻ تي اهي حرام نه بنايو۔ ”وَلَا تَتَّبِعُوا خُطُوَاتِ الشَّيْطَانِ“ ۽ شيطان جي وڪن تي نه هلو، ڪافرن جون هٿرادو رسمون وغيره سڀ شيطان جا اثر آهن انهن جي پويان نه هلو نه انهن جي پيروي ڪيو۔ ”اتَّبِعُوا مَنَاسِكَهُ“ بيشڪ اهو (شيطان) اوهان جو ڪليل ۽ چٽو دشمن آهي۔ اهو الله کي چئلينج ڏئي چڪو آهي ته مان تنهنجي مخلص ٻانهن کان سواءِ ٻين سڀني کي گمراه ڪندس، ”ثَمَانِيَةَ اَرْوَلِج“ اٺ جوڙا۔ هيءَ عبارت ”حُمُولَةٌ وَفَرُشًا“ کان بدل آهي ۽ ان جي ڪري ئي زبر آيل اٿس، ڪي چون ٿا ته ان جي اڳيان انشا جو لفظ مضمر آهي ۽ اها جو مفعول به آهي (۱) هتي انهن گهرن ۾ پاليل جانورن جو ذڪر ٿي رهيو آهي جن کي ڪافر پنهنجي مرضيءَ سان ڪڏهن حلال ڪندا هئا ته ڪڏهن حرام۔ مٿئين عبارت جو مطلب آهي ته جوڙ ٿيڻ وارا اٺ قسم جانورن جا پلي کائو۔ انهن مان مراد اٺ ۽ ڏاجي، ڍڳو ۽ ڍڳي، ٻڪري ۽ ٻڪري، گهٽو (دنبو) ۽ ري آهن ”مِنَ الضَّانِ اثْنَيْنِ وَمِنَ الْمَعْزِ اثْنَيْنِ“ ريدي مال مان ٻه (نر ۽ مادي) ۽ ٻاڪري مال مان ٻه (نر ۽ مادي) ”قُلْ اَلَّذِكْرُنِ حَرَمٌ اَمِ الْاُنْثَيَيْنِ اَمَّا اسْتَمَلْتُ عَلَيْهِ اَرْحَامُ الْاُنْثَيَيْنِ“ يعني اوهان انهن کان پڇو ته (الله تعاليٰ) ٻه نر حرام ڪيا آهن يا ٻه ماديون يا (اهي حرام ڪيا اٿس) جيڪي ٻن مادين جي ڳيڙن ۾ لڪل آهن ۽ ڳيڙيون انهن تي مشتمل آهن، ٻڌايو پر پنهنجي طرفان ناهي نه هئو ”تَبَيَّنَنِي بِعِلْمٍ اِنْ كُنْتُمْ صٰدِقِيْنَ“ جيڪڏهن سچا آهيو ته علم (ثبوت ۽ قطعي دليل) سان مون کي اها خبر ڏيو ۽ جڏهن اوهان وٽ ان جي باري ۾ ڪو علم، ثبوت، سند ۽ قطعي دليل ناهي ته هروڀرو حلال شين کي حرام چو ٿا ڪيو؟ ”وَمِنَ الْاِبِلِ اثْنَيْنِ وَمِنَ الْبَقَرِ اثْنَيْنِ“ ۽ اونڙي مال مان ٻه (نر ۽ مادي) ۽ ڳائي مال مان ٻه ٻه (نر ۽ مادي) مقصد ته الله تعاليٰ انهن ذڪر ڪيلن مان جوڙا جوڙا پيدا ڪيا آهن ۽ سڀئي جوڙا جوڙا ملايو ته اٺ ٿيندا ”قُلْ اَلَّذِكْرُنِ حَرَمٌ اَمِ الْاُنْثَيَيْنِ“ يعني اوهان وري وري پڇا ڪيو ته ڇا (الله تعاليٰ انهن انن ۽ ڍڳن مان) ٻه نر حرام ڪيا آهن يا ماديون ”اَمَّا اسْتَمَلْتُ عَلَيْهِ اَرْحَامُ الْاُنْثَيَيْنِ“ يا اهي به حرام

ڪيا اٿس جن تي (ڊڳي ۽ ڏاڳي ۽ ٻنهي) مادين جون ڳيڙيون مشتمل آهن ۽ انهن ۾ لڪا پيا آهن ”اَمْ كُنْتُمْ شُهَدَاءُ اِذْ وَصَّيْكُمْ اللّٰهُ بِهٰذَا“ ڇا اوهان ان وقت (الله تعاليٰ جي بارگاهه ۾) موجود هيئو جڏهن اوهان کي هي حڪم فرمايو هيائين ته جڏهن وڻيو ۽ جيئن وڻيو، جنهن کي وڻيو حلال ڪيو يا حرام اوهان جي مرضي آهي، چوڻا ڪوڙ هڻو؟ ”فَمَنْ اَظْلَمُ مِمَّنِ افْتَرٰى عَلَى اللّٰهِ كَذِبًا“ پوءِ ان کان وڌيڪ ڪير ظالم آهي جيڪو الله تي ناهي ڪوڙ هڻي؟ ڪير به ان کان وڌيڪ ظالم ناهي ”لَيُضِلَّ النَّاسَ بِغَيْرِ عِلْمٍ“ يعني (اهي ڪوڙ ان جي ڪري هڻي ٿو ۽ وڏو ظالم بنجي ٿو ته) ماڻهن کي علم، (حجت ۽ ثبوت) کان سواءِ گمراهه ڪندو رهي ”اِنَّ اللّٰهَ لَا يَهْدِي الْقَوْمَ الظّٰلِمِيْنَ“ يقيناً الله ظالم قوم کي هدايت نه ٿو ڪري- ۽ جڏهن ظالم کي هدايت نصيب ناهي ته اظلم وڏي ۾ وڏي ظالم کي ڪيئن نصيب ٿيندي ۽ ياد رکڻ گهرجي ته ڪنهن به انسان جي دل جو هدايت کي قبول نه ڪرڻ ئي ان جي لاءِ سخت عذاب آهي.

قُلْ لَا اَحَدٌ فِيمَا اُوْحِيَ اِلَيَّ مَحْرَمًا عَلَى طَاعِمٍ يَّطْعَمُهُ اِلَّا

فرماء ته نه ٿولهان ان ۾ جو وڃي ڪيو ويو مون ڏانهن ڪنهن به حرام ڪيل کي ڪنهن ڪائيندڙ تي جو کائي ٿو ان کي مگر هي

اَنْ يَّكُوْنَ مَيْتَةً اَوْ دَمًا مَّسْفُوحًا اَوْ لَحْمَ خِنْزِيرٍ فَاِنَّهُ رِجْسٌ

جو هجي مردار يا رت (سير جي وقت) وهيل يا گوشت سوئر جو پوءِ بيشڪ اهو پليد آهي

اَوْ فِسْقًا اُھْلٌ لِّغَيْرِ اللّٰهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَاِنَّ

يانا جائز جو ڪهن وقت ان تي الله کان سواءِ ٻئي جو نالو رت وريو جيڪو مجبور ڪيو ويو نه طلب ڪندڙ ۽ نه حد کان لڳهندڙ پوءِ بيشڪ

رَبِّكَ غَفُورٌ رَّحِيمٌ (١٣٥)

رب تنهنجو بخشيندڙ، مهربان آهي.

تفسير

هن آيت کان اڳ ۾ ڪفار عرب جي طرفان جانورن جي حلال ۽ حرام هجڻ جي متعلق ٻي قاعدگين جو ذڪر هو ۽ هن آيت ۾ انهن جي حلال ۽ حرام هجڻ جي متعلق

قاعداء ۽ قانون بيان ڪندي ارشاد ٿي رهيو آهي ”قُلْ لَا أَجِدُ فِي مَا أُوحِيَ إِلَيَّ مُحَرَّرًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ“ يعني اي حبيب پاڪ! عليه الصلوة والسلام تون فرماء ته: جيڪو مون ڏانهن (هن آيت جي نزول وقت) وحي ڪيو ويو آهي ان ۾ ڪا به شيءِ (اڳيان ذڪر ٿيندڙ شين کان سواءِ) ڪنهن به ڪائيندڙ تي جيڪو ڪائي ٿو حرام ڪيل ناهي. پر هي چار شيون حرام آهن. هڪ مردار پيو جانور کي ڪهڻ وقت وهندڙ رت ٿيون سوئر جو گوشت ”أَوْ فُسْقًا أَهْلًا لِّغَيْرِ اللَّهِ بِهِ“ يا اهو ناجائز جنهن جي مٿان ڪهڻ وقت الله کان سواءِ ٻئي ڪنهن جو نالو پڪاريو وڃي” هي چوٿون حرام آهي، جائز گهرجي ته: ”أَهْلًا لِّغَيْرِ اللَّهِ بِهِ“ جي معنيٰ ۽ ان جو تحقيق سورة البقره آيت ع ١٧٣ جي وضاحت ڪندي احسن البيان في تفسير القرآن جلد ١ ص ٣٨١ ۽ سورة المائدة جي آيت ع ٣ جي وضاحت ڪندي احسن البيان في تفسير القرآن ص ٣ ج ٣ تي مون عاجز مدلل نموني لکيو آهي اهو ڏسڻ گهرجي.

هڪ ضروري وضاحت

هتي هڪ ڳالهه اڃا وضاحت طلب آهي اها هيءَ آهي ته هن بيان ڪيل آيت مان ظاهر ٿيو ته حرام ڪيل شيون صرف اهي چار آهن ٻيون ناهن حالتڪ انهن کان سواءِ ٻيون به ڪيتريون شيون حرام آهن جيئن شراب، قارڻندڙ جانور وغيره- ان لاءِ عرض آهي ته ان وقت جيڪو وحي ٿيو هو ان ۾ صرف انهن چئن شين جي حرام هجڻ جو ذڪر ڪيل هو، ان کان پوءِ به وحي جو سلسلو جاري رهيو ۽ مناسب وقتن تي ٻيون شيون به حرام ٿينديون رهيون ٻيون حرام ڪيل شيون ٻئي پيري وحي سان حرام ٿيون. ضروري ناهي ته سڀئي هڪڙي پيري حرام ٿين. (١) ”فَمَنْ أَضْطَرَّ غَيْرَ بَارِعٍ وَلَا عَادٍ فَإِنَّ رَبَّكَ غَفُورٌ رَّحِيمٌ“ پوءِ جيڪو لاچار ٿيو نه بي فرماني ڪندڙ ۽ نه حد کان لنگهندڙ ته پوءِ يقيناً تنهنجو رب بخششوار، مهربان آهي، مطلب ته جيڪڏهن ڪو شخص بگ ۾ مري رهيو آهي نه بي فرماني ٿو ڪري ۽ نه حد کان ٿو لنگهي ته ان کي حرام ڪائڻ جائز آهي پر ضرورت آهر صرف ايترو ڪائي جنهن سان سندس جان بچي.

وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ

۽ انهن تي جو يهودي ٿيا حرام ڪئي سون هر شيءِ نهن واري ۽ ڳائي مال مان ۽ پاڪري مان

حَرَّمْنَا عَلَيْهِمْ شُحُومَهُمَا إِلَّا مَا حَمَلَتْ ظُهُورُهُمَا أَوِ الْحَوَايَا

حرام ڪئي سون انهن تي چرهي انهن جي مگر جيڪو ڪنيو پنين انهن جي يا آندن

أَوْ مَا اخْتَلَطَ بِعَظْمٍ ذَٰلِكَ جَزَيْنَاهُمْ بِبَغْيِهِمْ وَإِنَّا

يا جيڪو لاڳو رهيو هڏي سان اهي بدلو ڏنوسون انهن کي سببان سرڪشيءَ انهن جي ۽ بيشڪ اسان

لَصَادِقُونَ ﴿١٣٦﴾ فَإِنْ كَذَّبُوكَ فَقُلْ رَبِّكُمْ ذُو رَحْمَةٍ وَاسِعَةٍ وَلَا

البت سچا آهيو پوءِ جيڪڏهن ڪوڙو چون توکي ته پوءِ فرما ۽ ته رب اوهان جو رحمت ڪشاديءَ وارو آهي ۽ نه

يُرَدُّ بِأَسْئَةٍ عَنِ الْقَوْمِ الْمُجْرِمِينَ ﴿١٣٧﴾

موتايو ويندو عذاب اسان جو قوم مجرم کان

تفسير

اڳئين آيت ۾ انهن جانورن جو ذڪر هو جيڪي اصلي ۽ قانوني طور حرام آهن ۽ هتي انهن جو ذڪر ٿي رهيو آهي جيڪي ڪنهن قوم جي سزا ۽ عذاب طور حرام ڪيا ويا آهن فرمان مقدس آهي ”وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ“ يعني يهودين تي هر نهن وارو جانور اسان حرام ڪيو هو ۽ مفسرن مان علامه رازي لکيو آهي ته نهن وارن مان مراد اهي جانور يا پکي آهن جيڪي ڏندن يا چنبن سان چٽي، ڦاڙي ڪائيندا آهن ۽ تفسير خازن ۽ حقانيءَ لکيو آهي ته ان مان مراد ڪرن وارا جانور آهن جيئن اٺ وغيره اهي سڀئي يهودين تي حرام هيا، ”وَمِنَ الْبَقَرِ وَالْغَنَمِ حَرَّمْنَا عَلَيْهِمْ شُحُومَهُمَا إِلَّا مَا حَمَلَتْ ظُهُورُهُمَا أَوِ الْحَوَايَا أَوْ مَا اخْتَلَطَ بِعَظْمٍ“ ۽ ڳائي مال مان ۽ پاڪري مال مان اسان انهن يهودين تي چرهي حرام ڪئي هئي، مگر جيڪا انهن جي پنين تي هئي يا آندن سان يا هڏن سان لاڳو هئي، اها چرهي به سندن لاءِ حلال هئي. ”ذَٰلِكَ جَزَيْنَاهُمْ بِبَغْيِهِمْ“ اها اسان انهن کي سندن ئي بغاوتن جي ڪري سزا ڏني هئي، اهي نهايت فساد ۽ ظالم ٿي چڪا هئا ”وَإِنَّا لَصَادِقُونَ“ ۽ يقيناً اسين

سڄا آهيون، مطلب ته يهودي چوندا هئا ته اهي شيون هميشه کان سڀني دينن ۾ حرام هيون اسين ٿا چئون ته ائين ناهي اهي شيون صرف يهودين تي سزا طور حرام ڪيون ويون هيون، يهودي ڪوڙا آهن ۽ اسين شڪ ۽ شڪي کان سواءِ سڄا آهيون. **فَكَانَ كَذِبُكَ قُلُّ رَيْكُكُمْ ذُو رَحْمَةٍ وَّاسِعَةٍ** يعني جيڪڏهن اهي توکي ڪوڙو چون ته اوهان چئون ته اوهان جو رب ڪشادي رحمت وارو آهي. مطلب ته: جڏهن اوهان انهن کي اسلام جي دعوت ڏني ۽ کين پنهنجي نبوت جي برحق هجڻ لاءِ معجزا به ڏيکاريا پوءِ به اوهان کي ڪوڙو چون ته انهن کي جلدي سزا ڏني وڃي پر اوهان انهن کي چئو ته: اوهان جو رب ڪشادي رحمت وارو آهي ان جي ڪري تڪڙي سزا نه ٿو ڏي، پر جيڪڏهن ڪو ان مهلت مان به فائدو نه وٺندو ۽ براين کان باز نه ايندو ته نيٺ هلاڪ ۽ برباد ٿيندو ۽ اهوئي ذڪر ڪندي ارشاد ٿي رهيو آهي **"وَلَا يَرْدُ بَاسُهُ عَنِ الْقَوْمِ الْمُجْرِمِينَ"** ۽ اٺ جو عذاب مجرم قوم کان نه تاريو ويندو.

سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا

جلدي چوندا اهي شخص جو شرڪ ڪيائون ته جيڪڏهن گهري ها الله ته نه اسين شرڪ ڪيون ها ۽ نه پيشر اسان جا ۽ نه

حَرَمْنَا مِنْ شَيْءٍ كَذَالِكَ كَذَبَ الَّذِينَ مِنْ قَبْلِهِمْ حَتَّىٰ ذَاقُوا

حرام ڪيون ها ڪا شيءِ ائين ئي ڪوڙو ڪيو انهن جو اڳي انهن کان هئا تان جو چڪيائون

بِأَسْنَاهُ قُلْ هَلْ عِنْدَكُمْ مِّنْ عِلْمٍ فَتُخْرِجُوهُ لَنَا إِن تَتَّبِعُونَ إِلَّا

عذاب اسان جو فرماءِ ته ڇا اوهان وٽ ڪو علم آهي؟ پوءِ ڪيو اهو اڳيان اسان جي نه ٿا پيروي ڪيو

الظَّنَّ وَإِنْ أَنْتُمْ إِلَّا تَخْرُصُونَ (١٣٨) **قُلْ فَلِلَّهِ الْحُجَّةُ الْبَالِغَةُ**

مگر گمان جي ۽ ناهيو اوهان مگر جو ٿا اٽڪل ڪيو فرماءِ ته پوءِ الله جي لاءِ آهي حجت پوري

فَلَوْ شَاءَ لَهْدَكُمْ أَجْمَعِينَ (١٣٩)

پوءِ جيڪڏهن گهري ها ته البت هدايت ڪري ها اوهان سڀني کي.

تفسير

جيئن اڳين آيتن ۾ مشرڪن جي رسمن ۽ رواجن جي ترديد ڪئي وئي هئي تيئن هنن آيتن ۾ به انهن جي ئي غلط فهمين جو ازالو ڪيو ويو آهي. فرمان ايزدي آهي ”سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَرَمْنَا مِنْ شَيْءٍ“ يعني جن شخصن شرڪ ڪيو آهي اهي جلد (جڏهن الهي عذاب ڏسندا ته) چوندا. جيڪڏهن الله (اسان کي هدايت تي هلائي) گهري ها ته نه اسين شرڪ ڪيون ها نه اسان جا ابا ڏاڏا ۽ نه اسين (پنهنجي طرفان) ڪا شيءِ حرام ڪيون ها. ان مان انهن ثابت ڪرڻ تي گهريو ته الله تعاليٰ اسان جي ان شرڪ ۽ حلال ڪي حرام ڪرڻ واري فعل کان راضي آهي ۽ سڀ ڪجهه ان جي ارادي سان ڪري رهيا آهيون. ”كَذَلِكَ كَذَبَ الَّذِينَ مِنْ قَبْلِهِمْ حَتَّىٰ دُافُوا بَأْسًا“ ائين ئي انهن به (الله تعاليٰ جي فرمانن کي) ڪوڙو چيو هو جيڪي هنن کان اڳ ۾ هئا تانجو اسان جو عذاب چڪيائون.

برهان فعليءَ سان شبيهي جو ازالو

الله تعاليٰ هن عبارت سان ڪافرن جي مٿئين شبيهي جو جنهن نموني ازالو ڪيو آهي ان کي برهان فعلي سڏيو ويندو آهي. يعني اي ڪافرو! اها ڳالهه صرف اوهان نه ڪئي آهي اوهان کان اڳيان به ائين چوندا هئا. پر اهو ته ٻڌايو: جيڪڏهن واقعي اهو سڀ ڪجهه الله تعاليٰ جي مشيئت ۽ گهر سان ٿي رهيو آهي ته پوءِ انهن تي ايترو الاهي عذاب ڇو اچي ڪرڻ ڪيو ۽ دنيا تان اهڙا متجي ويا جو سندن ڪو نالو، نشان ئي نه رهيو. جيڪي پاڻها الله تعاليٰ جي رضا جا تابع هوندا آهن انهن تي ته ڪرم ئي ڪرم هوندو آهي غضب نه هوندو آهي ثابت ٿيو ته جيڪو ڪجهه اوهان ڪيو تان ۾ اوهان شيطانن جا تابع آهيو. ”قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا“ يعني (اي حبيب پاڪ! عليڪ الصلوة والسلام) اوهان انهن کان پڇيو ۽ فرمايو ته: ڇا اوهان وٽ (ان ڳالهه جي لاءِ جيڪا ڪيو ٿا) ڪو علم (يا مستند ثبوت) آهي؟ جيڪڏهن آهي ته پيش ڪيو جي نه آهي ته پوءِ ڪوڙ نه هئو ”إِنْ تَتَّبِعُونَ إِلَّا الظَّنَّ وَإِنْ أَنتُمْ إِلَّا تَخْرُصُونَ“ يعني اوهان وٽ اوهان جي مٿئين ڳالهه لاءِ ڪو به ثبوت يا قوي دليل ناهي: اوهان ته صرف گمان جي تابعداري ڪيو ٿا ۽ اوهان صرف اٽڪل بازي ڪندا رهو ٿا ”قُلْ فَلِلَّهِ الْحُجَّةُ الْبَالِغَةُ“ فرما ۽ پوءِ الله جي لاءِ حجة پوري آهي، يعني الله تعاليٰ اوهان کي ڏنل اختيار ۽ ارادي جي قوت اوهان کان ڪسي اوهان کي جمادات، پٿر ۽ پتر جهڙو بي جان بنائڻ نه ٿو گهري، ان جي حجت ۽ دليل جيڪو اوهان جي اڳيان پيش ڪيو ٿو وڃي ڪامل ۽ پورو آهي.

حجة الله البالغة ڇا آهي؟

حجت ان کي چئبو آهي جنهن سان دعوى ثابت ڪرڻ جو ارادو ڪيو وڃي ۽ بالغة جي معنيٰ آهي نهايت قوي- ۽ هتي ان مان مراد ڪير آهي مفسر قرآن علامه اسماعيل حقي لکيو آهي ته: والمراد بها الكتاب والرسول والبيان (١) يعني حجة الله البالغة مان هتي مراد قرآن پاڪ ۽ رسول عليه الصلوة والسلام ۽ بيان (جو انداز) آهي علامه شوڪاني لکيو آهي ته: والمراد بها الكتب المنزلة والرسول المرسله وما جاءوا به من المعجزات (٢) يعني ان مان مراد الله تعالى جا نازل ڪيل ڪتاب ۽ موڪليل پيغمبر ۽ جيڪي انهن معجزا آندا هئا آهي آهن. علامه نعيمى عليه الرحمة آهي نبي مرادون لکي ترجيح هن ڳالهه کي ڏني آهي ته ان مان مراد حضور عليه الصلوة والسلام جن جي ذات عالي صفات آهي ڇو ته پاڻ الله تعالى جي ذات، صفات، سندس احڪام ۽ فرمانن، بلڪ اسلام ۽ ايمان جي سڄي ڪارخاني جو نهايت ئي اعلى ۽ پورو، پورو دليل آهن جيئن قرآن پاڪ جي ٻئي آيت ۾ کين برهان سڏيو ويو آهي (٣)

”قُلْ شَاءَ لَهْدُكُمْ اَجْمَعِينَ“ پوءِ جيڪڏهن گهري ها ته اوهان سڀني کي هدايت نصيب ڪري ها، هن عبارت جو مطلب هي آهي ته: ان جي قدرت کان اها ڳالهه به ٻاهر ناهي جو اوهان ۾ برائيءَ ڪرڻ جي استعداد ۽ قوت ئي نه رکي ها ۽ اوهان کي شعور ۽ ارادي جي نعمت کان محروم ڪري ڇڏي ها پر سندس حڪمت جي تقاضا آهي ته انسان نه وڻن ۽ پٿرن وانگر مجبور رهي ۽ نه ملائڪن وانگر فطرتي طور عبادت ۽ اطاعت ئي ڪندو رهي پر انهن سڀني کان هڪ نرالي مخلوق هجي جو برائيءَ جي خواهش ۽ ان جي مٿان قادر هجڻ جي باوجود برائي نه ڪري ملائڪن جو، به مسجود بنجڻ جو لائق رهي.

قُلْ هَلْ مَشَهِدًا كُمْ الَّذِينَ يَشْهَدُونَ أَنَّ اللَّهَ حَرَّمَ هَذَا فَإِنْ

فرما ته آيو، شاهد پنهنجا جيڪي شاهدي ڏين ته بيشڪ الله حرام ڪيو هن کي پوءِ جيڪڏهن

شَهِدُوا فَلَا تَشْهَدُ مَعَهُمْ وَلَا تَتَّبِعْ أَهْوَاءَ الَّذِينَ كَذَبُوا بِآيَاتِنَا

(اهي ڪوڙي) شاهدي ڏين ته پوءِ تون شاهدي نه ڏي انهن سان گڏ ۽ نه تابع ٿي سڏن انهن جي جوڃڻ ڊڪوڙو چيو آين اسان جن

وَالَّذِينَ لَا يُؤْمِنُونَ بِالْآخِرَةِ وَهُمْ بِرَبِّهِمْ يَعْدِلُونَ ﴿١٥٠﴾

ڪي ۽ اهي جو نه ايمان آڻين ٿا آخرت تي ۽ اهي (بين ڪي) رب پنهنجي سان برابر ڪن ٿا.

تفسير

هن کان اڳين آيتن ۾ عرب جي ڪافرن کان مذڪوره جانورن جي سندن طرفان حرام ڪرڻ تي علمي دليل گهريو ويو ۽ جڏهن پيش ڪري نه سگهيا ته هتي انهن کان شاهد طلب ڪندي حڪم ٿيو آهي ”قُلْ هَلَمْ شَهِدَاءُ كُمُ الَّذِينَ يَشْهَدُونَ أَنَّ اللَّهَ حَرَّمَ هَذَا“ يعني جيڪڏهن ٻيو ڪو علم نه اٿن ۽ نه ٽاپيش ڪري سگهن ته پوءِ انهن کي فرمايو ته: ڇا پنهنجا اهڙا شاهد آڻيو جيڪي شاهدي ڏين ته الله تعاليٰ هن (مذڪور جانورن) کي حرام ڪيو آهي اسين پنهنجي طرفان ڪونه ٿا چئون. ”فَإِنْ شَهِدُوا فَلَا تَشْهَدُ مَعَهُمْ“ پوءِ جيڪڏهن شاهدي ڏين ته به اوهان انهن سان گڏ شاهدي نه ڏجو، مطلب ته انهن کان شاهدي ان جي لاءِ نه ٿي طلب ڪئي وڃي ته جيڪڏهن اهي ڪٿي هٿ جا ڪوڙا شاهد پيش ڪن ته اوهان انهن کي تسليم ڪري سڄو سمجهو پر ان لاءِ طلب ڪئي وئي آهي ته اهي شاهدي پيش ڪرڻ جي ذميداريءَ کي محسوس ڪري حق ڏانهن رجوع ڪن پر جيڪڏهن اهي شرافت ۽ دينداريءَ کان پنهنجو تعلق پري رکندي ڪوڙيءَ شاهدي لاءِ تيار ٿي وڃن ته انهن جي شاهديءَ کي پنهنجي لاءِ حجت نه سمجهندا ”وَلَا تَتَّبِعْ أَهْوَاءَ الَّذِينَ كَذَبُوا بِآيَاتِنَا وَالَّذِينَ لَا يُؤْمِنُونَ بِالْآخِرَةِ وَهُمْ بِرَبِّهِمْ يَعْدِلُونَ“ ۽ انهن ماڻهن جي خواهشات جي تابعداري نه ڪر جن اسان جي آيتن کي ڪوڙو چيو ۽ جيڪي آخرت تي ايمان نه ٿا آڻين ۽ پنهنجي رب سان بين ڪي برابر ڪن ٿا. لَا تَتَّبِعْ ۾ خطاب قرآن پاڪ پڙهندڙ مسلمان سان آهي. مٿئين عبارت جو مطلب هي آهي ته جيڪي شخص اسان جي طرفان لاٿل قرآن پاڪ جي آيتن کي ڪوڙو چون ۽ آخرت تي ايمان نه آڻين ۽ بين ڪي پنهنجي حقيقي پالڻهار سان برابر سمجهن انهن جي خواهشات جي اتباع نه ڪريو.

الله تعاليٰ سان برابر سمجهڻ شرڪ آهي

ياد رکڻ گهرجي ته ڪافر پنهنجن بتن ۽ سردارن کي الله تعاليٰ سان برابر آڻين سمجهندا هئا جو انهن جي عبادت ڪندا هئا. انهن کي حلال ۽ حرام ڪرڻ جو

مستقل مالڪ سمجھندا هئا جھان جي نظام ھلائڻ ۾ اللہ تعالیٰ وانگر انھن جو عمل دخل مڃيندا هئا ڪن کي اللہ جو پٽ ته ڪن کي ان جون ڌيئرون سڏيندا هئا ۽ بتن کي اھميت ڏيندي چوندا هئا ته انھن کان سواءِ اللہ تعالیٰ جھان ھلائي نہ ٿو سگھي وغيره وغيره. اھي سڀ عقيدا شرڪ آھن پر ڪنھن کي اللہ تعالیٰ جو مقبول ۽ محب ٻانھو سمجھڻ، ان سان سندس بارگاہ بي کس پناھ ۾ وسيلو وٺڻ، ڪنھن کي سندس ڪرم ۽ فضل جو مظهر سمجھڻ سندس ئي نعمتن علم وغيره جو وٺڻ ۽ ورھائيندڙ سمجھڻ، ڪنھن کان دعا طلبي يا حاجت روائي لاءِ دعا گھرائڻ شرڪ ۽ ڪفر ناھي.

قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ شَيْئًا

فرمائِ ته: اچو ته پڙهان جيڪو حرام ڪيو رب اوهان جي اوهان تي نه شريڪ بنايو ان سان ڪا شيءِ

وَبِالْوَالِدَيْنِ إِحْسَانًا وَلَا تَقْتُلُوا أَوْلَادَكُمْ مِمَّنْ إِمْلَاقٌ نَحْنُ

۽ پيءُ ماءُ سان احسان (ڪيو) ۽ نه ڪهو اولاد پنهنجي کي سڃي ٿيڻ جي ڊپ کان اسين

نَرْزُقُكُمْ وَإِيَّاهُمْ وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا

”رزق ڏيون ٿا اوهان کي ۽ انهن کي ۽ نه ويجهو ويجهو بيحيائيءَ کي جيڪو ظاهر ٿيو ان مان ۽ جيڪو

بَطْنٌ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ذَٰلِكُمْ

لڪل ٿيو ۽ نه ڪهو نفس کي جيڪو حرام ڪيو آهي الله مگر حق سان اهو

وَصَّكُمْ بِهِ لَعَلَّكُمْ تَعْقِلُونَ ﴿١٥١﴾

امر ڪيائين اوهان کي ان جو تانت اوهان عقل کان ڪم وٺو.

تفسير

اڳين آيتن ۾ جسماني غذائن مان حرام ڪيل شين جو ذڪر هو ۽ هتي روحاني طرح حرام ڪيل ڪمن جو ذڪر ڪندي حڪم ٿي رهيو آهي ”قُلْ تَعَالَوْا أَتْلُ“

مَا حَرَّمَ رَبِّيَ عَلَيْكُمْ " فرماء اچو ته مان اوهان کي اهي شيون پڙهي ٻڌايان جيڪي اوهان جي رب اوهان لاءِ حرام ڪيون آهن. ذهن ۾ وهارڻ گهرجي ته هن آيت ۾ الله تعاليٰ جي طرفان حضور عليه الصلوة والسلام جن کي امر ڪيو ويو آهي ته ساري امت کي حرام ڪيل شين جي ٻڌڻ لاءِ سڏي.

علماء جي ذميواري ۽ هن آيت جو شان

هن آيت جي تفسير ۾ علامه قرطبي لکيو آهي ته حضور عليه الصلوة والسلام جن کان پوءِ علماء امت تي واجب آهي ته ماڻهن کي تبليغ ڪندي حلال ۽ حرام شيون ضرور ٻڌائين جيئن الله تعاليٰ جو ٻيو فرمان آهي "لَتُبَيِّنَنَّ لِلنَّاسِ وَلَا تَكْتُمُوهُ" يعني حق جو پيغام ماڻهن کي ضرور بيان ڪري ٻڌائيندو ۽ ان کي نه لڪائيندو. حضرت ڪعب الاحبار فرمايو آهي ته توراۃ جي افتتاحي آيت به هيءُ هئي ۽ سيدنا ابن عباس رضي الله عنهما فرمايو آهي ته هي آيتون محڪم ۽ سيني شريعتن جون جامع آهن جيڪي ڪنهن به شريعت ۾ منسوخ نه ڪيون ويون ۽ اهي ئي ڏهه ڪلمات آهن جيڪي حضرت موسيٰ عليه الصلوة والسلام تي نازل ڪيا ويا هئا (۱) "أَنْ لَا تَشْرِكُوا بِهِ شَيْئًا وَبِالْوَالِدَيْنِ إِحْسَانًا وَلَا تَقْتُلُوا أَوْلَادَكُمْ أُولَٰئِكَ مِنْ إِمْلَاقٍ نَحْنُ نَرْزُقُكُمْ وَإِيَّاهُمْ" يعني اهي حرام ڪيل ڪم هي آهن ۱- ته الله تعاليٰ سان ڪنهن کي شريڪ نه بنايو ۲- ته والدين سان ڀلائي ڪندا رهو (انهن سان بد اخلاقي ۽ سختيءَ سان پيش نه اچو) ۳- ته سڃي ٿيڻ جي ڊپ کان اولاد کي قتل نه ڪيو اوهان کي ۽ انهن سيني کي اسين رزق ڏيون ٿا. "وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ" ۽ ظاهري، باطني براين کي ويجهائي نه وڃو، الْفَوَاحِشَ، فاحشه جو جمع آهي ان مان مراد وڏو گناهه آهي، ان ۾ بيحيائي، بي غيرتي ۽ اهي سڀ گناهه داخل آهن جن کي عقل به برو سمجهي ته زماني وارا به- سيدنا ابن عباس جو فرمان آهي ته "الْفَوَاحِشَ" مان مراد زنا آهي پر ان جا قسم گهڻا آهن ان جي ڪري جمع جي صيغي سان آيل آهي (۲) "وَلَا تَقْتُلُوا النَّفْسَ الَّتِي حَرَّمَ اللَّهُ" ۽ جنهن نفس جي قتل کي الله حرام ڪيو آهي ان کي قتل نه ڪيو، قتل مان مراد مارڻ آهي پوءِ ڪنهن به طريقي سان هجي "إِلَّا بِالْحَقِّ" مگر حق سان مقصد ته جيڪڏهن ان کان ڪو اهڙو فعل صادر ٿيو آهي جنهن جي ڪري اهو قتل ڪرڻ جو حقدار ٿئي ٿو ته پوءِ ان کي ڀلي قتل ڪيو.

پنجن چئن جو قتل جائز آهي

پنجن شخصن کي شرعي عدالت قتل ڪرڻ جو حڪم ڏنو آهي ۱- شاڊي
 شده مومن زنا ڪندڙ ۲- اسلام کي ڇڏي ڪفر قبول ڪرڻ وارو مرتد ۳- ڪنهن کي
 ناحق قتل ڪندڙ ۴- اسلامي حڪومت سان بغاوت ڪندڙ ۵- ڌاڙيل (۱) ”ذَالِکُم
 وَضَعُكُمْ بِهِ لَعَلَّكُمْ تَعْقِلُونَ“ هي آهن اهي ڳالهيون جن جو اوهان کي الله تعاليٰ امر ڪيو
 آهي تانت عقل کان ڪم وٺو، مقصد ته اهي ڪم اهڙا آهن جن کي سالم دماغ ۽ عقل به
 برو ۽ ڇڏڻ جي لائق سمجهي ٿو.

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ

۽ نه ويجهو مال يتيم جي کي مگر ان (طريقي) سان جو اهو سهڻو آهي تانجو پهچي جواني ۽ پنهنجيءَ کي

وَأَوْفُوا الْكَيْلَ وَالْمِيزَانَ بِالْقِسْطِ لَا نُكَلِّفُ نَفْسًا إِلَّا وُسْعَهَا

۽ پورو ڪيو ماپ ۽ تور کي عدل سان نه ٿا تڪليف ڏيون ڪنهن سر کي مگر ان جي طاقت آهر

وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ وَبِعَهْدِ اللَّهِ أَوْفُوا ذَالِكُمْ

۽ جڏهن ڳالهه ٻوله ڪيو ته پوءِ انصاف ڪيو جيتوڻيڪ هجي مائٽ ۽ ڪيل وعدو الله سان پورو ڪيو هي آهن

وَضَعُكُمْ بِهِ لَعَلَّكُمْ تَذَكَّرُونَ ﴿١٨٢﴾ وَأَنَّ هَذَا صِرَاطِي مُسْتَقِيمًا

(اهي ڳالهيون جو) امر ڪيو اٿس اوهان کي انهن جو تانت اوهان نصيحت وٺو ۽ پيشڪ هيءُ رستو منهنجو سڌو

فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَالِكُمْ

پوءِ ان جي پيروي ڪيو ۽ نه ٻيروي ڪيو (ٻين) رستن جي پوءِ جدا ڪندا اوهان کي رستي ان جي کان هي ڳالهيون اٿو

وَضَعُكُمْ بِهِ لَعَلَّكُمْ تَتَّقُونَ ﴿١٨٣﴾

جن جو امر ڪيو اٿس اوهان کي تانت اوهان پرهيزگار ٿيو.

تفسير

اڳين آيتن ۾ والدين سان سهڻي سلوڪ جو حڪم هو هتي ٻين سان سچائيءَ ۽ سهڻي اخلاق سان پيش اچڻ جو فرمان ٿي رهيو آهي. ارشاد باري تعاليٰ آهي "وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ" ۽ يتيم جي مال کي ويجهو ٿي نه وڃو. مگر سهڻي طريقي سان جيستائين پنهنجي جوانيءَ کي پهچي مقصد ته يتيم جي مال کي لٽيو ۽ ڦريو نه، ان جو ڀلو سوچيو ان جي ملڪيت سچائيءَ ۽ خلوص دل سان سنڀاليو جيستائين وڏو ٿئي ۽ جوانيءَ کي پهچي پوءِ سندس ملڪيت سندس حوالي ڪيو **جواني ڪيستائين آهي؟**

ڄاڻڻ گهرجي ته ٻار جڏهن بالغ ٿئي ٿو ته اها ان جي جوانيءَ جي ابتداء آهي جيڪا سندس ٽيٽيهن سالن جي عمر تائين هلي ٿي، ان کان پوءِ ان جو ڪهوليت (ڪرڙوڊ) جي عمر جو دور شروع ٿئي ٿو (١) مسئلو - ياد ڪرڻ گهرجي ته ٻار جي بالغ ٿيڻ سان گڏ ان کي ملڪيت ۽ مال ڏيڻ ۽ سندس حوالي ڪرڻ لاءِ هيءَ به شرط آهي ته ان ۾ مال ملڪيت سنڀالڻ جون صلاحيتون به هجن ائين نه ٿئي جو فضول خرچ ڪري مال ۽ ملڪيت تباهه ڪري ڇڏي جيئن علامه ثناء الله پاني پتي عليه الرحمه بغويءَ کان آندو آهي ته "حَتَّىٰ يَبْلُغَ أَشُدَّهُ" "فَادْفَعُوا إِلَيْهِ مَالَهُ" ان کان رشيدا (٢) "وَأَوْفُوا الْكَيْلَ وَالْمِيزَانَ بِالْقِسْطِ" ۽ ماپ ۽ تور انصاف سان پورا رکو جيئن يتيم جو مال کائڻ جائز نه آهي تيئن ماپ ۽ تور ۾ ٺڳي ڪرڻ، ڪوٽ ڪرڻ به حرام آهي.

هڪ نڪتو

علامه آلوسي عليه الرحمه لکيو آهي ته: "أَوْفُوا الْكَيْلَ وَالْمِيزَانَ" ماپ ۽ تور پوري رکو ۾ جڏهن انصاف اچي ويو ته "بِالْقِسْطِ" اٿڻ ۾ ڪهڙي حڪمت آهي؟ جواب طور لکيو اٿس ته ماپ ۽ تور ۾ هڪڙا ڏيندڙ ٻيا وٺندڙ هوندا آهن "أَوْفُوا" ۾ ڏيندڙن کي ارشاد هو ته "بِالْقِسْطِ" وٺندڙن جي لاءِ آهي مقصد ته ٻئي انصاف ۽ عدل کي ذهن ۾ رکن (٣) "لَا تَكْلِفُ نَفْسًا إِلَّا وُسْعَهَا" ڪنهن کي به ان جي وسعت کان مٿي تڪليف نه ٿا ڏيون. هيءَ ڳالهه مٿين ٻنهي فرمانن سان واسطو رکي ٿي يعني يتيمن جي مال سنڀالڻ ۽ ماپ ۽ تور ۾ حق تي هلڻ جي تڪليف هر انسان کي ان جي وس آهر ڏني اٿئون مٿي

ناهي. پر جيڪڏهن بي وس ڪنهن کان غلطي ٿي هوندي ته اها ان کي معاف ڪئي ويندي **وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ** ۽ جڏهن ڪا ڳالهه ڪيو ته عدل سان ڪيو ڪٿي مائٽ ڇو نه هجي، هن عبارت ۾ شرعي احڪام جو درياءُ وهي رهيو آهي. واعظي وعظ ڪري ته انصاف سان ڪري پاڻ کي مقبول بنائڻ لاءِ هٿرادو ۽ من گهڙت روايتون بيان نه ڪري، مفتي فتويٰ ڏي ته غلط نه ڏي، ڪنهن جي رعايت نه ڪري. شاهد شاهدي ڏي ته ڀلي پنهنجي مٿ مائٽ تي هجي ته به حق جي شاهدي ڏي **وَبِعَهْدِ اللَّهِ أَوْفُوا** ۽ الله سان ڪيل وعدو وفا ڪيو هن عهد مان مراد اهي احڪام آهن جيڪي الله تعاليٰ نبي پاڪ عليه الصلوة والسلام جي ذريعي اسان تائين پهچايا ۽ اسان ڪلمو پڙهي انهن تي عمل ڪرڻ جو عهد ڪيو آهي. **ذَالِكُمْ وَضَعَكُم بِهِ لَعَلَّكُمْ تَذَكَّرُونَ** اهي ئي ڳالهيون آهن جن جو اوهان کي امر ڪيو اٿس تانت اوهان نصيحت پرايو. **وَأَنَّ هَذَا صِرَاطِي مُسْتَقِيمًا فَاتَّبِعُوهُ** ۽ بيشڪ منهنجو هي رستو سڌو آهي ان تي هلو **هَذَا** (هيءُ) ۾ حضور عليه الصلوة والسلام جن جي سموري تعليم ڏانهن اشارو آهي ۽ **صِرَاطِي** ۾ ڀري متڪلم جي آهي ان مان مراد نبي پاڪ عليه الصلوة والسلام جن آهن، منهنجي رستي مان مراد مون تائين پهچڻ وارو رستو آهي، يا عبارت جي معنيٰ آهي ته الله تعاليٰ فرمايو: مون ڏانهن پهچائڻ وارو سڌو رستو اهو آهي ان تي هلو ته مون تائين پهچندو.

وَلَا تَتَّبِعُوا السَّبِيلَ فَتَفْشَقَ بِكُمْ عَنْ سَبِيلِهِ ۽ ٻين رستن جي پيروي نه ڪيو پوءِ اهي اوهان کي ان (الله يا رسول الله صلى الله عليه وسلم) جي رستي کان جدا ڪري ڇڏيندا. ٻين رستن مان مراد يهوديت ۽ نصرانيت وغيره آهن مطلب ته انهن تي هلندو ته اوهان کي اسلام کان پري ڪري ڇڏيندا. **ذَالِكُمْ وَضَعَكُم بِهِ لَعَلَّكُمْ تَتَّقُونَ** هي احڪام آهن جن جو اوهان کي امر ڪيو اٿس تانت اوهان متقي بنجو ۽ انسان الله تعاليٰ جي حڪمن تي نه هلندو ته متقي نه ٿي سگهندو.

ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا

ان کانپوءِ ڏنسون موسيٰ کي ڪتاب واسطي پوري ڪرڻ نعمت جي ان تي جو نيڪ ڪم ڪيائين ۽ تفصيل ڪري

لِكُلِّ شَيْءٍ وَهُدًى وَرَحْمَةً لَّعَلَّهُمْ بِلِقَاءِ رَبِّهِمْ يُؤْمِنُونَ (١٥٢)

هر شيءِ جي لاءِ ۽ هدايت ۽ رحمت تانت اهي پنهنجي رب سان ملڻ کي مڃين

وَهَذَا كِتَابٌ أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ ﴿١٥٥﴾

۽ هيءَ ڪتاب آهي جو لاڻوسون ان کي برڪت وارا آهي پوءِ تابعداري ڪيائون جي ۽ ڇنڊار هو (الله کان) تانتا اوھان رحمت ڪيا وڃو

أَنْ تَقُولُوا إِنَّمَا أُنْزِلَ الْكِتَابُ عَلَي طَائِفَتَيْنِ مِنْ قَبْلِنَا وَإِنْ

متان چئو ته تحقيق نازل ڪيو ويو ڪتاب ٻن جماعتن تي اڳ ۾ اسان کان جيتوڻيڪ هيا سون

كُنَّا عَنْ دَرَأْسَتِهِمْ لَغَفَلِينَ ﴿١٥٦﴾ أَوْ تَقُولُوا لَوْ أَنَّا أُنْزِلَ عَلَيْنَا

پڙهڻ، پڙهائڻ انهن جي کان بلڪل بي خبر يا چئو ها ته جيڪڏهن تحقيق اسين نازل ڪيو وڃي ها اسان تي

الْكِتَابُ لَكُنَّا أَهْدَىٰ مِنْهُمْ فَقَدْ جَاءَكُمْ بَيِّنَةٌ مِنْ رَبِّكُمْ

ڪتاب ته البته هجئون ها وڌيڪ هدايت وارا انهن کان پوءِ تحقيق آيو اوھان وٽ چٽو دليل رب اوھان جي کان

وَهْدَىٰ وَرَحْمَةً فَمَنْ أَظْلَمُ مِمَّنْ كَذَبَ بِآيَاتِ اللَّهِ وَصَدَفَ

۽ هدايت ۽ رحمت پوءِ ڪير وڌيڪ ظالم آهي ان کان جو ڪوڙو ڪيائين آيتن الله جي کي ۽ منهن موڙيائين

عَنْهَا سَنَجْزِي الَّذِينَ يَصْدِفُونَ عَنْ آيَاتِنَا سُوءَ الْعَذَابِ بِمَا

انهن کان جلدي سزا ڏينداسون انهن کي جو منهن موڙين ٿا آيتن اسان جن کان بري عذاب سان سببان

كَانُوا يَصْدِفُونَ ﴿١٥٧﴾

ان جي جو منهن موڙيائون ٿي.

تفسير

اڳئين آيت ۾ ٻڌايو ويو هو ته منهنجي واٽ ۽ رستو هي آهي ان تي هلو،
بيون وائون نه وٺو ۽ هتي ٻڌايو وڃي ٿو ته اهو حڪم صرف اوھان کي نه ڏنو ويو آهي
پراوھان کان ڪئين سال اڳ ۾ حضرت موسيٰ عليه الصلوة والسلام تي ڪتاب لاهي

ان جي امت کي به اهڙا احڪام ڏنا ويا هئا فرمان مبارڪ آهي. "ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ وَهُدًى وَرَحْمَةً لَّعَلَّهُمْ بِلِقَاءِ رَبِّهِمْ يَوْفُونَ" هي "ثُمَّ" عطف جو حرف "وَضَكَّرَ بِهِ" تي عطف آهي، چو ته مٿي ذڪر ڪيلن حڪمن جو امر سڀني امتن کي ڪيل هو ان جي ڪري اهو سوال نه ڪيو ويندو ته معطوف عليه وصيت ته هاڻي ٿي رهي آهي ۽ ثمر تراخيءَ جي لاءِ هوندي آهي ۽ تورا نازل ٿيڻ کي ته صديون گذري چڪيون آهن، آيت جو سڌو صاف مطلب هي آهي ته: اي انسانو! پهريان اوهان کي انهن هدايتن تي عمل ڪرڻ جي نصيحت ڪئي وئي ۽ ان کان پوءِ اوهان تي وڌيڪ مهرباني اها ٿي جو موسى (عليه الصلوة والسلام) کي نيڪي ڪرڻ واري تي نعمت ڪرڻ لاءِ ۽ هر شيءِ جو بيان ۽ هدايت ۽ رحمت ڪري ڪتاب ڏنوسون. (ان ڪتاب جي ڏيڻ جو مقصد اهو هو) تانت اهي (حضرت موسى عليه الصلوة والسلام جا امتي سڏائڻ وارا قيامت ۾) پنهنجي رب سان ملاقات تي ايمان آڻين ۽ حق کي سڃاڻن.

"وَهَذَا كِتَابٌ أَنْزَلْنَاهُ مَبَآرَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ" ۽ هيءُ (قرآن پاڪ شاندار) ڪتاب آهي اسان ان کي نازل ڪيو آهي (نهایت ٿي) برڪت ڀريو آهي پوءِ ان جي اتباع ڪيو ۽ (الله تعاليٰ کان) ڊڄندا رهو تانت اوهان (دنيا ۽ آخرت ۾) رحم ڪيا وڃو ۽ ٻنهي جهانن ۾ الله جل شانہ جي غضب ۽ قهر کان محفوظ رهو "أَنْ تَقُولُوا إِنَّمَا أَنْزَلَ الْكِتَابَ عَلَيَّ طَائِفَتَيْنِ مِنْ قَبْلِنَا وَأَنْ كُنَّا عَنْ دِرَاسَتِهِمْ لَغَافِلِينَ" يعني هي ڪتاب ان جي ڪري نازل ڪيو اٿئون متان اوهان چئو ته اسان کان اڳ ۾ ٻن جماعتن (يهودين ۽ نصارن) تي ڪتاب نازل ڪيو ويو هو ۽ اسين انهن جي پڙهڻ پڙهائڻ کان غافل ۽ بي خبر هياسون، نه انهن وارا ڪتاب اسان پڙهيا ٿي، نه انهن جي ٻولي اسان وٽ هلندڙ هئي ۽ نه اسان سمجهي سگهياسون ٿي ته پوءِ ڪيئن ايمان آڻي خداوندي احڪام تي عمل ڪيون ها؟ اَو تَقُولُوا لَوْ أَنَّا أَنْزَلْنَا عَلَيْكَ الْكِتَابَ لَكُنَّا أَهْدَىٰ مِنْهُمْ فَقَدْ جَاءَكُمْ بَيِّنَةٌ مِنْ رَبِّكُمْ وَهُدًى وَرَحْمَةٌ" يا اوهان چئو ها ته جيڪڏهن اسان تي ڪتاب لاڻو وڃي ها (جيئن يهودين ۽ نصارن تي لاڻا ويا هئا ته) اسين انهن کان وڌيڪ هدايت وارا هجون ها. پوءِ يقيناً اوهان وٽ اوهان جي رب وٽان روشن دليل ۽ هدايت ۽ رحمت اچي ويا آهن، هي جملو اڳئين جملي تي معطوف آهي، هن ۾ به عرب جي مشرڪن کي متنبه ڪيو ويو آهي ته: اوهان جون حجتون، اعتراض سڀ ختم ٿي ويا آهن، اوهان جا بهانا هاڻي نه رهيا آهن ايمان آڻي آخرت ڀلي بنايو. "فَمَنْ أَظْلَمُ مِمَّنْ

كَذَّبَ بِآيَاتِ اللَّهِ وَصَدَفَ عَنْهَا ۖ پوءِ ان کان وڌيڪ ڪير ظالم آهي جو پاڻ ته الله جي آيت کي ڪوڙو چوي ۽ (پر) ٻين کي به انهن تي ايمان آڻڻ کان روڪي، پاڻ ته گمراهه هجي پر ٻين کي به گمراهه بنائڻ جي ڪوشش ڪري. ”سَنَجْزِي الَّذِي يَصْدِفُونَ عَنْ آيَاتِنَا سُوءَ الْعَذَابِ بِمَا كَانُوا يَصْدِفُونَ“ مطلب ته: جيڪي اسان جي آيتن کان (ماڻهن کي) روڪين ٿا انهن کي ان روڪڻ جي ڪري نهايت بري عذاب سان سزا ڏينداسون. ان سزا مان مراد يا دنياوي سزا آهي جيئن مڪي پاڪ جا رهاڪو ڪافر دنيا ۾ ڏليل ۽ رسوا ٿيا ۽ ڪيترا بدران جي جنگ ۾ مسلمانن جي هٿان ڪسي ويا، يا قبر جو عذاب آهي يا اخروي عذاب يا ٽئي قسم عذاب جا والله اعلم-

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ

ڇا انتظار ڪن ٿا (ڪنهن شيءِ جو) سواءِ هن جي جو اچن انهن وٽ ملائڪ يا (انهن وٽ) اچي

بَعْضُ آيَاتِ رَبِّكَ يَوْمَ يَأْتِي بَعْضُ آيَاتِ رَبِّكَ لَا يَنْفَعُ

رب تنهنجو يا اچن بعضي آيتون رب تنهنجي جون جنهن ڏينهن اينديون بعضي آيتون رب تنهنجي جون ته نه نفعو ڏيندو

نَفْسًا إِيْمَانُهَا لَمْ تَكُنْ أَمَنَتْ مِنْ قَبْلُ أَوْ كَسَبَتْ فِي إِيْمَانِهَا

ڪنهن به شخص کي ايمان آڻڻ ان جو جنهن نه ايمان آندو هوندو اڳ ۾ يا نه ڪئي هوندا ئين منجهه ايمان پنهنجي

خَيْرًا قُلْ أَنْتَظِرُوا إِنَّا مُنْتَظِرُونَ ۝١٨٨ إِنَّ الَّذِينَ فَرَّقُوا دِينَهُمْ

ڪا چڱائي-خبر ما ته: انتظار ڪير بيشڪ اسان انتظار ڪندڙ آهيون بيشڪ اهي شخص جو ٽڪرائڪرا ڪيائون دين پنهنجي کي

وَكَانُوا شِيعًا لَسْتُ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ

۽ ٽي پيا ڪئين ٿولا ناهين تون انهن مان ڪنهن به شيءِ ۾ يقيناً امر انهن جو الله جي حوالي آهي تنهن کان پوءِ

يُنَبِّئُهُمْ بِمَا كَانُوا يَفْعَلُونَ ۝١٨٩

خبر ڏيندو انهن کي ان جي جو ڪندا هئا.

تفسير

اڳين آيتن ۾ اڻ ڏني ايمان جو ذڪر هو ۽ هتي عذاب ڏسڻ کان پوءِ ايمان آڻڻ جو ذڪر ٿي رهيو آهي فرمان مڪرم آهي ”هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ“ يعني الله تعالى جي طرفان عظيم الشان رسول عليه الصلوة والسلام جي موڪلڻ جي باوجود اهي ايمان نه ٿا آڻين ته ”ڇا انتظار ڪن ٿا ته انهن وٽ (موت جا) ملائڪ اچن يا (محشر جو ميدان قائم ٿي جنهن ۾ سزا ۽ جزا جي فيصلي لاءِ)“ تنهن جو رب اچي يا (انتظار ۾ آهن ته قيامت جي قائم ٿيڻ لاءِ) تنهنجي رب جون ڪجهه نشانبيون ظاهر ٿين، آخر ڇا ٿا گهرن ۽ ڇو نه ٿا ايمان آڻين، جيڪڏهن ايمان آڻڻ جي لاءِ انهن ڳالهين مان ڪنهن جو انتظار ڪن ٿا ته اهو ته اجايو آهي.

الله تعاليٰ قيامت ۾ جلوه افروز ٿيندو، ديدار ڪرائيندو ۽ محبت وارا وصال جا مزامڻيندا.

قرآن پاڪ جي روشنيءَ ۾ محقق علماء لکيو آهي ته قيامت جي ڏينهن الله تعاليٰ محشر جي ميدان ۾ جلوه افروز ٿيندو پر ڪيئن؟ سو ان ڪيفيت کان انسان جو عقل قاصر آهي، ان جي ڪري اهڙي قسم جي آيتن لاءِ اصحاب ڪرام ۽ امت جي علماء جو فرمان آهي ته انهن تي صرف ايمان آڻيو حقيقت الله تعاليٰ جي حوالي آهي اهوئي ڄاڻي ٿو (١) ”يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ اٰمَنَتْ مِنْ قَبْلُ أَوْ كَسَبَتْ فِي اٰيْمَانِهَا خَيْرًا“ يعني جنهن ڏينهن تنهنجي رب جون بعضي نشانبيون اينديون، ظاهر ٿينديون ته جنهن اڳ ۾ ايمان نه آندو هوندو يا پنهنجي ايمان آڻڻ جي دور ۾ ڇڱا ڪم نه ڪيا هوندا ان کي ان وقت ايمان آڻڻ ڪو نفعو نه ڏيندو، مقصد ته موت يا قيامت جا حالات ڏسي ڪافر ڪفر کان يا گنهگار گناهه کان توبه ڪندو ته قبول نه پوندي ۽ اصل سبب اهو آهي ته ان وقت انسان بااختيار نه ٿو رهي بي وس ٿي وڃي ٿو.

سوال: اها ڪهڙي نشاني آهي جنهن جي ظاهر ٿيڻ کان پوءِ ايمان يا توبه قبول ناهي؟

جواب: قرآن پاڪ ۾ اها واضح بيان ڪيل ناهي پر نبوي حديث عليٰ قائله الصلوة والسلام مان ثابت آهي ته اها سج جو اوڀر جي بجاءِ اولهه کان اڀرڻ آهي (٢) ”قُلْ اَنْتَظِرُوا اِنَا مُنْتَظَرُونَ“ فرما ته انتظار ڪيو اسين به انتظار ڪندڙ آهيون، هن ۾ حضور

عليه الصلوة والسلام جن سان خطاب آهي ته: اوهان انهن کي فرمايو ته ايترين حجتن ۽ دليلن جي هوندي جي موت يا قيامت جو انتظار ٿا ڪيو ته ڪندا رهو اسين به انتظار ۾ آهيون ته الله تعاليٰ اوهان جو حشر ڪهڙو ٿو ڪري؟ ”إِنَّ الَّذِينَ فُوقُوا دِينَهُمْ وَكَانُوا شَيْعًا لَّسْتَ مِنْهُمْ فِي شَيْءٍ“ بيشڪ جن پنهنجي دين کي ٽڪرا ٽڪرا بنايو ۽ ڪيترا ٽولا ٿي ويا اوهان انهن مان ڪنهن به شيءِ سان وابسته ناهيو، هن آيت مان ثابت ٿيو ته دين ۾ فرقا پيدا ڪندڙن، شيعن، وهابين، خارجين وغيره ڪان الله ۽ ان جو رسول عليه الصلوة والسلام بيزار آهن ۽ حضور عليه الصلوة والسلام جن جو انهن سان ڪو به تعلق ناهي، ”إِنَّمَا أَمْرُهُمْ إِلَى اللَّهِ ثُمَّ يُنَبِّئُهُم بِمَا كَانُوا يَفْعَلُونَ“ يعني انهن جو ڪم (سارو معاملو) الله جي حوالي آهي جيڪي به ڪم ڪندا هوندا اهو ڪين انهن سڀني جي خبر ڏيندو.

مَنْ جَاءَ بِالْحَسَنَةِ فَلَهُ عَشْرُ أَمْثَالِهَا وَمَنْ جَاءَ بِالسَّيِّئَةِ فَلَا

اهو شخص جو آڻيندو (هڪ) نيڪي پوءِ ان جي لاءِ ڏهه آهن ان جهڙيون ۽ جنهن آندي (هڪ) برائي

يُجْزَىٰ إِلَّا مِثْلَهَا وَهُمْ لَا يُظْلَمُونَ ﴿١٦٠﴾ قُلْ إِنِّي هَدَانِي رَبِّي

پوءِ نه بدلو ڏنو ويندو مگر مثل ان جي ۽ اهي نه ظلم ڪيا ويندا فرماءِ بيشڪ مان- هدايت ڪئي مون کي رب منهنجي

إِلَىٰ صِرَاطٍ مُسْتَقِيمٍ دِينًا قِيمًا مِلَّةَ إِبْرَاهِيمَ حَنِيفًا وَمَا

واٽ سڌيءَ ڏانهن دين مضبوط ملت ابراهيم جي حق ڏانهن لڙندڙ باطل کان منهن موڙيندڙ ۽ نه

كَانَ مِنَ الْمُشْرِكِينَ ﴿١٦١﴾ قُلْ إِنْ صَلَا تَنِي وَنُسُكِي وَمَحْيَايَ

هو مشرڪن مان فرماءِ ته: بيشڪ نماز منهنجي ۽ قرباني منهن جي ۽ حياتي منهنجي

وَمَمَاتِي لِلَّهِ رَبِّ الْعَالَمِينَ ﴿١٦٢﴾ لَا شَرِيكَ لَهُ وَبِذَلِكَ أُمِرْتُ وَأَنَا

۽ دنيا تان انتقال منهنجو سڀا للهي لاءِ آهي جيڪو رب آهي جهانن جو ناهي ڪو به شريڪ ان جو ۽ ان جو امر ڪيو ويو آهيان ۽ مان

أَوَّلَ الْمُسْلِمِينَ ﴿١٦٣﴾

مسلمانن ۾ پهريون آهيان.

تفسير

اڳين آيتن ۾ انهن دين ۾ فرقا پيدا ڪري ماڻهن کي گمراه ڪندڙن تي ملامت جو ذڪر هو ۽ هنن آيتن ۾ نيڪو ڪارن تي ٿيندڙن پلاين جو بيان ٿي رهيو آهي فرمان خدا وندي آهي ”مَنْ جَاءَ بِالْحَسَنَةِ فَلَهُ عَشْرُ امِّثْلِهَا“ جيڪو هڪ نيڪي آڻيندو ان جي لاءِ الله تعاليٰ وٽ ان جهڙيون ڏهه آهن يعني هڪ نيڪيءَ تي ڏهن نيڪين جو درجو ملندس ”وَمَنْ جَاءَ بِالسَّيِّئَةِ فَلَا يُجْزَىٰ اِلَّا امِّثْلُهَا“ ۽ جيڪو هڪ برائي آڻيندو ته ان کي ان جهڙو بدلو ڏنو ويندو، نيڪيون وڌائي ڏيڻ ان جو فضل آهي بري کي برائي جيتري سزا ڏيڻ ان جو عدل آهي. ”وَهُمْ لَا يَظْلِمُونَ“ ۽ آهي ظلم نه ڪيا ويندا، نيڪو ڪارن، توڙي گنهگارن مان ڪنهن تي به ظلم نه ٿيندو.

الله تعاليٰ ظلم ڪرڻ کان پاڪ آهي

صحيح مسلم ۾ حضرت ابو ذر کان ۽ ان حضور پاڪ صلي الله عليه وسلم جن کان ۽ پاڻ الله تعاليٰ کان روايت ڪن ٿا الله تعاليٰ فرمايو آهي ته ”يَا عِبَادِي اَنِي حَرَمْتُ الظُّلْمَ عَلٰى نَفْسِي وَجَعَلْتُهُ بَيْنَكُمْ مُحَرَّمًا فَلَا تَظْلَمُوا“ (۱) اي منهنجا ٻانهن! مون پنهنجيءَ ذات تي ظلم حرام ڪري ڇڏيو آهي ۽ اوهان ۾ به حرام ڪيو اٿم پوءِ ظلم نه ڪندا ڪيو ”قُلْ اِنِّي هَدَانِي رَبِّيْ اِلَى صِرَاطٍ مُّسْتَقِيْمٍ وَّيُنَا قِيَمًا قَلِيلًا اِبْرَاهِيْمَ حَنِيفًا وَمَا كَانَ مِنَ الْمُشْرِكِيْنَ“ يعني اوهان فرمايو ته: يقيناً مون کي منهنجي پالڻهار سڌي واٽ ڏانهن هدايت ڪئي آهي (منهنجو دين) مضبوط دين، ابراهيم (عليه السلام) واري ملت آهي جيڪو حق ڏانهن ورندي ۽ باطل کان منهن موڙيندڙ هو، ۽ مشرڪن مان نه هو مقصد ته اوهان باطل کي معبود بنائي، فساد ۽ فتني جي باهه پڙڪائي ڪفر ۽ شرڪ ۾ ڪرو ٿا ته اوهان جي مرضي ۾ مون کي الله تعاليٰ سچو ۽ صحيح دين، حضرت ابراهيم عليه الصلوة والسلام وارو جنهن جي اولاد هجڻ تي نار ڪندا آهيون نصيب ڪري ان ڏانهن سڏيندڙ بنائي موڪليو آهي. ”قُلْ اِنْ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ لَا شَرِيْكَ لَهٗ وَبِذَالِكِ اُمِرْتُ وَاَنَا اَوَّلُ الْمُسْلِمِيْنَ“ فرمائ ته منهنجي نماز ۽ منهنجي قرباني، ۽ منهنجي حياتي ۽ منهنجو دنيا تان انتقال سڀ ڪجهه الله جي لاءِ آهي جيڪو جهانن جو رب آهي ان جو ڪوبه شريڪ ناهي ۽ ان جو ئي مون کي امر ڪيو ويو آهي ۽ مان الله کي مڃيندڙن ۾ پهريون

آهيان هيء آيت مبارڪ انهن سڀني صالح عملن جي جامع آهي جيڪي مومنن جي حياتيءَ جو غرض ۽ آخرت جو ذخيره آهن ان تي مومنن کي متوجهه رهڻ گهرجي دنيوي حياتيءَ جي لذتن کان پاسو ڪندي اهڙي جدوجهد جاري رکي جنهن سان رب راضي رهي.

حضور عليه الصلوة والسلام جن پيدا ٿيڻ ۾ سڀني کان اول آهن.

هن آيت مبارڪ جي جملہ ”وَإِنَّا أَوَّلُ الْمُسْلِمِينَ“ مان مڃڻ وارن مان سڀني کان پهريون آهيان جو هڪ مطلب اهو آهي ته مان پنهنجي دور مان الله تعاليٰ کي سڀني کان اول مڃڻ وارو آهيان ۽ پٺيان امتي پوءِ ان دولت سان مشرف ٿيا آهن. ٻيو مطلب آهي ته مان مخلوقات ۾ حقيقي اول آهيان، الله تعاليٰ کي آسمان، زمينون، ملائڪ جن، عرش، ڪرسي، لوح، قلم سڀ مڃڻ وارا آهن پر پاڻ انهن سڀني کان اول مڃيندڙ آهن، ڇو ته پاڻ سڀني کان پيدا ٿيڻ ۾ به اول آهن ۽ سڀني کان اول الله تعاليٰ جا هڪ هجڻ جا شاهد به پاڻ آهن. قرآن پاڪ جي لاثاني مفسر علامه قرطبي لکيو آهي ته: انه اولهم لكونه مقدما في الخلق عليهم قال الله تعالى واذا اخذنا من النبيين ميثاقهم ومنك ومن نوح“ (۱) ۽ ياد ڪر، جڏهن اسان نبين (عليهم الصلوة والسلام) کان پڪو عهد ورتو ۽ توکان ۽ نوح کان هن آيت ۾ نوح کان به سندن ذڪر اڳ ۾ ان جي ڪري آيو آهي جو پاڻ پيدا ٿيڻ ۾ اڳ هيا، قرآن پاڪ جي مفسر قتاده فرمايو آهي ته: حضور عليه الصلوة والسلام جن جو ارشاد آهي ”كُنْتُ أَوَّلَ الْأَنْبِيَاءِ فِي الْخَلْقِ وَأَخْرَجُهُمْ فِي الْبَعْثِ“ (۲) مان نبين کان پيدا ٿيڻ ۾ اول ۽ دنيا تي مبعوث هجڻ ۾ آخر آهيان.

علامه آلوسي بغدادي ”وَإِنَّا أَوَّلُ الْمُسْلِمِينَ“ جو تفسير ڪندي لکيو آهي ته: وقيل هذا إشارة الى قوله عليه الصلوة والسلام ”أول ما خلق الله نوري“ (۳) ۽ چيو ويو آهي ته اهو حضور عليه الصلوة والسلام جن جي فرمان ”اول الله تعاليٰ منهنجو نور پيدا ڪيو“ ڏانهن اشارو آهي. علامه شبير احمد عثمانی ديوندي ان ئي جملي جي وضاحت ڪندي حاشيه ۲ تي لکيو آهي ته: عموماً مفسرين ”وَإِنَّا أَوَّلُ الْمُسْلِمِينَ“ کا مطلب يه لیتے هين ته اس امت محمدیه کے اعتبار سے آپ اول المسلمين هين لیکن جب جامع ترمذي کي حديث ”كُنْتُ نَبِيًّا وَآدَمُ بَيْنَ الرُّوحِ وَالْجَسَدِ“ کے موافق آپ اول الانبياء هين تو اول المسلمين هونے مين کيا شبه هو سکتا هے (۴) علامه اسماعيل

(۱) سورة الاحزاب آيت

(۲) تفسير القرطبي ص ۱۵۵ جلد ۷

(۳) روح المعاني ص ۷۱ جزء ۸ جلد ۳

(۴) حاشيه عثمانی ص ۲۰۰ مطبوعه سعودي عربيه

حقي ان جملي جي معنيٰ باب الاشارات ۾ بيان ڪندي لکيو آهي ”وَأَنَا أَوَّلُ الْمُسْلِمِينَ“
يعني اول من استسلم عندا لاجاد لامرڪن وعند قبول فيض المحبة (١) يعني جڏهن
الله تعاليٰ مخلوق کي وجود ڏيڻ لاءِ ”ڪن“ جو امر ڪيو هو ته ان کي تسليم ڪرڻ ۽
محبت جي فيض کي قبول ڪرڻ ۾ اول مان آهيان اهڙي طرح نبوي حديث ۽ سيرت جي
ڪتابن ۾ ڪيترا دلائل آهن جن مان ثابت آهي ته پاڻ پيدا ٿيڻ ۾ سڀني کان اول آهن
۽ ان جي ڪري ئي سندن وجود مسعود نجو نور آهي.

قُلْ أَغَيَّرَ اللَّهُ أَبْغِي رَبًّا وَهُوَ رَبُّ كُلِّ شَيْءٍ وَلَا تَكْسِبُ كُلُّ

فرماء ته: ڇا الله کان سواءِ طلب ڪيان مان پالڻهار ۽ اهو پالڻهار هر شيءِ جو آهي ۽ نه ٿو ڪمائي هر

نَفْسٍ إِلَّا أَعْلَيْهَا وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ

نفس مگر (ان جو ذموا) ان تي آهي ۽ نه بار کڻندو ڪو بار کڻندڙ ٻار ٻئي جو تنهن کان پوءِ طرف رب اوهان جي

مَرَجِعُكُمْ فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ۝ (١٦٣) وَهُوَ الَّذِي

موٽڻ اوهان جو آهي پوءِ خبر ڏيندو اوهان کي ان جي جوان ۾ اختلاف ڪندا هيئو ۽ اهو (الله) ئي آهي

جَعَلَكُمْ خُلَفَاءَ الْأَرْضِ وَرَفَعَ بَعْضَكُمْ فَوْقَ بَعْضٍ دَرَجَاتٍ

جو ڪيائين اوهان کي خليفه زمين ۾ ۽ بلند ڪيائين بعض اوهان جي کي مٿان بعض جي درجن ۾

لِيَبْلُوَكُمْ فِي مَا آتَاكُمْ إِنَّ رَبَّكَ سَرِيعُ الْعِقَابِ وَإِنَّهُ لَغَفُورٌ

تانت آزمائي اوهان کي ان ۾ جو ڏنائين اوهان کي بيشڪ رب تنهنجو تڪڙو عذاب ڏيڻ جو آهي ۽ بيشڪ اهو البت بخششهار

رَحِيمٌ ۝ (١٦٥)

مهربان آهي.

تفسير

اڳين آيتن ۾ حضور عليه الصلوة والسلام جن فرمايو ته منهنجي هر عبادت الله جي لاءِ آهي ان جو ڪوبه شريڪ ناهي ۽ هنن آيتن ۾ ان دعويٰ جو قوي ۽ مضبوط دليل ڏيندي ارشاد ٿي رهيو آهي: قُلْ اَعْبُدُوا اللَّهَ اَبْغِي رَبًّا وَهُوَ رَبُّ كُلِّ شَيْءٍ يعني اي حبيب پاڪ! (عليڪ الصلوة والسلام) اوهان ڪافرن کي: فرمايو ته ڇا (مان حقيقي معبود) الله تعاليٰ کان سواءِ ٻي ڪنهن کي پالڻهار بنايان حالتڪ اهو سڀني جو پالڻهار آهي- هي استفهام انڪاري آهي مقصد ته مان الله تعاليٰ کان سواءِ ڪنهن کي به پنهنجو رب ۽ پالڻهار نه مڃيندس.

شان نزول: سيدنا عبدالله بن عباس رضي الله عنهما کان روايت آهي ان فرمايو ته وليد بن مغيرة ڪافر حضور عليه الصلوة والسلام جن ۽ اصحابن سڳورن کي چونڊو هو ته اوهان منهنجي رستي تي اچو منهن جو دين قبول ڪيو جيڪڏهن ان جي ڪري اوهان تي عذاب آيو ته اهو مان کڻندس هيءَ آيت ان جي ترديد ۾ لڳي هئي. (١)

وَلَا تَكْسِبُ كُلُّ نَفْسٍ اِلَّا عَلَيْهَا وَلَا تَزِرُ وَازِرَةٌ وِزْرَ اُخْرٰى ۽ ڪو به شخص جو ڪجهه ڪمائي ٿو ان جو ذموا ان تي ئي هوندو ۽ ڪير به بار کڻندڙ بڻي جو بار نه کڻندو. جيڪو ڪندو اهوئي لوڙيندو، جهڙي پوک پوکيندو اهاڻي لڻندو- وليد بن مغيرة جو اهو چوڻ ته مان اوهان جي گناهن جو عذاب کڻندس نهايت ئي بي وقفاڻو ۽ احمقاڻو آهي. ثُمَّ اِلَىٰ رَبِّكُمْ مَّرْجِعُكُمْ فَيُنَبِّئُكُمْ بِمَا كُنْتُمْ فِيْهِ تَخْتَلِفُوْنَ هتي ٿر جو لفظ ذڪر ڪرڻ ۾ تراخيءَ جي لاءِ آهي زماني ۾ تراخيءَ جي لاءِ ناهي. مطلب ته ان کان پوءِ اوهان هيءَ ڳالهه به ياد رکو ته: اوهان جو پنهنجي رب ڏانهن موٽڻ آهي ۽ جڏهن اتي پيش ٿيندو ته جن جن ڳالهين ۾ اوهان اختلاف ڪيو ٿا انهن سڀني جي اوهان کي خبر ڏيندو، غلط هلڻ وارن کي سزا ۽ صحيح رستي تي هلڻ وارن کي سهڻو بدلو ڏيندو ۽ حق ۽ ناحق، سچ ۽ ڪوڙ سڀ ڪجهه ظاهر ٿي پوندو. وَهُوَ الَّذِي جَعَلَكُمْ خَلَائِفَ اِلَآءِ اَرْضٍ ۽ اهو (الله) ئي ته آهي جنهن اوهان کي زمين ۾ نائب ڪري آندو آهي يعني اڳيون امتون ختم ٿي ويون ۽ اي حبيب جا امتي! اوهان کي انهن جي هر شيءِ جو وارث بنايو اٿس. (٢)

وَرَفَعَ بَعْضَكُمْ فَوْقَ بَعْضٍ دَرَجَاتٍ لِّيَبْلُوَكُمْ فِيْ مَا آتَاكُمْ ۽ اوهان مان

بعض (هڪڙن) کي بعض (ٻين) جي مٿان درجن ۾ بلند ڪيائين، تانت اوهان کي جيڪو (مال، مرتبه وغيره) ڏنو اٿس ان ۾ آزمائي ڏسي، تانت ظاهر ٿئي ته الله تعاليٰ سان شرڪ ته ڪو نه ٿا ڪريو ۽ پنهنجي حقيقي منعم ۽ محسن جا ڪيئن ٿا شڪر ادا ڪيو "إِنَّ رَبَّكَ سَرِيعُ الْعِقَابِ" بيشڪ تنهنجو رب عذاب ڏيڻ ۾ تڪڙو آهي. جنهن کي به جڏهن عذاب ڪرڻ گهرندو ته ان وقت ڪا دير ناهي "مَعَاذَ اللَّهِ ثُمَّ مَعَاذَ اللَّهِ مِنْ عِقَابِهِ وَعَذَابِهِ" "وَأِنَّهُ لَغَفُورٌ رَّحِيمٌ" ۽ بيشڪ اهو بخشتار، مهربان آهي، المقصد ته ان جي مغفرت ۽ رحمت به بي حساب ۽ بي انداز آهي، جيڪڏهن ڪو گهڻي بي فرماني ۽ سرڪشي ڪرڻ کان پوءِ به سچيءَ دل سان پشيمان ٿي سندس پاڪ ذات ڏانهن متوجه ٿي توبه ڪري ٿو ته اهو ان جا سڀئي قصور بخشي کيس پنهنجي لازوال نعمتن سان نوازي ۽ مالا مال ڪري ٿو.

الحمد لله ثم الحمد لله جو اڄ سنه ۱۴۱۷ھ شوال المڪرم مهيني جي ٻاويهين (۲۲) تاريخ آچر جي رات مطابق ۱ مارچ ۱۹۹۷ع مغرب (سج لٿي) جي نماز کان پوءِ ست لڳي ستنهين منتن تي سورة الانعام سڳوريءَ جو تفسير لکي پورو ڪيم. مالڪ الملڪ جل جلاله جي بارگاهه ۾ دلي دعا آهي ته پنهنجي ذات بابرڪات، صفات عليا ۽ اسماءِ حسنىٰ جي صدقي ۽ پنهنجي حبيب ڪريم رؤف رحيم عليه التحية والتسليم جي طفيلي ۽ پنهنجن مقرب ٻانهن نبين، ملائڪن عليهم السلام ۽ ولين سڳورن جي واسطي ۽ وسيلي جلد از جلد باقي رهيلن سورتن جو تفسير لکڻ ۽ ڇپائڻ نصيب ڪري ۽ قبول فرمائي.

فقط والسلام

دعائن جو طالب

محمد ادریس ڏاهري

نقشبندی عفی عنه

۲۲-۱۰-۱۴۱۷ھ

۱-۳-۱۹۹۷



سورة الاعراف جو تعارف

هن برکت پريء سورة جي تعارف ۾ هيٺ لکيل ڳالهيون ذهن نشين ڪرڻ ضروري آهن.

۱: نالو- نالي جي معنيٰ ۽ ان نالي رکڻ جو سبب، هن سونهاري سورة جو نالو الاعراف آهي. ڄاڻڻ گهرجي ته الله تعاليٰ بهشت ۽ دوزخ جي وچ ۾ هڪ ڀت رکي آهي جنهن جي ڪري نه بهشت جون نعمتون دوزخ وارن کي محسوس ٿينديون ۽ نه دوزخ وارن جي عذاب جي بهشت وارن کي خبر پوندي. ان ڀت جي مٿان هڪ مقام قائم ڪيل آهي جنهن جو نالو اعراف آهي ۽ هتي به اهوئي مقام مراد آهي هن سورة ۾ ان جي ذڪر ڪرڻ جي ڪري کيس الاعراف سڏيو ويو آهي.

۲: مکيه آهي يا مدنيه- ذهن نشين ڪرڻ گهرجي ته قرآن پاڪ جي سورتن جي مکيه يا مدنيه هجڻ جو سبب نه اهو آهي ته انهن کي نازل ڪندڙ رب جل جلاله (معاذ الله) مڪي يا مدني آهي اهو ته ڪنهن جڳهه يا جاءِ ۾ هجڻ کان پاڪ آهي ۽ نه اهو آهي ته انهن سورتن کي ڪٿي اچڻ ۽ نبي پاڪ عليه الصلوة والسلام جي بارگاهه عاليجاه ۾ پهچائڻ وارو جبرئيل عليه السلام مڪي يا مدني آهي، ڇو ته ان جي مرڪزي جاءِ سدره المنتهى آهي ۽ نه اهو آهي ته جنهن لوح محفوظ کان سورتن ورتيون ويون آهن اهو مڪي يا مدني آهي. سورتن جي مکيه يا مدنيه هجڻ جو سبب صرف ۽ صرف هيءُ آهي ته انهن سورتن کي جبرئيل عليه السلام کان وٺندڙ محبوب عليه الصلوة والسلام جيستائين مڪي پاڪ مان هجرت نه ڪئي هئي تيستائين قرآن پاڪ جون مٿن لهندڙ سورتن ۽ آيتون مکيه هيون ۽ جڏهن پاڻ هجرت ڪري مدني بڻيا ته ان کان پوءِ مٿن نازل ٿيندڙ سورتن ۽ آيتون مدنيه لکيون ويون بلڪ قرآن ڪريم عربيءَ ۽ ٻوليءَ ۾ به صرف ان جي ڪري آيو جو حضور عليه الصلوة والسلام جن جي ٻولي عربي هئي محبوب جي ٻولي به محبوب هوندي آهي. هڪڙن مفسرن جي قول مطابق هن سڳوريءَ جون ”وَاسْأَلُ أَهْلَ الْقُرَيْشِ“ کان پنجن آيتن تائين آيتون مدنيه آهن باقي سڀ مکيه آهن مگر محقق علماء جو مختار قول اهو آهي ته هيءُ پوري سورة مکيه آهي ان ۾ ڪابه آيت مدنيه ناهي. (۱)

٣: ركوع، آيتون ۽ الفاظ

ياد رکڻ گهرجي ته قرآن پاڪ جا ركوع، آيتون، وقف، سڪته سڀ نبي اڪرم، محبوب معظم صلى الله عليه وسلم جن جي حالات جا مظهر آهن. ركوع اصل ۾ نماز ۾ ادا ٿيندڙ هڪ فرض جو نالو آهي پاڻ قرآن پاڪ جي تلاوت ڪندي ركوع ۾ ويا ته ان حصي جو نالو ركوع رکيو ويو. تلاوت کان ساهه کڻڻ جي لاءِ رکجڻ جو نالو آيت، ساهه کڻڻ کانسواءِ ٿوري دير پيهڻ جو نالو وقف ۽ ان کان اڃان ٿوري دير چپ ڪرڻ جو نالو سڪته آهي ۽ ظاهر آهي ته انهن سڀني حالتن سان موصوف هجڻ حضور پر نور عليه الصلوة والسلام جن جو شان آهي الله تعاليٰ ساهه کڻڻ، ركوع ڪرڻ وغيره کان پاڪ آهي. هن سورة مبارڪه ۾ چوويهه ركوع، ٻه سوڇهه (٢٠٦) آيتون ۽ ٽي هزار، ٽي سو پنجويهه (٣٣٢٥) الفاظ آهن.

٤: نزول جو زمانو:

توجه ۾ آڻڻ گهرجي ته سورة الانعام ۽ سورة الاعراف ٻنهي جي نزول جو زمانو قريب قريب آهي هي ٻئي سورتون رسول الله صلى الله عليه وسلم جن جي مڪي دور جي آخري سالن ۾ لکيون هيون.

٥: هن سورة ۾ ڪنهن سان خطاب آهي؟

هونءَ ته قرآن پاڪ جا احڪام قيامت تائين اچڻ وارن مسلمانن جي لاءِ واجب الاعتقاد والعمل آهن ڀلي ڪٿي جابه، ڪير به ۽ ڪهڙي ٻولي ڳالهائيندڙ هجن پر هن سورة ۾ پهريائين پهريائين جن سان خطاب ڪيو ويو آهي سي اهيئي آهن جن سان سورة الانعام ۾ خطاب ڪيل هو خاص ڪري عرب جا مشرڪ. هن پرڪت پريءَ سورة ۾ انهن مشرڪن جي باطل عقائد جي ترديد، فاسد وهمن کي غلط ثابت ڪرڻ، غلط ڪمن جو ازالو، ضدي مزاج ۽ اونڌي سمجهه جي اصلاح ڪئي وئي آهي.

٦: سورة الانعام ۽ سورة الاعراف جي مضمونن ۾ فرق:

اڳ ۾ عرض ڪري آيا آهيون ته هن سورة ۾ جا پهريان، پهريان خصوصي مخاطبين عرب جا مشرڪ هيا ۽ ٻنهي سورتن جي مضمونن ۾ فرق صرف اجمال ۽ تفصيل جو آهي جيڪي مضمون الانعام ۾ مختصر ۽ مجمل نموني بيان ڪيا ويا هئا اهي الاعراف ۾ تفصيل سان آندا ويا آهن. "الانعام" ۾ ٻڌايو ويو آهي ته جڏهن الله تعاليٰ جي نبين عليهم الصلوة والسلام پنهنجين، پنهنجين قومن کي الله تعاليٰ جي

هڪ هجڻ واري عقيدي جي دعوت ڏئي ان لاءِ ناقابل ترديد دلائل پيش ڪيا ته سندن قومن انهن روشن دليلن تي غور ڪرڻ جي بجاءِ نبين سڳورن عليهم الصلوة والسلام کي ڪوڙو چوڻ، انهن تي چڙهڻ ۽ حملا ڪري ڪين سخت ايڏا ڏنا پر ”الاعراف“ ۾ انهن نبين عليهم الصلوة والسلام مان ڪجهه نبين، سيدنا نوح، سيدنا هود، سيدنا صالح، سيدنا لوط، سيدنا شعيب عليهم الصلوة والسلام جا نالا مبارڪ آڻي، سندن حالات ۽ ڪين مليل تڪليفن جو بيان ڪيو ويو آهي ۽ اها حقيقت وضاحت ۽ فصاحت سان بيان ڪئي وئي آهي ته جڏهن اصلي ۽ سليم فطرت جنهن تي انسان پيدا ٿيندو آهي مسخ ٿيندي ۽ طبيعتون بگڙنديون آهن ته ان وقت انهن ۾ رکيل، حق کي قبول ڪرڻ واري حقيقت، استعداد ۽ لياقت بيڪار ٿي ويندي آهي ۽ انهن جي مفلوج اکين کي حق ۽ سچ جي زور، شور سان چمڪندڙ سچ جو نور نظر نه ايندو آهي قوتِ حجتن ۽ مضبوط دلائل کي بيان ڪندڙ زبان پلي ڪيترو به زور شور سان حق جو اعلان ڪندي رهي پر انهن جا ڪن ٻڌڻ جي لاءِ تيار نه هوندا آهن يا ٻڌندا ته به ٻڌي اڻ ٻڌي ڪري ڇڏيندا آهن سندن دليون ۽ دماغ حق ٻڌڻ ۽ سمجهڻ جي توفيق کان صفا خالي ۽ محروم هوندا آهن. انهن کي جهنم جو عذاب ۽ جنت جون نعمتون سمجهائڻ به ڪارگر ثابت نه ٿيندو آهي.

٦: محڪم آهي يا منسوخ:

هيءَ شاندار سورة ٻن آيتن ”وَأْمِلْ لِّهٖمْ“ ۽ ”خُذِ الْعَفْوَ“ کان سواءِ سموري محڪمه آهي. اهي ٻئي آيتون جهاد جي آيتن سان منسوخ آهن (١).

٧: سورة الانعام سان مناسبت ۽ ربط:

الانعام سڳوريءَ ۾ مخلوقات کي پيدا ڪرڻ جو اجمالي ذڪر هو ۽ هن ۾ تفصيلي بيان آهي. الانعام ۾ انبياءِ عظام عليهم الصلوة والسلام جي قصن ڏانهن مختصر طور اشارو ڪيل هو ۽ هن ۾ انهن جا تفصيل سان واقعا واضح ڪيا ويا آهن. الانعام جي آخري آيتن ۾ صراطِ مستقيم ۽ قرآن مجيد جي مبارڪ هجڻ جو بيان هو ۽ هن ۾ صراطِ مستقيم تي هلڻ ۽ قرآن ڪريم تي عمل ڪرڻ جو حڪم ڏنو ويو آهي. (٢)

سُورَةُ الْأَعْرَافِ مَكِّيَّةٌ وَهِيَ مِائَتَانِ وَسِتُّ آيَاتٍ وَأَرْبَعٌ وَعِشْرُونَ رُكُوعًا

سورة اعراف مكيه آهي ۽ اها ۱۰۶ آيتون ۽ چوويه رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جو وڏو مهربان، هميشه رحم ڪندڙ آهي

الْمَصِّ ۝ كُتِبَ أَنْزِلَ إِلَيْكَ فَلَا يَكُنْ فِي صَدْرِكَ حَرَجٌ مِنْهُ

هي ڪتاب آهي جو لاٿو ويو آهي تودانهن پوءِ نه هجي سيني (مبارڪ) تنهنجي ۾ تنگي ان (جي پهچائڻ) ۾

لِتُنذِرَ بِهِ وَذِكْرَى لِلْمُؤْمِنِينَ ۝ (۲)

تانت ڏيکارين ان سان ۽ نصيحت آهي مومنن جي لاءِ

تفسير

هن سورة کان اڳئين سورة جي آخري آيت ۾ هو ته الله غفور، رحيم، بخشيندڙ، مهربان آهي ۽ هتي ان مغفرت ۽ رحمت جي ملڻ جي ذريعن، حضور عليه الصلوة والسلام ۽ مٿن نازل ڪيل ڪتاب قرآن ڪريم جو ذڪر ڪندي ارشاد ٿي رهيو آهي ”الْمَصِّ“ هيءَ آيت متشابهه آهي جنهن جي اصلي مراد الله تعاليٰ ڄاڻي ٿو يا سندس فضل وڪرم سان انبياءِ عليهم الصلوة والسلام ۽ اولياءِ عظام قدست اسرارهم ڄاڻن ٿا (۱) علامه صابوني لکيو آهي ته: ۱- ذات احديه ڏانهن -ل- علم جي صفت سان موصوف ذات ڏانهن -م- (حضرت) محمد ﷺ جي معنيٰ، سر ۽ حقيقت ڏانهن ۽ -ص- محمدي صورت، جسم ۽ ظاهر ڏانهن اشارو آهي (۲) مفتي محمد شفيع صاحب ديوبندي لکيو آهي ته: الْمَصِّ -جي معنيٰ الله تعاليٰ جي علم ۾ آهي ۽ اهو الله تعاليٰ ۽ ان جي رسول ﷺ جي وچ ۾ راز آهي (۳). ان مان ثابت ٿيو ته حضور عليه الصلوة والسلام جن کي انهن مثابه آيتن جو به علم آهي.

(۲) تنوير الازهار ص ۵۲۱ جلد ۱

(۱) نعيم ص ۳۳۴ جلد ۸

(۳) معارف القرآن ص ۵۱۵ جلد ۳

ڪن مفسرن لکيو آهي ته - الف - الله ڏانهن اشارو آهي. ل- ان جي لطف ڏانهن - م- مني محمد ﷺ ڏانهن - ص- صعود يعني سندن درجات ۽ مقامات جي بلنديءَ ڏانهن اشارو آهي. مطلب هيءُ ٿيندو ته الله تعاليٰ پنهنجي خصوصي لطف سان حضرت محمد ﷺ جن ۽ سندن امت کي دنيا ۽ آخرت ۾ سر بلندي ۽ رفعت عطا ڪئي آهي (١) ذهن نشين ڪرڻ گهرجي ته جڏهن مبدئي فياض جي طرفان فيض جي موجون هٽندڙ درياءَ جي موجن سان عرب جي روحاني قوت جيڪا وڏي عرصي کان مثل ٿي چڪي هئي حضور عليه الصلوة والسلام جن جي قمر باذن الله فرمان سان زنده ٿي چرڻ لڳي ۽ پوري عرب ۾ ان جو ذڪر هلڻ لڳو ته مڪي پاڪ جي رهاڪن ۾ هاءِ گهروڙا لڳي وئي ۽ انهن الله جل جلاله ۽ ان جي رسول مقبول صلي الله عليه وسلم تي ايمان آڻيندڙن عاشقن کي ايڏا ڏيڻ جي بازار گرم ڪري ڇڏي. ان حالت ۾ اهڙن هدايت وارن پيغامن جي مسلسل نازل ٿيڻ جن ۾ مخلوقات جي ابتداء ۽ انتهاءَ جي تشريح، دنيا جي بي وفائي ۽ بي ثباتي ۽ عالم قدس جي ناز ۽ نعمتن جي تصوير پيش ڪرڻ سان مومنن جي دلين ۾ ايماني قوت مضبوط ۽ مستحڪم ٿي رهي هئي. ۽ ”الْقَصَّ“ جهڙين راز وارين آيتن سان جن جون رمزون ۽ راز الله تعاليٰ ۽ ان جي ڄاڻاڻ سان سندس رسول مقبول صلي الله عليه وسلم جن ڄاڻن ٿا الاهي غيب تي ايمان آڻڻ وارن جي ايمان کي ترقي وڌرائي وئي آهي.

”كِتَابٌ أَنْزَلَ إِلَيْكَ فَلَا يَكُنْ فِيْ صَدْرِكَ حَرَجٌ مِنْهُ“ - يعني هي (قرآن پاڪ) ڪتاب آهي جيڪو اوهان ڏانهن نازل ڪيو ويو آهي ان جي حڪمن کي پهچائڻ جي ڪري اوهان جي سيني ۾ تنگي نه هجڻ گهرجي، ڄاڻڻ گهرجي ته جڏهن هجرت ڪرڻ کان ٿورو اڳ ۾ هيءُ سورة نازل ٿي هئي ته ان وقت ڪافرن ۽ مشرڪن جي اسلام دشمني تمام زور تي هئي الاهي آيتن کي ڪوڙو چوڻ، شرعي احڪام جي مذاق، حضور عليه الصلوة والسلام جن تي ظلم ۽ ستم، مسلمانن تي زيادتيون ۽ ايڏا انهن جي حياتيءَ جو وڏو مقصد بنجي چڪو هو، حبيب خدا، سرور انبياء صلي الله عليه وسلم جن جي طرفان انهن کي سڌي واٽ وٺائڻ جون ڪوششون بظاهر اثرائتيون نظر نه ٿي آيون ان جي ڪري سندن دل مبارڪ مغموم هئي ۽ سندن سيني ۾ تنگي ۽ تڪليف محسوس ٿي رهي هئي. ان جي ازالو جي لاءِ الله تعاليٰ جو اهو مٿيون مقدس فرمان آيو ته: اوهان ڏانهن سڄو ڪتاب لاٿو ويو آهي اوهان ان جي احڪام پهچائڻ ۾ جيئن سرگرم آهيو

تيئن رهو ڪافرن جي رويي کي ڏسي تنگ دل نه ٿيو پنهنجو فرض ادا ڪندا هلو.

”لَتَذَكَّرَ بِهِ وَذِكْرُنِي لِلْمُؤْمِنِينَ“ (يعني هي ڪتاب ان جي لاءِ نازل ڪيو ويو آهي) تانته تون ان سان ماڻهن کي (الله جل جلاله جي عذاب کان) ڊيڄارين ۽ هي مومنن جي لاءِ نصيحت آهي. آيت جي هن حصي ۾ قرآن پاڪ جي نزول جو مقصد بيان ڪندي ٻڌايو ويو آهي ته اوهان ڪافرن کي الهي عذاب کان ڊيڄاريو ۽ مومنن کي ٻڌايو ته هيءَ نصيحت آهي، سوال ۾ حضور عليه الصلوة والسلام جن واقعي تنگ ٿي پيا هئا (معاذ الله) جو ڪين حڪم ڪيو ويو ته اوهان جي سيني مبارڪ ۾ تنگي نه هجي؟ جواب: هتي خطاب حضور عليه الصلوة والسلام جن سان آهي پر ان مان مراد سندن امت جي علماء کي نصيحت ڪرڻ آهي ته اهي حق جي پيغام پهچائڻ ۾ تنگ نه ٿين (۱).

إِتَّبِعُوا مَا أُنزِلَ إِلَيْكُمْ مِّن رَّبِّكُمْ وَلَا تَتَّبِعُوا مِن دُونِهِ

تابعداري ڪيو ان جي جو لاٿو ويو اوهان ڏانهن رب اوهان جي وٽان ۽ نه تابعداري ڪيو سواءِ ان جي

أُولَآئِكَ قَلِيلًا مَّا تَذَكَّرُونَ ۝۳

پين دوستن جي ٿوري ٿا نصيحت قبول ڪيو.

تفسير

هن کان اڳين آيتن ۾ قرآن پاڪ جي نزول جون ٻه حڪمتون ڊيڄارڻ ۽ نصيحت هجڻ بيان ڪيون ويون ۽ هن ۾ ان جي ٽين حڪمت، ان جي تابعداري ڪرڻ بيان ڪئي وئي آهي فرمان اقدس آهي ”إِتَّبِعُوا مَا أُنزِلَ إِلَيْكُمْ مِّن رَّبِّكُمْ“ جيڪو اوهان ڏانهن اوهان جي رب جي طرفان نازل ڪيو ويو آهي ان جي اتباع ڪيو ان مان ثابت ٿيو ته الله جل جلاله جي پاڪ قرآن ۽ ان جي حبيب عليه الصلوة والسلام جي سنت کي ڇڏي حق جي منڪرن، باطل جي مدعين جي فڪر جي پيروي ڪرڻ مسلمانن جي لاءِ ڪنهن به صورت ۾ جائز ناهي، هن هلندڙ دور ۾ اسان مسلمانن جي نهايت بدقسمتي آهي جو جتي به الاهي احڪام ۽ تبوي ارشادات کي پنهنجي

عارضی مفادات ۽ آسائش جي لاءِ رڪاوٽ سمجهون ٿا ته وقتي مصلحت جو بهانو بنائي قرآن ۽ سنت جي مٿان پنهنجي خواهشات کي ترجيح ڏيون ٿا "وَلَا تَتَّبِعُوا مِنْ دُونِهِ أَوْلِيَاءَ" ان کان سواءِ ٻين دوستن جي تابعداري نه ڪيو. مقصد ته جيڪي فرمان حضور عليه الصلوة والسلام جن آندا آهن انهن کان نڪري ٻئي پاسي نه وڃو ۽ نه ان کان سواءِ ٻين جي اتباع ڪيو (١) قَلِيلًا مَّا تَذَكَّرُونَ "اوهان ٿوري نصيحت قبول ڪيو ٿا. مطلب ته: جڏهن اوهان کي نصيحت ڪجي ٿي ته ان کي ٿوري دير تائين ياد ڪيو ٿا پوءِ صفا وساري ڇڏيو ٿا نڪتلو. قَلِيلًا مَّا" ۾ ما زائدي ۽ قلت جي مفهوم جو تاڪيد ڪرڻ جي لاءِ آيل آهي وما مزيدة لتاڪيد القلة (٢)

وَكَمْ مِنْ قَرْيَةٍ أَهْلَكْنَاهَا فَبَاءَهَا بَأْسُنَا بَيَاتًا أَوْ هُمْ قَائِلُونَ ﴿٣﴾

۽ ڪيترا ڳوٺ هلاڪ ڪيوسون انهن کي پوءِ آيو انهن وٽ عذاب اسان جو رات جو يا اهي منجهند جو ستل هيا،

فَمَا كَانَ دَعْوَاهُمْ إِذْ جَاءَهُمْ بَأْسُنَا إِلَّا أَنْ قَالُوا إِنَّا كُنَّا ظَالِمِينَ ﴿٥﴾

پوءِ نه هئي پڪار انهن جي جڏهن آيو انهن وٽ عذاب اسان جو مگر هيءُ جو چيائون ته بيشڪ اسين هٽاسين ظلم ڪندڙ

تفسير

هنن آيتن کان پهرين آيت ۾ الاهي ڪلام جي اتباع جو حڪم هو ۽ هنن ۾ ان حڪم تي نه هلڻ وارن جي هلاڪت جو ذڪر ڪيو ٿو وڃي، رباني فرمان آهي "وَكَمْ مِنْ قَرْيَةٍ أَهْلَكْنَاهَا فَبَاءَهَا بَأْسُنَا بَيَاتًا أَوْ هُمْ قَائِلُونَ" ۽ ڪيترن ڳوٺن کي اسان هلاڪ ڪيو. پوءِ انهن وٽ رات جو ستي يا منجهند جي وقت آرام ڪندي اسان جو عذاب آيو هو، سمجهڻ گهرجي ته گهڻا وقت انسان پنهنجي معاشي خوشحالي ۽ دنيوي عزت ۽ مرتبي جي ڪري ان خيال ۾ رهندو آهي ته زندگيءَ جو جيڪو رستو ان اختيار ڪيو آهي اهوئي صحيح آهي ۽ سندس بخت جو سڄ هميشه ائين چمڪندو رهندو. ان جي ڪري اهو ڪنهن به رهنما جي سڏ کي غور سان ٻڌڻ گوارا ٿي نه ڪندو آهي. اهائي حالت مڪه مڪرمه ۾ رهندڙن سردارن ۽ دولت مندن جي هئي اهي پنهنجي مرتبي، مان ۽ عزت ۽ وقار تي ايترا مطمئن هيا جو حضرت جيب پاڪ صلي الله

عليه وسلم جن جي پيغام مبارڪ ڏانهن متوجه ٿيڻ ئي غير ضروري سمجهندا هئا، الله جل جلاله هنن آيتن ۾ سندن هوش وارين اکين تان پردو هٽائڻ جي لاءِ اڳين امتن جو عبرت ناڪ انجام بيان ڪري رهيو آهي ته اوهان وانگر اهي به دنياوي عارضي لذتن ۾ محو هئا ۽ اسان جي نبين عليهم الصلوة والسلام جي سڏ تي غور ۽ فڪر ڪرڻ کي به پنهنجي شان جي گهٽتائي سمجهندا هئا پر جڏهن انهن هدايت قبول ڪرڻ کان مسلسل انڪار ڪيو ته مٿن اهڙن وقتن ۾ الله تعاليٰ جو عذاب نازل ٿيو جو انهن وقتن ۾ اهي راحتون وٺي رهيا هيا ۽ خبر ئي نه پين جو هلاڪ ۽ برباد ٿي ويا. ان جي ڪري اي مڪي وارا! اوهان به ان ڍر ۽ مهلت تي مغرور نه ٿيو انهن مهلت وارين گهڙين کي غنيمت ڄاڻو متان اوهان جو به اهوئي حال ٿئي.

”فَمَا كَانَ دَعْوَاهُمْ إِذْ جَاءَهُمْ بِآيَاتِنَا أَنْ قَالُوا إِنَّا كُنَّا ظَالِمِينَ“ يعني جڏهن انهن وٽ اسان جو عذاب آيو تڏهن انهن جي دانهن ۽ پڪار صرف هيءُ هئي جو چوندا رهيا ته بيشڪ اسين ظالم هياسون- مقصد ته عذاب ڏسڻ کان پوءِ پنهنجي قصور جو اعتراف ڪندي حسرت ۽ پشيماني ظاهر ڪيائون ان اميد تي ته من ڇڻي پون، پر افسوس جو عذاب جي نزول کان پوءِ توبه فائدو نه ڏيندي آهي (۱) فائدو ۱- مٿين آيتن مان ثابت ٿيو ته تاريخ جو علم سٺو علم آهي ڪڏهن ڪڏهن ان جي ذريعي ايمان جي نعمت نصيب ٿيندي آهي ڏسو ته قرآن ڪريم گذريل قومن جا تاريخي واقعا ڪيترين جاين تي گهڻي تفصيل سان بيان ڪيا آهن ها ايترو ضرور آهي ته تاريخ صحيح هجي . ۲- ۽ هيءُ به ثابت ٿيو ته گذريل ڪافرن جي عذاب مان عبرت وٺڻ، ان ۾ غور ڪرڻ ۽ گذريل صالح ٻانهن جي ڀلن عملن ۽ انهن جي ڪري مٿن نازل ٿيندڙ رحمت ۽ ملندڙ درجن ۾ غور ڪرڻ عبادت آهي ان سان گناهن کان نفرت ۽ ڀلن ڪمن ڏانهن رغبت حاصل ٿيندي آهي جيئن حڪم آهي. ”فَاعْتَبِرُوا يَا أُولِيَ الْأَبْصَارِ“

فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ﴿٦﴾ فَلَنَقْصُصَنَّ

پوءِ البتہ ضرور پڇندا سون انهن کان جو موڪليا ويا انهن ڏانهن البتہ ضرور پڇندا سون موڪليلن کان پوءِ البتہ ضرور بيان ڪندا سون

عَلَيْهِمْ بِعِلْمٍ وَمَا كُنَّا غَائِبِينَ ﴿٧﴾

انهن تي علم سان ۽ نه هٽاسون غائب

تفسير

- هنن کان اڳين آيتن ۾ ڪافرن تي دنيوي عذاب جو ذڪر هو ۽ هنن آيتن ۾ انهن کان اخروي پڇاڻي ۽ عذاب جو ذڪر ٿي رهيو آهي. دنيوي بادشاهن جا مجرم مرڻ کان پوءِ انهن جي سزا ۽ عذاب کان چٽي ويندا آهن پر الله جل جلاله ۽ ان جي پيارن پيغمبرن عليهم الصلوة والسلام جا دشمن مرڻ کان پوءِ به ڇڏل ناهن ارشاد مبارڪ آهي "فَلَنَسْأَلَنَّ الَّذِينَ أُرْسِلَ إِلَيْهِمْ" يعني جن قومن ڏانهن رسول موڪليا ويا هئا انهن کان ضرور پڇنداسون ته "مَاذَا أَجَبْتُمُ الْمُرْسَلِينَ" اوهان مرسلين کي ڪهڙو جواب ڏنو هو؟ ۽ سندن سڌ کي ڪيترو قبول ڪيو هو؟ "وَلَنَسْأَلَنَّ الْمُرْسَلِينَ" ۽ جن رسولن کي موڪليو هو سون انهن کان به پڇنداسون ته "مَاذَا أَجَبْتُمُ" اوهان جي امتن اوهان کي ڪهڙو جواب ڏنو ۽ ۽ اوهان جي سڌ کي ڪيترو قبول ڪيو هو؟ ذهن نشين ڪرڻ گهرجي ته ڪنهن به ڳالهه جي باري ۾ سوال ۽ پڇا صرف لاعلمي ۽ بي خبري هجڻ جي ڪري نه ڪئي ويندي آهي ڪڏهن ڪڏهن ڪنهن کان اقرار ڪرائڻ ۽ ڳالهه مڃرائڻ لاءِ به سوال ڪيو ويندو آهي سوال ڪرڻ ۽ ڪنهن ڳالهه جي پڇڻ ۾ ٻيون به ڪيتريون حڪمتون هونديون آهن. "فَلَنَقْصُصَ عَلَيْهِمْ بِعِلْمٍ وَمَا كُنَّا غَائِبِينَ" يعني اسين انهن جي اڳيان سندن وڏا، ننڍا، ٿورا، گهڻا ظاهري ۽ باطني اعمال ۽ احوال ڄاڻ ۽ تحقيق سان کولي کولي بيان ڪنداسون، اسين غائب نه آهيون جو بي خبر هجڻ اسين ڪنهن واسطي سان ٻڌائينداسون. رهيو ملائڪن جو لکڻ سو به الله تعاليٰ جي علم جي خلاف نه هوندو، اهو لکرائڻ صرف قانون جي مراعات ۽ حڪومت جي نظام جو مظاهرو آهي. نه ته الله تعاليٰ پنهنجي علم ۾ انهن ذريعن جو بالڪل محتاج ناهي. فائدا ١- "فَلَنَسْأَلَنَّ" مان ثابت ٿيو ته حاڪم صرف پنهنجي علم ۽ ڄاڻ تي ڪنهن کي سزا نه ڏي پر قانون مطابق پوري تحقيق ۽ تفتيش ڪري اقرار يا شاهدن سان جرم ثابت ڪري پوءِ سزا ڏي. ٢- "وَلَنَسْأَلَنَّ الْمُرْسَلِينَ" مان ثابت ٿيو ته انبياءِ ڪرام عليهم السلام پنهنجي هر امتيءَ جي هر عمل کان دنيوي ظاهري زندگيءَ ۾ يا رحلت ڪرڻ کان پوءِ به باخبر آهن چوڻ جيڪڏهن اهي بي خبر هجن ها ته انهن کان پڇا نه ڪئي وڃي ها ته اوهان جي امتين ڇا چيو؟ اهي پنهنجي امت جي اعمال جا شاهد ۽ گواه ڪيئن ٿي سگهن ها؟ الله جل شانہ جو فرمان مبارڪ آهي "رَسُولًا شَهِدًا عَلَيْكُمْ" (١) اسان

اوهان ڏانهن اوهان تي شاهدي ڏيندڙ رسول موڪليو آهي ۳: جن ماڻهن ڏانهن الله جل جلاله جا رسول سڳورا يا انهن جو پيغام نه پهتو هوندو انهن جي لاءِ صرف توحيد جو عقيدو ڪافي آهي انهن جي باري ۾ نه ڪنهن نبي سڳوري کان سوال ڪيو ويندو نه انهن کان ڪنهن نبيءَ لاءِ پڇيو ويندو. جيئن حضور پر نور عليه الصلوة والسلام جن جا والدين ڪريمين رضي الله عنهما. نوٽ: اها ڳالهه چڱيءَ طرح ذهن ۾ وهارڻ گهرجي.

وَالْوَزْنُ يَوْمَئِذٍ الْحَقُّ فَمَنْ ثَقُلَتْ مَوَازِينُهُ فَأُولَٰئِكَ هُمُ

۽ (عملن جي) تور ان ڏينهن حق آهي پوءِ اهو شخص جو ڳرا ٿيا عملنما ان جا پوءِ اهيئي

الْمُفْلِحُونَ ⑧ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا

ڪامياب ٿيندڙ آهن ۽ اهو شخص جو هڪا ٿيا عملنما ان جا پوءِ اهي ئي آهن جو نقصان ۾ وڌائون

أَنفُسَهُمْ بِمَا كَانُوا بِآيَاتِنَا يَظْلِمُونَ ⑨

سرن پنهنجن کي سببان ان جي جو آيتن اسان جن سان ظلم ٿي ڪيائون.

تفسير

اڳين آيتن ۾ قيامت جي حساب ڪتاب جو ذڪر هو ۽ هنن ۾ وري ان ڏينهن ۾ اعمال جي تور جي ذڪر ٿي رهيو آهي. فرمان الاهي آهي ”وَالْوَزْنُ يَوْمَئِذٍ الْحَقُّ“ ۽ ان (قيامت جي ڏينهن اعمال جي) تور حق آهي حق جو مطلب ضرور ٿيڻي آهي. ڄاڻڻ گهرجي ته قيامت جي ڏينهن ايمان ۽ ڪفر جي تور نه پر ٻين عملن جي تور ٿيندي ڇو ته ڪافرن وٽ مطلق ايمان نه هوندو جو هڪ ڀڙ ۾ ڪفر ۽ ٻئي ۾ سندن ايمان وجهي تور ڪجي اهڙيءَ طرح مومنن وٽ ڪفر نه هوندو بلڪ ٻيا عمل تور يا ويندا. تور ۾ ڪم اچڻ واري ساهميءَ جو هڪ ڀڙ نوراني (روشن) هوندو جنهن ۾ نيڪ عمل وڌا ويندا ٻيو ظلماني (انڌيري وارو) جنهن ۾ برا عمل وڌا ويندا. پر جن رب جي پيارن وٽ گناه آهن ئي ڪونه انهن جي تور نه ٿيندي. جيئن حضرت ابوبڪر صديق يا ٻيا خاص

اصحاب سڳورا ۽ ڪي اولياءِ ڀلارا، اهڙي نموني سان جن ڪافرن وٽ ڪا نيڪي آهڻي ڪانه جيئن ابوجهل وغيره ته اهي به سڌا جهنم ۾ ويندا انهن جي به تور نه ٿيندي ۽ اتي عملن جي ڳرائي نيت جي اخلاص آهر هوندي جنهن جو جيترو اخلاص زياده هوندو ان جا اعمال اوترا ڳرا هوندا.

ڪلمه شهادت ۽ درود پڙهندڙ لاءِ بشارتون

امام احمد، ترمذي، ابن ماجه، حاکم صحيح سند سان، بيهقيءَ ۽ ٻين حضرت عبدالله بن عمرو بن العاص رضي الله عنهما کان روايت آندي آهي ته رسول الله ﷺ جن فرمايو: منهنجي امت مان هڪ مرد جي لاءِ ساري مخلوق جي اڳيان قيامت جي ڏينهن اعلان ڪرايو ويندو- ان جي (پرن) عملن جا نوانوي دفتر ڪوليا ويندا جن مان هر هڪ ايدو وڏو هوندو جتي ڪنهن جي نگاهه وڃي ڪٿي الله تعاليٰ ان ٻانهي کي مخاطب ٿي فرمائيندو ته ڇا تون هنن مان ڪنهن جو انڪار ڪرين ٿو؟ يا منهنجي طرفان مقرر ڪيلن لکندڙن توسان ظلم ته نه ڪيو آهي؟ عرض ڪندو ته منهن جا پالڻهار! (نه انهن ظلم ڪيو آهي نه مان انڪار ٿو ڪريان) الله تعاليٰ وري پڇندس ته: ڀلا ڪو عذر اٿي يا ڪا ٻي نيڪي؟ (اٿي جيڪا پيش ڪرين) پوءِ ٻانهو هيبت ۾ اچي عرض ڪندو ته: اي پالڻهار! نه، پوءِ الله جل شانہ فرمائيندس ته: هائو تنهنجي اسان وٽ هڪ (لڪل) نيڪي آهي اڄ توسان ظلم نه ٿيندو، پوءِ ان جي لاءِ هڪ ڪاغذ ڪڍيو ويندو جنهن ۾ ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“ لکيل هوندو (ٻانهو ان کي ڏسي) عرض ڪندو ته اي منهنجا پروردگار! هيڏن وڏن دفترن جي مقابلي ۾ هيءَ ننڍو ڪاغذ ڇا ڪندو؟ کيس چيو ويندو ته توتي ظلم نه ٿيندو تنهن کان پوءِ جڏهن اهي وڏا دفتر هڪ پٿر ۾ اهو ننڍو ڪاغذ پئي ۾ رکيو ويندو ته اهو ننڍو ڪاغذ ڳرو ٿي ويندو ۽ الله جي نالي کان ڪابه شيءِ ڳري ناهي مطلب ته ان جي سڀني دفترن کان هيءَ ننڍو ڪاغذ تور ۾ ڳرو هوندو ۽ ان جي صدقي ان عذاب کان چٽي بهشتي مزا ماڻيندو.

٢: محدث ابن ابي الدنيا ۽ نميريءَ ڪتاب الاعلام ۾ ان ئي حضرت عبدالله بن عمر رضي الله عنه کان روايت آندي آهي ته: الله تعاليٰ حضرت آدم عليه الصلوة والسلام کي عرش جي پاسي ۾ هڪ جاءِ عطا ڪئي آهي (قيامت ۾) ساوا ڪپڙا پائي اتي موجود هوندو ۽ ڏسندو رهندو ته سندس اولاد مان ڪير بهشت ڏانهن ۽ ڪير (دوزخ) ڏانهن وڃي ٿو، پوءِ (حضرت) آدم (عليه الصلوة والسلام) ان ڏسڻ جي حالت ۾ اوچتو (حضرت) محمد ﷺ جن جي هڪ امتيءَ کي ڏسندو جنهن کي جهنم

ڏانهن وٺيو پيا ويندا ته (حضور عليه الصلوة والسلام جن کي) سڏي چوندو ”يا احمد!“
 ”يا احمد!“ (حضور عليه الصلوة والسلام به سندن سڏ ٻڌي کيس جواب ۾ فرمائيندا
 ”بيڪ يا ابا البشر!“ اي انسانن جا ابا جيءُ، (چاڻو فرمائين) چوندو ته ”اوهان جي امت
 مان هن شخص کي جهنم ڏانهن وٺيو ٿا وڃن، رسول الله صلى الله عليه وسلم جن فرمايو ته
 پوءِ مان سندرو ٻڌي ملائڪن جي پويان تڪڙو تڪڙو ويندس ۽ چوندو سان ته! اي
 منهنجي رب جا موڪليل ملائڪو! بيهو (۽ ان کي جهنم ڏانهن وٺي نه وڃو) اهي
 کين عرض ڪندا ته: اسين سخت ڏاڍا آهيون الله جي امر ادا ڪرڻ ۾ پوئتي نه پوندا
 آهيون، جڏهن انهن جي انداز بيان کان حضور عليه الصلوة والسلام جن مايوس ٿيندا
 ته پنهنجي پاڪ ڏاڙهي (مبارڪ) ۾ کپو هٿ (مبارڪ) وجهي پنهنجي منهن
 (مبارڪ) سان عرش ڏانهن متوجهه ٿي عرض ڪندا ته: اي رب! تومون سان وعدو
 ڪيو آهي ته مون کي منهنجي امت جي باري ۾ خوار نه ڪندين سندن ائين چوڻ سڻائي
 عرش جي طرفان انهن ملائڪن کي سڏ ٿيندو ته: (حضرت) محمد صلى الله عليه
 وسلم جو حڪم مڃي ان ٻانهي کي ساڳئي (تور واريءَ) جاءِ ڏانهن واپس ڪيو (۽
 وري ٻيو ڀيرو تور ڪيو جڏهن وري تور لاءِ ساهميءَ جا پڙ سڌا ڪيا ويندا ته) پوءِ
 حضور عليه الصلوة والسلام جن اگر جيترو صفا ننڍو ڪاغذ کڻي بسم الله چئي ان
 جي نيڪين واري پڙ ۾ وجهندا ته سندس نيڪيون گناهن کان ڳريون ٿي وينديون. پوءِ
 ڪو سڏيندڙ سڏ ڪري چوندو ته نيڪ بخت ٿي ويو، سندس ڪمائي قبول ٿي وئي،
 نيڪيءَ وارا عمل ڳرا ٿي ويا ان کي بهشت ڏانهن وٺي وڃو (اهو شخص بهشت ڏانهن
 وڃڻ جو حڪم ٻڌي) ملائڪن کي عرض ڪندو ته اي منهنجي رب جا قاصدو! ٿورو
 بيهو ته: مان الله تعاليٰ جي بارگاه ۾ ايڏي عزت واري ٻانهي کان پڇان ته آهي ڪير؟
 (پوءِ حضور عليه الصلوة والسلام جن ڏانهن متوجهه ٿي کين عرض ڪندو) ته منهنجو
 ابو، امان قربان. ڪيڏو نه اوهان جو چهرو حسين آهي ۽ ڪيڏو نه اوهان جو اخلاق عمدو
 آهي. اوهان ڪير آهيو؟ جو منهنجو ڏک لاهي مون تي ڏکن جي حال ۾ ايترو رحم
 ڪيو اٿو. پاڻ فرمائيندا ته: مان تنهنجو نبي محمد (صلى الله عليه وسلم) آهيان ۽
 هي ڪاغذ تنهنجو مون تي پڙهيل درود آهي جيڪو توکي تنهنجي نهايت ٿي محتاجي
 جي حالت ۾ ڏنو اٿم. (١) ”وَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ“ پوءِ جنهن جا
 (نيڪيءَ وارا) عملنا ڳرا ٿيا اهيئي ڪامياب آهن- جو کين عذاب کان نجات ۽

بهشتي نعمتون نصيب ٿينديون ”وَمَنْ حَقَّ مَوَازِينُهُ فَأُولَٰئِكَ الَّذِينَ خَسِرُوا أَنْفُسَهُمْ“
 ۽ جنهن جا عملناما هلڪا ٿيندا ته اهيئي اهي هوندا جن پنهنجي سرن کي هلاڪت
 ۾ وڌو. جو جنهن اسلامي خير واري فطرت تي پيدا ٿيا هئا اها ضايع ڪري ڇڏيائون
 ”بِمَا كَانُوا بِآيَاتِنَا يَظْلُمُونَ“ ان سببان جو اسان جي آيتن سان ظلم ڪندا هئا، آيتن سان
 ظلم مان مراد انهن جو انڪار ڪرڻ آهي. جيئن هڪ آيت ۾ آيو آهي ”إِنَّ الشِّرْكَ
 لَظُلْمٌ عَظِيمٌ“ بيشڪ شرڪ ڪرڻ وڏو ظلم آهي. فائدو:- قيامت جي ڏينهن عقائد
 نيڪ ۽ بد اعمال جو حساب ٿيندو پر وزن صرف نيڪي ۽ بد اعمال جو ٿيندو عقائد جو
 نه ٿيندو ۽ صرف عاقل، بالغ ماڻهن جي اعمال جو حساب ۽ وزن ٿيندو نابالغن، ٻارن ۽
 چرين جي اعمال جو حساب نه ٿيندو. ۽ اهڙي طرح دلي محبت ۽ عشق جو به وزن نه
 ٿيندو (۱).

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ قَلِيلًا

۽ البت تحقيق طاقت سان رهايو سون اوھان کي زمين ۾ ۽ ٺاھياسون اوھان لاءِ ان ۾ گذران جا ذريعا تمام ٿورو

مَا تَشْكُرُونَ ﴿١٠﴾ وَلَقَدْ خَلَقْنَاكُمْ ثُمَّ صَوَّرْنَاكُمْ

ٺا شڪر ڪيو ۽ البت تحقيق پيدا ڪيو سون اوھان کي ان کان پوءِ صورت ڏني سون اوھان کي

ثُمَّ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ لَمْ

ان کان پوءِ چيو سون ملائڪن کي ته سجدو ڪيو آدم جي اڳيان پوءِ سجدو ڪيائون سواءِ شيطان جي جو نه هو

يَكُنْ مِنَ السَّاجِدِينَ ﴿١١﴾ قَالَ مَا مَنَعَكَ آلَا تَسْجُدَ إِذْ أَمَرْتُكَ

سجدي ڪندڙن مان- فرمايو (الله) ته ڪنهن روڪيو توکي جو سجدو نه ڪيئي جڏهن امر ڪيو مون توکي

قَالَ أَنَا خَيْرٌ مِّنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ ﴿١٢﴾

فرمايائين ته مان ڀلو آهيان ان کان پيدا ڪيئي مون کي باھ مان ۽ پيدا ڪيئي ان کي مٽيءَ مان.

تفسير

اڳين آيتن ۾ ٻانهن کي گذريل قومن جي عذاب ۽ ايندڙ حساب جو ذڪر ڪري اطاعت ۽ فرمانبرداري جو حڪم ڏنو ويو هو. هتي الله تعاليٰ اسان کي پنهنجيون موجوده نعمتون ٻڌائي پنهنجي اطاعت جي رغبت ڏياري رهيو آهي گویا پهرين آيتن ۾ ڊيڄاريو ويو ۽ هنن آيتن ۾ رغبت ڏياري وئي. ارشاد باري آهي "وَلَقَدْ مَكَنَّاكُمْ فِي الْأَرْضِ" ۽ يقيناً اسان اوهان کي زمين ۾ طاقت ۽ قوت ڏئي رهايو، جواها اوهان جي لاءِ قرار ۽ سڪون جي جاءِ آهي. "وَجَعَلْنَا لَكُمْ فِيهَا مَعَايِشَ" ۽ اسان اوهان جي لاءِ ان ۾ گذران جا ذريعا بنايا، معايش معيشه جو جمع آهي يعني کائڻ، پيئڻ واريون ۽ اهي سڀ شيون جن سان حياتي جو بقاء آهي (۱)

"قَلِيلًا مَّا تَشْكُرُونَ" نهايت ئي ٿورو ٿا شڪر ڪيو- ذهن نشين ڪرڻ گهرجي ته هن آيت ۾ الله تعاليٰ ٻانهن کي پنهنجا احسان ياد ڏياري کين شڪر گذاريءَ جي رغبت ڏياري رهيو آهي ته جنهن پاڪ ذات اوهان کي هن زمين جي ڪره تي آباد ڪيو ۽ ان ۾ اوهان جي رهائش جو انتظام ڪري اوهان جي غذائن پيدا ٿيڻ جو به اهتمام ڪيو ان جا ٿورا ۽ احسان گهٽ نه مڃيو گهڻا مڃيو ۽ سندس شڪر ادا ڪندا رهو. "وَلَقَدْ خَلَقْنَاكُمْ ثُمَّ صَوَّرْنَاكُمْ ثُمَّ قُلْنَا لِلْمَلَائِكَةِ اسْجُدُوا لِآدَمَ" ۽ بلاشڪ اوهان کي پيدا ڪيو سون ان کان پوءِ اوهان کي صورتون ڏنيون سون ان کان پوءِ ملائڪن کي فرمايو سون ته آدم (عليه الصلوٰه والسلام) کي سجدو ڪيو، هن کان اڳ ۾ انهن مهربانين جو ذڪر هو جن سان اسان جي حياتي وابسته آهي ۽ هتي الله تعاليٰ اسان کي پنهنجي تخليق ۽ انهن نوازشن ڏانهن متوجہ ڪيو آهي جن سان اسان کي ۽ اسان جي ابي ابوالبشر سيدنا آدم عليه السلام کي سرفراز فرمايو هيائين.

سوال: هن آيت ۾ ارشاد آهي ته: اسان اوهان کي پيدا ڪيو ان کان پوءِ اوهان کي صورت ڏني سون ان کان پوءِ ملائڪن کي چيو سون ته آدم عليه السلام کي سجدو ڪيو حالانڪ آدم عليه السلام کي سجدي ڪرڻ جي لاءِ ته ملائڪن کي ٻين جي پيدا ڪرڻ ۽ صورت ڏيڻ کان اڳ ۾ ئي حڪم ڪيو ويو هو؟

جواب: ان سوال جا جواب مختلف ڏنا ويا آهن پر علامه رازي عليه الرحمه پنهنجي تحقيق ۾ جيڪو پلو جواب ڏنو آهي اهو هي آهي ته "وَلَقَدْ خَلَقْنَاكُمْ ثُمَّ"

صَوَّرْنَاكُمْ" ۾ فعل فاعل کان پوءِ ۽ مفعول کان اڳ ۾ اباڪم جو لفظ محذوف آهي.
وَلَقَدْ خَلَقْنَاكُمْ" جي معنيٰ آهي خَلَقْنَا اَبَاكُمْ " ثُمَّ صَوَّرْنَاكُمْ" جي معنيٰ آهي
صَوَّرْنَا اَبَاكُمْ (۱) يعني اسان اوهان جي بابي آدم عليه الصلوٰۃ والسلام کي پيدا
ڪيو ان کان پوءِ اوهان جي بابي کي صورت ڏني سون ان کان پوءِ ملائڪن کي حڪم
ڪيو سون ته آدم عليه السلام ڏانهن منهن ڪري سجدو ڪيو. ثابت ٿيو ته انسان
عظيم المرتبت ۽ جليل القدر مستقل بالذات مخلوق آهي جنهن جو خدا وندي نائب ۽
خليف جي حيثيت سان ظهور ٿيو آهي ان جي علوم جو سمنڊ بي ڪنار آهي ۽ ان جون
تخليقي قوتون به تمام گهڻيون آهن. اها ڳالهه تسليم شده آهي ته انسان ٺهيو مٺيءَ
مان آهي پر "نَفَخْتُ فِيْهِ مِنْ رُّوحِيْ" واري نوازش ان کي سج ۽ چنڊ کان به وڌيڪ شان
وارو بنائي ڇڏيو آهي پر ان جي ابتڙ ڊارون جو نظريو آهي ته انسان اصل ۾ عام حيوان
گڏه وغيره وانگر هڪ حيوان آهي جيڪو ترقي ڪري مٿي آيو آهي ان جي ڪري اهو هڪ
ترقي يافته حيوان آهي. مسلمانو! هاڻي فيصلو ڪيو ته اسلام جو نظريو انسان جي
عظمت ۽ شرافت جو علمبردار آهي يا ڊارون ۽ سندس پوئلڳن جو نظريو اڳتي ارشاد
آهي. "فَسَجَدُواْ لِاِلٰهٍ اٰنٰبِئْسَ لَمْ يَكُنْ مِنَ السَّاجِدِيْنَ" يعني جڏهن ملائڪن کي آدم عليه
الصلوٰۃ والسلام ڏانهن منهن ڪري سجدي ڪرڻ جو حڪم ڪيو ويو ته شيطان کان
سواءِ سڀني سجدو ڪيو، شيطان سجدي ڪندڙن مان نه ٿيو.

فائدو: الله تعالى حضرت آدم عليه الصلوٰۃ والسلام ۽ شيطان جو قصو قرآن پاڪ جي
ستن سورتن ۾ آندو آهي ۱: سورة البقره ۲: سورة الاعراف ۳: سورة الحجر ۴:
سورة بني اسرائيل ۵: سورة الكهف ۶: سورة طه ۷: سورة ص ۸: سورة

"قَالَ مَا مَنَعَكَ اَلَّا تَسْجُدَ اِذْ اَمَرْتُكَ قَالَ اَنَا خَيْرٌ مِّنْهُ خَلَقْتَنِيْ مِنْ نَّارٍ وَخَلَقْتَهُ مِنْ
طِينٍ" يعني الله تعالى شيطان کي فرمايو ته: توکي ڪهڙي شيءِ روڪيو جو سجدو نه
پيو ڪرين؟ جڏهن ته مون توکي امر ڪيو آهي "عرض ڪيائين ته مان ان (آدم عليه
السلام) کان ڀلو آهيان جو مون کي باه مان ۽ ان کي مٽيءَ مان پيدا ڪيو اٿئي. ڄاڻڻ
گهرجي ته گهڻا وقت ڪنهن شيءِ جي قيمت ۽ قدر لڳائڻ وقت ان جي ظاهري شڪل ۽
صورت کي نظر ۾ رکيو ويندو آهي ۽ ان جي ذاتي جوهر کان تعلق ڪٿيو ويندو آهي.
شيطان کي به صرف اهو ياد هيو ته آدم عليه السلام جي تخليق مٽيءَ مان ۽ سندس باه
مان آهي ۽ باه مٽيءَ کان ڀلي آهي ته ان ڀليءَ مان پيدا ٿيل گهٽ شيءِ مان پيدا ٿيل کي

ڪيئن سجدو ڪري؟ پر ان نادان کي اها ڳالهه سمجھ ۾ نه آئي ته جڏهن مون کان پوءِ نور جي پيدا ٿيڻ وارا ملائڪ به سجدو ڪري رهيا آهن ته مان ڇو نه ڪيان؟ ان ئي نموني بعضي ماڻهو حضور رحمۃ للعالمين صلوٰۃ الله وسلامه عليه جي ظاهري بشريت ۾ ائين گم ٿي ويندا آهن جو سندن اک کي محمدي حقيقت جا جلوا نظر ئي نه ايندا آهن ۽ پاڻ ته کين پاڻ جهڙو سمجهندا آهن پر ٻين کي به سمجهائيندا وٽندا آهن. (معاذ الله)

قَالَ فَاهْبِطْ مِنْهَا فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ

فرمايائين پوءِ لهي وڃ ان مان پوءِ نه ٿو مناسب رهي ٿو لاءِ هي جو هٿ ڪرين ان ۾ پوءِ نڪري وڃ بيشڪ تون

مِنَ الصَّاعِرِينَ ﴿١٣﴾ قَالَ أَنْظِرْنِي إِلَى يَوْمٍ يُبْعَثُونَ ﴿١٤﴾ قَالَ إِنَّكَ مِنَ

ذليلن مان آهين عرض ڪيائين ته مهلت ڏي مون کي ان ڏينهن تائين جو اٿاريا ويندا فرمايو (الله) بيشڪ تون

الْمُنْظَرِينَ ﴿١٥﴾

مهلت ڏنلن مان آهين.

تفسير

اڳين آيتن ۾ ٻڌايو ويو هو ته شيطان الله تعاليٰ جو حڪم نه مڃيو ۽ حضرت آدم عليه الصلوٰۃ والسلام جي اڳيان (تعظيم جو) سجدو نه ڪيو ۽ هنن آيتن ۾ ان فرمان نه مڃڻ جي ڪري کيس دنيا ۾ مليل سزا جو بيان ڪيو ٿو وڃي - فرمان ايزدي آهي ”قَالَ فَاهْبِطْ مِنْهَا فَمَا يَكُونُ لَكَ أَنْ تَتَكَبَّرَ فِيهَا“ يعني الله تعاليٰ حڪم فرمايس ته لهي وڃ ان آسمان مان ٽولاءِ مناسب ئي ناهي جو ان ۾ رهي تڪبر ڪندو وتين مقصد ته اسان جي قرب ۽ رحمت ۾ صرف ان ماڻهو لاءِ جاءِ آهي جيڪو اسان جي حڪم جي اڳيان سر جهڪائي هٽيلن جو هٽي ڪهڙو ڪم؟ ”فَاخْرُجْ إِنَّكَ مِنَ الصَّاعِرِينَ“ پوءِ نڪري وڃ يقيناً تون ذليلن مان آهين، هن مان ثابت ٿيو ته جيڪو شخص الله تعاليٰ جي بي فرماني ڪندو اهو ذليل آهي ”قَالَ أَنْظِرْنِي إِلَى يَوْمٍ يُبْعَثُونَ“ عرض ڪيائين ته مون کي ان ڏينهن تائين مهلت ڏي جنهن ۾ سڀ اٿاريا ويندا. ”قَالَ“

اَنْتَكَ مِنَ الْمُنْظَرِينَ* فرمايائين ته بيشڪ تون مهلت ڏنلن مان آهين، اها مهلت ڏيڻ الاهي حڪمت جي تقاضا هئي تانته جيستائين هيءَ دنيا موجود رهي ته حق ۽ باطل جو معاملو ڳنڍيل رهي. فائدو ٻه: ١- مٿين آيتن ۾ غور ڪرڻ سان ثابت ٿيو ته متڪبرن ۽ حاسدن جي بهشت ۾ جاءِ ناهي، جيڪڏهن اتي وڃڻ جي لاءِ ڪو خواهش رکي ته ان کي عاجزي، انڪساري ۽ نيڪ اعمال اختيار ڪرڻ گهرجن ٻه: اهو به ثابت ٿيو ته هر شخص جي هر دليل جو جواب نه ڏيڻ گهرجي بعضي دلائل جي پيش ڪندڙ تي سختي ڪرڻ الاهي سنت آهي. شيطان پنهنجي پلي هجڻ لاءِ دليل ڏنو ته مان باهه جي پيدائش آهيان ۽ حضرت آدم عليه السلام مٽيءَ جي پيدائش آهي مان ان کي سجدو ڪيئن ڪيان؟ ته الله تعاليٰ سندس دليل جي جواب ۾ دليل ڏيڻ جي بجاءِ ان کي فرمايو ته بهشت مان نڪري، آسمان مان لهي وڃ تون ڏليلن مان آهين، عزت جو لائق ئي ناهين.

قَالَ فَبِمَا آغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ﴿١٦﴾ ثُمَّ

چيائين ته پوءِ سببان ان جي جو گمراه ڪيو تومون ڪي البت ضرور وهندس انهن (کي گمراه ڪرڻ) جي لاءِ اوائتنهنجي سڌيءَ تي ان کان پوءِ

لَا تَنفَعُهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ

البت ضرور ايندس انهن وٽ اڳيان انهن جي ۽ پويان انهن جي ۽ سڄي پاسي انهن جي کان ۽

شَمَائِلِهِمْ وَلَا تَجِدُ أَكْثَرَهُمْ شَاكِرِينَ ﴿١٧﴾ قَالَ اخْرُجْ مِنْهَا مَذْذُومًا

ڪبي پاسي انهن جي کان ۽ نه لهندين گهڻن انهن جي کي شڪر ڪندڙ- فرمايائين ته نڪر ان مان ڏليل

مَذْذُورًا لَمَنْ تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ ﴿١٨﴾

تڙيل ٿي البت جيڪو پويان لڳو تنهنجي انهن مان ته البت ضرور پريندس جهنم کي اوهان مڙني مان-

تفسير

هنن کان اڳين آيتن ۾ شيطان جي طرفان مهلت گهرڻ ۽ وڏي عمر ملڻ جي دعا جو ذڪر هو ۽ هتي ان جي ئي زبان سان ان مهلت جي مقصد کي بيان ڪيو ويو

آهي فرمان ايزدي آهي " قَالَ فَبِمَا أَغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ " يعني الله تعالى جي طرفان آسمانن مان نڪري وڃڻ جو حڪم ٻڌي پشيمان ٿيڻ جي بجاءِ پنهنجي گمراهي جي الله تعالى ڏانهن نسبت ڪندي چوڻ لڳو ته "ان سببان جو تو مون کي گمراه ڪيو آهي ۽ انسان جي اڳيان سجدي نه ڪرڻ جي ڪري مون کي تڙيو آهي مان انهن انسانن جي لاءِ تنهنجي طرفان مقرر ڪيل سڌي رستي تي کين گمراه ڪرڻ جي لاءِ ويهي رهندس. "ثُمَّ لَا يَمْنَهُمْ مَنْ بَيْنَ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ" يعني سڌي واٽ تي وهڻ کان پوءِ سندن اڳيان ۽ پويان سڄي پاسي ۽ کڀي پاسي کان ايندس" مقصد ته هر طرف کان اچي شڪ ۽ شها وجهي کين نيڪ ڪم ڏانهن وڃڻ ئي نه ڏيندس پر جيڪڏهن ڪا نيڪي ڪري به وٺندا ته ان ۾ رياءِ ۽ ڏيکاءِ جو زهر وجهندس، الغرض ته انهن کي پاڻ ڏانهن ڇڪڻ ۾ گهٽتائي اصل نه ڪندس "وَلَا تَجِدُ أَكْثَرَهُمْ شَاكِرِينَ" ۽ انهن مان گهڻن کي شڪر ڪندڙ نه لهندين- شيطان جو اهو چوڻ ته: تون انهن مان گهڻن کي شڪر ڪندڙ نه لهندين يا ته اندازي ۽ اٽڪل سان هيا لوح محفوظ ۾ لکيل ڏٺو هيائين ڇو ته اهو لوح محفوظ کي ڏسندو ۽ پڙهندو هو (١) "قَالَ أَخْرَجْ مِنْهَا مَذْمُومًا مَّدْحُورًا" يعني الله تعالى شيطان کي حڪم ڪيو ته: ان جنت مان ذليل، تڙيل ٿي نڪري وڃ ڇو ته تو منهنجي امر جي مخالفت ۽ بي فرماني ڪئي آهي ۽ بهشت بي فرمانن جي جاءِ ناهي. "لَنْ تَبْعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ" انسانن مان جيڪو به تنهنجو پوءِ لڳ ٿيو ته مان اوهان سڀني مان جهنم کي ڀري ڇڏيندس. علامه خازن لکيو آهي ته "لَأَمْلَأَنَّ" ۾ لام قسم جو آهي گویا ڪه الله تعالى قسم سان فرمايو ته "اي شيطان! شيطانن ۽ انسانن مان جيڪي به تنهنجا پوءِ لڳ ٿيا تن سڀني سان جهنم کي ڀري ڇڏيندس (٢) فائدو: "فَبِمَا أَغْوَيْتَنِي" مان ثابت ٿيو ته ڪافر جيڪو گناه ڪندو ته ان جي نسبت الله تعالى ڏانهن ڪندو جيئن شيطان چيو ته يا الله! مون کي تو گمراه ڪيو. پر مؤمن کان جيڪڏهن ڪا اهڙي ڳالهه صادر ٿيندي جنهن ۾ الله تعالى جي طرفان عتاب ٿيندس ته ان جي نسبت پاڻ ڏانهن ڪندو جيئن حضرت آدم عليه السلام عرض ڪيو هو ته "اسان پاڻ پاڻ تي ظلم ڪيو آهي جيڪڏهن اسان کي بخش نه ڪندين ته نقصان ۾ وينداسون."

وَيَادُمْ اسْكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا

۽ اي آدم! ره تون ۽ زال تنهنجي بهشت ۾ پوءِ ڪاڻو جتان به گهرو اوهاڻ

وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ﴿١٩﴾ فَوَسْوَسَ لَهُمَا

۽ نه ويجهو ويو هن وڙ کي پوءِ ٿي پئو نقصان وارن مان- پوءِ وسوسو وڌائين انهن ٻنهي (جي دلين) ۾

الشَّيْطَانُ لِيُبْدِيَ لَهُمَا مَا وُورِيَ عَنْهُمَا مِنْ سَوَاتِهِمَا وَقَالَ

شيطان تانت ظاهر ڪري انهن ٻنهي جي لاءِ اهو جو لڪايو ويو انهن ٻنهي کان اڳهڙن سندن مان ۽ چيائين (شيطان)

مَا نَهَكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَيْنِ

ته نه روڪيائين اوهاڻ ٻنهي کي رب اوهاڻ جي هن وڙ کان مگر هن جي ڪري ته ڪٿي ٿي نه ويو ٻئي ملاڪ

أَوْ تَكُونَا مِنَ الْخَالِدِينَ ﴿٢٠﴾ وَقَاَسَمَهُمَا إِنِّي لَكُمَا

يا ٿي پئو هميشه زندهه رهندڙن مان ۽ قسم ڏنائين انهن ٻنهي کي ته يقيناً مان اوهاڻ جي

لَمِنَ النَّاصِحِينَ ﴿٢١﴾

خير خواهن مان آهيان

تفسير

هنن آيتن کان اڳ ۾ آدم عليه السلام کي ملائڪن کان سجدي ڪرائڻ واري نعمت جو ذڪر هو ۽ هتي ان کي بهشت ۾ رهائڻ واري نعمت جو ذڪر آهي فرمان ۾ ٻڌايو آهي ”وَيَادُمْ اسْكُنْ أَنْتَ وَزَوْجُكَ الْجَنَّةَ“ اي آدم (عليه الصلوة والسلام) تون ۽ تنهنجي گهر واري بهشت ۾ رهو. هي نئون جملو آهي ۽ ان ۾ واو عطف جون ٻه پر ابتدائي آهي ۽ يا حرف ندا جو آهي ۽ هي ندا ڪرم ڪرڻ جي لاءِ آهي. ياد رکڻ گهرجي ته حضرت آدم عليه الصلوة والسلام کي اهو (سڏ) شيطان کي ترقي ڪيڏن کان پوءِ

ٿيو هو ۽ ان سڏ وقت سيده حوا رضي الله عنها به پيدا ٿيل هئي، پر حضرت آدم عليه الصلوة والسلام کي ملائڪن کان سجدي ڪرائڻ وقت امان سائڻ پيدا ٿيل نه هئي. جڏهن ته ڪٿي به رهڻ ۾ اصل پاور مٿس جو هوندو آهي عورت ان جي تابع هوندي آهي جو جتي مٿس رهندو آهي اتي زال به رهندي آهي ان جي ڪري هتي؛ اَسْكُنْ واحد مذڪر مخاطب جو صيغو آهي ان کان پوءِ واو عطف ڪري زَوْجُكَ جو لفظ آندو ويو آهي ۽ ان وقت بهشت ۾ رهندي حضرت آدم عليه الصلوة والسلام کي صرف ميون، فروت وغيره جي ڪاڻڻ ۽ صرف حضرت بيبي حوا رضي الله عنها کي هٿ لڳائڻ جي اجازت هئي حورن وغيره جي استعمال ڪرڻ جي موڪل نه هئي ان ڪري زَوْجُكَ ۾ زوج واحد جو صيغو آندو ويو جمع نه آندو ويو. فَكَلَامٍ مِنْ حَيْثُ شِئْتُمَا وَلَا تَقْرَبَا هَذِهِ الشَّجَرَةَ پوءِ جتان به گهرو ڪاٺو ۽ هن وڻ کي ويجهائي نه وڃو يعني جيڪي بهشتي ميوا آهن اهي سڀ استعمال ڪري سگهو ٿا ۽ هن وڻ (ڪڻڪ جي داڻي کي) ڪاڻڻ ته ڇا پر ويجهه به نه ويڃو فَتَكُونَا مِنَ الظَّالِمِينَ پوءِ نقصان وارن مان ٿي پونجو. هتي ظلم مان مراد نقصان ۽ خسارو آهي، يعني ان وڻ کي ويجهه ويندڙ ته نقصان ۽ خساري وارن مان ٿي پوندو. (۱) قَوْسُوسَ لَهُمَا الشَّيْطَانُ لِيُبْدِيَ لَهُمَا مَا وُورِيَ عَنْهُمَا مِنْ سَوَاتِحِهِمَا پوءِ سندن دلين ۾ شيطان وسوسو وڌو تانته ظاهر ڪري انهن لاءِ جيڪو سندن شرمگاهن مان پردي ۾ رکيو ويو هو.

وسوسو ڇا آهي؟

علامه قرطبي وسوسي جون ٻه معنائون لکيون آهن. ۱- الصوت الخفي، تمام آهستي وارو آواز - ۲: حديث النفس دل جا خيالات (۲). سوال: شيطان جڏهن بهشت ۾ نه هو آسمانن کان ئي ترجي ويو هو ته ان حضرت آدم عليه الصلوة والسلام ۽ سيده حوا رضي الله عنهما جي دلين ۾ وسوسو ڪيئن وڌو؟

جواب: علامه رازي حضرت حسن بصري جو قول آندو ته شيطان کي اها قوت مليل هئي جو زمين تي رهي ڪري حضرت آدم ۽ سيده حوا جي دلين ۾ وسوسا وجهي سگهي (۲) ۽ ڪن جو قول آهي ته حضرت آدم عليه الصلوة والسلام بهشت جي دروازي تي آيل هو شيطان ٻاهران آهستي آهستي اهو خيال سندس ڪنن مبارڪن تي آندو ۽ ڪن جو خيال آهي ته اهو نانگ جي منهن ۾ ويهي بهشت ۾ آيو ۽ پوءِ حضرت

آدم عليه السلام ۽ حوا ساڻن ڪي اهي وسوسا وڌائين واللہ اعلم.

”لَيْبِدِي“ ۾ لام ڪي جي معنيٰ ۾ آيل آهي ۽ ان سان وسوسي جو انجام بيان ڪيو ويو آهي جيئن چيو ويندو آهي ته فلاڻي جيل ۾ وڃڻ جي لاءِ چوري ڪئي هئي. مقصد ته شيطان حضرت آدم ۽ سيده حوا کي وسوسو ان جي لاءِ وڌو هو ته کين بهشت مان ڪڍي ۽ سندن جسم تان لباس، لهي وڃي ۽ سندن شرمگاهون ظاهر ڪري ڇو ته اهي ٻئي جيتوڻيڪ مڙس ۽ زال هئا پر نهايت پردي ۽ ستر سان بهشت ۾ رهندا هئا ڪڏهن به هڪ ٻئي جي سامهون اگهاڙا نه ٿيا هئا مڙس ۽ زال جو هڪ ٻئي سان گڏ ٿيڻ ٻي شيءِ آهي اگهاڙو ٿيڻ ٻي شيءِ، سندن لباس ڪهڙو هو؟ يا نوراني جنتي لباس هو يا جيئن انسان جي هٿن ۽ پيرن جا ننهن آهن اهڙو ۽ سندن سڄو جسم انهن سان ڍڪيل هو پر هي ننهن سخت آهن اهو لباس نهايت نرم ۽ سهڻو هو (۱) سيدنا آدم عليه السلام ۽ سيده حوا رضي الله عنها ڪڻڪ جي داڻي ڪاڻن شرط ان لباس کان خالي ٿي ويا ۽ هڪ ٻئي کي پٺا لباس جي ڏسي نهايت غمگين ٿيا. ”وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَتَيْنِ أَوْ تَكُونَا مِنَ الْخَالِدِينَ“ يعني شيطان انهن ٻنهي کي وسوسو هن طرح وڌو جو کين چوڻ لڳو ته: اوهان کي اوهان جي رب هن وٽ ”ڪڻڪ“ کان صرف ان جي ڪري روڪيو هو ته متان ان جي ڪاڻن سان ملائڪ ٿي پئو يا هميشه رهندڙن مان ٿي وڃو، مطلب ته ان ڪڻڪ جي داڻي ڪاڻن جو اثر اهو ٿيندو جو اوهان ۾ ملائڪن واريون خوبيون پيدا ٿينديون ۽ هميشه واري حياتي ماڻي وهندؤ، سيدنا آدم عليه الصلوة والسلام کي به اها آرزو ٿي ته سندن وجود ۾ ملائڪن وارين صفتن ڪاڻن، پيڻن وغيره کان استغناء پيدا ٿئي ۽ ان جي ضرورت نه رهي. ”وَقَا سَمَهُمَا إِبْرَٰهِيْمَ لَكُمَا لِمَنْ النَّاصِحِيْنَ“ ۽ ٻنهي سان قسم ڪئي ڳالهه ڪيائين ته يقيناً مان اوهان جي خير خواهن مان آهيان. شيطان الله جو نالو وٺي ان لاءِ قسم کنيو هو ته حضرت آدم عليه السلام کيس ڪوڙو نه سمجهي پر کيس پنهنجو خير خواه سمجهي. فائدو ۱:- هنن آيتن مان ثابت ٿيو ته ڪوبه شخص ڪٿي به هجي پاڻ کي شيطان جي مڪر کان محفوظ نه سمجهي سيدنا آدم عليه السلام ۽ سيده حوا رضي الله عنها بهشت ۾ هيا ته اتي به شيطاني مڪر پهچي ويو.

٢: پلو اهو آهي ته مڙس ۽ زال به هڪ ٻئي جي اگهڙ نه ڏسن بلڪ بعضي بزرگ ته پنهنجي اگهڙ ڏسڻ کان به پرهيز ڪندا آهن. مومنن جي امان سيده عائشه صديقه رضي الله عنها فرمايو آهي ته: مون ڪڏهن به سيدنا رسول الله ﷺ جن کي بي پرده نه ڏٺو.

انسان جيڪڏهن اڪيلو آهي ته به الله تعالى کان حياءَ ڪندي اگهاڙو نه رهي ته ڀلو آهي. ۳- سڀني کان اول تقيه (دل ۾ هڪڙي زبان تي بي) شيطان ڪيو هو جو دل ۾ آدم عليه السلام سان دشمني هيس ۽ زبان سان قسم کڻي محبت ۽ خير خواهي جو اظهار ڪيو هيائين (۱) - ۴: سڀني کان پهريان الله تعالى جو ڪوڙو قسم شيطان کڻيو هو جيئن ”وَقَاسَمَهُمَا“ مان ظاهر آهي اهو به ثابت ٿيو ته ڪوڙا قسم ڪٽندڙ شيطان جو ساٿي ۽ پوئلڳ آهي ۽ هر شخص جي قسم يا روئڻ يا سينگاريل ڳالهه تي اعتبار نه ڪجي. ۵- حقيقت ۾ ان موقعي تي حضرت آدم عليه السلام ڪامياب ٿيو ۽ شيطان ناڪام رهيو. شيطان گهريو ٿي ته حضرت آدم عليه السلام ڪڻڪ جو داڻو کائي مقام نبوت کان محروم رهي پر الله تعالى جي فضل و ڪرم سان سيدنا آدم عليه السلام زمين تي پهچڻ کان پوءِ بلند مقامن تي فائز ٿيو سندس خليفه الله واري اعزاز جو اظهار ٿيو ۽ ڪڻڪ جو ان سندس اولاد جي لاءِ حلال غذا بڻيو. پاڻ سوچيو هيائين ته ملائڪن جي صفت سان موصوف ٿئي سوانئين ٿيو جو نه صرف سندس بلڪ الله تعالى جي عبادت ۽ جهاد لاءِ سندس اولاد جو ڪاڻڻ، پيئڻ وغيره به عبادت ۾ شمار ڪيو ويو ۽ قيامت تائين سندس اولاد مان اهڙا فرد وجود ۾ ايندا جن جي زندگيءَ جو هر لحو ذڪر خدا ۾ گذرندو جيئن سيد عبدالطيف ڀٽائي عليه الرحمة جو مشهور شعر آهي:

ساري رات سبحان جاڳي جنهن ياد ڪيو

ان جي عبدالطيف چئي مٽيءَ لڌومانُ

ڪوڙين ڪن سلام، آڻڻ اچيو ان جي.

فَدَلَّهُمَا بِغُرُورٍ فَلَمَّا ذَاقَا الشَّجَرَةَ بَدَتْ لَهُمَا سَوَاتُهُمَا

پوءِ هيٺ لائين پنهي ڪي ڏوڪي سان پوءِ جڏهن چڪيائون وڻ ڪي ته ظاهر ٿيون انهن پنهي لاءِ شرمگاهون سندن

وَطَفَقَا يَخْصِفَانِ عَلَيْهِمَا مِنْ وَرَقِ الْجَنَّةِ وَنَادَاهُمَا رَبُّهُمَا أَلَمْ

۽ شروع ٿيا جو ڏيکين پيا پنهنجي مٿان پن بهشت (جي وڻن) جا ۽ سڏيائين پنهي ڪي رب سندن ته ڇا نه روڪيو هو مون

أَنهَكُمَا عَنْ تِلْكَمَا الشَّجَرَةَ وَأَقْلُ لَكُمَا إِنَّ الشَّيْطَانَ لَكُمَا

اوهان ٻنهي کي ان وڻ کان ۽ نه چيو هو مون اوهان ٻنهي کي ته يقينن شيطان اوهان ٻنهي جو

عَدُوٌّ مُّبِينٌ (٢٢)

دشمن کليل آهي.

تفسير

هن کان اڳين آيتن ۾ شيطان جي ڌوڪي ۽ ڏڳي ڪرڻ جو ذڪر هو ۽ هن ۾ سيدنا آدم ۽ سیده حوا سائن جي ڌوڪي ۾ اچڻ جو ذڪر ٿي رهيو آهي ارشاد ايزدي آهي ”فَدَلَّهُمَا بِغُرُورٍ“ پوءِ ٻنهي کي ڌوڪي سان هيٺ لائين-جاڻڻ گهرجي ته هتي هيٺ لاهڻ مان مراد درجي جي لحاظ سان ناهي چو ته سيدنا آدم عليه الصلوٰة والسلام جا هيٺ لهڻ کان پوءِ درجا ته بلند ٿيا ۽ وڌيا پر مڪان ۽ جاءِ جي لحاظ سان هيٺ لاهڻ مراد آهي يعني بهشت کان زمين ڏانهن. ڌوڪي ڏيڻ جي ترتيب هيئن هئي اول حضرت بيبي حوا رضي الله عنها ڌوڪي ۾ آئي ان کان پوءِ حضرت آدم عليه السلام پر ڌوڪي جو اثر جڏهن ته ٻنهي تي پيو هو ان جي ڪري هما تشنيه جو صيغو آندو ويو ۽ شيطان اهو ڌوڪو کين ڪوڙي قسم کڻڻ سان ڏنو هو چو ته حضرت آدم عليه السلام سمجهيو ته ڪير به الله تعاليٰ جو ڪوڙو قسم نه کڻندو ۽ شيطان ئي پهريون وجود هو جنهن الله تعاليٰ جو ڪوڙو قسم کنيو هو (١). ”فَلَمَّا ذَاقَا الشَّجَرَةَ بَدَتْ لَهُمَا سَوَاتُهُمَا وَطَفِقَا يَخْصِفَانِ عَلَيْهِمَا مِنْ وَرَقِ الْجَنَّةِ“ پوءِ جڏهن وڻ کي چڪيائون ته سندن لاءِ سندن شرمگاهون ظاهر ٿي پيون ۽ پنهنجي جسم جي مٿان بهشتي وڻ انجير جا پن چنبرائڻ لڳا اڳ ۾ به لکي آيا آهيون ته: ان وقت تائين حضرت آدم عليه السلام ۽ سیده حوا رضي الله عنها نه هڪ ٻئي جي اگهڙ ڏني هئي ۽ نه ان جي کين ضرورت پيش آئي هئي (٢) نوادر الاصول ۾ حڪيم ترمذي، ابن جرير، ابن ابی حاتم،

ابوالشيخ ۽ ابن عساكر وهب بن منبه کان آندو آهي ته اهو لباس نور هو جنهن جي ڪري هڪ ٻئي جي جسم کي ڏسي نه سگهندا هئا ڏاڻي ڪاڻڻ کان پوءِ اهو ڪاڻڻن کيسجي ويو. (۱)

”وَنَادَاهُمَا رَبُّهُمَا أَلَمْ أَنهَكُمَا عَنْ تِلْكَ الشَّجَرَةِ وَأَقُلْ لَكُمَا إِنَّ الشَّيْطَانَ لَكُمَا عَدُوٌّ مُبِينٌ“ ۽ ٻنهي کي سندن رب سڏي فرمايو ته ڇا مون اوهان ٻنهي کي ان وڻ کان نه روڪيو هو ۽ اوهان ٻنهي کي نه چيو هو ته بيشڪ شيطان اوهان ٻنهي جو کليل ۽ چٽو دشمن آهي. ڄاڻڻ گهرجي ته الله تعاليٰ جي طرفان کين سڌ براه راست فرشتن جي واسطي کانسواءِ ٿيو هو (۲) ۽ الله تعاليٰ جي طرفان کين ٻه ڏوراپا ۽ عتاب مليا هئا

۱- ته ڇا مون اوهان کي هن ڪڻڪ جي ڏاڻي ڪاڻڻ کان نه روڪيو هو، مقصد ته ضرور روڪيو هو پوءِ اوهان ڇو کاڌو؟ ۲- ته ڇا مون اوهان کي اهو نه ٻڌايو هو ته شيطان اوهان جو کليل دشمن آهي جو ٻين سڀني ملائڪن تنهن جي اڳيان تعظيم جو سجدو ڪيو پر شيطان نه ڪيو هو؟ ۽ تنهنجي اڳيان سجدو نه ڪرڻ جي ڪري اهو تڙجي لغتي بڻجي ويو ان جون اڳ ۾ ڪيل عبادتون ضايع ٿي ويون ايترين ڳالهين جي هوندي اهو اوهان جو سڄڻ ڪيئن ٿي سگهندو؟ ان جي دشمني ته کليل ۽ چٽي آهي لڪل ناهي پوءِ اوهان ان کي پنهنجو خير خواه ڪيئن سمجهيو؟ هن فرمان سان ٻين انسانن کي به تنبيه ڪرڻي آهي ته اهي ان جي ڌوڪي ۽ مڪر ۾ نه اچن. هن آيت مان هيٺيان فائدا حاصل ٿيا ۱- حضرت آدم عليه السلام ۽ سیده حوا رضي الله عنها ڪڻڪ جي ڏاڻي کي صرف چڪيو هو پيٽ پري نه کاڌو هو ان جي ڪري ارشاد ٿيو ”ذَاقَا الشَّجَرَةَ“ وڻ کي چڪيو هيائون. ۲- پردو ۽ حياءُ انسان جو فطرتي تقاضا آهن بي حياتي ۽ اگهاڙو هجڻ نهايت شرم اچڻ جهڙيون شيون آهن سيدنا آدم عليه السلام ۽ سیده حوا رضي الله عنها پاڻ ۾ مڙس ۽ زال هيا تڏهن به هڪ ٻئي جي شرمگاهن کي ڏسڻ پسند نه ٿي ڪيائون ۽ هڪدم جنتي وڻن جا پن پنهنجي جسم تي چنبرائي ڍڪڻ جي ڪوشش ڪندا رهيا. خيال ۾ رکڻ گهرجي ته انسان کي پردو نه پنهنجي زال کان آهي نه ملائڪن کان ۽ نه جانورن کان ها ان کي جنن کان به پردو ڪرڻو آهي پر اهو لباس سان حاصل نه ٿيندو آهي. الله تعاليٰ جي ذڪر سان حاصل ٿيندو آهي. ان جي ڪري استنجا ڪرڻ وقت الله تعاليٰ جي ذڪر واريون دعائون پڙهيون وينديون آهن. سيدنا آدم ۽ بيبي حوا به حياءُ ۽ غيرت جي ڪري پریشان ٿيا هئا (۳).

قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا

عرض ڪيائون ته اي اسان جا رب ظلم ڪيو اسان نفس پنهنجن تي ۽ جيڪڏهن نه بخشيندين اسان کي ۽ نه رحمر ڪندين

لَنَكُونَنَّ مِنَ الْخَاسِرِينَ ﴿٧٣﴾ قَالَ اهْبِطُوا بَعْضُكُمْ لِبَعْضٍ عَدُوٌّ

اسان تي ته البت ئي پونداسون نقصان وارن مان فرمايائين ته لهو بعضي اوهاڻ مان بعض جا دشمن آهن

وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ﴿٧٤﴾ قَالَ فِيهَا تَحْيَوْنَ

۽ اوهاڻ لاءِ زمين قرار جي جاءِ ۽ سامان آهي وقت مقرر تائين فرمايائين ته ان ۾ جيئڻو

وَفِيهَا تَمُوتُونَ وَمِنْهَا تُخْرَجُونَ ﴿٧٥﴾

۽ ان ۾ مرنديو ۽ ان مان ئي ڪڍيا وينديو.

تفسير

اڳين آيتن ۾ حضرت آدم عليه السلام ۽ سیده حوا رضي الله عنها تي آيل تڪليفن جي ابتدا جو ذڪر هو ۽ هنن آيتن ۾ انهن تي اچڻ وارين تڪليفن جي انتها جو ذڪر ڪندي ارشاد ٿي رهيو آهي ”قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ“ يعني (پنهي حضرت آدم ۽ حوا سائڻ) عرض ڪيو ته اي اسان جا پالڻهار! اسان پنهنجن سرن تي پاڻ ظلم ڪيو آهي ۽ جيڪڏهن تون اسان کي نه بخشيندين ۽ اسان تي رحمر نه ڪندين ته اسين نقصان وارن مان ٿينداسون. هي نئون جملو آهي جيڪو سيدنا آدم عليه السلام ۽ سیده حوا رضي الله عنها مالڪ مٺي جي طرفان مليل عتاب ۽ ڏورايي ۾ عرض ڪيو هو. پنهنجن سرن تي ظلم ڪرڻ مان مراد آهي پنهنجن سرن جي حقن کي ضايع ڪرڻ، ڄاڻڻ گهرجي ته جيئن الله جل جلاله، ان جي پياري رسول مقبول ﷺ ۽ استادن، مرشدن، والدين، قرايتدارن، پاڙيوارن وغيره جا انسان تي حق آهن تيئن پنهنجي سر جو به حق آهي ته ڀلا ڪم ڪري ان کي بهشت ۾ پهچائجي. ”قَالَ اهْبِطُوا بَعْضُكُمْ لِبَعْضٍ عَدُوٌّ“

عَدُوٌّ“ هي فرمان مبارڪ حضرت آدم ۽ سیده حوا علیهما السلام جي دعا جو جواب آهي سندن دعا جي تردید نہ پر ان واقعي صادر ٿيڻ کان پوءِ سندن تخليق جي مقصد جي تمهيد آهي چوٽه حضرت آدم ۽ سیده حوا زمين جي خلافت لاءِ تہ پيدا ڪيا ويا هئا ۽ هنن کي ان ئي زمين ڏانهن لهڻ جو حڪم ٿي رهيو آهي .

سوال: سيدنا آدم ۽ سیده حوا تہ بہ هيا ”اَهْبِطُوا“ جمع جو صيغو ڇو آيو آهي؟

جواب: جمع حضرت آدم، حوا ۽ سندن پٺن ۾ رهندڙ اولاد جي لحاظ سان آندو ويو آهي يا بہ اهي ٽيون شيطان بہ لاءِ ويو ان جي ڪري جمع جو صيغو آندو ويو آهي (١) مقصد تہ کين حڪم ٿيو تہ زمين ڏانهن لهي وڃو اوهان مان هڪڙا ٻين جا دشمن آهن ”وَلَكُمُ فِي الْأَرْضِ مَسْكَنٌ وَمَتَاعٌ إِلَىٰ حِينٍ“ مطلب تہ اوهان لاءِ زمين ۾ قرار جي جاءِ آهي (جو جيئري بہ اتي رهندڙ ۽ مرڻ کان پوءِ بہ ان ۾ دفن ٿيندڙ) ۽ مقرر وقت موت اچڻ تائين نفعي وٺڻ ۽ کائڻ پيئڻ ۾ ڪم اچڻ واريون شيون ان ۾ موجود آهن ”قَالَ فِيهَا تَحْيَوْنَ وَفِيهَا تَمُوتُونَ وَمِنْهَا تُخْرَجُونَ“ الله تعاليٰ کين اهو بہ فرمايو تہ ان زمين ۾ جيئرا رهندڙ ۽ ان ۾ ئي اوهان جو موت ٿيندو ۽ ان مان ئي ڪڍيا ويندڙ، هن حصي ۾ انهن کي اهو بہ ٻڌايو ويو تہ زمين ۾ اوهان جو رهڻ، دفن ٿيڻ عارضي هوندا ان مان اوهان کي ٻاهر ڪڍي محشر جي ميدان ۾ آڻبو. هنن آيتن مان هي فائدو حاصل ٿيا - ١: تہ جيڪي دعائون الله تعاليٰ جي پيارن ٻانهن گهريون ۽ اهي قرآن پاڪ آنديون آهن سي پنهنجن جملن ۾ آيل دعائن کان پليون آهن چوٽه انهن ۾ ئي اثر هوندا آهن (١) لفظن جو اثر (٢) پيارن ٻانهن جي زبان جو اثر (٣) الله تعاليٰ جي طرفان انهن جي نقل ڪرڻ جو اثر - ٢: پنهنجي قصور جو اعتراف ڪرڻ، حجت نہ هلڻ ڪامل ايمان جي نشاني آهي، بهانا ٺاهي گناه جي نسبت الله تعاليٰ ڏانهن ڪرڻ تہ تو هيئن ڪيو وغيره وغيره شيطان جو ڪم ۽ بي ديني آهي - ٣: بعضي علماء جو قول تہ حضرت آدم ۽ سیده حوا کي انهن ڪلمات ”رَبَّنَا ظَلَمْنَا أَنفُسَنَا الْاِيه“ جي چوڻ سان معافي ملي هئي راجح قول ناهي، راجح قول اهو آهي تہ اهي دعا جا ڪلما تہ پاڻ اتي جو اتي چيا هئائون پوءِ بہ زمين تي لاٿا ويا هئا پر جن ڪلمات جي ڪري کين معافي ملي هئي اهي حضور عليه الصلوة والسلام جي واسطي ۽ وسيلي وٺڻ وارا ڪلما هئا.

يَا بَنِي آدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَوْآتِكُمْ

اي آدم جا فرزندو! تحقيق لائو اسان اوهان جي مٿان لباس جو ڏيکي شرمگاهون اوهان جون

وَرِيشَاءَ وَلِبَاسُ التَّقْوَىٰ ذَٰلِكَ خَيْرٌ مِّمَّا خَالَكَ مِنْ آيَاتِ اللَّهِ

۽ سينگار ۽ لباس تقويٰ جو اهو ڀلو آهي اهو نشانين الله جي مان آهي

لَعَلَّهُمْ يَذَّكَّرُونَ ﴿٢٦﴾

شايد اهي نصيحت حاصل ڪن.

تفسير

هن کان پهريان آيل آيتن ۾ ٻڌايو ويو ته جڏهن آدم عليه السلام ۽ سیده حوا رضي الله عنها جي جسمن تان اصلي لباس پري ڪيو ويو ته انهن هڪدم بهشتي وڻ انجیر جا پن پنهنجي جسمن تي چنڀڙايا ۽ هتي انهن جي اولاد کي ٻڌايو ٿو وڃي ته جيئن انهن بغير لباس جي هجڻ پسند نه ڪيو ٿيئن اوهان به اگهاڙو رهڻ پسند نه ڪيو اوهان جي لباس جو به انتظام ڪيو ويو آهي شان نزول. اسلام کان اڳ ۾ عرب اگهاڙا ٿي بيت الله جو طواف ڪنداهيا ۽ چوندا هئا ته اسين لباس ۾ هوندي گناه ڪندا آهيون ان جي ڪري ان سان ڪعبه جو طواف ڪرڻ ڪعبه جي بي حرمتي آهي انهن جي ان قول جي ترديد ۾ هي آيت نازل ٿي (١) ارشاد مبارڪ آهي ”يَا بَنِي آدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَوْآتِكُمْ وَرِيشَاءَ“ اي آدم جا فرزندو! اسان اوهان تي لباس لائو آهي جيڪو اوهان جي شرمگاهن کي به ڏيکي ۽ اوهان جي لاءِ سينگار به بنجي ڇاڻڻ گهرجي ته ملائڪ لباس نه ڏيکيندا آهن پراهي به جڏهن هن انساني صورت ۾ ايندا آهن ته لباس ڏيکي ايندا آهن ۽ ان لباس جي حقيقت الله تعاليٰ ڄاڻي ٿو ۽ جنن جي لباس جي حقيقت کي به پروردگار پاڻ ٿو ڄاڻي. هتي صرف انسانن جي لباس جو ذڪر هلي رهيو آهي.

لباس جي لاهڻ مان مراد ڇا آهي؟

مفسرن سڳورن جا ان باري ۾ ٣ قول آهن هڪ ته لاهڻ مان مراد آهي ان جي ٺهڻ

جو مادو پيدا ڪرڻ. ٻيو ته ان مان مراد آهي ان جي ٺاهڻ جي تعليم جو طريقو ڏسڻ، ٽيون ان جي لاهڻ مان مراد آهي مينهن وسائڻ جنهن سان ان جي ٺاهڻ جو مادو پيدا ٿيندو آهي (١). مسئلو: هيءَ آيت دليل آهي ته اگهڙ جو ڍڪڻ واجب آهي ۽ اگهڙو رهڻ سخت گناهه ۽ برو آهي (٢). مطلب ته هن ظاهري لباس (جنهن سان صرف بدن ڍڪجي ٿو) کان سواءِ هڪ معنوي پوشاڪ به آهي جيڪا انسان جي باطني ڪمزورين ڍڪڻ سان گڏ سندس باطن جو زيب زينت به آهي. اها آهي تقويٰ بلڪ غور سان ثابت ٿئي ٿو ته اهو ظاهري لباس ڍڪڻ به ان حقيقي لباس جي حاصل ڪرڻ جو ذريعو آهي ۽ شيطان دشمن جڏهن اوهان کان بهشتي پوشاڪ لهرائي ته هاڻي اوهان تقويٰ اختيار ڪري ان کي شڪست ڏيو ۽ شرعاً منع ڪيل لباس، رشم خالص نه ڍڪيو ۽ گوڏ يا ڪائنج ڳرين کان هيٺ نه رکيو، عورت وري تمام گهڻو سنهو ڪپڙو نه ڍڪي جنهن سان اگهڙي نظر اچي.

نئين لباس ڍڪڻ وقت هيءَ دعا پڙهجي

سيدنا فاروق اعظم رضي الله عنه کان روايت آهي ته حضور عليه الصلوة والسلام فرمايو ته: جڏهن ڪو ماڻهو نئون لباس ڍڪي ته هي دعا پڙهي: **اَلْحَمْدُ لِلّٰهِ الَّذِي كَسَانِي مَا اُوَارِي بِهِ عَوْرَتِي وَاتَّجَمَلُ بِهِ فِي حَيَاتِي** يعني الله تعاليٰ جي ان پاڪ ذات جي لاءِ حمد آهي جنهن مون کي اهو لباس ڍڪايو آهي جنهن سان پنهنجي اگهڙ ڍڪيان ۽ زندگيءَ ۾ سينگار جان ۽ فرمايائون ته: جيڪو شخص نوان ڪپڙا پائڻ کان پوءِ پراڻا ڪپڙا غريبن ۽ مسڪينن کي خيرات ڪري ڏي ٿو ته پنهنجي موت ۽ حياتيءَ جي هر حال ۾ الله تعاليٰ جي ذمي ۽ پناهه ۾ اچي ويو (٣)

ارتقاء جو نظريو غلط آهي

لباس لاهڻ جي ذڪر سان گڏ **يَوَارِي سَوَاتِكُمْ** جو جملو آڻي ٻڌايو ويو آهي ته اگهڙ ڍڪڻ انسان جي فطري خواهش ۽ پيدائشي ضرورت آهي جيڪا سندس وجود ۾ اچڻ کان وٺي ساڻس گڏ آهي. اهوئي سبب آهي جو الله تعاليٰ انسان جي جسم تي ٻين حيوانن وانگر پيدائشي طور ٻيو ڪو اگهڙ ڍڪڻ جو انتظام نه فرمايو، پر سندس فطرت ۾ حيا ۽ شرم جو مادو رکي ڇڏيائين انسان جي لاءِ سندس مخصوص عضون کي صرف عضوا نه سڏيائين پر **سَوَاةٌ** سڏيائين جنهن جي معنيٰ آهي اهڙي شيءِ جنهن جي اظهار

ڪي خراب سمجهيو وڃي ۽ ان جي ڍڪڻ لاءِ به کيس عقل عطا ڪيائين ته منهنجي طرفان پيدا ڪيل مواد مان پنهنجي لاءِ لباس ٺاهي. ان حقيقت تي غور ڪرڻ سان واضح ٿيو ته ڊارون ۽ سندس پوئلڳن جو اهو عقيدو ته انسان شروعات ۾ ٻين جانورن وانگر ننگو هلندو هو پوءِ آهستي آهستي ترقي ڪئي اٿس سراسر غلط، گمراهي ۽ بيوقوفي آهي. ”ذَٰلِكَ مِنْ آيَاتِ اللَّهِ لَعَلَّكُمْ يَذَكَّرُونَ“ اهو الله جي قدرتي نشانين مان آهي شايد اهي نصيحت پرائين، مقصد ته لباس جو لاهڻ الله تعاليٰ جي فضل ۽ رحمت تي دلالت ڪندڙ نشانين مان آهي، شايد اهي ٻانهن ان نعمت کي مڃي محسوس ڪري نصيحت حاصل ڪن ۽ پرهيزگار بنجي براين کان بچي پون. (١).

يَا بَنِي آدَمَ لَا يَفْتِنَنَّكُمُ الشَّيْطَانُ كَمَا أَخْرَجَ أَبَوَيْكُم مِّنَ

اي آدم جا فرزندو! نه فتني ۾ وجهي اوهان کي شيطان جيئن ڪڍيائين پيءُ، ماءُ اوهان جي ڪمي

الْجَنَّةِ يَنْزِعُ عَنْهُمَا لِبَاسَهُمَا لِيُرِيَهُمَا سَوَاتِهِمَا إِنَّهُ يَرَاكُمْ

بِهشت مان- لاهي پيو انهن کان لباس انهن جو تانت ڏيکاري انهن کي شرمگاهون سندن بيشڪ اهو ڏسي ٿو اوهان

هُوَ وَقَبِيلُهُ مِنْ حَيْثُ لَا تَرَوْنَهُمْ إِنَّا جَعَلْنَا الشَّيَاطِينَ أَوْلِيَاءَ

ڪي پاڻ ۽ خاندان سندس ان جاءِ کان جو نه ٿا ڏسو اوهان انهن کي بيشڪ اسان بنايو شيطانن کي دوست

لِلَّذِينَ لَا يُؤْمِنُونَ ﴿٢٤﴾

انهن جو جي نه ٿا ايمان آڻين.

تفسير

اڳين آيتن ۾ شيطان جي ان وقتي عداوت جو ذڪر هو جيڪا پاڻ سيدنا آدم عليه السلام ۽ سیده حوا عليها السلام سان ڪئي هيائين ۽ هن آيت ۾ ان جي دائمي دشمني جو ذڪر ڪندي ارشاد ٿي رهيو آهي ”يَا بَنِي آدَمَ لَا يَفْتِنَنَّكُمُ الشَّيْطَانُ“

لَمَّا أَخْرَجَ ابْنُكَ مِنَ الْجَنَّةِ" اي آدم (عليه الصلوة والسلام) جا فرزندو! اوهان کي شيطان ائين فتني ۾ نه وجهي جيئن اوهان جي پيءُ ماءُ (حضرت آدم ۽ سیده حوا) کي بهشت مان کڍيو هيائين هنن لفظن سان حضرت آدم عليه الصلوة والسلام جي قصي کي بيان ڪرڻ جو مقصد ٻڌايو ويو آهي ته آدم (عليه السلام) جا ٻچڙو! پنهنجي اڙلي ۽ ابدي دشمن شيطان کان بچجو ائين نه ٿئي جو جيئن اوهان جي پيءُ ماءُ سان ڌوڪو ڪيو هئائين تئين اوهان کي به حق جي رستي کان هٽائي ڇڏي.

انبيا ڪرام عليهم السلام معصوم ۽ اولياءِ سڳورا محفوظ آهن

ذهن نشين ڪرڻ گهرجي ته هن آيت ۾ "يَا بَنِي آدَمَ" واري خطاب ۾ نبين سڳورن کان سواءِ قيامت تائين اچڻ وارا سڀ انسان داخل آهن. نبين پلارن تي شيطان جي قوت نه هلندي جيئن فرمان آهي: "إِنَّ عِبَادِي لَيْسَ لَكَ عَلَيْهِمْ سُلْطَانٌ، (١) يَقِينًا" منهنجي ٻانهن تي تنهنجي قوت نه هلندي، الله تعاليٰ جا نبي گناهه ڪري نه سگهندا ڇو ته معصوم آهن. اهڙي طرح انبيا ڪرام جا سڄا تابع ۽ مخلص امتي به رب جي ڪرم سان محفوظ هوندا آهن شيطان انهن کي ويجهو نه ويندو جيئن حضور عليه الصلوة والسلام جن حضرت عمر بن خطاب رضي الله عنه کي فرمايو ته: شيطان تنهنجي پاڇولي کان پڇندو آهي ڇاڻڪڻ گهرجي ته سيدنا آدم ۽ سیده حوا عليهما السلام جي بهشت مان نڪرڻ جو سبب شيطان بڻيو هو ان جي ڪري ان ڏانهن نسبت ڪئي وئي ته "جيئن اوهان جي پيءُ ماءُ کي بهشت مان کڍيو هيائين" "يَنْزِعُ عَنْهُمَا لِبَاسَهُمَا لِيُرِيَهُمَا سَوْآتِهِمَا" انهن ٻنهي تان سندن لباس لاهي پيو تانته کين سندن شرمگاهون ڏيکاري هنن ٻنهي فعلن "يَنْزِعُ" "يُرِيَهُمَا" جون نسبتون به شيطان ڏانهن ان جي ڪري ڪيون ويون آهن جو اهو انهن سڀني ڳالهين جو سبب بڻيو هو. "إِنَّهُ يَرَاكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ" يقيناً اهو شيطان پاڻ ۽ سندس خاندان وارا اوهان کي اتاهين ڏسن ٿا جتان اوهان کين ڪونه ٿا ڏسو.

هڪ شبيهي جو ازالو

متان ڪنهن کي شڪ ۽ شهبو رهي ها ته شيطان جي پيدا ٿيڻ ۽ مقابلي جي اعلان ڪرڻ کي لکين وره گذري ويا آهن هينئر ته اهو پوڙهو، بي طاقت نهايت جهونو ٿي ويو هوندو. اهو ڪيئن گمراه ڪندو؟ ان شبيهي جي ازالو ۽ دفع ڪرڻ جي لاءِ ٻڌايو ويو ته اهو ايڏي وڏي عمر هوندي به پاڻ ۽ سندس خاندان اوهان کي اتاهين؟

ڏسڻ ٿا جتان اوهان انهن کي ڪونه ٿا ڏسو. چو ته ان جي ٺهڻ جو مادو باهه آهي جيڪا لطيف شيءِ آهي اڪين کي ڏسڻ ۾ نه ايندي آهي (١) ۽ جيڪو دشمن ڏسڻ ۾ نه اچي ۽ رڳن ۽ رت ۾ ملي وڃي ۽ دوست جي روپ ۾ اچي دل ۾ وسوسا وجهي ان کان ذري برابر غافل رهڻ نهايت عظيم غلطي آهي ان جي ڪري ان کان خبردار رهڻ جي تلقين ڪئي وئي آهي، الله تعاليٰ جي ڪامل ولي حضرت ذوالنون مصري عليه الرحمه فرمايو آهي ته: جيڪڏهن تنهنجو دشمن اهڙو آهي جو اهو توکي ڏسي پيو ۽ تون ان کي ڪونه ٿو ڏسي سگهين ته تون هڪ اهڙيءَ هستي جي پناهه ۾ اچ جو اهو تنهنجي دشمن کي ڏسي ٿو پر تنهنجو دشمن ان کي ڪونه ٿو ڏسي ۽ اهو الله قهار، ستار آهي (٢) إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يُؤْمِنُونَ بيشڪ اسان شيطانن کي انهن جو دوست بنايو آهي جيڪي ايمان نه ٿا آڻين- هن جو مقصد هي آهي ته ڪافرن کي اختيار ڏنو ويو هو ته اهي الله جل جلاله ۽ ان جي رسول عليه الصلوة والسلام کي دوست ۽ مدگار بنائين يا شيطان سان دوستي رکن پر انهن شيطان جي دوستيءَ کي ترجيح ڏني ته اسان به ان کي ئي سندن دوست رهڻ ڏنو إِنَّا جَعَلْنَا جو مطلب اهو آهي، ۽ اڳيان اچڻ واري آيت به اهو ٻڌائي رهي آهي ان جو مطلب اهو ناهي ته شيطان ۽ ڪافرن جي وچ ۾ دوستي ۽ محبت جو تعلق اسان ڪرايو ۽ انهن کي دوستي لاءِ مجبور بنايو، فائدو: ١- هن آيت مان هيٺ لکيل هي فائدو حاصل ٿيا - ١: ڪوبه شخص تيستائين پاڻ کي شيطان کان محفوظ نه سمجهي جيستائين ايمان سان خاتمه نصيب نه ٿئي هر وقت ان دشمن جي ويڙهه جو خطرو آهستي آهي - ٢: شيطان نهايت اونهي واٽ سان حضرت آدم ۽ حضرت حوا بهشت ۾ رهندڙن کي بهشت مان ڪڍيو اسين جيڪي اڃان بهشت کان ٻاهر آهيون ان جي ڪوشش آهي ته اسين بهشت ۾ نه وڃون ان سان گڏ دوزخ ۾ هجئون - ٣: حضرت آدم ۽ امان حوا ڏوراني ملڻ کان پهريان نه اڪيلائي ۾ اگهاڙا ٿيندا هئا نه صحبت ڪرڻ وقت، سندن جسم لباس، کان صرف ان وقت خالي ٿيو جڏهن ڏوراني هيٺان آيا - ٤: إِنَّهُ يَرَاكُمْ هُوَ وَقَبِيلُهُ مان ثابت ٿيو ته شيطان اسان کي هر حال ۾ ڏسي ٿو. شيطان الله تعاليٰ جي حڪم جو منڪر ۽ دين جو دشمن آهي جڏهن دشمن کي ايتري طاقت آهي ته ان جي مقابلي ۾ الله تعاليٰ جي واٽ وٺائيندڙن نبين عليهم الصلوة والسلام ۽ ولين جي ڏسڻ جي قوت ته اڃان وڌيڪ هوندي. چو ته ڪوبه ڪمزور قوي دشمن کي دفع ڪري نه ٿو سگهي.

وَإِذَا فَعَلُوا فَاحِشَةً قَالُوا وَجَدْنَا عَلَيْهَا آبَاءَنَا وَاللَّهُ أَمَرَنَا

۽ جڏهن ڪن ٿا ڪا برائي ته چون ٿا لڌوسون ان تي پيڻن پنهنجن کي ۽ الله امر ڪيو اسان کي

بِهَاقِلٍ إِنَّ اللَّهَ لَا يَأْمُرُ بِالْفَحْشَاءِ اتَّقُوا اللَّهَ عَالِي

ان جو فرمائ ته بيشڪ الله نه ٿو امر ڪري برائي جو، چاڻو ٿا الله تي

مَا لَا تَعْلَمُونَ ﴿٢٨﴾

جيڪي نه ٿا ڄاڻو.

تفسير

اڳين آيتن ۾ شيطان جي هڪ فريب ۽ ڌوڪي جو ذڪر ٿيو آهي ”وَإِذَا فَعَلُوا فَاحِشَةً قَالُوا وَجَدْنَا عَلَيْهَا آبَاءَنَا“ ۽ جڏهن برائي ڪن ٿا ته چون ٿا ته اسان پنهنجي ابن ڏاڏن کي اها برائي ڪندي ڏٺو هو ”فَاحِشَةً“ جي معنيٰ ڪندي علامه بيضاوي لکيو آهي ته: فعلة متناهية في القبح كعبادة الصنم وكشف العورة في الطواف (١) يعني فاحشة آهو ڪر آهي جيڪو برائي ۾ نهايت تي هجي جيئن بت جي عبادت ڪرڻ يا بيت الله جي طواف ۾ اڳهاڙو ٿيڻ ۽ علامه پاني پتي لکيو آهي ته والظاهر انه يعمر كل كبيرة (٢) ۽ ظاهر هي آهي ته فاحشة هر وڏي گناهه کي سڏيو وڃي ٿو. ”وَاللَّهُ أَمَرَنَا بِهَا“ ۽ الله اسان کي ان برائيءَ ڪرڻ جو امر ڪيو آهي (معاذ الله ثم معاذ الله) هي انهن بي دينن جو ٻيو جواب آهي. جيڪڏهن ڪو ڪين برائي ڪان روڪيندو هو ته ائين چوندا هيا ”قُلْ إِنَّ اللَّهَ لَا يَأْمُرُ بِالْفَحْشَاءِ“ فرمائ ته يقيناً الله برائي جو امر نه ڪندو آهي، اهڙا قبيح اعمال ۽ باطل عقائد جن کي عقل ئي تسليم نه ٿو ڪري انهن جي لاءِ الله تعاليٰ امر ڪيئن ڪندو؟ ”اتَّقُوا اللَّهَ عَالِي مَا لَا تَعْلَمُونَ“ ڇا الله تي اهڙي ڳالهه ناهي هئو ٿا جيڪا اوهان ڄاڻو. به نه ٿا ان جو ڪو دليل ٿي نه آهي جيڪو يقيني علم جو سبب بنجي فائداهن آيت مان هي فائدا حاصل ٿيا - ١: سُنن ۽ خراب ڪمن کي سمجهڻ لاءِ صرف انسان جو

عقل ڪافي ناهي انڪي هر وقت نبوت جي روشنيءَ جي ضرورت آهي، ڏسو ته اهل عرب جا عقلمند انسان به جڏهن نبوت جي نور کان محروم ٿيا ته بيحيائيءَ ۽ بدڪاريءَ کي عبادت سمجهي ڪرڻ لڳا - ٢: جاهلن ابن، ۽ ڏاڏن جي شرعي احڪام جي مقابلي ۾ تقليد ڪرڻ ڪافرن جو ڪم آهي سڄو جهان جيڪڏهن هڪ ڪم کي سڻو چوي ۽ نبي پاڪ عليه الصلوة والسلام انڪي برو چوي ته ٻيا سڀ ڪوڙا ۽ نبي سڄو آهي ان جو فرمان برحق آهي.

قُلْ أَمَرَ رَبِّي بِالْقِسْطِ وَأَقِيمُوا وُجُوهَكُمْ عِندَ كُلِّ مَسْجِدٍ

فرماءَ ته: امر ڪيو رب منهنجي عدل جو ۽ سڌا رڪو منهن پنهنجا (قبلي ڏانهن) وقت هر نماز جي

وَادْعُوهُ مُخْلِصِينَ لَهُ الدِّينَ ۚ كَمَا بَدَأَكُمْ تَعُودُونَ ﴿٢٩﴾ فَرِيقًا هَدَىٰ

۽ عبادت ڪيون جي (سڄو ڪندڙ) ان جي لاءِ دين کي جيئن بهريان پيدا ڪيائين اوهان کي تيئن ئي موٽندو هڪ جماعت کي هدايت

وَفَرِيقًا حَقَّ عَلَيْهِمُ الضَّلَالَةُ ۚ إِنَّهُمْ اتَّخَذُوا الشَّيَاطِينَ أَوْلِيَاءَ

ڪيائين ۽ ٻي جماعت ثابت ٿي چڪي آهي انهن تي گمراهي - يقيناً انهن بنايو شيطان کي مددگار

مِنْ دُونِ اللَّهِ وَيَحْسَبُونَ أَنَّهُمْ مُهْتَدُونَ ﴿٣٠﴾

سواءِ الله جي ۽ سمجهن ٿا ته يقيناً اهي هدايت وارا آهن.

تفسير

اڳين آيتن ۾ انهن غلط ڳالهين جو ذڪر هو جن جو نه الله تعاليٰ امر ڪيو هو ۽ نه انهن کان راضي هو ۽ هتي انهن ڳالهين جو بيان ٿي رهيو آهي جن جو الله تعاليٰ امر به ڪيو آهي ته انهن کان راضي به آهي. فرمان عالي آهي ”قُلْ“ ”أَمَرَ رَبِّي بِالْقِسْطِ“ فرماءَ ته: منهنجي رب عدل ۽ انصاف جو امر ڪيو آهي ظاهر آهي ته ”قُلْ“ ۾ خطاب حضور عليه الصلوة والسلام جن سان آهي ۽ ان ۾ ان ڳالهه ڏانهن اشارو آهي ته عدل اهو آهي جنهن کي پاڻ عدل سڏي. مفسرن جو لفظ ”الْقِسْطُ“ (عدل) مان مراد ۾

اختلاف آهي، سيدنا ابن عباس رضي الله عنهما فرمايو ته: ان مان مراد لاله الا الله پڙهڻ آهي. ضحاک جو قول آهي ته ان مان مراد توحيد آهي. مجاهد ۽ سدي جو قول آهي ته ان مان مراد عدل يعني وچترائي آهي جنهن ۾ نه افراط هجي نه تفريط (نه هروڀرو واڌارو ۽ نه گهٽتائي) (۱) مقصد ته اعتقاد ۽ عمل ۾ هر طرح جي مبالغه آميزيءَ کان دامن بچائي هلڻ "وَأَقِيمُوا وَجُوهَكُمْ عِندَ كُلِّ مَسْجِدٍ" ۽ پنهنجن منهن کي هر نماز جي وقت سڌو رکڻ، يعني هر نماز ۾ پنهنجا منهن ڪعبه الله شريف ڏانهن سڌا رکڻ کي مفسر فرمائن ٿا ته مسجد جي معنيٰ (سجدي ڪرڻ جي جاءِ آهي) پوءِ مطلب ٿيندو ته هر مسجد ۾ نماز ادا ڪندا ڪيو اهو نه سوچيو ته پنهنجي محلي واري مسجد ۾ نماز ادا ڪيون پئي ۾ نه (۲).

وَأَدْعُوهُ مُخْلِصِينَ لَهُ الدِّينَ ۽ اخلاص سان دين قبول ڪري ان جي عبادت ڪندا ڪيو. اوهان جي عبادت شرڪ، رياءَ ۽ ڏيکاءَ کان پاڪ هجي. مفسرن پلارن لکيو آهي ته "وَأَقِيمُوا وَجُوهَكُمْ عِندَ كُلِّ مَسْجِدٍ" ۾ ظاهر جي اصلاح ڏي توجه ڏياريو ويو ۽ "وَأَدْعُوهُ مُخْلِصِينَ لَهُ الدِّينَ" ۾ باطن جي اصلاح ڏانهن (۳) ڪمًا بَدَأْكُمْ تَعْبُدُونَّ جيئن اوهان کي پهريان پيدا ڪيائين تيئن اوهان وري موندو، مقصد ته موت کان پوءِ جيئن اوهان ٿي بارگاه ايزدي ۾ واپس ايندو پوءِ اوهان کي ڪيلن عملن جو بدلو ڏيندو. هن جملي ۾ ٻانهن کي ذهن نشين ڪرايائين ته جيئن اوهان جو پهريان پيدا ڪرڻ سولو هو تيئن اوهان جو موتائڻ به سولو آهي ۽ ڪن مفسرن جو قول آهي ته: جيئن اوهان پيرين اگهاڙي، اگهاڙا ۽ ڏهرا پيدا ٿيا هيئن تيئن قبرن مان پيرين اگهاڙا، نانگا ۽ ڏهرا ڪري اٿاريا ويندو.

قبرن مان ڪهڙي حال ۾ اٿاريا ويندا؟ نبوي حديثن جي روشني ۾

حديث-۱: بخاري ۽ مسلم سيده عائشه صديقہ رضي الله عنها کان روايت آندي آهي ان چيو ته (سيدنا) رسول الله ﷺ جن فرمايو: تُحْشَرُونَ يَوْمَ الْقِيَامَةِ حَفَاةً عُرَاةً فَقُلْتُ يَا رَسُولَ اللَّهِ! أَلَرِّجَالُ وَالنِّسَاءُ يَنْظُرُونَ بَعْضُهُمْ إِلَى بَعْضٍ؟ قَالَ يَا عَائِشَةُ الْأَمْرُ يَوْمَئِذٍ أَشَدُّ مِنْ ذَلِكَ (۴) يعني اوهان قيامت جي ڏينهن پيرن اگهاڙا، نانگا ڪري اٿاريا ويندو مون عرض ڪيو ته: يا رسول الله! مرد ۽ عورتون هڪ ٻئي ڏانهن ڏسندا؟ فرمايائون ته اي عائشه! ان ڏينهن معاملو ان کان تمام گهڻو سخت هوندو غرض ته هر

(۲) نعيمی ص ۴۶۲ جلد ۸

(۱) مظهری ۳۸۵ جلد ۳

(۲) مظهری ص ۳۸۶ جلد ۳

(۳) ڪمالين شرح اردو جلالين ۲۷۸ جلد ۲

شخص پریشان هوندو کير کنهن ڏانهن نه نهاري بندو.

حديث-۲: سيدنا ابن عباس رضي الله عنهما کان روايت آهي ته: هڪ ڀيري حضور عليه الصلوة والسلام جن اسان ۾ بيهي اسان کي نصيحت ڪندي فرمايو ته ”يَا أَيُّهَا النَّاسُ أَنْكُرُوا تُحْشَرُونَ إِلَى اللَّهِ حَقًّا غُرًّا غُرًّا كَمَا بَدَأْنَا أَوَّلَ خَلْقٍ يُعِيدُهُ وَعَدًّا عَلَيْنَا إِنَّا كُنَّا فَاعِلِينَ“ (۱) يعني اي انسانو! اوهان پيرين اگاهڙا نانگا ڏهرا ڪري اٿاريا ويندو جيئن اسان خلق جي شروعات ڪئي تئين ئي ان کي ورائينداسون اسان جي ذمي تي اهو وعدو آهي اسين پورو ڪنداسون.

حديث-۳: ابن جرير، ابن المنذر ۽ ابن ابی حاتم حضرت ابن عباس رضي الله عنهما کان روايت آندي آهي ان فرمايو ته ان آيت جو مطلب آهي ته جيئن پيدائش واري ڏينهن کي مومن پيدا ڪيا ويا کي ڪافر تئين قيامت ۾ به کي مومن ٿي اٿندا کي ڪافر (۲). سوال: اوهان جيڪي روايتون آنديون آهن انهن مان ثابت ٿيو ته قبرن مان اٿڻ وارا انسان پيرين اگاهڙا ۽ ننگا هوندا ۽ هنن حديثن ۾ آيو آهي ته اهي ڪپڙا پاتل هوندا. حديث-۱: ابو داؤد، حاكم، ابن حبان ۽ بيهقي حضرت ابو سعيد خدری رضي الله عنه کان روايت آندي آهي ته جڏهن سندس دنيا تان رحلت جو وقت ويجهو آيو ته نوان ڪپڙا گهرائي ڍڪيائين ان کان پوءِ چيائين ته: مون رسول الله ﷺ جن کان ٻڌو آهي، پاڻ فرمايائون ته ”إِنِ الْخَبِيثَاتُ يُبْعَثْنَ فِيهِمْ يَوْمَئِذٍ لَّيْسَ لِيَنَّ فِيْهَا“ بيشڪ ميت انهن ئي ڪپڙن ۾ اٿاريو ويندو جن ۾ وفات ڪندو. حديث-۲: ابن ابی الدنيا سهڻي سند سان حضرت معاذ بن جبل رضي الله عنه کان روايت آندي آهي ته ان پنهنجي ماءُ کي دفن ڪرائڻ وقت چيو ته ”نون ڪپڙن ۾ دفن ڪيوس“ ۽ فرمايائين ته: مري ويلن کي سهڻا ڪفن پارايو چو ته اهي انهن ۾ ئي اٿاريا ويندا. حديث-۳: سعيد بن منصور پنهنجي سنن ۾ حضرت عمر بن خطاب رضي الله عنه کان روايت آندي آهي ان فرمايو: پنهنجن مري ويلن کي سهڻا ڪفن پارايو چو ته اهي انهن ۾ ئي اٿاريا ويندا (۳).

جواب: محدث بيهقيءَ فرمايو آهي ته: روايتون پنهني قسمن جون آيل آهن پوءِ ڪي ماڻهو اگاهڙا اٿاريا ويندا ته ڪي ڍڪيل (۴) فَرِيقًا هٰذِي وَفَرِيقًا حَقَّ عَلَيْهِمُ الضَّلَاةُ هڪ ٽولي کي هدايت ڪيائين ۽ هڪ ٽولو اهڙو آهي جو انهن تي گمراهي ثابت ٿي، مقصد ته هڪ اهڙو ٽولو آهي جن الله تعاليٰ جي طرفان موڪليل پيغمبرن تي ايمان آڻي پاڻ کي ان وحده لاشريڪ له ڏانهن متوجه ڪيو ۽ مخلص ٿي کنهن کي به الله تعاليٰ سان شريڪ نه بنيائون، ۽ ٻيو اهڙو ٽولو آهي جن شيطان جي اتباع ڪري

گمراه ٿي الله تعالى جي اطاعت کان منهن موڙيو "انَهُمْ اتَّخَذُوا الشَّيَاطِينَ أَوْلِيَاءَ مِنْ دُونِ اللَّهِ وَيَحْسَبُونَ أَنَّهُمْ مُهْتَدُونَ" بيشڪ انهن الله کان سواءِ شيطانن کي دوست ۽ مددگار بنايو ۽ سمجهن ٿا ته يقيناً اهيئي هدايت وارا آهن. جيئن الله تعالى جي رسولن عليهم الصلوة والسلام جليح حشمين ۽ ۱۰ کين مليل نعمتن تي حسد ڪندڙن جو حال هو (۱) فائدو-۱: مٿي ذڪر ڪيل جملو: "وَأَقِيمُوا وَجُوهَكُمْ عِنْدَ كُلِّ مَسْجِدٍ" مان ثابت ٿيو ته نماز باجماعت ادا ڪرڻ جي لاءِ پلي جاءِ مسجد آهي ۽ نماز لاءِ جماعت ڪڏهن فرض آهي جيئن جمعه ۽ عيدين جي لاءِ ته ڪڏهن واجب- جيئن پنج وقتي نمازون ۽ ڪڏهن ممنوع، جيئن نفل وغيره (۲) ۲: اڪيلو ٿي نماز پڙهڻ کان باجماعت نماز ادا ڪرڻ ۾ ستاويهه درجا وڌيڪ ثواب آهي (۳).

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ وَكُلُوا وَاشْرَبُوا

اي آدم جا فرزندو! وٺو سينگار پنهنجو وقت هر نماز جي ۽ کائو ۽ پيو

وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿٣١﴾ قُلْ مَنْ حَرَّمَ زِينَةَ اللَّهِ

۽ نه فضول خرچي ڪيو بيشڪ اهو نه ٿو محبت رکي فضول خرچي ڪندڙن سان فرما ته ڪنهن حرام ڪيو سينگار الله

الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ آمَنُوا

جي کي جيڪو ڪڍيائين پاڻن پنهنجن لاءِ ۽ پاڪ شيون رزق مان فرمائو آهي انهن جي لاءِ آهن جو ايمان آندائون

فِي الْحَيَاةِ الدُّنْيَا خَالِصَةً يَوْمَ الْقِيَامَةِ كَذَٰلِكَ نَفَصِّلُ

حياتيءَ دنيا جي ۾ خاص قيامت جي ڏينهن ائين ئي ڪولي بيان ڪيون ٿا

الْآيَاتِ لِقَوْمٍ يَعْلَمُونَ ﴿٣٢﴾

آيتون ان قوم جي لاءِ جيڪي ڄاڻن ٿا.

تفسير

اڳين آيتن ۾ ”قسط“ عدل جو حڪم آيو هو ۽ پنهنجي کاڌي ۽ لباس ۾ الاهي حڪم جي اتباع به هڪ قسم جو عدل ۽ انصاف آهي ان جي ڪري هنن آيتن ۾ ان جو ذڪر ڪيو ويو آهي.

شان نزول

ابن ابي شيبه، مسلم، نسائي، ابن جرير ۽ ٻين محدثن حضرت ابن عباس رضي الله عنهما کان روايت آندي آهي ته عرب جا ڪافر نهايت بي شرم ۽ اگهاڙا ٿي ڪعبه معظمه جو طواف ڪندا هئا، مرد ڏينهن جو ۽ عورتون رات جو، ڪي عورتون شرميليون هونديون هيون ته وڏي ۾ وڏي مخصوص عضوي تي ڪپڙي ڪي ائين ڍڪينديون هيون جيئن گهوڙي جي پيشانيءَ کي مڪين جي ويهڻ کان بچائڻ لاءِ ڪپڙو ٻڌبو آهي انهن جي ان غلط رسم کي تبديل ڪرڻ جي لاءِ هي آيت: خُذُوا زِينَتَكُمْ نازل ٿي (١) جنهن ۾ ارشاد ٿيو آهي ته يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ اي آدم جا فرزندو! هر نماز جي وقت لباس ڍڪيندا ڪيو.

پلي لباس پائڻ جو حڪم

هن آيت ۾ هر نماز وقت لباس پائڻ کي زينت سڏيو ويو آهي ڪن مفسرن پلارن ان مان مراد اها ورتي آهي ته نماز وقت پلا، عمداء ۽ وڏي قيمت وارا ڪپڙا ڍڪيندا ڪيو علامه آلوسي بغدادِي لکيو آهي ته: جڏهن امام سيدنا حسين شهيد ڪيو ويو هو ته ان وقت به کيس نهايت اعلى قيمت وارو جيو پاتل هو ۽ جڏهن حضرت علي رضي الله عنه حضرت ابن عباس کي خارجين جي سمجھائڻ لاءِ ايلچي ڪري موڪليو هو ته ان وقت اهو پلا ڪپڙا پائي، تمام اعلى قسم جي خوشبوءِ هڻي نهايت پليءَ سواريءَ تي سوار ٿي ويو هو. خارجين کائنس ان جي باري ۾ سوال ڪيو ته پاڻ انهن کي اهائي آيت پڙهي ٻڌائي هيائين. حضور عليه الصلوة والسلام جن هڪ پيري حويليءَ مبارڪ کان ٻاهر آيا ته سندن پاڪ ڪلهن تي هزار درهم (موجوده پاڪستاني ڏهه هزارن) جي چادر ڍڪيل هئي (٢) مجتهد مطلق حضرت امام ابو حنيفه عليه الرحمة تهجد جي نماز لاءِ قميص، ڪانٽنچ، چادر ۽ پگ وٺي رکيا هئا جن جي قيمت پندرهن سؤ درهم (موجوده

پاڪستاني پندرهن هزار) هتي ۽ پاڻ فرمائيندا هئا ته ماڻهن جي اڳيان سينگار جي اچڻ ڀلو آهي ته الله تعاليٰ جي اڳيان سينگار جي اچي بيهجي (١) سيدنا امام باقر رضي الله عنه فرمايو آهي ته هن آيت ۾ ذڪر ڪيل سينگار مان مراد نماز ۾ سينگار ڪرڻ آهي ۽ سيدنا امام حسن رضي الله عنه جن به نماز لاءِ تيار ٿيندا هئا ته تمام ڀلا ڪپڙا پائيندا هئا کين عرض ڪيو ويو ته: اي الله جي رسول (عليه الصلوة والسلام) جا فرزند! عمدا ۽ ڀلا ڪپڙا ڇوڻا پايو؟ پاڻ جواب ۾ فرمايائون ته: الله سهڻو آهي سونهن کي پسند ڪندو آهي ان جي بارگاه ۾ حاضر ٿيڻ جي لاءِ سينگار ڪري رهيو آهيان (٢) ۽ فقه جو امام حضرت محمد بن حسن شيباني: تمام عمدا ڪپڙا پائيندو هو ۽ چوندو هو ته مون کي زالون ۽ ٻانهيون آهن پاڻ کي ان جي لاءِ ٿو سينگاريان تانته بڻي ڪنهن ڏانهن نه نهارين، فقيهن پلارن صاف صاف لکيو آهي ته: مستحب آهي ته انسان سينگار جي هلي ڇو ته حضور عليه الصلوة والسلام جن فرمايو آهي ته ”اِنَّ اللّٰهَ تَعَالٰى اِذَا اُنْعِمَ عَلٰى عَبْدٍ اَحَبَّ اَنْ يَّرِيْ اَثَرِ نِعْمَتِهِ عَلَيْهِ“ (٣) الله تعاليٰ جڏهن ڪنهن ٻانهي تي نعمت ڪندو آهي ته پسند فرمائيندو آهي ته ان تي ان نعمت جي اثر کي ظاهر ڏسي.

سوال: جيڪڏهن سهڻا ۽ عمدا ڪپڙا پائڻ مستحب آهن ته پوءِ حضرت عمر بن خطاب رضي الله عنه ڇتين لڳل جبا ڇو پائيندو هو؟

جواب: حضرت عمر رضي الله عنه جي پراڻن ڪپڙن پائڻ ۾ اها حڪمت هئي ته کين سندن هيٺيون عملو ڏسي سادگي اختيار ڪري ڇو ته پلن ۽ عمدن ڪپڙن پائڻ جي لاءِ جيڪڏهن کين پئسان هوندا ته عوام جي مال کي لٽيندا ۽ ڦريندا. ”وَكُلُّوا وَاَسْرِبُوا وَلَا تَشْرَفُوا اِنَّهُ لَا يُحِبُّ الشَّرَفَ“ ۽ کائو ۽ پيئو ۽ نه حد کان لنگهو بيشڪ اهو نه ٿو محبت رکي حد کان لنگهندڙن سان. روايت ۾ آهي ته: بني عامر قبيلي وارا حج جي ڏينهن کاڌو تمام ٿورو کائيندا هئا ۽ سڀ استعمال نه ڪندا هئا، ان طريقي سان حج جي تعظيم ڪندا هئا، انهن کي ڏسي مسلمانن به اهو ارادو ڪيو تڏهن هي حڪم نازل ٿيو ته اوهان کائو پيئو کاڌي کان سواءِ ڪمزور ٿي ويندو ۽ ڪمزور هجڻ جي ڪري ڪيترين عبادتن ڪرڻ کان محروم ٿي ويندو.

حضور عليه الصلوة والسلام جن کاڌي ۽ پاڻيءَ جا محتاج نه هئا علامه اسماعيل حقي عليه الرحمة هن آيت جي تفسير ۾ لکيو آهي ته: ان النبي

(١) روح البيان ص ١٥٤ جلد ٣

(٣) روح المعاني ص ١١١ جلد ٨

(٢) روح المعاني ص ١٠٩ جلد ٨

ﷺ انما اكل في الظاهر لاجل امته الضعيفة والا فلا احتياج له الى الاكل والشرب وماروي من انه كان يشد الحجر حتى يحصل الاستقرار في عالم الارشاد (١) يعني نبي پاڪ صلي الله عليه وسلم جن ظاهر ۾ پنهنجي ضعيف امت جي (تلقين ۽ تعليم) لاءِ طعام کاڌو هو ورنه ته پاڻ کائڻ ۽ پيئڻ جا محتاج نه هيا ۽ جيڪو روايتن ۾ آيو آهي ته پاڻ (بيت مبارڪ تي) پٿر ٻڌندا هيا سو بک جي ڪري نه پر سندن کمال لطافت جي ڪري هو ته متان ملڪوت ڏانهن بلنديءَ تي وڃن پوءِ پاڻ پٿر ٻڌو هئائون ته کين هن حال تي استقرار رهي . والله اعلم .

قرآن ڪريم طب آهي

علامه ثناء الله پاني پتي عليه الرحمة لکيو آهي ته هارون الرشيد بادشاه جي وقت ۾ عيسائي مذهب جي هڪ حاذاق حڪيم علي بن حسن بن واقد مسلمان عالم کان سوال ڪيو ته: علم به قسم آهي هڪ علم الاديان (ديني ڳالهين جو علم) ٻيو علم الابدان بدن جي صحت جو علم ان جو ذڪر قرآن ۾ آهي ئي ڪونه ان جي ڪري اهو اوهان کي مليل ڪتاب ناقص آهي ڪامل ناهي، مسلمان عالم علي بن حسن بن واقد جواب ڏنس ته طب جو سمورو علم قرآن پاڪ جي آيت ”كُلُوا وَاشْرَبُوا وَلَا تُسْرِفُوا“ ۾ آهي، يعني کائو ۽ پيو ۽ اسراف نه ڪيو. نصراني حڪيم وري چيس ته طب جي باري ۾ اوهان جي نبي عليه الصلوة والسلام کان به ڪا جامع روايت آيل ناهي. مسلمان عالم جواب ۾ فرمايس ته: اسان جي رسول عليه الصلوة والسلام پوري طب کي ٿورن لفظن ۾ بيان ڪيو آهي . پاڻ فرمايو اٿن ته: ”الْمُعْدَةُ بَيْتٌ كَيْلٌ دَاءٍ وَالْحَمِيَّةُ رَأْسٌ كَيْلٌ دَوَاءٍ وَأَعْطِ كُلَّ بَدْنٍ مَا عَوَّدْتَهُ“ يعني معده هر بيماريءَ جو گهر آهي ۽ پرهيز ڪرڻ هر دوا جو منڍ آهي ۽ هر بدن کاڌي پيتي ۾ جن شين جو عادي آهي اهي ڏيندو رهيس. نصراني طبيب ٻڌي مڃيو ۽ اقرار ڪندي چيو ته: اوهان جي ڪتاب ۽ نبي عليه الصلوة والسلام جالينوس طبيب جي لاءِ به ڪا طب نه رهائي آهي (٢) ”قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ“ يعني اوهان فرمايو ته: جيڪا زينت ۽ سينگار الله تعاليٰ پنهنجن بانهن لاءِ ڪڍيو ۽ پيدا ڪيو آهي اهو ڪنهن حرام ڪيو آهي؟ علامه فقيه ابو الليث سمرقندي عليه الرحمة لکيو آهي ته: جڏهن الله تعاليٰ جو مٿيون فرمان آيو ته هر نماز جي وقت سينگار ڪيو ۽ مسلمانن سهڻا ڪپڙا پائي بيت الله جو طواف ڪيو ۽ نمازون پڙهيون ته ڪافر ان کي عيب سمجهي مٿن طعنا هڻڻ لڳا انهن جي رد ۾ هي آيت نازل ٿي (٣) ”وَالطَّيِّبَاتِ مِنَ الرِّزْقِ“ ۽

(٢) مظهر ص ٣٩٣ جلد ٣

(١) روح البيان ص ١٥٤ جلد ٣

(٣) بحر العلوم ص ٥٣٨ جلد ١ تفسير احمدي ص ٤١٥

پاک شيون رزق مان يعني حلال شيون گوشت، چرپي سڻپ وغيره، مقصد ته حرام ۽ حلال ڪرڻ الله تعالى جو شان آهي جيڪوهر شيءِ جو خالق ۽ مالڪ آهي جڏهن عبادات ۾ ڪپڙا پائڻ ۽ حج جي هر موسم ۾ گوشت ۽ سڻپ کائڻ کي ان حرام۽ ڪيو آهي ته پوءِ ڪافرن کي ڇا ٿيو آهي، جو پنهنجي طرفان حلال ۽ حرام ٺاهيو ويٺا آهن.

اصل ۾ هر شيءِ جائز آهي

هن آيت مان ثابت ٿيو ته اصل ۾ هر شيءِ حلال آهي. ها جنهن کي الله تعالى حرام ڪري ٿو اها حرام آهي (١) ”قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةٌ يَوْمَ الْقِيَامَةِ“ فرمائي ته: اهي سينگار ۽ پاڪ شيون دنيا جي حياتيءَ ۾ به ايمان وارن لاءِ آهن ته قيامت جي ڏينهن به خاص انهن جي لاءِ هونديون آهيئي انهن نعمتن کان لطف اندوز ٿيندا. فرق صرف ايترو آهي ته دنيا ۾ ايمان نه آڻڻ وارا به انهن مان نفعو وٺن ٿا پر آخرت ۾ اهي خاص انهن خوشنصيب مومنن جي لاءِ هونديون جن پنهنجي منعم ۽ محسن کي سڃاتو ۽ سندس نعمتن جو شڪر ادا ڪيو. ”كَذَٰلِكَ نَفْضِلُ الْآيَاتِ لِقَوْمٍ يَعْلَمُونَ“ ائين ئي اسين آيتن کي کولي کولي ان قوم جي لاءِ بيان ڪيون ٿا جيڪي ڄاڻن ٿا. هي عبارت اڳين مضمونن جو تمتو آهي، يعني جيئن اسان کائڻ، پيئڻ ۽ پائڻ جا احڪام تفصيل سان بيان ڪيا آهن تيئن ئي اسين ٻيا احڪام به کولي کولي بيان ڪيون ٿا پر ان تفصيلي بيان مان صرف اهل علم فائدو وٺن ٿا ۽ هتي علم مان مراد دين جو علم يا معرفت الاهي آهي جيئن اصل ۾ سڀ غذائون ۽ زينتون صرف مومنن جي لاءِ آهن ٻيا سڀ انهن جي صدقي کائڻ ٿا ۽ سندن تابع آهن تيئن شريعت ۽ طريقت جا احڪام به اصل ۾ صرف علماء جي لاءِ آهن ٻيا ماڻهو سندن تابع آهن جو سندن ئي ذريعي ٻين کي علم جي نعمت ملي ٿي. فائدو:- ١: ”كُلُوا وَاشْرَبُوا وَلَا تُسْرِفُوا“ مان ثابت ٿيو ته سني کائڻ، سني پيئڻ، سني پائڻ جي ڇڏڻ جو نالو تقوىٰ ناهي تقوىٰ گناهن جي ڇڏڻ جو نالو آهي. سيدنا ابن عباس رضي الله عنهما جو فرمان آهي ته: جيڪي وڻي ڪاڙ، جيڪي وڻي پيئندو ره، جيڪي وڻي ڍڪيندو ره پر ٻن شين کان پاسو ڪر - ١: هڪ فضول خرچي - ٢: ٻيو تڪبر ۽ وڌائي (٢) ٣: اهو به ثابت ٿيو ته هر شيءِ ۾ اصل اباحت آهي حرام هجڻ لاءِ دليل گهرجي جنهن شيءِ کان شريعت روڪيو ناهي ۽ ان خاموشي اختيار ڪئي آهي اها مباح ۽ جائز آهي ان جي ڪري ختم شريف جو کاڌو يارهين شريف، ميلاد النبي صلى الله عليه وسلم جا کاڌا ۽

منايون به حلال ۽ جائز آهن شريعت ۾ ان لاءِ ڪوبه حرام ڪندڙ دليل نه آيو آهي. انهن کي حرام چوندڙ الله تعاليٰ جي حلال کي حرام ڪرڻ جا مرتڪب آهن.

قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ

فرمائو ته: بيشڪ حرام ڪي�ر ب منهنجي بيحيائين کي جيڪو ظاهر ٿيو انهن مان ۽ جيڪو گجهو ٿيو ۽ (حرام ڪيائين) گناه

وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا

۽ سرڪشيءَ کي حق کان سواءِ ۽ هيءُ جو شريڪ ڪيو الله سان اها شيءِ جو نه لائقين ان سان ڪا سند

وَأَنْ تَقُولُوا عَلَى اللَّهِ مَا لَا تَعْلَمُونَ ۝۳۳ وَلِكُلِّ أُمَّةٍ أَجَلٌ فَإِذَا جَاءَ

۽ هي جو چئو الله تي اها ڳالهه جو نه ٿا ڄاڻو ۽ واسطي هر امت جي مدت مقرر آهي پوءِ جڏهن ايندو

أَجَلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ ۝۳۴

مدو انهن جو ته نه پوئتي ٿيندا هڪ گهڙي نه اڳتي ٿيندا.

تفسير

اڳين آيتن ۾ انهن شين جو ذڪر هو جيڪي الله تعاليٰ حرام نه ڪيون هيون پر ڪافرن انهن کي حرام سمجهو ٿي ۽ هنن آيتن ۾ انهن شين جو ذڪر آهي جيڪي الله تعاليٰ حرام ڪيون آهن پر ڪافر انهن کي سٺو سمجهن ٿا، فرمان مبارڪ آهي ”قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ“ يعني (اي حبيب عليڪ الصلوة والسلام) فرمائو ته: منهنجي رب ته صرف براين ۽ بيحيائين کي حرام ڪيو آهي پوءِ اهي ظاهري هجن يا باطني. الفواحش فاحشه جو جمع آهي جنهن جي معنيٰ انتهائي برو ڪم پر عرف عام ۾ ان جي معنيٰ زنا آهي قرآن پاڪ ۾ به زنا جي لاءِ فاحشه جو لفظ آيل آهي. مقصد ته هر قسم جي زنا حرام آهي لڪ ۾ ڪئي وڃي يا ظاهر ”وَالْإِثْمَ وَالْبَغْيَ بِغَيْرِ الْحَقِّ“ ۽ گناه ۽ حق کان سواءِ سرڪشي ڪرڻ يعني ڪنهن مسلمان جو جاني، مالي عزت جو حق هرو ڀرو لٽڻ، ”وَأَنْ تُشْرِكُوا بِاللَّهِ مَا لَمْ يُنَزَّلْ بِهِ“

سُلْطَانًا ۽ ”الله ڏانهن اها شيء شريڪ بنايو جنهن جي لاءِ ڪا سند يا دليل نه لاءو اٿس سلطانا جي معنيٰ حجة (۱) وَأَنْ تَقُولُوا عَلَى اللَّهِ مَا لَا يَحِلُّ ۽ (الله تعاليٰ اهو به حرام ڪيو آهي) جو ان جي باري ۾ اهڙي ڳالهه چئو جنهن جو اوهان کي صحيح علم ئي ناهي يعني سندس اسماء، صفات، افعال ۽ شريعت جي متعلق علم کان سواءِ هٿ جون نه هئو (۲)، وَلِكُلِّ أُمَّةٍ أَجَلٌ يعني (اي رسول پاڪ ﷺ) پنهنجي قوم ۽ ٻين کي فرما ته: هر امت جو مدو مقرر ڪيل آهي ۽ اهو به قسم آهي - ۱: هڪ دنياوي حياتي ۽ موجود هجڻ - ۲: ٻيو ٻين امتن جي لحاظ سان عزت ۽ سعادت جو هجڻ پوءِ پهرئين ۾ انهن ڏانهن رسول موڪليو ويو ۽ ٻئي ۾ کين ترقي ۽ وڌارو ڏنو ويو (۳)

فَإِذَا جَاءَ أَجْلُهُمْ لَا يَسْتَأْذِنُونَ سَاعَةً وَلَا يَسْتَقْدِمُونَ جڏهن سندن موت جو مدو ايندو ته نه هڪ گهڙي پوئتي ويندا ۽ نه اڳتي ۽ پر ڪنهن مڙس جو صالح اولاد هوندو آهي جيڪي ان جي لاءِ سندس وفات کان پوءِ دعائون گهرن تڏا اهو ان جي عمر جي مدي جو وڌڻ آهي (۴) هنن آيتن مان هي فائدو حاصل ٿيا. ۱: ڪنهن ننڍي گناهه کي به ننڍو نه سمجهڻ گهرجي چو ته ننڍي چڻنگ به گهر ساڙي ڇڏيندي آهي. جيئن ”الْفَوَاحِشُ“ کان پوءِ ”الْأَثْمُ“ جي لفظ اچڻ مان ظاهر ٿي رهيو آهي اهڙي طرح ظاهري گناهه نه ڪرڻ سان گڏ لڪ ۾ به گناهه نه ڪري چو ته ”مَا ظَهَرَ“ کان پوءِ ”وَمَا بَطَّنَ“ به آيو آهي ۽ الله تعاليٰ جي حقوق ضايع ڪرڻ کان بچڻ سان گڏ پاڻهن جي حقوق ضايع ڪرڻ کان وڌيڪ بچڻ جي ڪوشش ڪرڻ گهرجي. اهو ”وَالْبَغْيُ“ مان ثابت ٿي رهيو آهي چو ته مطلق گناهه ۾ ته اهو به داخل هو پر ان کي ”وَالْبَغْيُ“ لفظ سان جدا ڪري ان اهميت بيان ڪرڻ جي لاءِ آندو ويو آهي. جائز گهرجي ته وڏن گناهن کان بچڻ جي ڪري ته ننڍا گناهه به معاف ٿي ويندا آهن. جيئن فرمان مبارڪ آهي: ”إِنْ تَجْتَنِبُوا كَبَائِرَ مَا نَنْهَوْنَ عَنْهُ نَكْفُرْ عَنْكُمْ سَيِّئَاتِكُمْ“ (۵) يعني جيڪڏهن انهن وڏن گناهن کان پاسو ڪندؤ جن کان روڪيا ويا آهيو ته اوهان جون برائيون (ننڍا گناهه) مٽي ڇڏينداسون ۽ وڏا گناهه توبه سان معاف ٿيندا آهن پر پاڻهن جا حقوق ادا ڪرڻ سان معاف ٿيندا يا حقدار جي معاف ڪرڻ سان حضرت آدم عليه السلام جن کان وٺي حضرت جيب ڪريم صلي الله عليه وسلم جن تائين ڪنهن به شريعت ۾ ڪنهن جي حقوق هضم

(۲) تيسير الڪريم الرحمان ص ۱۱۲ جلد ۲

(۱) تفسير غريب القرآن ص ۱۶۷

(۴) فتح القدیر ص ۲۰۲ جلد ۲

(۳) المراغي ص ۱۴۱ جزء ۸

(۵) الاڪلیل ص ۱۲۸

ڪرڻ جي اجازت ناهي. انسان شهادت، هجرت جهاد ۽ صحابيت جهڙا مرتبا ڪڍي مائٽي پر ٻانهن جا حقوق ادا نه ڪرڻ سان اهي سندس ڳچي ۾ رهندا.

٢: وَأَنْ تَقُولُوا عَلَى اللَّهِ مَا لَا تَعْلَمُونَ مان ثابت ٿيو ته الله تعاليٰ جي پاڪ ذات تي ڪوڙ هڻڻ ٻين ڪوڙن کان به وڏو گناهه آهي. ٣: علم کان سواءِ مسئلو ٻڌائڻ علم کان سواءِ وعظ ڪرڻ ڄاڻ کان سواءِ ڪو عقيدو رکڻ ۽ ان جي پرچار ڪرڻ سخت منع آهي چو ته انهن سڀني صورتن ۾ الله تعاليٰ تي بهتان ٻڌڻ ۽ ڪوڙ هڻڻ جو امڪان آهي. ٤: ڪنهن تدبير يا علاج سان موت نه ٿرندو آهي ان جي ڪري علاج نبوي سنت ادا ڪرڻ جي نيت سان ڪرائجي موت کان بچڻ جي نيت سان نه - ۽ حج ۽ جهاد کان به موت جي ڊپ جي ڪري پوئتي نه پئجي چو ته وقت مقرر کان اڳ ۾ موت نه ايندو وقت پوري ٿيڻ تي گهر ۾ به ايندو. سوال: آيت جي مبارڪ لفظن لَا يَسْتَاخِرُونَ سَاعَةً وَلَا يَسْتَقْدِمُونَ مان ثابت ٿيو ته موت مقرر وقت تي ايندو ۽ عمر هڪ گهڙي به اڳتي پوئتي نه ٿيندي. قرآن ڪريم ۾ جو آيو آهي ته الله تعاليٰ جڏهن شيطان کي بهشت مان ڪڍيو ٿي ۽ آسمانن کان هيٺ لائو ٿي ته ان دعا گهري ته أَنْظِرْنِي إِلَى يَوْمِ يُبْعَثُونَ (١) مون کي ان ڏينهن تائين مهلت ڏي جنهن ڏينهن (ماڻهو قبرن مان) اٿاريا ويندا. الله تعاليٰ فرمايس ته إِنَّكَ مِنَ الْمُنْظَرِينَ بيشڪ تون مهلت ڏنلن مان آهين ته ان کي عمر وڌي ملي. سو چو؟ پيو ته حديث شريف ۾ آهي ته حضرت آدم عليه الصلوة والسلام پنهنجي عمر جا چاليهه سال حضرت داود عليه الصلوة والسلام کي ڏنا ۽ ان جي عمر وڌي وئي اها ڇو وڌي؟

جواب: مٿين آيت ۾ الله تعاليٰ جي قانون جو ذڪر آهي ته عمر نه وڌندي نه گهٽجندي. پر الله تعاليٰ جي قدرت ان ۾ داخل نه آهي. جيڪڏهن اهو پنهنجي قدرت سان ڪنهن جي عمر گهٽ وڌ ڪري ته ناممڪن ناهي، آيت ۾ لَا يَسْتَاخِرُونَ سَاعَةً وَلَا يَسْتَقْدِمُونَ جمع جا صيغا آيل آهن يعني ٻانهن پنهنجي عمر پاڻ گهٽ وڌ ڪري نه ٿا سگهن ان ۾ الله تعاليٰ جي قدرت جو انڪار ناهي شيطان ملعون جي عمر وڌائي کيس مهلت ڏيڻ وارو به پاڻ آهي ته حضرت آدم عليه الصلوة والسلام جي عمر حضرت داود جي عمر ۾ وجهي وڌائڻ وارو به پاڻ آهي.

يَبْنِيْ اٰدَمَ اِمَّا يٰٓاَتِيْنٰكُمْ رُسُلٌ مِّنْكُمْ يٰقُصُّوْنَ عَلَيْكُمْ اٰيٰتِيْ

اي آدم جا فرزندو! جيڪڏهن اچن اوهان وٽ رسول اوهان مان بيان ڪن اوهان جي اڳيان آيتون منهنجون

فَمَنْ اتَّقَىٰ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٥﴾

منهنجون پوءِ جيڪو پرهيزگار ٿيو ۽ پاڻ سڌار يائين پوءِ ناهي ڪو خوف انهن تي ۽ نه اهي غمگين ٿيندا

وَالَّذِينَ كَذَّبُوا بِآيَاتِنَا وَاسْتَكْبَرُوا عَنْهَا أُولَٰئِكَ أَصْحَابُ النَّارِ ۖ

۽ جن ڪوڙو چيو آيتن اسان جن کي ۽ هٿ ڪيائون انهن کان اهي دوزخي آهن

هُم فِيهَا خَالِدُونَ ﴿٣٦﴾

اهي ان ۾ هميشه رهندڙ هوندا.

تفسير

اڳين آيتن ۾ اهو حڪم ٻڌايو ويو ته الله تعاليٰ ٻانهن تي برايون، گناهه ۽ زيادتي ڪرڻ حرام ڪري ڇڏيا آهن ۽ هتي ان حڪم کي پهچائيندڙن رسولن عليهم الصلوة والسلام جي اچڻ جو ذڪر ڪيو ويو اهي فرمان مقدس آهي ”يَا بَنِي آدَمَ اِمَّا يَاتِيَنَّكُمْ رُسُلٌ مِّنْكُمْ“ اي آدم جا فرزندو! جيڪڏهن اوهان وٽ اوهان مان ئي رسول اچن، علامه عبدالحق حقاني صاحب هنن لفظن جو تفسير ڪندي لکيو آهي ته الله تعاليٰ اهو خطاب انسانن سان روز ازل ۾ ڪيو هو (۱) ”اَمَّا“ ۾ ان شرطيه ما شرط واري معنيٰ جي تاڪيد لاءِ آيل آهي (۲). ذهن ۾ رکڻ گهرجي ته رسولن سڳورن جو دنيا تي اچڻ يقيني هو پر ان کي شرط سان (جيڪڏهن اچن) بيان انهن جي اطاعت ڏانهن رغبت ڏيارڻ جي لاءِ ڪيو ويو آهي، جيئن پيءُ پٽ کي چوندو آهي ته جيڪڏهن مان تنهنجو پيءُ آهيان يا تون منهنجو پٽ آهين ته هيءُ ڪم ڪري ڏيکار. ”مِنْكُمْ“ اوهان مان اهو ان جي ڪري آندو ويو جو هر رسول يا نبي انسانن جي جنس مان آهي ان جو مطلب اهو نه وٺو ته اسان جهڙو آهي. ٻيون ڪئين امتيازي شيون آهن جن جي ڪري نبي اسان جهڙا نه آهن.

”يَقْضُونَ عَلَيْكُمْ آيَاتِي“ بيان ڪندا اوهان جي اڳيان منهنجيون آيتون - خيال ۾ رکڻ گهرجي ته جڏهن ته سڀني نبين عليهم الصلوة والسلام تي ڪتاب يا آسماني

صحيفا لئل نه هئا ۽ جن تي لئا هئا انهن به صرف اهي ڪتاب پڙهي نه ٻڌايا بلڪ ٻيا احڪام به جاري ڪيا هئا، اسان جي آقا حضور ﷺ جن به قرآن پاڪ سان گڏ پنهنجا ٻيا ارشاد به ٻڌايا ان جي ڪري هتي ”يَقْضُونَ“ آيو ۽ ٻڌائون نه آيو ”فَمَنْ أَتَقَىٰ وَأَصْلَحَ“ هيءَ عبارت اڳ ۾ آيل اما جي لفظ جي جزا طور آيل آهي مقصد ته جيڪو متقي بڻيو ۽ اصلاح ڪيائين، تقوىٰ مان مراد شرڪ، ڪفر ۽ سڀني بدعقيدن کان بچڻ آهي ۽ اصلاح مان مراد سڀني برن ڪمن کي ڇڏڻ ۽ نيڪ ڪم ڪرڻ آهي. ”فَلَا خَوْفٌ عَلَيْهِمْ وَلَا هُمْ يَحْزَنُونَ“ پوءِ نه انهن تي ڪو خوف آهي ۽ نه اهي غمگين ٿيندا. هيءُ ”فَمَنْ أَتَقَىٰ“ جي جزا آهي مطلب ته نه انهن کي عذاب جو خوف آهي نه ثواب ضايع ٿيڻ جو غم يا ته نه انهن کي پيش اچڻ وارين حالتن جو خوف آهي نه پويان دنيا ۾ رهايلن جو غم (١) ”وَالَّذِينَ كَذَبُوا بِآيَاتِنَا“ ۽ جن اسان جي آيتن کي ڪوڙو چيو، يعني رسولن سڳورن کي نه مڃيائون ”وَأَسْتَكْبَرُوا عَنْهَا“ ۽ انهن آيتن کي مڃڻ ۽ مٿن ايمان آڻڻ کان هٽ ۽ وڌائي ڪري منهن موڙيائون ”أُولَٰئِكَ أَصْحَابُ النَّارِ هُمْ فِيهَا خَالِدُونَ“ اهي جهنم جي باهه جا ساٿي آهن اهي ان ۾ هميشه ابدالاباد پيا هوندا (٢) فائدو- هن آيت مان ثابت ٿيو ته ڪافر هميشه جهنم ۾ هوندا مومن نه هوندا، چوڻ ڪافرن جي لاءِ آيو ”هُمْ فِيهَا خَالِدُونَ“ ۽ اهو به ثابت ٿيو ته مومن متقي الله تعالىٰ جو ولي آهي ان جي لاءِ ”فَلَا خَوْفٌ عَلَيْهِمْ وَلَا هُمْ يَحْزَنُونَ“ آيو آهي. جيئن ٻيءَ آيت ۾ آيو: ”أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ“ (٣) خبردار، بيشڪ الله تعالىٰ جي وليم تي نه خوف آهي ۽ نه اهي غمگين ٿيندا، اهي مزي مزي سان بهشتي مزامن ٿيندا.

فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ

پوءِ ڪير آهي وڏو ظالم ان کان جو ٺاهي هنيائين الله تي ڪوڙ يا ڪوڙو چيائين آيتن ان جي ڪي

أُولَٰئِكَ يَنَالُهُمْ نَصِيبُهُمْ مِنَ الْكِتَابِ حَتَّىٰ إِذَا جَاءَهُمْ

اهي پهچندو انهن کي حصو انهن جو لکيل عذاب مان تانجو جڏهن ايندا انهن وٽ

رُسُلَنَا يَتَوَفَّوْنَهُمْ" قَالُوا أَيْنَ مَا كُنْتُمْ تَدْعُونَ مِنْ دُونِ اللَّهِ

قاصد اسان جا وفات ڪرائيندا انهن کي ته چونئن ته ڪٿي آهن اهي جن جي عبادت ڪندا هئو، الله کان سواءِ

قَالُوا ضَلُّوا عَنَّا وَشَهِدُوا عَلَيٰ أَنْفُسِهِمْ أَنَّهُمْ كَانُوا كَافِرِينَ ﴿٣٤﴾

چوندا ته گم ٿي ويا اسان کان ۽ شاهدي ڏيندا سرن پنهنجن تي ته بيشڪ اهي هيا ڪافر.

تفسير

اڳئين آيت ۾ الاهي آيتن کي ڪوڙو چونڊڻ جي لاءِ ٻڌايو ويو ته اهي دوزخي آهن ۽ هنن آيتن ۾ انهن جي دوزخي هجڻ جو سبب بيان ڪيو ويو آهي ته اهي وڏا ظالم آهن تڏهن دوزخي ٿيا آهن. ارشاد رباني آهي "فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ" ان کان وڌيڪ ڪير ظالم آهي جنهن الله تي ٺاهي ٺاهي ڪوڙ هنيو يا ان جي آيتن کي ڪوڙو چيو، ڄاڻڻ گهرجي ته ٻين جاني ۽ مالي ظلمن کان وڌيڪ برو ظلم ايمان سان ظلم ڪرڻ آهي ان جي لاءِ "أَظْلَمُ" اسم تفضيل جو صيغو آندو ويو آهي. الله تعاليٰ تي ڪوڙ هڻڻ جو مطلب آهي ته جيڪو حڪم الله تعاليٰ نه ڪيو آهي ان جي نسبت الله تعاليٰ ڏانهن ڪرڻ ته هي الله تعاليٰ جو فرمان آهي. جيئن بتن کي معبود مڃڻ، نبي نه هجڻ جي باوجود نبوت جي دعويٰ ڪرڻ ڪوڙا مسئلا بيان ڪري چوڻ ته الله تعاليٰ ائين فرمايو وغيره وغيره ۽ ان جي آيتن کي ڪوڙي چوڻ جو مطلب آهي الله تعاليٰ جي احڪام جو انڪار ڪرڻ، قرآن پاڪ جي لاءِ چوڻ ته اهو الله تعاليٰ جو نازل ڪيل ناهي ۽ حضور عليه الصلوٰة والسلام جي نبوت جو انڪار ڪرڻ وغيره وغيره. "أُولَٰئِكَ يَنْتَظِرُ نَصِيبُهُمْ مِنَ الْكِتَابِ" يعني اهي ڪافر اهي آهن جن کي سندن لاءِ لڪيل عذاب و حصو ملندو ۽ اهو عذاب جو حصو ڇا هوندو؟ ان ۾ اختلاف آهي ڪي چون ٿا ته سندن منهن ڪارا ۽ اکيون شيريون هونديون ۽ ڪن جو قول آهي ته اهو جهنم جي ساڙيندڙ باهه ۾ داخل ٿيڻ آهي (۱). "حَتَّىٰ إِذَا جَاءَهُمْ رُسُلُنَا يَتَوَفَّوْنَهُمْ" تانجو جڏهن اسان جا قاصد انهن وٽ انهن کي وفات ڪرائڻ ايندا، انهن قاصدن مان مراد ۾ ئي قول آهن - ۱: ته اهي ملڪ الموت جا مددگار آهن - ۲: ته خود ملڪ الموت آهي

فَاتِهِمْ عَذَابًا ضِعْفًا مِّنَ النَّارِ قَالَ لِكُلِّ ضِعْفٌ وَلَكِنْ لَا

پوءِ ڏي انهن کي عذاب ٻيڻو باهه مان فرمائيندو ته سڀني جي لاءِ ٻيڻو آهي ۽ پر نه ٿا

تَعْلَمُونَ ﴿٣٨﴾ وَقَالَتْ أُولَهُمْ لِأَخْرَهُمْ فَمَا كَانَ لَكُمْ عَلَيْنَا مِنْ

ڄاڻو اوهان ۽ چيو پهرين انهن مان واسطي پوئين پنهنجي ته پوءِ نه آهي اوهان جي لاءِ اسان تي ڪا

فَضِيلٌ فَذُوقُوا الْعَذَابَ بِمَا كُنْتُمْ تَكْسِبُونَ ﴿٣٩﴾

برتري پوءِ چڪو عذاب سببان ان جي جو ڪمايو ٿي.

تفسير

اڳين آيتن ۾ ڪافرن جي ان جواب جو ذڪر هو جيڪو اهي ملائڪن کي هر وقت ڏيندا ۽ هنن آيتن ۾ انهن ڪافرن کي ملائڪن جي طرفان مليل جواب الجواب جو ذڪر آهي. فرمان مبارڪ آهي ”قَالَ ادْخُلُوا فِي أُمَمٍ قَدْ خَلَتْ مِنْ قَبْلِكُمْ مِنَ الْجِنَّ وَالْإِنْسِ فِي النَّارِ“ فرمائيندو ته جيڪي امتون ۽ جماعتون جنن ۽ انسانن مان اوهان کان اڳ ۾ گذري چڪيون هيون انهن سان گڏ اوهان به (جهنم جي) باهه ۾ داخل ٿيو اهو حڪم انهن کي قيامت ۾ ڪيو ويندو ۽ ان وقت انهن جي حالت نهايت نه چوڻ جهڙي هوندي دنيا ۾ ته هڪ فاسق ٻئي فاسق جو سهارو بڻيل هو ۽ انهن جا هڪ ٻئي سان اهڙا گهڻا تعلقات هوندا هئا جو سمجهڻ ۾ ايندو هو ته اهي ٽنڻائي ڪونه پر جڏهن کين جهنم جي پڙڪندڙ باهه جا شعلا نظر ايندا ته ساري دوستي ختم ٿي ويندي. ”كَلَّمَا دَخَلَتْ أُمَّةٌ لَعْنَتْ أُخْتَهَا“ جڏهن به هڪ امت (۽ جماعت) ان باهه ۾ داخل ٿيندي ته پنهنجي هر جنس جماعت کي لعنت ڪندي ابو حيان اندلسي لکيو آهي ته: ڪلما تڪرار جي لاءِ آهي معنيٰ ته جڏهن به هر پيري يهودين. نصارن ۽ بت پرستن مان ڪوبه ٿولو جهنم جي باهه ۾ گهڙندو ته پاڻ کان اڳئين جماعت کي جن جي نقش قدم تي هلي گمراه ٿيا هئا لعنت ڪندو ۽ انهن جي لاءِ دل ۾ سخت نفرت ۽ دشمني رکندو (١) ”حَتَّىٰ“

إِذَا أَدَارَكُوا فِيهَا جَمِيعًا قَالَتْ أَخْرِاهُمْ لَعْنَهُمْ رَبَّنَا هَؤُلَاءِ أَضَلُّونَا فَآتِهِمْ عَذَابًا ضِعْفًا مِّنَ النَّارِ تَانَجُو جَذَهْن سِيشِي ان ڀر گڏ ٿيندا ته انهن مان پوئين امت وارا پهرئين لاءِ چوندا ته: اي اسان جا پالڻهار! هنن اسان کي گمراهه ڪيو هو پوءِ انهن کي باهه جو ٻيڻو عذاب ڏي ”آڌارگوا“ جي معنيٰ تلاحقوا واجتمعوا في النار هڪ ٻئي کي لاحق ۽ شامل ٿيا ۽ باهه ڀر گڏ ٿيا ۽ پهرين مان مراد انهن جا رئيس ۽ اڳواڻ آهن. جن جي پويان لڳي ماڻهو گمرا ٿيا هئا (١) ”قَالَ لِكُلِّ ضِعْفٌ“ الله تعاليٰ انهن کي جواب ڀر فرمائيندو ته صرف انهن اوهان جن اڳواڻن لاءِ ٻيڻو عذاب نه آهي پر سڀني لاءِ ٻيڻو عذاب آهي. اهي گمراهه ڪندڙ هئا، ته اوهان گمراهه ٿيندڙ چوڻي انهن جي پويان لڳي پيڻو، ”وَلَكِنْ لَا تَعْلَمُونَ“ ۽ پر نه ٿا ڄاڻو مقصد ته عذاب ته سڀني کي پيڻو ملي رهيو آهي پر اوهان ڪونه ٿا ڄاڻو ته ٻين سان ڇا ٿي رهيو آهي. هڪ جماعت کي ٻئي جي ملندڙ سزا جو پتو ئي ناهي. يا هن جملي ۾ دنيا وارن سان خطاب آهي، يعني اي دنيا ۾ رهڻ وارو! اوهان کي اها ڄاڻ ئي نه آهي ته اهي ڪيتري عذاب ۾ آهن (٢) ”وَقَالَتْ أُولَٰئِهِمْ لَأَخْرِاهُمْ فَمَا كَانَ لَكُمْ عَلَيْنَا مِنْ فَضْلٍ قَدْ وَقُوا الْعَذَابَ بِمَا كُنْتُمْ تَكْسِبُونَ“ ۽ انهن مان پهرين امت کي چوندا ته اوهان کي ته اسان تي ڪابه برتري ۽ بلندي ناهي جيڪي ڪمايو هيو ان جي سزا ۾ اوهان به عذاب چڪو. مطلب ته اڳيون امتون پوئين کي يا وري اڳواڻ پوئلڳن کي چوندا ته: اوهان کي اسان تي وري ڪهڙي فوقيت ۽ پلاهي آهي جيڪڏهن اسين اوهان کي گناهن ڏانهن سڏڻ جا ڏوهي آهيون ته اوهان اسان جي سڏ کي قبول ڪرڻ جا مجرم آهيو اوهان وٽ به عقل هو، آسماني ڪتاب به هو. ان جي سمجهاڻ وارا ۽ حق جي طرف دعوت ڏيڻ وارا به هيا. اوهان انهن سڀني کي ڇڏي اسان سان گڏجي پيڻو، حق جي دعوت کي نه ٻڌي باطل جي پويان هليو سڌو رستو ڇڏي غلط رستو ورتو. ڇا اوهان جو اهو قصور ئي ناهي؟ پوءِ اسان کي ٻيڻي سزا ملڻ جي لاءِ ڇو پيا الله تعاليٰ کي عرض ڪيو. اوهان به ساڳي سزا جا مستحق آهيو پنهنجن ڪرتون جو مزو ماڻيو.

إِنَّ الَّذِينَ كَذَبُوا بِآيَاتِنَا وَاسْتَكْبَرُوا عَنْهَا لَا تَفْتَحْ لَهُمْ أَبْوَابَ

بیشڪ اهي شخص جن ڪڙو چيو آبتن اسان جن کي ۽ وڏائي ڪيائون انهن کان نه کولبا رندا انهن لاءِ دروازا

السَّمَاءِ وَلَا يَدْخُلُونَ الْجَنَّةَ حَتَّىٰ يَلْبِغَ الْجَمَلَ فِي سِمَرِ

آسمان جا ۽ نه داخل ٿيندا بهشت ۾ تانجو گهڙي اٺ سوراج

الْخِيَاطُ وَكَذَلِكَ نَجْزِي الْمُجْرِمِينَ ﴿٣٠﴾ لَهُمْ مِنْ جَهَنَّمَ

سڙجڻ واري نموني سزا ڏينداسون مجرمين کي انهن جي لاءِ دوزخ مان

مِهَادُ وَمِنْ فَوْقِهِمْ غَوَاشٍ وَكَذَلِكَ نَجْزِي الظَّالِمِينَ ﴿٣١﴾

وڇاڻو آهي ۽ مٿان انهن جي ڍڪيندڙ آهن. ۽ ائين ئي سزا ڏينداسون ظالمن کي.

تفسير

اڳين آيتن ۾ ڪافرن کي ملندڙ دوزخي سزا جو ذڪر هو ۽ هتي انهن ئي ڪافرن جو الاهي رحمت کان صفا محروم رهڻ جو ذڪر ٿي رهيو آهي. ايزدي ارشاد آهي ”اِنَّ الَّذِيْنَ كَذَبُواْ بِآيَاتِنَا وَاسْتَكْبَرُواْ عَنْهَا لَا تَفْتَحُ لَهُمْ اَبْوَابُ السَّمَاءِ“ بيشڪ جن اسان جي آيتن کي ڪوڙو چيو ۽ انهن کان تڪبر ڪري منهن موڙيائون انهن جي لاءِ آسمان جا دروازا نه کوليا ويندا. انهن لاءِ آسمان جا دروازا نه کولڻ جو مطلب آهي ته: انهن جي عمل ۽ دعا جي لاءِ يا سندن ارواح جي لاءِ دروازا نه کلندا (۱) امام احمد، نسائي، ابن ماجه، ابن حبان، حاکم ۽ بيهقيءَ حضرت ابو هريرة رضي الله عنه کان روايت آندي آهي ته رسول الله ﷺ جن فرمايو ”ميت وٽ مرڻ وقت“ ملائڪ حاضر ٿين ٿا پوءِ جيڪڏهن صالح آهي ته چون ٿا: اي پاڪ نفس جيڪو پاڪ جسم ۾ هو ان حال ۾ نڪر جوهر ڪو تنهنجي تعريف پيو ڪري ۽ راحت ۽ خوشبوءِ ملڻ جي بشارت اٿئي، رب توتي راضي آهي ناراض نه آهي ائين چوندي چوندي ستين آسمان تائين پهچايو وڃي ٿو.

جيڪڏهن بدڪردار مڙس آهي ته ان کي چون ٿا ته اي خبيث جسم ۾ رهندڙ خبيث نفس! ان حال ۾ نڪر جو مذمت ڪيل آهين گرم ۽ گهڻا ڏيندڙ جهنم جي پاڻيءَ جي بشارت اٿئي ۽ ٻيو به ان جي هر شڪل پيڻ جو مال ملندي ۽ ائين چوندي جڏهن آسمان تائين کنيو ٿو وڃي ۽ ان جي اڃا مٿي کڻي وڃڻ لاءِ ملائڪ دروازا کولڻ جي درخواست ڪن ٿا ته انهن کي چيو ٿو وڃي ته هي ڪير آهي؟ ملائڪ چون ٿا ته فلاڻو.

جواب ۾ چيو وڃي ٿو ته خبيث جسم ۾ رهندڙ خبيث نفس جي لاءِ ڪا مرجحانه آهي (وري کيس مخاطب ڪري چيو ويندو ته) مذمت ۽ ملامت ڪيل ٿي موٽ تنهنجي لاءِ آسمان جا دروازا کوليا ويندا پوءِ هيٺ موڪلي قبر ۾ رهايو ويندو (۱) "وَلَا يَذْكُرُونَ الْجَنَّةَ حَتَّىٰ يَلِجَ الْجَمَلُ فِي سَمِّ الْخِيَاطِ" ۽ بهشت ۾ داخل نه ٿيندا تانجواڻ سئيءَ جي سوراخ ۾ گهڙي مقصد ته جيئن اٺ يا ان جهڙيءَ ٿلهيءَ شيءِ جو سئيءَ جي سوراخ ۾ گهڙڻ ناممڪن آهي تيئن ڪافرن جو بهشت ۾ گهڙڻ به ناممڪن آهي "وَكَذَٰلِكَ نَجْزِي الْمُجْرِمِينَ" يعني جيئن ڪافرن، ڪوڙو چونڊڙن، ٽڪر ڪندڙن کي سزا ڏينداسون تيئن انهن مجرمين کي به سزا ڏينداسون جن لاءِ گناهه لازمي صفت بنجي چڪا آهن پراها صفت ان مومن جي ناهي جنهن کان ڪاوڙ جي غلبي يا شهوت جي دٻاءُ جي ڪري گناهه ٿيندو آهي چو ته اهو ان ڪيل گناهه تي پشيمان ٿي توبه ڪرڻ ۾ دير نه ڪندو آهي (۲) "لَهُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٍ" انهن جي لاءِ جهنم مان وڇاڻو ۽ مٿان وجهڻ لاءِ باهه جون چادرون هونديون. هن ارشاد مبارڪ ۾ به ڪافرن کي ملندڙ سزا جو ذڪر آهي مطلب ته هيٺيان مٿان باهه جي گهيري ۾ هوندا.

"وَكَذَٰلِكَ نَجْزِي الظَّالِمِينَ" ۽ ائين ئي ظالمن کي سزا ڏينداسون، ذهن نشين ڪرڻ گهرجي ته هن آيت ۾ ڪافرن جي ٻن گناهن الاهي آيتن کي ڪوڙو چوڻ ۽ انهن جي مقابلي ۾ ٽڪر ۽ غرور ڪرڻ جو ذڪر هو ان جي ڪري انهن کي مجرمين به سڏيو ويو ته ظالمن به يعني ڪوڙو چوڻ جي ڪري اهي مجرم آهن ۽ ٽڪر ڪرڻ جي ڪري ظالم ۽ انهن ئي گناهن جي ڪري اهي جنت کان بالڪل محروم ۽ دوزخ جي دائمي عذاب ۾ گهيريل رهندا. (۳)

وَالَّذِينَ آمَنُوا وَعَمِلُوا الصَّالِحَاتِ لَا تُكَلِّفُ نَفْسًا إِلَّا وُسْعَهَا

۽ جن شخصن ايمان آندو ۽ ڪيائون پلاڪر نه ٿا تڪليف ڏيون ڪنهن نفس کي مگر وسعت

أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿٣٢﴾ وَنَزَعْنَا مَا

آمران جي اهي بهشتي آهن ان ۾ هميشه هوندا ۽ ڪينداسون جيڪو

فِي صُدُورِهِمْ مِنْ غَلٍّ تَجْرِي مِنْ تَحْتِهِمُ الْأَنْهَارُ وَقَالُوا

سينن (سندن) ۾ هوندو ڪينو وھنديون ھيٺان انھن جي نہرون ۽ چوندا تہ

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ

سڀ ساراهہ اللہ جي لاءِ آھي جنھن ھدايت ڪئي اسان کي ھن جي لاءِ ۽ نہ ھياسون تانت ھدايت وارا ٿيون

لَوْلَا أَنْ هَدَانَا اللَّهُ لَقَدْ جَاءَتْ رَسُولَ رَبِّنَا بِالْحَقِّ وَنُودُوا

جيڪڏھن نہ ھجي ھا ھي، ڳالھ جو ھدايت ڪئي اسان کي اللہ البتہ تحقيق آيا رسول رب اسان جي جا حق جي پيغام سان

أَنْ تِلْكُمْ الْجَنَّةُ أُورِثْتُمُوهَا بِمَا كُنْتُمْ تَعْمَلُونَ ﴿۴۳﴾

۽ سڏيا ويندا تہ ھي، بھشت آھي جو وارث بنايا ويئون جا سببان انھن عملن جي جيڪي ڪندا ھيئو.

تفسير

اڳين آيتن ۾ اللہ تعالیٰ جي سخت سزائن جو ذڪر هو ۽ ھنن ۾ سندس رحمت ۽ ڪرمنازين جو ذڪر آھي ارشاد عالي آھي ”وَالَّذِينَ آمَنُوا وَعَمِلُوا الصَّالِحَاتِ لَا تَكْلِفُ نَفْسًا إِلَّا وُسْعَهَا“ ۽ جن ايمان آندو ۽ صالح عمل ڪيا اسين ڪنھن بہ نفس کي ان جي (طاقت) ۽ وسعت کان وڌيڪ تڪليف نہ ٿا ڏيون. ”أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ“ اھي بھشت جا صاحب آھن اھي ان ۾ ھميشہ رھندڙ آھن ڄاڻڻ گھرجي تہ عربي گرامر (نحو) جي لحاظ سان ھن آيت ۾ ”لَا تَكْلِفُ نَفْسًا إِلَّا وُسْعَهَا“ جملو معترضو آھي. جڏھن تہ ”وَعَمِلُوا الصَّالِحَاتِ“ ۾ صالحات جمع جو صيغو آھي جنھن مان شڪ ٿي پيدا ٿيو تہ شايد جيڪي بہ نيڪيءَ جا ڪم اللہ تعالیٰ پيدا ڪيا آھن اھي سڀ ضرور ڪرڻا آھن تہ پوءِ حج ۽ زڪوٰۃ ادا نہ ڪرڻ وارا مسڪين ڪيڏانھن وڃن تڏھن اللہ تعالیٰ وڃ ۾ اھو جملو معترضو آڻي فرمايو تہ: صالحن عملن جي متعلق اسين ڪنھن بہ نفس کي ان جي قدرت، طاقت ۽ وسعت کان وڌيڪ ڪا بہ

تڪليف نه ٿا ڏيون، هر ماڻهو پنهنجي طاقت آهر نڪ ۽ صالح عمل ڪري علامه رازي ”وسعها“ جي معنيٰ ۽ مفهوم بيان ڪندي لکيو آهي ته: وسع جي معنيٰ اها عبادت آهي جنهن تي انسان ڪشادگي ۽ آسانيءَ سان قادر ٿئي تنگي ۽ شدت محسوس نه ڪري ۽ اها معنيٰ مراد وٺڻ جو دليل حضرت معاذ بن جبل جو قول آهي ته ”إِلَّا وَسْعَهَا“ جي معنيٰ آهي ”إِلَّا يَسْرَهَا لَا عُسْرَهَا (١)“ ڄاڻڻ گهرجي ته هن جملي معترضي جو تعلق ”عَمِلُوا الصَّالِحَاتِ“ سان آهي باقي ايمان ته هر ڪنهن تي فرض آهي. رهيا صالح عمل اهي طاقت آهر فرض آهن فقير ۽ مسڪين تي زڪوة، حج فطرو ۽ قرباني، اندي تي جمع جي نماز ۽ عيدون لازم ناهن. ”وَنَزَعْنَا مَا فِي صُدُورِهِمْ مِنْ غَلٍ“ ۽ جيڪو ڪينو سندن سينن ۾ هوندو اهو ڪڍي ڇڏينداسون. هن جملي جي مطلب ۾ به قول آهن - ١: ته دنيا ۾ جيڪو هڪ ٻئي جي لاءِ سندن دلين ۾ ڪينو هوندو اهو ڪڍي انهن جون طبيعتون اهڙيون صاف ڪنداسون جو ڪيني جو وسوسو به نه پوندن ڇو ته وسوسا وجهڻ وارو شيطان پاڻ ئي عذاب ۾ هوندو ته ٻين کي وسوسا ڪيئن وجهندو - ٢: ته جڏهن بهشتي بهشت ۾ داخل ٿيندا ته ڪن جا درجا نهايت بلند ۽ بالا هوندا ڪن جا انهن کان ڪجهه هيٺ ۽ گهٽ پر سندن دلين کي اهڙو صاف ڪنداسون جو هڪ ٻئي کي درجات ۾ گهٽ ڏسي به حسد، ريس ۽ هڪ ٻئي لاءِ ڪينو نه رکندا. ”تَجَرَّيْ مِنْ تَجْتَرِيهِمُ الْآثَارُ“ وهنديون هيٺان انهن جي نهرون، هي بهشت ۾ داخل ٿيندڙن لاءِ خصوصي انعام آهي.

بَهشت ۾ داخل ٿيندڙن تي خاص ڀلائي جو ڪنهن جي پڇڻ کان سواءِ پنهنجن جنتوار گهرن ۾ ايندا

حضرت ابو سعيد خدری رضی اللہ عنہ کان روایت آهي ته نبي پاڪ عليه الصلوة والسلام جن فرمايو: يَخْلُصُ الْمُؤْمِنُونَ مِنَ النَّارِ فَيَحْسَبُونَ عَلَى قَنْطَرَةٍ بَيْنَ الْجَنَّةِ وَالنَّارِ حَتَّى إِذَا هَذَّبُوا وَقَالُوا أَذِنَ لَهُمْ فِي دُخُولِ الْجَنَّةِ قَالَهُ الَّذِي نَفْسِي بِيَدِهِ لَأَحْدَهُمْ أَهْدَى يَمُرُّلَهُ فِي الْجَنَّةِ مِنْهُ يَمُرُّلَهُ كَانَ فِي الدُّنْيَا“ يعني مومن باهه مان ڇٽندا ته بهشت ۽ دوزخ جي وچ ۾ هڪ پل تي روڪيا ويندا، تانجو جڏهن صاف ۽ سٺا ڪيا ويندا ته کين بهشت ۾ داخل ٿيڻ جي موڪل ڏني ويندي ان ذات جو قسم آهي جنهن جي (قدرتي) هٿ ۾ منهن جو ساهه آهي ته ان مان هر هڪ پنهنجي بهشتي گهر ڏانهن وڃڻ ۾ سندس دنيا ۾ رهڻ واري گهر کان به وڌيڪ واقف هوندو ۽ حضرت ابن عباس رضي الله عنه

فرمايو آهي ته: پهريان پهريان جيئن بهشتي بهشت ۾ ايندا ته سندن اڳيان به چشما هوندا هڪڙي مان پاڻي پيئندا ۽ پيئڻ جي ڪري دنيا ۾ سندن قلبن ۾ جيڪو ڪينو هوندو اهو ڪڍيو ويندو ۽ پئي ۾ اندر گهڙي وهنجندا ته سندن رنگ چمڪندا ۽ منهن صاف ٿيندا ۽ مٿن نعمتن جو پاڻي وهندو (۱) علامه رازي لکيو آهي ته بهشتين جي هيٺان وهندڙ نهرون الله تعاليٰ جي رحمت، فضل، احسان ۽ مڪاشفات جي قسمن ۽ روحاني سعادتن جون هونديون (۲) ”وَقَالُوا الْحَمْدُ لِلَّهِ الَّذِي هَدَانَا لِهَذَا“ ۽ چوندا ته سڀ ساراهه الله جي لاءِ آهي جنهن اسان کي هن جي لاءِ هدايت نصيب ڪئي. يعني بهشت وارا بهشت ۾ نعمتون ۽ پلايون ڏسي هڪ ٻئي کي چوندا ته هي سڀ الله تعاليٰ جا احسان آهن جنهن اسان کي هن جنت ۾ پهچڻ لاءِ چڱن ڪمن ڪرڻ جي هدايت نصيب ڪئي. (۳) ”وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ“ ۽ جيڪڏهن اسان کي الله هدايت نه ڪري ها ته اسين هدايت وارا نه ٿيون ها. مقصد ته جيڪڏهن الله تعاليٰ اسان کي پنهنجن رسولن عليهم الصلوة والسلام جي اتباع جي توفيق نه ڏئي ها ۽ ان لاءِ مدد نه ڪري ها ۽ خصوصي رحمت سان نه نوازي ها ته صرف طبعي فڪر ۽ عقل سان ان جي باوجود جو اسان کي صحيح فطرت تي پيدا ڪيو اٿس ۽ شعور ۽ دانش جي دولت ڏني اٿس هدايت وارا نه ٿيون ها (۴) ”لَقَدْ جَاءَتْ رَسُولُ رَبِّنَا بِالْحَقِّ“ بلاشڪ اسان جي رب جا رسول حق سان آيا، ڄاڻڻ گهرجي ته انبياءِ ڪرام عليهم الصلوة والسلام پاڻ به حق آهن ته انهن جي هرا ادا به حق، انهن جو هر عمل به حق، ته جيڪو پيغام آڻيندا آهن اهو به حق هوندو آهي. ”وَنُودُّوْا أَنْ يَلَٰكُمُ الْجَنَّةُ أَوْ رِثْمُوْهَا بِمَا كُنْتُمْ تَعْمَلُوْنَ“ ۽ سڏيا ويندا ته هي اهو بهشت آڻو جنهن جا دنيا ۾ ڪيلن نيڪن عملن جي ڪري وارث بنايا ويا آهيو.

بهشت مومنن جو ورثو آهي

ڄاڻڻ گهرجي ته هن آيت جي لفظ ”أَوْ رِثْمُوْهَا“ مان ثابت ٿيو ته بهشت مومنن جو ورثو آهي ۽ اهي ان ۾ هر نعمت ۽ مزو ماڻيندا جيئن هيٺ لکيل روايتن مان ظاهر ٿي رهيو آهي.

روايت-۱: هناد، ابن جرير ۽ عبد بن حميد حضرت ابو سعيد رضي الله عنه کان روايت آندي آهي ته: جڏهن بهشتي بهشت ۾ داخل ڪيا ويندا ته رب پاڪ جي طرفان سڏيندڙ سڏي چوندن اي بهشتيو! اوهان جو حق آهي ته ان ۾ زندهه هجو اصل نه مرنڊو ۽ ان

(۲) التفسير الكبير ص ۸۰ جزء ۱۴

(۱) زاد المسير ص ۲۰۰ جلد ۳

(۴) المنار ص ۴۲۲ جلد ۸

(۳) نعيم ص ۵۳۰ جلد ۸

۾ نعمتون ماڻيو ڪڏهن به مايوس نه ٿيندو ۽ ان ۾ جوانيءَ سان رهو اصل پوڙها نه
بنجنديو ۽ ان ۾ چڱا ڀلار هو هر گز بيمار نه ٿيندو ۽ اها مراد آهي آيت جي حصي
”وَنُودُواْ اَن تَلَکُمُ الْجَنَّةُ“ مان.

روايت-۲: ابن جرير ۽ ابو الشيخ مفسر سڌيءَ کان ان حصي جو مطلب هيئن
روايت ڪيو آهي ته: هر مومن ۽ هر ڪافر جي لاءِ جهنم ۾ به جاءِ آهي ته جنت ۾ به.
جڏهن جهنمي جهنم ۾ ۽ جنتي جنت ۾ داخل ٿي دنگ ڪندا ته جنت مٿي کڻي جهنم
وارن کي سندن لاءِ جنت ۾ تيار ڪيل جايون ڏيکاري ڇيو ويندو ته هي اوهان جون
جايون هيون وري جنت وارن کي ڇيو ويندو ته اوهان جون جايون هيون ۽ اوهان هنن جي جاين جا به وارث آهيو
پوءِ جنتي اهي جايون به پاڻ ۾ ورهائي کڻندا (۱) الغرض ته: هر بهشتي بهشت ۾
پنهنجو حصو ته وٺندو پر ڪافرن جي حصي جو به وارث ٿيندو ان ئي نموني هر جهنمي
ڪافر پنهنجو حصو ته جهنم ۾ وٺندو ته پر مومن وارو حصو به ان تي استعمال ٿيندو. فائدو-۱
هن آيت مان هي فائدا حاصل ٿيا. فائدو-۱: آخرت ۾ بهشتي بنجڻ وارا دنيا ۾
گنهگار به ٿي سگهن ٿا ۽ انهن جا پاڻ ۾ اختلاف، جهيڙا ۽ سندن سيني ۾ ڪينا ۽
هڪ ٻئي جي لاءِ حسد به ٿي سگهي ٿو ۽ اهو سڀ ڪجهه قيامت جي ڏينهن سندن
سينن مان ڪڍي پوءِ کين بهشت ۾ داخل ڪيو ويندو. جيئن ”وَنَزَعْنَا مَافِي صُدُورِهِمْ
مِمَّنْ يَغِلُّ“ مان ثابت ٿيو. فائدو-۲: چڱن ڪمن جي توفيق ۽ هدايت الله تعاليٰ جي خاص
نعمت آهي جيڪا سندس فضل ۽ ڪرم سان ملندي آهي اهو ڪنهن دڪان جو سودو
ناهي جتان خريد ڪجي ان جي ڪري ان تي ناز نه ڪجي شڪر ڪجي. جيئن ”وَقَالُوا
الْحَمْدُ لِلّٰهِ الَّذِي هَدَانَا“ مان ثابت ٿيو. -۳: خدا وندي خصوصي نعمتن جي ملڻ جا
مرڪز انبياءِ ڪرام عليهم الصلوة والسلام آهن ٻين جن کي به اهي نعمتون ملنديون
آهن انهن جي ذريعي سان ملنديون آهن جيئن ”لَقَدْ جَاءَتْ رُسُلُنَا بِالْحَقِّ“ مان واضح ۽
روشن ٿي رهيو آهي، جيئن اس سچ کان چانڊاڻ ڇنڊ کان ملندي آهي تيئن هدايت ۽
فيض الله تعاليٰ جي پيارن نبين عليهم الصلوة والسلام جي ذريعي عطا ٿيندو آهي.
-۴: ”يَمَّا كُنْتُمْ تَعْمَلُونَ“ مان ظاهر ٿيو ته عمل ڪرڻ ضروري آهي ڪوبه شخص
عمل کان بي نياز ناهي جهڙي پوکيندو اهڙي لڻندو پوءِ ڇا حال ٿيندو انهن جو جيڪي
چرس پنگ پيئندي چوندا آهن ته اسان کي نماز، روزي وغيره جي ڪا ضرورت ناهي.

وَنَادَىٰ أَصْحَابُ الْجَنَّةِ أَصْحَابَ النَّارِ أَن قَدْ وَجَدْنَا مَا وَعَدَنَا

۽ سڏي چوندا بهشت وارا دوزخ وارن کي ته بيشڪ لڌو اسان جيڪو وعدو ڪيو هو

رَبَّنَا حَقًّا فُهَلْ وَجَدْتُمْ مَا وَعَدَ رَبُّكُمْ حَقًّا قَالُوا نَعَمْ فَأَذَّنَ

اسان سان رب اسان جي سچو پوءِ ڇا لڌو اوهان جيڪو وعدو ڪيو هو رب اوهان جي سچو چوندا ته هائو پوءِ اعلان ڪندو

مُؤَذِّنٌ بَيْنَهُمْ أَن لَعْنَةُ اللَّهِ عَلَى الظَّالِمِينَ ﴿٣٧﴾ الَّذِينَ يَصُدُّونَ

اعلان ڪندڙ وچ انهن جي ۾ ته لعنت الله جي آهي ظالمن تي جيڪي روڪين ٿا

عَنْ سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ كَفُورُونَ ﴿٣٨﴾

واٽ الله جي کان ۽ طلب ڪن ٿا ان کي ڏنگو ۽ اهي آخرت جا انڪار ڪندڙ آهن.

تفسير

اڳين آيتن ۾ بهشتين جي ان گفتگو جو ذڪر هو جيڪا اهي پاڻ ۾ ڪندا ۽ هتي سندن ان گفتگو جو ذڪر آهي جيڪا اهي دوزخين سان ڪندا، وَنَادَىٰ أَصْحَابُ الْجَنَّةِ أَصْحَابَ النَّارِ ۽ بهشتي دوزخين کي سڏي چوندا، بهشتين جي طرفان دوزخين کي اهو سڏ سندن بهشت ۾ قرار وٺڻ کان پوءِ ٿيندو (١) سوال: بهشت آسمانن کان مٿي ۽ دوزخ اسفل السافلين ۾ آهي ته پوءِ بهشت وارا ايڏي پراڻهين پنڌ تي دوزخ وارن کي ڪيئن سڏيندا ۽ اهو سڏ دوزخين تائين ڪيئن پهچندو جو اهي ٻڌي جواب ڏيندا؟ جواب: اهو تڏهن اعتراض ڪيو جڏهن سڏ پهچائڻ وارو الله تعاليٰ ان تي قادر نه هجي. ۽ ته اسان اهل السنة والجماعت وٽ تمام گهڻو پري هجڻ به ادراڪ کان مانع ناهي (٢) علامه رشيد رضا صاحب مٿئين ڳالهه جي وضاحت ڪندي لکيو آهي ته: آخرت ۾ روحانيت جسدي مادي جي مٿان غالب هوندي ”فيمن ڪن لاسان ان يسمع من هو علي بعد شاسع منه ويرا“ پوءِ انسان جي لاءِ ممڪن آهي جو جيڪا شيءِ ان کان گهڻو پري

آهي ان کي ٻڌي ۽ ڏسي.

ان کان پوءِ لکيو اٿس ته: پري کان ٻڌڻ ۽ ڏسڻ اسان جن ابن ڏاڏن لاءِ سمجھڻ گھڻو مشڪل هو پر هاڻي جيڪو ماڻهو شهرن جي دنيا ۾ رهي ٿو ان جي لاءِ اهي شيون سمجھڻ بالڪل پري ناهن چو ته اهڙا اوزار ايجاد ٿي چڪا آهن جن جي ذريعي هزارن ميلن کان ماڻهو ڳالهائڻ ٻڌي ٿو ۽ هڪ ٻئي کي ڏسي ٿو. پوءِ اهي لکڻ جي صورت ۾ هجن، جيئن سلڪي يا لاسلڪي ٽيليگراف، فيڪس وغيره يا ڳالهائڻ ٻڌڻ جي صورت ۾ جيئن سلڪي يا لاسلڪي فون آهن ۽ اسان کي اخبارن ذريعي پتو پيو آهي ته اهڙا اوزار به ٺاهيا وڃن پيا جن جي ذريعي ڳالهائيندڙ هڪ ٻئي کي ڏسندا رهندا (١). سوال: اهو بهشت وارن جي طرفان دوزخين کي سڏي پيڇڻ ٿورن جو هوندو يا سڀئي هڪ ٻئي کي سڏيندا؟ جواب: آيت جي لفظن مان عموماً جو فائدو ملي رهيو آهي چو ته ٻنهي ۾ آيل لفظ جمع آهي ۽ قانون آهي ته جڏهن جمع جو مقابل به جمع هوندو آهي ته فرد جي مقابلي ۾ ورهايو ويندو آهي. ان جي ڪري هتي مراد آهي ته جيڪي هڪ ٻئي کي دنيا ۾ سڃاڻندا هوندا اهي هڪ ٻئي سان اها گفتگو ڪندا (٢) ”اَنْ قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ مَا وَعَدَ رَبُّكُمْ حَقًّا“ يعني اي دوزخي ڪافرو! دنيا ۾ اسان سان اسان جي رب انبياءِ ڪرام عليهم الصلوة والسلام جي ذريعي جيڪو وعدو ڪيو هو اسان ان کي بالڪل حق، سچ ۽ درست لڌو جنت ۽ ان ۾ ٻيون نعمتون به اسان کي عطا ٿيون جيڪي اکين سان ڏسي استعمال ڪري رهيا آهيون ڇا اوهان به جيڪو اوهان سان اوهان جي رب قبرن مان اٿارڻ، حساب ڪتاب ۽ نه مڃڻ جي صورت ۾ عذاب جو وعدو ڪيو هو سچو لڌو؟ (٣).

”قَالُوا نَعَمْ“ چوندا ته هاڻو! هي دوزخي ڪافرن جي طرفان بهشتي مومنن کي جواب هوندو ”قَاذَنَ مُؤَذِّنٌ يَّبْئِنُهُمْ اَنْ لَعْنَةُ اللَّهِ عَلَى الظَّالِمِينَ“ پوءِ سندن وچ ۾ اعلان ڪندڙ (ملاڪ) اعلان ڪندو ته ظالمن تي الله تعاليٰ جي لعنت آهي - مفسر صابوني لکيو آهي ته اهو اعلان ڪندڙ ملاڪ هوندو جنهن جي ان اعلان کي بهشتين ۽ دوزخين مان هر هڪ ماڻهو ٻڌندو ۽ ظالمن مان مراد ڪافر آهن جن تي لعنت وجهندو، چو ته ظلم جو لفظ جتي مطلق ايندو آهي اتي ان مان مراد ڪامل ظلم هوندو آهي ۽ اهو شرڪ ۽ ڪفر آهي (٤) ”الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا“ جيڪي الله جي رستي کان

(٢) التفسير الكبير ص ٨٣-٨٤ جزء ١٤

(١) تفسير المنار ص ٤٠٤ جلد ٨

(٤) تنوير الازهان ص ٥٣٧ جلد ١

(٣) فتح القدیر ص ٢٠٧ جلد ٢

روڪين ٿا ۽ ان کي ڏنگو طلب ڪن ٿا. هي انهن ڪافرن ظالمن جي حالت بيان ٿي رهي آهي. مقصد ته اهي پاڻ ته دين قبول نه ٿا ڪن پر رهندو ٻين کي به رب جي رستي کان روڪين ٿا ۽ سڌي هڃڻ ۽ ان تي هلڻ جي بجاءِ ان رستي کي غلط بنائڻ جي ڪوشش ڪري رهيا آهن. ”وَهُمْ بِالْآخِرَةِ كَافِرُونَ“ ۽ اهي آخرت جا منڪر آهن. آخرت کي نه ٿا مڃن.

حضور عليه الصلوة والسلام جن پري کان به ٻڌن ٿا

مٿي لکيل علامه رازي ۽ علامه رشيد رضا جي عبارتن مان واضح ٿيو ته ٻنڌ جو پري هجڻ آواز جي ٻڌڻ کان مانع ناهي ۽ جيڪڏهن آخرت ۾ جسدي ڪيفيت تي روحانيت غالب ٿيندي ته ٻڌڻ ممڪن آهي. اهوئي وجه آهي جو اسان سچن ۽ پڪن سنيين جو عقيدو آهي ته حضور عليه الصلوة والسلام جن هزارين ڪوهن ۽ ڪلوميٽرن کان پري به اسان جي صلوة ۽ سلام ٻڌن ٿا. چوٽه سندن پاڪ جسد تي سندن روحانيت ۽ نورانيت ته دنيا ۾ ئي غالب هئي جو سندن پاڇو پٽ تي نه پوندو هو. صلوة ۽ سلام يا ٻئي ڪنهن به سڌ کي حضور عليه الصلوة والسلام ٻڌن ٿا ۽ ٻڌي سگهن ٿا ۽ اهو عقيدو رکڻ قطعاً شرڪ. ڪفر يا گناهه ناهي. ۲- قيامت ۽ ان کان پوءِ بهشت يا دوزخ ۾ رهڻ جي دوران ڪير به گونگويا پوڙو نه هوندو. دنيا ۾ گونگا ۽ پوڙا هجڻ وارا به اتي صحيح ۽ سچا هوندا. چوٽه سڌڻ ۾ سڀئي برابر هوندا.

۳- پري ڏسڻ، پري ٻڌڻ پري رهندڙن سان ڳالهائڻ الله تعاليٰ جي عطا سان ٻانهن جون صفتون به ٿي سگهن ٿيون اها ڳالهه مڃڻ شرڪ ۽ ڪفر ناهي ڏسو بهشتي دوزخين کي سڏيندا ۽ اهي ٻڌي جواب ڏيندا حالاتڪ بهشت ستين آسمان کان مٿي ۽ دوزخ ستين زمين کان به هيٺ آهي فلسطين ۾ سيدنا سليمان عليه الصلوة والسلام جي دربار عاليه ۾ آيل سندس امتي آصف بن برخيا يمن ملڪ جي سبا شهر اندر ڪوٺڻ ۽ ڪمرن ۾ بند رکيل بلقيسا جو تخت ڏٺو ۽ اک ڇنڀ کان اڳ ۾ ڪٽي سليماني دربار ۾ پهچايو. الله تعاليٰ جي طرفان ٻانهن کي عطا ڪيل انهن صفتن جو انڪار گمراهي ۽ الاهي آيتن ۽ نبوي حديثن جو انڪار آهي. ۴- مرڻ کان پوءِ انسان جي ڏسڻ ۽ ٻڌڻ جي قوت وڌي ٿي وڃي حديث پاڪ ۾ آيو آهي ته: جڏهن ميت کي دفن ڪري ڪانڌي موٽن ٿا ته اهو انهن جي جتين جي ڪرڪن کي ٻڌندو آهي حالاتڪ ڪيترا فت زمين ۾ اندر هوندو آهي ۽ مٿس مٽي ورايل هوندي آهي. ۵- ڪابه ڳالهه پيچڻ پيچندڙ جي بي علم هجڻ جو دليل نه آهي ڏسو بهشتين کي خبر هوندي ته ڪافر

جهنم ۾ سزا پوڳي رهيا آهن ان هوندي به انهن کان پڇندا ۽ ان پڇڻ کي الله تعالیٰ قرآن پاڪ ۾ بيان ڪيو آهي. الله تعالیٰ جي حبيب ڪريم عليه الصلوة والسلام جن به ڪيتريون ڳالهائون پڇيون آهن ته اهو پڇڻ سندن بي علم هجڻ جو دليل نه آهي ان ۾ ڪئين حڪمتون، مصلحتون ۽ راز هوندا آهن. ٦- آيت جي آخر ۾ ”وَهُمْ بِالْآخِرَةِ كَافِرُونَ“ آڻڻ مان ثابت ٿيو ته سڀني گناهن جي پاڙ ۽ منڍ ڪفر آهي ٻين گناهن جي معافي ممڪن آهي انهن جي لاءِ شفاعت به آهي پر ڪفر ۽ شرڪ جي لاءِ نه معافي آهي نه شفاعت.

وَبَيْنَهُمَا حِجَابٌ وَعَلَى الْأَعْرَافِ رَجَالٌ يَعْرِفُونَ كُلًّا

۽ انهن جي وچ ۾ هڪ پردو هوندو ۽ اعراف تي ڪجهه مڙس هوندا سڃاڻندا سڀني کي

بِسَيِّمَاهُمْ وَنَادَوْا أَصْحَابَ الْجَنَّةِ أَنْ سَلَامٌ عَلَيْكُمْ لَمْ

نشانيءَ انهن جي سان ۽ سڏيندا بهشت وارن کي ته سلام آهي اوهان تي نه

يَدْخُلُوهَا وَهُمْ يَطْمَعُونَ ﴿٣٩﴾ وَإِذَا صُفِّتْ أَبْصَارُهُمْ تِلْقَاءَ

داخل ٿيا هوندا ان ۾ ۽ اهي اميد رکندا هوندا ۽ جڏهن ڦيرايون وينديون اڪيون انهن جون طرف

أَصْحَابِ النَّارِ قَالُوا رَبَّنَا لَا تَجْعَلْنَا مَعَ الْقَوْمِ الظَّالِمِينَ ﴿٤٠﴾

دوزخين جي ته چوندا اي رب اسان جا! نه گڏاسان کي ظالم قوم سان.

تفسير

اڳين آيتن ۾ ان ڳالهه بولھ جو ذڪر هو جيڪا جنتين ۽ دوزخين جي وچ ۾ هلندي ۽ هتي وچان ٽين درجي وارن جي ڳالهه بولھ جو ذڪر اچي رهيو آهي جيڪي وچ ۾ هوندا ۽ انهن ٻنهي سان ڳالهائيندا پر انهن جي ڪري نه جنت وارن جي هوا دوزخ وارن کي لڳندي ۽ نه دوزخ وارن جي عذاب جي تڪليف بهشت وارن ڏانهن ويندي. چوٽه ان ڳالهائڻ جي دوران به سندن وچ ۾ پردو هوندو. رباني ارشاد آهي ”وَبَيْنَهُمَا“

جَبَابٌ ۝ سندن وچ ۾ پردو هوندو مقصد ته اهڙي شيءِ هوندي جنهنجي هوندي ٻنهي جاين جا اثر هڪ ٻئي ڏانهن نه ويندا ”وَعَلَى الْأَعْرَافِ رِجَالٌ يَعْرِفُونَ كُلًّا بِسِيمَاهُمْ“ ۝ اعراف تي اهڙا مڙس هوندا جيڪي سڀني کي سندن نشانيءَ سان سڃاڻندا.

اعراف ڇا آهي؟

علامه ابن قتبيبه لکيو آهي ته : اعراف بهشت ۽ دوزخ جي وچ ۾ ديوار آهي مٿي هجڻ جي ڪري اعراف سڏي وئي آهي عرب هر مٿي هوندڙ شيءِ کي اعراف چوندا آهن (١).

۽ اعراف تي موجود هوندڙ مرد کير هوندا ان ۾ مفسرن پلارن پندرهنن قول ذڪر ڪيا آهن حضرت عبد الله بن مسعود، حضرت حذيفه بن اليمان، حضرت ابن عباس، ضحاک ۽ ابن جبير رضي الله عنهم جو قول آهي ته اعراف تي اهي شخص هوندا جن جون نيڪيون ۽ برائون برابر هونديون ۽ اهي شهداءِ ۽ صلحاء هوندا انهن کي ان مقام تي سندن عزت افزائيءَ جي لاءِ رهايو ويندو تانته محشر وارا پنهنجين اکين سان سندن شان ڏسن (٢) ”وَنَادُوا أَصْحَابَ الْجَنَّةِ أَنْ سَلَامٌ عَلَيْكُمْ“ ۽ بهشت وارن کي سڏي چوندا ته اوهان تي سلام آهي، يعني اعراف تي رهندڙ بهشتين کي سلام چوندا. اهو سلام جيڪڏهن انهن جي بهشت ۾ داخل ٿيڻ کان پهريان هوندو ته مرجحاً طور ۽ ڪين تڪليف ۽ عذاب کان نجات ملڻ جي خبر پڌائڻ لاءِ هوندو. جيئن ٻيءَ آيت مبارڪه ۾ آهي: ”لَا يَسْمَعُونَ فِيهَا لَغْوًا وَلَا تَأْثِيمًا إِلَّا قِيلًا سَلَامًا سَلَامًا“ ان ۾ ڪا به اجائي ۽ گناه واري گفتگو نه ٻڌندا صرف هڪ ٻئي تي سلام ۽ سلام ٻڌندا (٣) ”لَمْ يَدْخُلُواهَا وَهُمْ يَظْمَحُونَ“ نه داخل ٿيا هوندا ان ۾ ۽ اهي اميد رکندا هوندا. هي جملہ حال به آهي ان جي مطلب ۾ به قول آهن ١-: ته اهي اعراف وارا جيڪي حساب ڪتاب آسان ڏسي يقين سان بهشت جا اميد وار هوندا اڃان ان ۾ مستقل طور رهيا نه هوندا اعراف سندن عارضي رهائش گاهه هوندو ٢-: ته اهي ڪي ٻيا بهشت جا حقدار هوندا جيڪي اڃان ميدان مان بهشت ۾ پهتا نه هوندا (٤) ”وَإِذَا صُرِفَتْ أَبْصَارُهُمْ تِلْقَاءَ أَصْحَابِ النَّارِ“ ۽ جڏهن انهن جون اکيون جهنمين ڏانهن ڦيرايون وينديون، روايت ۾ آهي ته الله تعاليٰ جو ملاڪ سندن منهن جهنم وارن ڏانهن ڦيرا ٿيندو ته انهن جي حالت ڏسن (٥) قَالُوا

(٢) ضياء القرآن ص ٣٣ جلد ٣

(١) تفسير غريب القرآن ص ١٦٨

(٤) المنار ص ٤٣٤ جلد ٨ نعيم ص ٥٤٥ جلد ٨

(٣) المراغي ص ١٥٩

(٥) تنوير الازهان ص ٨٣٥ جلد ١

رَبَّنَا لَا تَجْعَلْنَا مَعَ الْقَوْمِ الظَّالِمِينَ“ عرض ڪندا! اي اسان جا پاڻ ٺهرا! اسان کي ظالم قوم سان شامل نه ڪر، اهو عرض پنهنجن اڳين گناهن کي ياد ڪندي، الله تعاليٰ جي خوف ۾ اچي ڪندا ۽ ان جي پاڪ ذات کان پناهه گهرندا.

وَنَادَىٰ أَصْحَابُ الْأَعْرَافِ رَجُلًا لَا يَعْرِفُونَهُمْ بِسِيمَاهُمْ قَالُوا

۽ سڏيندا اعراف جا رهاڪو انهن مڙسن کي جو سڃاڻندا انهن کي نشانيءَ انهن جي سان چوندا ته

مَا أَغْنَىٰ عَنْكُمْ جَمْعُكُمْ وَمَا كُنْتُمْ تَسْتَكْبِرُونَ ﴿٢٨﴾ أَهَؤُلَاءِ

نه فائدو ڏنائين اوهان کي ٽولي اوهان جي ۽ نه انهن (شين جن جي ڪري) تڪبر ڪندا هيو ڇا هي

الَّذِينَ أَقْسَمْتُمْ لَا يَنَالُهُمُ اللَّهُ بِرَحْمَةٍ أَدْخُلُوا الْجَنَّةَ لَا خَوْفٌ

اهي (ناهن) جو قسم ٿي ڪيو ته نه پهچائيندو انهن کي الله رحمت- داخل ٿيو بهشت ۾ نه آهي ڪو خوف

عَلَيْكُمْ وَلَا أَنْتُمْ تَحْزَنُونَ ﴿٢٩﴾

اوهان تي ۽ نه اوهان غمگين ٿيندو.

تفسير

اڳين آيتن ۾ اعراف وارن جو بهشت وارن سان ڪيل گفتگو جو ذڪر هو ۽ هنن ۾ سندن طرفان دوزخ وارن سان ڪيل گفتگو جو ذڪر ٿي رهيو آهي ارشاد عالي آهي ”وَنَادَىٰ أَصْحَابُ الْأَعْرَافِ رَجُلًا لَا يَعْرِفُونَهُمْ بِسِيمَاهُمْ“ ۽ اعراف وارا انهن مڙسن کي سڏي چوندا جن کي سندن نشانيءَ سان سڃاڻندا مقصد ته انهن کي وڌيڪ شرمسار ڪرڻ جي لاءِ کين سندن انهن مخصوص نشانين سان جن جي ذريعي دنيا ۾ سڃاتا ويندا هئا سڃاڻي سڏي چوندا ته: ”مَا أَغْنَىٰ عَنْكُمْ جَمْعُكُمْ وَمَا كُنْتُمْ تَسْتَكْبِرُونَ“ اوهان کي اوهان جي ٽولي ۽ جن شين تي غرور ڪندا هيو ڪوبه فائدو ته ڪونه ڏنو. مطلب ته باطل معبود بت ۽ دنيوي سازو سامان اوهان جي ڪم ۾ ئي نه آيا. ”أَهَؤُلَاءِ الَّذِينَ أَقْسَمْتُمْ لَا يَنَالُهُمُ اللَّهُ بِرَحْمَةٍ“ ڇا هي اهي آهن جن جي لاءِ اوهان قسم ڪيو ته انهن کي

الله تعالى پنهنجي رحمت نصيب نه ڪندو؟ يعني اي دوزخي سردارو! ڏسو جنت ۾ هي اهيئي مسڪين فقير ۽ غريب وينا آهن جن جي باري ۾ دنيا ۾ اوهان قسم کڻي چوندا هئو ته: انهن کي الله تعالى ڪابه رحمت ۽ نعمت عطا نه ڪندو. ”اَدْخُلُوا الْجَنَّةَ لَا خَوْفٌ عَلَيْكُمْ وَلَا أَنْتُمْ تَحْزَنُونَ“ بهشت ۾ داخل ٿيو اوهان تي نه ڪو خوف آهي ۽ نه اوهان غمگين ٿيندؤ. علامه خازن عليه الرحمة لکيو آهي ته آيت جي هن حصي ۾ الله تعالى جي ان فرمان جو بيان آهي جيڪو پاڻ اعراف تي رهندڙن سان فرمائيندو ته بهشت ۾ داخل ٿيونه اوهان تي ڪو خوف آهي ۽ نه اوهان غمگين ٿيندؤ، ۽ ڪن جو چوڻ آهي ته جڏهن اعراف وارا جهنم وارن کي مٿيون ڳالهيون چوندا ته اهي جواب ۾ کين چوندا ته: ڏسو پيا ماڻهو بهشت ۾ پهچي ويا ۽ اوهان اڃان اعراف ۾ آهيو اوهان ڪهڙا بهشتي بنجي ويا آهيو؟ جو اسان کي ٽوڪيو ٿا ۽ جهنمي قسم کڻي چوندا ته: اوهان اعراف وارن کي رحمت نصيب نه ٿيندي؟ ٻئي طرف اعراف وارن کي چوندا ته: بهشت ۾ داخل ٿيو اوهان تي نه خوف آهي نه اوهان غمگين ٿيندؤ. (١)

اعراف وارن جو علم

آيت جي لفظ ”يَعْرِفُونَهُمْ بِسِيمَاهُمْ“ مان ثابت ٿيو ته: اعراف وارا جنتين ۽ دوزخين کي چڱيءَ طرح سڃاڻندا هوندا ته هي فلاڻو مومن آهي ۽ هي ڪافري يا منافق ۽ هن آيت ۾ ”يَعْلَمُونَ“ نه پر ”يَعْرِفُونَ“ جو لفظ آيو. معلوم ٿيو ته اعراف وارا جنتين ۽ دوزخين جي اعمال، اقوال ۽ ساري احوال کان باخبر هوندا. ڏسو قرآن پاڪ ٻڌايو آهي ته: اعراف وارا ڪافرن کي چوندا ته اوهان ته هنن مسڪينن غريبن لاءِ هيئن چوندا هئو، بي خبر هجن ها ته ائين ڪڏهن به نه چون ها.

مر

وَنَادَىٰ أَصْحَابُ النَّارِ أَصْحَابَ الْجَنَّةِ أَنْ أَفِيضُوا عَلَيْنَا مِنَ

۽ سڏيندا دوزخ وارا بهشت وارن کي ته پلٽايو اسان تي

الْمَاءِ أَوْ مِمَّا رَزَقَكُمُ اللَّهُ قَالُوا إِنَّ اللَّهَ حَرَّمَهَا عَلَى الْكَافِرِينَ ۝

پاڻي يا ان مان جو رزق ڏنو اوهان کي الله چوندا ته بيشڪ الله حرام ڪيو انهن ٻنهي کي ڪافرن تي

الَّذِينَ اتَّخَذُوا دِينَهُمْ لَهْوًا وَلَعِبًا وَغَرَّتْهُمُ الْحَيَاةُ الدُّنْيَا

جن بنايو دين پنهنجي کي کل ۽ راند ۽ ڏوڪو ڏنو انهن کي حياتي دنيا واريءَ

قَالِيَوْمَ نُنَسِّهِمْ كَمَا نَسُوا لِقَاءَ يَوْمِهِمْ هَذَا وَمَا كَانُوا

پوءِ اڄ ڇڏي ڏينداسون انهن کي جيئن وساريائون ملڻ هن پنهنجي ڏينهن جي کي ۽ (سببان) ان جي جو

بِآيَاتِنَا يَجْحَدُونَ ﴿٥١﴾

آيتن اسان جن جو انڪار ڪندا هئا.

تفسير

اڳين آيتن ۾ بهشت وارن کي ملندڙ نعمتن ۽ دوزخ وارن کي ملندڙ عذابن جو ذڪر هو ۽ هتي دوزخين جي طرفان بهشتين کان کين مليل نعمتن پاڻي وغيره مان ڪجهه مٿن هارڻ ۽ اڇلاڻ جي درخواست ڪرڻ جو ذڪر ٿي رهيو آهي. ارشاد مبارڪ آهي ”وَنَادَىٰ أَصْحَابُ النَّارِ أَصْحَابَ الْجَنَّةِ“ ۽ دوزخ وارا بهشت وارن کي سڏي چوندا سیدنا ابن عباس رضي الله عنهما کان روايت آهي ته جڏهن اعراف وارا (ان عارضي رهڻ جي جاءِ تان ڪڍي) بهشت ۾ رهايا ويندا ته دوزخي الله تعاليٰ جي بارگاهه ۾ عرض ڪندا ته يا الله! اسان کي بهشت ۾ وڃڻ وارن مٿن مائتن کي ڪجهه عرض ڪرڻ جي اجازت عنايت ڪر. الله تعاليٰ کين عرض ڪرڻ جي اجازت ڏيندو ۽ بهشتين کي به فرمائيندو ته اوهان جا دوزخي مائت ۽ مٿ اوهان ٻکي ڪجهه عرض ڪرڻ گهرن ٿا پوءِ بهشت وارا انهن ڏانهن متوجه ٿيندا ۽ اهي هيٺ اچڻ وارو عرض ڪندا (١).

دوزخ وارن جي جنتين کي درخواست

”أَنْ أَفِيضُوا عَلَيْنَا مِنَ الْمَاءِ أَوْ مِمَّا رَزَقَكُمُ اللَّهُ“ پاڻي يا جو ڪجهه اوهان کي الله تعاليٰ رزق ڏنو آهي ان مان اسان تي به ڪجهه پلٽايو ”قَالُوا إِنَّ اللَّهَ خَرَمَهُمَا عَلَيَّ

(١) تفسير خازن ص ٩٢ جلد ٢ التفسير الكبير ص ٩٢ جزء ١٤

الْكَافِرِينَ“ چوندا ته بيشڪ الله تعالى اهي ٻئي شيون ڪافرن تي حرام ڪري ڇڏيون آهن. مطلب ته ڪافرن کي سندن قريب، مت ۽ مائٽ جواب ڏيندي چوندا ته اسين اوهان کي پاڻي ۽ ٻيو جو ڪجهه به الله تعالى اسان کي ڏنو آهي نه ٿا ڏئي سگهون ڇو ته الله تعالى اهي شيون ڪافرن تي حرام ڪري ڇڏيون آهن، ڄاڻڻ گهرجي ته ”حَرَبَ“ تحرير کان ورتل آهي معنيٰ حرام ڪري ڇڏڻ ۽ اها تحرير به قسم آهي -١: شرعي بهشت، شرعي لحاظ سان سو بهشت وارن جي چوڻ مان اها شرعي تحرير مراد ناهي، ڇو ته بهشت ۾ پهچڻ کان پوءِ مٿن شرعي احڪام جاري نه رهندا -٢: تڪويني معنيٰ خواهش ڪيل ڳالهه جو ٿي نه سگهڻ جيئن حضرت موسيٰ عليه السلام جي لاءِ حڪم آيو ”وَحَرَّمْنَا عَلَيْهِ الْخُرَاجَ“ ۽ اسان ان تي (ماءُ کان سواءِ) ٻيون کير پياريندڙ دائيون حرام ڪري ڇڏيون جو انهن جي کير جو پيئڻ حضرت موسيٰ عليه السلام جن لاءِ ممڪن ٿي نه هيو. (١). الَّذِينَ اتَّخَذُوا دِينَهُمْ لَهْوًا أَوْ لَعِبًا وَغَرَّتُهُمْ الِخَيَاطَةُ الدُّنْيَا جن پنهنجي دين کي ڪل ۽ راند بنايو ۽ انهن کي دنيوي حياتيءَ ۾ ڌوڪي ۾ وڌو، مطلب ته انهن ڪل، مسخري راڳ، روپ، ۽ تازين وڄائڻ کي پنهنجو دين سمجهيو بيت الله جي حفاظت، حرم شريف کي آباد ڪرڻ، حجاج جي خدمت جيتوڻيڪ نيڪيون ۽ عبادت آهن پر اهي سڀ ڪم اهي ڪافر راند طور ادا ڪندا هئا ۽ دنيوي حياتيءَ ۾ عيش ۽ آرام، مال ۽ ملڪيت جي ڪثرت، نفساني خواهشات ۾ مشغوليءَ تي ايترا مغرور ۽ ڌوڪي ۾ پئجي ويا جو مرڻ تائين ايماني نعمت کان محروم رهيا.

صديق اکبر جو سهڻو جواب

علامه صابوني هن آيت جي تفسير لکندي هيءَ روايت ذڪر ڪئي آهي ته: ابو جهل چئن ڪرڻ جي لاءِ هڪ چرچي باز شخص کي حضور عليه الصلوة والسلام جن ڏانهن موڪليو ان خدمت ۾ حاضر ٿي چرچا ڪندي چيو ته: مون کي پنهنجي جنت جا انگور ته ڪجهه ڪاراءِ يا ميون مان ڪجهه مزو وٺراءِ، حضور عليه الصلوة والسلام جن جي خدمت ۾ موجود حضرت ابوبڪر رضي الله عنه ان کي فرمايو ته إِنَّ اللَّهَ حَرَّمَ مَا عَلَى الْكَافِرِينَ ” يقيناً الله تعالى اهي ٻئي نعمتون ڪافرن تي حرام ڪري ڇڏيون آهن. ” فَالْيَوْمَ تَسَاهَرُ كَمَا نَسُوا لِقَاءَ يَوْمِهِمْ هَذَا ” پوءِ اڄ انهن کي ائين ڇڏي ڏينداسون جيئن پاڻ پنهنجي هن ڏينهن جي ملڻ کي وساري ڇڏيو هيائون. الله تعالى ويسر کان پاڪ آهي:

ڄاڻڻ گهرجي ته هن آيت ۾ آيل لفظ تَسَاهَرُ نَسِيًّا کان ورتل آهي جنهنجي

لفظي معنی آهي وسارڻ پر جڏهن ته الله تعالى وسارڻ کان پاڪ آهي ان جي پاڪ ذات جي مٿان ويسر جي كيفيت طاري نه ٿيندي. ان جي ڪري هتي ”وسارينداسون“ مان مراد آهي ڇڏي ڏينداسون نه انهن جي مدد ڪنداسون نه انهن تي ڪرم نوازي ٿيندي ۽ نه انهن کي دوزخ مان ڪڍنداسون (١) ”وَمَا كَانُوا بِآيَاتِنَا يَجْحَدُونَ“ ۽ ان جي ڪري جو اسان جي آيتن جو انڪار ڪندا هئا، هي عبارت ”كَمَا تَسْؤُوا“ ۾ آيل لفظ ”مَا“ تي عطف ڪيل آهي (٢) ۽ ”آيَاتِنَا“ ۾ آيات جي لفظ مان مراد الله تعالى جي طرفان نازل ڪيل ڪتاب ۽ ان جي قدرت جا دليل ۽ انبياء ڪرام عليهم الصلوة والسلام خصوصاً حضور سيد المرسلين صلي الله عليه وسلم جا معجزا آهن. مطلب ته اسين انهن ڪافرن کي جهنم ۾ ان جي ڪري به ڇڏي ڏينداسون جو اهي اسان جي آيتن ۽ نشانين جو ڄاڻي وائي، ديده دانسته انڪار ڪندا هئا.

دنيا ۾ تڪبر ۽ غرور آخرت جي ذلت ۽ خواري آهي

هن آيت تي غور ڪرڻ سان صاف ثابت ٿيو ته دنيا ۾ تڪبر، هٽ ۽ وڏائي ڪرڻ آخرت ۾ ذلت ۽ رسوائِي جو سبب بنجن ٿو. ڏسو دنيا ۾ غرور ڪندڙ ڪافر جيڪي غريب مسلمانن سان ڳالهائڻ به ذلت ۽ پنهنجي گهٽتائي سمجهندا هئا دوزخ ۾ پهچي ڪيئن انهن مسڪينن کان پاڻي ۽ کاڌو پيئندا.

وَلَقَدْ جِئْنَاهُمْ بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً

۽ البت تحقيق آندسون انهن وٽ ڪتاب جو کولي بيان ڪيوسون ان کي مطابق علم جي هدايت ۽ رحمت

لِقَوْمٍ يُؤْمِنُونَ (٥٢)

واسطي ان قوم جي جو ايمان آڻين ٿا.

تفسير

هن آيت کان اڳ ۾ اعراف وارن ۽ جنتين ۽ دوزخين جي حالات کي واقع ٿيڻ کان اڳي بيان ڪرڻ واري قرآن پاڪ جي ڪمال جو ذڪر هو ۽ هتي قرآن پاڪ جي تفصيل سان بيان، هدايت ۽ رحمت جو ذڪر ڪندي ارشاد ٿي رهيو آهي ”وَلَقَدْ جِئْنَاهُمْ“

بِكِتَابٍ فَضَّلْنَاهُ عَلَىٰ عِلْمٍ ۖ اَلْبَتَّ حَقِيقَ اسَانِ اَنهِن وٽ اهڙو ڪتاب آندو آهي جنهن کي اسان علم جي مطابق کولي کولي بيان به ڪيو آهي.

الله تعالیٰ پيارن ٻانهن جي ڪم جي نسبت پاڻ ڏانهن ڪندو آهي

ذهن نشين ڪرڻ گهرجي ته هن آيت ۾ آيل لفظ ”حِجَّتًا“ (اسان آندو آهي) ۾ ڪتاب جي آڻڻ جي نسبت الله تعالیٰ پاڻ ڏانهن ڪئي آهي حالتڪ نبي پاڪ عليه الصلوة والسلام جن وٽ ڪتاب (قرآن پاڪ) جبرئيل ۽ امتين وٽ ڪتاب (قرآن پاڪ) حضور عليه الصلوة والسلام جن کڻي آيا. اهو ان جي ڪري آهي جو رب العزت جل شانہ پنهنجن مقبول ٻانهن جي انهن ڪمن جي نسبت جيڪي سندس امر سان ڪندا آهن پاڻ ڏانهن ڪندو آهي. ”فَضَّلْنَاهُ“ تفصيل سان بيان ڪيوسون جو مقصد آهي ته اسان ان ۾ هر قسم جا مضمون حلال، حرام، محڪم، متشابها، قصا، مثال ۽ نصيحتون کولي کولي بيان ڪيون آهن ڪي بلاواسطي ته ڪي حضور عليه الصلوة والسلام جي واسطي ۽ ذريعي سان نماز روزي، حج، زڪوة جو حڪم ته قرآن پاڪ ۾ آيو پر انهن کي تفصيل سان کولي حضور عليه الصلوة والسلام جن سمجهايو ”عَلَىٰ عِلْمٍ“ علم جي مطابق، هيءَ عبارت يا ته ”فَضَّلْنَاهُ“ ۾ آيل ”نَا“ فاعل جي ضمير کان حال آهي يعني اسان ڪامل علم هوندي جيڪو ساري ڪائنات کي محيط آهي هن ڪتاب کي مفصل نازل فرمايو آهي ۽ ان مان ئي اندازو لڳايو ته اهو ڪيڏي شان وارو آهي ۽ منجهس بيان ٿيل تفصيل به ڪيڏي اعلىٰ قسم جو هوندو ۽ ”عِلْمٍ“ ۾ تنوين تعظيم جي آهي. ان صورت ۾ ڪتاب جون چار صفتون بيان ٿيون - ١: مفصل هجڻ - ٢: وڏي علم واري وٽان هجڻ باقي ٻه صفتون هي آهن ”هُدًى وَرَحْمَةً“ هدايت ۽ رحمت، هيءَ ڪتاب جي ٽين صفت آهي ته اهو هدايت آهي يعني ڪافرن جي لاءِ ايمان جي هدايت، مومنن جي لاءِ نيڪ اعمال ۽ تقوىٰ جي هدايت، ڪاملن ۽ ولين جي لاءِ عرفان جي هدايت ۽ انشاء الله تعالیٰ قيامت ۾ سڀني مسلمانن جي لاءِ رب جي ديدار جي هدايت اهوئي حال ان جي رحمت هجڻ جو آهي قرآن پاڪ سڀني مسلمانن جي لاءِ عام ۽ پڪن مومنن جي لاءِ خاص ۽ عارفين جي لاءِ خاص الخاص رحمت آهي. ان جي ڪري اڳيان آيو ”لَقَوْمٍ يُؤْمِنُونَ“ ايمان آڻڻ واري قوم جي لاءِ، مطلب ته جيڪو ايمان جي جنهن مرتبي تي فائز هوندو قرآن پاڪ ۾ ان جي لاءِ اوتري هدايت ۽ رحمت هوندي. فائدو ١- قرآن ڪريم هدايت ۽ رحمت آهي پر ان مان صحيح فائدو صرف ايمان وارا وٺندا جيئن برسات وسندي ته عام آهي پر ان مان صحيح فائدو سٺي زمين وٺندي.

آهي. ٢-: جڏهن قرآن ڪريم جون اهي خوبيون ۽ ڪمالات آهن ته ان قرآن پاڪ کي آئيندڙ پڙهائيندڙ، سمجهائيندڙ ۽ بيان ڪندڙ جي خوبين ۽ ڪمالات جو ڇا مقام هوندو؟ اهوئي وجه آهي جو الله تعاليٰ قرآن پاڪ کي صرف مومنن جي لاءِ رحمت سڏيو ۽ حضور ﷺ جن کي ”رَحْمَةً لِّلْعَالَمِينَ“ (١) سڀني جهانن لاءِ رحمت سڏيو آهي. ٣-: قرآن پاڪ دنيا ۾ سڀني لاءِ آيو ڪافرن تي حجت پوري ڪرڻ جي لاءِ، مومنن ۽ متقين کي هدايت عطا ڪرڻ جي لاءِ جيئن برسات پوندي ته روءِ زمين تي آهي پر باغن ۾ گل پيدا ڪرڻ جي لاءِ، پوکن ۾ داڻا ڄمائڻ جي لاءِ، سمنڊ ۾ رهندڙ سڀن ۾ موتي وجود ۾ آڻڻ جي لاءِ.

هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلَهُ يَقُولُ الَّذِينَ نَسُوهُ

نه ٿا انتظار ڪن مگر نتيجي ان جي جو ان ڏينهن جو ايندو نتيجو ان جو ته چوندا آهي جو وساريائون

مِنْ قَبْلُ قَدْ جَاءَتْ رُسُلٌ رَبِّنَا بِالْحَقِّ فَهَلْ لَنَا مِنْ شُفَعَاءٍ

ان کي اڳ ۾ ته تحقيق آيا رسول رب اسان جي جا حق سڻا پوءِ ڇا اسان جي لاءِ سفارش ڪندڙ آهن؟

فَيَشْفَعُونَ لَنَا أَوْزَرْدُ فَنَعْمَلْ غَيْرَ الَّذِي كُنَّا نَعْمَلُ قَدْ خَسِرُوا

پوءِ سفارش ڪن اسان جي لاءِ يا موٽايا ويون پوءِ عمل ڪيون سواءِ ان جي جو عمل ڪياسون ئي تحقيق نقصان ۾ وڌائون

أَنفُسَهُمْ وَضَلَّ عَنْهُمْ مَا كَانُوا يَفْتَرُونَ ﴿٥٢﴾

سرن پنهنجن کي ۽ گم ٿيو انهن کان جيڪو ٺاهيو هيائون.

تفسير

اڳئين آيت ۾ فرمان هو ته قرآن پاڪ مومنن جي لاءِ هدايت ۽ رحمت آهي ۽ هتي ٻڌايو وڃي ٿو ته ڪافران هدايت ۽ رحمت کان محروم هجڻ جي ڪري الاهي عذاب ۽ عتاب جو انتظار ڪري رهيا آهن ارشاد رباني آهي ”هَلْ يَنْظُرُونَ إِلَّا تَأْوِيلَهُ“ ان جي انجام اچڻ کان سواءِ ڪوبه انتظار نه ٿا ڪن. هن جملي ۾ آيل لفظ ”هَلْ“ نفی جي

معنى ۾ آهي مطلب ته ڪافر ان وعدي پوري ٿيڻ جو انتظار ڪن ٿا جيڪو الله تعالى ساڻن ڪيو آهي ته مرڻ کان پوءِ اٿاري محشر جي ميدان ۾ آندا ويندا، حساب ڪتاب ٿيندو ۽ هر ڪنهن کي سندس ڪيلن عملن جي سزا ڏني ويندي (۱) ”يَوْمَ يَأْتِي تَأْوِيلُهُ يَقُولُ الَّذِينَ نَسُوهُ مِنْ قَبْلُ قَدْ جَاءَتْ رُسُلُنَا بِالْحَقِّ“ جنهن ڏينهن ان جو انجام ايندو ته جن ان کي اڳي وساريو هو اهي چوندا ته اسان جي رب جي رسولن (عليههم الصلوة والسلام) حق آندو هو. اڳين ۽ هنن جملن ۾ آيل لفظ تاويل جي معنى آهي عاقبت (۲) (انجام ۽ پڇاڙي) مطلب ته جڏهن ڪافر جهنم ۾ پهچندا ۽ شفاعت جي ذريعي مومنن کي جهنم مان نڪرندي ڏسندا تڏهن ائين چوندا ته دنيا ۾ اسان وٽ رب پاڪ جا رسول عليههم الصلوة والسلام حق ۽ سچ ڪٿي آيا هئا. پراڻوس جو اسان انهن کي نه مڃيو ”فَهَلْ لَنَا مِنْ شَفَعَاءٍ فَيَشْفُوا لَنَا أَوْ نُرَدُّ فَنَعْمَلْ غَيْرَ الَّذِي كُنَّا نَعْمَلُ“ ڇا پوءِ اسان جي لاءِ ڪي سفارش ڪندڙ آهن؟ جيڪي اسان جي لاءِ سفارش ڪن يا دنيا ۾ موٽايا وڃون پوءِ جيڪي (برا) عمل ڪندا هئاسون انهن کان سواءِ ٻيا (سٺا) عمل ڪيون. مقصد ته ڪفر، شرڪ ۽ برا اعمال ڇڏي نيڪ عمل ڪيون ”قَدْ خَسِرُوا أَنْفُسَهُمْ“ تحقيق نقصان ۾ وڌائون سرن پنهنجن کي، مقصد ته عمر جهڙي قيمتي شيءِ کي ڪفر ۽ برن عملن ۾ ضايع ڪري پنهنجن سرن کي نقصان ۽ خساري ۾ وڌائون ”وَضَلَّ عَنْهُمْ مَّا كَانُوا يُفْتَرُونَ“ ۽ جيڪي هٿرادو بت وغيره ٺاهي (معاذ الله شر معاذ الله) خدا بنايا هيائون اهي کانئن گم ٿي ويندا پيدا ٿي ڪونه.

ختم نبوت جو دليل

هن آيت ۾ آيو ته ڪافر قيامت جي ڏينهن جي اچڻ جو انتظار ڪري رهيا آهن جنهن مان ثابت ٿيو ته حضور عليه الصلوة والسلام جن کان پوءِ ڪنهن به قسم جو نبي نه ايندو ڇو ته حضور عليه الصلوة والسلام جن کان پوءِ ڪوبه نبي اچڻو هجي ها ته پاڻ ان جي اچڻ جو ذڪر ضرور ڪن ها ۽ ڪافر قيامت جو نه پر ان جي اچڻ جو انتظار ڪن ها. فائدو- هن آيت مان اهو به ثابت ٿيو ته قيامت جي ڏينهن ڪفار به حضور عليه الصلوة والسلام جن جي حقانيت جو اقرار ڪندا پر ان وقت کين اهو اقرار فائدو نه ڏيندو ۽ اهو به ظاهر ٿيو ته ڪافرن جا سفارشي نه هوندا پر مومنن جا سفارشي هوندا جن کي ڏسي ڪافر چوندا ته: ڇا اسان جا به ڪي سفارشي آهن جيڪي اسان لاءِ سفارش ڪن.

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ

بيشڪ رب اوهان جو الله آهي جنهن پيدا ڪيو آسمانن ۽ زمين کي ڇهن ڏينهن ۾

ثُمَّ اسْتَوَىٰ عَلَى الْعَرْشِ يُغْشَىٰ اللَّيْلَ النَّهَارَ يَطْلُبُهُ حَثِيثًا ۖ

تنهن کان پوءِ توجھ فرمايائين عرش تي۔ ڏکي ثورات سان ڏينهن کي طلب ڪري ٿو ڏينهن ان کي تڪڙو

وَالشَّمْسُ وَالْقَمَرُ وَالنُّجُومُ مُسَخَّرَاتٌ بِأَمْرِهِ ۚ أَلَا لَهُ الْخَلْقُ

۽ سج ۽ چنڊ ۽ تارا مطيع ڪيل آهن امر ان جي سان خبردار خاص ان جي لاءِ آهي پيدا ڪرڻ

وَالْأَمْرُ تَبَارَكَ اللَّهُ رَبُّ الْعَالَمِينَ ﴿۵۳﴾

۽ امر ڪرڻ برڪت وارو آهي الله رب جهانن جو۔

تفسير

اڳين آيتن ۾ دنيا جي انتها، قيامت ۽ قيامت کان پوءِ وارن حالات جو ذڪر هو ۽ هن آيت ۾ ان جي ابتدا جو ذڪر آهي تانته انسان انهن ڳالهين ۾ غور ڪري ايمان آڻي. فرمان مبارڪ آهي ”إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ“ يقيناً اوهان جو رب اهو (الله) آهي جنهن سڀئي آسمان ۽ زمينون ڇهن ڏينهن ۾ پيدا فرمايا هن آيت ۾ الله تعاليٰ جي توحيد جا نهايت واضح ۽ روشن دلائل بيان ڪيا ويا آهن.

سوال: هن آيت ۾ بيان ٿيو ته الله تعاليٰ آسمانن ۽ زمين کي ڇهن ڏينهن ۾ پيدا فرمايو آهي حالانڪ ڏينهن ته ان وقت وجود ۾ ئي ڪونه هيا چوٽه ڏينهن سج اڀرڻ کان وٺي سج لهڻ تائين ٿيندڙ وقت جو نالو آهي. آسمانن ۽ زمين پيدا ڪرڻ وقت اڃا سج ئي پيدا نه ٿيو هو ته ڏينهن ڪٿان آيا ۽ ڇهن ڏينهن ۾ آسمان ۽ زمينون ڪيئن پيدا ٿيا؟

جواب: واللهم للمهم للحق والصواب. علامه حسين بن محمد المعروف بالراغب الاصفهاني لکيو آهي ته: يوم جو لفظ سج اڀرڻ کان وٺي سج لهڻ تائين هوندڙ وقت تي

ڳالهايو ويندو آهي پر ڪڏهن ان مان مطلق وقت ۽ زمانو به مراد ورتو ويندو آهي (۱) ۽ هتي ”سَيِّئَةُ آيَاتِهِ“ ۾ آيل ڏينهن مان به مطلق وقت مراد آهي، مطلب ته جيترو ڇهن ڏينهن جو وقت آهي ايتري وقت ۾ الله تعالى آسمان ۽ زمينون پيدا فرمايا.

سوال: اهي ڇهه ڏينهن دنيا جي ڏينهن جيترا هئا يا آخرت جي ڏينهن جيترا؟ جو هر هڪ ڏينهن هزار سالن جو هوندو؟

جواب: ان ۾ اختلاف آهي ڪن جو چوڻ آهي ته دنيا جي ڏينهن جيترا ڪن جو چوڻ آهي ته آخرت جي ڏينهن جيترا (۲).

سوال: الله تعالى ته ساري ڪائنات کي هڪ لحظي ۾ ٺاهڻ تي قادر آهي پوءِ ان انهن جي ٺاهڻ ۾ ايترو وقت ڇو لڳايو؟

جواب: ان ۾ ڪوبه شڪ ۽ شبه نه آهي ته الله تعالى هڪ هڪ لحظي ۾ ساري ڪائنات کي پيدا ڪرڻ تي قادر آهي پر ان مدت ۾ ٺاهڻ ۾ ٻانهن کي امور ۾ تدبير ۽ آهستي آهستي ٺاهي ٺاهي شيون تيار ڪرڻ جي تلقين هئي (۳) حضرت سعيد بن جبير جو قول آهي ته ان ۾ مخلوق کي تعليم ڏيڻي هئي ته: هر ڪم ۾ تدبير، ثبوت ۽ آهستي ڪم کان وٺن جلد بازي نه ڪن (۴) ”ثُمَّ اسْتَوَىٰ عَلَى الْعَرْشِ“ ان کان پوءِ عرش ڏانهن توجه فرمايائين.

استوي على العرش مان مراد ڇا آهي

ان مان مراد ۾ اختلاف آهي پر اهل سنت جو عقيدو اهو آهي ته اها الله تعالى جي صفت آهي ان تي ايمان آڻڻ واجب آهي ان جي ڪيفيت جو علم الله تعالى کي آهي ۽ عرش الله تعالى جي وڏين مخلوقات مان هڪ وڏو جسم آهي الله تعالى وٽ مڪرم آهي چوٽه مخصوص تجليات جو مرڪز آهي ۽ ان جي ڪري تشریفاً ۽ تڪريماً الله تعالى ڏانهن نسبت ڪري عرش الرحمان سڏيو ويندو آهي. جيئن ڪعبه شريف کي بيت الله چيو ويندو آهي (۵) ۽ ڪن جو قول آهي ته ”اسْتَوَىٰ عَلَى الْعَرْشِ“ مان مراد آهي احڪام جاري ڪرڻ ۽ ان ۾ پنهنجي مرضي مطابق تصرف ڪرڻ، پوءِ مقصد هي ٿيندو ته: الله تعالى عرش عظيم کي پنهنجي حڪومت جو مرڪز بنايو آهي جتان سڀئي تڪويني ۽ تشريعي احڪام جاري ٿيندا آهن.

(۲) فتح القدیر ص ۲۱۱

(۱) مفردات ص ۵۷۶

(۴) مظهری ص ۴۰۶ جلد ۳

(۳) بحر العلوم ص ۵۴۴ جلد ۱

(۵) ساڳيو حوالو.

عرش جي لغوي معنیٰ

عرش جي لغوي معنیٰ آهي. شاهي تخت جيئن حضرت يوسف عليه الصلوة والسلام جي لاءِ آيو: "وَرَفَعَ أَبُوهُ عَلَى الْعَرْشِ" (١) ۽ پنهنجي پيءُ ۽ ماءُ کي تخت تي مٿي ڪري وهاريائين ۽ بلقيس ساڻن جي تخت لاءِ آيو "وَلَهَا عَرْشٌ عَظِيمٌ" (٢) ۽ ان جو وڏو تخت آهي ان ئي تخت کي گهراڻن جي لاءِ حضرت سليمان عليه السلام پنهنجي ساٿين کي فرمايو "أَيُّكُمْ يَأْتِينِي بِعَرْشِهَا" (٣) اوهان مان ڪير مون کي ان جو تخت آڻي ڏيندو ۽ هر پاڇي ۽ چانو ڪندڙ شيءِ کي به عرش سڏيو ويندو آهي (٤) "يُغْشِي اللَّيْلُ النَّهَارَ" ڏيکي ثورات سان ڏينهن کي هي نئون جملو آهي جنهن ۾ الله تعاليٰ مخلوقات جي مٿان پنهنجي دائمي قبضي ۽ تصرف جو سندن مشاهدي سان ثبوت ڏنو آهي "يَطْلُبُهُ حَبِثَتَا" ان کي تڪڙو طلب ڪري ٿوڏهن جا به به مطلب آهن هڪ جنهن فضا کي ڏينهن روشن ڪيو هو ان کي رات آڻي ان سان ڏيکي ٿو ڇڏي پيورات ۽ ڏينهن ٻنهي مان هر هڪ ٻئي کي تڪڙو طلب ڪري ٿو هڪ ويو ته ٻيو آيو وڃ ۾ ڪابه حد فاصل ناهي "وَالشَّمْسُ وَالْقَمَرُ وَالنُّجُومُ" ۽ سج ۽ چنڊ تارا، هي ٽيئي الفاظ مٿي ذکر ڪيل "السَّمَاوَاتِ" تي عطف آهن. مطلب ته سج چنڊ ۽ تارن کي به الله تعاليٰ پيدا فرمايو آهي "مَسَخَرَاتٍ بِأَمْرِهِ" "وَالشَّمْسُ وَالْقَمَرُ وَالنُّجُومُ" کان حال آهي يعني سج چنڊ ۽ تارا ان جي امر سان مطيع ڪيل ۽ فرمان بردار آهن هر وقت هلندا رهن ٿا ته هڪ منٽ آرام ٿا ڪن نه ٿين ۽ ڀڄن ٿا جو مرمت ڪرڻ جي ضرورت پوي.

ڪن جو قول آهي ته هتي "بِأَمْرِهِ" ۾ امر ارادي جي معنیٰ ۾ آهي (٤) ڄاڻڻ گهرجي ته سڄي فيض پهچائيندڙ ۽ چنڊ ۽ تارا فيض وٺندڙ آهن سج روشني ڏيندڙ ۽ چنڊ ۽ تارا روشن ٿيندڙ آهن ان جي ڪري سج جو ذڪر اڳ ۾ ڪيو ويو آهي، "أَلَا لَهُ الْخَلْقُ وَالْأَمْرُ" خبردار: ان جي لاءِ ئي خاص پيدا ڪرڻ ۽ حڪم ڏيڻ آهي، خلق مان مراد پيدا ڪرڻ ۽ امر سان مراد ان جي لاءِ تدبير ڪرڻ ۽ تڪويني ۽ تشريعي احڪام جاري ڪرڻ آهن مقصد ته ڪائنات جو خالق به اهو آهي ته مالڪ به اهو آهي، صوفياءَ ڪرام وٽ "الخلق" مان مراد عالم جسمانيات آهي يعني عرش، ڪرسي، زمين، آسمان ۽ جو ڪجهه انهن ۾ آهي ۽ "الأمر" مان مراد عالم مجردات يعني قلب، روح، خفي ۽ اخفي وغيره آهن جيڪي عرش کان به مٿي انساني، ملڪي ۽ شيطاني وجودن ۾ ايترو تيز اثر ڪن ٿا جيڪي سڄي آئيني ۾ اثر ڪندو آهي ۽ ان کي "الأمر" امر جو جهان ان جي ڪري

سڏيو ويو آهي جو الله تعالى ان کي ماده کانسواءِ ”ڪُن“ جي امر سان وجود ڏنو آهي (١)
 ”تَبَارَكَ اللَّهُ رَبُّ الْعَالَمِينَ“ نهايت ئي برڪت وارو آهي الله جيڪو جهانن جو پالڻهار
 آهي الله تعالى برڪت وارو آهي جو مطلب ته سندس نالي پاڪ ۾ برڪت آهي ۽ جنهن
 شيء تي سندس نالو ورتو وڃي اها به برڪت واري آهي. الوهيت، ربوبيت، عزت ۽
 عظمت ۾ اڪيلو ۽ هر عيب ۽ نقص کان پاڪ ۽ منزّه آهي (٢) فائدو آيت ۾ آيل
 مضمون (تہ الله تعالى آسمان ۽ زمينون ڇهن ڏينهن ۾ پيدا ڪيا) مان ثابت ٿيو ته
 انسان جلد بازي کان پرهيز ڪري. تدبر ۽ تحمل اختيار ڪري چوڻاڻين ڪرڻ سنت الاهيه آهي.
 مسئلو: ٻٽن ڪمن ۾ جلدي ڪرڻ ثواب آهي -١: گناهين کان توبه ڪرڻ ۾
 -٢: قرض جي ادا ڪرڻ ۾ -٣: مهمان نوازي ڪرڻ ۾ -٤: بالغه نياڻيءَ کي پرڻائڻ ۾
 -٥: ميت کي دفن ڪرڻ ۾ -٦: ترڪان پوءِ وهجڻ ۾ (٣).

أَدْعُوا رَبَّكُمْ تَضَرُّعًا وَخُفْيَةً إِنَّهُ لَا يَحِبُّ الْمُعْتَدِينَ ﴿٥٥﴾ وَلَا

سڏيو رب پنهنجي کي زاري سان ۽ لڪ ۾ بيشڪ اهو ته ٿو محبت رکي تجاوز ڪندڙن سان ۽ نه

تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ

فساد ڪيو زمين ۾ پڇاڻان اصلاح ان جي ۽ دعا گهرو ان کان ڊڄ ۽ اميد جي حالت ۾ بيشڪ

رَحْمَةً اللَّهِ قَرِيبٌ مِّنَ الْمُحْسِنِينَ ﴿٥٦﴾ وَهُوَ الَّذِي يُرْسِلُ الرِّيَّاحَ

رحمت الله جي ويجهي آهي نيڪو ڪارن کي ۽ اهو (الله) اهو آهي جو موڪلي ٿو هوائن کي

بُشْرًا مِّمَّن يَدِّي رَحْمَتِهِ حَتَّىٰ إِذَا أَقَلَّتْ سَحَابًا ثِقَالًا سُقْنَهُ

خوشخبري ڏيندڙ ڪري اڳيان رحمت پنهنجي تانجو جڏهن کڻن ٿيون (هوائون) ڪڪر ڳري کي ته هلايون ٿا ان کي

لِبَلَدٍ مَّيِّتٍ فَانزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ ﴿٥٧﴾

طرف شهر غير آباد جي پوءِ لاهوسون ان سان پاڻيءَ کي پوءِ ڪڍيوسون ان سان هر قسم جي ميوون مان

كَذَٰلِكَ نُخْرِجُ الْمَوْتَىٰ لَعَلَّكُمْ تَذَكَّرُونَ ﴿٥٨﴾

ائين ئي ڪڍنداسون مٿلن کي تانت اوھان نصيحت وٺو.

تفسير

اڳين آيتن ۾ ايماني ۽ اعتقادي ڳالهين جي تعليم ڏني وئي ۽ هنن ۾ عبادتي ۽ عملي ڳالهين سڀڪاريون ويون آهن. فرمان ايزدي آهي ”ادْعُوا رَبَّكُمْ تَضَرُّعًا وَخُفْيَةً“ پنهنجي رب کان زاريءَ سان ۽ لڪ ۾ دعا گهرو ”ادْعُوا“ دعاءَ کان ورتل آهي ۽ دعاءَ عبادت جو هڪ قسم آهي ۽ ان امر ۾ انسان ۽ جن سڀ شامل آهن باقي ملائڪ سڳورا پنهنجي لاءِ نه پر مومنن جي لاءِ دعائون گهرندا آهن جيئن قرآن پاڪ جي ٻين آيتن مان ظاهر ۽ ثابت آهي.

دعا گهرڻ جا آداب

ذهن نشين ڪرڻ گهرجي ته: الله تعالىٰ دعا گهرڻ جو امر ڪري ان سان گڏ دعا جي مقبوليت جا به آداب به بيان فرمايا آهن هڪ ته زاريءَ سان دعا گهرو، تڪبر، هٽ ۽ وڏائيءَ کان پاڻ کي صفا خالي ڪري بي توجهي، سستي ۽ غفلت کان صفا آزاد ٿي عجز ۽ انڪساريءَ سان هٽ ڪٽو، ۲: ته دعا ۾ هرو ڀرو رڙيون ۽ وڏو آواز نه ڪيو ڇو ته اهو رباني بارگاه جي آداب جي خلاف ۽ ان ۾ رياءَ ۽ ڌيڪاءَ جو به امڪان آهي. انسان آهستي ۽ خاموشيءَ سان پنهنجي دل جا لڪل راز پرور پاڪ جي اڳيان پيش ڪري ته پلو آهي. صحيح بخاري ۽ صحيح مسلم ۾ حضرت ابو موسيٰ اشعري رضي الله عنه کان روايت آهي ته: ماڻهن دعا ۾ آواز بلند ڪيو ته رسول الله ﷺ جن کين فرمايو ”اي انسانو! پنهنجي سرن تي نرمي ڪيو اوهان ڪنهن ٻوڙي يا غائب کي ڪونه ٿا سڏيو جنهن کي سڏيو ٿا يقيناً اهو ٻڌندڙ ۽ ويجهو آهي“ (۱) ”إِنَّهُ لَا يُجِبُ الْمُتَعِدِّينَ“ يقيناً اهو حد کان لنگهندڙن سان محبت نه ٿو رکي. مقصد ته اهڙين شين لاءِ دعا گهرڻ جيڪي شرعاً منع آهن حد کان لنگهڻ آهي. جيئن نبوت جي مرتبي کي پهچڻ لاءِ دعا يا ڪنهن به حرام شيء جي حصول لاءِ دعا يا مسلمانن جي حق ۾ بددعا مطلب ته دعا جي آداب کي نظر انداز ڪرڻ وغيره (۲) ”وَلَا تُفْسِدُوا فِي الْأَرْضِ بَعْدَ إِصْلَاحِهَا“ ۽ زمين ۾ ان جي اصلاح کان پوءِ فساد نه ڪيو - هن عبارت ۾ هر قسم جي فساد ڪرڻ کان منع ڪئي وئي آهي، چشمن کي بند ڪرڻ نهرن کي ڪنڊ هڻڻ، پوکن کي تباهه ڪرڻ، ڪار خانا ڦٽائڻ، تجارت ۽ صنعت ۾ ڌوڪو ڏيڻ هرو ڀرو وقت جي حڪومت جي خلاف سازشون ڪرڻ ۽

اهڙي ڪابه تخريبڪاري ڪرڻ جنهن سان ملڪي اقتصادي خوش حالي ۽ سياسي استحڪام متاثر ٿئي سگهي ان ۾ داخل آهي. ان ئي نموني سان حقي ۽ صحيح عقائد جي مخالفت ڪرڻ، پنهنجن ذاتي مفادن ۽ غرضن جي لاءِ شرعي حڪمن ۾ تحريف ڪرڻ، غير اسلامي عادات ۽ اطوار کي پنهنجو بنائڻ، اسلامي تهذيب ۽ تمدن کي ڇڏي ڏيڻ اهي سڀ ان ۾ داخل ۽ فساد في الارض آهن. ”وَادْعُوهُ خَوْفًا وَطَمَعًا“ ۽ ان کي خوف ۽ ان جي پيروي ۾ حالت ۾ سڏيو، ابن جريح جو قول آهي ته ”خَوْفًا وَطَمَعًا“ جو مطلب آهي ته عدل جو خوف ۽ فضل جي طمع رکي ۽ اصل خوف هي آهي جو انسان جي دل نقصان کان امن ۾ نه هجي ۽ ڊڄي ۽ ترسي (١) اِنَّ رَحْمَةَ اللّٰهِ قَرِيبٌ مِّنَ الْمُحْسِنِينَ“ بيشڪ الله جي رحمت نيڪو ڪارن کي ويجهي آهي. مقصد ته الله تعاليٰ جي رحمت انهن کي ويجهي آهي جيڪي ذاڪر، شاکر زبان طاهر ۽ قلب حاضر سان دعا گهرندا آهن ۽ ان عبارت سان ٻانهن جي اميد کي ترجيح ۽ رحمت جي پاسي متوجہ ڪيو ويو آهي ۽ تنبيه به ڪئي وئي آهي ته انسان جي دعا جي مقبوليت جو وسيلو محسن هجڻ آهي (٢)

دعا جي متعلق نبوي حديثون

حديث ١: گناه جي لاءِ دعا نه گهرجي- مسلم ۽ ترمذي حضرت ابو هريره رضي الله عنه کان روايت آندي آهي ته رسول الله جن فرمايو: لَا يَزَالُ يُسْتَجَابُ لِلْعَبْدِ مَا لَمْ يَدْعُ بِإِثْمٍ أَوْ قُطِيعَةٍ رَّحِمٍ وَمَا لَمْ يَسْتَعْجِلْ قِيلَ يَا رَسُولَ اللَّهِ! وَمَا الْإِسْتِعْجَالُ؟ قَالَ يَقُولُ قُلُّرَأَن تُسْتَجَابَ لِي فَيُتَحَسَّرَ عِنْدَ ذَلِكَ وَيَدْعُ عِنْدَ ذَلِكَ (٣) يعني ٻانهي جي دعا هميشه ٻئي قبول ٿيندي جيسائين گناه يا مائتي ڇڻڻ جي دعا نه گهرندو ۽ تڪرر نه ڪندو، عرض ڪيو ويو ته يا رسول الله! تڪرر ڪرڻ ڇا آهي؟ فرمايائون ته چوندو وتندو ته مان ڪونه ٿو ڏسان ته ڪا منهنجي دعا قبول ڪئي ويندي پوءِ ان وقت افسوس ڪندو ۽ دعا گهرڻ ڇڏي ڏيندو.

حديث ٢: دعا جي قبول ٿيڻ جو يقين رکڻ گهرجي، امام احمد حضرت عبدالله بن عمر رضي الله عنه کان روايت آندي آهي ته رسول الله ﷺ جن فرمايو: الْقُلُوبُ أَوْعِيَةٌ وَبَعْضُهَا أَوْعَى مِنْ بَعْضٍ فَإِذَا سَأَلْتُمُ اللَّهَ عَزَّ وَجَلَّ أَيُّهَا النَّاسُ فَاسْأَلُوهُ وَأَنْتُمْ مُوقِنُونَ

(٢) تنوير الاذهان ص ٥٤٤ جلد ١

(١) روح المعاني ص ١٤٠

(٣) مظهري ص ٤١١ جلد ٣ معارف القرآن ص ٥٨٤ جلد ٣

بِالْإِجَابَةِ فَإِنَّ اللَّهَ لَا يَسْتَجِيبُ لِعِبَادِهِ دُعَاءَهُ عَنْ ظَهْرِ قَلْبٍ غَافِلٍ (١) يعني قلب ٿانو آهن ۽ هڪڙا ٻين کان وڌيڪ آهن اي انسانو! جڏهن الله تعالى کان دعا گهرو ته ان خيال سان گهرو جو اوهان ان دعا جي مقبوليت جو يقين ڪندڙ هجو يقيناً الله تعالى ان ٻانهي جي دعا قبول نه ڪندو آهي جيڪو غافل قلب سان مٿاسري دعا گهرندو آهي.

حضرت موسیٰ عليه السلام جو واقعو

منقول آهي ته هڪ ڀيري حضرت موسیٰ عليه السلام هڪ اهڙي شخص کان لنگهيو جيڪو زاريءَ سان دعا گهري رهيو هو پر قبول ڪونه ٿي پئي، حضرت موسیٰ عليه الصلوة والسلام ان جي حالت زار کي ڏسي ان تي رحم ڪندي فرمايو ته: جيڪڏهن هن جي حاجت منهنجي هٿ ۾ هجي ها ته مان پوري ڪري ڇڏيانس ها. الله تعالى وحي موڪلي فرمايس ته: موسیٰ! مان ان تي توکان وڌيڪ مهربان آهيان پر ان ٻانهي جو اهو حال آهي جو مون کان دعا گهرڻ وقت به سندس دل ٻڪرين جي ڌڻ ۾ آهي ۽ مان ان ٻانهي جي دعا قبول نه ڪندو آهيان جيڪو دعا لاءِ هٿ ته کڻندو آهي پر دل ٻئي وٽ هوندي اٿس جڏهن حضرت موسیٰ ان شخص کي اها ڳالهه ٻڌائي تڏهن ان دل جي حضور سان دعا گهري ۽ سندس حاجت حاصل ٿي وئي (٢) وَهُوَ الَّذِي يُرْسِلُ الرِّيَّاحَ بُشْرًا لِّبَشَرٍ لِّدَعَا رَحْمَتِهِ ۽ اهو الله ئي ته آهي جيڪو پنهنجي رحمت (مينهن) کان اڳ ۾ بشارتون ڏيندڙ هوائون موڪليندو آهي. هن عبارت ۾ الله تعالى پنهنجي اهم نعمتن جو ذڪر ڪيو آهي - ١: هڪ هوائن جو موڪلڻ، حضرت ڪعب الاحبار فرمايو آهي ته جيڪڏهن الله تعالى صرف ٽي ڏينهن هوا کي روڪي ڇڏي ته ڪائنات جو گهڻو حصو سڙي وڃي (٣) - ٢: ٻيو برسات وسائڻ جنهن کي الله تعالى ”برحمة“ فرمائي پنهنجي رحمت سڏيو آهي. جيتوڻيڪ ڪوه، تلاء، نهرون ۽ پاڻيءَ جا درياءَ به الله تعالى جي رحمت آهن پر برسات کي ٻڌڻ وجهن جي ڪري خاص رحمت سڏيو اٿس - ١: هي ته پاڻيءَ جي ٻين ذريعن تي انسانن جو قبضو هوندو آهي تانجو اهو وڪڻي به سگهن ٿا پر برسات تي ڪنهن به انسان جو قبضو ناهي ۽ نه اها وڪامي سگهندي آهي.

٢: ته ٻيا پاڻي صرف آباد ٿيڻ جهڙي زمين کي ڏنا ويندا آهن پر برسات عام

هوندي آهي مٺي زمين هجي يا ڪلر هر قسم تي وسندي آهي "حَتَّىٰ إِذَا أَقْلَتْ سَحَابًا
 رِقَالًا سُقْنَاهُ" لِيلِد مَيَّت تانجو جڏهن اهي هوائون ڳرن ڪڪرن کي کڻن ٿيون ته
 اسين ان کي غير آباد شهر ڏانهن هلائيندا آهيون. آيت ۾ آيل لفظ "سُقْنَاهُ" سوق کان
 ورتل آهي معنيٰ هلائڻ، وٺي وڃڻ "فَأَنْزَلْنَاهُ الْمَاءَ" پوءِ اسين ان سان پاڻي هلائيندا آهيون
 مقصد ته انهن ڪڪرن مان مينهن وسائيندا آهيون "فَأَخْرَجْنَا مِنْ كُلِّ الثَّمَرَاتِ" پوءِ ان
 سان هر قسم جا ميوا ڪيندا آهيون. پوءِ اهي داڻي دار هجن يا داڻي کان سواءِ
 "كَذَٰلِكَ نُخْرِجُ الْمُزْتَىٰ" ان ئي نموني اسين مٺلن کي ڪيندا سون هي مٺين سموري بيان
 جو نتيجو آهي. مطلب ته جيئن اسين هوائون موڪلي ڪڪر کڻائي ويران ۽ برباد شهر آباد ڪندا آهيون
 ۽ زمين تي مينهن وسارائي هر قسم جا ميوا ڪيندا آهيون ۽ سڀ ڏسي رهيا آهن
 ڪوبه ان ڳالهه جو انڪار ڪري نه ٿو سگهي تيئن مري ويلن کي به ٻاهر ڪيندا سون ۽
 سڀئي ڏسندا ته ڪيئن نڪري رهيا آهن "لَعَلَّكُمْ تَذَكَّرُونَ" تانته اوهان نصيحت
 حاصل ڪيو مقصد ته اهي سڀئي ڳالهيون اوهان کي ان لاءِ ٻڌايون ويون تانته انهن کي
 سوچي، سمجهي قيامت جا قائل ٿيو ۽ حضور پاڪ عليه الصلوة والسلام جي ذات
 عالي صفات تي ايمان آڻيو ته قيامت ۾ مغفرت ۽ بخشش جون بهاريون ڏسو.

قياس برحق آهي

هن آيت ۾ مٺلن جي قبرن مان اٿڻ ۽ قيامت جي اچڻ کي مينهن جي ذريعي
 سڪل زمين مان ڄمندڙن سئلن سان تشبيه ڏيڻ مان ثابت ٿيو ته مجتهدن امامن وارو
 قياس به برحق آهي. هتي ڏنلن شين جي حالات ڏسڻ سان اڻ ڏنل شين کي ثابت ڪيو
 ويو آهي مجتهد امام به نص ڪيل سان نص نه ڪيل حڪم ثابت ڪندا آهن ۽ قياس
 جي به اهائي تعريف آهي.

وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ ۖ وَالَّذِي خَبَتْ لَا يَخْرُجُ

۽ (جيڪا) سرزمين پاڪ آهي نڪرڻ ٿا سلا ان جا حڪم رب ان جي سان ۽ جيڪا (سرزمين) گندي ٿي وئي نه ٿا نڪرن

إِلَّا تَكْدًا ۚ كَذَٰلِكَ نُصَرِّفُ الْآيَاتِ لِقَوْمٍ يَشْكُرُونَ ۝٤٨

ان مان (سلا) مگر مشڪل سان ائين ئي ڪولي ڪولي بيان ڪيون ٿا آيتن کي واسطي ان قوم جي جيڪي شڪر ڪن ٿا.

تفسير

اڳئين آيت ۾ فيض ڏيڻ وارن ڪڪرن جو بيان هو جن جي ذريعي الله تعالى پنهنجي قدرت جو اظهار فرمايو ۽ هن آيت ۾ فيض وٺڻ واريءَ زمين جو بيان آهي جنهن جي ذريعي به الله تعالى جي قدرت جا نظارا محسوس ٿيندا آهن. فرمان مبارڪ آهي "وَالْبَلَدُ الطَّيِّبُ يَخْرِجُ نَبَاتَهُ يَادْنِ رَبِّهِ" ۽ پاڪ سرزمين، ان جا سلا سندس رب جي اذن سان نڪرن ٿا "بلد" جو لفظ عربي ٻوليءَ ۾ ٽن معنائن ۾ استعمال ٿيندو آهي - ١: شهر جي لاءِ جيئن قرآني ارشاد آهي "لَا أُقْسِمُ بِهَذَا الْبَلَدِ" (١) مان هن شهر جو قسم کڻان ٿو - ٢: مطلق ڳوٺ ۽ شهر لاءِ جيئن رباني فرمان آهي "لَمْ يَخْلُقْ مِثْلَهَا فِي الْبِلَادِ" (٢) - ٣: زمين جي حصي لاءِ ان ۾ آبادي هجي يا نه، هتي اها ٽين معنيٰ مراد آهي (٣) هن عبارت ۾ اهو ٻڌايو ويو آهي ته زمين ڪهڙي به اعلى هجي ٻج ڪهڙو به سٺو هجي ۽ مٿان برسات ڪيتري به مناسب ۽ سٺي پوي پر ان مان سلا پوک رب جي اذن کان سواءِ نه ڄمندا سڀ شيون ان جي فرمان جون تابع آهن "وَالَّذِي خَبَثَ لَا يَخْرِجُ إِلَّا كَيْدًا" ۽ جيڪا (زمين) خراب ٿي وئي ان مان سلا، نه نڪرندي مگر مشڪل سان، يعني جيڪا زمين بنجر يا ڪلر يا سر ٿي وئي ان مان ڪو سٺو مشڪل سان نڪرندو "كَذَٰلِكَ نَصْرَفُ الْأَيَّاتِ لِقَوْمٍ يَشْكُرُونَ" ان نموني ان قوم جيڪي شڪر ڪن ٿا آيتن کي کولي کولي بيان ڪيون ٿا. مقصد ته شڪر گذار ٻانهن ان مان فائدو ۽ فيض حاصل ڪن ٿا ۽ بي شڪر ۽ ڪافر بي قدري ڪندي بي فيض رهن ٿا.

صوفيانه نڪتو

حضور ﷺ جن ۽ سندن ارشادات، الاهي رحمت جا بادل آهن ۽ مومن جون دليون پاڪ زمين آهي جيڪي حضور عليه الصلوة والسلام جي رحمت مان فائدو وٺن ۽ فائدو ڏين ٿيون ۽ انهن مان اطاعتن ۽ عبادتن جا آثار ۽ انوار نمودار ٿين ٿا ۽ منافقن جون دليون خراب ۽ ويران، ڪلر ۽ بنجر زمين وانگر آهن جيڪي فائدو حاصل ڪرڻ جي بجاءِ گند، ڪن ۽ خرابي وڌائين ٿيون.

دل کي زمين سان تشبيهه ڇو ڏني وئي؟

خيال ۾ رکڻ گهرجي ته انساني دل کي ٻٽن وجهن جي ڪري زمين سان

تشبيه ڏني وئي آهي - ١: ته جيئن گهڻو ڪري زمين پيدائش ڏيڻ ۾ ٽڪجندي ناهي تيئن انساني دل به خيالات کان ٽڪجندي ناهي - ٢: ته جيئن زمين مان ڪنيل مٽيءَ کي جنهن سان گڏ رکيو ان جهڙو اثر وٺندي خوشبوءِ سان رکو ته خوشبودار ٿيندي بدبوءِ سان رکو ته بدبودار ٿيندي. تيئن دل کي جيڪڏهن سٺي صحبت ملندي ته سٺي ٿيندي ۽ جيڪڏهن بري صحبت ملندي ته برا خيال پيدا ڪندي - ٣: جيئن زمين هر وقت مينهن ۽ برسات جي محتاج آهي. دريائن ۾ پاڻي به مينهن جي واسطي سان اچي ٿو ۽ زمين ڪڏهن به پاڻيءَ کان بي نياز ناهي تيئن انسان جي دل به نبي مڪرم، محبوب معظم ﷺ جن جي نوراني نگاهه جي محتاج آهي ان کان بي پرواهه ناهي - ٤: ته زمين سان جسماني جهان جي بقاء آهي ۽ دل سان روحاني جهان جي. المقصد ته الله تعاليٰ هر دور جي ضرورت ۽ پنهنجي حڪمت جي موافق انبياءِ عليهم الصلوة والسلام موڪلي انسانن جي روحاني طرح تربيت جو انتظام ڪامل ۽ مڪمل فرمايو پر انهن کان نفعو حاصل ڪرڻ سندن امتن جي استعداد تي موقوف هو ۽ آهي جيئن شيخ سعدي عليه الرحمة فرمايو آهي ته:

باران که در لطافت طبعش خلاف نیست

درباغ لاله روید درشور بومر و خس

يعني مينهن جي طبعي لطافت ۾ ته ڪو به اختلاف نه آهي پر زمين جو جهڙو حال هوندو اهڙو ظاهر ٿيندو باغ ۾ گل ڄمندا ۽ ڪلرواري زمين ۾ ڪنڊا ۽ ڪڪ پيدا ٿيندا.

لَقَدْ أَرْسَلْنَا نُوحًا إِلَىٰ قَوْمِهِ فَقَالَ يُقَوْمُ اعْبُدُوا اللَّهَ مَا لَكُم مِّنْ إِلَهِ غَيْرُهُ ۖ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ﴿٥٩﴾ قَالَ

البت تحقيق موڪليو سون نوح کي قوم ان جي ڏانهن پوءِ چيائين اي قوم منهنجي! عبادت ڪيو الله جي نه آهي اوهان جو

مِّنْ إِلَهِ غَيْرُهُ ۖ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ﴿٥٩﴾ قَالَ

ڪو به معبود (بالحق) سواءِ ان جي بيشڪ مان خوف ٿو ڪيان اوهان تي عذاب ڏينهن وڏي جو چيو

أُمْلَأُ مِنْ قَوْمِهِ إِنَّا لَنَرَاكَ فِي ضَلَالٍ مُّبِينٍ ﴿٦٠﴾ قَالَ يُقَوْمُ لَيْسَ

سردارن قوم ان جي مان ته بيشڪ اسين البت ڏسون ٿا توکي گمراهي ڇڏي ۽ چيائين ته اي قوم منهنجي! ناهي

بِي ضَلَالَةٍ وَلَكِنِّي رَسُولٌ مِّن رَّبِّ الْعَالَمِينَ ﴿٩١﴾

مون ۾ گمراهي ۽ پر مان رسول آهيان طرفان رب جهانن جي.

تفسير

هن کان اڳ ۾ ڪيترين آيتن ۾ الله تعالیٰ جي توحيد ۽ ان جي لاءِ دليلن جو ذڪر ٿيندو آيو ۽ هتي ان توحيد جي لاءِ دعوت ڏيندڙن نبين سڳورن عليهم الصلوة والسلام جو ذڪر ٿي رهيو آهي ۽ جڏهن ته حضرت آدم عليه السلام جو قصو هن سورة ۾ اڳ ۾ اچي چڪو آهي تڏهن هتي ان کان پوءِ اچڻ واري الله تعالیٰ جي نبي حضرت نوح عليه السلام جو ذڪر ٿي رهيو آهي جيڪو پهرين اولوالعزم ۽ سهڻو رسول آهي ۽ جيڪو زمين وارن ڏانهن مشرڪن جي مقابلي ۾ موڪليو ويو هو. اڻ سڃاتو آهي ”لَقَدْ أَرْسَلْنَا نُوحًا إِلَىٰ قَوْمِهِ“ البتہ تحقيق نوح کي ان جي قوم ڏانهن موڪليو سون ڄاڻڻ گهرجي ته خاص شريعت جي لحاظ سان حضرت نوح عليه السلام جي بعثت خاص سندس قوم ڏانهن هئي ان جي ڪري هتي ”إِلَىٰ قَوْمِهِ“ (پنهنجي قوم ڏانهن) آيو آهي ۽ جيڪڏهن نه ته بنيادي اصول جي اعتبار سان سڀني نبين عليهم الصلوة والسلام جي تعليم مشترڪ آهي ۽ توحيد ۽ قيامت جي عقيدي ڏانهن سڌ جي لحاظ سان سڀ نبي سڳورا هڪ زبان آهن ۽ ان عقيدي جي تڪذيب ڪرڻ دراصل سڀني نبين سڳورن جي تڪذيب آهي ڏهن نسلن تائين حضرت آدم عليه الصلوة والسلام جي اولاد ۾ بت پرستي ۽ شرڪ نه هو سڀئي الله تعالیٰ جي توحيد جا پڪا معتقد ۽ مومن هيا ان کان پوءِ انهن ۾ شرڪ ۽ بت پرستي پيدا ٿي ۽ جڏهن شرڪ ۽ بت پرستي ۾ منهنج ٿي ويا ته الله تعالیٰ سندن رهنمائي ۽ رهبري ۽ کين توحيد ۽ تقويٰ جي دعوت ڏيڻ جي لاءِ حضرت نوح عليه الصلوة والسلام کي موڪليو.

حضرت نوح ۽ ٻين نبين عليهم الصلوة والسلام جي واقعن کي بيان ڪرڻ ۾ حڪمتون

دنيا جي ابتداء ۽ انتها جا ظاهر دليلن ۽ باهر برهانن سان مسائل بيان ڪرڻ کان پوءِ نبين پلارن جي قصن ۽ واقعن بيان ڪرڻ ۾ هي حڪمتون آهن -۱:

تہ حبیب پاک علیہ الصلوٰۃ والسلام جن کی ہڈایو وڃي تہ سرکشي ڪرڻ ۽ پیغمبرن سڳورن کان منهن موڙڻ صرف سندن قوم جي عادت یا خاصو ناھي پر ہمیشہ کان ماڻھو پنهنجي دور جي نبین علیہم الصلوٰۃ والسلام سان ائين ڪندا آيا آهن ان جي ڪري پاڻ مایوس نہ ٿين - ٢: تہ انبیاءِ عظام علیہم السلام جي منڪرن جو انجام ۽ پڇاڙي ڦٽڪار ۽ عذاب کان سواءِ ڪجهہ نہ آھي سو حضور ﷺ جن جي منڪرن جي پڇاڙي بہ اھا ئي ٿيندي. - ٣: محبوب ڪريم ﷺ جن جي طرفان ان جي باوجود جو پاڻ نہ ڪنھن ماڻھوءَ وٽ پڙھيا نہ ڪنھن ڪاليج یا یونیورسٽي ۾ داخل ٿيا نبین سڳورن جي واقعات کي صحیح تفصیل سان اھڙو بیان ڪرڻ جو دنیا جا وڏا مؤرخ حیران آھن سندن عظیم الشان معجزو ۽ سندن نبی ھجڻ جو مستحکم ۽ مضبوط دلیل آھي. (١) حق پسند ۽ منصف ماڻھو انبیاءِ عظام علیہم السلام جي حالات مان ھدایت حاصل ڪندا آھن.

حضرت نوح علیہ السلام جو احوال

نالو مبارڪ:- سائين جو نالو مبارڪ عبدالغفار هو پر پنهنجي امت جي غم ۾ گهڻي روئڻ جي ڪري کيس نوح (گهڻو روئندڙ) سڏيندا هئا.

والد جو نالو ۽ نسب جو سلسلو:- سندس والد جو نالو ملڪ يا لامڪ هو ۽ نسب جو سلسلو هن طرح آهي. عبدالغفار بن ملڪ بن متوشلخ بن اخنوخ (حضرت ادریس علیہ السلام) (٢) اڳتي نسب جي سلسلي ۾ ايندڙ نالن ۾ اختلاف آهي ان جي ڪري صرف ايترو لکيو اٿم.

بعثت وقت عمر مبارڪ:- ان جي باري ۾ تمام گهڻا قول آهن پر محدث حاڪم المستدرک ۾ حضرت ابن عباس رضي الله عنهما کان روايت آندي آهي ته سائين جي عمر مبارڪ ان وقت چاليهه سال هئي (٣).

بعثت جو دور: سندس نبوت جي اظهار واري دور کي مقرر ڪرڻ نهايت مشڪل آهي پر بعضي اندازن جي مطابق ٣٨٠٠ ق-م- کان ٢٨٠٠ ق-م- تائين سمجه ۾ اچي ٿو (٤)

تنبيه

موجوده توراۃ ۾ يهودين الله تعالیٰ جي ان اولو العزم نبی علیہ الصلوٰۃ والسلام جي شان ۾ توهين آمیز واقعا لکيا آهن ۽ اڄ ڪلهه جي دور ۾ تورات ۽

(٢) ڪمالين اردو شرح جلالين ص ٣٠٠ ج ٢

(١) تفسير حقاني ص ١٣٤ جلد ٤

(٣) مظھري ص ٤١٥ ج (٤) حاشیہ دریابادی ص ٣٣٨

انجيل جا ترجما به هلي رهيا آهن مسلمانن کي ان کان هوشيار ۽ خبردار رهڻ گهرجي.
 سيدنا نوح عليه الصلوة والسلام جو هڪ - پاڻ آرمينيا ملڪ ۾ مبعوث ٿيا
 هئا ۽ سندن قوم به اتي آباد هئي (١)

پوري عمر:- پاڻ عمر ۾ سڀني نبين کان وڏا هئا ۽ سندن عمر ساڍا چوڏهن
 سؤ سال هئي (٢)

حضرت آدم ۽ حضرت نوح جي وچ وارو زمانو:- هنن ٻنهي پيغمبرن جي وچ ۾
 ڏهه قرن گذريا هئا ۽ قرن جي معنيٰ سؤ سال (٣).

حضرت نوح عليه الصلوة والسلام جي پيڙهي - جڏهن الله تعاليٰ حضرت نوح
 عليه السلام کي پيڙي ٺاهڻ جو حڪم فرمايو ته سائين ان جي ڪاٺ لاءِ وڻ پوکيو
 جيڪو سؤ سال تائين وڏو ٿيو پوءِ ان کي وڍي چيربائين ۽ اهو وڻ ساڳ جو هو ۽ ڪن
 جي بقول صنوبر جو هو پيڙي جي ماپ ۾ اختلاف آهي ڪي چون ٿا ته ٻه
 هزار هٿ ڊگهي ۽ هڪ سؤ هٿ ويڪري هئي ڪن ان کان گهٽ ماپ لکي آهي ٽي طبعا
 ٺهيل هئي وچ مان دروازو هوس، هيٺين طبقي ۾ چوپايا جانور ۽ وچين ۾ ماڻهو ۽
 مٿئين تي پکي ويٺا هئا. مٿان ڍڪ ٺهيل هوس جنهن جي ڪري سڀئي ڄانو ۾ هيا (٤)
پيڙي ۾ اول ڪير ۽ آخر ڪير داخل ٿيا:- سيدنا ابن عباس رضي الله عنهما
 کان روايت آهي ته پيڙي ۾ اول دره () پکي داخل ٿيو ۽ آخر ۾ گڏهه داخل ٿيو ۽
 شيطان ان جي پچ ۾ چنبڙي پيڙي ۾ داخل ٿيو هو.

پيڙي ۾ ڪير ۽ ڪيترا سوار هئا:- ان ۾ اختلاف آهي حضرت ڪعب
 الاحبار جو قول آهي ته ستر چٽا ۽ حضرت ابن عباس جو قول آهي ته اسي چٽا سوار هئا
 انهن ۾ عورتون به شامل آهن. حضرت نوح عليه السلام جا گهر جا پاتي به هڪ پٽ
 ڪنعان کان موٽي ان ۾ سوار ٿيا هئا. سندس گهر واري طوفان اچڻ کان اڳ ۾ ڪفر
 جي حالت ۾ مري وئي هئي (٥).

حضرت نوح عليه الصلوة والسلام جو الله تعاليٰ ڏانهن توجهه: پاڻ شڪر گذار
 ٻانهو الله تعاليٰ قرآن پاڪ ۾ کيس هن نموني ذڪر ڪيو آهي **إِنَّهُ كَانَ عَبْدًا شَكُورًا**
 (٦) بيشڪ اهو شڪر گذار ٻانهو هو جيڪو ڪاٺ، پيٺ ۽ لباس ڍڪڻ کان پوءِ ته الله

(٢) مظهر ص ٤١٥ ج ٣

(١) حقاني ص ١٣٤ ج ٤

(٤) قصص الانبياء لابن كثير ص ١٢٥-١٢٦ جزء ١

(٣) مصباح اللغات ص ٦٧٥

(٦) سورة الاسراء آيت ٣

(٥) ساڳيو حوالو ص ١٢٨

تعالیٰ جو شکر ڪندو هو پر هر حال ۾ شڪر گذار رهندو هو ۽ ظاهر آهي ته شڪر گذار ٻانهو آهي جيڪو قلبي، قولي، عملي سڀ اطاعتون ڪري.
 روزي وارو ٻانهو:- ابن ماجه حضرت عبدالله بن عمرو کان روايت آندي آهي ته رسول الله ﷺ جن فرمايو: «صَامَ نُوحٌ الدَّهْرَ الْأَيُّومَ عِيدِ الْفِطْرِ وَيَوْمَ الْأَضْحَى» (۱)
 يعني (حضرت) نوح (عليه السلام) عيد الفطر ۽ عيد الاضحى جي ڏينهن کان سواءِ باقي ساري حياتيءَ جو زمانو روزي ۾ رهيو. حج ڪندڙ ٻانهو. محدث ابو يعلىٰ حضرت ابن عباس رضي الله عنهما کان هڪ ڊگهي روايت ۾ آندو آهي ته: حضرت نوح حضرت هود، حضرت ابراهيم عليهم الصلوة والسلام حج ڪرڻ جي لاءِ ايندي عسفان جي واديءَ کان لنگهيا هئا. طوفان کان پوءِ ڪيترو وقت زندهه رهيو؟ ان ۾ به اختلاف آهي حضرت ابن عباس کان هڪ روايت ۾ آيو آهي ته حضرت نوح طوفان کان پوءِ ساڍا ٽي سؤ سال (ظاهري طرح) زندهه رهيو. پوءِ دنيا تان رحلت ڪيائين.

سندس مدفن مبارڪ- ابن جرير ۽ ازرقى عبدالرحمان بن سابط ۽ ٻين تابعين کان روايت آندي آهي ته: سيدنا نوح عليه السلام جي قبر مبارڪ مسجد حرام (بيت الله واري مسجد) ۾ آهي ۽ علامه ابن ڪثير ان قول کي قوي ۽ وڌيڪ ثابت ٿيندڙ سڏيو آهي (۱) «فَقَالَ يَا قَوْمِ اعْبُدُوا اللَّهَ مَا لَكُم مِّنْ إِلَهِ غَيْرُهُ» پوءِ فرمايائين ته: اي منهنجي قوم وارا! الله جي عبادت ڪيو اوهان لاءِ ان کان سواءِ ڪوبه عبادت جو حقدار نه آهي.
 حضرت نوح عليه الصلوة والسلام جن سڀ کان اول پنهنجي قوم کي شرڪ جي ڪڏن مان نڪري توحيد جي بلندين ڏانهن اچڻ جي دعوت ڏني ۽ کين ٻڌايائين ته نوري، ناري، خاڪي، باڊي ۽ ٻيون به سڀ شيون ان جي مخلوق آهن ۽ ان جي ٿي حڪم جي اڳيان جهڪيل آهن ان کان سواءِ نه ڪو خدا آهي نه عبادت جو لائق ۽ مستحق «إِنِّي أَخَافُ عَلَيْكُمْ عَذَابَ يَوْمٍ عَظِيمٍ» مان اوهان تي وڏي ڏينهن جي عذاب اچڻ جو خوف ٿو ڪيان پاڻ پهريان سليم عقل وارن کي توحيد جي دعوت ڏنائون. ۽ هن عبارت ۾ انهن کي ڪجهه ڌمڪي ڏيڻ جو ذڪر آهي مطلب ته: جيڪڏهن اوهان شرڪ کان باز نه آيو ته اها ڪا معمولي ڳالهه نه آهي جو ان جي اوهان کان پڇا نه ٿيندي پر قيامت جي وڏي ڏينهن ۾ اوهان کي سخت عذاب ڪيو ويندو.

«قَالَ الْمَلَأُ مِنْ قَوْمِهِ إِنَّا لَنَرَاكَ فِي صَلَالٍ مُّبِينٍ» سندس قوم مان سردارن کيس چيو ته يقيناً اسين توکي کليل گمراهي ۽ ڏسون ٿا مٿا جو لفظ اصل ۾ ڀڙڻ کي چئبو آهي پر جڏهن ته سردار ۽ رئيس به لباس، ظاهري دٻدي، شان ۽ شوڪت سان ماڻهن جي اکين کي

پريندا آهن تڏهن انهن جي لاءِ ”مَلَا“ جو لفظ استعمال ڪيو ويو آهي (١) الغرض ته جڏهن حضرت نوح عليه السلام پنهنجي قوم کي الله تعالى جي توحيد جي دعوت ڏني تڏهن سندس قوم جا سردار ۽ وڏيرا ان جي بجاءِ جو ان تي غور ۽ فڪر ڪن ۽ سنجيدگيءَ سان سوچي ايمان آڻي قبول ڪن سخت ناراض ٿيا ۽ غصي ۾ اچي چوڻ لڳا ته: اسين ڏسون ٿا ته تون ڪليل ۽ چٽيءَ گمراهيءَ ۾ اچي ويو آهين تڏهن ٿو اهي ڳالهون ڪري. ”قَالَ يٰاَقْوَمُ لَيْسَ بِيْ ضَلٰلَةٌ وَّلٰكِنِّيْ رَسُوْلٌ مِّنْ رَّبِّ الْعٰلَمِيْنَ“
 فرمايائين ته: اي منهنجي قوم وارا! مون ۾ گمراهي ناهي پر مان رب العالمين جي طرفان رسول آهيان سردارن ۽ وڏيرن جون مٿيون قول ٻڌي به حضرت نوح عليه الصلوة والسلام جي امت لاءِ خير خواهيءَ واري جذبي ۾ ڪو فرق نه آيو پر پاڻ وڏي فراخ دليءَ سان انهن جي غلط فهميءَ دور ڪرڻ جي ڪوشش ڪيائين ۽ کين ٻڌايائين ته: مون ۾ نه ڪا گمراهي آهي ۽ نه اوهان اها سوچيو مان ته رب العالمين جو پيغام پهچائيندڙ آهيان جيڪو منهنجو اوهان جو ۽ ساري خلق جو رب آهي ۽ سڀني جي تربيت ان ڪئي آهي ۽ ان ئي تربيت جو وڏو حصو هي آهي جو پنهنجن ٻانهن ڏانهن کين صالح عمل، سهڻا اخلاق ۽ صحيح عقيدا سيکارڻ لاءِ رسول مڪرم موڪليائين (٢).

أَبْلَغُكُمْ رِسَالَتِ رَبِّيْ وَأَنْصَحْ لَكُمْ وَأَعْلَمْ مِنَ اللَّهِ مَا لَا

پهچايان ٿو اوهان کي پيغام رب پنهنجي جا ۽ خير خواهي ڪيان ٿو اوهان جي ۽ ڄاڻان ٿو الله جي طرفان اهو جو نه ٿا

تَعْلَمُونَ ﴿٩٢﴾ أَوْ عَجِبْتُمْ أَنْ جَاءَكُمْ ذِكْرٌ مِّنْ رَبِّكُمْ عَلَى رَجُلٍ

چارچا عجب ۾ پيو اوهان هن ڳالهه کان جو آڻي اوهان وٽ نصيحت طرفان رب اوهان جي مٿان هڪ مڙس جي

مِّنْكُمْ لِيُنذِرَكُمْ وَلِتَتَّقُوا وَلَعَلَّكُمْ تُرْحَمُونَ ﴿٩٣﴾

اوهان مان تانت ڏيچاري اوهان کي ۽ تانت پرهيزگار بنجو ۽ تانت اوهان رحمت ڪيا وڃو.

(١) تفسير و بيان كلمات القرآن ص ١٥٨

(٢) بيضاوي ڪامل ص ٢٠٩ (٣) تيسير الڪريم الرحمان ص ١٢٨ جلد ٢

تفسير

اڳين آيتن ۾ حضرت نوح عليه السلام جي سر ۽ ذات سان واسطو رکندڙ فضائل ۽ کمالات جو ذڪر هو ۽ هتي سندس فيوضات ۽ برڪات جو ذڪر ٿي رهيو آهي يعني انهن آيتن ۾ ان جي رسول هجڻ جو ۽ هنن ۾ رسالتن پهچائڻ جو بيان ٿي رهيو آهي فرمان مبارڪ آهي ”اَبْلَغُكُمْ رِسَالَاتِ رَبِّيْ وَ اَنْصَحُ لَكُمْ“ مان اوهان کي پنهنجي رب جا گهڻا پيغام پهچايان ٿو ۽ ۽ اوهان جي خير خواهي ڪيان ٿو، هن عبارت ۾ سيدنا حضرت نوح عليه السلام جي طرفان سندس قوم جي انهن فردن کي جواب ڏنو ويو آهي جيڪي کيس گمراهه چئي رهيا هئا. ۽ جڏهن ته الله تعالى جو نبي صرف هڪ قسم جو پيغام نه پهچائيندو آهي پر كفر، شرڪ کان بچڻ ۽ ٻين عقائد، عبادات ۽ معاملات وغيره جي لاءِ به رب پاڪ جا احڪام پهچائيندو آهي ان جي ڪري ”رسالات“ جمع آندو ويو آهي يعني گهڻا پيغام صوفياءِ عظام فرمائن ٿا ته الله تعالى جا نبي عليهم الصلوة والسلام شريعت جا پيغام ڪنن تائين طريقت جا ذهنن تائين حقيقت جا دلين تائين ۽ معرفت جا روحن تائين پهچائيندا آهن ۽ جڏهن ته اهي پيغام به الله تعالى جي ربوبيت جا مظهر آهن ۽ ان جي تقاضا آهي ته ٻانها روحاني غذا حاصل ڪن ان جي ڪري هتي ”رِسَالَاتِ“ کان پوءِ رڪم جو لفظ آيو آهي. ”وَ اَنْصَحُ لَكُمْ“ ۽ اوهان جي خير خواهي ڪيان ٿو يعني ان ديني دعوت ۾ مونکي ٻي ڪابه دنيوي لالچ ۽ طمع نه آهي صرف اوهان جي لاءِ خير خواهي ڪيان ٿو ۽ اوهان کي ان جي رغبت ڏياري انهن حڪمن جي قبول ڪرڻ تي آماده ۽ تيار ڪيان ٿو. ”وَ اَعْلَمُ مِنَ اللَّهِ مَا لَا تَعْلَمُونَ“ ۽ مان الله جي طرفان اهو ڪجهه ڄاڻان ٿو جيڪو اوهان نه ڄاڻا ٿو، مطلب ته منهنجو اهو علم محض عقلي استدلال ناهي جنهن ۾ غلطي جو به شڪ هجي پر الله تعالى جي طرفان وحي آهي جنهن ۾ غلطي جو احتمال به ناهي ”اوهان نه ڄاڻا ٿو“ مان مراد آهي الله تعالى جي ذات، صفات، شرعي احڪام، قيامت جي حالات، جنت ۽ دوزخ جا ثواب ۽ سختين ۽ مٿن اچڻ واري طوفان جا ڪڙڪا وغيره جن جي انهن کي ڪا ڄاڻ نه آهي ”اَوْ عَجِبْتُمْ اَنْ جَاءَكُمْ ذِكْرٌ مِّنْ رَبِّكُمْ عَلٰى رَجُلٍ مِّنْكُمْ“ ۽ اوهان هن ڳالهه جو عجب ڪيو ٿا ته اوهان مان هڪ مرد تي اوهان جي رب جي طرفان نصيحت وارو پيغام ڪيئن آيو. هن عبارت ۾ حضرت نوح عليه السلام جي قوم جي ان شڪي جو ازالو ڪيو ويو آهي ته الله تعالى اسان مان هڪ مڙس کي ان نعمت سان ڪيئن

نوازيو؟ ”مَنْ رَزَقَكَ“ فرمائي ٻڌايو ويو ته الله تعالى جي ربوبيت جي تقاضا اها آهي ته اوهان جي روحاني پرورش لاءِ شرعي احڪام پنهنجي نبي عليه الصلوة والسلام جي واسطي ۽ ذريعي سان موڪلي. ”لِيُنْذِرَكُمْ وَلِتَتَّقُوا وَلَعَلَّكُمْ تُرْحَمُونَ“ تانته اوهان کي ڊيڄاري ۽ تانته اوهان پرهيزگار بنجو ۽ تانته اوهان رحمت ڪيا وڃو يعني اوهان مان هڪ مڙس کي نبي بنائي موڪلڻ جو غرض اوهان جا فائدا آهن - ١: اوهان کي ڀرن ڪمن ڪرڻ کان روڪڻ جي لاءِ الله تعالى کان ڊيڄاري - ٢: ته ان جي ذريعي تقويٰ ۽ پرهيزگاري حاصل ڪيو - ٣: ته ان نبي جي ذريعي اوهان رحمت ڪيا وڃو اوهان جا گناهه بخشيا وڃن، عالم برزخ ۽ عالم محشر ۽ ان کان پوءِ عذاب کان بچاءِ حاصل ڪيو عام مومنن کي صحيح عقائد ۽ نيڪ اعمال ۽ خاص مومنن کي ولايت، غوثيت ۽ قطبيت جا مقام حاصل ٿين.

فَكَذَّبُوهُ فَأَنْجَيْنَاهُ وَالَّذِينَ مَعَهُ فِي الْفُلِّ وَأَغْرَقْنَا الَّذِينَ

پوءِ ڪوڙو چيائون ان کي پوءِ ڇڏايوسون ان کي ۽ انهن کي جو گڏ هيا ان سان ٻيڙيءَ ۾ ۽ ٻوڙيوسون انهن کي جو

كَذَّبُوا بِآيَاتِنَا إِنَّهُمْ كَانُوا قَوْمًا عَمِينَ (٦٢)

ڪوڙو چيائون آيتن اسان جن کي بيشڪ اهي هئا قوم انڌا.

تفسير

اڳين آيتن ۾ حضرت نوح عليه الصلوة والسلام جي نرم تبليغ جي جواب ۾ قوم جي سرڪشي جو ذڪر هو ۽ هتي ان سرڪشي جي انجام جو تذڪرو ٿي رهيو آهي فرمان ايزدي آهي ”فَكَذَّبُوهُ فَأَنْجَيْنَاهُ وَالَّذِينَ مَعَهُ فِي الْفُلِّ“ پوءِ ان (حضرت نوح عليه الصلوة والسلام) کي ڪوڙو چيائون (معاذ الله) پوءِ اسان ان کي ۽ جيڪي ان سان گڏ ٻيڙيءَ ۾ هيا ڇڏايوسون، مطلب ته الله تعالى جي نبي نوح عليه السلام جي طرفان افهام، تفهيم، وعظ ۽ نصيحت جو هي سلسلو هڪ ٻن ڏينهن ۾ ختم نه ٿيو پراهو پاڻ ساڄا نو سو سال تائين پنهنجي قوم جي مخالفت برداشت ڪندي کين هدايت ڪندو رهيو چو ته الله تعالى جا نبي ايترو وسيع ظرف، بلند حوصلو ۽ شفيق دل رکن ٿا

جو پنهنجين قومن جي طرفان ڪوڙي چوڻ، بهتان هڻڻ ۽ نه مڃڻ جي باوجود نصيحت ڪرڻ کان دست بردار نه ٿيندا آهن سيدنا نوح عليه السلام جي قوم به جڏهن ايڏي وڏي عرصي تائين دعوت حق ٻڌندي ايمان نه آندو ۽ هدايت قبول ڪرڻ لاءِ تيار نه ٿيا تڏهن مٿن الاهي عذاب طوفان جي صورت ۾ آيو سندن فرمانبردارن ۽ ساڻن گڏ ٻيڙيءَ ۾ سوار ٿيندڙن کان سواءِ ٻيا سڀ غرق ٿي تباهه ۽ برباد ٿي ويا ”وَأَغْرَقْنَا الَّذِينَ كَذَبُوا بِآيَاتِنَا إِنَّهُمْ كَانُوا قَوْمًا عَمِينَ“ ۽ انهن کي ٻوڙي ڇڏيوسون جن اسان جي آيتن کي ڪوڙو چيو بيشڪ اهي (دل جا) انڌا هيا. هنن لفظن مان صراحت سان معلوم ٿي رهيو آهي ته اهو طوفان صرف نه مڃڻ وارن، ڪوڙو چونڌڙن تي عذاب طور آيو هو. عراق جي سرزمين تي ارارات نالي جبل جي وادين ۾ آثار قديمه جي ماهرن کي اڄ به ان طوفان جا آثار ۽ نشان ملن ٿا (١) مٿين عبارت ۾ آيل لفظ ”عَمِينَ“ عمر جو جمع آهي دل جي انڌي کي عمر ۽ اکين جي انڌي کي اعمى سڏيو ويندو آهي. هتي مراد آهي ته حضرت نوح کي نه مڃڻ وارا ماڻهو دل جا انڌا هئا (٢).

وَالِى عَادِ أَخَاهُمْ هُودًا قَالَ يُقَوْمِ اعْبُدُوا اللَّهَ مَا لَكُمْ

۽ (موڪليوسون) عاد (جي قوم) ڏانهن ڀاءُ انهن جي هود کي فرمايائين ته اي قوم منهنجي! عبادت ڪيو الله جي ناهي

مِّنْ إِلَهِ غَيْرِهِ أَفَلَا تَتَّقُونَ ﴿٦٥﴾ قَالَ الْمَلَأُ الَّذِينَ كَفَرُوا مِنْ قَوْمِهِ إِنَّا

اوهان لاءِ ڪوبه معبود سواءِ ان جي ڇا پوءِ نه ٿا ڊڄو، چيو سردارن، جن ڪفر ڪيو هو قوم ان جي مان ته بيشڪ اسين

لَنَرَاكَ فِي سَفَاهَةٍ وَإِنَّا لَنُظُنُّكَ مِنَ الْكَاذِبِينَ ﴿٦٦﴾ قَالَ يُقَوْمِ

البت ڏسون ٿا توکي بيوقوفيءَ ۾ ۽ بيشڪ اسين البت گمان ڪيون ٿا توکي ڪوڙن مان فرمايائين ته اي قوم منهنجي!

لَيْسَ بِي سَفَاهَةٌ وَلَكِنِّي رَسُولٌ مِّنْ رَبِّ الْعَالَمِينَ ﴿٦٧﴾

ناهي مون ۾ بي وقوفي ۽ پر مان رسول آهيان طرفان پالڻهار جهانن جي-

تفسير

اڳين آيتن ۾ ان پهرين ڪافر قوم جو ذڪر هو جنهن تي دنيا ۾ پهريان

پهريان عذاب آيو هو يعني حضرت نوح عليه السلام جي قوم ۽ هنن آيتن ۾ ٻيئي
 ڪافر قوم جو بيان ٿي رهيو آهي جن تي ٻئي نمبر ۾ عذاب آيو هو يعني حضرت هود
 عليه السلام جي قوم۔ فرمان رباني آهي وَالِیْ عَادِ أَخَاهُ هُودًا ۽ عاد ڏانهن انهن جي
 پاءُ هود (عليه السلام) کي (نبي بنائي) موڪليون سون۔

عاد جي قوم جو تعارف

هي عرب جي نهايت طاقت ور قديم قوم هئي جن جي قوت، شوڪت،
 حڪومت ۽ فرمانروائيءَ جا عجيب قسم جا ۽ وڏا وڏا افسانا عوام جي زبان تي هلندا
 هئا، انهن جو اهو نالو سندن عاد نالي ڏاڏي جي ڪري رکيو ويو هو جن جي نسب جو
 سلسلو حضرت نوح عليه السلام تائين هن طرح ملي ٿو۔ عاد بن عوص بن ارم بن
 شالح بن ارفخشذ بن سام بن نوح عليه الصلوة والسلام (۱) هيءُ قوم يمن ۽ عمان
 جي وچ واري احقاف نالي علائقي ۾ آباد هئي جيڪو يمن جو حصو هو۔ حضرت نوح
 عليه الصلوة والسلام جي قوم ۽ هنن جي هلاڪ ٿيڻ جي وچ وارو مٿس نظم و نقش هو (۲)۔

حضرت هود عليه السلام جو احوال

نالو مبارڪ : هود عليه السلام۔

نسب جو سلسلو: هود بن عبدالله بن رباح بن خلود بن عاد بن عوص بن ارم
 بن سام بن نوح عليه السلام ۽ ڪن ٻئي طريقي سان لکيو آهي (۳) واللہ اعلم۔ سندس
 قوم جو تخت گاهه حضر موت شهر هو۔ هي علائقوان وقت نهايت سرسبز ۽ شاداب هو۔
 هيءُ قوم قوت ۽ وجاهت ۾ ته لاجواب هئي پر بدقسمتيءَ سان شرڪ ۾ مبتلا هئي ۽
 انهن پنهنجن ڪمن جي لاءِ جدا جدا معبود ٺاهي ڇڏيا هئا کيس انهن جي هدايت لاءِ الله
 تعاليٰ نبي ڪري موڪليو هو (۴)۔

پيدائش جو وقت: حضرت هود عليه السلام حضرت نوح عليه السلام کان
 سؤ ورهيه پوءِ پيدا ٿيو هو (۵)۔

سندس قوم جا معبود۔ علامه ابن ڪثير لکيو آهي ته حضرت هود عليه
 الصلوة والسلام جي قوم جا ٽي بت هيا - ۱: صدا - ۲: صمودا - ۳: هرا۔
 عمر مبارڪ: حضرت هود عليه الصلوة والسلام جي عمر مبارڪ چار سؤ
 چوٿن سال هئي (۶) ان کان پوءِ دنيا تان رحلت ڪيائين۔

(۲) نعيمی ص ۶۲۹ جلد ۸

(۱) ضياء القرآن ص ۴۵ جلد ۲

(۳) صاوي ص ۷۶ جز ۲ (۴) ضياء القرآن ص ۴۵ جلد ۲

(۵) صاوي ص ۷۶-ج ۲ (۶) ساڳيو حوالو

أَبْلَغُكُمْ رَسُولَ رَبِّي وَأَنَا لَكُمْ نَاصِحٌ أَمِينٌ ﴿٦٨﴾ أَوْعَجِبْتُمْ أَنْ

پهچايان تون اوهان کي پيغام رب پنهنجي جاء مان اوهان لاء خير خواست، امانت دار آهيان چا عجب ۾ پيشوا اوهان هن ڳالهه کان

جَاءَكُمْ ذِكْرٌ مِّنْ رَبِّكُمْ عَلَى رَجُلٍ مِّنْكُمْ لِيُنذِرَكُمْ وَأَذْكُرُوا

جو آئي اوهان وٽ نصيحت طرفان رب اوهان جي مٿي هڪ مڙس جي اوهان مان تانت ڏيڃاري اوهان کي ۽ ياد ڪيو

إِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ وَزَادَكُمْ فِي الْخَلْقِ

جڏهن بنايائين اوهان کي جاءِ نشين پهچائن قوم نوح جي ۽ وڌايائين

بَصُطَةً فَأَذْكُرُوا آلَاءَ اللَّهِ لَعَلَّكُمْ تُفْلِحُونَ ﴿٦٩﴾ قَالُوا ااجْتَنَّا

اوهان کي جس ۾ سگهه (۽ قبلا) پوءِ ياد ڪيو نعمتون الله جون من اوهان ڪامياب ٿيو، چيائون چا آئين تون اسان

لِنَعْبُدَ اللَّهَ وَحْدَهُ وَنَذَرَ مَا كَانَ يَعْبُدُ آبَاؤُنَا فَأْتِنَا بِمَا تَعِدُنَا

وٽ تان ته عبادت ڪيون الله کي ۽ ڇڏيون انهن کي جو عبادت ڪندا هئا، پيشوا اسان جا پوءِ آڻ اسان وٽ جنهن جو وعدو ڏنو تون اسان

إِنْ كُنْتَ مِنَ الصَّادِقِينَ ﴿٧٠﴾ قَالَ قَدْ وَقَعَ عَلَيْكُمْ مِّنْ رَبِّكُمْ رِجْسٌ

کي جيڪڏهن آهين سچن مان فرمايائين ته تحقيق واقع ٿيو اوهان تي طرفان رب اوهان جي عذاب

وَوَعَصَبٌ أَتَجَادِلُونَنِي فِيْ أَسْمَاءٍ سَمَّيْتُمُوهَا أَنْتُمْ وَآبَاؤُكُمْ

۽ غضب چا جهيڙو تان ڪيو مون سان (انهن) نالن جي (باري ۾) جو رکيا انهن تي اوهان ۽ پيشوا اوهان جي

مَا نَزَّلَ اللَّهُ بِهَا مِنْ سُلْطَانٍ فَانْظُرُوا إِنِّي مَعَكُمْ مِّنْ

نه لاهو الله انهن جي لاءِ ڪو دليل پوءِ انتظار ڪيو بيشڪ مان به اوهان سان گڏ

الْمُنْتَظِرِينَ ﴿٤١﴾ فَأَنْجَيْنَاهُ وَالَّذِينَ مَعَهُ بِرَحْمَةٍ مِنَّا وَقَطَعْنَا دَابِرَ

انتظار ڪندڙن مان آهيان پوءِ ڇڏايوسون ان کي ۽ انهن کي جو گڏ هئا ان سان سببان رحمت جي پاڻ وٽان ۽ ڪٽيوسون پاڙ

الَّذِينَ كَذَبُوا بآيَاتِنَا وَمَا كَانُوا مُؤْمِنِينَ ﴿٤٢﴾

انهن جي کي جو ڪوڙو چيائون آيتن اسان جن کي ۽ نه هئا مومن.

تفسير

هن کان اول حضرت هود عليه الصلوة والسلام جي رسالت جو ذڪر هو ۽ هتي ان جي رسالت جي فرائض ۽ منصب جو بيان ٿي رهيو آهي ارشاد عالي آهي ”أَبْلَغُكُمْ رَسُولَاتِ رَبِّي وَأَنَا لَكُمْ نَاصِحٌ أَمِينٌ“ مان اوهان کي پنهنجي پالڻهار جا پيغام پهچايان ٿو ۽ مان اوهان جو خير خواه، امانتدار آهيان. مطلب ته: منهنجي ڪابه ڳالهه بيوقوفي واري ناهي مان اوهان جو خير خواه، امانتدار آهيان مون کي جيڪو رسالت جو منصب الله تعاليٰ جي طرفان مليو آهي ان جو حق ادا ڪري رهيو آهيان ”أَوْ عَجِبْتُمْ أَنْ جَاءَ كُمْ ذِكْرٌ مِّنْ رَبِّكُمْ عَلَىٰ رَجُلٍ مِّنْكُمْ لِيُنذِرَكُمْ“ ڇا اوهان ان ڳالهه کي عجب سمجهيو آهي؟ جو اوهان لاءِ اوهان جي رب جي طرفان هڪ مڙس تي نصيحت ٿئي آهي تانته اوهان کي (الاهي عذاب کان) ڊيڄاري- يعني ڪيئن ٿا عجب ۾ پئو؟ عجب جهڙي ڳالهه ته آهيئي ڪانه الله تعاليٰ اوهان مان هڪ بااخلاق، آزمايل، ۽ ڏنل وائيل شخصيت کي اوهان جون ڀلايون ۽ مصلحتون ڏئي موڪليو آهي ته ان جي اطاعت ڪيو يا عجب ۾ پئو؟ وَأَذْكُرُوا إِذْ جَعَلَكُمْ خُلَفَاءَ مِن بَعْدِ قَوْمِ نُوحٍ ۽ (اها نعمت به) ياد ڪيو جو (حضرت) نوح عليه السلام جي قوم کان پوءِ اوهان کي انهن جو جاءِ نشين ڪيائين. پوءِ جيئن انهن نصيحت قبول نه ڪئي جيڪڏهن اوهان به نصيحت قبول نه ڪندؤ ته جيئن اهي هلاڪ ٿي ويا. اوهان به هلاڪ ٿي ويندؤ (۱) ”وَزَادَكُمْ فِي الْخَلْقِ بَضَلَةً“ ۽ اوهان کي جسماني خلقت ۾ به سگهه ۽ ڪشادگي وڌايائين جو اوهان جا جسم قوي ۽ قد ڊگها بنايائين (۲).

سیدنا علي المرتضیٰ رضی اللہ عنہ کان روایت آھی تہ حضرت ہود علیہ الصلوٰۃ والسلام جی قبر مبارک یمن جی علائقی ۾ آھی ۽ کي چون ٿا تہ سندن قبر مبارک دمشق ۾ آھی (۱)

”قَالَ يَاقَوْمِ اعْبُدُوا اللَّهَ“ چيائين تہ اي منهنجي قوم! اللہ جی عبادت ڪيو عبادت ۾ ايمان قبول ڪرڻ ۽ ٻيون قولی، فعلي هر قسم جون عبادتون داخل آهن ”مَا لَكُمْ مِّنَ اللَّهِ غَيْرُهُ“ ان کان سواءِ اوهان جو ڪوبہ سچو معبود ناھي حضرت ہود علیہ السلام جو هي فرمان مبارک مٿئين جملي ”اعْبُدُوا اللَّهَ“ جو دليل آھی يعني جڏهن اللہ تعالیٰ کان سواءِ ڪوبہ سچو معبود ناھي تہ ان کان سواءِ ڪنھن جی عبادت بہ نہ ڪيو۔ جائڻ گھرجي تہ اطاعت عام آھی انبياء علیھم الصلوٰۃ والسلام جی، دين جی عالمن جی، اسلام جی، بادشاھ جی ۽ ٻين سڀني جی بہ ٿي سگھي ٿي مگر عبادت صرف اللہ تعالیٰ جی ڪبي پئي ڪنھن جی بہ عبادت ڪرڻ جائز ناھي. ”أَفَلَا تَتَّقُونَ“ ڇا پوءِ ڊڄو نہ ٿا مقصد تہ اوهان حضرت نوح علیہ السلام جی قوم تي آيل عذاب ڏٺو تڏھن بہ نہ ٿا ڊڄو تہ متان اوهان تي بہ ڪو عذاب نہ اچي. ”قَالَ الْمَلَأُ الَّذِينَ كَفَرُوا مِن قَوْمِهِ“ سندس قوم مان جن سردارن ايمان نہ آندو هو ۽ ڪفر تي رھيا هئا انھن چيو، سیدنا نوح علیہ السلام جی لاءِ آيو ”قَالَ الْمَلَأُ مِن قَوْمِهِ“ ۽ هتي ”الَّذِينَ كَفَرُوا“ وچ ۾ وڌائي آندو ويو اوهان جی ڪري جو حضرت نوح علیہ السلام جی قوم جی سردارن مان ڪنھن بہ ايمان نہ آندو هو ۽ حضرت ہود علیہ السلام جی قوم مان ڪن سردارن ايمان آندو هو تڏھن ذکر ڪيو ويو تہ حضرت ہود علیہ السلام کي سندس قوم مان ڪافرن سردارن هيئن چيو ”إِنَّا لَنَرَاكَ فِي سَفَاهَةٍ وَإِنَّا لَنَظُنُّكَ مِنَ الْكََاذِبِينَ“ بیشڪ اسين توکي بيوقوفي ۽ ڏسون ٿا ۽ بلاشڪ اسان گمان ڪيون ٿا تہ تون (معاذ اللہ) ڪوڙن مان آھين. سچ نہ ٿو ڳالھيائين اھي ڪافر چوندا هئا تہ جيئن خدمت، اطاعت گھڻن جی ٿي سگھي ٿي تيئن عبادت بہ گھڻن جی ٿي سگھي ٿي حضرت ہود علیہ السلام جو چوڻ (تہ عبادت صرف هڪ اللہ تعالیٰ جی ٿيندي) بيوقوفي آھی ۽ اسين سمجھون ٿا تہ اھو (معاذ اللہ) ڪوڙو آھی ”قَالَ يَاقَوْمِ لَيْسَ بِي سَفَاهَةٌ وَلَٰكِنِّي رَسُولٌ مِّن رَّبِّ الْعَالَمِينَ“ فرمايائين تہ: اي منهنجي قوم وارو! مون ۾ بيوقوفي ناھي پر مان رب العالمين جو رسول آھيان. هي حضرت ہود علیہ السلام جی طرفان نہایت حکمت ڀريل لفظ ھيا جی پاڻ کين گستاخي ۽ وارن لفظن جی جواب ۾ چيا هيائين.

عاد جي قوم جي طاقت

مفسر قرآن سدي جو قول آهي ته انهن مان تمام ڊگهي جو قد هڪ سو هٿ ۽ بندري جو قد ستر هٿ هو. ابو حمزه یماني جو قول آهي ته انهن جو قد ستر هٿ هو ۽ حضرت ابن عباس رضي الله عنهما فرمايو آهي ته انهن جو قد اسي هٿ هو (۱) ابن عساڪروهب بن منبه کان روايت آندي آهي ته انهن جا مٿا وڏن قبن جيڏا ۽ اکيون ۽ نڪ جا سوراخ ايڏا وڏا هيا جو سندن مرڻ کان پوءِ جانور انهن جي اکين جي ڪڏن ۾ پڇا ڇڻيندا هئا ۽ سيدنا امام باقر جو فرمان آهي ته: اهي ڊگهي ۽ ڪچين جيڏا هئا ۽ ايترا طاقت وارا هوندا هئا جو جبل تي چڙهي هٿن سان وڏيون ڇيون ڪڍي کڻي ايندا هئا. (۲) ”فَاذْكُرُواْ لِلّٰهِ لَعَلَّكُمْ تَفْلَحُوْنَ“ پوءِ الله جي نعمتن کي ياد ڪيو ته ڪامياب ٿيو يعني جيڪي مٿي بيان ٿيا ۽ ٻيا سڀئي احسان ياد ڪري الله تعاليٰ جا شڪر گذار ٻانهن ٿيو ته ڪامياب رهندؤ ته ته ڪاميابيءَ کان سواءِ ڪجهه به نصيب نه ٿيندو ”قَالُواْ اَجْمَعْنَا لِلْعَذَابِ اللّٰهِ وَحْدَهُ وَنَذَرُ مَا كَانَ يَغْتَابُ آبَاؤُنَا“ چيائون ته: ڇا تون اسان وٽ ان جي لاءِ آيو آهين ته هڪ الله جي عبادت ڪيون ۽ انهن کي ڇڏي ڏيون جن جي اسان جا ابا ڏاڏا عبادت ڪندا هئا. مقصد ته انهن الله تعاليٰ جي نبي عليه الصلوة والسلام جي ڳالهه کي سمجهڻ، مڃڻ ۽ ايمان آڻڻ جي بجاءِ پنهنجن ابن ڏاڏن جي بت پرستيءَ واري طريقي کي ڇڏڻ پسند نه ڪيو ”فَاتَيْنَاْ بِمَا تَعِدُنَاْ اِنْ كُنْتُمْ مِنَ الصّٰدِقِيْنَ“ جيڪڏهن سچو آهين ته جنهن عذاب جي اچڻ جو اسان کي ڏر ڪو ڏين ٿو اهو پلي آڻ. مٿئين عبارت مان ثابت ٿيو ته گمراهن، ڪافرن ۽ مشرڪن ابن ۽ ڏاڏن جي پيروي ڪرڻ گمراهي آهي پر صالحن، ڪاملن، حق جي پيروي ڪندڙن ۽ نيڪو ڪارن جي رستي تي هلڻ نيڪ بختي آهي ”قَالَ لَقَدْ وَفَّعَ عَلَيْكُمْ مِّنْ زَيْتِكُمْ رِجْسٌ وَغَضَبٌ“ فرمايائين ته اوهان جي مٿان اوهان جي رب جي طرفان عذاب ۽ غضب واجب ٿي چڪو آهي. رجس جي معنيٰ دل جي ڪارڻ ۽ سياهي آهي جيڪا حق جي انڪار ڪرڻ جي ڪري دل جي آئيني تي تنهن مٿان تهه ٿيندي چڙهندي ويندي آهي ۽ ان جي نورانيت کي ڍڪي ڇڏيندي آهي (۳).

”اَتُجَادِلُونَنّٰسَ فِيْهِ اَسْمَاءٌ سَمَّيْتُمُوْهَا اُنْثٰى وَاَبَاؤُكُمْ مَّا نَزَّلَ اللّٰهُ بِهِامِنْ سُلْطٰنٍ“

ڇا اوهان مون سان انهن (بتن جي) نالن جي (باري ۾) جهيڙو ڪيو ٿا جن جا اوهان پاڻ نالا رکيا آهن ۽ (انهن جي عبادت ڪرڻ جي لاءِ) الله تعاليٰ ڪوبه دليل نه لائو

(۲) روح المعاني ص ۱۵۶ جزء ۸ جلد ۳

(۱) مظهري ص ۴۱۸ جلد ۳

(۳) تفسير القرطبي ص ۲۳۷ جلد ۷

آهي. مطلب ته انهن نالن ۽ بتن جي پاڻ ۾ نه ڪا مناسبت هئي ۽ نه اهي بت عبادت جي لائق هيا. ”فَانْتَظِرُوا رَبِّيْ مَعَكُمْ مِّنَ الْمُنْتَظِرِينَ“ پوءِ انتظار ڪيو مان به اوهان سان گڏ انتظار ڪيان ٿو يعني جنهن عذاب جي اوهان طلب ڪئي آهي اهو ضرور ايندو پوءِ اوهان کي اندازو لڳندو ”فَانْجِئْنَاهُ وَالَّذِينَ مَعَهُ بِرَحْمَةِ مِنَّا وَقَطَّعْنَا دَايِرَ الَّذِينَ كَذَبُواْ بِآيَاتِنَا وَكَانُواْ مُؤْمِنِينَ“ پوءِ اسان ان (حضرت هود عليه السلام) کي ۽ جيڪي (مومن) ان سان گڏ هيا انهن کي پنهنجي رحمت سان ان عذاب کان ڇڏايو ۽ جن اسان جي آيتن کي ڪوڙو چيو ۽ مومن نه بڻيا هئا انهن جي پاڙي پٽي ڇڏيسون. ”داير“ لفظ جي معنيٰ آهي اصل ۽ پاڙ، يعني اسان انهن تي اهڙو مهلڪ عذاب آندو جنهن سان انهن سڀني سرڪشن جو خاتمو اچي ويو. اهو عذاب سخت تيز ۽ تڪي هوا جو طوفان هو جنهن کين تباھ ڪري ڇڏيو (۱)

عاد جي قوم جي هلاڪت

جڏهن حضرت هود عليه السلام پنهنجي قوم کي هدايتون ڪيون ۽ انهن مڃڻ جي بجاءِ کيس عذاب آڻڻ جي لاءِ چيو تڏهن پاڻ دعا گهرائين ته الله تعاليٰ مٿن ٽي سال برسات بند ڪري ڇڏي ۽ اهي گرمي ۽ ڏڪار جي حالت کان تنگ ٿي پيا ۽ پنهنجي قوم مان ستر ماڻهو مکه پاڪ ڏانهن موڪليائون ته اهي وڃي بيت الله شريف ۾ دعا گهرجن. انهن ستر چئن جا سردار به شخص بنيائون- ۱: قبيل بن عنز- ۲: مرثد بن سعد مکه پاڪ ۾ عمالقه قوم جا ماڻهو رهندڙ هئا جيڪي عمليق بن لاوز بن سامر بن نوح عليه السلام جو اولاد هئا ۽ سندن سردار معاويه بن بڪر هو جيڪو حرم شريف کان ٻاهر رهندو هو ۽ ان سردار جي ماءُ وري عاد جي قوم مان هئي ۽ ان مائٽيءَ جي ڪري اهو عاد جي قوم کي پنهنجا ماما سمجهندو ۽ انهن جو احترام ڪندو هو. جڏهن عاد جي قوم وارا ستر ماڻهو ان مکي جي امير معاويه بن بڪر وٽ پهتا ته ان سندن وڏو احترام ڪيو ۽ ساڻن وڏي خاطر تواضع ۽ مهمانداريءَ سان پيش آيو. اهي ستر (۷۰) چٽا ان وٽ پورو مهينو رهي پيا ۽ اتي رهڻ جي دوران تمام گهڻو شراب پيئندا رهيا ۽ ان امير وٽ به ٺڄڻ واريون عورتون هيون جن ناچ ڪري انهن مهمانن کي تمام گهڻو خوش ٿي رکيو ۽ اهي ان موج ۽ مستيءَ جي جهان ۾ پنهنجي ملڪ جا ڏک ۽ ڏڪار وساري ويهي رهيا مکي پاڪ جي امير سڌو سنئون ائين چوڻ جي بجاءِ ته هاڻي واپس وڃو انهن ئي ڳاڻڻين جي زبان مان اهڙا شعر چورايا جن کين ملامت ڪرڻ

سان گڏ وطن جو احساس ڏياريو ۽ انهن شعرن ٻڌڻ شرط ڇڻ ته بيهوشيءَ مان نڪري هوش ۾ اچي ويا ۽ پاڻ ۾ چوڻ لڳا ته هلو ته بيت الله شريف جي غلاف کي وٺي دعائون گهرون انهن جي هڪ سردار مرثد بن سعد جيڪو لڪ ۾ حضرت هود عليه السلام تي ايمان آڻي چڪو هو ان اتي اسلام آڻڻ جو صاف لفظن ۾ اعلان ڪيو ۽ ٻين کي فرمايائين ته: جيستائين اوهان شرڪ ۽ كفر کان توبه نه ڪندؤ تيستائين اوهان جي ڪابه دعا قبول نه پوندي بهتر آهي ته هاڻي جو هاڻي حضرت هود عليه السلام تي ايمان آڻي مسلمان ٿيو. سندس ساٿي ان دين جي دعوت ٻڌڻ تي سخت ناراض ٿيا ۽ پنهنجي بڻي سردار قيل بن عنز جي قيادت ۾ بيت الله شريف ڏانهن ويا، حضرت هود عليه السلام تي ايمان آڻڻ واري سندس اصحابي حضرت مرثد بن سعد ان وقت هڪ شعر ٺاهي چيو جنهن جا ڪجهه الفاظ هي آهن:

عصت عاد رسولهم فامسوا: عطا شافا بتلهم السماء
لهم صنم يقال له صمود: يقابله الصدا والهباء
فبصرنا الرسول سبيل رشد: فابصرنا الهدى وجلال العماء
وان الله هود هو الٰهي: علي الله التوكل والرجاء (١)

يعني عاد جي قوم وارن پنهنجي رسول حضرت هود عليه السلام جي بي فرماني ڪئي ۽ ان بي فرمانيءَ جي ڪري ڏڪار پيو آسمان کين آزمائڻ لاءِ مصيبت ۾ وجهي ڇڏيو پاڻي نه وسايو. انهن عاد وارن جو صمود نالي هڪ بت آهي ان جي مقابلي ۾ صدا ۽ هبا نالي ٻه بت ٻيا به اٿن اسان کي الله تعاليٰ جي سچي رسول عليه السلام سڌو هدايت وارو رستو ڏيکاريو آهي پوءِ اسان هدايت ڏني آهي ۽ انڌيرو روشن ٿي ويو آهي. ۽ منهنجو الله (معبود بالحق) اهوئي آهي جيڪو حضرت هود عليه السلام جو الله آهي الله تعاليٰ جي مٿان ئي توڪل آهي ۽ ان ۾ ئي اميد آهي. بهرحال اهي اوڻهتر (٦٩) ڄڻا بيت الله شريف وٽ پهتا. سندن سردار قيل بن عنز دعا گهرڻ شروع ڪئي ۽ ٻيا سندن ساٿي آمين چوندا رهيا. اوچتو آسمان ڏانهن ٽن قسمن جا ڪڪر ظاهر ٿيا (١) اڇا (٢) ڳاڙها (٣) ڪارا ۽ غيبي آواز آيو ته ”اي عاد جي وفد جا اڳواڻ قيل! انهن ٽنهي مان هڪڙو ڪڪر پسند ڪر ته اهو تنهنجي حوالي ڪيو وڃي. ان چيو ته ڪارو ڪڪر پسند ڪيان ٿو جو ان ۾ مينهن گهڻو هوندو آهي. ائين چوڻ کان پوءِ انهن سمجهيو ته دعا قبول ٿي وئي هلو ته وطن واپس هلون.

جڏهن احقاف واپس پهتا ته مٿان ڪارو ڪڪر ڀرجي آيو هي ان کي ڏسي خوش ٿيا ته هي مينهن وسائيندو پر اهو ته عذاب ڪٿي آيو هيو. سوال مهيني جي ٻاويهين (٢٢) تاريخ اربعاء جي ڏينهن صبح جو ان مان سخت سرد ۽ تمام گهڻي اونداھ واري هوا شروع ٿي جيڪا ست راتيون ۽ اٺ ڏينهن انهن تي مسلط رهي ۽ انهن جي مردن، عورتن، اولاد ۽ چوپاين کي مٿي ڪٿي چني ذرا ذرا ڪري ڇڏيائين ۽ هڪ روايت ۾ آيو آهي ته انهن تي تمام سخت واءُ آيو ۽ جڏهن ڏٺائون ته اهو ٻاهر بيٺلن، اٺن ۽ ماڻهن کي آسمان ۽ زمين جي وچ تي کنيو ذرا ذرا ڪري پيو اڇلائي تڏهن پڇي گهرن ۾ لڪي وڃي دروازا بند ڪيائون ته قدرتي واءُ سندن گهرن جي دروازن کي پٽي کين اندر هلاڪ ڪري لاشن کي ٻاهر ڪڍي اڇلايو ۽ هڪ ڪاري رنگ جا پکي آيا جن انهن لاشن کي ڪٿي وڃي سمنڊ ۾ اڇلايو. ۽ هڪ قول آهي ته الله تعاليٰ ان واءُ جي ذريعي انهن تي اهڙي واري وسارائي جنهن ۾ سڀ پورجي ويا ۽ اندر ست راتيون ۽ اٺ ڏينهن اهڙيون دانهون ڪندا رهيا جيڪي ٻاهر ٻڌڻ ۾ ٿي آيون ۽ الله تعاليٰ وري واءُ کي حڪم ڪيو جنهن سندن لاشن کي ٻاهر ڪڍي ڪٿي وڃي سمنڊ ۾ اڇلايو ۽ علامه ابوالليث سمرقندي لکيو آهي ته اهو واءُ زمين جي هيٺان تباهه ڪندڙ هوا مان صرف ايترو نڪتو هو جيترو منڊيءَ جو ڪڙو هوندو آهي جنهن ۾ انهن جا لاش ائين اڏامي رهيا هئا جيئن ڪاغذ هوا ۾ اڏامن. (١) ۽ اهو وقت حضرت هود عليه السلام پنهنجن مومنن امتين سان گڏ غار جي اندر الله تعاليٰ جي پناهه ۾ رهيو ويٺو هو ۽ اهاڻي هوا انهن جي لاءِ نهايت ٿڌي هير لڳي پئي هئي عاد قوم جي هلاڪ ٿيڻ کان پوءِ حضرت هود عليه السلام پنهنجن ساٿين سميت غار مان نڪري ٻاهر آيو ۽ ان علائقي کان هجرت ڪري مڪه معظمه ۾ پهچي باقي دنياوي ظاهري زندگي عبادت الاهي ڪندي اتيئي رحلت ڪيائين (٢).

نوانوي نبين عليهم الصلوة والسلام جون مزارون

قرآن ڪريم جي مفسر خازن عليه الرحمة لکيو آهي ته مقام ابراهيم، زمزم ۽ حجر اسود جي وچ واري حصي ۾ الله تعاليٰ جا نوانوي (٩٩) نبي عليهم الصلوة والسلام مدفون آهن حضرت هود عليه الصلوة والسلام به اتيئي دفن ڪيل آهن (٣) فائدو- هن واقعي تي غور ڪرڻ مان ثابت ٿيو ته جيستائين ڪابه قوم الله تعاليٰ جي ڪنهن نبي سڳوري کي ايذاء نه ڏيندي آهي تيستائين انهن تي عذاب به

(٢) بحر العلوم ص ٥٥٠ جلد ١

(١) صاوي ص ٧٧ جز ثاني

(٤) خازن ص ١٠٦ جلد ٢ نعي ص ٦٥٧ جلد ٨

(٣) نعي ص ٦٥٧ جلد ٨

نه ايندو آهي. عذاب تڏهن اچي ٿو جڏهن پرور پاڪ جي پيارن جي دل آزاري ڪئي ويندي آهي.

وَالِیْ تَمُوْدَ اَخَاهُمْ صَالِحًا قَالَ یَا قَوْمِ اعْبُدُو اللّٰهَ مَا لَکُمْ

۽ (موڪلیسون) ٿمود ڏانهن ڀاءُ انهن جي صالح کي چيائين ته اي قوم منهنجي عبادت ڪيو الله جي ناهي

مَنْ اِلٰهِ غَيْرُهُ قَدْ جَاءَتْکُمْ بَیِّنَةٌ مِّنْ رَبِّکُمْ هَذِهِ نَاقَةُ اللّٰهِ

اوهان جي لاءِ ڪوبه عبادت جو حقدار سواءِ ان جي تحقيق آيو اوهان وٽ چئو دليل طرفان رب اوهان جي هي ڏاڳي الله جي آهي

لَکُمْ آيَةٌ فَذَرُوْهَا تَاْكُلْ فِیْ اَرْضِ اللّٰهِ وَلَا تَمَسُّوْهَا بِسُوْءٍ

واسطي اوهان جي نشاني پوءِ ڇڏيو ان کي ته کائيندي رهي زمين الله جي ۾ ۽ نه هٿ لڳايو ان کي پريءَ نيت سان

فَیَاْخُذْکُمْ عَذَابٌ اَلِیْمٌ ﴿٢٣﴾

پوءِ پڪڙي اوهان کي عذاب دردناڪ-

تفسير

اڳين آيتن ۾ عاد جي ان قوم جي هلاڪت جو ذڪر هو جن کي عاد اوليٰ سڏيو ويو آهي يعني حضرت هود عليه السلام جي قوم ۽ هتي ان قوم جو ذڪر آهي جن کي عاد ثانيه سڏيو ويو آهي يعني صالح عليه السلام جي قوم جي هلاڪت جو فرمان مبارڪ آهي "وَالِیْ تَمُوْدَ اَخَاهُمْ صَالِحًا" ۽ ٿمود جي قوم ڏانهن سندن ڀاءُ صالح کي (نبي بنائي موڪليسون).

ٿمود جي معنی ۽ ان مان مراد

ٿمود جي معنی ۾ ٻه قول آهن - ١: ته ان جي معنی آهي ٿورو پاڻي هي قوم حجر نالي جنهن مقام تي آباد هوندي هئي اتي پاڻي ٿورو هوندو هو ان جي ڪري هن کي ٿمود سڏيو ويو يعني ٿوري پاڻيءَ واري قوم - ٢: ته اها قوم ٿمود نالي هڪ شخص

جي اولاد مان هئي جنهن جي نسب جو سلسلو حضرت نوح عليه الصلوة والسلام سان هن طرح ملي ٿو. ٿمود بن عاد بن ارم بن سام بن نوح عليه الصلوة والسلام هن قوم وارا حجر جي مقام کان وٺي وادي قري تائين ڳوٺن ۾ رهندا ۽ آباد هئا ۽ حجر شام ملڪ ۽ حجاز جي وچ ۾ آباد علائقو هو. حضور عليه الصلوة والسلام جن اصحابن سڳورن رضي الله عنهم سان گڏ ان مقام کان لنگهيا هئا ۽ اصحابن سڳورن کي اتي جي کوھ مان پاڻي پيئڻ کان روڪيو هيائون (١) ان قوم جو گاديءَ جو هنڌ حجر هو سندن علائقو ابتدا ۾ نهايت زرخيز، سرسبز، آباد ۽ شاداب هيو سندن آبپاشي جي لاءِ نهرن جو چار وچايل هو پر گهڻي دولت سندن اخلاقي بنياد کي متزلزل ڪري ڇڏيو هو اخلاقي بي راه رويي جي ڪري آهستي آهستي سندس عقيدن ۾ تبديلي قدر غلطي پيدا ٿيڻ شروع ٿي جو شرڪ ۾ ڪاهي پيا ۽ الله تعاليٰ کين هدايت ڪرڻ جي لاءِ سندن قومي ۽ وطني اهم شخصيت حضرت صالح عليه الصلوة والسلام کي منجهن مبعوث فرمايو جيڪو خانداني برتري ۽ شخصي ڪردار جي ڪري نهايت ئي احترام جي قابل ۽ معزز هيو.

حضرت صالح عليه الصلوة والسلام جو احوال

نالو مبارڪ: حضرت صالح عليه الصلوة والسلام.

والد جو نالو: عبید

نسب جو سلسلو: صالح بن عبید بن آصف بن کاشع بن عبید بن حاذر بن ٿمود (٢) اڳتي ٿمود وارو سلسلو وڃي حضرت نوح عليه السلام سان ملي ٿو. جيئن لکي آيا آهيون.

بعثت جو زمانو: سندن نبوت جو اظهار ۽ بعثت ڪهڙي دور ۽ وقت ۾ ٿي ان جو صحيح تعين ته تمام مشڪل آهي پر ان ۾ ڪوبه شڪ ناهي ته سندن بعثت حضرت موسيٰ عليه السلام کان اڳ ۾ هئي ۽ سندن قوم حضرت موسيٰ عليه السلام جي بعثت کان اڳ ۾ الاهي عذاب جي اچڻ جي ڪري تباه ٿي چڪي هئي. (٣)

”توراة ۽ انجيل ۾ سندن ذڪر نه هو ان ڪري اهل ڪتاب عاد ۽ ٿمود جي قوم کان بي خبر رهيا پر قرآن ڪريم مان پتو پوي ٿو ته حضرت موسيٰ عليه السلام جن بني اسرائيل کي انهن قومن جو حال ٻڌايو هو. جيئن فرمان مبارڪ آهي ”وَقَالَ

(٢) القرطبي ص ٢٣٨ جلد ٧

(١) نعيمي ص ٦٦١ جلد ٨

(٣) ضياء القرآن ص ٤٨ جلد ٢

مُوسَىٰ أَنْ تَكْفُرُوا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ أَلَمْ يَأْتِكُمْ نَبَأُ الَّذِينَ
مِنْ قَبْلِكُمْ قَوْمُ نُوحٍ وَعَادُ وَثَمُودُ (١) يعني موسيٰ عليه السلام پنهنجي قوم کي
فرمايو ته: جيڪڏهن اوهان ۽ زمين ۾ سڀ رهڻ وارا (انسان) كفر ڪندو (ته به الله
تعالٰي کي ڪاپرواه نه آهي) بيشڪ الله تعاليٰ غني ۽ ساراهيل آهي، ڇا اوهان وٽ
اوهان کان اڳين نوح عليه السلام عاد ۽ هود جي قومن جي خبر نه آئي آهي. مطلب ته
آئي آهي. پر اها ڳالهه حضور عليه الصلوة والسلام جن جي دور مبارڪ وقت عربن
جي ذهن ۾ نه هئي.

ديني دعوت: حضرت صالح عليه الصلوة والسلام جن مبعوث ٿيڻ کان پوءِ
پنهنجي قوم کي جڏهن دين جي دعوت ڏني ته انهن حيرت جو اظهار ڪندي چيو ته:
يَا صَالِحُ قَدْ كُنْتَ فِتْنًا مَرْجُوًّا قَبْلَ هَذَا (٢) يعني اي صالح (علیٰ نبينا وعليه الصلوة
والسلام) هن کان اڳ ۾ ته اسان ۾ تون اميد رکيل هئين اسان سمجهيو هو ته تون
عقل ۾ ڪامل آهين پر اسان کي جن معبودن کان روڪين ٿو ۽ هڪ الله تعاليٰ ڏي
سڏين ٿو اسان کي شڪ ٿو پوي ته تون عقل ۾ ڪامل نه رهيو آهين (معاذ الله)
سمجهون ٿا ته توکي ڪنهن جادو ڪيو آهي.

ڏاڍي جي ظهور وارو معجزو: مفسرن لکيو آهي ته هڪڙي ڏينهن ثمود قوم
وارا پنهنجي محفل خاني ۾ گڏ ٿيو ويٺا هئا ته حضرت صالح عليه السلام انهن وٽ
آيو ۽ اچي کين دين جي دعوت ڏنائين انهن کيس چيو ته اسان کي هن پٿر مان
(جيڪو اتي موجود هو) هنن هنن صفتن ۽ نموني واري ڏاڍي ڪڍي ڏي ته اسين
تسليم ڪنداسون ته تون نبي آهين حضرت صالح عليه السلام پڪا عهد ۽ اقرار ورتن
ته جيڪڏهن ان پٿر مان ڏاڍي نڪري آئي ته ايمان آڻيندؤ؟ وعدو ڪيائون ته بالڪل
ايمان آڻينداسون. پوءِ حضرت صالح عليه السلام ان محفل خاني مان نڪري پنهنجي
عبادت خاني ۾ آيو نماز پڙهي دعا گهربائين ته مالڪ منا! ان پٿر مان ڏاڍي ٻاهر
ڪڍ. الله تعاليٰ ان پٿر مان انهن جي خواهش ۽ طلب ڪيل صفتن جي موافق ڏاڍي
ٻاهر ڪڍي جڏهن ايڏو وڏو امر، هيبتناڪ منظر، رب العزت جل مجده جي قدرت جو
ڪمال، قاطع دليل ۽ ساطع برهان ڏنائون ته ڪيترن ايمان آندو پر گهڻا شرڪ ۽ كفر
تي مضبوط بيٺا رهيا حضرت صالح عليه الصلوة والسلام فرماين ته: هيءُ الله جي
ڏاڍي اٿو! الله تعاليٰ ڏانهن ان جي نسبت تشریف ۽ تعظيم جي لاءِ ڪيل آهي)

جيڪڏهن ايمان آڻيو ته ڀلو نه ته به هن کي ڇڏي ڏيو ته الله تعالىٰ جي زمين ۾ گهمي ،
 ڪاٺي پيئي، هن کي تڪليف نه ڏيو نه ته الاهي عذاب ۾ مبتلا ٿي ويندو ان ڏاچيءَ ۾
 کير به ايترو هوندو هو جو سڀني جي لاءِ ڪافي ٿيندو هو. نيٺ ان ڳالهه تي متفق ٿيا ته
 اها ڏاچي ڀلي پئي آزاد گهمي، ڪاٺي پيئي پراها پاڻي ايترو پيئندي هئي جو سڄو ڪوهه
 خالي ٿي ويندو هو ان جي ڪري هڪڙي ڏينهن اهي ٿمود قوم وارا سڄو ڏينهن پاڻي
 پريندا هئا ۽ ٻئي ڏينهن جو به قوت رکي ڇڏيندا هئا ۽ هڪ ڏينهن ڪوهه ان ڏاچيءَ جي حوالي
 هوندو هو. ڪجهه عرصو گذرڻ کان پوءِ پاڻ ۾ صلاح مشورو ڪيائون ته: هن ڏاچيءَ کي
 قتل ڪري ڇڏيون نه هوندي نه اسان کي سڄو ڏينهن ڪوهه جو پاڻي هن جي حوالي
 ڪرڻو پوندو ۽ ان جي قتل جو ڪم سندن رئيس قدار بن سالف بن جندع ڪيو جيڪو
 ولد زنا، رنگ جو ڳاڙهو ۽ اکين جو شيرو هو. سندس ماءُ صيبان نالي هڪ شخص کان
 زنا ڪرائي هئي ان قدار بن سالف کي هڪ ڪراڙيءَ ڪافر ياڻي لالچ ڏني هئي ته
 جيڪڏهن حضرت صالح عليه السلام جي معجزن سان ظاهر ٿيل ڏاچيءَ کي قتل
 ڪندين ته منهنجي چئن ڪنوارن نيائين مان جيڪا چوندين اها توکي پرڻائينديس
 تڏهن اهو گناهه ڪيو هيائين ڏاچيءَ جي قتل ٿيڻ کان پوءِ کيس ڄاول ڦر هيئن دانهن
 ڪري ته ”يا الله! منهنجي ماءُ ڪيڏي وئي“ ان ئي پٿر ۾ گهڙي ويو جنهن مان اها ڏاچي
 نڪتي هئي. (١)

وڏا بد بخت

ابن ماجه ۽ ابن اسحاق حضرت عمار بن ياسر رضي الله عنه کان روايت آندي
 آهي ته سيدنا رسول الله ﷺ جن حضرت علي رضي الله عنه کي مخاطب ٿي فرمايو ته:
 ڇا مان توکي نه ٻڌايان ته ماڻهن مان وڏا بدبخت ڪير آهن؟ عرض ڪيائين ته هائو
 (بالڪل ٻڌايو) فرمايائون ته: انهن مان هڪ ٿمود جو اهو ڳاڙهو (رنگ جو) شخص هو
 جنهن (حضرت صالح عليه السلام جي) ڏاچيءَ کي قتل ڪيو هو ۽ (ٻيو اهو)
 جيڪو توکي شهيد ڪندو تانجو رت ۾ ڀرجي ويندين (٢).

ٿمود قوم تي الاهي عذاب جي آمد

حضرت صالح عليه السلام جي معجزن سان ظاهر ٿيل ڏاچيءَ کي شهيد ڪرڻ
 کان پوءِ ڪن ظالمن حضرت صالح عليه السلام کي شهيد ڪرڻ جو پروگرام ٺاهيو پر

(١) قصص الانبياء لابن كثير ص ١٧١ کان ١٨٠ جزء ١

(٢) قصص الانبياء لابن كثير ١٨١ جزء ١

الله تعالیٰ متن پتر وسائي کین هلاک کري ڇڏيو ۽ باقي قوم تي به هن نموني عذاب آيو جو کين انتظار ڪرايلن تن مهينن مان پهرئين ڏينهن يعني خميس جي ڏينهن انهن جا منهن ڦڪا، زرد ٿي ويا جڏهن جمعي جو ڏينهن آيو ته سڀني جا منهن ڳاڙها ٿي ويا ۽ شام جو هڪ ٻئي کي سڏي ٻڌايائون ته به ڏينهن گذري ويا جڏهن ٽيون ڏينهن يعني آچر ٿيو ته سڀني جا منهن ڪارا ٿي ويا ۽ شام جو هڪ ٻئي کي سڏي ٻڌايائون ته: عذاب جي اچڻ لاءِ جيڪي ڏينهن حضرت صالح عليه السلام ٻڌايا هئا اهي ئي گذري ويا، پر اڃان به انتظار هين ته خبر ناهي ته اڳتي ڇا ٿيندو ۽ جڏهن چوٿين ڏينهن جو سج اڀريو ته آسمان کان هڪ ڪڙڪندڙ آواز ٿيو هيٺان ڌرتي ڌڻي ۽ سڀئي مري تباه ٿي ويا (۱) پر انهن ۾ هڪ منڊي ٽنڊي نوجوان چوڪري هئي جڏهن اهو عذاب آيو ته الله تعالیٰ ان جي تنگن ۽ پيرن ۾ پڇڻ جي طاقت پيدا ڪئي ان ڊوڙي اچي ٻين قبيلن کي ٻڌايو ته اسان جي قوم تباه ٿي وئي ۽ ٻڌائڻ کان پوءِ اها پاڻ به مري وئي (۲).

سیدنا صالح عليه الصلوة والسلام ان وقت ڪٿي هو؟

علامه آلوسي بغدادی لکيو آهي ته عذاب جي اچڻ لاءِ قدرت واري جي طرفان مليل ٽن ڏينهن جي اچڻ وقت حضرت صالح عليه السلام پنهنجا هڪ سو ويهه مسلمان مڃڻ وارا امتي پاڻ سان وٺي روئندي ان علائقي کان نڪري ويو هو ۽ ويندي ويندي پوئتي وجاهتي ڏنائين ته سندس قوم جي علائقي ۾ دونهون نظر اچي رهيو هو کيس پڪ ٿي وئي ته سڀ هلاڪ ٿي ويا.

کافرن جا ڪيترا گهر هيا؟

علامه موصوف لکيو آهي ته کافرن جا پندرهن سو گهر هيا جن ۾ رهڻ وارا سڀ هلاڪ ٿي ويا هئا.

حضرت صالح عليه الصلوة والسلام جي عمر مبارڪ ۽ دنيا تان رحلت ابوالشيخ وهب کان روايت آندي آهي ته ان عذاب جي واقعي کان پوءِ حضرت صالح عليه السلام پنهنجن مڃڻ وارن مسلمانن کي پاڻ سان وٺي مکه مڪرمه ۾ بيت الله شريف جو حج ڪيو ۽ پنجاسي سال جي عمر ۾ اتيئي دنيا تان رحلت ڪيائين

۽ بيت الله شريف جي اولهه پاسي ۾ دفن ڪيو ويو (۱) حضرت صالح عليه السلام جي ان واقعي کي بيان ڪندي اڳتي ارشاد ٿي رهيو آهي: **قَالَ يَقُومُ اعْبُدُوا اللَّهَ مَا لَكُمْ مِنْ إِلَهٍ غَيْرُهُ** فرمايائين ته اي منهنجي قوم وارا! اوهان جي لاءِ (هڪ سچي معبود کان سواءِ ڪوبه عبادت جو لائق نه آهي. اها ئي توحيد جي دعوت آهي جيڪا هر نبي جي تشريف آوري جو مقصد آهي **قَدْ جَاءَكُمْ بَعْثٌ مِنْ رَبِّكُمْ هَٰذِهِ نَاقَةُ اللَّهِ لَكُمْ آيَةٌ قَدْ رُؤِيَ هَا تَاكُلُ مِنْ أَرْضِ اللَّهِ وَلَا تَمْسُوهَا بِسُوءٍ فَيَأْخُذَكُمْ عَذَابُ الْعَذَمِ** تحقيق اوهان وٽ اوهان جي رب جي طرفان روشن دليل آيو آهي هيءُ الله جي ڏاڳي اوهان جي لاءِ نشاني آهي ان کي ڇڏي ڏيو ته الله جي زمين ۾ ڪاٺيندي رهي ۽ ان کي برائيءَ سان هٿ نه هڻو پوءِ اوهان کي دردناڪ عذاب وٺي وڃي.

سوال: ڏاڳي ڪهڙي لحاظ سان معجزو هئي؟

جواب: ان ۾ مفسرن جا مختلف قول آهن ڪن جو قول آهي ته پٿر مان نڪرڻ جي ڪري اها حضرت صالح عليه الصلوة والسلام جو معجزو هئي ڪي چون ٿا ته ان جي پاڻيءَ پيئڻ واري ڏينهن ڪوبه جانور ڪوهه کي ويجهو نه ايندو هو ان لحاظ سان معجزو هئي (۲)

وَاذْكُرُوا إِذْ جَعَلَكُمْ خُلَفَاءَ مِنْ بَعْدِ عَادٍ وَبَوَّءَكُمْ فِي الْأَرْضِ

۽ ياد ڪري ڇڏهن بنياڻين اوهان کي جاءِ نشين پڄاڻان عاد جي ۽ جاءِ ڏنائين اوهان کي زمين ۾

تَتَّخِذُونَ مِنْ سَهُولِهَا قُصُورًا وَتَنْحِتُونَ الْجِبَالَ بُيُوتًا

بنايو ٿا نرم ميداني علائقن ان جي ۾ محلاتون ۽ گهڙيو ٿا جبلن کي گهرن جي لاءِ

فَاذْكُرُوا آلَاءَ اللَّهِ وَلَا تَعْتُوا فِي الْأَرْضِ مُفْسِدِينَ (۳) **قَالَ الْمَلَأُ**

پوءِ ياد ڪيو نعمتون الله جون ۽ ڀڃڪڙجو زمين ۾ فساد ڪندڙ ڇيو سردارن

الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعُّوْا لِمَنْ آمَنَ مِنْهُمْ

جن غرور ڪيو قوم ان جي مان انهن جي لاءِ جو ڪمزور سمجهيا ويا ان جي لاءِ جو ايمان آندائين انهن مان

أَتَعْلَمُونَ أَنَّ صَالِحًا مُّرْسَلٌ مِّن رَّبِّهِ قَالُوا إِنَّا بِمَا أُرْسِلَ بِهِ

ڇا ڄاڻو ٿا اوهان ته بيشڪ صالح موڪليل آهي رب پنهنجي طرفان ڇيائون ته بيشڪ اسين ان ڳالهه تي جو موڪليو ويو آ

مُؤْمِنُونَ ﴿٤٥﴾ قَالَ الَّذِينَ اسْتَكْبَرُوا إِنَّا بِالَّذِي آمَنْتُمْ بِهِ كِفَرُونَ ﴿٤٦﴾

سان ايمان آڻيندڙ آهيون، ڇيواڻهن جو غرور ڪيائون ته بيشڪ اسين ان سان جو ايمان آندو اوهان ان تي كفر ڪندڙ آهيون

فَعَقَرُوا النَّاقَةَ وَعَتَوْا عَنْ أَمْرِ رَبِّهِمْ وَقَالُوا يَا صَالِحُ ائْتِنَا

پوءِ ڪٽيائون ڏاڇيءَ کي ۽ منهن موڙيائون امر رب پنهنجي کان ۽ ڇيائون اي صالح! آڻ اسان وٽ

بِمَا تَعِدُنَا إِنْ كُنْتَ مِنَ الْمُرْسَلِينَ ﴿٤٧﴾ فَأَخَذَتْهُمُ الرَّجْفَةُ

اهو جنهن جو وعدو ڏنو اٿئي اسان کي جيڪڏهن آهين مرسلن مان پوءِ پڪڙيو انهن کي زلزي

فَأَصْبَحُوا فِي دَارِهِمْ جُثَمِينَ ﴿٤٨﴾ فَتَوَلَّى عَنْهُمْ وَقَالَ

پوءِ صبح ڪيائون گهر پنهنجي ۾ منهن ڀر ڪرندڙ پوءِ منهن موڙيائين انهن کان ۽ فرمايائين ته

يَقَوْمِ لَقَدْ أَبْلَغْتُكُمْ رِسَالَةَ رَبِّي وَنَصَحْتُ لَكُمْ وَلَكِنْ لَا

اي قوم منهنجي! البت تحقيق پهچايو مون اوهان کي پيغام رب پنهنجي جو ۽ خير خواهي ڪيو اوهان جي ۽ پر نه ٿا

تُحِبُّونَ النَّصِيحَ ﴿٤٩﴾

محبت رکو خير خواهي ڪندڙ سان.

تفسير

سيدنا صالح عليه السلام هن کان اڳ ۾ ثمود جي قوم کي دلائل ڏيڻ ۽ خدا

جي خوف ڏيارڻ سان ايمان جي دعوت قبول ڪرڻ لاءِ چيو ۽ هتي انهن کي سندن مٿان

ڪيل الله تعالى جون نعمتون ياد ڏياريندي ڪين دين جي دعوت قبول ڪرڻ جي لاءِ متوجه ڪيو ٿو وڃي. فرمان ايزدي آهي ”وَأَذْكُرُوا إِذْ جَعَلَكُمْ خُلَفَاءَ مِنْ بَعْدِ عَادٍ“ ۽ ياد ڪيو جڏهن اوهان کي عاد جي قوم کان پوءِ سندن جاءِ نشين بنايائين ياد رکڻ گهرجي ته هن جملي ۾ حضرت صالح عليه السلام پنهنجي قوم کي مٿن ڪيل الله تعالى جي نعمتن جي ياد ڪرڻ جو حڪم فرمايو آهي. جنهن مان ثابت ٿيو ته الله تعالى جي نعمتن جو ذڪر ڪرڻ الله تعالى جي نبين عليهم الصلوة والسلام جو پسنديدہ طريقو ۽ الله تعالى جي رضا حاصل ڪرڻ جو ذريعو آهي ۽ اهو ياد ڪرڻ يا قولي هوندو آهي جو زبان سان ان جو شڪر ڪجي يا عملي جو سهڻا عمل ڪري مالڪ جي احسان کي بيان ڪجي يا دلي جو سندس مهربانين جو دل سان اعتراف ڪجي. هن جملي ۾ سڀني طريقن سان ذڪر ڪرڻ مراد آهي.

ميلاد جو ذڪر

ڄاڻڻ گهرجي ته حضور عليه الصلوة والسلام جو ملڻ به الله جل جلاله جي عظميٰ نعمت آهي ان نعمت جو ذڪر ڪرڻ، حضور پاڪ عليه الصلوة والسلام جن جي آمد جا واقعات بيان ڪرڻ جنهن کي عرف عام ۾ عرس يا ميلاد شريف سڏيو ويندو آهي نهايت سهڻو عمل آهي. جيئن محقق علماء لکيو آهي:

حضرت صالح عليه السلام پنهنجي امت کي جيڪي الله تعالى جون نعمتون ياد ڏياريون هيون انهن مان هڪ هيءُ هئي ته ڪين عاد جي قوم هلاڪ ٿيڻ کان پوءِ الله تعالى انهن جو جاءِ نشين بنايو هو. آيت جي جملي ۾ ”خُلَفَاءَ“ لفظ آيو آهي. خلفاء خليفه جو جمع خلف کان ورتل آهي. خليفه جي معنيٰ پويان اچڻ وارو ۽ اڳئين جي جاءِ يا ڪم سنڀالڻ وارو (١).

”وَبَوَّءَ كُمْ فِي الْأَرْضِ تَتَّخِذُونَ مِنْ سُهُولِهَا قُصُورًا وَتَنْحِتُونَ الْجِبَالَ بُيُوتًا“
 اوهان کي زمين ۾ جاءِ ڏنائين جو ان جي نرم ميدانن ۾ محلاتون ٺاهيو ٿا ۽ جبلن ۾ به انهن کي گهڙي ۽ وڏي گهر بنايو ٿا. هي حضرت صالح عليه السلام جي قوم تي ڪيلن ٻن نعمتن جو ذڪر آهي - ١: ته انهن کي الله تعالى حجر نالي علائقي جي نهايت رهڻ جي قابل نرم زمين جي ميدانن ۾ رهايو پيو ته انهن اتي محلاتون تعمير ڪيون ۽ جبلن کي وڏي، ٽڪي، گهڙي انهن ۾ پنهنجا عاليشان گهر ٺاهيا هئا ”قَادَ كُرُوا آلَاءَ اللَّهِ وَلَا تَغْتَوُوا فِي الْأَرْضِ مُفْسِدِينَ“ پوءِ الله جون نعمتون ياد ڪيو ۽ زمين ۾ فساد ڪندڙ ٿي

پڪڙجي نه وجو. مقصد ته جڏهن الله تعالى اوهان کي اهڙيون نعمتون ڏئي نوازيو آهي ته انهن نعمتن جو ذڪر ڪندا رهو ۽ زمين ۾ فساد ڪندڙ ٿي نه پڪڙجو، مطلب ته ڪفر شرڪ، چوري، ڌاڙا، لٽ، قتل وغيره نه ڪيو. "قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعِفُوا لِمَنْ آمَنَ مِنْهُمْ" جن سردارن ان جي قوم مان غرور ڪيو هو انهن ضعيفن کي جنهن منجهائن ايمان آندو هو چيو. هن مان ثابت ٿيو ته انهن غرور ڪندڙن سردارن جي سخت مخالفت ڪرڻ جي باوجود ڪي ضعيف ۽ مسڪين ماڻهو اهڙا هيا جن حضرت صالح عليه الصلوة والسلام تي ايمان آندو هو، ۽ انهن کي ئي انهن هٺيلن سڏي چيو هو ته: "اتَعْلَمُونَ اَنْ صَلَّيْنَا مَرْسَلًا مِّنْ رَبِّكَ" ڇا اوهان اهو يقين سان ڄاڻو ٿا ته صالح پنهنجي رب جي طرفان رسول بنائي موڪليو ويو آهي. اهو انهن کان چٽو ۽ چرچي جي طور پڇي رهيا هئا ته وڏن وڏن سردارن صالح عليه السلام کي رسول نه سمجهيو اوهان ان کي رسول ڪيئن سمجهو ٿا؟ "قَالُوا اِنَّا بِمَا أُرْسِلَ بِهِ مُؤْمِنُونَ" (انهن ضعيفن) چيو ته صرف ڄاڻڻ ۽ سمجهڻ ڇا؟ جنهن پيغام سان (حضرت صالح عليه السلام) موڪليو ويو آهي اسان ان تي ايمان آڻيندڙ آهيون اسان کي سندس مرسل هجڻ جو يقين آهي. "قَالَ الَّذِينَ اسْتَكْبَرُوا اِنَّا بِالَّذِي آمَنُتُمْ بِهِ كَافِرُونَ" جن غرور ڪيو هو انهن چيو ته جنهن تي اوهان ايمان آندو آهي اسين ان جو انڪار ڪندڙ آهيون الغرض ته اسين سردار سڏائيندڙ صالح عليه السلام کي رسول ڪري ڪونه ٿا مڃيون اوهان ضعيفن ۽ مسڪينن جي مڃڻ سان ڇا ٿيندو؟ "فَعَقَرُوا النَّاقَةَ وَعَتَوْا عَنْ أَمْرِ رَبِّهِمْ وَقَالُوا يَا صَالِحُ ائْتِنَا بِمَا تَعِدُنَا اِنْ كُنْتَ مِنَ الْمُرْسَلِينَ" پوءِ ڏاڇيءَ جون تنگيون وڌي ان کي قتل ڪري ڇڏيائون (جيئن اڳ ۾ لکي آيا آهيون) ۽ پنهنجي رب جي امر کان منهن موڙيائون ۽ پوئو لڳا ته: اي صالح! جيڪڏهن واقعي تون مرسلن مان آهين ته جنهن عذاب جي اچڻ جا ڌمڪين سان گڏيل وعدا ڪرين تو اهو ڀلي آڻ. علماءِ ڪرام لکيو آهي ته اها ڏاڇي ايتري وڏي ۽ هيبت واري شڪل سان هوندي هئي جو ان کي ڏسي جهنگل جا ٻيا جانور اها جوءَ ڇڏي پڇي ويندا هئا (۱) "فَاَخَذَتُهُمُ الرِّجْفَةُ فَاصْبَحُوا فِي دَارِهِمْ جَاثِمِينَ" پوءِ انهن کي زلزلي پڪڙيو ته صبح جو پنهنجي گهرن ۽ ڪوٽن ۾ اونڌا ٿيو ڪريا پيا هئا. هن آيت ۾ آهي ته انهن کي زلزلي پڪڙيو ۽ ٻيءَ آيت ۾ آهي ته انهن جي مٿان ڪڙڪي دار آواز آيو جنهن سان هلاڪ ٿيا. ٻئي آيتون صحيح آهن ۽ اهي ٻنهي قسمن جي عذاب ۾ مبتلا ٿيا هئا "فَتَوَلَّى عَنْهُمْ وَقَالَ يَا قَوْمِ لَقَدْ أَبْلَغْتُكُمْ رِسَالَةَ رَبِّي وَنَصَحْتُ

لَكُمُ وَلَٰكِن لَّا تُحِبُّونَ النَّاصِحِينَ“ پوءِ انهن کان منهن موڙيائين ۽ فرمايائين ته: اي منهنجي قوم وارا! يقيناً مون اوهان کي پنهنجي رب جو پيغام پهچايو ۽ اوهان جي خير خواهي ڪئي ۽ پر اوهان خير خواهي کي پسند ئي ڪونه ٿا ڪيو مقصد ته قوم جي هلاڪ ٿيڻ کان پوءِ حضرت صالح عليه السلام پاڻ سان گڏ پنهنجا مڃڻ وارا مومن امتي گڏ وٺي اهو علائقو ڇڏي ويو.

حضرت صالح جا امتي ڪيترا هئا؟

ان ۾ مختلف اقوال آهن جن مان هڪ هي آهي ته ساڻس ايمان آڻيندڙ چار هزار امتي هئا. جن کي وٺي يمن جي علائقي ۾ حضر موت شهر ۾ اچي رهيو هو ۽ هڪ روايت موجب اتيئي رحلت ڪئي هيائين (۱).

مثل ٻڌن ٿا

هن آيت جو تفسير ڪندي علامه ابن ڪثير لکيو آهي ته حضرت صالح عليه السلام پنهنجي ان هلاڪ ٿيل قوم کي سندن هلاڪ ٿيڻ کان پوءِ ائين فرمايو هو ته ”اوهان کي مون رب جو پيغام پهچايو اوهان جي خير خواهي ڪيم پر اوهان خير خواهي ڪندڙن کي پسند ئي نه ٿا ڪيو“ ۽ اهي هلاڪ ٿيڻ ۽ مرڻ کان پوءِ سندس اهو قول ٻڌي رهيا هئا. جيئن بدر جي جنگ ۾ ڪامياب ٿيڻ کان پوءِ حضور ﷺ جن تي ڏينهن اتي رهي پيا هئا ۽ ٽن ڏينهن کان پوءِ پنهنجي سواڙيءَ تي سوار ٿي رات جي پوئين حصي ۾ ان کوھ وٽ آيا جنهن ۾ ڪافرن جا لاش اڇلايا ويا هئا، کوھ جي مٿان اچي انهن ڪافرن کي نالا وٺي سڏي فرمايائون ته: اي فلاڻا پٽ فلاڻي جا! اي عتبه بن ربيعه! اي شيبه بن ربيعه! جيڪي رب اوهان سان وعدو ڪيو هو اهو صحيح لڌو؟“ مون ته يقيناً اهو وعدو سچو لڌو جنهن جو مون سان منهنجي رب وعدو ڪيو هو. حضرت عمر رضي الله عنه انهن لاشن سان سندن اهو خطاب ٻڌي عرض ڪيو ته: انهن لاشن کي جيڪي ڏپ ڪري ڍونڍ بنجي ويا آهن ڇا پيا فرمايو؟ پاڻ فرمايائون ته: جيڪو مان انهن کي چوان پيو اهو انهن کان وڌيڪ اوهان به ڪونه ٿا ٻڌو (اهڙو ٻڌي رهيا آهن) پر جواب نه ٿا ڏئي سگهن“ (۲).

پڙهندڙن جي خدمت ۾ گذارش

راقم هذا التفسير محمد ادریس هن تفسیر پڙهندڙن جي خدمت ۾ عرض گذار آهي ته جيڪڏهن ڏپ ڪري ويندڙ، ڏونڊ ٿيندڙ ڪافر مرڻ ۽ هلاڪ ٿيڻ کان پوءِ ٻڌن ٿا ته جيئن وارا مومن ڪيئن نه ٻڌندا؟ ۽ جڏهن مومن ٻڌن ٿا ته سڀني جا سردار حضور صلي الله عليه وسلم جن ڪيئن نه ٻڌندا؟ .

فائدو: لَا تُجِبُونَ النَّاصِحِينَ مان ثابت ٿيو ته خير خواهي ۽ نصيحت ڪندڙ سان محبت نه رکڻ ڪافرن جو ڪم آهي مومنن جو ڪم آهي ته اهي پنهنجن خير خواهن نبين عليهم الصلوة والسلام، اصحابن، امامن، اهل بيتن ۽ اوليائن سان محبت رکندا.



وَلَوْ طَا إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ

۽ لو ط کي (موکليوسون) جڏهن چيائين واسطي قوم پنهنجي ڇا ڪيو ٿا بيحيائي اهڙي جو نه اڳرائي ڪيائين اوهان کان ان ۾

أَحَدٍ مِنَ الْعَلَمِينَ ۸۰) إِنْكُمْ لَتَأْتُونَ الرِّجَالَ شَهْوَةً مِّنْ دُونِ

ڪنهن هڪڙي جهانن مان بيشڪ اوهان البت اچو ٿا مردن وٽ شهوت جي لاهڻ لاءِ سواءِ

النِّسَاءِ بَلْ أَنْتُمْ قَوْمٌ مُّسْرِفُونَ ۸۱) وَمَا كَانَ جَوَابَ قَوْمِهِ إِلَّا

عورتن جي بلڪ اوهان قوم حد کان لنگهندڙ آهيو ۽ نه هو جواب قوم ان جي جو مگر

أَنْ قَالُوا أَخْرِجُوهُمْ مِّنْ قَرْيَتِكُمْ فَأَنَّهُمْ أَنَا نَسٌ يَّتَطَهَّرُونَ ۸۲)

هي جو چيائون ته ڪڍو انهن کي ڳوٺ پنهنجي مان بيشڪ اهي ماڻهو آهن جو ٿا پاڪ ٿين

فَأَنجَيْنَاهُ وَأَهْلَهُ إِلَّا امْرَأَتَهُ كَانَتْ مِنَ الْغَابِرِينَ ۸۳) وَأَمْطَرْنَا

پوءِ ڇڏايوسون ان کي ۽ اهل ان جي کي سواءِ زال ان جي جو هئي پٺ تي رهندڙن مان ۽ وسا يوسون

عَلَيْهِمْ مَّطَرًا فَاَنْظُرْ كَيْفَ كَانَ عَاقِبَةُ الْمُجْرِمِينَ ۸۴)

انهن جي مٿان (پٿرن جو) مينهن پوءِ ڏس ته ڪيئن هئي پڇاڙي مجرمين جي؟

تفسير

هن کان اڳ ۾ انهن ٽن پيغمبرن عليهم الصلوة والسلام جو ذڪر هو

جيڪي حضرت ابراهيم عليه الصلوة والسلام کان پهريان آيا هئا ۽ هتي ان نبي عليه

الصلوة والسلام جو ذڪر ٿي رهيو آهي جيڪو حضرت ابراهيم عليه الصلوة والسلام

جي دور ۾ هو. فرمان مبارڪ آهي. "وَلَوْ طَا ۽ لوط کي (نبي بنائي موکليوسون)

حضرت لوط عليه الصلوة والسلام جو مختصر احوال

نالو مبارڪ: لوط۔ حق هيءُ آهي ته هي عجمي نالو آهي ۽ ان جي ڪا بهي معنيٰ نه آهي ۽ ڪن جو چوڻ آهي ته لوط، لاط يلو ط کان ورتل آهي ان جي معنيٰ چنبري پوڻ آهي، جڏهن ته پاڻ هر حالت ۾ حضرت ابراهيم عليه الصلوة والسلام سان وابسته ۽ چنبريل رهيو هو ان جي ڪري کيس ”لوط“ سڏيو ويو (١)

نسب جو سلسلو۔ هن طرح آهي لوط بن هاران بن تارح۔ پاڻ حضرت ابراهيم عليه الصلوة والسلام جو سڳو ڀائٽيو هو (٢)

سندس دين جي دعوت جو علائقو:

پاڻ پنهنجي ڇاچي سيدنا ابراهيم عليهما الصلوة والسلام جي امر ۽ اجازت سان درياءُ اردن جي هيٺئين پاسي شام ملڪ جي اترئين علائقي ۾ آباد رهندڙ قوم کي الله تعاليٰ جي دين جي دعوت ڏيڻ لاءِ آيو هو. ان قوم جو ان وقت تخت گاهه سدوم نالي شهر هو. اهو علائقو نهايت زرخيز ۽ آباد هو۔ ميون سان ڀريل ڪيترن ميلن جي فاصلي تائين سندن باغ هوندا هئا پر ان قوم جو ڪردار نهايت خراب هو ۽ خصلتون صفا گنديون هيون. کلي عام برايون ڪندا ۽ انهن تي شرمسار ٿيڻ جي بجاءِ فخر ڪندا هئا. هلندڙن مسافرن کي ڦريندا پراوا ته ڇا پنهنجن مهمانن کان به هر شيءِ ڪسي وٺندا هئا. (٣)

حقي دين جي دعوت: پاڻ پنهنجي قوم کي هڪ الله تعاليٰ جي عبادت ڏانهن سڏيائون حرام، ناجائز ۽ برن ڪمن کان سختيءَ سان منع ڪيائون ۽ انهن جو خاص وڏو گناهه اهو هو جو عورتن جي استعمال ڪرڻ جي بجاءِ مردن سان برو فعل ڪندا هئا. لوندِي باز هوندا هئا. جڏهن حضرت لوط عليه الصلوة والسلام کين منع ڪئي ته جواب ۾ چيائون ”اَتَيْنَا بِعَذَابِ اللَّهِ اِنْ كُنْتَ مِنَ الصّٰدِقِيْنَ“ (٤) جيڪڏهن سچو آهين ته اسان وٽ الله جو عذاب آڻ۔ پوءِ پاڻ الله تعاليٰ کان دعا گهريائين ته يا الله هن فساد ڪندڙ قوم جي مٿان منهنجي مدد ڪر الله تعاليٰ سندس دعا قبول ڪندي انهن کي تباهه ڪرڻ جو فيصلو فرمايو.

عذاب ڪرڻ جي لاءِ ملائڪن جي آمد:

حضرت لوط عليه الصلوة والسلام جي ان دعا کان پوءِ الله تعاليٰ ٻن

(١) نعيمي ص ٦٨٦ جلد ٨

(٢) قصص الانبياء لابن كثير ص ٢٦٨ جزء ١

(٣) ضياء القرآن ص ٥٢ جلد ٢

(٤) سورة العنكبوت آيت ع ٢٩

امرن لاء پنهنجا ملائڪ سڳورا موڪليا ع ١- حضرت ابراهيم عليه الصلوة والسلام
 کي فرزند عطا ٿيڻ جي خوشخبري ڏيڻ لاء ع ٢- حضرت لوط عليه الصلوة والسلام
 کي پنهنجي قوم جي علامتي مان نڪري وڃڻ لاء ته پوء انهن تي الاهي عذاب اچي.
 ملائڪن سڳورن اچي حضرت ابراهيم عليه الصلوة والسلام کي پت چمڻ جي بشارت
 ڏني ۽ جڏهن اتاهين روانا ٿيڻ لڳا ته پڇيائين ڪيڏانهن ٿا وڃو؟ انهن ٻڌايس ته
 حضرت لوط عليه الصلوة والسلام جي ڪافر قوم کي تباهه ڪرڻ- حضرت ابراهيم
 عليه الصلوة والسلام کين فرمايو ته: ان قوم ۽ ڳوٺ ۾ ته منهنجو ڀائٽيو الله تعاليٰ
 جو نبي لوط به آهي؟ انهن عرض ڪيو ته اسان کي اهو به علم آهي اوهان ان ڳالهه کي
 چڏي ڏيو.

اهي اچڻ وارا ملائڪ ڪهڙا هئا؟

مفسرن پلارن لکيو آهي ته اهي جبرئيل، ميڪائيل ۽ اسرافيل عليهم
 السلام هيا (١) اهي حضرت ابراهيم عليه الصلوة والسلام کان موڪلائي، نهايت
 حسين ۽ جميل چوڪرڻ جي صورت ۾ بڻجي سڌا سدوم شهر ۾ حضرت لوط عليه
 الصلوة والسلام وٽ آيا ۽ کيس چيائون ته: اسان کي مهمان ڪري رهايو، حضرت
 لوط عليه الصلوة والسلام کي فڪر ٿيو ته منهنجي قوم وارا هنن کي عام چوڪرا
 سمجهي تنگ نه ڪن پهريان ته کين مشورو ڏنائين ته ڪنهن ٻئي ڳوٺ ۾ وڃي رهو ۽
 کين سمجهايائين ته: دنيا جي تختي تي هن ڳوٺ وارن کان زياده خبيث ۽ بداخلاق
 مون کي ڪٿي به ڪونه ٿا سمجهن- ان نموني کين چار ڀيرا سمجهايائين ۽ الله تعاليٰ
 جو به انهن ملائڪن کي حڪم هو ته ان ڳوٺ وارن کي تيستائين هلاڪ ۽ برباد نه ڪن
 جيستائين سندن مٿان نبي سڳورو عليه الصلوة والسلام سندن مجرم ۽ بي فرمان
 هجڻ جي شاهدي نه ڏي ۽ سڌي جو قول آهي ته: ملائڪ سڳورا حضرت ابراهيم عليه
 الصلوة والسلام ڏانهن ٿي آيا ته سندس شهر سدوم کان ٻاهر کين حضرت لوط عليه
 الصلوة والسلام جي هڪ نياڻي پاڻي پريندي ملي (چاڻڻ گهرجي ته حضرت لوط عليه
 الصلوة والسلام کي ٻه نياڻيون هيون. وڏيءَ جو نالو ”ريثا“ ۽ ننڍيءَ جو نالو ”زغرتا“
 هو، انهن ٻنهي مان ملائڪن کي ڪهڙي نياڻي ملي؟ ان جو علم الله تعاليٰ کي آهي)
 ملائڪن حضرت لوط عليه الصلوة والسلام جي ان نياڻيءَ کان پڇيو ته: اي چوڪري
 هن شهر ۾ ڪا رهڻ جي جاءِ آهي؟ ان نياڻيءَ کي ڊپ ٿيو ته هي حسين چوڪرا ڳوٺ

وارن کي هٿ آيا ته الاء ڇا ٿيندو؟ ان جي ڪري انهن انساني صورت ۾ آيل ملائڪن کي فرمايائين ته: اوهان اتي ئي ويهو، ۽ جيستائين مان موٽي نه اچان، تيستائين شهر ۾ اندر نه وڃجو، پوءِ اها سڌي حضرت لوط عليه الصلوة والسلام وٽ آئي ۽ کيس عرض ڪيائين ته بابا سائين! شهر جي دروازي تي اهڙا سهڻا نوجوان اوهان سان ملڻ جي ارادي سان آيا آهن جن جهڙو سهڻو ڪڏهن به نظر نه آيو آهي. اوهان جي قوم وارن کي هٿ نه اچي وڃن ته اوهان جي مٿان ڪل ٿي پوندي، حقيقت هيئن هئي ته حضرت لوط عليه الصلوة والسلام کي سندس قوم وارن جهليو هو ته اوهان ڪنهن کي مهمان ڪري نه رهائيندا ڪيو نه ته اسين بري ڪارروائي ڪندي دير نه ڪنداسون. پوءِ حضرت لوط عليه الصلوة والسلام انهن سهڻن نوجوانن جي صورت ۾ آيل ملائڪن کي اهڙي نموني لڪائي وئي آيو جو سندس قوم وارن کي خبر ئي نه پئي پر سندس گهر واري جيڪا ڪافريائي هئي انهن آيلن ملائڪن کي انساني صورت ۾ ڏسي پنهنجيءَ قوم وارن کي ٻڌائي آئي ته اڄ (حضرت) لوط (عليه الصلوة والسلام) وٽ اهڙا سهڻا مهمان آيا آهن جو اهڙا اسان ڪڏهن به نه ڏٺا آهن.

حضرت لوط ۽ حضرت نوح عليهما الصلوة والسلام جي گهر وارين جا نالا

علامه ابن ڪثير لکيو آهي ته: سهيليءَ فرمايو آهي ته الله تعاليٰ جي ٻن نبين حضرت لوط ۽ حضرت نوح عليهما الصلوة والسلام جون گهر واريون ڪافريائيون هيون جن پنهنجن مڙسن، الله تعاليٰ جي پيارن نبين تي ايمان نه آندو هو، حضرت لوط عليه الصلوة والسلام جي گهر واريءَ جو نالو ”وَالِهَـةَ“ ۽ حضرت نوح عليه الصلوة والسلام جي گهر واريءَ جو نالو ”وَالِغَـةَ“ هو. (١) جڏهن حضرت لوط عليه الصلوة والسلام جي قوم وارن سندس انساني سهڻي صورت ۾ آيل ملائڪن، مهمانن جو ٻڌو ته هڪدم سندس گهر جي دروازي تي اچي پهتا ۽ اندر داخل ٿيڻ لڳا ته حضرت لوط عليه الصلوة والسلام کين روڪيو پر جڏهن اهي ضد تي رهي زوريءَ اندر داخل ٿيڻ جي ڪوشش ڪرڻ لڳا ته ملائڪن سڳورن سندس پريشانيءَ کي محسوس ڪندي عرض ڪيو ته: اوهان پريشان نه ٿيو اسين الله تعاليٰ جي طرفان هنن کي عذاب ڪرڻ جي لاءِ آيل ملائڪ آهيون هي اسان کي ۽ توهان کي ڪجهه به نه ڪري سگهندا.

ان کان پوء سيدنا جبريل عليه السلام انهن دروازن تي آيلن کي پنهنجو پر هنيو ته انهن جون اکيون اهڙي نموني ختم ٿي ويون جو نشان ٿي نه رهين، ڪا خبر نه ٿي پئي ته سندن اکيون ڪٿي هيون ۽ ڪيئن هيون. مجبور پٽين تي هٿ رکي گهرن ڏانهن موٽيا ۽ الله تعاليٰ جي نبي عليه الصلوة والسلام کي دڙڪا ڏيندا ويا ته صبحاڻي اسان جي ۽ تنهنجي خبر پوندي.

الاهي عذاب جي آمد:

ان کان پوءِ الله تعاليٰ جي ملائڪن حضرت لوط عليه الصلوة والسلام کي عرض ڪيو ته: اوهان رات جو پنهنجي ڪافرياڻيءَ گهر واريءَ کان سواءِ ٻين گهر جي ڀاتين (ٻن نياڻين) کي پاڻ سان وٺي نڪري وڃو ۽ پنهنجي قوم تي آيل عذاب جي ڪڙڪن کي ٻڌي پوئتي نهارجو به نه. سيدنا لوط عليه الصلوة والسلام رات جي پوئين حصي ۾ هڪ پاڻ ۽ ٻه نياڻيون پاڻ سان وٺي هڪ ڳوٺ ۾ آيو جنهن کي ان وقت ”صوغر“ ۽ بعد ۾ غورزغر“ سڏيندا هيا. سندس اتي رهڻ ۽ قرار وٺڻ کان پوءِ سندس قوم تي الاهي عذاب جي آمد هن طرح ٿي جو حضرت جبرئيل سندن ستن شهرن جون انهن ۾ هر رهندڙ شيءِ سان گڏ چڪيون پئي ايترو مٿي ڪئي، ويو جو انهن شهرن ۾ رهندڙن ڪڪڙن جون بانگون ۽ کتن جون پوڪون آسمان کان مٿان رهندڙن ملائڪن ٻڌيون ٿي ان کان پوءِ انهن کي اونڌو ڪري هيٺ اهڙو ستيائين جو سڀ تباھ ٿي ويا. ان کان پوءِ سندن مٿان پڪيءَ مٽيءَ جون پٿريون وسايون ويون ۽ هنن پٿرين تي انهن جون لاکيون ۽ جنهن کي لڳڻي هئي حضرت لوط عليه الصلوة والسلام جي گهر واري به انهن سان گڏ تباھ ٿي وئي، ڇو ته اها هڪ ته ڪافرياڻي هئي ۽ ٻيو ته حضرت لوط وٽ مهمان ايندا هئا ته هيءَ جاسوسي ڪري قوم وارن کي ٻڌائيندي هئي.

الله تعاليٰ جي نبي جي گهر واري ڪڏهن به زنا نه ڪري سگهندي

سلامه ابن ڪثير لکيو آهي ته سلف ۽ خلف مان دين جي امامن جو قول آهي ته ڪنهن به نبي جي گهر واري ڪافرياڻي ۽ نبي جي ٻين ڪمن ۾ مخالف ٿي سگهي ٿي، پر زنا نه ڪري سگهندي (١) ياد رکڻ گهرجي ته جنهن جاءِ تي اهي ڳوٺ ۽ سندن رهاڪو اونڌا ڪري سٽيا ويا هئا اتي الله تعاليٰ هڪ گندي ۽ بدبودار پاڻيءَ جو سمنڊ قائم ڪري ڇڏيو، جنهن مان ڪوبه فائدو وٺي نه سگهي.

لوندې باز جي سزا

حضرت امام شافعي ۽ امام احمد بن حنبل ۽ ٻين جو قول آهي ته لوندې باز پرڻيل هجي يا اڻ پرڻيل ان کي سنگسار ڪري پٿر هڻي ماري ڇڏبو، جيئن حضرت ابن عباس رضي الله عنهما کان روايت آهي ته سيدنا رسول الله ﷺ جن فرمايو ته ”مَنْ وَجَدَ تَمُوهُ يَعْمَلُ عَمَلٌ قَوْمٍ لُوطٍ فَأَقْتُلُوا الْفَاعِلَ وَالْمَفْعُولَ بِهِ“ يعني جنهن کي به (حضرت) لوط (عليه الصلوٰۃ والسلام) جي قوم وارو ڪم ڪندي لهو ته ڪندڙ ۽ ڪيل پنهي کي قتل ڪري ڇڏيو. ۽ حضرت امام ابو حنيفه رضي الله عنه جو قول آهي ته لوندې بازي ڪندڙ کي وڏي جبل تي چاڙهي هيٺ اڇلايو وڃي ۽ مٿس پٿر وسائي کيس تباھ ڪيو وڃي (١)

اڳتي فرمان مبارڪ آهي: إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ: جڏهن پنهنجي قوم کي چيائين ته ڇا اوهان اهڙي بي حياتي ڪيو ٿا؟ جو اوهان کان اڳي جهانن مان ڪنهن هڪ به اها نه ڪئي هئي. المقصد ته ساري دنيا جي انسانن مان ڪنهن به اهو ڪم اوهان کان اڳي نه ڪيو هو. أَتَأْتُونَ الرِّجَالَ شَهْوَةً مِّنْ دُونِ النِّسَاءِ بلاشڪ اوهان شهوت پوري ڪرڻ جي لاءِ عورتن کان سواءِ مردن سان جماع ڪيو ٿا. تَأْتُونَ“ جي معنيٰ تجمعون ۽ مردن مان مراد لسا چوڪرا آهن (٢) ”بَلْ أَنتُمْ قَوْمٌ مُّشْرِفُونَ“ بلڪ اوهان حد کان تجاوز ڪندڙ قوم آهيو. يعني اوهان لوندې بازيءَ کان سواءِ ٻيا ٻرا ڪم مثلاً چوري، قريون، مسافرن کي تنگ ڪرڻ، غريبن تي ظلم ڪرڻ وغيره ۾ به ملوث آهيو. ”وَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِّنْ قَرْيَتِكُمْ أَنَّهُمْ أَنَاسٌ يَّتَطَهَّرُونَ“ ۽ سندس قوم جو جواب صرف هي هو ته انهن (حضرت لوط عليه الصلوٰۃ والسلام ۽ سندس مڃڻ وارن) کي پنهنجي ڳوٺ مان ئي ڪڍي ڇڏيو. بلاشڪ اهي پاڪباز بنجندڙ انسان آهن. حضرت لوط عليه الصلوٰۃ والسلام جي قوم جو اهو چوڻ سراسر بڪواس ۽ نبي سڳوري تي چڙهڻ ڪرڻ جي ارادي سان هو. ”فَأَنجَيْنَاهُ وَأَهْلَهُ إِلَّا امْرَأَتَهُ كَانَتْ مِنَ الْغَاسِقِينَ“ پوءِ ان کي ۽ سندس اهل کي سندس گهر واريءَ کان سواءِ ان عذاب کان ڇڏايوسون، باقي سندس گهر واري پوٽي رهندڙن مان هئي. ان جي ڪري اها تباھ ۽ برباد ٿي وئي (جيئن اڳ ۾ لکي آيا آهيون) ”وَأَمْطَرْنَا عَلَيْهِمْ مَطَرًا فَانْظُرْ كَيْفَ كَانَ عَاقِبَةُ الْمُجْرِمِينَ“ ۽ اسان انهن تي پڪيءَ مٿي جي پٿرن جو مينهن وسايو پوءِ ڏس ته مجرمين جي پڇاڙي ڪيئن ٿي.

مجرمن مان مراد حضرت لوط عليه الصلوة والسلام جي قوم آهي. موجوده دور جي ڪافرن جون ڦهري ڪارروايون

ڄاڻڻ گهرجي ته لونڊي بازي ڪرڻ ۾ ڪيتريون برائيون آهن عـ ١ ته اهو ڪم انساني فطرت جي خلاف آهي عـ ٢ ته ان ۾ مرد مفعول جي نهايت ذلت ۽ خوارِي آهي عـ ٣ اهو ڪم الاهي منشأ جي بالڪل ابتڙ آهي، ڇو ته انسان کي مني ۽ جو مادو انساني نسل وڌائڻ ۽ اولاد حاصل ڪرڻ جي لاءِ مليل آهي نه مفت ضايع ڪرڻ جي لاءِ عـ ٤ ته ان ۾ حقيقت کي ابتور ڪيو ويو آهي مرد ڪم ڪرڻ جي لاءِ پيدا ٿيو آهي نه ڪم ڪرائڻ جي لاءِ عـ ٥ ته ان بري فعل جي ڪرڻ سان وڏا وڏا جهيڙا ۽ قتل جا واقعات ٿيندا آهن پر ڪنهن عورت سان نڪاح ڪرڻ کان پوءِ مڙس ۽ زال ۾ بلڪه انهن جي والدين ۾ محبت پيدا ڪرڻ جو ذريعو بڻجن ٿا آهي عـ ٦ ته الله تعاليٰ عورت جي ڳڻپيرڻ ۾ مرد جي مني ۽ ڪي جذب ڪرڻ جي طاقت رکي آهي مرد جي پوئين اڳهڙ ۾ اها طاقت رکيل نه آهي، ان جي ڪري ان بري فعل ڪندڙ کي جريان، سوزاڪ بلڪ آتشڪ جهڙا موذي ۽ مهلڪ مرض ٿي پوندا آهن (١) پر يوناني ڪافرو پاڻ کي فلاسفر سڏائيندڙان کي هڪ جائز ۽ پسنديدو ڪم سمجهندا آهن ۽ نئين نام نهاد تهذيب جا موجد يورپ ۽ آمريڪا جا وڏا وڏا اهل قلم ان مهلڪ ۽ بهري ڪم کي قانوني طور تي جائز قرار ڏيڻ لاءِ چوڻي ۽ جو زور لڳائي رهيا آهن ۽ ڪيترن ملڪن ته ان کي قانوناً جائز قرار ڏنو آهي جن ۾ جرمني ۽ ڪي سڀني کان اڳرائي حاصل آهي (٢) فائدو قرآن پاڪ جي مٿين آيتن تي غور ڪرڻ سان ثابت ٿيو ته الله تعاليٰ ۽ ان جي نبي سڳوري تي ايمان آڻڻ کان سواءِ نبي جو مائٽ يا گهر واري هجڻ فائد ڏيندڙ ناهي، ڏسو ”وا هله“ الله تعاليٰ جي نبي جي گهر واري هئي پر ڪافريائي هئي ان جي ڪري الاهي عذاب ۾ گرفتار ٿي. ڪنعان حضرت نوح عليه الصلوة والسلام جهڙي نبي جو پٽ هجڻ جي باوجود ڪفر ڪرڻ جي ڪري غرق ٿي ويو، هوڏانهن حضرت بي بي آسيه رضي الله عنها فرعون جهڙي ڪافر جي گهر واري هجڻ جي باوجود مومن هئي ته ڪامياب رهي.

وَالِی مَدَیْنِ اَخَاهُمْ شُعَیْبًا قَالَ یَقَوْمِ اعْبُدُوا اللّٰهَ مَا لَکُمْ مِّنْ اِلٰهٍ

۽ مدين ڏانهن ٻه سندن شعيبي کي (موڪليوسن) چيائين تاي منهنجي قوم اعبادت ڪيو الله جي ناهي اوهان جي لاءِ ڪو عبادت جو لائق

غَيْرُهُ قَدْ جَاءَتْكُمْ بَيِّنَةٌ مِّن رَّبِّكُمْ فَاقُفُوا الْكَيْلَ وَالْمِيزَانَ

سواء ان جي تحقيق آيو اوهان وٽ روشن دليل رب اوهان جي وٽان پوءِ پورو رڪو ماپ ۽ تور کي

وَلَا تَبْخَسُوا النَّاسَ أَشْيَاءَهُمْ وَلَا تُفْسِدُوا فِي الْأَرْضِ بَعْدَ

۽ نه گهٽايو ماڻهن کان شيون انهن جون ۽ نه فساد ڪيو زمين ۾ پڄاڻان

إِصْلَاحِهَا ذَٰلِكُمْ خَيْرٌ لَّكُمْ إِن كُنتُمْ مُّؤْمِنِينَ ﴿٨٥﴾ وَلَا

اصلاح ان جي اهو ڀلو آهي اوهان جي لاءِ جيڪڏهن آهيو ايمان وارا ۽ نه

تَقْعُدُوا بِكُلِّ صِرَاطٍ تُوعِدُونَ وَتَصُدُّونَ عَنْ سَبِيلِ اللَّهِ مَنْ

وهو هر رستي سان جو ڊيڄاريو وٽ ويندڙن کي ۽ روڪيو ٿا وٽ الله جي کان ان کي جو

آمَنَ بِهِ وَتَبْغُونَهَا عِوَجًا وَآذِكُرُوا إِذْ كُنتُمْ قَلِيلًا فَكَثَرَكُمُ

ايمان آندائين ان سان ۽ طلب ڪيو ٿا ان کي ڏنگو ۽ ياد ڪيو جڏهن هيٺو ٿورا پوءِ گهڻو ڪيائين اوهان

وَانظُرُوا كَيْفَ كَانَ عَاقِبَةُ الْمُفْسِدِينَ ﴿٨٦﴾ وَإِنْ كَانَ طَائِفَةٌ

کي ۽ ڏسو ته ڪيئن هئي پڇاڙي فساد ڪندڙن جي ۽ جيڪڏهن آهي جماعت هڪڙي

مِنْكُمْ آمَنُوا بِالَّذِي أُرْسِلْتُ بِهِ وَطَائِفَةٌ لَّمْ يُؤْمِنُوا فَاصْبِرُوا

اوهان مان جو ايمان آندائون ان سان جو موڪليو ويس مان ان سان ۽ جماعت ٻي جو نه ايمان آندائون ته پوءِ صبر ڪيو

حَتَّىٰ يَحْكُمَ اللَّهُ بَيْنَنَا وَهُوَ خَيْرُ الْحَاكِمِينَ ﴿٨٧﴾

تانجو فيصلو ڪري الله اسان ۾ ۽ اهو ڀلو آهي فيصلي ڪندڙن مان.

تفسير

اڳين آيتن ۾ انهن نبين عليهم الصلوة والسلام جو ذڪر هو جيڪي حضرت ابراهيم عليه الصلوة والسلام کان اڳ ۾ جيئن حضرت صالح يا سندس

همعصر هيا جيئن حضرت لوط عليهما السلام ۽ هتي انهن پيغمبرن عليهم السلام ۽ سندن ڪافر قومن جو ذڪر ٿي رهيو آهي جيڪي حضرت ابراهيم عليه السلام کان پوءِ هيا، فرمان مبارڪ آهي ”وَالَّذِينَ آمَنُوا مِنْكُمْ وَأَمَرُوا بِأَهْلِهِمْ بِالنَّارِ“ ۽ مدين ڏانهن سندن پيءُ شعيب کي موڪليو سون.

مدين ڇا آهي؟

مدين سيدنا ابراهيم عليه السلام جي فرزند جو نالو آهي جيڪو سندس ان اهليه مان ڄائو هو جنهن جو نالو قطورا هو ان کان پوءِ اهو انهن جي قبيله جو نالو رکيو ويو جيڪي سندس اولاد مان هئا ۽ اڳتي هلي اهو ان ڳوٺ جو نالو ٿيو جتي انهيءَ قوم وارا آباد هيا ۽ اهو مصر شهر کان اٺن منزلن جي فاصلي تي واقع هيو (١) هتي پيءُ مان مراد هر وطن ۽ نسبي پيءُ آهي ديني پيءُ نه آهي.

حضرت شعيب جو مختصر احوال

نالو مبارڪ: شعيب- هي لفظ عربي آهي يا عجمي ان ۾ علماء جو اختلاف آهي، پر پهريون قول وڌيڪ قوي ۽ صحيح آهي.

نسب جو سلسلو: حضرت شعيب عليه السلام حضرت ابراهيم عليه السلام جي اولاد مان آهي پر حضرت اسماعيل ۽ حضرت اسحاق عليهما الصلوة والسلام جي اولاد مان ناهي، سندس نسب جو سلسلو هن طرح آهي، شعيب بن ميڪيل بن يشجر بن مدين بن ابراهيم عليه السلام سريانيه ٻوليءَ ۾ سندس نالو بيروت هو. سندس والده سائڻ حضرت لوط عليه الصلوة والسلام جي نياڻي هئي (٢)

لقب: حضرت شعيب عليه السلام کي ڳالهائڻ ۾ قابل ۽ فصيح هجڻ جي ڪري ”خطيب الانبياء“ سڏيندا هئا، ابن اسحاق حضرت ابن عباس رضي الله عنهما کان روايت آندي آهي ته: جڏهن حضور عليه الصلوة والسلام جن حضرت شعيب عليه الصلوة والسلام جو ذڪر ڪندا هئا ته فرمائيندا هئا: ”ذَاكَ خَطِيبُ الْأَنْبِيَاءِ“ (٣) اهو نبين (عليهم الصلوة والسلام) ۾ خطيب سڏيو ويندو آهي.

حضرت شعيب عليه السلام جي قوم جي حالت:

هيءَ قوم ڳاڙهي سمنڊ جي ڪناري تي طور سينا جبل جي اوڀر طرف

(٢) نعيم ص ٧١٢ جلد ٨

(١) صاوي ص ٨٠ جزء ٢

(٣) القرطبي ص ٢٤٨، جلد ٧ ضياء القرآن ص ٥٥ جلد ٢

(٣) ساڳيو حوالو

آباد هئي سندن گذران واپار ۽ تجارت تي هو عرب جي جزيري جا به وڏا رستا يعني يمن کان شام ۽ عراق کان مصر ڏانهن وڃڻ لاءِ اُتاهين لنگهندا هئا ان جي ڪري هنن جي حيثيت هڪ مشهور واپاريءَ منبئيءَ جي هئي جتي اچڻ وڃڻ وارا تجارت تي قافلا پنهنجو سامان وڪڻندا هئا ۽ پنهنجي لاءِ ضروري شيون خريد ڪندا هئا ان جي ڪري هيءَ قوم تمام گهڻو خوشحال ۽ ترقي يافته هئي. حضرت شعيب عليه السلام جي قوم ۾ به وڏا گناهه هيا ۱- ته پنهنجي ڏاڏي سيدنا ابراهيم عليه السلام جي طرفان ٻڌايل ۽ سمجهايل توحيد جي رستي کي ڇڏي مشرڪ بنجي ويا هئا ۲- ته تاجر قوم هجڻ جي لحاظ سان ڏيڻ وٺڻ ۾ ڌوڪو ۽ فريب ڪندا هئا سندن زندگيءَ جو مقصد صرف دولت ڪمائڻ ۽ وڌائڻ هو ۽ تور ماپ ۾ گهٽ وڌائي ڪرڻ سندن خاص شيو هو. حضرت شعيب عليه السلام کين انهن کان روڪيندو رهندو هو.

مالڪ جي محبت ۾ روئڻ

علامه ابن الڪثير لکيو آهي ته: حضرت شعيب عليه السلام الله تعاليٰ جي محبت ۾ ايترو رنجوان روئڻ جي ڪري سندس ظاهري نگاهه بند ٿي ويئي هئي پر الله تعاليٰ سندس نگاهه کي وري درست ڪيو ۽ فرمايو ته: اي شعيب! تون باهه جي خوف کان ٿورو ٿيڻ يا جنت جي شوق ۾؟ عرض ڪيائين ته: يا الله! نه باهه جي ڊپ کان ۽ نه جنت جي محبت ۾ پر تنهنجي محبت ۾ جڏهن توکي ڏسندس ته پوءِ جو ڪجهه به ٿيندو ان جي پرواهه نه هوندي. الله تعاليٰ فرمايو ته: شعيب! توکي منهنجي ديدار جي بشارت آهي ۽ ان جي ڪري ئي مون پنهنجي ڪليم (حضرت موسيٰ عليه السلام) کي تنهنجي خدمت ۾ رکيو آهي (۱)

مزار مبارڪ: ابن عساڪر پنهنجي تاريخ ۾ حضرت شعيب عليه السلام جي ذڪر ۾ سيدنا ابن عباس رضي الله عنهما ۽ وهب بن منبه کان روايت آندي آهي ته حضرت شعيب عليه السلام مٿس ايمان آڻڻ وارن جي وفات مڪه پاڪ ۾ ٿي هئي ۽ سندن مزارون ڪعبه جي اولهه طرف دارالندوه ۽ دار بني سهر جي وچ تي هيون (۲) پر (هاڻي اهي نظر نه اينديون آهن) اڳتي ارشاد آهي ”قَالَ يَقُومُ اعْبُدُوا اللَّهَ مَا لَكُمْ مِنْ إِلَهٍ غَيْرُهُ“ چيائين ته: اي منهنجي قوم! صرف (هڪ) الله جي عبادت ڪيو ان کان سواءِ ڪو به اوهان جو (سڄو) معبود ناهي هتي عبادت مان مراد عام آهي جنهن ۾ ايمان آڻڻ اول اول داخل آهي. ”قَدْ جَاءَكُمْ بَيِّنَةٌ مِنْ رَبِّكُمْ“ يقيناً اوهان وٽ اوهان جي رب وٽان روشن دليل آيو

آهي ان روشن دليل مان مراد حضرت شعيب عليه الصلوة والسلام جو معجزو آهي جيڪو کيس عطا ٿيو هو. علامه اسماعيل حقي عليه الرحمه لکيو آهي ته سندس معجزو هو جو جڏهن پاڻ نهايت وڏي جبل تي چڙهڻ جو ارادو ڪندو هو ته اهو جبل سندس اڳيان پاڻهي جهڪي هيٺ ٿيندو هو ۽ پاڻ ان تي آساني سان چڙهي ويندو هو (١) غالباً پاڻ نالي مبارڪ شعيب سان به ان جي ڪري سڏيا ويندا هئا يعني جبل جي رستن جو بادشاهه (٢)

”فَاَوْفُوا الْكَيْلَ وَالْمِيزَانَ وَلَا تَبْخُسُوا النَّاسَ اَشْيَاءَهُمْ“ پوءِ ماپ ۽ تور پوري (۽ صحيح) ڪيو ۽ ماڻهن کي سندن شيون گهٽائي نه ڏيو. يعني ماپ ۽ تور گهٽائڻ ۾ ماڻهن جو حق ضايع ٿئي ٿو ائين نه ڪيو. ”وَلَا تَفْسِدُوا فِي الْاَرْضِ بَعْدَ اِصْلَاحِهَا. ذَالِكُمْ خَيْرٌ لَّكُمْ اِنْ كُنْتُمْ مُؤْمِنِينَ“ ۽ زمين ۾ ان جي اصلاح کان پوءِ فساد نه ڪيو، جيڪڏهن مؤمن آهيو ته اهو اوهان جي لاءِ ڀلو آهي. مقصد ته ماڻهن ۾ الله تعاليٰ جي نبين عليهم الصلوة والسلام جي اچڻ جي ڪري جيڪا اصلاح ٿئي ٿي ۽ ڏنيءَ جي هن ڌرتيءَ تي رهندڙ سڪ جو ساھ ڪڍڻ پيا ته اوهان ان ۾ فساد پيدا نه ڪيو. ائين ڪرڻ اوهان لاءِ آخرت ۾ به ڀلو آهي، جو ان جو اوهان کي اجر ۽ ثواب ملندو ۽ دنيا ۾ به ڀلو آهي جو عزت ۽ عظمت سان گڏ مال ۽ ملڪيت ۾ به برڪت پيدا ٿينديو. ”وَلَا تَقْعُدُوا بِكُلِّ صِرَاطٍ تُوعِدُونَ“ هر واٽ (۽ رستي) سان ويهي ماڻهن کي نه ڊيڄاريو- حضرت شعيب عليه السلام جي قوم وارا رستن تي ويهي حضرت شعيب عليه السلام وٽ اچڻ وارن ماڻهن کي ڊڙڪا ڏيندا، ڊيڄاريندا ۽ روڪيندا هئا هنن کي ان کان منع ڪئي وئي آهي مدين جي شهر ڏانهن سڀني پاسن کان رستا ايندا هئا ان جي ڪري هتي ”بِكُلِّ صِرَاطٍ“ هر واٽ ۽ رستي تي ويهڻ ۽ ماڻهن کي روڪڻ جو ذڪر آيو. ”وَتَصُدُّونَ عَنْ سَبِيلِ اللَّهِ مَنْ آمَنَ بِهِ وَتَبْغُونَهَا عِوَجًا“ ۽ الله جي واٽ کان ان کي روڪيو ٿا جيڪو الله تي ايمان آڻي ٿو ۽ ان کي سڌو رکڻ جي بجاءِ ڏنگو طلب ڪيو ٿا. يعني وڌ ۾ وڌ ڪوشش ڪيو ٿا ته ڪو به ماڻهو حضرت شعيب تائين نه پهچي ”وَادْكُرُوا اِذْ كُنْتُمْ قَلِيلًا فَكَثُرَ كُمْ“ ۽ ياد ڪيو جڏهن اوهان ٿورا هيو پوءِ (الله تعاليٰ) اوهان کي گهڻو بنايو- هي نئون جملو آهي جنهن ۾ انهن کي الله تعاليٰ جي نعمت ياد ڏياري ڪين الاهي اطاعت ۽ ايمان جي ترغيب ڏيندي سمجهايو ويو آهي ته الله تعاليٰ جي نعمتن کي ياد ڪرڻ سان انسان ۾ شڪر جو جذبو پيدا ٿئي ٿو ”وَانْظُرُوا

كَيْفَ كَانَ عَاقِبَةُ الْمُفْسِدِينَ ۚ ۽ ڏسو ته فساد ڪندڙن جي پڇاڙي ڪيئن هئي - هن جملي ۾ انهن کي وري الاهي عذاب ياد ڏياري ايمان ۽ تقويٰ جي رغبت ڏني وئي آهي ۽ ”الْمُفْسِدِينَ“ مان مراد حضرت نوح عليه الصلوة والسلام ۽ عاد ۽ ثمود جون قومون آهن جڏهن ته انهن تباه ٿيل قومن جا واقعا انهن وٽ مشهور هيا تڏهن انهن جي وري ياد ڪرڻ ۽ انهن مان عبرت وٺڻ جو ڪين سبق ڏنو ويو آهي. وَإِنْ كَانَ طَائِفَةٌ مِّنْكُمْ أَمْتُوا بِالَّذِي أَرْسَلْتُ بِهِ وَطَائِفَةٌ لَّمْ يُؤْمِنُوا فَاصْبِرُوا حَتَّىٰ يَحْكُمَ اللَّهُ بَيْنَنَا وَهُوَ خَيْرُ الْحَاكِمِينَ ۚ ۽ جيڪڏهن اوهان مان هڪ جماعت ان پيغام تي ايمان آندو آهي جنهن سان مان موڪليو ويو آهيان ۽ ٻيءَ جماعت ايمان نه آندو آهي ته (تيسرائين) صبر ڪيو جيستائين اسان ۽ اوهان ۾ الله تعاليٰ فيصلو ڪري ۽ اهوئي فيصلي ڪندڙن ۾ پلو آهي. ايمان آڻڻ واري جماعت جنهن حضرت شعيب عليه الصلوة والسلام تي ايمان آندو هو مدين جا غريب ۽ مسڪين ماڻهو هئا ۽ نه ايمان آڻڻ وارين جماعت ۾ اتي جا وڏيرا ۽ مالدار هئا جيڪي نهايت فساد ۽ ڦڙي باز هئا ۽ انهن مسڪينن تي ايمان آڻڻ جي ڪري ناراض رهندا هئا. هتي ٻنهي ڌرين کي صبر جو حڪم ڪيو ويو آهي، مومنن کي الله تعاليٰ جي طرفان ملندڙ اجر، ثواب ۽ بهشت جي انتظار ڪرڻ جو حڪم آهي ۽ ڪافرن کي ڪين ملندڙ سزا ۽ عذاب جي انتظار ڪرڻ جو حڪم آهي.

قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لَنُخْرِجَنَّكَ يَشْعَبُ

چيو سردارن جن تڪبر ڪيو هو قوم ان جي مان ته البت ضرور ڪينداسون توکي اي شعيب!

وَالَّذِينَ آمَنُوا مَعَكَ مِنْ قُرَيْتِنَا أَوْ لَتَعُودَنَّ فِي مِلَّتِنَا قَالَ

۽ انهن کي جو ايمان آندائون گڏ توسان ڳوٺ پنهنجي مان يا ضرور موٽندو دين اسان جي ۾ فرمايائين ته

أَوَلَوْ كُنَّا كَارِهِينَ ﴿٨٨﴾ قَدْ افْتَرَيْنَا عَلَى اللَّهِ كَذِبًا إِنْ عُدْنَا فِي

جيتوڻيڪ هجن (ان کي) نه پسند ڪندڙ تحقيق بهتان هنيوسون الله تي ڪوڙو جيڪڏهن موٽي آياسون

مِلَّتِكُمْ بَعْدَ إِذْ نَجَّيْنَا اللَّهُ مِنْهَا وَمَا يَكُونُ لَنَا أَنْ نَعُودَ فِيهَا

دين اوهان جي ۾ پڇاڻان ان جي جو ڇڏايو اسان کي الله ان کان ۽ نه ٿو هجي (ڪو وجهه) اسان لاءِ جو موٽي اچون ان ۾

إِلَّا أَنْ يَشَاءَ اللَّهُ رَبُّنَا وَسِعَ رَبُّنَا كُلَّ شَيْءٍ عِلْمًا عَلَى اللَّهِ

مگر هي جو گهري الله (جيڪو) پاڻهار اسان جو آهي. گهيري ۾ ورتورب اسان جي هر شيءِ کي علم سان الله تي توڪل ڪئي

تَوَكَّلْنَا رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَأَنْتَ خَيْرُ الْفَاتِحِينَ ﴿٨٩﴾

اسان اي رب اسان جا فيصلو ڪر اسان ۾ ۽ قوم اسان جي ۽ ۾ حق سان ۽ تون ئي (پين) فيصلي ڪندڙن کان پلر آهين

تفسير

اڳين آيتن ۾ حضرت شعيب عليه الصلوة والسلام جي اعليٰ تعليم ۽ عمدہ تربيت جو ذڪر هو ۽ هنن آيتن ۾ سندس قوم جي سردارن ۽ هٽيلن جو اڍنگو جواب بيان ڪندي ارشاد آهي، قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لَنُخْرِجَنَّكَ يَشْعِيبُ وَالَّذِينَ آمَنُوا مَعَكَ مِنْ قَرْيَتِنَا أَوْ لَتَعُوذُنَّ فِي مِلَّتِنَا جن سردارن سندس قوم مان تڪبر ڪيو هو تن چيو ته اي شعيب! توکي ۽ جن توسان گڏ ايمان آندو آهي تن کي ضرور ضرور پنهنجي ڳوٺ مان ئي ڪڍي ڇڏينداسون يا اوهان اسان جي دين ۾ موٽي ايندؤ۔ ڄاڻڻ گهرجي ته الله تعاليٰ جي نبي حضرت شعيب عليه الصلوة والسلام جو وعظ ۽ انهن کي هدايت ڪرڻ سڀا حقيقت ۽ سچ هو جنهن ۾ صداقت جو نور چمڪي رهيو هو۔ ڪيندو ته ائين هو ته سندس قوم وارا ان کي ٻڌي پنهنجين اکين تان غفلت جي پٽي لاهي دل سان تسليم ڪن ها پر انهن جي دل جو آئينو ايترو ته ڪٽجي ويو هو جو الله تعاليٰ جي نبي سان سهڻي انداز سان ڳالهيون ڪرڻ لاءِ به تيار نه هئا جبر ۽ تشدد تي لهي اچي کيس چوڻ لڳا ته: يا اوهان اسان جي باطل مذهب ۾ واپس ايندؤ يا اوهان کي پنهنجي ڳوٺ مان ڪڍي ڇڏينداسون "قَالَ أَوْ لَوْ كُنَّا كَارِهِينَ" فرمايائين ته جيتوڻيڪ اسين ان کي پسند نه ڪندڙ هجون. هي حضرت شعيب عليه السلام جو پنهنجي قوم وارن کي جواب هو. مقصد ته جيڪڏهن اسين اوهان جي ان گمراهي ۽ واري ۽ غلط دين کي پسند نه ڪيون ته به اوهان اسان کي ان ۾ زوريءَ آڻيندؤ؟ اسين حق تي هوندي، حق ڏسندي ڪڏهن به ناحق کي تسليم نه ڪنداسون "قَدْ افترينا على الله كذبًا اِنْ عُدْنَا فِي مِلَّتِكُمْ بَعْدَ اِذْ نَجَّيْنَا اللّٰهَ مِنْهَا" جڏهن اسان کي ان باطل کان الله ڇڏايو آهي

ته ان کان پوءِ جيڪڏهن وري ان ۾ واپس اچون ته يقيناً اسان الله تعالى تي ڪوڙ هڻندي بهتان ٺاهيو آهي. ان کان ڇڏائڻ جو مطلب ته ڪن کي الله تعالى ابتداء ۾ ئي ان ڪفر واري مذهب کان بچايو هو، ان ۾ هيا ئي ڪونه جيئن حضرت شعيب عليه الصلوة والسلام پاڻ ۽ ڪن کي ان ۾ داخل ٿيڻ کان پوءِ ڇڏايائين جيئن حضرت شعيب عليه الصلوة والسلام تي ايمان آڻڻ وارا ”وَمَا يَكُونُ لَنَا أَنْ نَعُودَ فِيهَا إِلَّا أَنْ يَشَاءَ اللَّهُ رِئْسًا“ ۽ اسان کي مناسب ئي نه آهي جو ان ۾ موٽي اچون مگر هيءَ ڳالهه آهي جو اسان جو رب گهري، مطلب ته جيڪڏهن قدرت واري کي اسان جو ڪفر ڏانهن ورڻ منظور هوندو ته وري ڪفر ۾ اچي وينداسون پر نه اهو ان کي منظور آهي ۽ نه اسين ائين ڪنداسون. هتي ناممڪن کي ناممڪن سان معلق ڪيو ويو آهي ”وَسِعَ رِئْسًا كُلَّ شَيْءٍ عِلْمًا عَلَى اللَّهِ تَوَكَّلْنَا“ اسان جي رب هر شيء کي علم سان گهيراءِ ڪيو آهي الله تي ئي اسان توڪل ڪئي آهي، ڇو ته ان جو علم سڀني مصلحتن ۽ حڪمتن کي محيط آهي، باقي اسان اوهان ڪافرن جي ڏمڪين کان ڊڄي الله تعالى جو دين اصل نه ڇڏينداسون ”رِئْسًا أَفْتَحَ بَيْنَنَا وَبَيْنَ قَوْمِنَا بِالْحَقِّ وَأَنْتَ خَيْرُ الْفَاتِحِينَ“ اي اسان جا پالڻهار! اسان ۽ اسان جي قوم ۾ حق جو فيصلو ظاهر فرمائ ۽ تون ئي (پين) فيصلي ڪندڙن کان پلو آهين. هيءَ دعا حضرت شعيب عليه الصلوة والسلام تڏهن گهري هئي جڏهن پنهنجيءَ قوم جي ايمان آڻڻ کان مايوس ٿيو هو، حضرت شعيب عليه الصلوة والسلام جي دعا جي لفظن ۽ انداز مان ثابت ٿيو ته انبياءِ ڪرام عليهم السلام جي دليين ۾ الله تعالى جي عظمت ۽ جباريت ۽ پنهنجي عبوديت جو عظيم ۽ عميق احساس آهي ۽ هر وقت پين سڀني ذريعن کان بي توجه ٿي ان تي اعتماد ڪندا آهن.

وَقَالَ الْمَلَأُ الَّذِينَ كَفَرُوا مِنْ قَوْمِهِ لِيَنَّ اتَّبَعْتُمْ شُعَيْبًا

۽ چيو سردارن جن ڪفر ڪيو هو قوم ان جي مان ته البت جيڪڏهن تابهاري ڪئي اوهان شعيب جي

انْكُمْ إِذَا لُخِصْرُونَ ٩٠ فَأَخَذْتَهُمُ الرِّجْفَةُ فَأَصْبَحُوا فِي

ته يقيناً اوهان ان وقت خساري وارا آهيو پوءِ پڪڙيو انهن کي زلزلي پوءِ ٿي ويا

دَارِهِمْ جُثَمِينَ ٩١ الَّذِينَ كَذَبُوا شُعَيْبًا كَانُوا لَمْ يَغْنُوا فِيهَا

گهرن پنهنجن ۾ اونڌا جن ڪوڙو چيو شعيب کي ڇڻ ته نه رهيا هئا انهن ۾

الَّذِينَ كَذَبُوا شَعِيبًا كَانُوا هُمُ الْخَسِرِينَ ﴿٩٢﴾

جن ڪوڙو چيو شعيب کي هئا اهي ئي خساري وارا.

تفسير

هن کان اڳين آيتن ۾ ڪافرن جي سردارن جي اها گفتگو بيان ٿي جيڪا انهن حضرت شعيب عليه السلام سان ڪئي هئي ۽ هاڻي انهن ئي ڪافرن سردارن جي اها گفتگو بيان ٿي رهي آهي جيڪا انهن پنهنجن ماتحت رهندڙن ڪافرن سان ڪئي هئي، ارشاد آهي ”وَقَالَ الْمَلَأُ الَّذِينَ كَفَرُوا مِنْ قَوْمِهِ لَشَيْبًا إِنَّكُمْ إِذَا لَخَسِرُونَ“ ۽ سندس قوم مان جن سردارن ڪفر ڪيو هو (پين کي) چيو ته: البت جيڪڏهن اوهان شعيب جي اتباع ڪئي ته يقيناً اوهان ان وقت خساري وارن مان آهيو، ڪافرن جي سردارن اها گفتگو پنهنجن ماتحت رهڻ وارن سان ان جي ڪري ڪئي هئي ته متان اهي الله تعاليٰ جي پيغمبر حضرت شعيب عليه السلام تي ايمان آڻي ويهن، انهن کي ڌمڪي ڏيندي چيائون ٿي ته جيڪڏهن اوهان نه مڙندو ۽ نبي سڳوري کي مڃيندو ته خساري ۽ نقصان ۾ پوندئو، ان نقصان مان مراد آهي ته الله تعاليٰ جو نبي عليه السلام اوهان کي ماپ ۽ تور ۾ گهٽ وڌائي ڪرڻ کان روڪيندو ۽ ائين ڪرڻ سان اوهان جي ظاهري ڪمائي گهٽجندي، ”فَاخَذَتْهُمْ رَجْفَةٌ فَأَصْبَحُوا فِي دَارِهِمْ جُثَمِينَ“ پوءِ انهن کي زلزلي (اهڙو) پڪڙيو (جو) پنهنجن گهرن ۾ اونڌا ڪريا پيا هئا، مقصد ته انهن تي اهڙو زلزلو آيو جو تباهه ۽ برباد ٿي ويا (۱) ”الَّذِينَ كَذَبُوا شَعِيبًا كَانُوا لَمْ يَغْنَوْا فِيهَا الَّذِينَ كَذَبُوا شَعِيبًا كَانُوا هُمُ الْخَسِرِينَ“ جن شعيب کي ڪوڙو چيو اهيئي خساري ۽ نقصان وارا ٿيا، مطلب ته انهن حضرت شعيب عليه الصلوة والسلام کي ان ڳوٺ مان ڪڍي ڇڏڻ جي ڌمڪي ڏني هئي پر ٿيو ان جي ابتڙ هن طرح جو الله تعاليٰ مٿن زلزلو موڪليو جنهن ۾ اهڙا تباهه ۽ برباد ٿي ويا ڇڻ ته اتي هيا ئي ڪونه حضرت شعيب عليه السلام جي تابعدارن کي نقصان وارا چونڌڻ پاڻ نقصان ۽ خساري ۾ پيا ۽ حضرت شعيب جا تابعدار هر نقصان کان محفوظ رهيا. فائدا هن آيت تي غور ڪرڻ سان هي فائدا سمجهه ۾ اچن ٿا ع-١- ته جڏهن ڪنهن قوم تي الاهي عذاب

ايندو آهي ته انهن جي دلين مان سندن نبي سڳوري جي هيبت ۽ عزت نڪري ويندي آهي ۽ اها بي خوفي ۽ بي ادبي ڪين وڌي سزا ۽ مار ملڻ جي نشاني آهي ۲- حرام آمدنيءَ کي نفعو سمجهڻ ۽ حلال روزيءَ ۽ ان مان خيرات ۽ صدقات ڏيڻ کي نقصان سمجهڻ ڪافرن جو طريقو آهي جيئن ڪافر وياج وٺڻ کي نفعو ۽ زڪواة ڪيڻ کي نقصان سمجهندا هئا ۳- جيڪو پنهنجي محسن ۽ خير خواه جي ڳالهه نه ٿو مڃي ته زماني جون گردشون ان کي سمجهائي مڃرائينديون پر اهو مڃڻ ڪنهن ڪم جو نه ٿو رهي.

فَتَوَلَّى عَنْهُمْ وَقَالَ يٰ قَوْمٍ لَقَدْ اَبْلَغْتُكُمْ رِسَالِ رَبِّي

پوءِ منهن ڦيرايائين انهن کان ۽ چيائين ته اي قوم منهنجي! البت تحقيق پهچايم اوهان کي پيغام پالڻهار

وَنَصَحْتُ لَكُمْ فَكَيْفَ اَسَىٰ عَلَىٰ قَوْمٍ كٰفِرِيْنَ ﴿٩٣﴾

پنهنجي جا ۽ خير خواهي ڪيم اوهان جي پوءِ ڪيئن افسوس ڪيان مان قوم ڪافرن جي تي

تفسير

اڳين آيتن ۾ حضرت شعيب عليه السلام جي قوم جي هلاڪ ٿيڻ جو ذڪر هو ۽ هتي انهن جي هلاڪ ٿيڻ کان پوءِ ساڻن حضرت شعيب عليه السلام جي خطاب جو بيان ڪندي ارشاد ٿي رهيو آهي ”فَتَوَلَّى عَنْهُمْ وَقَالَ يٰ قَوْمٍ لَقَدْ اَبْلَغْتُكُمْ رِسَالِ رَبِّي وَنَصَحْتُ لَكُمْ“ پوءِ انهن کان منهن موڙيائين ۽ فرمايائين ته اي منهنجي قوم وارا! مون اوهان کي پنهنجي پالڻهار جا پيغام پهچايا ۽ اوهان جي خير خواهي ڪيم- انهن کان منهن موڙيائين، جو مطلب بيان ڪندي علامه جمال الدين قاسمي هن آيت جي تفسير ۾ لکيو آهي ته: انهن جي باري ۾ شفاعت ڪرڻ کان منهن موڙيائين ڇو ته پاڻ ڪئين ڀيرا انهن کي الله تعاليٰ ڏانهن توبه ڪرڻ ايمان آڻڻ ۽ ٻنهي جهانن جي نفعي حاصل ڪرڻ جا رستا کولي کولي ٻڌائي چڪو هو (۱) ”فَكَيْفَ اَسَىٰ عَلَىٰ قَوْمٍ كٰفِرِيْنَ“ پوءِ مان ڪافر قوم تي ڪيئن افسوس ڪيان يعني کيس انهن جي ان هلاڪت جو ڪوبه ڏک نه ٿيو هو. فائدو- ان مان ثابت ٿيو ته ڪافرن ۽ ظالمن جي

هلاکت تي ڪو به ڏک ۽ غم نه ڪجي بلڪ ظالم جي هلاکت جو ٻڌي الله تعاليٰ جو حمد ۽ شڪر ڪجي جيئن ٻي آيت ۾ آيو آهي ”فَقُطِعَ دَابِرُ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ (۱)“ پوءِ ظالم جي پاڙ پتي ويئي ۽ سڀ ساراهه الله، جهانن جي پالڻهار لاءِ ثابت آهي.

وَمَا أَرْسَلْنَا فِي قَرْيَةٍ مِّنْ نَّبِيٍّ إِلَّا أَخَذْنَا أَهْلَهَا بِالْبَأْسَاءِ

۽ نه موڪليوسون ڪنهن ڳوٺ ۾ ڪو نبي مگر پڪڙيوسون اهل ان جي کي سختيءَ

وَالضَّرَاءِ لَعَلَّهُمْ يَضَّرَعُونَ (۹۷) ثُمَّ بَدَّلْنَا مَكَانَ السَّيِّئَةِ

۽ تڪليف سان تانڙت اهي عاجزي ڪن ان کان پوءِ مٽايوسون بجاءِ برائي جي

الْحَسَنَةِ حَتَّىٰ عَفَوْا وَقَالُوا قَدْ مَسَّ آبَاءَنَا الضَّرَاءُ وَالسَّرَاءُ

نيڪيءَ کي تانجو زياده ٿيا ۽ چيائون ته تحقيق پهتي پيئڻن اسان جن کي تڪليف ۽ خوشي

فَأَخَذْنَاهُمْ بَغْتَةً وَهُمْ لَا يَشْعُرُونَ (۹۸)

پوءِ پڪڙيوسون انهن کي اوچتو ۽ اهي نه ٿا سمجهن.

تفسير

هنن آيتن کان اڳ ۾ آيل آيتن ۾ پنجن نبين حضرت نوح، حضرت هود، حضرت صالح، حضرت لوط ۽ حضرت شعيب عليهم السلام جي امتن جي هلاڪت جو ذڪر هو شايد ڪو سمجهي ها ته صرف انهن پنجن قومن تي ئي عذاب آيو هو ٻين قومن تي نه. ان جي ڪري هنن آيتن ۾ کولي ٻڌايو ويو آهي ته انهن پنجن پيغمبرن عليهم السلام کان سواءِ ٻين پيغمبرن عليهم السلام به حق جا پيغام پهچايا هئا ۽ انهن کي نه مڃڻ وارين قومن تي به عذاب آيو هو فرمان عالي آهي ”وَمَا أَرْسَلْنَا فِي قَرْيَةٍ مِّنْ نَّبِيٍّ إِلَّا أَخَذْنَا أَهْلَهَا بِالْبَأْسَاءِ وَالضَّرَاءِ لَعَلَّهُمْ يَضَّرَعُونَ“ يعني ڪنهن

به ڳوٺ ۾ ڪو نبي موڪليوسون ته ان ڳوٺ وارن کي سندن نه مڃڻ جي ڪري ان اميد تي ته اهي زاري ڪري موٽي پون سگهي ۽ مصيبت سان پڪڙيو هبوسون، ”الباساءُ“ مان بدن ۾ پيدا ٿيندڙ بيماريون ۽ عارضا مراد آهن ۽ ”الضراءُ“ مان مسڪيني ۽ محتاجي (١) مقصد ته ٻين قومن کي به انبياءِ ڪرام عليهم السلام کي نه مڃڻ جي ڪري سزا طور تڪليفون ۽ مصيبتون در پيش آيون هيون ”ثُمَّ بَدَّلْنَا مَكَانَ السَّيِّئَةِ الْحَسَنَةَ حَتَّىٰ عَفَوْا وَقَالُوا قَدْ مَسَّ آبَاءَنَا الضَّرَّاءُ وَالسَّرَّاءُ فَأَخَذْنَاهُمْ بَغْتَةً وَهَرُ لَا يَشْعُرُونَ“ ان کان پوءِ تڪليف جي جاءِ تي راحت مٽائي آندي سون تانجو زياده ٿيا، ۽ چوڻ لڳا ته اسان جي ابن ڏاڏن کي به (اٺين ئي) تڪليف ۽ خوشي پهتي هئي ۽ انهن کي خبر ئي نه پئي ته اسان کين اوچتو پڪڙيو مطلب ته تڪليفون ۽ مصيبتون ڏسي به نه سڌرندا آهن ته پوءِ وري کين ڏک جي بجاءِ آرام ۽ غميءَ جي بجاءِ راحت ۽ خوشي ڏيندا آهيون ۽ مٿن انعام ۽ اڪرام جا دروازا کولي اولاد، مال، عزت، وقار ۽ هر قسم جو آرام مهيا ڪندا آهيون ته من پوءِ پنهنجي حقيقي محسن ۽ منعم کي سڃاڻي نافرمانيءَ کان باز اچن پر جيڪڏهن اهي اڃان به نه مڙندا آهن ۽ اڳيان غم ۽ ڏک وساري چوندا آهن ته دنيا ۾ ڪڏهن ڏک ته ڪڏهن سک ايندا رهندا آهن اسان جن ابن ڏاڏن تي به آيا هئا، اهي زماني جا اتفاق آهن، پوءِ انهن کي اهڙي نموني اوچتو پڪڙيندا آهيون جو پتو ئي نه پوندو ائين ته هي عذاب ڪٿان آيو؟ ۽ ڪيئن آيو؟

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ

۽ جيڪڏهن تحقيق ڳوٺن وارا ايمان آڻين ها ۽ تقوىٰ اختيار ڪن ها ته البت ڪوليون ها مٿان انهن جي برڪتون

السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ﴿٩٢﴾

آسمان ۽ زمين مان ۽ پر ڪوڙو چيائون پوءِ پڪڙيوسون انهن کي سببان ان جي جو ڪندا هئا

أَفَأَمِّنَ أَهْلُ الْقُرَىٰ أَنْ يَأْتِيَهُمْ بَأْسُنَا بَيَاتًا وَهُمْ نَائِمُونَ ﴿٩٤﴾

ڇا پوءِ امن وارا ٿيا ڳوٺن وارا هن کان جو اچي انهن وٽ عذاب اسان جو راتئون رات ۽ اهي نندڙ ۾ آهن

أَوْ مِّنْ أَهْلِ الْقُرَىٰ أَنْ يَأْتِيَهُمْ بَأْسُنَا ضُحًى وَهُمْ يُلْعَبُونَ ﴿٩٨﴾

ڇا امن وارا ٿيا ڳوٺن وارا هن ڳالهه کان جو اچي انهن وٽ عذاب اسان جو ڏينهن چڙهي ۽ اهي پيا راند ڪن

أَفَامِنُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ ﴿٩٩﴾

چاپوء امن ۾ تيار رت الله جي کان پوءِ نه ٿا بي خوف رهن رت الله جي کان سواءِ قوم خساري وارن جي.

تفسير

اڳ ۾ آيل آيتن ۾ هلاڪ ٿيندڙ قومن جي ان اعمال جو ذڪر هو جن جي ڪري اهي تباهه ٿي ويا ۽ هنن آيتن ۾ انهن عملن جو ذڪر ٿي رهيو آهي جن جي ڪري الله تعاليٰ جون برڪتون ۽ نعمتون نصيب ٿين ٿيون ارشاد مبارڪ آهي. ”وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ“ ۽ جيڪڏهن يقيناً ڳوٺ جا رهاڪو ايمان آڻين ۽ تقويٰ اختيار ڪن ها ته انهن تي آسمان ۽ زمين جون برڪتون کولي ڇڏيون ها مطلب ته ايمان ۽ تقويٰ کي جيڪو عام طور ترقيءَ جي واٽ ۾ رڪاوٽ سمجهيو ويندو آهي سو صحيح نه آهي انهن جي صدقي ته الهي رحمت جو درياءُ جوش ۾ ايندو آهي زمين ۾ لڪل خزانن تقويٰ ۽ ايمان وارن جا قدم چمندا آهن ۽ آسمان پنهنجن نعمتون ۽ برڪتون انهن تي بارش وانگر وسائيندو آهي. ”وَلَكِنْ كَذَّبُوا فَأَخَذْنَاهُم بِمَا كَانُوا يَكْسِبُونَ“ ۽ پر (اسان جن رسولن عليهم الصلوة والسلام) کي (ميچڻ جي بجاءِ) ڪوڙو چيائون پوءِ سندن ئي ڪمائيءَ جي ڪري کين پڪڙيوسون يعني اسان کي ٻانهن سان ڪو ضد نه آهي جو هروڀرو انهن کي عذاب ڪندا رهون پر اهي اسان جن نبين عليهم الصلوة والسلام کي ڪوڙو چوڻ ۽ انهن جي اتباع ڪرڻ جي بجاءِ کين ڪوڙو چئي بي فرمان ٿيا تڏهن انهن کي عذاب ۾ مبتلا ڪري سڙائون ڏنيو سون ”أَفَامِنَ أَهْلَ الْقُرَىٰ أَنْ يَأْتِيَهُمْ بَأْسُنَا بَيَاتًا وَهُمْ نَائِمُونَ“ ڇا پوءِ ڳوٺن وارا ان ڳالهه کان، بي ڊيا آهن جو وٽن اسان جو عذاب ان حالت ۾ اچي جو پاڻ نند ۾ پيا هجن- المقصد ته جن سببن جي ڪري گذريل قومن تي عذاب آيو هو اهي سبب جڏهن هنن وٽ به موجود آهن ته پوءِ بي فڪر چوڻا رهن عيش ۽ آرام ۾ ايترا غافل نه ٿين متان الاهي عذاب جي گهيڙي ۾ اچي وڃن ”وَأَمِنَ أَهْلَ الْقُرَىٰ أَنْ يَأْتِيَهُمْ بَأْسُنَا ضُحًى وَهُمْ يُلْعَبُونَ“ ڇا ڳوٺن وارا ان ڳالهه کان به بي ڊيا آهن جو اهي منجهند جو رانديون پيا ڪن ۽ اسان جو عذاب مٿن اچي ڪڙڪي- الغرض ته اسين انهن کي اهڙي وقت ۾ عذاب

موڪليون جو اهي بالڪل غافل يا ننڊ ۾ پيا راند روند ۾ هجن "أَفَأَمْنُوا مَكْرًا لِلَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ" ڇا پوءِ الله جي (ڪين پڪڙڻ واريءَ) رٿ کان بي ڊڀا آهن الله جي (ان پڪڙڻ واريءَ) رٿ کان بي ڊڀا ته صرف نقصان ۾ ويندڙ قوم وارا هوندا، هتي "مَكْرَ اللَّهِ" (الله جي رٿ) مان مراد دنياوي خوشحالي ۽ عيش ملڻ کان پوءِ الله تعاليٰ جي اوچتي پڪڙ آهي نعمتن ۽ عياشين ۾ محو ٿي مالڪ جي اوچتي پڪڙ کان بي ڊڀا ۽ بي فڪر اهي ماڻهو هوندا آهن جن جي عملن جي شامت ڪين جهنم جي ڪڏ ڏانهن ڌڪو ڏئي ڇڏيو آهي، متقي مؤمن جو شان هي آهي ته اهو ڪنهن به حال ۾ الله تعاليٰ کان غافل نه هوندو آهي.

أَوَلَمْ يَهْدِ لِلَّذِينَ يَرِثُونَ الْأَرْضَ مِنْ بَعْدِ أَهْلِهَا أَنْ لَوْ نَشَاءُ

ڇا نه هدايت ملي انهن جي لاءِ جو وارث ٿين ٿا زمين جا پڄاڻان مالڪن ان جي هيءَ جو جيڪڏهن گهرون ها ته

أَصْبَنَهُمْ بِدُنُوبِهِمْ وَنَطْبَعُ عَلَى قُلُوبِهِمْ فَهُمْ لَا يَسْمَعُونَ ١٠٠

مصيبت پهچايون ها انهن کي سڀيان گناهن سندن جي ۽ مهر هڻون ها دلين سندن تي پوءِ اهي نه ٿا ٻڌن

تِلْكَ الْقُرَىٰ نَقُصُّ عَلَيْكَ مِنْ أَنْبَاءِ هَآءِ وَلَقَدْ جَاءَتْهُمْ

اهي ڳوٺ بيان ڪيون ٿا توتي خبرن انهن جي مان ۽ البت تحقيق آيا انهن وٽ

رُسُلُهُمْ بِالْبَيِّنَاتِ فَمَا كَانُوا لِيُؤْمِنُوا بِمَا كَذَّبُوا مِنْ قَبْلُ

رسول انهن جا روشن دليلن سان پوءِ نه هئا تانت ايمان آڻين سڀيان ان جي جو ڪوڙو چيائون اڳ ۾

كَذَٰلِكَ يَطْبَعُ اللَّهُ عَلَىٰ قُلُوبِ الْكَافِرِينَ ١٠١ وَمَا وَجَدْنَا

ائين ئي مهر هڻي ٿو الله مٿان دلين ڪافرن جي ۽ نه لڌوسون واسطي

لَاكُثْرَهُمْ مِنْ عَهْدٍ وَإِنْ وَجَدْنَا أَكْثَرَهُمْ لَفَاسِقِينَ ١٠٢

گهڻن انهن جي (پڪر) وعدو ۽ بيشڪ لڌوسون گهڻن انهن جي کي البت فاسق.

تفسير

هن کان اڳ ۾ گذريل ڪافر قومن کي عذاب ملڻ جو بيان هو ۽ هتي انهن جي واقعن کي بيان ڪرڻ مان حاصل ٿيندڙ فائدي جو بيان آهي ته هي واقعا ان جي ڪري بيان ڪجن ٿا ته موجوده دور جا ڪافر انهن مان نصيحت پرائين- فرمان مبارڪ آهي ”أُولَٰئِكَ يَهْدِي لِلَّذِينَ يَرِثُونَ الْأَرْضَ مِنْ بَعْدِ أَهْلِهَا أَنْ لَوْ نَشَاءُ أَصْبَحْنَاهُمْ يَذُنُّوهُمْ“ ڇا انهن جي لاءِ هدايت (روشن) نه ٿي جيڪي زمين جا سندس (اڳين) مالڪن کان پوءِ وارث ٿيا جو جيڪڏهن اسين گهرون ته سندن گناهن جي ڪري کين مصيبت ۾ ڦاسايون. مطلب ته اڳين قومن جي هلاڪت جي واقعات مان سندن زمينون، مال، ملڪيتون، ۽ جائداد سنڀالڻ وارا هدايت حاصل ڪن، ڇو ته جيئن انهن کي گناهه جي ڪري سزائون ۽ عذاب مليا هئا تيئن هنن کي به ملي سگهن ٿا. ”وَنُطْبِعُ عَلٰی قُلُوبِهِمْ فَهُمْ لَا يَسْمَعُونَ“ ۽ انهن جي دلين تي مهر هڻي ٿا ڇڏيون پوءِ اهي ٻڌن ٿي نه ٿا، هي نئون جملو آهي ان مان مراد هيءُ آهي ته جن جي لاءِ الله تعاليٰ اڳين هلاڪ ٿيندڙ امتن جا مثال ڏئي هدايت جون واٽون روشن ڪيون آهن پر اهي انهن سڀني ڳالهين جي هوندي پنهنجي گمراهيءَ تي ضد ڪيو بيٺا آهن الله تعاليٰ کي انهن جي ڪا پرواهه نه آهي اهو سندن دلين تي اهڙي مهر هڻي ڇڏيندو جو ڪا به حق جي ڳالهه ٻڌندا ئي ڪونه (١)

”تِلْكَ الْقُرَىٰ نَقِصَ عَلَيْكَ مِنْ أَنْبَاءِهَا“ اهي ڳوٺ (اهي آهن) جن جون خبرون اوهان جي اڳيان ڪولي ڪولي بيان ڪيون ٿا. الغرض ته اي حبيب پاڪا! صلي الله عليه وسلم اوهان کي انهن ڳوٺن ۾ موڪليل پيغمبرن عليهم الصلوة والسلام ۽ انهن کي نه مڃڻ وارن ۽ ڪوڙو چونڊڻ تي آيل عذابين جو ذڪر ڪولي ڪولي ٿا ٻڌايون تانت اوهان پنهنجيءَ قوم جي اڍنگي رويي ۽ تڪذيب کان مايوس ۽ دل تنگ نه ٿيو ۽ اهي واقعا پنهنجيءَ امت کي ٻڌايو ته اهي به عبرت وٺي غلط حرڪتن کان باز اچن ”وَلَقَدْ جَاءَهُمْ رَسُولٌ بِالْهُدَىٰ وَبِالْبَيِّنَاتِ فَمَا كَانُوا لِيُؤْمِنُوا بِمَا كَذَّبُوا مِنْ قَبْلُ“ ۽ يقيناً انهن وٽ سندن طرف موڪليل رسول روشن دليلن سان آيا، پر اهي اڳ ۾ ئي رسولن کي ڪوڙو چئي چڪا هئا ان جي ڪري ايمان آڻڻ لاءِ تيار ٿي نه ٿيا ”الْبَيِّنَاتِ“ مان مراد نبين عليهم الصلوة والسلام کان ظاهر ٿيندڙ ڪليل معجزا آهن (٢) مطلب ته جنهن ڪفر ۽

تڪذيب تي انبياء عظام عليهم السلام جي آمد کان اڳ ۾ هيا انبياء عظام عليهم السلام جي اچڻ ۽ سندن هٿان ظاهر ٿيندڙن معجزن کان پوءِ به ان ڪفر ۽ تڪذيب تي قائم رهيا. (١) كَذَٰلِكَ يَظْهَرُ اللَّهُ عَلَىٰ قُلُوبِ الْكَافِرِينَ ائين ئي الله ڪافرن جي دلين تي مهر هڻندو آهي يعني جيئن اڳين امتن مان ڪافرن جي دلين تي مهر لڳل هئي جو معجزا ڏسي به ايمان نه ٿي آندائون تيئن اوهان جي دور وارن ڪافرن جي دلين تي به مهر هڻي ڇڏينداسون جو ڪئين معجزا ۽ ڪمال ڏسي به ايمان نه آڻيندا.

وَمَا وَجَدْنَا لِأَكْثَرِهِمْ مِّنْ عَهْدٍ وَإِن وَجَدْنَا أَكْثَرَهُمْ لَفَاسِقِينَ ۽ انهن مان گهڻن جو ڪو عهد نه لڌوسون ۽ هنن مان گهڻن کي ان حال ۾ لڌوسون ته اهي فاسق (بي دين) آهن، هي نئون جملو آهي جنهن ۾ ٻڌايو ويو آهي ته گهڻا ماڻهو عهد جا پڪا ناهن ۽ گهڻا ماڻهو فاسق آهن.

فسق ڇا آهي؟

فاسق فسق مان ورتل آهي، معنيٰ فرمانبرداريءَ کان نڪري بي فرماني ڪرڻ (٢) فائدا- ١- هنن آيتن تي غور ڪرڻ سان ثابت ٿيو ته حضور عليه الصلوة والسلام جن الله تعاليٰ جا اهڙا پيارا محبوب آهن جو سندن دل تان غم ۽ مايوسي لاهڻ جي لاءِ الله تعاليٰ اڳين نبين عليهم الصلوة والسلام ۽ سندن امتن جا واقعا بيان ڪري کين تسلي ڏيندو آهي ٢- جيتوڻيڪ قرآن پاڪ سمورو حضور عليه الصلوة والسلام تي نازل ٿيو آهي ۽ پاڻ پنهنجي امت تائين پهچايو اٿن پر آيتن جي نزول جو مقصد ڪٿي صرف حضور عليه السلام جن پاڻ آهن ته ڪٿي سندن امتي ۽ حضور عليه السلام جن امت کي انهن جي تعليم ڏني آهي جيئن ورثي يا زڪواة جي بيان واريون آيتون جو نه ته حضور عليه الصلوة والسلام جن تي زڪواة فرض آهي نه وري سندن ملڪيت وارثن جي ورثي ۾ ورهائي ويندي. ٣- الله تعاليٰ حضور عليه الصلوة والسلام جن جي صدقي سندن امت تي وڌ ۾ وڌ مهريان آهي جو اڳين امتن جا عيب قرآن پاڪ بيان ڪري کين دنيا ۾ رسوا ۽ خوار ڪيو پر محمدي امت جا عيب اگهاڙا نه ڪيا ويا، قرآن ۾ انهن جون صرف خوبيون بيان ڪيون ويون آهن ۽ اهو ڪريم قيامت ۾ به انهن جا عيب اگهاڙا نه ڪندو جو انهن جي نيڪين جو حساب کليل نموني ۽ گناهن جو حساب خفيه طريقي سان ڪيو ويندو (٣)

ثُمَّ بَعَثْنَا مِنْ بَعْدِهِم مُّوسَىٰ بِآيَاتِنَا إِلَىٰ فِرْعَوْنَ وَمَلَئِهِ

ان کان پوءِ موڪليوسون پڄاڻان انهن جي موسىٰ کي نشانين پنهنجين سان طرف فرعون ۽ ساٿين

فَظَلَمُوا بِهَا ۖ فَانظُرْ كَيْفَ كَانَ عَاقِبَةُ الْمُفْسِدِينَ ﴿١٠٣﴾ وَقَالَ

ان جي پوءِ ظلم ڪيائون ان سان پوءِ ڏس ته ڪيئن هئي پڇاڙي فساد ڪندڙن جي ۽ چيو

مُوسَىٰ يَفِرْعَوْنُ إِنِّي رَسُولٌ مِنْ رَبِّ الْعَالَمِينَ ﴿١٠٣﴾ حَقِيقٌ عَلَىٰ

موسىٰ اي فرعون! بيشڪ مان رسول آهيان طرفان رب جهانن جي ثابت آهيان هن

أَنْ لَا أَقُولَ عَلَى اللَّهِ إِلَّا الْحَقَّ ۚ قَدْ جِئْتُكُمْ بِبَيِّنَةٍ مِنْ رَبِّكُمْ

ڳالهه تي جو نه چوان الله تي سواءِ سچ جي تحقيق آيس اوهان وٽ روشن دليل سان طرفان رب اوهان جي

فَأَرْسِلْ مَعِيَ بَنِي إِسْرَءِيلَ ﴿١٠٥﴾ قَالَ إِنَّ كُنْتَ جِئْتَ بِآيَةٍ

پوءِ موڪل گڏ مون سان بني اسرائيل کي چيائين (فرعون) جيڪڏهن آيو آهين تون نشانيءَ سان

فَأْتِ بِهَا إِن كُنْتَ مِنَ الصّٰدِقِينَ ﴿١٠٦﴾ فَأَلْقَىٰ عَصَاهُ فَإِذَا هِيَ

پوءِ آڻ ان کي جيڪڏهن آهين تون سچن مان پوءِ اڇلايائين لٽ پنهنجيءَ کي ته پوءِ ان وقت ئي اها

تُعْبَانُ مُبِينٌ ﴿١٠٧﴾ وَنَزَعَ يَدَهُ فَإِذَا هِيَ بَيْضَاءُ لِلنّٰظِرِينَ ﴿١٠٨﴾

ارڙو نانگ چٽو آهي ۽ ڪڍيائين هٿ پنهنجو پوءِ ان وقت ئي اها چو (سفيد) آهي ڏسندڙن جي لاءِ

تفسير

هنن آيتن کان اڳ ۾ آيل آيتن ۾ انهن پنجن نبين عليهم السلام ۽ سندن قومن جو بيان هو جيڪي غير منظم ۽ ٽريل پڪريل هيون ۽ هتي ان نبي سڳوري عليه الصلوة والسلام جو ذڪر ٿي رهيو آهي جيڪو پاڻ ته شاندار هو پر جنهن قبضي

قوم ڏانهن موڪليو ويو هو اهي به نهايت منظم هيا ۽ انهن جي باقاعده هڪ مستحڪم ۽ مضبوط حڪومت قائم ٿيل هئي، پر الله تعاليٰ جي نئين عليهم الصلوة والسلام جي مقابلي ۾ نه اهي منتشر ٿيڻ لڳا، ۽ پڪڙيل، بيهي سگهيا ۽ نه منظم حڪومت جا مالڪ۔ ارشاد مبارڪ آهي ”ثُمَّ بَعَثْنَا مِنْهُمُ نُوحًا وَمُوسَىٰ وَهَارُونَ إِلَىٰ فِرْعَوْنَ وَمَلَئِهِ فَظَلَمُوا بِهَا“ يعني انهن کان بعد ۾ اسان موسيٰ (عليه الصلوة والسلام) کي پنهنجن نشانين سان فرعون ۽ سندس ساٿين ڏانهن موڪليو پوءِ انهن سان ظلم ڪيائون. هتي ”ظَلَمُوا بِهَا“ ۾ لفظ ته ظلم جو آيل آهي پر ان مان مراد انهن نشانين جو ڪفر ۽ انڪار ڪرڻ آهي (۱)

ڄاڻڻ گهرجي ته سيدنا موسيٰ عليه الصلوة والسلام جو ذڪر ڪجهه اڳين سورتن ۾ اچي چڪو آهي ڪجهه هتي لکجي ٿو ۽ اهو هي آهي ته سندس عمر مبارڪ هڪ سؤ ويهه (۱۲۰) سال هئي ۽ پاڻ حضرت يوسف جي وفات کان چار سؤ سال ۽ حضرت ابراهيم عليهما الصلوة والسلام کان ست سؤ (۷۰۰) سال پوءِ ڄائو هو ۽ حضرت صالح ۽ حضرت هود عليهما الصلوة والسلام ته حضرت ابراهيم عليه السلام کان به پهريان هئا ۽ حضرت شعيب عليه الصلوة والسلام سندس همعصر هو (۲) ”فَانظُرْ كَيْفَ كَانَ عَاقِبَةُ الْمُفْسِدِينَ“ پوءِ ڏس ته فساد ڪندڙن جي پڇاڙي ڪيئن ٿي، فساد ڪندڙن ان جي ڪري سڏيا ويا جو الله تعاليٰ جي نئين عليهم الصلوة والسلام کي ڪوڙو چوندا الله تعاليٰ جي طرفان کين مليل معجزن جي تڪذيب ۽ حق تلفي ڪندا ۽ خدا جي مخلوق کان پنهنجي پوڄا ڪرائيندا هئا ”قَالَ مُوسَىٰ يَا فِرْعَوْنُ أَنِّي رَسُولٌ مِّنْ رَبِّ الْعَالَمِينَ حَقِيقٌ عَلَىٰ أَن لَا أَقُولَ عَلَى اللَّهِ إِلَّا الْحَقَّ“ ۽ موسيٰ فرمايو ته: اي فرعون! بلاشڪ مان رب العالمين جي طرفان (اوهان ڏانهن) رسول آهيان ان ڳالهه تي ثابت ۽ قائم آهيان ته الله تعاليٰ جي شان ۾ حق ۽ سچ کان سواءِ ڪجهه به نه چوان۔ ۽ نبي جي شان جي لائق ۽ مناسب به اهو آهي ته ان جي هر ڳالهه، هر ادا، هر قول، هر عمل حق ۽ سچ هجي ”قَدْ جِئَكُمْ بَيِّنَةً مِّنْ رَبِّكُمْ فَأَرْسِلْ مَعِيَ بَنِي إِسْرَائِيلَ“۔ بلاشڪ مان اوهان وٽ اوهان جي رب جي طرفان روشن دليل سان آيو آهيان پوءِ بني اسرائيل کي مون سان گڏ ڇڏي ڏي.

حضرت موسيٰ عليه الصلوة والسلام جي فرعون کان خاص طلب

ڄاڻڻ گهرجي ته هونءَ ته حضرت موسيٰ عليه الصلوة والسلام فرعون کي ڪئين هدايتون ۽ نصيحتون ڪيون هيون جيئن ٻين آيتن ۾ آيو آهي پر هڪ وڏي

اهم شيء هيء به هئي ته حضرت موسىٰ بني اسرائيل كي (جيڪي اڳين نبين عليهم الصلوة والسلام جو اولاد هئا) انهن كي فرعونين جانورن وانگر ذليل ڪري رکيو هو) نجات ۽ آزادي ڏياري ۽ هتي آيت ۾ ان ئي ڳالهه جو ذڪر ڪيو ويو آهي ته حضرت موسىٰ عليه الصلوة والسلام فرعون كي فرمايو ته ”بني اسرائيل كي مون سان گڏ ڇڏ“ ته اهي آزاديءَ سان پنهنجي پروردگار جي عبادت ۾ مشغول رهن ۽ مون سان گڏ پنهنجي پياري وطن شام ڏانهن هلن، ڇو ته سندن ڏاڏي حضرت ابراهيم عليه الصلوة والسلام عراق کان هجرت ڪري شام كي پنهنجو وطن قرار ڏنو هو. پوءِ حضرت يوسف عليه الصلوة والسلام جي ذريعي بني اسرائيل مصر ۾ آباد ٿيا هئا ۽ هاڻي جڏهن ته مصر ۾ قبضي قوم وارا بني اسرائيل تي طرحين طرحين ظلم ڪري رهيا آهن ضرورت آهي ته کين انهن جي ظلم ۽ ستم کان نجات ڏياري، وري شام ملڪ ۾ آباد ڪيو وڃي (١) قَالَ اِنْ كُنْتَ حَسْتَ بِآيَةٍ قَاتٍ بِهَا اِنْ كُنْتَ مِنَ الصّٰدِقِيْنَ (فرعون) چيو ته: (اي موسىٰ) جيڪڏهن (واقعي) تون ڪا نشاني ڪڍي آيو آهين ته پوءِ اها (ظاهر ڪري ميدان ۾) اٿ جيڪڏهن سچن مان آهين. مطلب ته دعويٰ ته ڪرين ٿو ته مون وٽ منهنجي نبوت جي ثبوت لاءِ نشانيون (معجزا) آهن پوءِ جيڪڏهن واقعي آهن ته اهي ميدان ۾ اٿ ته ڏسون ته ڪهڙا آهن؟ قَالَ لَقَدْ عَلِمْتُمْ اِيَّاهُ فَاِذَا هِيَ تَعْبَانٌ مُّبِينٌ وَنَزَعَ يَدَهُ فَاِذَا هِيَ بَيْضَاءُ لِلنّٰظِرِيْنَ پوءِ (حضرت موسىٰ عليه الصلوة والسلام) پنهنجيءَ لٺ كي اڇلايو ته اها ان وقت ئي کليل ۽ چٽو اروڙ نانگ بنجي پئي ۽ پنهنجو هٿ ڪڍيائين ته اهو به ان وقت ئي ڏسندڙن كي اچو (چمڪندڙ) نظر آيو.

حضرت موسىٰ عليه الصلوة والسلام جا ٻه وڏا مشهور معجزا هڪ لٺ مان اروڙ نانگ ٿيڻ - علامه مظهري لکيو آهي ته ثعبان وڏي نر نانگ كي سڏيو ويندو آهي ۽ اهو ائين هليو ٿي جيئن ڪونديو نانگ هلندو آهي. ان نانگ جي ڪيفيت

محدث عبدالرازق، ابن جرير، ابن ابي حاتم ۽ ابن المنذر معمر جي حوالي سان قتاده کان ۽ سدي ۽ حضرت ابن عباس رضي الله عنهما کان راويت آندي آهي ته جڏهن حضرت موسىٰ عليه الصلوة والسلام پنهنجي لٺ اڇلائي ته اها هڪ وڏو نانگ بنجي پئي جنهن جو رنگ ڦڪو ۽ ڪنڌ جي مٿان گهوڙي جي پر وانگر وار هيس وات پيو کولي ته هڪ ڄاڙيءَ کان پيءُ ڄاڙي تائين اسي هٿ ڏيگهه هيس پچ تي بيهي مٿي اڀو ٿئي ته هڪ ميل پنڌ جو قدر بلند ٿئي پيو ۽ هڪ ڄاڙي هيٺ ته ٻي فرعون جي

ماڙيءَ جي مٿان پئي پهچي ۽ فرعون کي ڳهي ڇڏڻ جو ارادو ڪيائين ته اهو وٺي ڀڳو ۽ ڊپ ۾ اهڙا دست ٿي پيس جو چار سؤ پيرا هڪ ڏينهن ۾ پيٽان ويٺو ۽ جڏهن ماڻهن کي اها خبر پئي ۽ ان کي ڏسڻ لاءِ ڪئين هزار ڄڻا اچي گڏ ٿيا ۽ وري انهن ڏسندڙن تي حملو ڪيائين ته پڇندي هڪ ٻئي جي مٿان چڙهي هڪ ٻئي کي لتاڙي پنجويهه هزار (٢٥٠٠٠) ماڻهو مري ويا ۽ فرعون پنهنجي گهر مان دانهن ڪري حضرت موسيٰ عليه الصلوة والسلام کي سڏي چيو ته: ان نانگ کي وٺ ته مان ايمان به آڻيندس ۽ توسان گڏ بني اسرائيل کي به ڇڏيندس، جڏهن حضرت موسيٰ ان کي ورتو ته وري لٺ ٿي پيو ۽ سڀني جو ڊپ لهي ويو. (١)

پيو هٿ مبارڪ جو چمڪدار ٿيڻ:

سيدنا موسيٰ عليه الصلوة والسلام جو پيو معجزو اهو هو جو پنهنجي هٿ مبارڪ کي گريبان جي اندران آڻي ٻاهر ڪيندو هو ته ان ۾ اهڙو حيران ڪندڙ نور جو شعاع هوندو هو جو سج کان غالب ٿي ويندو هو ۽ ڏسڻ وارا حيران ٿي ويندا هئا ۽ حضرت ابن عباس رضي الله عنهما جو فرمان آهي ته ان سان آسمان ۽ زمين جي وچ واري هر شيءِ روشن ٿي ويندي هئي (٢)

لٺ مان نانگ ۽ هٿ جو اهڙو روشن ٿيڻ عقلاً به ممڪن آهي ناممڪن ناهي.

ذهن نشين ڪرڻ گهرجي ته الله تعاليٰ ساري مخلوقات کي وجود ڏيڻ کان پوءِ بي بس يا بي اختيار نه آهي جيئن انهن کي وجود ڏيڻ تي قادر آهي تيئن انهن ۾ رد و بدل ڪرڻ تي به قادر آهي اهو هر شيءِ تي قدير به آهي جيئن اهو بلاءَ جي هڪ ننڍي آنهي مان نانگ پيدا ڪري سگهي ٿو تيئن هڪ ڪاٺ جي لٺ مان به نانگ ظاهر ڪري سگهي ٿو پر جيڪڏهن علم طبيعيات جا ماهر هروڀرو ضد ڪري بيهن ته جيڪي قانون ۽ قاعدا ڪائنات ۾ جاري آهن اهي اٽل آهن انهن ۾ رد و بدل ممڪن ئي ناهي ته اسين انهن کان پڇون ٿا ته ڇا اوهان جو علم فطرت جي سڀني قانونن ۽ قاعدن کي محيط آهي؟ نه ۽ هرگز نه. پوءِ ممڪن آهي ته ڪاٺيءَ جي لٺ مان نانگ يا هٿ جو ايدڙو روشن ٿيڻ ڪنهن اهڙي قانون مان ٿيو هجي جيڪو اوهان جي علم ۾ نه آهي، نيوتن ۽ پيا وڏا وڏا سائنسدان ان ڳالهه جا اقرار ڪري ۽ معترف آهن ته سندن علم اڻ پورو ۽ فطرت جي سڀني ضابطن ۽ قانونن کي محيط نه آهي بلڪ اهو هن وقت تائين صرف

بتن حقيقتن کي کولي سگهيو آهي (۱)

قَالَ الْمَلَأُ مِنْ قَوْمِ فِرْعَوْنَ إِنَّ هَذَا لَسِحْرٌ عَلِيمٌ ۝۱۰۹ يُرِيدُ أَنْ

چيو سردارن قوم فرعون جي مان ته بيشڪ هي البت جادوگر ڄاڻندڙ آهي ارادو ٿو ڪري ته

يُخْرِجَكُم مِّنْ أَرْضِكُمْ فَمَاذَا تَأْمُرُونَ ۝۱۱۰ قَالُوا أَرْجِهْ وَأَخَاهُ

ڪڍي اوهان کي زمين اوهان جي مان پوءِ ڪهڙو ٿا مشورو ڪيو چيائون ته مهلت ڏي ان کي ۽ پاءُ ان جي کي

وَأَرْسِلْ فِي الْمَدَائِنِ حَاشِرِينَ ۝۱۱۱ يَأْتُوكَ بِكُلِّ سِحْرِ عَلِيمٍ ۝۱۱۲

۽ موڪل شهرن ۾ (جادوگرن کي) گڏ ڪندڙ ته آئين ٿو وٽ هر جادوگر ڄاڻندڙ کي

وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَجْرًا إِن كُنَّا نَحْنُ

۽ آيا جادوگر فرعون وٽ چيائون ته بيشڪ اسان جي لاءِ البت انعام آهي جيڪڏهن هونداسون اسين

الْغَالِبِينَ ۝۱۱۳ قَالَ نَعَمْ وَإِنكُم لَمِنَ الْمُقَرَّبِينَ ۝۱۱۴

غالب چيائين هاڻو ۽ بيشڪ اوهان مقربن مان هوندؤ.

تفسير

اڳين آيتن ۾ حضرت موسىٰ عليه الصلوٰة والسلام جي قولي ۽ عملي تبليغ جو ذڪر هو ۽ هنن آيتن ۾ انهن مان فرعونين جي فائدي نه وٺڻ جو ذڪر ڪندي ٻڌايو ويو آهي. "قَالَ الْمَلَأُ مِنْ قَوْمِ فِرْعَوْنَ إِنَّ هَذَا لَسِحْرٌ عَلِيمٌ" فرعون جي قوم مان سردارن چيو ته بيشڪ هيءُ وڏو جادوگر آهي، ڇو ته اهي حضرت موسىٰ عليه الصلوٰة والسلام جي معجزن کان حيران هئا "يُرِيدُ أَنْ يُخْرِجَكُم مِّنْ أَرْضِكُمْ فَمَاذَا تَأْمُرُونَ" ارادو ڪري ٿو ته اوهان کي اوهان جي ئي سر زمين مان ڪڍي ڇڏي پوءِ ڪهڙو مشورو آڻو؟ يعني (حضرت موسىٰ عليه الصلوٰة والسلام) جادو سڪي ان لاءِ آيو آهي ته اوهان کي

(۱) ضياء القرآن ص ۶۶ جلد ۲

اوهان جي ديس مان ڪليي پرديسي بنائي ۽ هتي پنهنجو راڄ پاڳ قائم ڪري ۽ زمين تي قابض رهي، ٻڌايو ته اوهان ان جي باري ۾ ڇا سوچيو آهي؟ **قَالُوا اَرَجِدُ وَآخَاهُ** چيائون ته ان (حضرت موسيٰ) ۽ سندس ڀاءُ (حضرت هرون عليهما الصلوة والسلام) کي مهلت ۽ ڀرڏي **وَاَرْسِلْ فِي الْمَدَائِنِ حَاشِرَتِنَا** ۽ شهرن ۾ اهڙا ماڻهو موڪل جيڪي (وڏن وڏن جادوگرن کي) گڏ ڪري وٺي اچن. ۽ هنن جي جادو جو جواب انهن جي جادو سان ڏيار. **يَا تَوَكَّلْ بِكُلِّ سَاجِرٍ عَلَيْنَا** تو وٽ هر وڏي ڄاڻ رکندڙ جادوگر وٺي اچن، جن جو هي (حضرت موسيٰ ۽ حضرت هارون عليهما السلام) مقابلو ڪري نه سگهن فرعون اهڙا ماڻهو موڪليا جيڪي وڏن وڏن جادوءَ جي ماهرن کي وٺي آيا، **وَجَاءَ السَّحَرَةُ فَرَعُونَ قَالُوا اِنْ لَنَا لَآجِرٌ اِنْ كُنَّا نَحْنُ الْغَالِبِينَ** ۽ جادوگر فرعون وٽ آيا چيائون ته جيڪڏهن اسين غالب ٿياسين ته اسان جي لاءِ انعام ضروري آهي.

جادوگر ڪيترا هئا؟

ان ۾ اختلاف آهي ابو هريره جو قول آهي ستر هزار هئا، محمد بن ڪعب جو قول آهي ته اسي هزار هئا ۽ ڪن جو قول آهي ته ٻارهن هزار هئا (١) واللہ اعلم ذهن نشين ڪرڻ گهرجي ته اهي جادوگر وري ٽي حصا ٿي ويا هئا ١- هڪڙا اهي جن کي پنهنجي غالب ٿيڻ جو يقين هو اهي سمجهيو وينا هئا ته حضرت موسيٰ عليه الصلوة والسلام لٿ مان هڪ نانگ ٺاهيندو، اسين هزارين نانگ ٺاهي مقابلو ڪنداسون ٢- ٻيا اهي هئا جن کي پنهنجي غالب ٿيڻ ۾ شڪ هو ڇو ته اهي حضرت موسيٰ عليه الصلوة والسلام جي لٿ مبارڪ جي ڪارڪردگي سمجهيو وينا هئا ٣- ٽيون قسم اهي هئا جن کي زوريءَ آندو ويو هو، جن کي غالب ٿيڻ جو يقين هو انهن چيو هو ته اسان کي انعام ملڻ کپي **قَالَ نَعَمْ وَإِنَّمَا لَكُمْ الْفَرَقَيْنِ** (فرعون) چيو ته هاڻو (اوهان لاءِ انعام ته آهي ئي آهي) پر اوهان منهنجي دربار ۾ خاص مقربن مان هوندؤ هر ڪم ۾ اوهان کان مشورو ورتو ويندو. (١)

قَالُوا يَمُوسَىٰ اِمَّا اَنْ تَلْقَىٰ وَاِمَّا اَنْ تَكُوْنَ نَحْنُ الْمُلْقَيْنِ (١١٥)

چيائون ته اي موسيٰ يا (اول) تون اڇلاءِ ۽ يا هجون اسين اڇلائيندؤ

قَالَ اَلْقُوا فَلَمَّا اَلْقَوْا سَحَرُوا اَعْيُنَ النَّاسِ وَاسْتَرْهَبُوهُمْ

فرمايائين ته اڇلابو پوءِ جڏهن اڇلابائون ته جادو ڪيائون اکين ماڻهن جي کي ۽ ڊيڄاريائون انهن کي

وَجَاؤَا بِسِحْرِ عَزِيمٍ ﴿١١٦﴾ وَأَوْحَيْنَا إِلَىٰ مُوسَىٰ أَنْ أَلْقِ عَصَاكَ

۽ آندائون جادو وڏو ۽ وحي موڪليوسون طرف موسيٰ جي ته اڇلاءِ لت پنهنجي

فَإِذَا هِيَ تَلْقَفُ مَا يَأْفِكُونَ ﴿١١٧﴾ فَوَقَعَ الْحَقُّ وَبَطَلَ مَا

پوءِ ان وقت اها ڳهڻ لڳي ان کي جو ٺاهين پيا پوءِ ثابت ٿيو حق ۽ باطل ٿيو جيڪي

كَانُوا يَعْمَلُونَ ﴿١١٨﴾ فَغَلِبُوا هُنَالِكَ وَانْقَلَبُوا صَغِيرِينَ ﴿١١٩﴾

ڪيائون ٿي پوءِ مغلوب ٿيا اتي جو اتي ۽ واپس موٽيا ذليل ٿي.

تفسير

اڳين آيتن ۾ فرعونين جي بي ادبيءَ ۽ گستاخيءَ جو بيان هو ۽ هنن آيتن ۾ جادوگرن جي طرفان حضرت موسيٰ عليه الصلوة والسلام کان جادوءَ جي اڇلائڻ لاءِ موڪل وٺڻ ۽ ان طريقي سان ادب جي اظهار جو بيان ڪندي ارشاد ٿي رهيو آهي ”قَالُوا يَمُوسَىٰ اِنَّمَا أَنْتَ مُنْجِي وَآمَنَّا أَنْ نَكُونَ نَحْنُ الْمُلُوقِينَ“ چيائون ته: اي موسيٰ اول تون اڇلاءِ يا اسين اول اڇلائيندڙ بنجون، ياد رکڻ گهرجي ته اها سندن گفتگو ان وقت ٿي هئي جڏهن مقابلي جي لاءِ تيار ڪيل ميدان ماڻهن سان ڀريل هو ۽ هزارن جي تعداد ۾ ته رڳو جادوگر هئا، فرعون پنهنجن دربارين ۽ ساٿين سميت تخت ۽ ڪرسي تي سامهون منزل انداز ٿيو ويٺو هو. الغرض ساري دنيا جا ماڻهو هڪ طرف ۽ الله تعاليٰ جا نبي حضرت موسيٰ ۽ حضرت هارون عليه الصلوة والسلام ٻئي طرف۔ پر الله تعاليٰ جو فضل ۽ مدد هنن ٻن سان شامل رهيا ۽ ان جي ڪري غالب رهيا ”قَالَ الْقَوْمُ فَلَمَّا آلَفُ سِحْرُهُمْ أَغْنَىٰ النَّاسَ وَاسْتَرْهَبُوهُمْ وَجَاؤَا بِسِحْرِ عَزِيمٍ“ (حضرت موسيٰ عليه الصلوة والسلام) فرمايو ته اوهان اڇلايو، پوءِ جڏهن انهن اڇلايو ته ماڻهن جي اکين تي جادو ڪيائون ۽ انهن کي ڏيچارياڻون ۽ وڏو جادو آندائون مطلب ته انهن جيڪي رسيون ۽ لٽيون ميدان ۾ اڇلايون هيون انهن جي حقيقت نه بدلي هئي، پر ماڻهن جي اکين کي

ائين ڏسڻ ۾ آيو ٿي ته اهي ڀڄندڙ ۽ ڊوڙندڙ نانگ آهن ۽ انهن جو جادو ايترو ته اثر آيو محسوس ٿي رهيو هو جو الله تعاليٰ به ان کي ”سحر عظيم“ (وڏو جادو) سڏيو آهي ”وَأَوْحَيْنَا إِلَىٰ مُوسَىٰ أَنْ أَلْقِ عَصَاكَ فَإِذَا هِيَ تَلْقَفُ مَا يَأْفِكُونَ“ ۽ اسان موسيٰ ڏانهن وڃي ڪيو ته تون پنهنجي لٽ اڇلا ۽ (ان جڏهن پنهنجي لٽ اڇلائي ته اها هڪ اروڙ نانگ بنجي) اتي جيڪي به انهن جادوگرن جادو ڪيا هئا انهن کي ڳهڻ لڳي. مقصد ته انهن جا رسا، لٽيون سڀ ڳهي جيڪي اتي بيٺا هئا انهن ڏانهن وري ۽ اهي اهڙو وٺي ڀڳا جو ڪيترا هڪ ٻئي جي لتاڙڻ جي ڪري هلاڪ ٿي ويا ۽ حضرت موسيٰ عليه الصلوة والسلام جڏهن هٿ وجهي ڪنيس ته ساڳي لٽ بنجي وئي ۽ جادوگرن سوچيو ته جيڪڏهن هي به جادو هجي ها ته اسان جي رسن ۽ لٽين وانگر ٿي وڃي ها هي جادو نه پر الله تعاليٰ جي نبي عليه الصلوة والسلام کي عطا ٿيل معجزو آهي (١). جيئن اڳتي ارشاد آهي ”فَوَقَعَ الْحَقُّ وَبَطَلَ مَا كَانُوا يَعْمَلُونَ“ پوءِ حق ثابت ٿيو ۽ جيڪي ڪجهه اهي جادوگر ڪري رهيا هئا اهو باطل ٿي ويو. ”فَقَلْبُوا هَنَالِكْ وَأَنْقَلِبُوا صَٰغِرِينَ“ پوءِ اتي جو اتي مغلوب ٿي ويا ۽ ذليل ٿي واپس ٿيا. ڄاڻڻ گهرجي ته ”غلبوا“ ۽ ”انقلبوا“ ۾ آيل ضمير فرعون ۽ سندس ساٿين ڏانهن ورن ٿا، مقصد ته فرعون ۽ سندس ساٿي مغلوب به ٿيا ته ذليل ٿي به موٽيا رهيا جادوگر سو اهي نه موٽيا ۽ نه ڀڳا اتي ئي موجود رهيا ۽ الله تعاليٰ جي نبي عليه الصلوة والسلام تي ايمان ۽ ان جي صحابيت ۽ بعد ۾ شهادت جي سعادت سان سرفراز ٿيا، انهن جڏهن رسين ۽ لٽين اڇلائڻ وقت حضرت موسيٰ عليه السلام کان اجازت گهري ته اول اوهان اڇلايو يا اسين ته ان ادب جي صدقي ايمان جي دولت سان مشرف ٿيا هئا، ۽ علامه آلوسي بغدادي عليه الرحمة لکيو آهي ته بعضي آثار ۾ آيو آهي ته جڏهن موسيٰ عليه السلام انهن کي فرمايو ته اوهان رسيون ۽ لٽيون اول اڇلايو ته: ان اهو غيبي آواز به ٻڌو هو ته: اي الله جا اولياءُ! اوهان اڇلايو (٢) ۽ اهو لقب انهن کي ان لحاظ سان مليو هو جو حضرت موسيٰ عليه الصلوة والسلام تي ايمان آڻڻ وارا هئا.

وَأَلْقَى السَّحَرَةُ سَاجِدِينَ ﴿١٣٠﴾ قَالُوا آمَنَّا بِرَبِّ الْعَالَمِينَ ﴿١٣١﴾

۽ ڪري پيا جادوگر سجدو ڪندڙ چيائون ته ايمان آندوسون يا ٺٺار جهانن جي تي

رَبِّ مُوسَىٰ وَهَارُونَ ﴿١٣٢﴾ قَالَ فِرْعَوْنُ اَمْتُم بِهِ قَبْلَ اَنْ اَذِنَ

يا ٺٺار موسيٰ ۽ هرون جو چيو فرعون ته ايمان آندو اوهان ان تي اڳي هن جي جو موڪل ڏيان

لَكُمْ إِنَّ هَذَا لَمَكْرٌ مَّكْرُتُمُوهُ فِي الْمَدِينَةِ لِتُخْرِجُوا مِنْهَا

اوهان کي بیشڪ هي مڪر آهي جو رڻيو اوهان ان کي شهر ۾ تانت ڪيو ان مان

أَهْلَهَا فَسَوْفَ تَعْلَمُونَ ﴿١٣٣﴾

اهل ان جي کي پوءِ سڳهوئي ڄاڻندو.

تفسير

هن کان اڳين آيتن ۾ جادوگرن جي طرفان الله تعاليٰ جي نبي سان ادب سان پيش اچڻ جو ذڪر هو ۽ هتي ان ادب جي صدقي کين مليل توفيق جو ذڪر ڪندي ارشاد ٿي رهيو آهي ”وَالْقِيَ السَّحَرَةُ سَاجِدِينَ“ ۽ جادوگر سجدا ڪندي ڪري پيا. يعني انهن جڏهن مقابلي جي دوران پنهنجي ناکامي ۽ حضرت موسيٰ عليه الصلوة والسلام جي معجزن جي ڪاميابي ڏٺي ته حق کي حق سمجهي ايزدي بارگاه ۾ سجدي ۾ ڪري پيا ”قَالُوا اٰمَنَّا بِرَبِّ الْعٰلَمِيْنَ رَبِّ مُوسٰى وَهٰرُونَ“ چيائون ته اسان جهانن جي رب تي ايمان آندو آهي جيڪو موسيٰ ۽ هارون جو رب آهي. موسيٰ ۽ هارون جي رب کي ان جي ڪري بيان ڪيائون جو جڏهن انهن چيو هو ته اسان رب العالمين تي ايمان آندو آهي ته فرعون چيو ته رب العالمين ته مان آهيان تڏهن وضاحت ڪندي چيائون ته- تون نه پر موسيٰ ۽ هارون جي رب تي ايمان آندو اٿئون.

”قَالَ فِرْعَوْنُ اَمْنَتُمْ بِهِ قَبْلَ اَنْ اَذِنَ لَكُمْ“ فرعون چيو ته اوهان ان تي منهنجي موڪل ڏيڻ کان اڳتي ايمان آندو آهي. مقصد ته منهنجي اجازت کان سواءِ اوهان حضرت موسيٰ عليه الصلوة والسلام تي ايمان ڇو آندو؟ اوهان منهنجا رعيتي بلڪ نوڪر آهيو. اوهان کي ڪوبه ڪم منهنجي اجازت کان سواءِ نه ڪرڻ گهرجي ”اِنَّ هَذَا لَمَكْرٌ مَّكْرُتُمُوهُ فِي الْمَدِينَةِ“ بیشڪ هيءُ خفيه تدبير آهي جيڪا اوهان شهر ۾ ٺاهي آيا آهيو مطلب ته اوهان جي حضرت موسيٰ عليه السلام سان اها سازش ٺاهيل هئي جيڪا هتي ظاهر ڪئي ”تَو“ ”لُتُخْرِجُوا مِنْهَا“ فَسَوْفَ تَعْلَمُونَ“ تانت ان شهر مان سندن اصلي رهاڪن کي ڪڍي ڇڏيو. پوءِ اوهان جلد ڄاڻندو ته اوهان جي پڇاڙي

ڪهڙي بري ٿيندي؟

لَا قُطْعَنَ أَيْدِيكُمْ وَأَرْجُلُكُمْ مِّنْ خِلَافٍ ثُمَّ لَأُصَلِّبَنَّكُمْ

البت ضرور وڍيندس هٿ اوهانجا ۽ پير اوهان جا ابتڙ ان کان پوءِ البت ضرور ڦاسيءَ تي چاڙهيندس

أَجْمَعِينَ ﴿١٣٣﴾ قَالُوا إِنَّا إِلَىٰ رَبِّنَا مُنْقَلِبُونَ ﴿١٣٤﴾ وَمَا نَنقِمُ مِنَّا إِلَّا

اوهان مڙني ڪي چيائون ته بيشڪ اسين رب پنهنجي ڏانهن موٽندڙ آهيون ۽ نه ٿو ڀلائي وٺين تون اسان کان مگر

أَن آمَنَّا بِآيَاتِ رَبِّنَا لَمَّا جَاءَتْنَا رَبَّنَا أَفِرْعَ عَلَيْنَا صَبْرًا

هي جو ايمان آندوسون آيتن رب اسان جي تي جڏهن آيو اسان وٽ اي رب اسان جا ڀلائي اسان تي صبر

وَتَوَفَّنَا مُسْلِمِينَ ﴿١٣٦﴾

۽ وفات ڪراءِ اسان کي مسلمان بنائي.

تفسير

اڳين آيتن ۾ حضرت موسيٰ عليه الصلوة والسلام جي مقابلي ۾ ايندڙ جادوگرن جي ايمان آڻڻ ۽ سجدي ڪرڻ جو ذڪر هو ۽ هتي انهن کي ملندڙ ڌمڪيءَ جو ذڪر ڪندي فرمان آيو آهي ته ”لَا قُطْعَنَ أَيْدِيكُمْ وَأَرْجُلُكُمْ مِّنْ خِلَافٍ ثُمَّ لَأُصَلِّبَنَّكُمْ أَجْمَعِينَ“ مان ضرور اوهان جا هٿ ۽ پير هڪ ٻئي جي ابتڙ وڍيندس ان کان پوءِ اوهان سڀني کي ڦاسيءَ تي لٽڪائيندس، ڦاسي ڏيڻ جا مختلف طريقا هوندا آهن، فرعون جو طريقو اهو هوندو هو جو جنهن کي ڦاسي ڏيندو هو ان کي وڻ ۾ ٽنگي ڇڏيندو هو تان جو اهو اتي سڪي مري ويندو هو ان جي ڪري ٻي آيت ۾ آيو آهي ته ”لَأُصَلِّبَنَّكُمْ فِي جُدُوعِ النَّخْلِ“ (١) اوهان کي ڪڇين جي بندين سان ٻڏي ڦاسي ڏيندس ”قَالُوا إِنَّا إِلَىٰ رَبِّنَا مُنْقَلِبُونَ“ چيائون ته يقيناً اسين پنهنجي پالڻهار ڏانهن موٽندڙ آهيون. مطلب ته اسان کي جيڪڏهن ڦاسي ڏيندين ته اسان جو نقصان نه آهي اسان کي يقين آهي ته ان طرح

شهادت حاصل ڪرڻ سان اسين پنهنجي پالڻهار ڏانهن موٽي هلنداسون ۽ ان جي رحمت سان جنت جا مزا ماڻيندسون.

حقيقي عشق جي تقاضا

ذهن نشين ڪرڻ گهرجي ته اهي هزارين جادوگر جيڪي نهايت گمراه ۽ ظالم هيا جادو جهڙي گندي فن سان ماڻهن کان مال ۽ ملڪيتون کسي کڻندا هئا، پر جڏهن الله تعاليٰ جي نبي حضرت موسيٰ عليه الصلوة والسلام جي ذريعي ايمان جي دولت سان مالامال ٿيا ۽ حقيقي عشق جي لذت حاصل ڪيائون ته اتي جو اتي فرعون جهڙي ظالم کي سڌو سنئون چوڻ لڳا ته: اسان کي ڦاسيءَ جي پرواهه نه آهي ان سان ته اسان کي مالڪ جي رحمت ۽ جنت جا مزا نصيب ٿيندا، اها آهي حقيقي عشق جي تقاضا ۽ اهو آهي سچي مومن جو مقام.

تقيو ڪرڻ حرام آهي

ذهن ۾ وهارڻ گهرجي ته شيعن جي مذهب ۾ تقيي کي وڏي اهميت ڏني وئي آهي، تقيي جي معنيٰ ڪن ٿا زبان تي هڪ دل ۾ ٻي- جيڪڏهن تقيه جائز هجي ها ته حضرت موسيٰ عليه الصلوة والسلام تي ايمان آڻڻ وارا جادوگر به فرعون کي ناراض ڪندي کليل ايمان جو اعلان نه ڪن ها پر انهن جو ڪلڻي طريقي سان اهو اعلان ٻڌائي رهيو آهي ته تقيه حرام آهي.

وَمَا تَنْقِرُ مِنَّا إِلَّا أَنْ آمَنَّا بِآيَاتِ رَبِّنَا لَمَّا جَاءَنَا ۖ ۽ اسان کان پيو ڪو به پلاند نه ٿو وٺين صرف هيءَ ڳالهه آهي جو اسان وٽ جڏهن اسان جي رب جون آيتون آيون ته اسان انهن تي ايمان آندو آهي- پيو ڪو اسان گناهه يا ڏوهه نه ڪيو آهي؟ ڄاڻڻ گهرجي ته هتي ”آيات“ مان مراد حضرت موسيٰ ۽ حضرت هارون عليهما الصلوة والسلام جون شخصيتون، سندن عالي شان فرمان، لٽ ۽ هٿ وارا معجزا، ٻنهي پلارن جو غالب ۽ جادوگرن جو مغلوب هجڻ، لٽ جو ايتري رسين ۽ ڪاٺين کي ڳهي وڃڻ وغيره آهي ”رَبَّنَا أَفْرِغْ عَلَيْنَا صَبْرًا وَتَوَقْنَا مُسْلِمِينَ“ اي اسان جا پالڻهار! اسان تي صبر (جي نعمت) پلائ ۽ اسان کي مسلمان ڪري مار- هي نئون ڪلام آهي جنهن سار انهن جادوگرن فرعون کي جواب ڏيندي الله تعاليٰ کان دعا گهري هئي ۽ دعا ۾ ائين چوڻ سان ته: اسان کي ”مسلمان ڪري مار“ ثابت ٿيو ته الله تعاليٰ کان هميشه خير سان خاتمي ٿيڻ جي دعا گهرجي.

وَقَالَ الْمَلَأُ مِنْ قَوْمِ فِرْعَوْنَ أَتَدْرُ مُوسَى وَقَوْمَهُ لِيُفْسِدُوا

۽ چيو سردارن قوم فرعون جي مان ته ڇا چڏين ٿو موسى ۽ قوم ان جي کي تانت فساد ڪن

فِي الْأَرْضِ وَيَذَرَكَ وَالْهَتَكَ قَالَ سَنُقَتِّلُ أَبْنَاءَهُمْ وَنَسْتَحْيِي

زمين ۾ ۽ ڇڏي توکي ۽ (باطل) معبودن تنهنجن کي چيائين ته جلد قتل ڪنداسون پٽن انهن جي کي ۽ جيئرو ڇڏينداسون

نِسَاءَهُمْ وَإِنَّا فَوْقَهُمْ قَاهِرُونَ ﴿١٢٤﴾

عورتن انهن جي کي ۽ بيشڪ اسان مٿان انهن جي غالب آهيون.

تفسير

اڳين آيتن ۾ فرعون جي انهن ظلمن جو ذڪر هو جيڪي ان مسلمان ٿيندڙن جادوگرن لاءِ رٿيا هئا ۽ هنن آيتن ۾ فرعون جي ان ظلم جو پڪو ثبوت بني اسرائيل تي پهر ڪرڻ جي لاءِ رٿيو هو ذڪر ڪندي فرمان ٿي رهيو آهي ”وَقَالَ الْمَلَأُ مِنْ قَوْمِ فِرْعَوْنَ أَتَدْرُ مُوسَى وَقَوْمَهُ لِيُفْسِدُوا فِي الْأَرْضِ وَيَذَرَكَ وَالْهَتَكَ“ ۽ فرعون جي قوم مان سردارن (فرعون کي) چيو ته: ڇا تون موسى ۽ ان جي قوم کي ڇڏي ٿو ڏين تانت زمين ۾ فساد ڪن ۽ توکي ۽ تنهنجي (باطل) معبودن کي به ڇڏي وڃن؟ ابن جرير حضرت عبدالله بن عباس رضي الله عنهما کان روايت آندي آهي ته جڏهن جادوگرن سجدي ۾ ڪري الله تعاليٰ جي توحيد ۽ حضرت موسى عليه الصلوة والسلام جي رسالت تي ايمان آڻڻ جو اعلان ڪيو ته جيڪي ماڻهو اهو منظر ڏسڻ آيا هئا انهن مان ڇهه لک ماڻهو ڪلمو پڙهي حضرت موسى عليه الصلوة والسلام تي ايمان آڻي ويهي رهيا، تڏهن فرعون جي قوم مان سردارن کيس چيو ته ڇا تون موسى ۽ ان جي قوم کي ڇڏي ڏين ٿي، ڇڏي ڏيندين ته زمين ۾ فساد ڪن ۽ توکي ۽ تنهنجن (باطل) معبودن کي ڇڏي ڏين؟ (۱) ياد رکڻ گهرجي ته ”الْهَتَكَ“ (تنهنجن معبودن) مان مراد اهي بت هيا جيڪي فرعون پنهنجي نالي ۽ مهاندي تي ٺهرائي

مصر جي شهر کان ٻاهر رهڻ وارن ڏانهن موڪليا ويا، ۽ هن جملي جو مطلب آهي ته ”توڪي ۽ تنهنجي طرفان مقرر ڪيل باطل معبودن کي ڇڏي ڏين“ **قَالَ سَنَقْتِلُ أَبْنَاءَ هَؤُلَاءِ** **وَسَتَخْبِي نِسَاءَ هَؤُلَاءِ فَأَهْرُونَ** چيائين ته (ڇڏي ڪيئن ڏينداسون؟) اسين جلد سندن پٽن (مردن) کي قتل ڪنداسون ۽ سندن عورتن (نياڻين) کي ڇڏي ڏينداسون ۽ اسين انهن تي غالب آهيون۔ (اسان کان ڪيڏانهن ويندا؟) هي فرعون جو اهو جواب آهي جيڪو ان پنهنجيءَ قوم جي سردارن کي ڏٺو هو، مگر سوال هڪ نموني جو هو ته جواب ٻئي نموني جو۔ فرعوني سردارن جي طلب هئي ته حضرت موسيٰ عليه الصلوة والسلام ۽ سندس قوم مان اسان آڻيندڙن کي گرفتار ڪري قيد ۾ رکيو وڃي ۽ کين تڪليفون ڏنيون وڃن، پر فرعون حضرت موسيٰ عليه الصلوة والسلام کان ڊڄي ويو هو ۽ اهڙو ڪو به قدم کڻڻ جي بجاءِ انهن کي جواب ۾ چيائين ته اسين حضرت موسيٰ عليه الصلوة والسلام جي قوم جي ننڍن ٻچن مان جيڪي پٽ هوندا تن کي ڪهي ڇڏينداسون نه وڌندا ۽ نه اسان کي خطرو رهندو، باقي جيڪي سندن نياڻيون ڄمنديون وينديون انهن کي پنهنجي ڪم ڪار ۽ خدمت لاءِ جيئرو ڇڏي ڏينداسون اسين انهن تي غالب آهيون ڪيڏانهن به وڃي نه سگهندا (١)

قَالَ مُوسَىٰ لِقَوْمِهِ اسْتَعِينُوا بِاللَّهِ وَاصْبِرُوا إِنَّ الْأَرْضَ لِلَّهِ

چيو موسيٰ واسطي قوم پنهنجي ته مدد وٺو الله سان ۽ صبر ڪيو بيشڪ زمين الله جي آهي

يُورِثُهَا مَنْ يَشَاءُ مِنْ عِبَادِهِ وَالْعَاقِبَةُ لِلْمُتَّقِينَ ۝١٢٨ **قَالُوا**

وارث بنائي ٿو ان جو جنهن کي گهري پانهن پنهنجن مان ۽ پڇاڙي واسطي پرهيزگارن جي آهي چيائون ته

أَوْذَيْنَا مِنْ قَبْلُ أَنْ تَأْتِيَنَا وَمِنْ بَعْدِ مَا جِئْتَنَا قَالَ عَسَىٰ

ايڏايا وياسون اڳي هن جي جو آئين اسان وٽ ۽ پڄاڻان ان جي جو آئين اسان وٽ چيائين ويجهو آهي

رَبُّكُمْ أَنْ يُهْلِكَ عَدُوَّكُمْ وَيَسْتَخْلِفَكُمْ فِي الْأَرْضِ فَيَنْظُرَ

رب اوهان جو هي جو هلاڪ ڪري دشمن اوهان جي کي ۽ پريان رهائي اوهان کي زمين ۾ پوءِ ڏسي

كَيْفَ تَعْمَلُونَ ﴿١٢٩﴾

تہ کیئن ٿا عمل ڪیو.

تفسير

اڳين آيتن ۾ فرعون جي ظلم ڪرڻ واري مشوري جو ذڪر هيو ۽ هنن ۾ بني اسرائيل جي صبر واري مشوري جو ذڪر ڪندي ارشاد ٿي رهيو آهي. قَالَ مُوسَىٰ لِقَوْمِهِ اسْتَعِينُوا بِاللّٰهِ وَاصْبِرُوا "موسيٰ پنهنجي قوم کي چيو ته الله کان مدد وٺو ۽ صبر ڪريو، حضرت موسيٰ عليه الصلوٰۃ والسلام جي مڃڻ وارن کي جڏهن فرعون جي مٿئين اعلان جي خبر پئي ته حضرت موسيٰ عليه الصلوٰۃ والسلام کين مٿين نصيحت ڪئي ته: ما يوس نه ٿيو الله تعالىٰ کان مدد گهرو ۽ صبر ڪيو "اِنَّ الْاَرْضَ لِلّٰهِ يُورِثُهَا مَنْ يَّشَاءُ مِنْ عِبَادِهِ" زمين الله جي آهي، پنهنجن ٻانهن مان جنهن کي گهري ٿو ان کي زمين جو وارث بنائي ٿو. هن جملي سان حضرت موسيٰ عليه السلام بني اسرائيل کي اميد ڏياري ته اوهان انهن فرعونين جي زمين جا وارث ٿيندؤ، نااميدي نه ڪيو. وَالْعَاقِبَةُ لِلْمُتَّقِينَ ۽ (پلي) پڇاڙي پرهيزگارن جي لاءِ آهي، هن جملي ۾ متقين کي بشارت ڏني وئي آهي ته انهن جي پڇاڙي پلي ۽ ساراهيل آهي (١) "قَالُوا اَوْذَيْنَا مِنْ قَبْلُ اَنْ تَاْتِنَا وَمِنْ بَعْدِ مَا جِئْتَنَا" چيائون ته تنهنجي اچڻ کان اڳ ۾ به اسان کي ايڏا ڏنا ويا ۽ تنهنجي اچڻ کانپوءِ به هي بني اسرائيلن جو حضرت موسيٰ عليه الصلوٰۃ والسلام کي چوڻ هو ته: اسان کي اميد هئي ته تنهنجي اچڻ کانپوءِ اسان جو ساه کڻنداسون پر ڪجهه نه ٿيو توکان اڳ ۾ جيڪي سختيون ۽ سور هئا سي تنهنجي اچڻ کان پوءِ به شروع آهن اسين ڇا ڪيون ڪيڏانهن وڃون؟ "قَالَ عَسَىٰ رَبُّكُمْ اَنْ يَّهْلِكَ عَذُوْكُمْ وَيَسْتَخْلِفَكُمْ فِى الْاَرْضِ فَيَنْظُرَ كَيْفَ تَعْمَلُوْنَ" چيو (حضرت موسيٰ) ته اميد آهي يا هي ڳالهه قريب آهي (٢) جو اوهان جو رب اوهان جي دشمن کي هلاڪ ڪري ۽ اوهان کي انهن جي پويان (انهن جي ٿي) زمين ۾ رهائي ڏسي ته اوهان ڪهڙا عمل ڪيو ٿا. ذهن نشين ڪرڻ گهرجي ته هن آيت ۾ آيل لفظ "فَيَنْظُرَ" نظر کان ورتل آهي ۽ نظر مان ڪڏهن مراد هوندي آهي اهڙي سوچ جنهن مان علم حاصل ٿئي، ۽ ڪڏهن مراد هوندي آهي اک جي ڪاري ماڻڪي ڦيرائي ڏسڻ، ۽ ڪڏهن مراد هوندي آهي انتظار

ڪرڻ. اهي ٽئي معنائون الله تعالىٰ جي شان جي خلاف ۽ محال آهن ۽ ڪڏهن مراد آهي ڏسڻ ۽ هتي اهائي مراد آهي (١) مقصد ته الله تعالىٰ اوهان کي فرعونين جي زمين ۽ جائيداد جو مالڪ بنائي ظاهر ۾ به ڏسڻ ٿو چاهي ته اوهان مان ڪهڙا ڪهڙا عمل ظاهر ٿين ٿا.

لطيفه

هڪ پيري ديني عالم عمرو بن عبید خلیفي منصور وٽ سندس خلافت جي تخت تي وهڻ کان اڳ ۾ ويو ته ان ماني وٺي ڪاڏي ۽ سندس دستر خوان تي هڪ يا ٻه مانيون پيون هيون، خلیفي منصور ٻي مانيءَ کڻڻ جي لاءِ حڪم ڪيو پر موجود نه هئي ته ان هن آيت جا هي الفاظ پڙهيا. ”وَيَسْتَخْلِفُكُمْ فِي الْأَرْضِ“ ۽ اوهان کي زمين ۾ (خلافت ڏيندو) انهن جي پويان زهائيندو، اشارو هو ته خليفه ٿيندس ته پوءِ مانيون ڪوڙ-جڏهن خليفو ٿيو ته اهو ساڳيو ديني عالم عمرو بن عبید وٽس ويو ۽ سندس اڳيان ان آيت جو هي حصو پڙهيائين ”فَيَنْظُرْ كَيْفَ تَعْمَلُونَ“ پوءِ ڏسندو ته ڪهڙا عمل ڪيو ٿا، اشارو ڏنائين ته هاڻي خليفو ٿيو آهين سنا عمل ڪجان، ڇو ته الله تعالىٰ جي اوهان جي عمل تي خصوصي نگاهه آهي (٢)

وَلَقَدْ أَخَذْنَا آلَ فِرْعَوْنَ بِالسِّنِينَ وَنَقْصٍ مِنَ الثَّمَرَاتِ لَعَلَّهُمْ

۽ البت تحقيق پڪڙيوسون فرعونين کي (ڏڪار جي) سالن سان ۽ گهٽائڻ ميون جي سان تانت اهي

يَذْكُرُونَ ۱۳۰ فَاِذَا جَاءَتْهُمْ الْحَسَنَةُ قَالُوا لَنَا هَذِهِ ۚ وَاِذَا

نصبت وٺن پوءِ جڏهن آئي انهن وٽ پلامي چيائون ته واسطي اسان جي هيءَ آهي ۽ جيڪڏهن

تُصِبُّهُمْ سَيِّئَةٌ يَّتَظَيَّرُوا بِمُوسَىٰ وَمَنْ مَعَهُ اِلَّا اِنَّمَا طَائِرُهُمْ

پهچي ٿي انهن کي ڪا برائي ته بري فال وٺن ٿا موسىٰ سان ۽ انهن سان جيڪي ساڻس گڏ هئا خبردار پڪ بري فال انهن جي

عِنْدَ اللَّهِ وَلَكِنْ اَكْثَرُهُمْ لَا يَعْلَمُونَ ۱۳۱

الله وٽ آهي ۽ پر اڪثر انهن مان نه ٿا ڄاڻن.

تفسير

اڳين آيتن ۾ انهن مصيبتن ۽ تڪليفن جو ذڪر هو جيڪي فرعون جي طرفان بني اسرائيل تي آيون هيون ۽ هنن ۾ انهن تڪليفن ۽ سزائن جو ذڪر آهي، جيڪي الله تعاليٰ جي طرفان فرعونين تي آيون، ارشاد آهي ”وَلَقَدْ أَخَذْنَا آلَ فِرْعَوْنَ بِالتَّنِينَ وَنَقَصْنَا مِنَ الثَّمَرَاتِ“ ۽ البت تحقيق فرعونين کي سخت ڏڪر وارن سالن ۽ ميون گهٽائڻ سان آزمايوسون، يعني انهن ۾ ڪيترا سال ڏڪار جون حالتون پيدا ڪري ڇڏيوسين جو وڻن ڪاٺ جي لاءِ نه اناج رهيو نه ميوا- سخت، پریشان رهيا ”لَعَلَّهُمْ يَذْكُرُونَ“ تانت اهي نصيحت وڻن، يعني اهي ڏڪار ۽ تنگيءَ جون حالتون انهن ۾ ان جي ڪري پيدا ڪيون سين ته اهي سمجهن ته پاڻ کي خدا سڏائڻ وارو ۽ سندس ساٿي ڪيترا ڪمزور آهن، جو ماڻهن جي بک لاهڻ لاءِ به انتظام ڪري نه ٿا سگهن ۽ بني اسرائيل کي تڪليفون ڏيڻ جا جيڪي نڪاءَ ٿا ڇڏين، سي نه ڇڏين، ڇو ته بني اسرائيل کي ڪجهه ڪري نه سگهندا، ڀلو اهو اٿن ته حضرت موسيٰ عليه الصلوٰة والسلام جي ايمان آڻڻ واري سنڌ کي قبول ڪري دارين جي سعادت حاصل ڪن (۱) ”فَإِذَا جَاءَهُمْ الْحَسَنَةُ قَالُوا لَنَا هَذِهِ وَإِنْ تُصِيبَهُمْ سَيِّئَةٌ يَطَّيَّرُوا بِمُوسَىٰ وَمَنْ مَعَهُ“ پوءِ جڏهن انهن وٽ ڀلائي اچي ته چون پيا ته هيءُ ته اسان لاءِ آهي ئي آهي ۽ جيڪڏهن ڪين ڪابرائي (تڪليف) پئي پهچي ته موسيٰ ۽ ان جي ساٿين سان گڏجي فال پيا وڻن، يعني راحت پهچڻ کي پنهنجو حق ۽ ڪفر ۽ شرڪ جي صحيح هجڻ جو دليل پيا بنائين ۽ چون ته اسين سچ ۽ حق تي آهيون تڏهن ته هي نعمتون مليون آهن ۽ جيڪڏهن ڪا مصيبت يا تڪليف ٿي پهچين ته چون پيا ته اها (حضرت) موسيٰ (عليه الصلوٰة والسلام) ۽ ان جي ساٿين جي ته شامت ۽ منحوسي (معاذ الله) (معاذ الله) آهي جو سورن ۾ پئجي ويا آهيون.

بري فال وٺڻ منع آهي

ذهن ۾ وهاڻ گهرجي ته ”يَطَّيَّرُوا“ جو لفظ تطير کان ورتل آهي معنيٰ بري فال وٺڻ، عرب جا مشرڪ پڪين جي اڏامڻ مان فار، وڻندا هئا ان جي ڪري ان کي تطير سڏيو ويو آهي. مشرڪ قومن ۾ فال وٺڻ جي رسم نهايت پراڻي هئي انهن جون وهمي طبيعتون اسلام کان سواءِ هر شيءِ جو اثر جلد قبول ڪري وڻنديون هيون، رستي سان

ويندي جيڪڏهن ڪنهن پڪيءَ ڪو آواز ڪيو ۽ اهو سندن ڪنن تائين پهتو ته هڪدم واپس گهر هليا ايندا هئا، ڪنهن ڪم سان ويندي وات ۾ ڪو جانور اڳيان اچي ويو ته موٽي پوندا هئا، اسلام جيئن مشرڪن جي ٻين رسمن کان روڪيو آئيئن ان فال وٺڻ، کان به روڪيو آهي، جيئن هنن حديثن مان ثابت آهي.

نبوي حديثن ۾ بري فال وٺڻ کان منع

ع۱- قرآن پاڪ جي مفسر قرطبي روايت آندي آهي ته حضور ﷺ جن فرمايو ”لَيْسَ مِنَّا مَنْ تَحَلَّمَ أَوْ تَكْهَنَ أَوْ رَدَّ عَنْ سَفَرِهِ تَطْيِيرًا“ اهو شخص اسان (مسلمانن) مان آهي ئي ڪو نه جنهن ڪوڙا خواب ٻڌايا يا پوپو ٿي ويٺو يا سفر تان ان جي ڪري موٽيو جو ڪو پڪي اڏامندي ڏنائين.

ع۲- ابو داؤد حضرت عبدالله بن مسعود رضي الله عنه کان روايت آندي آهي ته نبي ڪريم ﷺ جن ٿي پيرا فرمايو ”الطَّيْرَةُ شُرْكَ“ پڪيءَ جي اڏامن مان بري فال وٺڻ شرڪ آهي.

ع۳- حضرت عبدالله بن عمرو رضي الله عنه کان روايت آهي ته سيدنا رسول الله ﷺ جن فرمايو: ”مَنْ رَجَعَتْهُ الطَّيْرَةُ عَنْ حَاجَتِهِ فَقَدْ أَشْرَكَ قِيلَ وَمَا كَفَّارُهُ ذَلِكَ يَا رَسُولَ اللَّهِ؟ قَالَ أَنْ يَقُولَ أَحَدُهُمُ اللَّهُمَّ لَا طَيْرَ إِلَّا طَيْرُكَ وَلَا خَيْرَ إِلَّا خَيْرُكَ وَلَا إِلَهَ غَيْرُكَ ثُمَّ يَكْضِي لِحَاجَتِهِ“ (۱) يعني جنهن کي پنهنجي حاجت ڏانهن وڃڻ کان پڪيءَ جي اڏامن سان بري فال وٺڻ موٽايو ان شرڪ ڪيو، عرض ڪيو ويو ته يا رسول الله! (پلا جيڪڏهن ڪو ائين ڪري وهي ته) ان جي ڪفارت ڪهڙي آهي؟ فرمايائون ته هيئن چوي ته: يا الله پڪيءَ به تنهنجا ۽ جيڪو به خير آهي اهو به تنهنجو ۽ توکان سواءِ ڪو به عبادت جو لائق ناهي (ائين چوڻ کان) پوءِ پنهنجي ڪم سان هليو وڃي. ”أَلَا إِنَّمَا طَائِرُهُمْ عِنْدَ اللَّهِ وَلَكِنْ أَكْثَرُهُمْ لَا يَعْلَمُونَ“ خبردار سندن منحوسي (۽ بري فال) الله وٽ آهي ۽ پر انهن مان گهڻا ڄاڻن نه ٿا، هي مالڪ مني جو اهو فرمان آهي جنهن سان فرعونين جي بڪواس جي ترديد ڪئي وئي آهي مطلب ته: اها منحوسي حضرت موسيٰ عليه الصلوة والسلام ۽ ان جي ساٿين جي ڪري ناهي پر سندن ئي براين جي ڪري الله تعاليٰ کين منحوس بنائي ڇڏيو آهي ۽ اهو الله تعاليٰ جو فيصلو آهي يا مراد آهي ته سندن منحوسيءَ جو حصو الله وٽ محفوظ آهي جنهنجي سزا کين ضرور ملندي (۲)

وَقَالُوا مَهْمَا تَأْتِنَا بِهِ مِنْ آيَةٍ لِّتَسْحَرَنَا بِهَا فَمَا نَحْنُ لَكَ

۽ چيائون ته جڏهن به آئيندين اسان وٽ ڪا نشاني تانت جادو ڪرين اسان کي ان سان پوءِ ناهيون توتي

بِمُؤْمِنِينَ ﴿١٣٢﴾ فَأَرْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ

ايمان آڻيندڙ۔ پوءِ موڪليوسون انهن تي طوفان ۽ ماکڙ ۽ جون

وَالضَّفَادَ وَالْدَّمَ آيَاتٍ مُّفَصَّلَاتٍ فَاسْتَكْبَرُوا وَكَانُوا قَوْمًا مُّجْرِمِينَ ﴿١٣٣﴾

۽ ڏيڏر ۽ رت، نشانيون ڪليل پوءِ تڪبر ڪيائون ۽ هئا قوم مجرم

تفسير

هنن آيتن کان اڳ ۾ فرعونين تي آيل ٻن سزائن ڏڪار ۽ ميون جي گهٽائڻ جي ذڪر سان گڏ سندن ان هٿ ڌرمي جو ذڪر هو ته انهن پنهنجي منحوسيءَ کي حضرت موسىٰ عليه الصلوة والسلام ڏانهن منسوب ڪيو هو ۽ هتي سندن ٻيءَ هٿ ڌرميءَ (حضرت موسىٰ عليه الصلوة والسلام کي جادوگر چوڻ) جو ذڪر ڪندي ٻڌايو ٿو وڃي ته ”وَقَالُوا مَهْمَا تَأْتِنَا بِهِ مِنْ آيَةٍ لِّتَسْحَرَنَا بِهَا فَمَا نَحْنُ لَكَ بِمُؤْمِنِينَ“ ۽ چيائون ته اسان وٽ جيڪا به نشاني (معجزو) آڻيندين تانت ان سان اسان کي سحر ڪرين ته اسين توتي ايمان نه آڻينداسون، حضرت موسىٰ عليه الصلوة والسلام فرعونين کي معجزا ڏيکاريا پر اهي ضد تي اهڙو چڙهي بيٺا جو ايمان آڻڻ کان صفا منڪر ٿي پيا سيدنا موسىٰ عليه الصلوة والسلام جي صداقت ۾ انهن کي ڪوبه شڪ نه هو پر ان تي ايمان آڻڻ کان پوءِ جيڪي ڪين ناجائز مليل اختيار ۽ رعايتون ڇڏيون ٿي پيون ۽ عيش و عشرت تان هٿ ڪڍڻو ٿي پيو ان جي ڪري ڀڳا ٿي ويا. ”فَأَرْسَلْنَا عَلَيْهِمُ الطُّوفَانَ وَالْقُمَّلَ وَالضَّفَادَ وَالْدَّمَ آيَاتٍ مُّفَصَّلَاتٍ“ پوءِ اسان انهن تي طوفان ۽ جون ۽ ڏيڏر ۽ رت ڪليل نشانيون موڪليون، يعني جڏهن فرعونين حضرت موسىٰ عليه

الصلوة والسلام کي چيو ته ڪهڙا معجزا به آئين ته اسين توتي ايمان نه آئينداسون، تڏهن الله تعالىٰ فرعونين تي هي عذاب موڪليا، ابن منذر حضرت عبدالله بن عباس رضي الله عنهما کان روايت آندي آهي ته انهن عذابن مان هر هڪ عذاب فرعون جي قوم تي ستن ڏينهن تائين مسلط رهيو ٿي چئجي ڏينهن کان شرع ٿي پئي چئجي تائين هليو ٿي انهن عذابن مان هڪ عذاب طوفان جو هو، مشهور مفسرن وٽ طوفان مان مراد پاڻي جو طوفان هو فرعوني قوم جي سڀني گهرن ۽ زمينن کي پاڻيءَ اهڙو گهيرو ڪيو جو نه انهن کي ويهڻ ۽ سمهڻ جي جاءِ ٿي بچي ۽ نه پوک ڪاهڻ جي، پر عجيب ڳالهه اها هئي جو فرعوني قوم جي گهرن ۽ باغن سان گڏ جيڪي بني اسرائيل جا گهر ۽ باغ هيا اهي دستور مطابق سڪل ۽ بناگپ جي محفوظ هيا، ڪٿي به طوفان جو پاڻي نه هو، اهو طوفان ڏسي فرعوني قوم وارا حضرت موسيٰ عليه الصلوة والسلام وٽ آيا ته اسان جي لاءِ الله تعالىٰ کان دعا گهري مغفرت طلب ڪر الله تعالىٰ اسان کان هيءَ عذاب دفع ڪري ته اسين توتي ايمان آئينداسون، ۽ بني اسرائيل کي به آزاد ڪنداسون جڏهن حضرت موسيٰ عليه الصلوة والسلام دعا گهري ته طوفان ختم ٿي ويو ۽ سندن پوکون تمام پليون ٿيون تڏهن اهي چوڻ لڳا ته هي طوفان ڪو عذاب نه هو پر اهو ته اسان جي فائدي لاءِ آيو هو اسان هروڀرو پريشان ٿيا هئاسون ٻيو عذاب ماڻڻ جو- جڏهن طوفان جي عذاب لهڻ کان پوءِ به اهي غور ۽ فڪر ڪري درست نه ٿيا تڏهن انهن تي ماڻڻ جو عذاب موڪليو ويو، ماڻڻ سندن پوکون ۽ باغ ته کائي ڇڏيا پر ڪن روايتن موجب سندن گهرن جي چٽين ۾ پيل ڪاڻ، دروازا ۽ گهرو سامان به کائي ڇڏيو، ان وقت به حضرت موسيٰ عليه الصلوة والسلام جو معجزو ان طرح ظاهر ٿيو جو بني اسرائيل جا گهر، زمينون ۽ باغ سڀ محفوظ رهيا، ۽ فرعوني قوم وارا روئي، دانهون ڪري حضرت موسيٰ عليه الصلوة والسلام کي درخواست ڪرڻ آيا ته الله تعالىٰ کان دعا گهرو، جيڪڏهن هي عذاب اسان تان دفع ڪرايئي ته وعدو آهي جو توتي ايمان آڻي تنهن جي قوم کي آزاد ڪري ڇڏينداسون، الله تعالىٰ جي رحم دل نبي عليه الصلوة والسلام وري دعا گهري ۽ عذاب هٽي ويو پر پوءِ به ايمان نه آندائون ۽ ساڳيءَ سرڪشيءَ ۽ عهدشڪنيءَ تي قائم رهيا الله تعالىٰ هڪ مهينو کين سوچڻ غور ڪرڻ ۽ توبه کي سڄو ثابت ڪرڻ جي لاءِ وقت ڏنو ۽ نه سڌڻ جي ڪري مٿن ٽيون عذاب موڪليو، ٽيون عذاب قمل جو، قمل عربيءَ ۾ ان جون کي به چوندا آهن جيڪا ماڻهن ۾ پوندي آهي ۽ ان ننڍڙي جيت کي به جيڪو اناج ۾ پوندو آهي، فرعونين تي شايد پنهني قسمن کي

موڪليو ويو هو جو اناج ۾ اهي ننڍڙا جيت لڳي ويا ۽ انسانن ۾ جون پئجي ويون اناج جو اهڙو حال ٿي ويو جو ڏهه سير ڪڻڪ ڪڍن پيا ته هڪ سير به اٿو نه پيو نڪري ۽ جون سندن وار، پنيشون ۽ پرون به کائي ويون پر بني اسرائيل انهن کان محفوظ رهيا، فرعوني نيٺ موٽي حضرت موسيٰ عليه الصلوة والسلام وٽ آيا ۽ چوڻ لڳا ته هاڻي دعا ڪر هن کان پوءِ اصل وعدي برخلاقي نه ڪنداسون، رحم دل نبي سڳوري بارگاهه ايزديءَ ۾ التجا ڪئي ته اهو عذاب به ٽري ويو، مهلت جي هڪ مهيني گذرڻ کان پوءِ به جڏهن انهن ۾ ڪو حياءُ ۽ شرم نظر نه آيو ته الله تعاليٰ مٿن چوٿون عذاب موڪليو، چوٿون عذاب هي هو جو الله تعاليٰ مٿن ڏيڏر موڪليا ۽ اهي ايترا ته گهڻا هئا جو جتي به فرعوني وهن پيا ته ڳچيءَ تائين ڏيڏرن سان پورجي پيا وڃن سمهڻ جي ارادي سان ليٽن پيا ته ساري بدن تي ڏيڏر چڙهيو وڃن، ٻوڙ ۾ ڀاڄيءَ ۾، اتي ۾ مقصد ته هر شيءِ ۾ ڏيڏر ٿي ڏيڏر هجن. پر بني اسرائيل وٽ ڪا به شيءِ نه هئي بالڪل سڪون سان وينا هئا پوءِ اڳين وعدن کان وڌيڪ پڪو وعدو ڪري جڏهن حضرت موسيٰ عليه الصلوة والسلام کان دعا گهرايائون ته اهي ائين هليا ويا ڇڻ هيائي ڪونه مگر فرعوني اهڙا ته ذهن جا ذليل ۽ عقل جا ڪوتاهه هيا جو عذاب ٽرڻ کان پوءِ مهينو مهلت ملين ته به نه سڌريا نه ضد تان لٽاءِ نه وعدا وفا ڪيائون ۽ انهن سڀني ڳالهين کي جادو جو اثر چوڻ لڳا. الله تعاليٰ ان مهلت ڏيڻ کان پوءِ وري پنجون عذاب موڪلين، ٥- پنجون عذاب هي هو جو مٿن رت مسلط ڪيو ويو جو سندن کائڻ پيئڻ جي هر شيءِ رت ٿي ويئي ڪوهه مان، حوض مان، تلاءِ مان، ڪٿان به پاڻي ڪڍن ته سڄو رت ٿيو وڃي پر انهن سڀني مصيبتن کان بني اسرائيل بالڪل محفوظ رهيا، رت جي عذاب وقت فرعوني بني اسرائيل کان پاڻي گهرن پيا، جڏهن بني اسرائيل جي هٿ ۾ هجي ته پاڻي ۽ جڏهن فرعونين جي هٿ ۾ اچي ته رت بنجي وڃي هڪڙي دسترخوان تي ويهي قبضي ۽ اسرائيلي کاڌو کائين هڪ ئي مانيءَ مان جيڪڏهن فرعوني گرهه کڻي ته رت ۽ جيڪڏهن اسرائيلي کڻي ته صحيح کاڌو- تنگ ٿي فرعونين اسرائيلين کي عرض ڪيو ته: اوهان پنهنجي وات ۾ گرهه يا پاڻيءَ جو ڍڪ وجهي پوءِ اسان جي وات ۾ وجهو، جڏهن اسرائيلي اهو گرهه يا پاڻيءَ جو ڍڪ فرعونين جي وات ۾ وجهن ته الاهي عذاب سان اهو سندن وات ۾ وڃڻ شرط رت بنجي وڃي وري به حضرت موسيٰ عليه الصلوة والسلام وٽ دعا لاءِ آيا مٿيون، ميڙيون ڪيائون ان دعا گهري ته اهو عذاب به دفع ٿي ويو، پر نه مڙيا سو نه مڙيا اڳتي ارشاد آهي فَاسْتَكْبَرُوا وَكَانُوا قَوْمًا مُّجْرِمِينَ پوءِ تَكْبَرُ ڪيائون ۽ مجرم

قوم هئا۔ فائدو۔ مٿئين بيان مان ثابت ٿيو ته مصيبت جي وقت ۾ الله تعالىٰ جي پيارن کان دعا گهرائڻ سان مصيبت دفع ٿيندي آهي، تانجو ڪافرن تي به ڪرم ٿيو هو.

وَلَمَّا وَقَعَ عَلَيْهِمُ الرِّجْزُ قَالُوا يُمُوسَىٰ اذْعُ لَنَا رَبِّكَ بِمَا

۽ جڏهن واقع ٿيو انهن تي عذاب ته چيائون اي موسيٰ! دعا گهر اسان لاءِ پالڻهار پنهنجي کان سببان ان جي جو

عَهْدَ عِنْدَكَ كُنْ كَشَفْتَ عَنَّا الرِّجْزَ لَنُؤْمِنَنَّ لَكَ وَلَنُرْسِلَنَّ

وعدو ڪيائين تووٽ البت جيڪڏهن لاڻو تو اسان تان عذاب ته البت ضرور ايمان آڻينداسون توتي ۽ البت ضرور ڇڏينداسون

مَعَكَ بَنِي إِسْرَآئِيلَ ۝۱۳۳ فَلَمَّا كَشَفْنَا عَنْهُمْ الرِّجْزَ إِلَىٰ

گڏ توسان بني اسرائيل ڪي پوءِ جڏهن لاڻوسون انهن تان عذاب تائين

أَجَلٍ هُمْ بِالْعُوهِ إِذَا هُمْ يَنْكُثُونَ ۝۱۳۵ فَانْتَقَمْنَا مِنْهُمْ فَأَغْرَقْنَاهُمْ

ان وقت جي جواهي پهچندڙ آهن ان جا ته اوچتوئي اهي ٽاڦري وڃن پوءِ بدلوور توسون انهن کان پوءِ ٻوڙيوسون انهن کي

فِي الْيَمِّ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ ۝۱۳۶

اونهي درياءَ ۾ سببان ان جي جو بلاشڪ انهن ڪوڙو ڪيو آيتن اسان جن کي ۽ هئا انهن کان غافل

تفسير

اڳين آيتن ۾ فرعونين تي عذاب اچڻ جي سببن، ڪفر، عنادي سرڪشي جو ذڪر هو ۽ هنن آيتن ۾ انهن عذابن جي دفع ٿيڻ جي سبب کي ذڪر ڪندي ارشاد ٿي رهيو آهي ”وَلَمَّا وَقَعَ عَلَيْهِمُ الرِّجْزُ قَالُوا يُمُوسَىٰ اذْعُ لَنَا رَبِّكَ“ ۽ جڏهن انهن تي عذاب واقع ٿيو ته چيائون اي موسيٰ (عليه الصلوٰة والسلام) اسان جي لاءِ پنهنجي پالڻهار کان دعا گهر، اهي دعا لاءِ چوڻ وارا فرعون ۽ سندس ڪافر ساٿي هئا، ڇو ته جيئن هتي ”لَمَّا“ جو لفظ عموم شرط لاءِ آهي تيئن ”قَالُوا“ به جمع جو صيغو ماضي

استمراري عموم لاء آهي (١) ۽ ظاهر آهي ته فرعون ۽ سندس ساٿين حضرت موسىٰ عليه الصلوة والسلام کي اهو عرض نه ته پاڻ وٽ گهرجي ڪيو هوندو ۽ نه وات ويندي بلڪ سڀ گڏجي سندس دروازي تي ايندا هئا، ان جي ڪري ”قالوا“ جمع جو صيغو آندو ويو آهي، سڀني اچي حضرت موسىٰ عليه الصلوة والسلام کي عذاب جي دفع ڪرائڻ لاءِ دعا جي درخواست ڪئي هئي ۽ ان درخواست ڪرڻ سان ظاهر ۾ اهي الله تعاليٰ کان دعا گهرڻ، موسىٰ عليه الصلوة والسلام جي نبوت ۽ مقبول هجڻ ۽ وسيله عظيم هجڻ جا به قائل ٿي ويا. مزيدار ڳالهه ته اها ٿي جو پاڻ کي اعلى رب چوڻ وارو فرعون به حضرت موسىٰ عليه الصلوة والسلام کان دعا گهرائڻ لاءِ حاضر ٿيندو رهيو ”بِمَا عَاهَدَ عِنْدَكَ“ ان جي ڪري جو تو سان عهد ڪيو اٿس، ڄاڻڻ گهرجي ته نبوة الله تعاليٰ ۽ نبي جي وچ ۾ هڪ قسم جو معاهدو به آهي. نبي سڳورو الله تعاليٰ سان سندس فرمان پهچائڻ ۽ انهن لاءِ ملندڙ مشقتون برداشت ڪرڻ جو عهد ڪندو آهي ۽ الله تعاليٰ جو به پنهنجي نبي سڳوري سان عهد هوندو آهي ته ان جي حفاظت ڪندو ۽ سندس عزت، عظمت ۽ وقار بحال رکندي سندس دعائون به قبول ڪرڻ فرمائيندو علامه آلوسي بغدادي عليه الرحمة ”بِمَا عَاهَدَ عِنْدَكَ“ جو تفسير ڪندي لکيو آهي ته بالذات عهد اليڪ ان تدعو به فيجيڪ ان تڪون الباءُ للقسم الاستعطا في كما يقال بحياتك افعَلْ كَذَا (٢) يعني انهن حضرت موسىٰ عليه الصلوة والسلام کي عرض ڪيو هو ته الله تعاليٰ توکي جيڪو نبوت جو عهدو ڏنو آهي ان جي وسيلي سان دعا گهر ۽ اهو به احتمال آهي ته ”بما“ ۾ ب نرم بنائڻ ۽ رحم ڏيارڻ لاءِ قسم وجهڻ جي معنيٰ ۾ هجي جيئن چيو ويندو آهي ته پنهنجي حياتيءَ جو قسم اٿئي ته هيئن ڪر پوءِ مطلب هي ٿيو ته گویا ڪه فرعونين حضرت موسىٰ عليه الصلوة والسلام کي ان نبوت واري عهد جو قسم وجهي دعا لاءِ عرض ڪيو هو ”لَئِنْ كَشَفْتَ عَنَّا الرِّجْزَ لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَائِيلَ“ البت جيڪڏهن اسان تان عذاب لاٿئي ته توتي ضرور ايمان آڻينداسون ۽ تون سان گڏ بني اسرائيل کي به (آزاد ڪري) ڇڏي ڏينداسون. جڏهن ته حضرت موسىٰ عليه الصلوة والسلام فرعونين کان اهي ٻئي مطالب ڪيا هئا ته ١- ايمان آڻيو ٻيو ٢- ته بني اسرائيل کي آزادي ڏيو، تڏهن انهن اهي وعا ڪيا ٿي ته اسان کي تنهنجا مطالب منظور آهن رڳي عذاب کان آزادي وٺي ڏي ”فَلَمَّا كَشَفْنَا عَنْهُمْ الرِّجْزَ إِلَىٰ أَجَلٍ هُمْ بِالْعُورَةِ إِذَا هُمْ يَنْكُتُونَ“ پوءِ جڏهن اسان انهن تان ان مدي تائين جو اهي پهچندڙ هئا

عذاب لاتوسون ته اوچتو اهي ڦريو وڃن ٿا "إِلَىٰ أَجَلٍ مُّمَدَّنٍ بِالْعُقُوتِ" جو مطلب ته اهي عذاب انهن تان عارضي طور ان لاءِ دفع ٿي ڪياسون ته ڏنو وڃي ته سڌرن ٿا يا نه. ڇو ته هلاڪت جي مدي تائين ته اهي ضرور پهچڻا هئا (۱) "۽ ڦريو وڃن ٿا" جو مطلب ته جيڪي حضرت موسيٰ عليه الصلوة والسلام سان ايمان آڻڻ ۽ بني اسرائيل کي آزاد ڪري ڇڏڻ جا وعدا ڪيائون ٿي اهي ٿوري وينا هئا

الله تعاليٰ کان سواءِ ٻئي ڏانهن فعل جي مجازاً نسبت ڪرڻ جائز آهي. هن آيت ۾ ذڪر ڪيل لفظ "لَيْتُنْ كُشِفَتْ" (جيڪڏهن تو لاٿو) تي غور ڪرڻ سان ثابت ٿيو ته الله تعاليٰ کان سواءِ ٻئي ڪنهن ڏانهن فعل يا ڪم جي نسبت ڪرڻ جائز آهي ۽ اها نسبت مجازي آهي حقيقي ناهي. حضرت موسيٰ عليه الصلوة والسلام کي جڏهن فرعونين عذاب دفع ٿيڻ لاءِ عرض ڪيو ٿي ته جيڪڏهن اسان تان تو عذاب لاٿو، حالانڪ حقيقي طرح عذاب لاهڻ وارو ته الله تعاليٰ آهي پر ان عذاب لاهڻ جي حضرت موسيٰ عليه الصلوة والسلام ڏانهن نسبت ڪرڻ جي ڪري الله تعاليٰ حضرت موسيٰ عليه الصلوة والسلام کي چيو ته تنهنجي دعا قبول نه ڪندس، ڇو ته هنن ائين چيو چيو ته تو عذاب لاٿو" اسان اهل سنت ۽ جماعت وارا به جيڪڏهن ڪنهن ڪم جي حضور عليه الصلوة والسلام جن ڏانهن نسبت ڪري چئون ٿا ته يا رسول الله! هيءَ مهرباني ڪري يا چئون ٿا ته حضور عليه الصلوة والسلام جن هيءَ مهرباني ڪئي يا ڪنهن ڪامل بانهي ڏانهن ڪنهن ڪم جي نسبت ڪيون ٿا ته اهي سڀ مجازي نسبتون آهن انهن جي ڪري نه شرڪ ثابت ٿيندو نه گناهه. فَاُذْكُرُوا بَيْنَهُمْ عَٰهْدَڪَ جي تفسير تي غور ڪرڻ سان ثابت ٿيو ته الله تعاليٰ جي نبين عليهم الصلوة والسلام جي صفتن سان وسيلو وٺي دعا گهرڻ به جائز آهي ۽ ائين چوڻ ته يا الاهي! حضرت محمد مصطفيٰ ﷺ جي مقبول نمازن ۽ محبوب سجدن جي صدقي اسان جا گناهه بخش فرمائ، اسان جون حاجتون آسانيءَ سان پوريون ڪر، ڏک درد دفع ڪر، سڀ جائز آهي، اصحابن سڳورن حضور عليه الصلوة والسلام جي پاڪ ذات، نالي مبارڪ، صفات عاليه ۽ سندس استعمال ڪيل شين سان وسيلو ورتو ۽ سندن چاچي حضرت عباس جي وسيلي سان، سندن قبر مبارڪ جي وسيلي سان برسات جي لاءِ دعائون گهريون ۽ اهي قبول پيون (۲) فَاُذْكُرُوا-الله تعاليٰ پنهنجن نبين عليهم الصلوة والسلام سان سندن دعائن جي مقبوليت جو وعدو ڪيو آهي تانجو جيئن الله

تعالیٰ انهن کان عام قانون کان مٿان قربانيون گهري ٿو جو پيءُ کي فرمائي ته پٽ کي ڪهي ڏيکار تئين قانون کان مٿي سندن دعائون به قبول فرمائي ٿو. جيئن حضرت عيسيٰ عليه الصلوة والسلام دعا گهري ته يا الله اسان تي آسمان کان دسترخوان لاه، ظاهر آهي ته ان ۾ ماني هوندي ۽ ماني اتي مان اٿو ان مان ٿيندو، قانون جي تقاضا ته اها هئي ته ماني زمين تي تيار ٿئي پر الله تعالیٰ قانون کان مٿان سندن دعا کي پورو ڪيو.

”فَانْتَقَمْنَا مِنْهُمْ فَأَغْرَقْنَاهُمْ فِي الْيَمِّ“ پوءِ اسان انهن کان (سندن طرفان بي فرماني ڪرڻ جو) بدلو ورتو پوءِ کين اونهي درياءُ ۾ ٻوڙي، ماري ڇڏيوسون، يعني جڏهن الله تعالیٰ ڪيترا ڀيرا انهن تان عذاب دفع ڪيو ۽ پوءِ به ڪفر ۽ عناد کان نه هٽيا ۽ عذاب لاءِ مقرر ٿيل مدو به اچي ويو ته کين وڏي درياءُ ۾ ٻوڙي هلاڪ ڪري ڇڏيائين ”الْيَمِّ“ ان سمنڊ ۽ درياءُ کي سڏيندا آهن جنهن جي جر تائين ماڻهو پهچي نه سگهي (١) ”بِأَنَّهُمْ كَذَبُوا بِآيَاتِنَا وَكَانُوا عَنْهَا غَافِلِينَ“ سببان ان جي جو بلاشڪ انهن اسان جي آيتن کي ڪوڙو چيو ۽ انهن کان غافل رهيا، هنن لفظن ۾ فرعونين کي غرق ڪرڻ جا ٻه سبب بيان ڪيا ويا آهن ١- ته انهن الاهي آيتن کي ڪوڙو چيو جيڪڏهن اهي ايمان آڻين ها ته سندن اڳين سڀ گناهه معاف ٿي وڃن ها، پر انهن ڦوڻا، عملاً ۽ قلباً آيتن جو اهڙو انڪار ڪيو جو منجهائن اقرار جي پوءِ به محسوس نه ٿي رهي هئي ٢- ته اهي انهن آيتن کان غافل رهيا، هتي غفلت مان مراد بي خبر هجڻ نه پر لاپرواهي آهي اهي ائين سمجهيو وينا هئا ته جيئن اڳيان عذاب آيا ۽ ويا تئين هي عذاب به ايندو ۽ ويندو ڪا پرواهه نه آهي، فرعون کي به جڏهن ٻڌڻ جو يقين ٿيو هو تڏهن دانهن ڪري چيو هيائين ته اَمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَائِيلَ (٢) ايمان آندو مون ته بلاشڪ ڪو به ان الله کان سواءِ عبادت جو لائق نه آهي جنهن تي بني اسرائيل ايمان آندو آهي.

الله تعالیٰ جي مقبول ٻانهن جي مزارن جي صدقي به عذاب ٿري ويندو آهي

جاڻڻ گهرجي ته عاد، ٿمود ۽ حضرت لوط ۽ حضرت شعيب عليهم الصلوة والسلام جي قوم وارن تي اتي ئي عذاب آيا جتي رهيل هئا پر حضرت موسيٰ عليه الصلوة والسلام جي نه ۽ جيئن وارن فرعونين کي جتي رهيل هئا اتي عذاب نه ڪيو ويو اهاين ڪڍي درياءُ ۾ ٻوڙيا ويا سو ان جي ڪري جو مصر ۾ الله تعالیٰ جي نبي حضرت يوسف عليه الصلوة والسلام ۽ سندس مغفور ۽ مرحوم ڀائرن وغيره جون

مزارون هيون ۽ انهن ئي جي برکت سان مصر هميشه آباد ۽ شاد رهيو آهي (۱).

وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ مَشَارِقَ الْأَرْضِ

۽ وارث بنايوسون قوم کي جيڪي ضعيف سمجهيا ويندا هئا اوڀرن زمين جي کي

وَمَغَارِبَهَا الَّتِي بَارَكْنَا فِيهَا وَتَمَّتْ كَلِمَةُ رَبِّكَ الْحُسْنَىٰ

۽ اولهن ان جي کي جو برکت وڌي اسان انهن ۾ ۽ پورو ٿيو فرمان رب تنهنجي جو سھڻو

عَلَىٰ بَنِي إِسْرَٰئِيلَ ۖ بَعَاثِرُوا وَدَمَّرْنَا بِمَا كَانُوا يَصْنَعُونَ فِرْعَوْنَ

مٿان بني اسرائيل جي سببان ان جي جو صبر ڪيائون ۽ برباد ڪيوسون اهو جو ڪيو ٿي فرعون

وَقَوْمُهُ وَمَا كَانُوا يَعْرِشُونَ ﴿۱۳۷﴾

۽ قوم ان جي ۽ اهو جو ڇٽيائون ٿي.

تفسير

اڳين آيتن ۾ فرعونين جي هلاڪت جو ذڪر هو ۽ هنن ۾ انهن جي هلاڪت جي نوعيت جو ذڪر ڪندي ٻڌايو ويو آهي ته ٻيون جيڪي به قومون هلاڪ ٿيون ته انهن جي رهڻ واريون جايون، آباديون ۽ ڀوڪون به تباهه ٿي ويون، ڇو ته انهن جا نبي ۽ نبين عليهم الصلوة والسلام تي ايمان آڻڻ وارا اناهيون ڪان هميشه لاءِ لڏي ويا هئا، پر فرعونين جي ايتريءَ وڏيءَ قوم جي هلاڪ ڪرڻ جي باوجود سندن ڳوٺ ۽ آباديون سلامت رهيون ويون، ڇو ته بني اسرائيل کي انهن جو وارث بنائي اتي رهايو ويو جن مان هزارين اولياءُ الله ظاهر ٿيا، فرمان مبارڪ آهي ”وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ مَشَارِقَ الْأَرْضِ وَمَغَارِبَهَا الَّتِي بَارَكْنَا فِيهَا“ ۽ اسان ان قوم کي ان زمين جي اوڀرن ۽ اولهن جو وارث بنايو جنهن (زمين) ۾ اسان برڪتون پيدا ڪيون آهن، الله تعاليٰ هن آيت جي هن حصي ۾ پنهنجي ذره نوازيءَ واري شان کي ظاهر فرمائي ٻڌايو

(۱) نعيمی ص ۱۵۲ جلد ۹

آهي ته فرعون ۽ سندس لشڪر کي غرق ڪري مارڻ کان پوءِ اسان انهن ئي بني اسرائيلين کي سندن هر شيءِ جو وارث بنايو جيڪي ضعيف ۽ نااهل ڪمزور سمجهيا ويندا هئا "مُشَارِقِ الْأَرْضِ وَمَغَارِبِهَا" مان مراد مصر ۽ شام جي سرزمين آهي جو فرعونين ۽ عمالقه جي هلاڪت کان پوءِ اسرائيلي ان جا مالڪ، حاڪم ۽ سربراھ بڻيا هئا ۽ ان جي اوڀر ۽ اولهه وارن حصن ۾ جيئن گھرندا هئا، تيئن تصرف ڪندا هئا (۱) انهن ۾ برڪت وجهڻ مان مراد آهي ته اتي ظاهري برڪت زيب، زينت عمارتون، باغات، نهرون هجڻ سان گڏ باطني برڪت الله تعاليٰ جي پيارن نبين عليهم الصلوة والسلام جون رھائشون ۽ نوراني مزارون آهن "وَتَمَّتْ كَلِمَةُ رَبِّكَ الْحُسْنَىٰ عَلَىٰ بَنِي إِسْرَآئِيلَ بِمَا صَبَرُوا" ۽ تنهن جي رب جو سهڻو وعدو جيڪو بني اسرائيل سان ڪيو هيائين سندن صبر جي ڪري پورو ٿيو. مطلب ته فرعونين کي هلاڪ ڪرڻ ۽ سندن جاين ۽ ملڪيتن جو بني اسرائيل کي مالڪ بنائڻ وارو وعدو پورو ٿيو "وَدَمَّرْنَا مَا كَانَ يَصْنَعُ فِرْعَوْنُ وَقَوْمُهُ وَمَا كَانُوا يَعْرِشُونَ" ۽ فرعون ۽ سندس قوم جيڪي ڪجهه ڪيو ۽ عمارتون ٺاهيون هيون اهي سڀ هلاڪ ۽ برباد ڪري ڇڏيون سين، يعني سندن محلاتون ۽ بنگلا وغيره سڀ ختم ٿي ويا. جو انهن جا مالڪ ئي پيا بنجي ويا.

وَجُوزْنَا بِبَنِي إِسْرَآئِيلَ الْبَحْرَ فَأَتَوْا عَلَىٰ قَوْمٍ يَعْكُفُونَ عَلَىٰ

۽ لنگها يوسون بني اسرائيل کي سمنڊ کان پوءِ آيا اهڙي قوم تي جو (ڏهي) ۾ ويٺا هئا مٿان

أَصْنَامٍ لَهُمْ قَالُوا يَمُوسَىٰ اجْعَلْ لَنَا آلِهًا كَمَا لَهُم آلِهَةٌ

بتن پنهنجي پڄاڻون ته اي موسىٰ! بناء واسطي اسان جي معبود جيئن انهن جي لاءِ معبود آهن

قَالَ إِنَّكُمْ قَوْمٌ تَجْهَلُونَ (۱۳۸) إِنَّ هَؤُلَاءِ مَتَّبِعُوا مَا هُمْ فِيهِ وَبِطْلٍ

فرمايائين ته بيشڪ اوهان قوم آهيو جو جهالت ٿا ڪيو بيشڪ هي هلاڪ ڪيل آهي

مَا كَانُوا يَعْمَلُونَ (۱۳۹) قَالَ أَغَيَّرَ اللَّهُ أَبْغِيكُمْ إِلَهًا وَهُوَ

اهو جو اهي ان ۾ آهن ۽ باطل آهي اهو جو ڪندا هئا فرمايائين ته ڇا سواءِ الله جي طلب ڪيان اوهان لاءِ معبود ۽ ان

فَضَّلَكُمْ عَلَى الْعَالَمِينَ ۝۱۳۰ وَادُّ اُنْجَيْنَكُمْ مِّنْ آلِ فِرْعَوْنَ

فضيلت ڏني اوهان کي جهانن تي ۽ (ياد ڪريو) جڏهن ڇڏايوسون اوهان کي فرعونين کان

يَسُومُونَكُمْ سُوءَ الْعَذَابِ يُقْتُلُونَ آبْنَاءَكُمْ وَيَسْتَحْيُونَ

چڪائين پيا اوهان کي سخت عذاب قتل ڪن پيا پٽن اوهان جن کي ۽ جيئرو ڇڏين پيا

نِسَاءَكُمْ وَفِي ذَالِكُمْ بَلَاءٌ مِّن رَّبِّكُمْ عَظِيمٌ ۝۱۳۱

عورتن اوهان جن کي ۽ انهيءَ ۾ آزمائش آهي طرفان رب اوهان جي وڏي.

تفسير

هنن آيتن کان اڳ ۾ دشمنن فرعونين جي غرق ڪرڻ جو ذڪر هو ۽ هتي دوستن کي غرق ٿيڻ کان بچائڻ جو ذڪر ڪندي بيان ٿي رهيو آهي ”وَجُوزْنَا بَنِي إِسْرَآئِيلَ الْبَحْرَ“ ۽ بني اسرائيلن کي سمنڊ مان (سلامتيءَ سان) پار پڇايوسون، ياد رکڻ گهرجي ته الله تعاليٰ جنهن سمنڊ مان بني اسرائيل کي پار پهچايو ۽ فرعونين کي ان ۾ ٻوڙيو هو ان جو نالو ”بحر قلزم“ هو، ڪن ان کي مصر جو نيل لکيو آهي اهو صحيح نه آهي (۱) ۽ اهو واقعو محرم شريف جي ڏهين تاريخ ٿيو هو ان جي ڪري حضرت موسىٰ عليه الصلوة والسلام ۽ سندس قوم ان ڏينهن جو روزو رکيو هو (۲) ۽ اسلام ۾ پهريان هي روزو فرض رهيو، رمضان شريف جي روزن جي فرضيت کان پوءِ ڏهين محرم جي ڏينهن جو روزو رکڻ سنت آهي (۳) ”فَاتُوا عَلَى قَوْمٍ يَّعْكُفُونَ عَلَى أَصْنَامٍ لَهُمْ“ پوءِ اهڙي قوم وٽ پهتا جيڪي پنهنجن بتن جا مجاور بڻيا ويٺا هئا. اهي ڪير هيا؟ ان ۾ اختلاف آهي ڪن جو چوڻ آهي ته اهي لخم قبيلي جا ماڻهو هئا، ڪي چون ٿا ته ڪنعان جي عمالقه قوم مان هئا ۽ سندن بت ڳئون جي شڪل تي ٺهيل هئا (۴) ”قَالُوا“

(۱) روح البيان ص ۲۲۵ جلد ۳ جزء ۹ روح المعاني ص ۴۰ جلد ۳ جزء ۹

(۲) نعيمی ص ۱۷۳ جلد ۹

(۳) خان ص ۱۲۷ جلد ۲

(۴) حاشيه شبير احمد عثمانی ص ۲۲۱

يُمُوسَى اجْعَلْ لَنَا آلِهَةً كَمَا لَهُمْ آلِهَةٌ" چوڻ لڳا ته اي موسى! اسان جي لاءِ به اهڙا معبود مقرر ڪر، جيئن هنن جا آهن۔ مفسر خازن هن آيت جي تفسير ۾ لکيو آهي ته بني اسرائيل کي الله تعاليٰ جي توحيد ۾ شڪ نه هو جو ائين چيائون، پر انهن جو خيال هو ته اسين ان طريقي سان الله تعاليٰ جو قرب حاصل ڪنداسون، ان جي ڪري حضرت موسى عليه الصلوة والسلام کين نرم لهجي ۾ فرمايو (١) "قَالَ اِنَّكُمْ قَوْمٌ تَجْهَلُونَ" فرمايائين ته يقيناً اوهان جاهل قوم آهيو، جو اهڙا مطالبه ڪري رهيا آهيو.

"اِنَّ هَؤُلَاءِ مُتَّبِعُوا مَاهُمْ فِيهِ وَيَطِلُ مَا كَانُوا يَعْمَلُونَ" يقيناً هي جنهن مذهب ۾ آهن اهو هلاڪ ٿيندڙ آهي ۽ جيڪو ڪن پيا سو باطل آهي سندن مذهب منهنجي هٿان ختم ٿي ويندو نه بت رهندا نه بت پرستي. "قَالَ اَغَيَّرَ اللّٰهُ اَبْعِيْكُمْ اِلٰهًا وَهُوَ فَضْلُكُمْ عَلَى الْعَالَمِينَ" چيائين ته ڇا الله کان سواءِ (ڪنهن ٻئي کي) اوهان جي لاءِ معبود طلب ڪيان؟ حالانڪ ان (الله تعاليٰ) اوهان کي (اوهان جي دور وارن) جهانن کان ڀلو ڪيو آهي. مطلب ته الله تعاليٰ جيڪي نعمتون ۽ ڀلايون اوهان تي ڪيون آهن انهن جي اها شڪر گذاري آهي؟ "وَإِذْ اَنْجَيْنَاكُمْ مِّنْ اِلٍ فِرْعَوْنَ يَسْتُمُوْكُمْ سُوًءَ الْعَذَابِ يُقْتُلُوْنَ اِبْنَاءَكُمْ وَيَسْتَحْيُوْنَ نِسَاءَكُمْ" (ياد ڪيو) جڏهن اوهان کي فرعونين کان ڇڏايوسون جيڪي اوهان کي سخت سزائون ۽ عذاب چڪائيندا هئا اوهان جي پٽن کي ڪهندا ۽ اوهان جي (نياڻين) عورتن کي جيئرو ڇڏي ڏيندا هئا، اهي فرعوني سوچيندا هئا ته اهي اسرائيلي نياڻيون وڏيون ٿي فرعونين جي ڪم اينديون ان لحاظ سان بنت جي بجاءِ نساء جو لفظ آندو ويو "وَفِيْ ذٰلِكُمْ بَلَاءٌ مِّنْ رَبِّكُمْ عَظِيْمٌ" ۽ انهن ۾ اوهان جي رب جي طرفان اوهان جي وڏي آزمائش آهي ذهن نشين ڪرڻ گهرجي ته بلاءِ جي لفظ جي معنيٰ آزمائش به آهي پر ڪن ان جي معنيٰ نعمت لکي آهي، علامه ابن قتبيبه آندو آهي ته: اي في انجائه اياك نعمه من الله عظيمه (٢) يعني اوهان کي انهن فرعونين کان ڇڏائڻ ۾ الله تعاليٰ جي وڏي نعمت آهي فائدا ١- الله تعاليٰ جي نبي عليه الصلوة والسلام جي قوم يا اولاد مان هجڻ به هڪ اهڙي فضيلت آهي جنهن جو اعتراف ڪرڻ ضروري آهي بني اسرائيل حضرت موسى عليه الصلوة والسلام جي قوم ۽ حضرت يعقوب عليه الصلوة والسلام جي اولاد مان هجڻ جي ڪري فضيلت جا صاحب هئا جيئن "فَضْلُكُمْ" (فضيلت ڏنائين اوهان کي) مان ثابت ٿي رهيو آهي ان ڪري حضور عليه الصلوة والسلام جن جي قوم ۽ سندن اولاد مان هجڻ وارا به شاندار آهن.

وَوَاعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ فِتْرٍ مِيقَاتٍ

۽ وعدو ڏنسون موسيٰ کي ٽيهن راتين جو ۽ پورو ڪيوسون انهن کي ڏهن سان پوءِ پورو ٿيو وعدو

رَبِّهِ اَرْبَعِينَ لَيْلَةً وَقَالَ مُوسَى لِأَخِيهِ هَارُونَ اخْلُفْنِي فِي

رب ان جي جو چاليهه راتيون ۽ چيو موسيٰ پاڻ پنهنجي هارون کي (ته) نائب منهنجو ٿي ره قوم منهنجي ۾

قَوْمِي وَأَصْلِحْ وَلَا تَتَّبِعْ سَبِيلَ الْمُفْسِدِينَ ﴿٣٧﴾ وَلَمَّا جَاءَ مُوسَى لِمِيقَاتِنَا

۽ سڌارو ڪر ۽ نه هل وات فساد ڪندڙن جيءَ تي ۽ جڏهن آيو موسيٰ واسطي مقرر ڪيل وقت اسان جي

وَكَلَّمَهُ رَبُّهُ قَالَ رَبِّ ارْنِيْ اَنْظُرْ اِلَيْكَ قَالَ

۽ ڳالهائين ان سان رب ان جي ته عرض ڪيائين اي رب منهنجا پاڻ ڏيکار مون کي ته نگاه ڪيان توڏانهن فرمايائين

لَنْ تَرَانِيْ وَلَكِنْ اَنْظُرْ اِلَى الْجَبَلِ فَاِنْ اسْتَقَرَّ مَكَانَهُ فَسَوْفَ

ته هرگز نه ڏسي سگهندين مون کي ۽ پر نگاهه ڪر طرف جبل جي پوءِ جيڪڏهن قرار سان رهيو جاءِ پنهنجيءَ تي پوءِ عنقرب

تَرَانِيْ فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَى صَعِقًا

ڏسندڙن تون مون کي پوءِ جڏهن تجلي وڌائين رب ان جي جبل تي ته ڪيائين ان کي ٽڪرا ٽڪرا ۽ ڪري پيو موسيٰ بيهوش ٿي

فَلَمَّا آفَاقَ قَالَ سُبْحَانَكَ بُتُّ اِلَيْكَ وَاَنَا اَوَّلُ الْمُؤْمِنِينَ ﴿٣٨﴾

پوءِ جڏهن هوش ۾ آيو (ته) چيائين پاڪائي تنهنجي آهي توبه ڪير توڏانهن ۽ مان پهريون مومنن مان آهيان

قَالَ يَمُوسَى اِنِّيْ اصْطَفَيْتُكَ عَلَى النَّاسِ بِرِسَالَتِيْ

فرمايو (الله ته) اي موسيٰ! تحقيق مون برگزيڊو بنايو توکي ماڻهن تي ساڻ پيغامن پنهنجي

وَبِكَلَامِي ۖ فَاخْذْ مَا آتَيْتُكَ وَكُنْ مِنَ الشَّاكِرِينَ ﴿١٣٧﴾

۽ سان ڪلام پنهنجي پوءِ وٺ جيڪو ڏنو مون توکي ۽ هيءُ شڪر ڪندڙن مان.

تفسير

اڳين آيتن ۾ بني اسرائيل تي الله تعاليٰ جي هڪ خاص نعمت، فرعونين کان نجات ۽ سمنڊ مان پار پهچائڻ جو بيان هو ۽ هنن آيتن ۾ انهن تي ٻي نعمت تورا جي ملڻ لاءِ تمهيد جو ذڪر ڪندي ارشاد ٿي رهيو آهي ”وَوَاعَدْنَا مُوسَىٰ ثَلَاثِينَ لَيْلَةً ۖ“ ۽ موسيٰ کي ٽيهن راتين جو وعدو ڏنو سين.

وحي جا قسم

ياد رکڻ گهرجي ته وحي ٽي قسم آهي ۱- وحي دوامي، جيڪو ملائڪ جي ذريعي سجاڳيءَ ۾ ڪيو وڃي ۲- منامي، جيڪو نبي سڳوري کي ننڊ ۾ ڪيو وڃي ۳- وحي مقامي- جيڪو نبي کي آڻائي ڪنهن خاص مقام تي ڪيو وڃي، جيئن حضرت موسيٰ عليه الصلوة والسلام کي جبل طور تي ۽ حضور ڀر نور عليه الصلوة والسلام جن کي قاب قوسين واري مقام تي آڻائي وحي ڪيو ويو فرمان عالي آهي ”قَاوُحٰى اِلَىٰ عِبْدِهِ مَا اُوْحٰى“ (۱) پوءِ جيڪو پنهنجي ٻانهي ڏانهن وحي ڪرڻ گهربائين سو ڪيائين- حضرت موسيٰ عليه الصلوة والسلام سان مٿيون ٽيهن راتين وارو وعدو وحي دواميءَ سان ڪيل هو (۲) ۽ ”وَوَاعَدْنَا“ مواعده کان ورتل جمع متڪلم ماضيءَ جو صيغو آهي جنهن جي اصل معنيٰ آهي هڪ ٻئي سان وعدو ڪرڻ- هتي به حضرت موسيٰ عليه الصلوة والسلام الله تعاليٰ سان وعدو ڪيو هو ته ٽيهه راتيون طور جبل تي اچي رهندس ۽ الله تعاليٰ ان سان وعدو فرمايو هو ته پوءِ توکي تورا عطا ڪندس تڏهن اهو صيغو آندو ويو آهي.

ٽيهن راتين جي رهڻ جو وعدو

چاڻڻ گهرجي ته جڏهن حضرت موسيٰ عليه الصلوة والسلام جي

اڳواڻيءَ ۾ بني اسرائيل سمنڊ کان پار پهچي سينا نالي واديءَ ۾ آباد ٿيا ته حضرت موسى عليه الصلوة والسلام کين ٻڌايو ته فرعونين کان آزادي حاصل ٿي آهي ۽ هاڻي الله تعاليٰ هڪ جامع ڪتاب ڏيندو جنهن ۾ حياتيءَ جي هر شعبي لاءِ واضح هدايتون هونديون ان ڪتاب عطا ڪرڻ جي لاءِ حضرت موسى عليه الصلوة والسلام کي طور جبل تي گهرائي چيو ويو ته: اوهان ٻين سڀني مشغولين کان جدا ٿي طور تي رهو ۽ ان دوران رات جو عبادت ڪيو ۽ ڏينهن جو روزا رکو ”اَتَمَنَّا هَا بَعَشَرَ“ ۽ انهن ٽيهن راتين کي ڏهن سان پورو ڪيو سون جڏهن حضرت موسى عليه الصلوة والسلام ٽيهن روزو رکيو ته پاڻ روزي ۾ ان لاءِ ڏنڊ ڏنائون ته هاڻي تورا ملڻ ۽ مالڪ سان هم ڪلام ٿيڻ جو وقت اچي رهيو آهي وات ۾ ڪا ٻوٽ نه هجي ته ڀلو- پر الله تعاليٰ سڌو سنئون پاڻ يا ملائڪ جي ذريعي حڪم ڪيس ته: تنهنجي وات ۾ روزي رکڻ جي ڪري جيڪا ٻوٽ هئي مون کي اها مشڪ کان وڌيڪ پسند هئي اها ڏنڊ ڏيڻ جي ڪري ختم ٿي وئي آهي ان کي حاصل ڪرڻ جي لاءِ ڏهه روزا اڃان به رک، پوءِ توکي تورا عطا ٿيندو آيت جي هن حصي ۾ انهن ڏهن ڏينهن جو ذڪر ٿي رهيو آهي.

هڪ نڪتو

سيدنا موسى عليه الصلوة والسلام ته راتين سان گڏ ڏينهن به طور جبل تي رهيو هو پر آيت ۾ صرف راتيون پڻ وجهن جي ڪري ذڪر ڪيون ويون آهن ۱- ته عربيءَ ۾ ڏينهن کان رات اول هوندي آهي، جيئن سومر جو ڏينهن ته اول سومر جي رات ايندي پوءِ ڏينهن ۲- ته عربي مهينو چنڊ سان بيهندو آهي ۽ چنڊ رات جو ڏسڻ ۾ ايندو آهي ۳- ته رات وصال جو وقت آهي ان جي ڪري آيت ۾ صرف راتيون ذڪر ڪيون ويون (۱) ”وَقَالَ مُوسَىٰ لِأَخِيهِ هَارُونَ أَخْلِفْنِي فِي قَوْمِي وَأَصْلِحْ“ ۽ موسى پنهنجي ڀاءُ هارون (عليهما الصلوة والسلام) کي چيو ته منهنجي قوم ۾ منهنجو نائب ٿي ره، ۽ انهن کي سڌارجان، حضرت موسى عليه الصلوة والسلام کي پنهنجي قوم جي حالت ۽ مزاج جي خبر ۽ آزمودو هو ان جي ڪري حضرت هارون عليه الصلوة والسلام کي تاڪيد ڪري رهيو هو، نه ته اهو به الله تعاليٰ جو نبي هو هن کان ڪا به ڪوتاهه ٿيڻ سوچي به نه ٿي سگهجي، ”وَلَا تَتَّبِعْ سَبِيلَ الْمُفْسِدِينَ“ ۽ فساد ڪندڙن جي وات تي نه هل- سيدنا موسى عليه الصلوة والسلام جڏهن تورا وٺڻ جي لاءِ طور جبل ڏانهن روانو ٿي رهيو هو ته ان الله تعاليٰ جي نبي ۽ پنهنجي ڀاءُ حضرت هارون عليه الصلوة والسلام کي اهي

خصوصي ۽ تاڪيد واريون هدايتون ڏنيون هيون.

چاليها ڪيڏ جو اصل دليل

هن آيت جو تفسير ڪندي آخر ۾ علامه اسماعيل حقي عليه الرحمة لکيو آهي ته انبياءِ ڪرام عليهم الصلوة والسلام جي ڪلام ٻڌڻ جي استحقاق جي لاءِ چاليهي ۾ خصوصيت آهي ۽ ان جي اها به خصوصيت آهي جو ان جي ڪري اولياءِ ڪرام جي قلبن مان حڪمت جا چشما ظاهر ٿيندا آهن جيئن حضور عليه الصلوة والسلام جن فرمايو آهي ته ”مَنْ أَحْلَصَ لِلَّهِ أَرْبَعِينَ صَبَاحًا ظَهَرَ بِنَابِغِ الْحِكْمَةِ مِنْ قَلْبِهِ عَلَى لِسَانِهِ“ (١) ۽ اولياءِ ڪرام جي چاليهن ڪيڏ جو اهوئي اصل آهي (٢) وڌيڪه جَاءَ مُوسَى لِمِيقَاتِنَا وَكَلَّمَهُ رَبُّهُ قَالَ رَبِّ ارْنِيْ اَنْظُرْ اِلَيْكَ قَالَ لَنْ تَرَٰنِيْ وَلَكِنْ اَنْظُرْ اِلَى الْجَبَلِ فَاِنْ اسْتَقَرَّ مَكَانَهُ فَسَوْفَ تَرَٰنِيْ ۚ ۽ جڏهن موسى اسان جي وعدي واري وقت تي آيو ۽ ان سان سندس رب ڳالهايو عرض ڪيائين ته اي منهنجا پالڻهار! مون کي پنهنجو پاڻ ڏيکار ته مان توڏانهن نظر ڪيان (الله ان کي) فرمايو ته تون مون کي اصل نه ڏسندين ۽ پر جبل ڏانهن نهار جيڪڏهن اهو قرار سان بيهي ويو ته پوءِ عنقريب تون به مون کي ڏسندين.

ديدار جو شوق

جڏهن حضرت موسى عليه الصلوة والسلام طور جبل تي چاليهه ڏينهن پورا ڪيا ۽ الله تعاليٰ جي ذڪر سان سندس روح ۾ الله تعاليٰ جي ڪلام ٻڌڻ جي خواهش پيدا ٿي ته الله تعاليٰ ساڻس گفتگو ڪئي پر ان گفتگوءَ جي لذت حاصل ڪرڻ سان سندس دل ۾ گفتگو ڪندڙ جي ديدار جو شوق وڌيو ۽ عرض ڪيائين ته اي پالڻهار! ارْنِيْ اَنْظُرْ اِلَيْكَ مون کي پنهنجو ديدار ڪراءِ ته مان ديدار ڪيان ۽ توکي ڏسان قرآن ڪريم جي مشهور مفسر بيضاويءَ ان جملي جون ٻه مرادون لکيون آهن، ١- ارني نفسڪ بان تمڪنتي من رؤيتك- يعني مون کي پنهنجي ڏسڻ جي طاقت عطا ڪر ٢- او تتجلى لي فانظر اليك (٣) يا منهن جي لاءِ پردا پري ڪري جلوه ظاهر فرمائ ته توکي ڏسان مطلب ته صرف دل يا خيال جو ديدار نه پر اکين جو ديدار ڪراءِ، جيئن منهنجي ڪنن کي پنهنجي ڪلام ٻڌڻ جو شرف عطا ڪيئي تيئن منهنجي اکين کي به پنهنجي ديدار جو شرف عطا ڪر ڇو ته جنهنجو ٻول ٻڌي سگهجي ٿو ان جو ديدار به ڪري

سگهجي ٿو

ڇا ديدار الهيءَ جي تمنا ڪرڻ جائز آهي؟

ڌيان ۾ رکڻ گهرجي ته الله تعاليٰ جا پيارا ڪڏهن قانون کان مٿي هجڻ واري شيءِ ملڻ لاءِ به دعا گهرندا آهن پر ان دعا جي ڪري نه اهي گنگهار ٿيندا آهن ۽ نه الله تعاليٰ انهن جي اها دعا ائين ئي رد ڪري ڇڏيندو آهي، عشق الاهي ۾ اچي اهڙي دعا گهرڻ جائز آهي باقي اعتراض لاءِ جيئن بني اسرائيل مان ستر چئن اها دعا گهري هئي ”لَنْ تُؤْمِنَ لَكَ حَتَّىٰ نَرَىٰ اللَّهَ جَهَنَّمَ“ (١) ته پوءِ اها جائز نه آهي (٢) ”قَالَ لَنْ تُرَٰنِي“ (الله) فرمايو ته اصل نه ڏسندين تون مون کي هيءُ الله تعاليٰ جي طرفان حضرت موسيٰ عليه الصلوة والسلام کي سندس مٿئين عرض جو جواب آهي، مقصد ته تون نه ڏسندين تو ۾ اڃان اسان جي ديدار جي طاقت نه آهي، ائين ڪو نه فرمايائين ته مان ديدار نه ٿو ڪريان ۽ نه ڏسڻ مان مراد آهي ته هتي دنيا ۾ نه ڏسندين آخرت ۾ ديدار جي نفی نه آهي ۽ تريٰ واحد مذكر مخاطب جو صيغو آهي مطلب ته تون نه ڏسندين پر ڪا ذات آهي جيڪا پنهنجي دينوي زندگيءَ ۾ منهنجي ديدار جو شرف حاصل ڪندي اها حضور عليه الصلوة والسلام جي پاڪ ذات آهي ”وَلَكِنْ اَنْظُرْ اِلَى الْجَبَلِ“ ۽ پر جبل ڏانهن نهار- هن فرمان سان حضرت موسيٰ عليه الصلوة والسلام جي عزت افزائي ڪندي سندس سوال کي سختيءَ سان رد نه ڪيو ويو آهي، پر ڪيس سمجهائڻ لاءِ هڪ محسوس ٿيڻ وارو طريقو استعمال ڪيو ويو آهي تانت ڪيس علم اليقين کان مٿي عين اليقين بلڪ حق اليقين سان تسلي ڪرائي وڃي، مطلب ته اي موسيٰ! هي مضبوط ۽ قوت وارو جبل جيڪو تنهنجي اڳيان آهي ان ڏانهن نهار، ان جبل جو نالو جبل زبير هو (٣) يا اهوئي جبل طور هو جنهن تي پاڻ بيهي اها دعا گهري رهيو هو ”فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًا وَخَرَّ مُوسَىٰ صَعِقًا“ پوءِ جڏهن سندس رب جبل تي تجلي فرمائي ته ان کي ڏرا ڏرا ڏڪري ڇڏيائين ۽ موسيٰ بيهوش ٿي ڪري پيو، يعني الله تعاليٰ پنهنجي صفاتي تجلين جي هڪ تجليءَ مان سٺي جي سوراخ جيتري تجلي جبل تي وڌي ته ان کي ٽڪرا ٽڪرا ڪري ڇڏيائين ۽ حضرت موسيٰ عليه الصلوة والسلام بيهوش ٿي ڪري پيو، حق هي آهي ته پاڻ هڪ ڏينهن بيهوش رهيو خميس جي ڏينهن بيهوش ٿيو ۽ جمعي جي ڏينهن هوش ۾ آيو (٢) ”فَلَمَّا اَفَاقَ قَالَ سُبْحَانَكَ“

(٢) نعيمی ص ١٩٧ ج ٩

(١) سورة البقره آيت ٥٥

(٤) نعيمی ص ٢٠ ج ٩

(٣) خازن ص ١٢٩ ج ٢

ثَبَّتَ إِلَيْكَ وَأَنَا أَوَّلُ الْمُؤْمِنِينَ" پوءِ جڏهن هوش ۾ آيو ته عرض ڪيائين ته پاڪائي آهي تنهنجي مون توڙانهن توبه سان رجوع ڪيو ۽ مان مومنن ۾ اول آهيان۔ مطلب ته جڏهن هوش ۾ آيو ته عرض ڪرڻ لڳو مولا! تون دنيا ۾ اسان جي ڏسڻ کان پاڪ آهين بلڪ اسان جي وهڻ، خيال ۽ گمان کان مٿي آهين مون دنيا ۾ تنهنجي ديدار ڪرڻ جي گهر کان توبه ڪئي آينده اهڙي گهر نه ڪندس، خيال ۾ رکڻ گهرجي ته حضرت موسيٰ عليه الصلوة والسلام جي اها توبه ڪنهن گناهه کان نه هئي ڇو ته الله تعاليٰ جو هر نبي هر قسم جي گناهه کان هر طرح ۽ هميشه لاءِ پاڪ آهي ۽ مان مومنن مان اول آهيان ان ۾ اها اوليت حقيقي نه پر اضافي آهي يعني پنهنجي دور وارن مومنن ۾ اول آهيان۔ باقي حقيقي اوليت اسلام ۽ ايمان ۾ حضور عليه الصلوة والسلام جن جي لاءِ ثابت آهي پاڻ جيئن پيدا ٿيڻ ۾ اول آهن تيئن اسلام ۽ ايمان آڻڻ ۾ به اول آهن يا مطلب هي آهي ته ان ڳالهه تي ايمان آڻڻ وارن ۾ ته دنيا ۾ توکي (حضور عليه الصلوة والسلام جن کان سواءِ) ڪير به نه ٿو ڏسي سگهي ان ۾ مان اول آهيان جو مون ان جو مشاهدو ڪيو آهي "قَالَ يٰمُوسٰى اِنِّىْ اصْطَفَيْتُكَ عَلَى النَّاسِ بِرِسَالَتِيْ وَبِكَلَامِيْ فَخُذْ مَا آتَيْنٰكَ وَكُنْ مِنَ الشَّاكِرِيْنَ" فرمايو (الله) ته اي موسيٰ! مون توکي پنهنجي پيغام ۽ ڪلام سان ماڻهن کان برگزيڊو بنايو آهي پوءِ جيڪو مون توکي ڏنو آهي اهو وٺ ۽ شڪر ڪندڙن مان ره، هي فرمان حضرت موسيٰ عليه الصلوة والسلام کي هوش ۾ اچڻ کان پوءِ ٿيو هو، مطلب ته مون توکي هدايت جي پيغام پهچائڻ لاءِ منتخب ڪري پنهنجي ڪلام جي شرف سان مشرف بنايو آهي اها ئي نعمت وڏي آهي ان تي مطمئن ره پنهنجي طاقت کان مٿي واري نعمت نه گهرندو ڪر.

الله تعاليٰ جو ديدار ممڪن آهي

ذهن نشين ڪرڻ گهرجي ته معتزلن جو مذهب آهي ته الله تعاليٰ جو ديدار بالڪل ناممڪن آهي ان کي نه ڪير هن دنيا ۾ ڏسي سگهندو نه مرڻ کان پوءِ نه قيامت ۾ جنت ۾ مگر اسان اهل سنت و جماعت جو عقيدو آهي ته الله تعاليٰ جو ديدار ممڪن آهي، دنيا ۾ جيتوڻيڪ عام ممڪن نه آهي پر جنهن تي خاص ڪرم ٿيو ان ديدار ڪيو جيئن معراج واري رات حضور عليه الصلوة والسلام جن ديدار ڪيو ۽ مرڻ کان پوءِ ڪيترن صالحن مومنن کي ديدار ٿيندو آهي جنت ۾ ته سڀني مومنن کي ديدار ٿيندو جيڪڏهن باري تعاليٰ جو ديدار ممڪن نه هجي ها ته الله تعاليٰ جو نبي حضرت

موسى عليه الصلوة والسلام ناممڪن لاءِ ڪڏهن به دعا نه گهري ها، سندس دعا گهرڻ
الهي ديدار جي ممڪن هجڻ جو دليل آهي ان کان سواءِ قرآن پاڪ ۽ نبوي احاديث ۾
پيا به دلائل آهن (١) فائدا- هنن آيتن تي غور ڪرڻ سان هي فائدا ثابت ٿيا ١-
ته ڪنهن جو عشق ۽ محبت صرف ڏسڻ سان نه پر ڳالهائڻ سان به پيدا ٿيندو آهي،
جيئن حضرت موسى عليه الصلوة والسلام رب پاڪ کي ڏٺو ته نه هو پر ڳالهائڻ ٻڌڻ
کان پوءِ سندس دل ۾ ديدار جي تڙپ پيدا ٿي، ان جي ڪري ڌارين عورتن سان ڳالهائڻ
کان به قرآن ڪريم منع ڪئي آهي فرمان مبارڪ آهي ”فَلَا تَخْضَعْنَ بِالْقَوْلِ فَيَطْمَعَ الَّذِي
فِي قَلْبِهِ مَرَضٌ“ (٢) پوءِ ڳالهائڻ ۾ نرمي نه ڪريو متان اهو شخص لالچ رکي جنهن جي
دل ۾ بيماري آهي ٢- دنيا ۾ دنياوي نگاهن سان الله تعالى جو ديدار حضور عليه
الصلوة والسلام جن کانسواءِ نه ڪنهن ڪيو آهي نه ڪري سگهندو پر خواب ۾ ديدار
ٿي سگهي ٿو. حضور ﷺ جن خواب ۾ به ڪيترا ڀيرا مالڪ مٺي جو ديدار ڪيو،
حضرت امام ابو حنيفه عليه الرحمة سؤ پيرا خواب ۾ رب پاڪ جو ديدار ڪيو هو (٣) تفسير روح
المعاني جي مصنف علامه آلوسي بغدادي عليه الرحمة لکيو آهي: ته مون ئي پيرا خواب
۾ رب جو ديدار ڪيو (٤)

تجلي ڏسڻ کان پوءِ حضرت موسى عليه الصلوة والسلام جي چهري جي ڪيفيت

علامه ثناء الله پاني پتي قدس سره لکيو آهي ته جڏهن حضرت موسى
عليه الصلوة والسلام جبل تي واقع ٿيندڙ تجلي ڏسي بيهوش ٿي ويو ۽ ان کان پوءِ
هوش ۾ آيو ته سندس منهن مبارڪ ۾ ايترو نور هو جو ان ڏانهن ڪير نهاري نه
سگهندو هو سدائين برقع ۾ هلندو هو هڪ ڀيري سندس گهر واريءَ عرض ڪيس ته:
مون کي ته ديدار ڪراءِ مان مايوس ٿي وئي آهيان جڏهن ان لاءِ منهن مبارڪ کوليائين
ته ان کي منجهند جي سج وانگر چمڪندڙ چهرو نظر آيو ۽ اها پنهنجي منهن تي هٿ
رکي الله تعالى لاءِ سڄدي ۾ ڪري پئي ۽ ڪيس عرض ڪرڻ لڳي ته الله تعالى کان دعا
گهر ته جيئن مان تنهنجي دنيا ۾ گهر واري آهيان تيئن جنت ۾ به تنهنجي گهري واري
ٿي رهان (٥)

(٢) سورة الاحزاب ع ٣٢

(٤) روح المعاني ص ٥٢ جلد ٣ جزء ٩

(١) تفسير ابن ڪثير ص ٢٤٤ ج ٢

(٣) الدر المختار مع رد المحتار ص ٣٨ جلد ١

(٥) مظهر ص ٤٥٨ ج ٣

فائدو۔ الله تعالى جي فرمان ”اَتِي اصْطَفَيْتُكَ عَلَى النَّاسِ“ آلايه مان ثابت ٿيو ته سندس بارگاه اقدس ۾ انبياءِ ڪرام عليهم الصلوة والسلام جي وڏي عزت، اهميت ۽ مرتبو آهي جو سندن دل کي مغموم رکڻ کان بچائي ٿو. سيدنا موسيٰ عليه الصلوة والسلام کي جڏهن هوش آيو ته پاڻ کيس فرمايائين ته: ديدار نه ڪري سگهڻ جي سببان مغموم نه ره مون توکي ماڻهن کان برگزیدو بنايو آهي مون توکي پنهنجا پيغام ڏنا، پيغمبري عطا ڪئي ۽ پاڻ سان ڳالهائڻ جي شرف سان مشرف ڪيو آهي، اهي سڀ ارشاد سندس دل کي مغموم هجڻ کان بچائڻ لاءِ ٿي رهي هئا ۽ ان آيت مان اهو به ثابت ٿيو ته حضرت موسيٰ، حضرت هارون عليهما الصلوة والسلام کان پلو آهي، ڇو ته پاڻ بادشاهه هو ۽ حضرت هارون عليه السلام سندس وزير جيئن قرآن پاڪ ۾ آهي ”وَزِيْرًا مِّنْ اَهْلِيْ“ (١) ۽ منهنجي اهل مان وزير بنا.

وَكُتِبْنَا لَهُ فِي الْأَلْوَا حِ مِنْ كُلِّ شَيْءٍ مَّوْعِظَةٌ وَتَفْصِيْلًا لِّكُلِّ

۽ لکيوسون واسطي ان جي تختين ۾ هر شيءِ جي نصيحت ۽ تفصيل واسطي هر

شيءِ ۾ فحڏها بقوة وَاْمُرُ قَوْمَكَ يَأْخُذُوا بِأَحْسَنِهَا سَأُوْرِيْكُمْ

شيءِ جي پوءِ وٺانهن کي طاقت سان ۽ امر ڪر قور پنهنجيءِ کي ته وٺن تمام سهڻي ان جي کي سگهوئي ڏيکاريندس اوهان کي

دَارَ الْفَاسِقِيْنَ (١٣٥) سَأَصْرِفُ عَنْ آيَتِيَ الَّذِينَ يَتَكَبَّرُونَ فِي

گهر بي فرمانن جو جلد ڦيرائيندس نشانين پنهنجين کان انهن کي جو تڪبر ڪن ٿا

الْأَرْضِ بِغَيْرِ الْحَقِّ وَإِنْ يَرَوْا كُلَّ آيَةٍ لَا يُؤْمِنُوا بِهَا وَإِنْ

زمين ۾ ناحق ۽ جيڪڏهن ڏسندا سڀ نشانين ته نه ايمان آڻيندا انهن تي ۽ جيڪڏهن

يَرَوْا سَبِيلَ الرُّشْدِ لَا يَتَّخِذُوهُ سَبِيلًا وَإِنْ يَرَوْا سَبِيلَ الْغَيِّ

ڏسندا واٽ هدايت جي ته نه وٺندا ان کي واٽ ڪري ۽ جيڪڏهن ڏسن ٿا واٽ گمراهيءِ جي ته

يَتَّخِذُوهُ سَبِيلًا ذَٰلِكَ بِأَنَّهُمْ كَذَّبُوا بِآيَاتِنَا وَكَانُوا عَنْهَا

وڌن ٿا ان کي (پنهنجي) واٽ اهو ان جي ڪري جو يقيناً انهن ڪوڙو چيو آيتن اسان جن کي ۽ هئا انهن کان

غَافِلِينَ ﴿١٣٦﴾ وَالَّذِينَ كَذَّبُوا بِآيَاتِنَا وَلِقَاءِ الْآخِرَةِ حَبِطَتْ

غافل ۽ اهي شخص جو ڪوڙو چيائون آيتن اسان جن کي ۽ ملڻ آخرت جي کي ڇڏ ٿيا

أَعْمَالُهُمْ هَلْ يُجْزَوْنَ إِلَّا مَا كَانُوا يَعْمَلُونَ ﴿١٣٧﴾

عمل انهن جا ۽ نه بدلو ڏنا ويندا مگر اهو جو ڪندا هئا

تفسير

اڳين آيتن ۾ حضرت موسىٰ عليه الصلوة والسلام کي فرمان هو ته مون توکي پنهنجن پيغامن ۽ ڪلام سان نوازيو آهي، ۽ هنن آيتن ۾ انهن پيغامن جو تفصيل ٻڌايو ٿو وڃي، فرمان ايزدي آهي. ”وَكُنَّبْنَا لَهُ فِي الْأَلْوَا حِ مِنْ كُلِّ شَيْءٍ مَّوْعِظَةً وَتَفْصِيلًا لِّكُلِّ شَيْءٍ“ ۽ اسان ان لاءِ تختين ۾ هر شيءِ جي نصيحت ۽ هر شيءِ جو تفصيل لکيو.

توراة جو عطا ٿيڻ

ذهن نشين ڪرڻ گهرجي ته حضرت موسىٰ عليه الصلوة والسلام کي توراة سڄو تختين تي لکيل هڪ جاءِ تي مليو هو، قرآن ڪريم وانگر ٿورو ٿورو ٿي نازل نه ٿيو هو اصل ۾ ته آسمانن ۽ زمينن جي وجود ۾ اچڻ کان اڳ ۾ ئي لوح محفوظ تي لکيل هو، پر حضرت موسىٰ عليه الصلوة والسلام کي ملڻ جي لاءِ ان جي تختين تي لکائي، پهرين ذوالحج ڪان شروع ٿي ۽ نائين ذوالحج تي پوري ٿي ۽ حضرت موسىٰ عليه السلام کي ڏهين ذوالحج تي عطا ٿيو، ان جي لکڻ وقت قلم جي هلڻ جو آواز حضرت موسىٰ عليه الصلوة والسلام ٻڌي رهيو هو (۱)

اهي تختيون ڪيتريون ۽ ڇا مان ٺهيل هيون؟

علامه رازي عليه الرحمة هن آيت جي تفسير ۾ لکيو آهي ته: اهي تختيون ڏهه هيون، ڇا مان ٺهيل هيون ان ۾ چار قول آهن ۱- ته اهي زمرد مان ٺهيل هيون، جيڪو جبرئيل عليه الصلوة والسلام آندو هو ۲- ته سائي زمرد ۽ ڳاڙهي ياقوت مان ۳- ته آسمان کان لٿل ڪاٺ مان ۴- ته سخت پٿر مان جنهن کي الله تعاليٰ نرم بنايو هو.

ڪنهن لکيون ۽ ڇا سان؟

علامه موصوف لکيو آهي ته اهي حضرت جبرئيل عليه السلام ان قلم سان لکيون هيون جنهن سان ذڪر وارن جو ذڪر لکندو آهي، ۽ ان جي مس نور جي نهر مان ورتل هئي. (۱) ۽ آيت ۾ ”كَتَبْنَا“ (اسان لکيو) لکڻ جي نسبت الله تعاليٰ پاڻ ڏانهن پن وجهن جي ڪري ڪئي آهي ۱- ته سندس ئي امر سان لکيو ويو هو ۲- ته ان ۾ ان لکيل جي شرف ۽ شان کي واضح ڪيو ويو آهي (۲) هر شيءِ جي نصيحت ۽ تفصيل جو مطلب آهي ته ان ۾ وعظ، نصيحتون ۽ حلال ۽ حرام جا احڪام ڪوفي ڪوفي بيان ڪيا ويا هئا (۳) ”فَخَذَهَا بِقُوَّةٍ وَأَمَرَ قَوْمَكَ بِأَخَذُهَا بِحَسَنَةٍ“ پوءِ ان کي قوت سان وٺ ۽ پنهنجي قوم کي امر ڪر ته انهن حڪمن مان تمام سهڻن کي (مضبوطي سان وٺن) ”أَحْسَنَهَا“ (تمام سهڻا) مان مراد ۾ مختلف قول آهن ۱- ته فرض ۽ واجب تمام سهڻا هئا جن تي اول عمل ڪرڻ واجب هو ۽ نوافل ۽ مستحب صرف سهڻا هئا جن تي عمل ڪرڻ واجب نه پر ڪار ثواب هو ۲- ته مجرم کي معاف ڪرڻ ۽ ان جي ظلم تي صبر ڪرڻ تمام سهڻو هو پر ان کان پنهنجو بدلو ۽ پلاند وٺڻ به پرو نه هو صرف سهڻو هو، وغيره وغيره (۴) بهرحال توراۃ ۾ بيان ٿيل احڪام سڀ سهڻا ته هيا پر انهن مان ڪي اڃان وڌيڪ سهڻا هئا سهڻن تي عمل ڪرڻ ڀلو ڪم هو ۽ تمام سهڻن تي عمل ڪرڻ فرض يا واجب هو ”سَأُورِيكُمْ دَارَ الْفَسَقِينَ“ عن قريب اوهان کي بي فرمانن جو گهر ڏيکاريندس، هن عبارت جو مطلب آهي ته جيڪڏهن اوهان توراۃ جي حڪمن تي عمل نه ڪيو ته اوهان کي عبرت وٺڻ جي لاءِ فاسقن جا ويران ٿيل ڳوٺ ڏيکاريندس يا مطلب آهي ته قيامت ۾ اوهان کي به انهن بي فرمانن ڪافرن سان گڏ جهنم ۾ داخل ڪندس (۵)

(۲) فتح القدیر ص ۲۴۴ ج ۲ البحر المحيط ص ۳۸۷ ج ۴

(۱) التفسير الكبير ص ۲۳۶ جزء ۱۴

(۴) مظہري ص ۴۶۰ ج ۳

(۳) تفسير ابن كثير ص ۲۴۶ ج ۲

(۵) روح المعاني ص ۶۰ ج ۳ جزء ۹

”سَأَصْرِفُ عَنْ آيَتِيَ الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ“ جيڪي زمين ۾ ناحق (هروپرو) تڪبر ڪن ٿا انهن کي پنهنجين آيتن کان عنقريب ڦيرائيندس، هن عبارت ۾ انهن شخص کي تنبيه ڪئي وئي آهي جيڪي تورا ۾ لکيل نصيحتن ۽ حڪمن ۾ غور، تدبر ۽ سوچ ڪرڻ کان وڌائي ڪن ٿا ته ان جي تشريعي احڪام تي عمل ڪن ٿا ۽ نه تڪوئي ڳالهين کي سوچين ٿا، ناحق (هروپرو) جو مطلب ته اهي پاڻ کي ٻين کان ڀلو سمجهن ٿا جيڪو سراسر ناحق آهي (١)

”وَأَنْ يَّرْوُا كُلَّ آيَةٍ لَا يُؤْمِنُوا بِهَا“ ۽ جيڪڏهن هر نشاني ڏسندا ته به ان تي ايمان نه آڻيندا، مقصد ته جيڪڏهن آفاقي، انفيسي نشانيون ۽ نبي عليه الصلوة والسلام جا معجزا ڏسندا ته به نه ايمان آڻيندا نه مڃيندا ۽ نه انهن تي عمل ڪندا (٢)

”وَأَنْ يَّرْوُا سَبِيلَ الرَّشْدِ لَا يَتَّخِذُوهُ سَبِيلًا وَأَنْ يَّرْوُا سَبِيلَ الْغَيِّ يَتَّخِذُوهُ سَبِيلًا“ ۽ جيڪڏهن هدايت جي واٽ ڏسندا ته ان کي واٽ بنائي نه وٺندا ۽ جيڪڏهن گمراهيءَ جي واٽ ڏسندا ته ان کي پنهنجو رستو سمجهي ان تي عمل ڪندا. مقصد ته

گمراهيءَ ۽ برائيءَ جي رستي تي زوريءَ پڳا ٿا وڃن ۽ حق ۽ سچ کان پري پڄي وڃن ٿا. ”ذَلِكَ بِأَنَّهُمْ كَذَبُوا بِآيَاتِنَا وَكَانُوا عَنْهَا غَافِلِينَ“ اهو ان جي ڪري جو يقيناً انهن اسان جي آيتن کي ڪوڙو چيو ۽ انهن کان غافل هئا، مطلب ته ڪافرن جون اهي سڀئي حرڪتون ان جي ڪري آهن جو اهي اسان جي آيتن ۾ آيلن عقلي ۽ نقلي دليلن يا نبين عليهم الصلوة والسلام کي مليل معجزن کي ڪوڙو چئي انهن کان غافل ۽ بي توجهه رهيا

”وَالَّذِينَ كَذَبُوا بِآيَاتِنَا وَلِقَاءِ الْآخِرَةِ“ ۽ جن اسان جي آيتن ۽ آخرت کي ڪوڙو چيو، هتي به آيتن مان مراد يا اهي ساڳيا آفاقي، انفيسي، عقلي ۽ نقلي دلائل آهن جيڪي الله تعاليٰ جي دين کي سچو ثابت ڪري رهيا آهن، يا ٻين پيغمبرن عليهم الصلوة والسلام جا معجزا ”حَبِطَتْ أَعْمَالُهُمْ هَلْ يُجْزَوْنَ إِلَّا مَا كَانُوا يَعْمَلُونَ“ سندن عمل ڇڻ ٿي ويا (۽ قيامت ۾) جيڪي عمل ڪيائون ٿي ان جي بدلي کان سواءِ ڪجهه به نه ڏنا ويندا. مطلب ته انهن دنيا ۾ جيڪي ٿورا گهڻا نيڪ عمل ڪيا هوندا، اهي ڪفر ۽ شرڪ جي ڪري ڇڻ ۽ برباد ٿي ويندن ۽ جيڪي برا عمل ڪيا هوندا ٿون انهن جي سزا ڏنا ويندا.

وَاتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجَلًا جَسَدًا لَهُ

۽ ورتو قوم موسیٰ جي پڄاڻان ان جي زيورن پنهنجن مان گابو اهڙو جسم جو ان جي لاءِ

خَوَارِزَّمٌ يَرَوْنَ أَنَّهُ لَا يُكَلِّمُهُمْ وَلَا يَهْدِيهِمْ سَبِيلًا اتَّخَذُوهُ

آواز آهي ڇانه ڏٺائون ته بلاشڪ اهو نه ٿو ڳالهائي انهن سان ۽ نه ٿور هنمائي ڪري انهن جي واٽ ڏانهن (خدا ڪري) ورتائون

وَكَاثُوا ظَلَمِينَ ﴿١٣٨﴾ وَلَمَّا سَقَطَ فِي أَيْدِيهِمْ وَرَأَوْا أَنَّهُمْ قَدْ ضَلُّوا

ان کي ۽ هئا ظالم ۽ جڏهن ڪيرايو ويو اڳيان انهن جي ۽ ڏٺائون ته بيشتڪ اهي تحقيق گمراه ٿيا ته

قَالُوا لَئِنْ لَمْ يَرْحَمْنَا رَبُّنَا وَيَغْفِرْ لَنَا لَنَكُونَنَّ مِنَ الْخَسِرِينَ ﴿١٣٩﴾

چيائون البت جيڪڏهن نرحم ڪندو اسان تي يا ڳالهائيندو اسان جو ۽ نه بخشيندو واسطي اسان جي ته البت ضرور ٿينداسون نقصان وارن مان.

تفسير

هن کان اڳين آيتن ۾ حضرت موسیٰ عليه الصلوة والسلام جي طور جبل تي وڃڻ ۽ اتي کيس نعمتن ملڻ جو ذڪر هو ۽ هنن آيتن ۾ سندس غير موجودگي ۾ سندس قوم جي گمراه ٿيڻ ۽ گابي جي پوڄا جو ذڪر ڪندي ٻڌايو وڃي ٿو ته ”وَاتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجَلًا جَسَدًا لَهُ خَوَارِزَّمٌ“ ۽ موسیٰ جي قوم کانئس پوءِ پنهنجن زيورن مان گابو ٺاهيو هڪ اهڙو جسم جنهن کي آواز هو

زيورن مان گابو ڪيئن ٺاهيائون؟

قرآن پاڪ جي مفسرن لکيو آهي ته جڏهن حضرت موسیٰ عليه الصلوة والسلام بني اسرائيل جي سهڻي زندگي گذارڻ لاءِ الله تعالیٰ کان ڪامل ضابطه حيات ڪتاب توراۃ وٺڻ ويو ۽ اتي چاليهه راتيون رهيو ته پويان سندس قوم وارن کين هدايت ڪرڻ لاءِ رهايل الله تعالیٰ جي نبي حضرت هارون عليه الصلوة والسلام کي نه مڃيندي، ان جي بي فرماني ڪندي اهي سونا زيور جيڪي کين فرعونين کان هٿ آيا

هئا ۽ انهن جا مالڪ بڻجي ويا باهه ۾ ڳاري انهن مان هڪ گابي جي صورت ٺاهيائون
۽ ان جي عبادت ڪرڻ لڳا.

گابي ٺاهيندڙ جو احوال

اهو گابو ٺاهيندڙ شخص هڪ ولد زنا هو جنهن جو نالو به موسيٰ هو ۽ ان
کي جڏهن سندس ماءُ ڄڻيو ته زنا جي ڦر هجڻ جي ڪري کيس هڪ جبل تي اڇلائي
آئي جنهن کي سامره سڏيندا هئا ۽ ان جي ڪري هي سامري سڏجڻ لڳو. الله تعاليٰ
سندس پرورش جي لاءِ حضرت جبرئيل عليه السلام کي مقرر ڪيو، جيڪو پنهنجي
اگر مبارڪ سندس وات ۾ وجهندو هو ته کيس ان مان کير ملندو هو ۽ ان تي پلجي وڏو
ٿيو. ڪافي عرصي تائين جو جبريل سڳوري کي ڏسندو رهيو ته وڏي ٿيڻ کان پوءِ به
جڏهن جبريل زمين تي لهي ايندو هو ته سامري ان کي سڃاڻندو هو. جڏهن فرعونين کي
پوڙڻ لاءِ لٿو هو ته جبريل گهوڙي تي سوار هو ۽ جتي به ان جي گهوڙي جا پير لڳا ٿي ته
سڪل زمين ۾ ساوڪ ٿيندي ٿي وئي، وڻ ميوو جهلي ٿي بيٺا سامري اهو سڀ ڪجهه
ڏسي سمجهي ويو ته ان گهوڙي جي لتاڙيل مٽيءَ ۾ ڪو اثر آهي سو ان گهوڙي جي
لتاڙيل مٽيءَ مان ڪجهه کڻي رکي ڇڏيائين ۽ جڏهن زيورن مان گابو ٺاهي ان ۾ اها
مٽي وڌائين ته ائين رنيڻ لڳو جيئن پيا گابا ريندا آهن، ۽ سامري ماڻهن کي چوڻ
لڳو ته اوهان جو ۽ موسيٰ (عليه الصلوٰه والسلام) جو معبود ته هي آهي ان جي
عبادت ڪندا ڪيو، ۽ ان جي عجيب قسم واري آواز ۽ رنيڻ کي ٻڌي بني اسرائيل ان
جي عبادت ۾ شروع ٿي ويا، اهو الله تعاليٰ جي قدرت جو شان ڏسندي هڪ شاعر عربيءَ
۾ شعر چيو آهي ته:

فموسىٰ الذي رياه جبريل كافر-

و موسىٰ الذي رياه فرعون مرسل (١)

يعني جنهن موسيٰ کي جبريل پاليو اهو ڪافر ٿي ويو ۽ جنهن موسيٰ
(عليه السلام) کي فرعون پاليو اهو الله تعاليٰ جو مرسل نبي بڻجي ويو.

اَلَمْ يَرَوْا اَنَّهُ لَا يَكْلَمُهُمْ وَلَا يَهْدِيهِمْ سَبِيلًا ۚ ڇا نه ڏٺائون ته؟ اهو نه انهن
سان ڳالهائي ٿو ۽ نه انهن کي (سڏي) وات ڏسي ٿو. هن عبارت ۾ انهن گابي جي
پوڄارين جي بي عقلي بيان ڪئي وئي آهي ته اهي اهو نه ٿا ڏسن ته جنهن جي عبادت
ڪن ٿا اهو صرف آواز ڪري ٿو نه ساڻن ڳالهائي ٿو ۽ نه کين ڪو رستو ڏسي سگهي

(١) صاوي ص ١٩١ جزء ٢

تو صرف آواز ڪرڻ ٻي شيءِ آهي ۽ ڳالهائڻ ٻي شيءِ ان ئي طرح سان اهو نه دنيا ۾
 ڪنهن وات پيچندڙ کي وات ڏسي سگهي ٿو ۽ نه آخرت جو سڌو گس بيان ڪري سگهي
 ٿو جڏهن ان جي اها حالت آهي ته اهو هڪڙي ٻي ساه شيءِ آهي جيڪو ڪنهن به قيمت
 ۾ عبادت جو لائق نه آهي ”اتَّخَذُوهُ وَكَانُوا ظَالِمِينَ“ معبود بنائائون ان کي ۽ هئا ظالم-
 هن عبارت ۾ انهن ڪافرن جي سمورين حرڪتن جو بيان اچي ويو آهي. اهي ان هٿرادو
 گابي کي سجدو ڪندا، پوڄيندا هئا ۽ ان جي چوڌاري باجا وڄائي راڳ روپ جون
 محفلون قائم ڪندا ۽ نچندا هئا (١) هتي ”كَانُوا“ صاروا جي معنيٰ ۾ ۽ ظالم ڪافر ۽
 مشرڪ جي معنيٰ ۾ آيل آهي (٢) مطلب ته ان گابي کي معبود بنائڻ جي ڪري اسلام
 ۽ ايمان کان نڪري ڪافر ٿي ويا ”وَلَمَّا سَقَطَ فِي أَيْدِيهِمْ“ ۽ جڏهن ڪيرايو ويو هئڻ انهن
 جي ۾- هن عبارت جو هيءُ ترجمو تفسير نعيمة جي ترجمي موافق ڪيو ويو آهي ۽
 عام ترجما ان جملي جي معنيٰ لکن ٿا ۽ جڏهن پڇتايائون ۽ پشيمان ٿيا ”وَرَوَوْا أَنَّهُمْ
 قَدْ ضَلُّوا قَالُوا لَئِنْ لَمْ يَرْحَمْنَا رَبُّنَا وَيَغْفِرْ لَنَا لَنَكُونَنَّ مِنَ الْخَاسِرِينَ“ ۽ ڏٺائون ته بيشڪ
 اهي ته گمراه ٿي ويا، چيائون ته جيڪڏهن اسان کي اسان جو رب نه بخشيندو ۽ اسان
 تي رحم نه ڪندو ته بلاشڪ اسين نقصان وارن مان ٿي وينداسون، مطلب ته جڏهن انهن
 گابي جي پوڄارين کي پنهنجي ان ڪفر ۽ شرڪ واري ڪم واري غلطي محسوس ٿي ۽
 پاڻ به سمجهيائون ته واقعي گمراه ٿي ويا آهن ته پوءِ ڇوڻ لڳا، يا دل ۾ سوچڻ لڳا ته
 جيڪڏهن اسان تي الله تعاليٰ رحم ڪري، مغفرت نصيب نه ڪئي ته تباهه ٿي
 وينداسون، اها پشيماني ڪين حضرت موسى عليه الصلوة والسلام جي واپس اچڻ کان
 پوءِ ٿي هئي يا پهريائين؟ ان ۾ مفسرن جا مختلف قول آهن پر قرآن پاڪ جي محاوري

مان لڳي ٿو ته اڳ ۾ ئي پشيمان ٿي ويا هئا (٣)

فائدو- هنن آيتن تي غور ڪرڻ مان ثابت ٿيو ته جيئن گناهه ڪرڻ الله تعاليٰ جي
 غضب کي سڌڻ آهي تيئن گناهه ڪرائڻ، گناهه ۾ مدد ڪرڻ، گناهه کان راضي ٿيڻ به
 الاهي غضب کي سڌڻ آهي، ۽ سڀ ان گناهه ۾ شريڪ آهن، ڇو ته زيورن مان گابو
 ٺاهيو ته هڪ سامريءَ هو، پر الله تعاليٰ ان ڪم کي حضرت موسى عليه الصلوة
 والسلام جي ساريءَ قوم ڏانهن منسوب ڪري فرمايو ته ”وَاتَّخَذَ قَوْمُ مُوسَىٰ“ ۽ موسى
 جي قوم معبود بنايو.

وَلَمَّا رَجَعَ مُوسَىٰ إِلَىٰ قَوْمِهِ غَضْبَانَ أَسِفًا قَالَ بِئْسَمَا

۽ جڏهن موسيٰ طرف قوم پنهنجي غصو ڪندڙ افسوس ڪندڙ فرمايائين ته نهايت بچڙو

خَلَقْتُمُونِي مِنْ بَعْدِي ۖ أَعَجِلْتُمْ أَمْرَ رَبِّكُمْ ۚ وَأَلْقَى الْأَلْوَاحَ

آهي جيڪو پر پٺ ڪيو مون کان پڇاڻان منهنجي ڇا تڪڙ ڪيو فرمان رب پنهنجي کان ۽ اڇلايائين تختين کي

وَأَخَذَ بِرَأْسِ أَخِيهِ يَجُرُّهُ إِلَيْهِ ۚ قَالَ ابْنَ أُمَّ إِنَّ الْقَوْمَ

۽ ورتائين مٿي کان پاڻ پنهنجي کي ڇڪي پيو ان کي طرف پنهنجي چيائين ته اي پٽ امان جا! بيشڪ قوم وارن

اسْتَضَعُّونِي ۚ وَكَادُوا يَقْتُلُونَنِي ۖ فَلَا تُشْمِثْ بِي الْأَعْدَاءُ وَلَا

ضعيف سمجهايائون مون کي ۽ ويجهو ٿيا جو قتل ڪن مون کي پوءِ نه ڪلاءِ مون تان دشمنن کي ۽ نه

تَجْعَلْنِي مَعَ الْقَوْمِ الظَّالِمِينَ ﴿١٥٠﴾ قَالَ رَبِّ اغْفِرْ لِي وَلِأَخِي

(شامل) ڪر مون کي قوم ظالم سان عرض ڪيائين اي منهنجا رب! بخش ڪر مون کي ۽ پاڻ منهنجي کي

وَأَدْخِلْنَا فِي رَحْمَتِكَ ۖ وَأَنْتَ أَرْحَمُ الرَّاحِمِينَ ﴿١٥١﴾

۽ داخل ڪر اسان کي رحمت پنهنجيءَ ۾ ۽ تون وڌيڪ رحم ڪندڙ آهين رحم ڪندڙن ۾.

تفسير

اڳ ۾ آيل آيتن ۾ بني اسرائيل جي گابي کي پوڄڻ جو بيان هو ۽ هنن ۾ ان پوڄا تي ڪين ملندڙ سزا جي تمهيد جو بيان ٿي رهيو آهي فرمان مبارڪ آهي "وَلَمَّا رَجَعَ مُوسَىٰ إِلَىٰ قَوْمِهِ ۖ جَدَّهْن مُوسَىٰ پَنَهْنَجِي قوم ڏانهن موٽيو، يعني توراۃ وٺي واپس ان پنهنجي قوم ڏانهن موٽيو جن ۾ حضرت هارون عليه السلام سان گڏ گابي جا پوڄاري به هئا ته ان جي پوڄا کان بچڻ وارا به هئا "غَضْبَانَ أَسِفًا" هي ٻئي لفظ

﴿١٥١﴾

”رَجَعَ“ ۾ موسیٰ ڏانهن ورنڌڙ ضمير کان حال آهن. مطلب ته حضرت موسیٰ عليه الصلوة والسلام ان حال ۾ موٽيو جو پنهنجي قوم تي ڪاوڙ به هيس ته انهن جي حال تي افسوس ۽ غم به هوس ”قَالَ بِئْسَمَا خَلَفْتُمُونِي مِنْ بَعْدِي“ چيائين ته مون کان پوءِ منهنجي پريٽ جيڪو اوهان ڪيو آهي اهو نهايت برو آهي. هي حضرت موسیٰ عليه الصلوة والسلام جو خطاب پنهنجي ڀاءُ حضرت هارون عليه السلام ۽ ان سان گڏ رهڻ وارن مومنين، گابي جي پوڄا کان بچندڙن سان هو مطلب ته اهو مون کان پوءِ منهنجي جاءِ نشينيءَ ۾ سٺو ڪم نه ڪيو جو صحيح دين جي تبليغ به نه ڪيو ۽ گابي جي پوڄارين تي سختي به نه ڪيو ”أَعْبَلْتُمْ أَمْرَ رَبِّكُمْ“ ڇا اوهان پنهنجي رب جي امر ۾ تڪڙ ڪئي؟ جڏهن موسیٰ عليه الصلوة والسلام کي الله تعاليٰ تيهن راتين گذرڻ کان پوءِ ڏهه راتيون وڌيڪ رهايو ۽ واپس ٿيڻ ۾ دير ٿيس ته سامريءَ سڀني کي چيو ته موسیٰ عليه الصلوة والسلام وفات ڪري ويو اهو نه ايندو، اچو ته مان اوهان کي الله ڏيکاريان ان جي عبادت ڪيو. پوءِ اچي کين ان گابي جي پوڄا ڪرايائين، تڏهن حضرت موسیٰ عليه الصلوة والسلام فرمايو ته: مان اتي اوهان جي رب جي امر سان ڏهه راتيون وڌيڪ رهي پيو هوس ڇا اوهان پنهنجي رب جي امر کان تڪڙا آهيو؟ جو وڃي گابي جي پوڄا ڪيو؟ ”وَأَلْقَى الْأَكْوَاحَ“ ۽ اڇلايائين تختين کي - مطلب ته جن تختين تي تورا لکيل هو حضرت موسیٰ عليه الصلوة والسلام انهن کي اڇلايو ۽ اهو اڇلائڻ توهين جي ارادي سان نه پر ڪفر ۽ شرڪ وارن تي غصي ۾ اچي بي اختيار بنجڻ جي ڪري هو، جنهن ۾ ان تي ڪا به ميار نه آهي ۽ ڪن جو قول آهي ته حضرت موسیٰ عليه السلام اهي تختيون اهڙيون تڪڙيون رکيون هيون جڏهن ته ڪنهن اڇلائي ڇڏيون ان تڪڙي رکڻ کي اڇلائڻ سان تعبير ڪيو ويو آهي واللہ اعلم ”وَأَخَذَ بِرَأْسِ أَخِيهِ يَجُرُّهُ إِلَيْهِ“ ۽ پنهنجي ڀاءُ جي مٿي کان وٺي ان کي پاڻ ڏانهن ڇڪڻ لڳو، اهو حضرت موسیٰ عليه الصلوة والسلام جو سڳو ڀاءُ حضرت هارون عليه السلام هو جيڪو ڪانئس عمر ۾ ٽي سال وڏو هو پر مرتبي ۾ حضرت موسیٰ عليه السلام وڏو ۽ بادشاهه هو ۽ حضرت هارون سندس وزير هو ۽ اهو وٺڻ ۽ ڇڪڻ سڀ حضرت موسیٰ عليه الصلوة والسلام جي مٿان ديني درد ۽ حيمت جي غلبي جي ڪري هو ان جي ڪري ان تي الله تعاليٰ به ناراض نه ٿيو ”قَالَ ابْنُ أَمْرِ أَنَّ الْقَوْمَ اسْتَزَعَفُونِي وَكَادُوا يَقْتُلُونِي“ (حضرت هارون عليه الصلوة والسلام) چيو ته اي امان جا پٽ! يقيناً قوم مون کي ضعيف سمجهيو ۽ قريب هئا جومون کي شهيد ڪري ڇڏين، حضرت موسیٰ ۽ حضرت هارون

جيتوڻيڪ سڳا ڀائر هئا پر حضرت موسيٰ عليه الصلوة والسلام ۾ پنهنجي لاءِ وڌيڪ شفقت ۽ محبت جي جذبي اڀارڻ لاءِ کيس ”آمان جا پٽ!“ چئي معذرت پيش ڪرڻ لڳو ۽ فرمايائين ته مون تبليغ واري فرض ادا ڪرڻ ۾ ڪا به ڪوتاهي نه ڪئي آهي مان اڪيلو هوس ۽ هي تمام گهڻا - انهن مون کي بي وس ۽ ڪمزور سمجهي منهنجي چوڻ جي ڪا پرواهه نه ڪئي رهندو مون کي شهيد ڪرڻ جي پويان اچي پيا مان ڇا ڪيان؟ فَلَا تَسْمِعْ بِيَ الْأَعْدَاءِ وَلَا تَجْعَلْنِي مَعَ الْقَوْمِ الظَّالِمِينَ پوءِ نه مون تي دشمن ڪلاءِ ۽ نه مون کي ظالم قوم سان شامل ڪر - يعني تون جيڪڏهن مون تي اهڙي سختي ڪندين ته مون تي دشمن ڪلندا ۽ چوندا ته ڏسو پاڻ ۾ ڀائر ڪيئن پيا وڙهن ۽ ظالمن ۾ شامل ڪرڻ مان مراد آهي ته مون کي انهن وانگر نه سمجهه ته مون تبليغ ۽ وعظ ۾ ڪوتاهي ڪئي هوندي نه، ڪڏهن به نه - قَالَ رَبِّ اغْفِرْ لِي وَلِإِخْوِي وَأَدْخِلْنَا فِي رَحْمَتِكَ وَأَنْتَ أَرْحَمُ الرَّاحِمِينَ چيائين ته اي منهنجا رب! مون کي ۽ منهنجي ڀاءُ کي مغفرت نصيب فرما ۽ اسان کي پنهنجي رحمت ۾ داخل ڪر ۽ تون رحم ڪندڙن ۾ وڌيڪ رحم ڪندڙ آهين مطلب ته يا الله! دين جي درد ۾ غصي دوران مون تختيون اڇلايون ۽ ڀاءُ کي مٿي جي وارن کان وٺي پاڻ ڏانهن ڇڪيو جيڪڏهن اهي منهنجيون غلطيون آهن ته مون کي بخش ڪر ۽ جيڪڏهن منهنجي ڀاءُ کان ڪا ڳالهه رهجي وئي آهي ته ان کي به اها بخش ڪري اسان ٻنهي کي پنهنجي خصوصي رحمت ۾ داخل ڪر.

إِنَّ الَّذِينَ اتَّخَذُوا الْعِجْلَ سَيْنًا لَهُمْ غَضَبٌ مِّن رَّبِّهِمْ وَذِلَّةٌ

بيشڪ جن معبود بنايو گابي کي جلدپهچندو انهن کي غضب رب انهن جي وٽان ۽ ذلت

فِي الْحَيَاةِ الدُّنْيَا وَكَذَٰلِكَ نَجْزِي الْمُفْتَرِينَ ﴿١٥٢﴾ وَالَّذِينَ

حياتي دنيا جي ۾ ۽ اهڙي طرح سزا ڏينداسون بهتان هڻندڙن کي ۽ جن ڪيون

عَمِلُوا السَّيِّئَاتِ ثُمَّ تَابُوا مِن بَعْدِهَا وَأَمْنُوا إِنَّ رَبَّكَ مِنَ

برايون تنهن کان پوءِ توبه ڪيائون پڇاڻان انهن جي ۽ ايمان آندائون بيشڪ رب تنهنجو پڇاڻان

بَعْدِهَا لَغَفُورٌ رَّحِيمٌ ﴿١٥٣﴾

انهن جي البت بخشيندڙ، مهربان آهي.

تفسير

هن کان اڳ ۾ ان غم ۽ غصي جو ذڪر ٿيو جيڪو موسىٰ عليه الصلوة والسلام کي قوم جي كفر ۽ شرڪ ڪرڻ جي ڪري ٿيو هو ۽ هتي انهن ڪافرن ۽ مشرڪن تي واقع ٿيندڙ عذاب جو بيان ٿي رهيو آهي جن گابي کي پنهنجو معبود بنايو هو. ارشاد ايزدي آهي اِنَّ الَّذِيْنَ اتَّخَذُوا الْعِجْلَ سَيَنَّا لَهُمْ عَذَابٌ مِّنْ رَبِّهِمْ وَذٰلِكَ فِي الْحَيٰوةِ الدُّنْيَا يقيناً جن گابي کي معبود بنايو انهن کي سندن رب جي طرفان غضب ۽ دنياوي حياتيءَ ۾ (خواريءَ) ذلت پهچندي. ان مان مراد اهي ڪافر سامري وغيره آهن جيڪي ان كفر تي پائيند رهيا نه مڙيا. انهن لاءِ ٻه سزائون بيان ٿيون ١- ته مٿن الله تعاليٰ جو غضب ايندو جو جيستائين پاڻ کي پاڻهي قتل نه ڪندا (جيئن سورة البقره جي آيت ٤٣ تـ شريح ڪندي تفسير احسن البيان جلد ١ جي ص ٢٠٦ تي لکي آيا آهيون) تيستائين سندن توبه قبول نه پوندي ٢- ته دنيا جي حياتيءَ ۾ به ذليل ۽ خوار ٿيندا هڪ جاءِ ۽ هڪ وطن ۾ رهي نه سگهندا کين جلاوطن ڪيو ويندو (١) وَكَذٰلِكَ نَجْزِي الْمُفْتِرِيْنَ ۽ ان ئي نموني بهتان هٿنڌڻ کي سزا ڏينداسون، يعني انهن گابي جي پوڄارين، الله تعاليٰ تي بهتان هڻي گابي کي معبود بنائڻ وارن جي سزا وانگر انهن کي به سزا ڏينداسون جيڪي قيامت تائين الله تعاليٰ تي بهتان هڻندا، هٿرادو عقيدا ٺاهيندا پاڻ ته گمراه هوندا پر ٻين کي به گمراه ڪندا، اهي به الله تعاليٰ جي غضب هيٺ هوندا ۽ دنياوي حياتيءَ ۾ به ذليل ۽ خوار ٿي رهندا. وَالَّذِيْنَ عَلِمُوا السَّيِّئَاتِ ثُمَّ كَابَوا مِنْ بَعْدِهَا وَاٰمَنُوا ۽ جن پرايون ڪيون ان کان پوءِ توبه ڪيائون ۽ ايمان آندائون المقصد ته جن ڪافرن ڪفر کان ۽ گنهگارن گناهه کان توبه ڪري الله تعاليٰ ڏانهن رجوع ڪيائون ۽ ايمان آندائون اِنَّ رَبَّكَ مِنْ بَعْدِهَا لَغَفُوْرٌ رَّحِيْمٌ يقيناً تنهنجو رب ان کان پوءِ به پڪ بخشتار، مهربان آهي، پاڻها ايمان ۾ مخلص هجن ۽ صالح عمل به ڪن ته انهن جا گناهه به بخشيندو ۽ مٿن رحم به ڪرڻ فرمائيندو.

وَلَمَّا سَكَتَ عَنْ مُوسٰى الْغَضَبُ أَخَذَ الْاَلْوَاحَ وَفِي نُسْخَتِهَا

۽ جڏهن ٿريو موسىٰ کان غصو ته ورتائين تختين کي ۽ لکي ان جي ۾

هُدًى وَرَحْمَةً لِّلَّذِيْنَ هُمْ لِرَبِّهِمْ يَرْهَبُوْنَ ﴿٢٨٢﴾

هدايت ۽ رحمت هئي انهن جي لاءِ جو اهي واسطي رب پنهنجي خوف رڪن ٿا.

تفسير

اڳ ۾ آيل آيتن ۾ حضرت موسيٰ عليه الصلوٰۃ والسلام جي غصي ۽ غم جو بيان هو ۽ هن ۾ ان غصي ۽ غم جي لهڻ جو ذڪر ڪندي بيان ٿي رهيو آهي ”وَلَمَّا سَكَتَ عَنْ مُوسَى الْغَضَبُ أَخَذَ الْاَكْوَاحَ“ ۽ جڏهن (حضرت) موسيٰ (عليه الصلوٰۃ والسلام) تان غصو لٿو ته تختيون کڻي ورتائين۔ ڄاڻڻ گهرجي ته حضرت موسيٰ عليه الصلوٰۃ والسلام کي جن تختين تي تيز لکيل مليو هو انهن ۾ هر شيءِ جو تفصيلي بيان هو پر جڏهن پاڻ انهن کي اڇلايو هيائين ته جن تختين تي نصيحتون، احڪام ۽ وعظ لکيل هو اهي اتي رهيون باقي سڀ مٽي ڪجي ويون هيون (١) ۽ ڪاوڙ لهڻ کان پوءِ اهي ئي باقي رهيل تختيون ڪنيون هيائين ”وَفِي نُسْخَتِهَا هُدًى وَرَحْمَةٌ لِّلَّذِينَ هُمْ لِرَبِّهِمْ يَرْهَبُونَ“ ۽ ان جي لکي ۾ انهن جي لاءِ جيڪي پنهنجي پاڻهار جو خوف رکن ٿا هدايت ۽ رحمت هئي. هن عبارت ۾ ”نُسْخَةٌ“ جو لفظ خطبه جي وزن تي آيل آهي، ان مان مراد آهي جيڪي ڪجهه ان ۾ لکيل هو (٢) ان ۾ الله تعاليٰ کان ڊڄڻ ۽ خوف ڪرڻ وارن جي لاءِ هدايت ۽ رحمت هئي.

وَاخْتَارَ مُوسَىٰ قَوْمَهُ سَبْعِينَ رَجُلًا لِّيقَاتِنَا فَلَمَّا أَخَذَتْهُمُ

۽ چونڊيا موسيٰ قوم پنهنجيءَ مان ستر مرد واسطي وقت وعدي اسان جي پوءِ جڏهن پڪڙيو

الرَّجْفَةُ قَالَ رَبِّ لَوْ شِئْتَ أَهْلَكْتَهُم مِّن قَبْلُ وَإِيَّايَ

انهن کي زلزلي ڇيائين ته اي پاڻهار منهنجا! جيڪڏهن گهرين ها ته هلاڪ ڪرين ها تون انهن کي اڳي ۽ مون کي

أَتُهْلِكُنَا بِمَا فَعَلَ السَّفَهَاءُ مِنَّا إِنْ هِيَ إِلَّا فِتْنَتُكَ تُضِلُّ بِهَا

ڇا هلاڪ ڪرين ٿو اسان کي سڀيان ان جي جو ڪيو بيوقوفن اسان مان نامي اها مگر آزمائش تنهنجي گمراه ڪرين ٿو ان سان

مَنْ تَشَاءُ وَتَهْدِي مَنْ تَشَاءُ أَنْتَ وَلِيُّنَا فَاغْفِرْ لَنَا وَارْحَمْنَا

جنهن کي گهرين ۽ هدايت ڪرين ٿو جنهن کي گهرين تون ڪار ساز اسان جو آهين پوءِ بخش ڪرو واسطي اسان جي ۽ رحمت ڪر اسان تي

وَأَنْتَ خَيْرُ الْغَافِرِينَ ﴿١٥٥﴾ وَكُتِبَ لَنَا فِي هَذِهِ الدُّنْيَا حَسَنَةٌ

۽ تون ڀلو بخشيندڙ آهين بخشيندڙن کان ۽ لک تون واسطي اسان جي هن دنيا ۾ ڀلائي

وَفِي الْآخِرَةِ إِنَّا هُنَا إِلَيْكَ قَالِ عَذَابِي أَصِيبُ بِهِ مَنْ أَشَاءُ ۚ

۽ آخرت ۾ تحقيق اسان رجوع ڪيوسون توڏانهن فرمايائين ته: عذاب منهنجو پهچايان ٿو اهو جنهن کي گهران

وَرَحْمَتِي وَسِعَتْ كُلَّ شَيْءٍ ۚ فَسَاكُتُهَا لِلَّذِينَ يَتَّقُونَ وَيُؤْتُونَ

۽ رحمت تنهنجي شامل ٿي هر شيءِ کي پوءِ جلدي لکندس ان کي واسطي انهن جي جيڪي پرهيز ڪن ٿا ۽ ڏين ٿا

الزَّكَاةَ وَالَّذِينَ هُمْ بِآيَاتِنَا يُؤْمِنُونَ ﴿١٥٦﴾ الَّذِينَ يَتَّبِعُونَ

زڪاة ۽ (انهن جي لاءِ) جو اهي آيتن اسان جن تي ايمان آڻين ٿا اهي جو تابعداري ڪن ٿا

الرَّسُولَ النَّبِيُّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي

رسول، نبي، امي جي - اهو جو لهن ٿا (ذڪر) ان جي کي لکيل پاڻ وٽ

التَّوْرَةِ وَالْإِنْجِيلِ زِيَامُ رُحْمٍ بِالْمَعْرُوفِ وَيَنْهَاهُمْ عَنِ الْمُنْكَرِ

توراة ۾ ۽ انجيل ۾ امر ڪري ٿو انهن کي نيڪيءَ جو ۽ روڪي ٿو انهن کي برائيءَ کان

وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ

۽ حلال ڪري ٿو انهن لاءِ پاڪ شيون ۽ حرام ڪري ٿو انهن تي ناپاڪ شيون ۽ ٺاهي ٿو انهن تان

إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۚ فَاَلَّذِينَ آمَنُوا بِهِ وَعَزَّرُوهُ

بار انهن جا ۽ ڳٽ جيڪي هيا انهن تي پوءِ جن ايمان آندو ان تي ۽ تعظيم ڪيائون ان جي

وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۚ أُولَٰئِكَ هُمُ الْمُفْلِحُونَ ﴿١٥٧﴾

۽ مدد ڪيائون ان جي ۽ تابعداري ڪيائون نور جي جو لاٿو ويو گڏان سان اهي ئي ڪامياب ٿيندڙ آهن.

تفسير

اڳين آيتن ۾ بني اسرائيل جي گناه جو ذڪر هو ۽ هنن ۾ انهن جي توبه جي تمهيد جو ذڪر ڪندي ٻڌايو ٿو وڃي ”وَاخْتَارَ مُوسَىٰ قَوْمَهُ سَبْعِينَ رَجُلًا لِّمِيقَاتِنَا“ ۽ موسىٰ پنهنجي قوم جا ستر ماڻهو اسان جي وعدي ڏنل مقرر وقت لاءِ چونڊيا، مفسرن پلارن لکيو آهي ته جڏهن بني اسرائيل گابي جي پوڄا واري گناه تي سخت پشيمان ٿيا ۽ حضرت موسىٰ عليه الصلوة والسلام کي عرض ڪيائون ته اسان جي مغفرت لاءِ الله تعاليٰ جي بارگاه ۾ عرض ڪر تڏهن حضرت موسىٰ عليه الصلوة والسلام کي حڪم ٿيو ته انهن گابي جي پوڄارين مان ستر جڻا چونڊي پاڻ سان گڏ وٺي اڃ تانت اهي هتي اچي پوري قوم جي طرفان نمائندن جي حيثيت سان توبه ڪن- حضرت موسىٰ عليه الصلوة والسلام ان ڏنل وقت تي وعدي موافق ستر جڻا چونڊي پاڻ سان وٺي طور جبل ڏانهن روانو ٿيو اتي پهتا ته هڪ ڪڪر ظاهر ٿيو جيڪو ساري جبل کي گهيري ۾ ڪري ويو، هي سڀئي اتي پهچي سجدي ۾ ڪري پيا ۽ حضرت موسىٰ عليه الصلوة والسلام پنهنجي مالڪ سان جيڪا گفتگو ڪئي سا انهن به ٻڌي جڏهن ڪڪر هليو ويو ۽ گفتگوءَ جو سلسلو منقطع ٿي ويو ته حضرت موسىٰ عليه الصلوة والسلام کي چوڻ لڳا ته: اسان گفتگو ته ٻڌي پر جيستائين ڳالهائيندڙ کي نه ڏسنداسين تيستائين اسين ڪيئن مڃيون ته جنهن سان گفتگو هلي رهي هئي اهو الله تعاليٰ هو يا ٻيو ڪو؟ سندن ان چوڻ جي ڪري زلزلي جا جهٽڪا آيا ۽ ڪنوڻ ڪرڻ لڳي ۽ اهي ان وحشت ڀريي منظر جو تاب سهي نه سگهڻ جي ڪري بيهوش ٿي ڪري پيا بعضي علماء فرمايو آهي ته مري ويا ۽ وهب جو قول آهي ته مٿا نه هئا پر ايتري بيهوشي هين جو موت جي ويجهو هئا (١)

”فَلَمَّا أَخَذَتْهُمُ الرَّجْفَةُ قَالَ رَبِّ لَوْ شِئْتَ أَهْلَكْتَهُم مِّن قَبْلُ وَإِنِّي“ پوءِ

جڏهن انهن کي زلزلي (جي جهٽڪن) ورتو ته عرض ڪيائين اي منهنجا پالڻهار! جيڪڏهن تون گهرين ها ته انهن کي ۽ مون کي اڳ ۾ ئي هلاڪ ڪري ڇڏين ها، مطلب ته جڏهن حضرت موسىٰ عليه الصلوة والسلام اها حالت ڏني ته کيس پنهنجي قوم جي ڪاوڙجڻ جو انديشو ٿيو، ڇو ته اهي ننڍي ننڍي ڳالهه تي به ڪاوڙجڻ جا عادي هئا جڏهن ڏسندا ته سندن ستر سر ڪرده ماڻهو موت جو شڪار ٿي ويا ته خبر نه آهي ته

ڪهڙو حشر ٻريا ڪندا؟ ان جي ڪري بارگاه ايزديءَ ۾ عرض ڪرڻ لڳو ته اي منهنجا پالڻهار! جيڪڏهن تنهنجي مشيت ۽ فيصلو انهن کي هلاڪ ڪرڻ جو هو ته انهن کي اڳ ۾ ئي هلاڪ ڪري ڇڏين ها جڏهن فرعون ۽ ان جا ساٿي غرق ٿي رهيا هئا ۽ مون کي ان وقت وفات ڪرائي ڇڏين ها جڏهن مان تجلي ڏسڻ وقت بيهوش ٿي ڪري پيو هوس (١) ”اَتَهْلِكُنَا بِمَا فَعَلَ السَّفَهَاءُ مِنَّا“ ڇا تون اسان کي ان سببان هلاڪ ڪرين ٿو جيڪو اسان مان بيوقوفن ڪيو هو، مقصد ته اسان مان ڪن بيوقفن جيڪڏهن اهڙي غلط گهر ڪئي آهي ته انهن جي غلطيءَ جي اسان سڀني کي سزا نه ڏي اسان کي هلاڪ نه ڪر (٢)

”اِنْ هِيَ اِلَّا فِتْنَتُكَ تُضِلُّ بِهَا مَن تَشَاءُ وَتَهْدِي مَن تَشَاءُ“ ڳالهه ٻيو ڪجهه ناهي صرف تنهنجي آزمائش آهي جنهن کي گهرين ته ان کي گمراه ڪرين ۽ جنهن کي گهرين ته هدايت ڪرين، مقصد ته اهو امتحان آهي جنهن کي تنهنجي طرفان توفيق ساٿ ڏيندي اهو هدايت وارو ٿيندو ۽ جنهن جو ساٿ نه ڏيندي اهو گمراه ٿيندو ۽ سندس زهد ۽ تقدس برقرار نه رهندو. ”اَنْتَ وَلِيْنَا قَاغِبْرَلْنَا وَارْحَمْنَا وَاَنْتَ خَيْرُ الْغَاْفِرِيْنَ“ تون اسان جو ڪار ساز آهين پوءِ اسان کي بخش ڪر ۽ اسان تي رحم ڪر ۽ تون ئي بخشيندڙن کان ڀلو آهين، اڳين عبارت ۾ الله تعاليٰ جي مطلق قادر ۽ مختار ڪل هجڻ جي اعتراف ڪرڻ کان پوءِ پنهنجي لاءِ مغفرت جي دامن پکيڙي عرض ٿو ڪري ته تون اسان جو ولي، ڪار ساز آهين اسان جي دين ۽ دنيا جي سڀني ڪمن جو به تون ئي محافظ آهين. ”وَاَكْتُبْ لَنَا فِي هَذِهِ الدُّنْيَا حَسَنَةً وَفِي الْآخِرَةِ“ ۽ اسان جي لاءِ هن دنيا ۽ آخرت ۾ ڀلائي لک- دنيا ۾ ڀلائي مان مراد حلال ۽ وسيع روزي، ايمان تي استقامت نيڪ عملن جي توفيق، سٺو خاتمو، دين جو علم، گناهن کان حفاظت الله تعاليٰ جي مقبول ٻانهن جي محبت ۽ انهن سان محبت وغيره ۽ آخرت جي ڀلائيءَ مان مراد آهي برزخ جي امتحان ۾ ڪاميابي، ڪاميابيءَ کان پوءِ آرام، قيامت جي ڏينهن ۾ پريشانيءَ ۽ ڊپ کان بچاءُ، حساب جي آساني، عملنامي جو سڄي هٿ ۾ ملڻ، منهن جو روشن هجڻ، الله تعاليٰ جي فضل و ڪرم سان پلصراط تان آسانيءَ سان لنگهڻ ۽ بهشت ۾ داخل ٿيڻ (٣) ”اِنَّا هٰذَا اِلَيْكَ“ اسان توڏانهن رجوع ڪيو آهي. مطلب ته تون ڪنهن سائل کي خالي نه ڇڏيندو آهين اسان تي به رحم فرما ”قَالَ عَذَابِيْٓ اَصِيْبُ

بِمَرَأَسَاءٍ وَرَحْمَتِي وَسِعَتْ كُلَّ شَيْءٍ" فرمايائين ته منهنجو عذاب جنهن کي گهران ان کي پهچايان ٿو ۽ منهنجي رحمت ته هر شيء کي شامل آهي، ۽ اها منهنجي انهن صفتن مان آهي جن سان جهان جو امر قائم آهي.

فَسَاكُنْ بِهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ" پوءِ جلدي ان (رحمت) کي انهن جي لاءِ لکندس، جيڪي پرهيزگار ٿيندا ۽ زڪواة ڏيندا ۽ جيڪي اسان جي آيتن تي ايمان آڻيندا- مقصد ته منهنجا اختيارات غير محدود آهن جنهن کي گهران، جيڪي گهران، جيئن گهران ڪيان، مون کي ڪير به روڪڻ وارو ناهي، منهنجي رحمت جا خزان اڻ ڪٽ آهن پر انهن جا حقدار صرف اهي آهن جن جون هي صفتون هونديون ۱- ته پرهيزگار هوندا آهن ۽ الله تعاليٰ کان ڊڄندا ۲- ته زڪواة ڏيندا

دنيوي طمع کان مغلوب ٿي ان اهم فرض ادا ڪرڻ ۾ سستي نه ڪندا ۳- اسان جي آيتن تي ايمان آڻيندا آهن انڪار نه ڪندا آهن اهي ماڻهو ته پهريائين کان رحمت جا حقدار آهن ان جي ڪري اوهان کي دعا جي مقبول هجڻ جي بشارت آهي (۱) ان کان پوءِ ٻڌايو ٿو وڃي ته انهن صفتن کي جامعيت جي لحاظ سان اهي شخص حاصل ڪندا جن ۾ هي صفتون به هونديون "الَّذِينَ يَتَّبِعُونَ الرَّسُولَ النَّبِيَّ الْأُمِّيَّ" جيڪي رسول، نبي، امي جي، تابعداري ڪندا هن عبارت ۾ پهريان اتباع جو بيان ڪندي واضح ڪيو آهي ته نبي عليه الصلوة والسلام جي اتباع ڪرڻ به ضروري آهي، ان کان پوءِ حضور عليه الصلوة والسلام جا القاب بيان ڪيا ويا آهن ۱- الرسول ۲- النبي ۳- الامي- رسول ۽ نبي ۾ ٻنن لحاظن سان فرق آهي ۱- الله تعاليٰ جي لحاظ سان پاڻ رسول آهن ۽ خلق جي لحاظ سان نبي يعني خالق جو رسول خلق جو نبي جڏهن ته رسالت نبوت کان اعليٰ ۽ افضل آهي ان جي ڪري رسول جو ذڪر پهريان ۽ نبيءَ جو پوءِ آندو ويو ۲- ته جنهن پيغمبر تي ڪتاب لٿو اهو رسول آهي ۽ جنهن تي نه لٿو اهو نبي آهي نبي هڪ لک چوويهه هزار ٿيا ۽ رسول ٽي سؤ تيرهن- ۽ انهن ٽي سؤ تيرهن مان ٻين جي فيض جي رسائي محدود هئي ۽ حضور پر نور عليه الصلوة والسلام جن جي غير محدود، ٻين جي خاص وقت لاءِ ۽ حضور عليه الصلوة والسلام جن جي هميشه لاءِ - "الْأُمِّيَّ" هي لفظ ام ۽ ي نسبت واريءَ مان ٺهيو آهي ان مان مراد يا ام القرى مڪي وارو، ڇو ته پاڻ اتي ڄاوا هئا يا ام معنيٰ ماءُ ۽ ي نسبت واري مادي سان ملائج جي ڪري معنيٰ ٿيندي شاندار ماءُ وارو، ڇو ته سیده آمنه سندن صدقي شاندار ماءُ آهي، جنهن مان اهڙو حبيب

ﷺ ظهور پذير ٿيو يا امي جو مطلب آهي ماء جي پيٽ مان عالم ۽ عارف ٿي پيدا ٿيڻ وارو جنهن جي دامن تي ڪنهن جي شاگرد هجڻ، ڪنهن جي مريد هجڻ ۽ ڪنهن کان فيض وٺڻ جو نشان ٿي ناهي، اعلىٰ قلمر جنهن جو خادم آهي، لوح محفوظ جنهن جو ڪتاب آهي الله تعالىٰ جي لکيل تي جنهن جي نظر آهي اهو ٻئي ڪنهن جو شاگرد ڪيئن ٿي سگهندو؟ يا ام جي معنيٰ آهي اصل- فرمان ايزدي آهي ”وَعِنْدَهُ أَمْرُ الْكِتَابِ“ (۱) (۲) ۽ ان وٽ لوح محفوظ آهي) پوءِ امي جي معنيٰ جهان جي اصل وارو (۲) يا امي جي معنيٰ جيڪو لکڻ ۽ پڙهڻ نه ڄاڻندو هجي عرب جي عام قوم کي قرآن ڪريم ۾ ”الْأُمِّيَّيْنَ“ به ان جي ڪري چيو ويو آهي.

سوال: ڇا اڻ پڙهيل هجڻ ۽ لکڻ ۽ پڙهڻ نه ڄاڻڻ تعريف جي لائق شيءِ آهي جو ان کي هتي مدح جي مقام ۾ آندو ويو آهي؟

جواب: برابر امي (اڻ پڙهيل) هجڻ مدح ۽ تعريف جي قابل ڳالهه نه آهي، پر جڏهن اهو ظاهر ۾ ڪنهن وٽ نه پڙهڻ ۽ نه لکڻ وارو بي حساب علوم ۽ معارف جو مظهر، خصوصيات ۽ کمالات جو مرڪز، منبع ۽ اهڙو مخزن هجي جنهن وٽان اربين انسان علم، معرفت، فيض ۽ کمال حاصل ڪندا هجن ته پوءِ اهو امي تعريف ۽ مدح جي قابل نه آهي ته ڪير آهي؟ ظاهر ۾ ڪنهن ڪاليج يا يونيورسٽيءَ جي منهن نه ڏسڻ واري کان تمام گهڻا علوم، بي مثال حقائق ۽ معارف جو ظهور ۽ صدور سندس هڪ کليل معجزو آهي جنهن جو وڏو ۽ وڏو مخالف به انڪار ڪري نه ٿو سگهي، خصوصاً حضور ﷺ جن جي پاڪ ۽ صاف زندگيءَ مبارڪ جا پهريان چاليهه سال مڪي مڪرمه ۾ سڀني جي اڳيان اهڙا گذريا جو نه ڪنهن وٽ ڪو هڪ حرف پڙهيا ۽ نه سکيا ۽ پورن چاليهن سالن جي گذرڻ شرط هڪدم سندن پاڪ زبان تي اهڙو ڪلام جاري ٿيو جنهن جي هڪ ننڍي ۽ ٻي ننڍي آيت جو مثال پيش ڪرڻ کان ساري دنيا عاجز ٿي پئي آهي ۽ هوندي، انهن سڀني حالتن ۾ سندن امي هجڻ سندن جو الله جي رسول هجڻ ۽ قرآن ڪريم جي ڪلام الله هجڻ جو هڪ مضبوط دليل آهي ۽ سندس مدح ۽ کمال آهي. جيئن متڪبر جي لفظ سان ڪنهن کي سڏڻ عام انسان جي لاءِ عيب آهي، پر الله جل شانہ جي لاءِ مدح واري صفت آهي تيئن امي هجڻ به حبيب پاڪ عليه الصلوة والسلام جي مدح ۽ ثنا آهي (۳) ”الَّذِي يَجِدُكَ مَكْتُوبًا عِنْدَهُمْ فِي التَّوْرَةِ وَالْإِنْجِيلِ“ اهو (رسول) جنهن کي پاڻ وٽ توراۃ ۽ انجيل ۾ لکيل لهن ٿا.

توجه جي لائق نڪتو

هن عبارت ۾ هيءَ ڳالهه نظر ۽ توجه جي لائق آهي ته الله تعالى ائين نه فرمايو ته ان جون صفتون ۽ حالتون لکيل لهندا پر ائين فرمايائين ته ”ان کي لکيل لهندا“ ان ۾ هن ڳالهه ڏانهن اشارو آهي ته توراۃ ۽ انجيل ۾ سندن صفتون ۽ احوال اهڙي نموني لکيل آهن جو انهن کي ڏسندڙ ائين سمجهندو ڄڻ ته صفتون نه پر سندن ديدار ڪري رهيو آهي ۽ هتي توراۃ ۽ انجيل کي خصوصي نموني ان جي ڪري بيان ڪيو ويو آهي جو بني اسرائيل انهن پنهي ڪتابن جا قائل هيا نه ته حبيب ڪريم ﷺ جن جو ذڪر ته زبور ۾ به آهي مذكوره آيت ۾ اصل خطاب حضرت موسيٰ عليه الصلوة والسلام سان آهي جنهن ۾ ان کي ٻڌايو ويو آهي ته دنيا ۽ آخرت جي مڪمل فلاح ۽ الله تعالى جي طرفان رحمت جو لڪجي ملڻ تنهنجي انهن امتين لاءِ هوندو جيڪي نبي، اُمي، خاتم الانبياءِ والمرسلين عليهم الصلوة والسلام تي ايمان آڻيندا حضور عليه الصلوة والسلام جون صفتون ۽ علامتون توراۃ ۽ انجيل ۾

عطاء بن يسار کان روايت آهي ته مون حضرت عبدالله بن عمرو اصحابي سڳوري رضي الله عنه سان ملاقات ڪري کيس عرض ڪيو ته: مون کي توراۃ ۾ ذڪر ڪيل حضور عليه الصلوة والسلام جون صفتون ٻڌايو، ان فرمايو ته هائو: ٻڌا الله تعالى جو قسم آهي ته حضور عليه الصلوة والسلام جن توراۃ ۾ به انهن صفتن سان مذڪور آهن جن سان قرآن پاڪ، سندن ذڪر فرمايو آهي ۽ اهو هي آهي: اي نبي! اسان توکي شاهد، مبشري ۽ نذير ڪري موڪليو آهي اڻ پڙهيلن جي پناهه آهين ۽ تون منهنجو پانهو ۽ رسول آهين مون تنهنجو نالو متوڪل (توڪل ڪندڙ) رکيو آهي تون اجايو ڳالهائيندڙ، سختي ڪندڙ ۽ بازارن ۾ وڏي آواز سان رڙيون ڪندڙ ناهين، تون برائيءَ جو بدلو برائيءَ سان ڏيندڙ ناهين، پر معاف ڪندو ۽ درگزر فرمائيندو آهين. (۽ توراۃ ۾ اهو به لکيل آهي ته) ان رسول (پاڪ ﷺ) کي الله تعالى تيستائين دنيا تان وفات نه ڪرائيندو جيستائين ان سان ڦيرايو. دين کي لا اله الا الله چورائڻ سان سڌو نه ڪري ۽ انڌيون اکيون ۽ ٻوڙا ڪن ۽ پردي ۾ آندل قلب نه کولي- انفراد باخواجه البخاري (۱) روايت ۲: سهل موليٰ خيڏمه کان روايت آهي ته مان ننڍي هوندي پنهنجي چاچي جي هنج ۾ هوس (اهو مون کي پاليندو هو) ان دوران مون انهن وٽ پيل انجيل کڻي ڏٺو ته

ان ۾ ڪوٺر سان هڪ پٺو پئي پني سان چنبرڙيل هو مون کولي پڙهيو ته ان پني ۾ حضرت محمد ﷺ جي صفت لکيل هئي، جڏهن منهنجو چاچو آيو ته ان پني کي کليل ڏسي مون کي مار ڏيندي چيائين ته هي ڇو کوليو اٿئي؟ مون کيس چيو ته ان ۾ نبي احمد ﷺ جي وصف لکيل آهي، چيائين ته اهو هن وقت تائين اڃان نه آيو آهي (١)

روايت ٣: ابن عساکر تاريخ دمشق ۾ حضرت عبدالله بن سلام کان توراۃ ۾ لکيل حضور عليه الصلوٰۃ والسلام جون اهي صفتون بيان ڪيون آهن جيڪي حضرت عبدالله بن عمرو رضي الله عنه کان روايت ۾ آنديون اٿئون (٢)

روايت ٤: ابن سعد آندو آهي ته جڏهن حضرت ابراهيم عليه الصلوٰۃ والسلام کي سیده هاجرہ کي پري ڇڏڻ جو حڪم ٿيو ته حضرت ابراهيم ان کي براق تي کنيو (۽ جبريل عليه السلام به ان سان گڏ هو) پوءِ جڏهن ڪنهن به نرم ۽ رهڻ جي لائق زمين کان لنگهيو ٿي ته جبريل کي فرمايائين ٿي ته هتي لھان؟ ان عرض ڪيو ته نه- تانجو مکه پاڪ واري سر زمين تي آيا اتي کيس جبريل عرض ڪيو ته هتي لهو- حضرت ابراهيم عليه الصلوٰۃ والسلام فرمايس ته هتي ته نه کير آهي نه پوک- جبريل عرض ڪيو ته هائو- هتان اوھان جي اولاد مان اھو نبي نڪرندو جنھن سان الله تعالیٰ پنھنجي بلند ڪلمه کي ڪمال تي پهچائيندو

روايت ٥: ابن سعد، دارمي ۽ ابن عساکر حضرت ابن عباس رضي الله عنهما کان روايت آندي آهي، ان حضرت ڪعب الاحبار کان پڇيو ته: رسول الله ﷺ جن جي توراۃ ۾ ڪيئن تعريف ڪيل آهي؟ ان فرمايو ته: تورات ۾ لکيل لھندين. محمد بن عبدالله- (ﷺ) مڪي ۾ ڄمندو، مديني ڏانهن هجرت ڪندو، ان جي بادشاهي شام ۾ هوندي نه گندگي ڦيلائيندڙ آهي نه بازارن ۾ وڏي واڪي ڳالھائيندڙ آهي برائيءَ جو بدلو برائيءَ سان نه ڏيندو پر معاف ڪندو ۽ بخشيندو (٣).

توراۃ ۾ امت محمديه جو بيان

ان ئي روايت ۾ آهي ته: سندن امتي الله تعالیٰ جو حمد ڪندڙ هوندا جيڪي هر نعمت ملڻ تي سندس حمد ڪندا، بلندين تي چڙهندا، الله اکبر چوندا وضوءَ ڪندڙ هوندا، چيلهين تي گوڏيون ٻڌندا مسجدن ۾ سندن (تلاوت ۽ ذڪر جا) آواز اٿين هوندا جيئن ماڪيءَ جي مڪن جو آواز- انهن جي بانگي جو آواز آسمان ۾ پٿرن ۾

(۱) ايندو

حبیب پاک ﷺ جو نالو مبارڪ توراۃ ۽ انجيل ۾

ياد رکڻ گهرجي ته ٻين صفتن سان گڏ اڳين ڪتابن ۾ سندن نالو مبارڪ منو محمد ﷺ به مشهور هو سندن ئي نالي جي وسيلي سان دعائون گهرندا ۽ جنگين ۾ فتح حاصل ڪندا هئا جيئن آيت مبارڪه ”وَكُنَّا مِنْ قَبْلُ يَسْتَفْتِحُونَ“ (۲) مان ثابت آهي علامه رومي عليه الرحمة جو فرمان آهي ته:

پيش زانڪه نقش احمد رونمود- نعت اوهر گير را تعويذ بود
سجده مي کردند کاي رب بشر- درعيان آريش هرچه زودتر

يعني حضور عليه الصلوة والسلام جن جي دنيا تي ظهور کان اڳ ۾ سندس نعت هر ڪنهن ٻانڀڻ جي لاءِ تعويذ هئي. بارگاه ايزديءَ ۾ سجدا ڪري عرض ڪندا هئا ته اي انسانن جا پالڻهار! حضور عليه الصلوة والسلام جن کي جلد از جلد ظاهر ڪرڻ فرمائ (۳) ”يَا مُرْهُهُ بِالْمَعْرُوفِ وَيَنْهَهُهُ عَنِ الْمُنْكَرِ“ انهن کي نيڪيءَ جو امر ڪري ٿو ۽ انهن کي برائيءَ کان روڪي ٿو. هن عبارت ۾ حضور عليه الصلوة والسلام جن جي نيڪيءَ جو امر ڪرڻ ۽ برائيءَ کان روڪڻ واريءَ صفت جو بيان آهي پاڻ نيڪيءَ جو امر ڪندا هئا، پوءِ اها قولي هجي يا فعلي اعتقادي هجي يا عملي قوت سان ان تي عمل ڪرايو وڃي يا وعظ ۽ نصيحت سان ان ئي نموني سان براين کان روڪڻ به سندن ئي صفت آهي ”وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ“ ۽ انهن جي لاءِ پاڪ شيون حلال ڪري ۽ ناپاڪ شيون حرام ڪري ٿو- مقصد ته حضور عليه الصلوة والسلام جنهن کي پاڪ چوي اها طيبة آهي ۽ جنهن کان روڪي اها خبيث آهي ان کي ويجهو ئي نه وڃڻ گهرجي.

”وَيَضَعُ عَنْهُمْ أَصْرَهُمْ وَالْأَغْلَالَ الَّتِي كَانَتْ عَلَيْهِمْ“ ۽ انهن تان ٻڙا بار ۽ ٻڱت جيڪي مٿانئن هيا لاهي ٿو- انهن مان مراد اهي ٻڙا احڪام آهن جيڪي بني اسرائيل تي سزا طور جاري ڪيا ويا هئا مثلاً جيڪڏهن ڪپڙي کي ڪا پليدي لڳي ويندي هئي ته ان ڪپڙي کي ڌوئڻ ڪافي نه هو ان کي ان پليديءَ لڳڻ واريءَ جاءِ کان ڪٽڻ جو حڪم هو، ڪافرن کان جنگ جي دوران هٿ آيل مال به انهن لاءِ حلال نه هو ان کي باهه ڏئي ساڙي ڇڏڻ جو حڪم هو، چنڇر جي ڏينهن شڪار ڪرڻ به انهن لاءِ حرام

(۲) سورة البقره آيت ۸۹

(۱) الدر المنثور ص ۵۷۶ جلد ۳

(۳) نعيم ص ۲۹۳ ج ۹

هو جن عضون کان ڪو گناه صادر ٿيندو هو ته ان کي ڪٿي اچائي ڇڏڻ جو حڪم هو (١) حضور عليه الصلوة والسلام جن جي اچڻ سان اهي سڀ تڪليفون دور ٿي ويون. ڪپڙي کي ڪٽڻ جي بجاءِ ڌوئڻ جو حڪم مليو، مجاهدن لاءِ غنيمت جو مال حلال ٿيو، چنڇر جي ڏينهن شڪار ڪرڻ تان بندش لائي ويئي گنهگار عضون کي ڪٽڻ جي بجاءِ زباني توبه جا دروازا کوليا ويا وغيره وغيره

حضور عليه الصلوة والسلام جن ڏانهن ڪمن جي مجازاً نسبت ڪرڻ جائز آهي شرڪ نه آهي.

هن آيت ۾ آيل لفظن، "يحل"، "يحرّم"، "يضع" ۾ غور ڪرڻ سان ڏسجي ٿو حلال ڪرڻ، حرام ڪرڻ، ۽ بارن لاهڻ جي نسبت حضور عليه الصلوة والسلام ڏانهن ڪري چوڻ ته ان فائدو ڏنو، هيءُ شيءِ عطا ڪئي، مهرباني فرمائي جائز آهي ۽ اها نسبت مجازي آهي جيئن چيو ويندو آهي ته مينهن پوک کي ٺاهي ڇڏيو. فلاڻي مريض کي فلاڻي ڊاڪٽر يا طبيب چاڪ ڪري ڇڏيو. اهي سڀ مهربانيون حقيقت ۾ ته الله تعاليٰ جون آهن پر مجازاً انهن جي نسبت ٻانهن ڏانهن ڪرڻ جائز آهي شرڪ يا ڪفر نه آهي، ٿوري گهڻي ڳالهه تي مسلمانن کي ڪافر نه بنائجي. فَالَّذِينَ آمَنُوا بِهِ وَ
عَزَّوْهُ وَتَضَرَّوْهُ وَاتَّبَعُوا النُّورَ الَّذِي أُنْزِلَ مَعَهُ أُولَٰئِكَ هُمُ الْمُفْلِحُونَ پوءِ جن ان تي ايمان آندو ۽ ان جي تعظيم ڪئي ۽ ان جي مدد ڪئي ۽ ان نور جي تابعداري ڪئي جيڪو ساڻس گڏ نازل ڪيو ويو آهي اهي ئي ڪامياب ٿيندڙ آهن، هن عبارت ۾ ڪامياب ٿيندڙن لاءِ چار ڳالهيون بيان ڪيون ويون آهن ١- ته حضور عليه الصلوة والسلام تي ايمان آڻين، ايمان ۾ سڀئي اسلامي عقيدا داخل آهن ٢- ته سندس تعظيم ۽ توقير ڪن بي ادبيءَ ۽ گستاخيءَ کان بچڻ حضور عليه الصلوة والسلام جن جي تعظيم سڀني برائين کان روڪي ٿي ان سان ايمان ۽ تقوىٰ نصيب ٿيندا آهن تعظيم ۽ ادب ڪرڻ واري کان شيطان پڇندو آهي، ڇو ته اهو خود بي ادب آهي، بي ادب ۽ گستاخ ڪيتري به عبادت، رياضت ۽ محنت ڪري جهنمي آهي ٣- ته ان جي مدد ڪن مقصد ته سندن خدمت ڪن، غلامي ڏين، ياد رکڻ گهرجي ته مدد به قسم آهي ١- خادمانه ٢- مخدومانه- امتي حضور عليه الصلوة والسلام جي خادم جي حيثيت سان مدد ڪن ٿا ۽ حضور عليه الصلوة والسلام جن امت جي مخدوم جي حيثيت سان

مدد ڪن ٿا ۴- ان سان گڏ نازل ڪيل نور جي تابعداري ڪن، نور مان مراد حضور عليه الصلوة والسلام تي نازل ڪيل سمورو وحي آهي پوءِ وحي جلي هجي جيئن قرآن پاڪ يا وحي خفي هجي جيئن حديث مبارڪ يا حضور عليه الصلوة والسلام کي ڪيل الهامات هجن يا سندن اجتهادات- سڀ ان ۾ شامل آهن جڏهن ته مٿن نازل ٿيندڙ وحي دلين جي روشني آهي تڏهن ان کي نور سڏيو ويو آهي. آخر ۾ ٻڌايو ويو ته جن ۾ اهي سڀئي ڳالهيون هونديون اهي دنياوي زندگي ۾، مرڻ وقت، قبر ۾، حشر ۾ ۽ حشر کان پوءِ به ڪاميابي ماڻيندا- فائدو هن آيت جي شروع ۾ ”يَتَّبِعُونَ النَّبِيَّ“ ۽ آخر ۾ ”وَاتَّبِعُوا النَّورَ“ آئي ٻڌايو ويو ته رسول پاڪ عليه الصلوة والسلام ۽ قرآن پاڪ ٻنهي جي اتباع ضروري آهي ۽ ”أَمْنُوا بِهِ“ ۽ ”تَصَرَّوْهُ“ جي وچ ۾ ”وَعَزَّوْهُ“ آئي ٻڌايو ويو ته ايمان ۽ دين جي مدد به اها قبول آهي جنهن ۾ حضور عليه الصلوة والسلام جي محبت ۽ تعظيم موجود هجي (۱)

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ

فرمان ته اي انسانو! بيشڪ مان الله جو رسول آهيان اوهان سڀني ڏانهن اهو (الله) جو ان جي آهي

مُلْكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَآمِنُوا

بادشاهي آسمانن ۽ زمين ۾ ناهي ڪو عبادت جو لائق سواءِ ان جي جباري ٿو ۽ ماري ٿو پوءِ ايمان آڻيو

بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَتِهِ وَاتَّبِعُوهُ

الله تي ۽ ان جي رسول نبي، امي تي جيڪو مڃي ٿو الله کي ۽ فرمانن ان جي کي ۽ تابع ٿيو

لَعَلَّكُمْ تَهْتَدُونَ ﴿١٥٨﴾ وَمِنْ قَوْمِ مُوسَىٰ أُمَّةٍ يَهْدُونَ بِالْحَقِّ

ان جا تانت اوهان هدايت وارا ٿيو ۽ قوم موسيٰ جي مان هڪ ٽولي آهي جيڪي وات ڏيکارين ٿا حق جي

وَبِهِ يَعْدِلُونَ ﴿١٥٩﴾ وَقَطَّعْنَهُمْ اثْنَتَيْ عَشْرَةَ أَسْبَاطًا أُمَمًا

۽ ان (حق) سان انصاف ڪن ٿا ۽ جدا ڪيوسون انهن کي ٻارهن قبيلا ٽولا ٽولا ڪري

وَأَوْحَيْنَا إِلَىٰ مُوسَىٰ إِذَاِ اسْتَشَقَّهُ قَوْمُهُ أَنِ اضْرِبْ بِعَصَاكَ

۽ وحي ڪيوسون طرف موسيٰ جي جڏهن پاڻي گهريو ان کان قوم ان جي هيءَ ته هڻ لٽ پنهنجي

الْحَجَرَةَ فَاتَّيَجَسَّتْ مِنْهُ اثْنَتَا عَشْرَةَ عَيْنًا قَدْ عَلِمَ كُلُّ أُنَاسٍ

پٿر کي پوءِ وهي هليا ان مان ٻارهن چشما تحقيق ڄاتو سڀني ماڻهن ڄاءِ

مَشْرَبَهُمْ وَظَلَّلْنَا عَلَيْهِمُ الْغَمَامَ وَأَنزَلْنَا عَلَيْهِمُ الْمَنَّ

پيئڻ پاڻي پنهنجيءَ کي ۽ ڇانو ڪرائي سون مٿان انهن جي ڪڪر جي ۽ لائوسين مٿان انهن جي من

وَالسَّلْوَىٰ كُلُوا مِنْ طَيِّبَاتِ مَا رَزَقْنَاكُمْ وَمَا ظَلَمُونَا وَلَكِن

۽ سلوي کائو پاڪ شيون انهن مان جو رزق ڏنوسون اوهان کي ۽ نه ظلم ڪيائون اسان تي

كَانُوا أَنفُسَهُمْ يَظْلِمُونَ ﴿١٦٠﴾

۽ پر هئا جو سرن پنهنجن تي ئي ظلم ڪيائون.

تفسير

اڳين آيتن ۾ حضرت موسيٰ عليه الصلوة والسلام کي ٻڌايو ويو هو ته تنهنجي دعا سان رحمت انهن جي لاءِ لکنڊس جيڪي نبي امي جي تابعداري ڪندا ۽ هتي ان نبي امي کان اعلان ڪرايو ٿو وڃي ته تون اعلان ڪر ته مان حضرت موسيٰ عليه الصلوة والسلام وانگر هڪ قوم جو نه پر ساري انسانيت جو رسول آهيان فرمان مبارڪ آهي ”قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ فرمائ ته اي انسانو! مان اوهان سڀني ڏانهن الله جو رسول آهيان.

شان نزول

يهودين ۾ هڪ جماعت هئي جن کي عيسوي سڏيندا هئا ۽ اهي اصفهان

جي پادريء عيسى جا تابع هئا انهن جو چوڻ هو ته حضرت محمد ﷺ سچو رسول آهي، پر اهو صرف عربن ڏانهن موڪليل آهي بني اسرائيل ڏانهن موڪليل ناهي انهن جي ان غلط عقيددي جي ڪري آيت نازل ٿي جنهن ۾ الله تعاليٰ پنهنجي حبيب عليه الصلوة والسلام کان اعلان ڪرايو ته ”قُلْ يَا أَيُّهَا النَّاسُ هَتِي “قُلْ“ ۾ خطاب حضور عليه الصلوة والسلام جن سان آهي ۽ انسانن مان مراد سمورا قيامت تائين اچڻ وارا انسان آهن ڇو ته ”النَّاسُ“ ۾ الف لام استغراقي آهي ۽ اڳيان ”جَمِيعًا“ آئي ٻڌايو ويو ته ڪو به انسان سندن رسالت کان ٻاهر نه آهي ”الَّذِي لَهُ مُلْكُ السَّمَوَاتِ وَالْأَرْضِ“ هيءَ عبارت ”رسول الله“ ۾ آيل لفظ الله جي صفت آهي مقصد ته مان ان الله جو رسول آهيان جنهنجي آسمانن ۽ زمين ۾ حقيقي بادشاهي آهي ۽ منهنجي انهن ۾ نبوت ۽ رسالت آهي تشبيه ڏيڻ کان سواءِ ائين سمجهو ته جيئن جتي به بادشاهه جي سلطنت هوندي آهي اتي وزير اعظم جي وزارت هوندي آهي تيئن جتي خداوند ڪريم جي خدائي آهي اتي حضور پر نور عليه الصلوة والسلام جن جي پيغمبري ۽ نبوت آهي ”لَا إِلَهَ إِلَّا هُوَ يُحْيِي وَيُمِيتُ“ ان کان سواءِ ڪو به عبادت جو لائق ناهي جباري ٿو ۽ ماري ٿو يعني جيئن رب عالم اجسام جو معبود آهي تيئن انهن جو مالڪ به اهوئي آهي سڀئي ان جي ملڪيت آهن جنهن کي گهري ته جيئرو رکي ۽ جنهن کي گهري ته ماري ڇڏي ان کي ڪنهنجي ڪا پرواهه نه آهي ”قَامِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَتِهِ وَاتَّبِعُوهُ لَعَلَّكُمْ تَهْتَدُونَ“ پوءِ الله ۽ ان جي رسول، نبي، امي تي ايمان آڻيو جيڪو (پاڻ به) الله ۽ ان جي فرمانن کي مڃي ٿو ۽ ان جي تابعداري ڪيو تانت اوهان هدايت وارا ٿيو. يعني جڏهن واضح ٿي چڪو آهي ته حضور عليه الصلوة والسلام جن سڀني انسانن ڏانهن الله تعاليٰ جا رسول آهن ته پوءِ الله تعاليٰ ۽ ان جي هن سچي رسول نبي، امي تي ايمان آڻيو جيڪو پاڻ به الله تعاليٰ ۽ ان جي فرمانن کي مڃي ٿو ۽ ان جي اتباع ڪيو ته هدايت وارا ٿيو. هن عبارت ۾ آيل لفظ ”كَلِمَتِهِ“ مان مراد الله تعاليٰ جا سڀئي نازل ڪيل ڪتاب تورات، انجيل ۽ قرآن ڪريم وغيره آهن (١) ۽ ڪن مفسرن فرمايو آهي ته ان مان مراد يا قرآن ڪريم آهي يا سيدنا عيسى عليه الصلوة والسلام جنهن جي لاءِ ”كَلِمَتِهِ“ (٢) جو لفظ آيل آهي (٣) مطلب ته حضور عليه الصلوة والسلام جن حضرت عيسى جي لاءِ اهو عقيدو رکڻ ٿا ته اهو الله تعاليٰ جي ڪلمه ”كُنْ“ سان پيدا ٿيل آهي.

ختم نبوت جو دليل

”قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ عبارت جي معنی ۽ مفهوم تي غور ڪرڻ سان ثابت ٿيو ته حضور عليه الصلوة والسلام جن قيامت تائين اچڻ وارن سڀني انسانن لاءِ رسول آهن ۽ ڪانئن پوءِ ڪنهن به قسم جو نبي نه ايندو قرآن پاڪ جي هن عبارت جو تفسير ڪندي علامه ابن ڪثير لکيو آهي ته وهذا من شرفه وعظمته ﷺ انه خاتم النبيين وانه مبعوث الي الناس كافة (۱) يعني هيءَ عبارت حضور ﷺ جن جي شرف ۽ عظمت مان آهي ته پاڻ يقيناً خاتم النبيين ۽ سڀني انسانن ڏانهن موڪليل آهن ”وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ“ ۽ موسىٰ جي قوم مان هڪ ٽولي آهي جيڪي حق جي پيروي ڪن ٿا ۽ ان سان انصاف (به) ڪن ٿا هن مان ثابت ٿيو ته جيتوڻيڪ بني اسرائيلن جي اڪثريت غلط ۽ گمراه ٿي چڪي هئي پر انهن ۾ ڪي اهڙا افراد به هيا، جيڪي سچا مومن ۽ موسوي شريعت جا پورا پورا پابند هئا ۽ تورا جي احڪام جي بجا آوريءَ ۾ وڏي ڪوشش ڪندا هئا وَقَطَّعْنَهُمْ اثْنَتَيْ عَشْرَةَ أَسْبَاطًا أُمَمًا“ ۽ اسان انهن کي جدا ڪري ٻارهن قبيلن ۾ ٽولا ٽولا بنايو. ڄاڻڻ گهرجي ته بني اسرائيل حضرت يعقوب عليه الصلوة والسلام جي ڏهن ۽ حضرت يوسف عليه الصلوة والسلام جي ٻن پٽن جو اولاد هئا، جڏهن حضرت موسىٰ عليه الصلوة والسلام انهن کي پاڻ سان گڏ وٺي سينا واديءَ ۾ پهتو هو ته انهن جو تعداد لکن ۾ هو ايتري گهڻي تعداد جي نظر، نسق، سنڀالڻ-انهن جي ديني تعليم ۽ تربيت ڪرڻ سان گڏ هر قسم جي نگراني ڪرڻ جي لاءِ پاڻ الله تعاليٰ جي حڪم سان هي انتظام ڪيائون جو انهن کي ٻارهن حصن ۽ ٽولن ۾ تقسيم ڪيائون ۽ هر ٽولي لاءِ هڪ نگران ۽ سنڀاليندڙ مقرر ڪيائون جيڪو سندن اخلاقن جو تصفيو ڪري ۽ انهن ۾ جيڪڏهن بي فرمانيءَ جو ڪو سبب سمجهي ته ان جو سدباب ڪري- هتي انهن جو ذڪر ٿي رهيو آهي.

نحوي نڪتو

هن قرآني عبارت ۾ ”أَسْبَاطًا“ اثْنَتَيْ عَشْرَةَ“ کان تمیز نه آهي بدل آهي ڇو ته جيڪڏهن ”أَسْبَاطًا“ تمیز هجي ها ته سبط واحد جو لفظ اچي ها ۽ ”أُمَّمًا“ ”اسباطا“ جي صفت آهي (۲) ”وَأَوْحَيْنَا إِلَىٰ مُوسَىٰ إِذِ اسْتَسْقَىٰ قَوْمَهُ أَنْ اضْرِبْ بِعَصَاكَ الْحَجَرَ فَانْفَجَرَتْ مِنْهُ اثْنَتَا عَشْرَةَ نَبِيًّا“ ۽ جڏهن موسىٰ کان سندس قوم وارن پاڻي

سَنَزِيدُ الْمُحْسِنِينَ ﴿٣١﴾ فَبَدَّلَ الَّذِينَ ظَلَمُوا مِنْهُمْ قَوْلًا

جلد وڌائينداسون نيڪوڪارن کي پوءِ مٽايو انهن جو ظلم ڪيائون انهن مان گفتي کي

غَيْرَ الَّذِي قِيلَ لَهُمْ فَأَرْسَلْنَا عَلَيْهِمْ رِجْزًا مِّنَ السَّمَاءِ يَمَّا

خلاف ان جي جو چيو ويو واسطي انهن جي پوءِ موڪليوسون مٿان انهن جي عذاب آسمانن کان سببان

كَانُوا يَظْلِمُونَ ﴿٣٢﴾

ان جي جو ظلم ٿي ڪيائون.

تفسير

هن کان اڳ ۾ اسرائيلين جي انهن گناهن جو ذڪر هو جيڪي تيه جي وارياسي ميدان ۾ قيد رهڻ کان اڳي ڪيا هيائون هينئر انهن جا اهي گناهه بيان ڪيا وڃن ٿا جيڪي ان مان نڪرڻ کان پوءِ ڪيا هيائون فرمان خداوندي آهي ”وَإِذْ قِيلَ لَهُمْ اسْكُنُوا هَذِهِ الْقَرْيَةَ“ ۽ (ياد ڪيو) جڏهن انهن کي حڪم ڪيو ويو هو ته هن ڳوٺ ۾ رهو. هن ڳوٺ مان مراد بيت المقدس وارو شهر آهي جنهن ۾ حضرت موسيٰ عليه الصلوة والسلام جي دنيا تان ظاهري رحلت ڪرڻ کان پوءِ حضرت يوشع جي دور ۾ اسرائيلين کي رهڻ لاءِ حڪم ڪيو ويو هو ”وَكُلُوا مِنْهَا حَيْثُ شِئْتُمْ“ ۽ ان مان جتان به گهرو کائو ”مِنْهَا“ مان مراد من ثمارها آهي يعني ان ڳوٺ جا ميوا، فروٽ وغيره جيڪي وڻيو کائو ”وَقُولُوا حِطَّةٌ وَادْخُلُوا الْبَابَ سُجَّدًا نَّغْفِرْ لَكُمْ خَطِيئَتَكُمْ“ ۽ چئو ته گناهن جي بخشش ۽ دروازي کان جهڪندا داخل ٿيو ته اوهان جي لاءِ اوهان جون خطائون بخشي ڇڏينداسون، مطلب ته اسان اسرائيلين کي حڪم ڪيو هو ته بيت المقدس جي شهر واري دروازي کان جهڪي لنگهو ۽ چوندا وڃو ته يا الله! اسان جا گناهه بخش ڪرڻ فرما. حطه جي معنيٰ ۽ مقصد آهي اَللّٰهُمَّ اغْفِرْ لَنَا (۱) اي الله! اسان کي مغفرت نصيب فرما. ائين چوڻ سان اسين اوهان جا سڀئي گناهه ڪيترا ۽ ڪهڙا به هوندا

بخشي ڇڏيندا سون ”سَتَزِيدُ الْمُحْسِنِينَ“ ۽ نيڪو ڪارن کي جلد وڌائيندا سون. مطلب ته ثواب گهڻو ڏئي سندن درجا بلند ڪندا سون، ڇو ته جنهن عمل سان گنهگارن جا گناهه معاف ٿيندا آهن ان سان نيڪو ڪارن جا وري درجا بلند ۽ بالا ٿيندا آهن ”قَبَّلَ الَّذِينَ ظَلَمُوا مِنْهُمْ قَوْلًا غَيْرَ الَّذِي قِيلَ لَهُمْ“ پوءِ انهن مان جيڪي ظلم ڪرڻ وارا هئا انهن ان جي خلاف چيو جيڪي کين حڪم ڪيو ويو هو. مطلب ته پوءِ اهي ان شهر ۾ داخل ته ٿيا هئا، پر جن گفتن جي چوڻ جو کين حڪم ڪيل هو اهي ڇڏي ان جي خلاف اهڙا گفتا چيائون جن جي معنيٰ ۽ مقصد بالڪل متيل هو ”حِطَّةٌ“ جي بجاءِ حنطة يا حبة چوڻ لڳا۔ الله تعالى فرمائين ته گناهن جي بخشش گهرو ته اهي ان ۽ ڏاڻو گهرڻ لڳا (١) ”فَارْسَلْنَا عَلَيْهِمْ رِجْزًا مِّنَ السَّمَاءِ بِمَا كَانُوا يَظْلُمُونَ“ پوءِ اسان انهن جي مٿان آسمان کان عذاب موڪليو ان سببان جو ظلم ڪندا هئا اهو عذاب طاعون (وبا جي بيماري) هو جنهن سان هڪ گهڙيءَ ۾ چوويهه (٢٤) هزار اسرائيلي مري ويا (٢) فائدو الله تعالى جي پيارن ۽ پنهنن جي رهڻ وارن شهرن ۾ عبادت ۽ گناهن کان توبه وڌيڪ قبول پوندي آهي جيئن قرآن پاڪ جي لفظ ”حِطَّةٌ“ مان ثابت ٿيو، ڇو ته الله تعالى اسرائيلين کي فرمايو ته توبه ڪرڻ جي لاءِ بيت المقدس ۾ وڃو، ۽ اهو به ثابت ٿيو ته نبوي مسجد ۾ نمازون پڙهڻ وارا وڏا خوش نصيب آهن بيت المقدس اڳين پيغمبرن عليهم الصلوة والسلام جي ڪري شاندار ٿيو ۽ نبوي مسجد حضور عليه الصلوة والسلام جن جي ڪري شاندار آهي.

وَأَسْأَلُهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْدُونَ

۽ پڇ انهن کان ڳوٺ وارن جي (باري ۾) جيڪو هيو ڪناري سمنڊ جي تي جڏهن تجاوز پيا ڪن

فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ شُرَءً وَ يَوْمَ

ڇنڇر جي ڏينهن ۾ جڏهن اچن پيون انهن وٽ مڇيون انهن جون ڏينهن ڇنڇر ۾ ظاهر ظهور ۽ جنهن ڏينهن ڇنڇر

لَا يَسْبِتُونَ لَا تَأْتِيهِمْ كَذَٰلِكَ تَبْلُوهُمْ بِمَا كَانُوا يَفْسُقُونَ (١٦٣)

نه پيا لهن ته نه پيون اچن انهن وٽ ائين ئي آزمايون پيا انهن کي سببان ان جي جوبي فرمائي ڪيائون ٿي.

تفسير

هن کان اڳ ۾ اسرائيلين جي طرفان حضرت يوشع عليه السلام جي زماني ۾ ڪيل بي فرمانين جو ذڪر هو ۽ هتي سندن طرفان حضرت داود عليه السلام جي دور ۾ ڪيل بي فرمانين جو ذڪر ڪندي ٻڌايو ٿو وڃي ته: وَأَسْأَلُهُمْ عَنِ الْقُرْبَةِ الَّتِي كَانَتْ حَاضِرَةَ الْبَحْرِ ۽ انهن کان ان ڳوٺ جي باري ۾ پڇا ڪر جيڪو سمنڊ جي ڪناري تي هو ”أَسْأَلُهُمْ“ ۾ خطاب حضور عليه الصلوة والسلام جن سان آهي هم ضمير جي مرجع يهودي آهن، مطلب ته اي حبيب! عليڪ الصلوة والسلام انهن يهودين کان ان ڳوٺ جي باري ۾ سوال ڪر جيڪو سمنڊ جي ڪناري تي هو اهو ڳوٺ ڪهڙو هو؟ ان ۾ قرآن پاڪ جي مفسرن جا مختلف قول آهن ۱- ابو الليث سمرقندي لکيو آهي ته ان ڳوٺ مان مراد ايله نالي ڳوٺ آهي (۱) يا ايلات يا ايلوت- هن وقت اسرائيلي حڪومت جو ان ئي نالي سان هڪ بندرگاهه آهي ۽ ان جي قريب اردن جو بندرگاهه عقبه نالي آهي جيڪو قلمر سمنڊ جي ڇيڙي واري انتهائي جاءِ تي آهي ۽ اها جاءِ نمائي سينا جي اوڀر واري ۽ عرب جي اولهه واري ڪناري جي وچ تي هڪ ڊگهي خليج جي صورت ۾ نظر اچي ٿي بني اسرائيل جي نهايت عروج جي زماني ۾ اهو سندن نهايت ئي اهم تجارتي مرڪز هو سيدنا حضرت سليمان عليه السلام جي دور ۾ قلمر سمنڊ ۾ سندس جنگي ۽ تجارتي ٻيڙي جي بيهڻ جو صدر مقام به اهوئي شهر هو (۲)

”لَاذَّ يَغْدُونَ فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ شُرْعًا وَيَوْمَ لَا يَسْبِتُونَ لَا تَأْتِيهِمْ“ (ياد ڪيو) جڏهن اهي ڇنڇر جي ڏينهن (شرعي حدود جي) خلاف ورزي ڪن پيا جڏهن انهن وٽ سندن مڇيون سندن ڇنڇر جي ڏينهن ظاهر ظهور اچن پيون ۽ جنهن ڏينهن ڇنڇر نه پيا ملهائن ته مڇيون به انهن وٽ نه پيون اچن. مطلب ته الله تعاليٰ آزمائش لاءِ ان ڳوٺ وارن کي ڇنڇر جي ڏينهن مڇي جي شڪار ڪرڻ کان روڪيو هو پر امتحان ۾ وڏي ڳالهه اها هئي جو جنهن ڏينهن کين شڪار جي منع هئي ان ڏينهن مڇيون پاڻي جي سطح تي مٿان ٽپ پيون ڏين ۽ ظاهر ظهور پيون هلن ۽ جيڪڏهن ڇنڇر گذري وڃي ته مڇيون به غائب ٿيو وڃن جيئن ان جو وضاحت سان بيان سورة البقره آيت ۶۵ جي تفسير ڪندي تفسير احسن البيان ص ۲۲۰ جلد ۱ تي لکي آيا آهيون. ”كَذَٰلِكَ نَبْلُوهُمْ بِمَا كَانُوا يَفْسُقُونَ“ ائين ئي آزمائش ۾ وڌسون انهن کي

ان سببان جو بي فرمان ٿي رهيا هئا. مطلب ته اهي بي فرمان، فاسق ۽ فلجر هئا ان جي ڪري ان امتحان ۾ اچي ويا.

وَإِذْ قَالَتْ أُمَّةٌ مِّنْهُمْ لِمَ تَعِظُونَ قَوْمًا لَّهِ مُهْلِكُهُمْ أَوْ

۽ جڏهن چيو جماعت هڪڙي انهن مان ته ڇو ٿا نصيحت ڪيو؟ اهڙي قوم کي جو الله هلاڪ ڪندڙ آهي انهن کي يا

مُعَذِّبُهُمْ عَذَابًا شَدِيدًا قَالُوا مَعَذَرَةٌ إِلَىٰ رَبِّكُمْ وَلَعَلَّهُمْ

عذاب ڪندڙ آهي انهن کي عذاب سخت چيائون ته عذر پيش ڪرڻ جي لاءِ طرفا رب اوهان جي ۽ تائنت اهي

يَتَّقُونَ ﴿١٣٧﴾ فَلَمَّا نَسُوا مَا ذُكِّرُوا بِهِ أَنجَيْنَا الَّذِينَ يَنْهَوْنَ

ڊڄن پوءِ جڏهن وساريائون اها ڳالهه جو نصيحت ڪيا ويا ان سان ته ڇڏايوسون انهن کي جو روڪين پيا

عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ بَّعِيسٍ بِمَا كَانُوا

برائيءَ کان ۽ ورتوسون انهن کي جو ظلم ڪيائون عذاب منهن بگاڙيندڙ سان سببان ان جي جو

يَفْسُقُونَ ﴿١٣٨﴾ فَلَمَّا عَتَوْا عَنْ مَا نُهُوا عَنْهُ قُلْنَا لَهُمْ كُونُوا

بي فرمان ٿيا هئا پوءِ جڏهن سرڪش ٿيا ان کان جو روڪيا ويا ان کان ته چيو سون انهن کي ته ٿي پئو

قِرْدَةً خَاسِئِينَ ﴿١٣٩﴾ وَإِذْ تَأَذَّنَ رَبُّكَ لَيَبْعَثَنَّ عَلَيْهِمْ إِلَىٰ يَوْمِ

پولڙ (يا باندر) خوار ٿيندڙ ۽ (ياد ڪيو) جڏهن اعلان ڪيو رب تنهنجي ته البت ضرور موڪليندو مٿان انهن جي تائين

الْقِيَمَةِ مَنْ يَسُومُهُمْ سُوءَ الْعَذَابِ إِنَّ رَبَّكَ لَسَرِيعُ الْعِقَابِ ۖ

ڏينهن قيامت جي ان کي جو چڪائيندو انهن کي ٻيڙو عذاب يقيناً رب تنهنجو البت تڪڙو آهي عذاب ڪرڻ جو

وَأَنَّهُ لَعَفُورٌ رَّحِيمٌ ﴿١٤٠﴾

۽ بلاشڪ اهو البت بخشيندڙ مهربان آهي.

تفسير

اڳين آيتن ۾ ايلہ ڳوٺ ۾ رهندڙن جي هڪ خاص سرڪشيءَ جو بيان ٿيو ته انهن چنڇر جي ڏينهن شڪار نه ڪرڻ واري حڪم جي بي فرماني ڪئي ۽ هتي ٻڌايو ٿو وڃي ته ان سرڪشيءَ ۽ بي فرمانيءَ کان ڪي ٻانها پاڻ ته محفوظ رهيا پر انهن ٻين سرڪشن کي به روڪيو هو، فرمان مبارڪ آهي ”وَإِذْ قَالَتْ أُمَّةٌ مِّنْهُمْ لِمَ تَعِظُونَ قَوْمًا لِّلّٰهِ مُهْلِكُهُمْ أَوْ مُعَذِّبُهُمْ عَذَابًا شَدِيدًا“ ۽ (ياد ڪريو) جڏهن انهن مان هڪ جماعت چيو ته اوهان اهڙي قوم کي نصيحت چو ٿا ڪيو؟ جن کي يا ته الله هلاڪ ڪندو يا سخت عذاب ڪندو. ذهن ۾ رکڻ گهرجي ته چنڇر جي ڏينهن شڪار ڪرڻ جي باري ۾ ايلہ ۾ رهڻ وارا ٽن مختلف گروپن ۾ ورهايل هئا ۱- اهو گروپ هو جيڪي اها نافرماڻي ڪليءَ طرح ڪندا هئا ۲- اهو گروپ هو جيڪي اها نافرماڻي ڪندا ته ڪونه هئا پر ڪندڙن کي روڪيندا به نه هئا ۳- اهو گروپ هو جيڪي الله تعاليٰ جو پيغام پهچائڻ ۽ نافرماڻي ڪندڙن کي نصيحت ڪرڻ ۾ ڪا به ڪوتاهي نه ڪندا هئا، هتي ان ٻئي گروپ وارن جو حال بيان ڪيو ٿو وڃي ته انهن ٽئي گروپ وارن کي حق جي پيغام پهچائڻ ۽ نصيحت ڪرڻ تي چيو ته: اوهان انهن نافرمانن کي نصيحت چو ٿا ڪيو؟ جن کي يا ته الله تعاليٰ هلاڪ ڪندو يا سخت عذاب ۾ آڻيندو ”قَالُوا مَعذِرَةٌ اِلَى رَبِّكَمْ وَلَعَلَّهُمْ يَنْتَفِقُونَ“ چيائون ته اوهان جي رب وٽ معذرت پيش ڪرڻ لاءِ ۽ (ان لاءِ ته) شايد اهي ڊڄن المقصد ته: انهن حق جي پيغام پهچائڻ وارن کين روڪڻ وارن کي چيو ته اسين جيڪا سچ جي دعوت ڏيون ٿا ۽ حق جو پيغام پهچايون ٿا ان جا به مقصد آهن ۱- ته الله تعاليٰ وٽ اسين عذر پيش ڪندي عرض ڪنداسون ته: يا الله! اسان هنن بي فرمانن کي سمجهائڻ جي هر ممڪن ڪوشش ڪئي پر انهن تسليم نه ڪيو ۲- ته ممڪن آهي جو اسان جو وعظ ۽ نصيحت انهن جي دل ۾ اثر ڪري ۽ حق جو رستو وٺن ”فَلَمَّا نَسُوا مَا ذُكِّرُوا بِهِ أَنجَيْنَا الَّذِينَ يَنْهَوْنَ عَنِ السُّوءِ“ پوءِ جڏهن اهي ڳالهيون وساريائون جن سان نصيحت ڪيا ٿي ويا ته جن برائيءَ کان روڪيو ٿي انهن کي ڇڏايو سون. يعني جڏهن انهن نالائقن سڀني نصيحتن کي اهڙو وساري ڇڏيو جو ڄڻ ٻڌيون ئي نه هيائون ته اسان نصيحت ڪندڙن، برائي کان روڪيندڙن کي عذاب کان ڇڏايو مقصد ته بچايو ”وَإِذَا الَّذِينَ ظَلَمُوا بِعَذَابٍ بَّيْضِينَ بِمَا كَانُوا يَفْسُقُونَ“ ۽ جن ظلم ڪيو هو انهن کي سندن ئي فسق ڪرڻ جي ڪري اهڙي عذاب سان ورتو سون جنهن

سندن منهن ئي بگاڙي ٿي ڇڏيا۔ هن عبارت ۾ آيل لفظ ”بَيْتَيْس“ جي معنيٰ شديد (١)
 اهو سخت عذاب ڪهڙو هو؟ ظاهر هي آهي ته اهو انهن جي ڀولا يا باندر بنجن کان پهريان ڪو ٻيو عذاب هو
 جڏهن پوءِ به نه مڙيا تڏهن شڪليون ۽ صورتون بدلجي وين جيئن اهو بيان اڳيان اچي رهيو آهي
”فَلَمَّا عَتَوْا عَنْ مَا نُهُوا عَنْهُ قُلْنَا لَهُمْ كُونُوا قِرَدَةً خَاسِئِينَ“ پوءِ جڏهن ان ڪم کان نه
 مڙيا ۽ برائيءَ ۾ وڌڻ لڳا ته اسان کين حڪم ڪيو ته خوار ٿيندڙ ڀولا يا باندر ٿي پئو
 ۽ اهو هيئن ٿيو جو نصيحت ڪرڻ وارن پنهنجي ۽ انهن جي وچ ۾ ڀت ڪڍائي ڇڏي،
 هڪ ڏينهن صبح جو اٿيا ته هنن بي فرمانن جو ڪوبه آواز کين ٻڌڻ ۾ نه آيو پت کان
 مٿي ٿي نهاريائون ته هر هڪ گهر جا پاڻي ڀولا (يا باندر) ٿيا پيا هئا ۽ هي جڏهن
 انهن وٽ ويا ته انهن مان هر هڪ پنهنجي مٿ، مائٽ کي سڃاڻي انهيءَ جي قدمن تي
 مٿو رکي روئي ٿي ڏنو پر ڪير ڪري ڇا ٿي سگهيو نيٺ اهي روئندي روئندي ٽن
 ڏينهن کان پوءِ مري ويا (٢) ”وَإِذْ تَأَذَّنَ رَبُّكَ لِيُبْعَثَنَّ عَلَيْهِمْ إِلَى يَوْمِ الْقِيَامَةِ مَنْ
يَسُومُهُمْ سُوءَ الْعَذَابِ“ ۽ (ياد ڪيو) جڏهن تنهنجي رب اعلان فرمايو هو ته انهن جي
 مٿان قيامت جي ڏينهن تائين ان شخص کي موڪليندو رهندو جيڪو انهن کي سخت
 عذاب چڪائيندو يعني الله تعاليٰ اهو فيصلو ڪري ڇڏيو آهي ته تورا جي حڪمتن تي
 عمل نه ڪرڻ جي صورت ۾ يهودين تي ٻين قومن کي مسلط ڪندو رهندو اهي حاڪم
 هوندا ۽ هي محڪوم ۽ هميشه ذلت ۽ خواريءَ جي زندگي گذاريندا ۽ آهي به ائين جو
 يهودي قوم ڪڏهن يوناني ۽ ڪلداني بادشاهن جي ماتحت رهي ته ڪڏهن بخت نصر جي
 سختين جو شڪار رهي ۽ حضور عليه الصلوة والسلام جن جي دور تائين مجوسين
 جي ماتحت رهيا ان کان پوءِ مسلمانن جي ماتحت رهيا ۽ هن هلندڙ دور ۾ اسرائيلي
 حڪومت آمريڪا جي هٿن ۾ آهي کين پنهنجو ڪوبه مرتبو ۽ مقام نه آهي ”إِنَّ رَبَّكَ
لَسَرِيعُ الْعِقَابِ وَإِنَّهُ لَغَفُورٌ رَّحِيمٌ“ بلاشڪ تنهنجو رب عذاب ڪرڻ جو به تڪڙو آهي ته
 بيشڪ اهو بخشڻهار، مهربان به آهي، مطلب ته جيڪي ماڻهو شڪرت ۽ برائيءَ کان
 باز نه ٿا اچن الله تعاليٰ ڪڏهن پنهنجي حڪمت جي موافق انهن تي تڪڙو عذاب موڪليندو آهي
 ۽ ڪڏهن وري وڏي ۾ وڏو مجرم به توبه ڪندو ۽ سندس بارگاهه بيڪس پناهه ڏانهن رجوع
 ڪندو آهي ته پنهنجي بي حساب بخشش ۽ بي پايان رحمت سان ان کي به بخشيندو
 آهي.

(١) تفسير غريب القرآن ص ١٧٤

(٢) حاشيه شبير احمد عثمان ص ٢٢٨ مطبوعه سعودي عربيه

وَقَطَّعْنَهُمْ فِي الْأَرْضِ أُمَّمًا مِنْهُمْ الصَّالِحُونَ وَمِنْهُمْ دُونَ

۽ پکڙيوسون انهن کي زمين ۾ ٽوليون ڪري بعضي انهن مان صالح آهن ۽ بعضي انهن مان سواءِ ان جي

ذَالِكْ وَبَلَغْنَهُمْ بِالْحَسَنَاتِ وَالسَّيِّئَاتِ لَعَلَّهُمْ يَرْجِعُونَ ﴿۱۶۸﴾

آهن ۽ آزمايوسون انهن کي نيڪين ۽ برائين سان من اهي موٽن

فَخَلَفَ مِنْ بَعْدِهِمْ خَلْفٌ وَرثُوا الْكِتَابَ يَأْخُذُونَ عَرَضَ

پوءِ جاءِ نشين ٿيا پڄاڻان انهن جي اهڙا جاءِ نشين جو وارث بڻجي وينا ڪتاب جا وٺن ٿا، سامان

هَذَا الْأَذْنَى وَيَقُولُونَ سَيُغْفَرُ لَنَا وَإِنْ يَأْتِهِمْ عَرَضٌ مِثْلُهُ

هن دنيا جو ۽ چون ٿا ته جلد بخشيو ويندو واسطي اسان جي ۽ جيڪڏهن اچي ٿو انهن وٽ سامان مثل ان جي ته

يَأْخُذُوهُ أَلَمْ يُؤْخَذْ عَلَيْهِمْ مِيثَاقُ الْكِتَابِ أَنْ لَا يَقُولُوا عَلَى

وٺن ٿا ان کي ڇا نه ورتو ويو مٿان انهن جي وعدو ڪتاب جو ۽ هي جو نه چون مٿان

اللَّهِ إِلَّا الْحَقَّ وَدَرَسُوا مَا فِيهِ وَالذَّارُ الْآخِرَةُ خَيْرٌ لِّلَّذِينَ

الله جي سواءِ حق جي ۽ پڙهيائون جيڪو ان ۾ آهي ۽ دار پوئين پلي آهي واسطي انهن جي

يَتَّقُونَ أَفَلَا تَعْقِلُونَ ﴿۱۶۹﴾ وَالَّذِينَ يُمَسِّكُونَ بِالْكِتَابِ وَأَقَامُوا

جو پرهيزگار ٿين ڇا پوءِ نه ٿا سمجهو؟ ۽ جيڪي مضبوطيءَ سان وٺن ٿا ڪتاب کي ۽ قائم ڪيائون

الصَّلَاةَ إِنَّا لَا نَضِيعُ أَجْرَ الْمُصْلِحِينَ ﴿۱۷۰﴾

نماز بيشڪ اسين نه ٿا ضايع ڪيون ثواب نيڪوڪارن جو

تفسير

اڳين آيتن ۾ بني اسرائيل تي ٻاهرئين عذاب يعني سختي ڪندڙن بادشاهن ۽ حاڪمن جي مسلط ڪرڻ جو ذڪر هو ۽ هتي انهن کي اندروني عذاب يعني دنيا ۾ منتشر ٿيڻ ۽ رلڻ جو ذڪر ڪندي ٻڌايو وڃي ٿو. ”وَقَطَعْنَهُمْ فِي الْأَرْضِ أَمْصَافًا ۽ اسان انهن کي زمين ۾ ٽوليون ٽوليون ڪري پڪيڙيو. يعني اسان انهن جي جميعت ۽ ساٿ کي منتشر ڪري انهن جي ٻڌيءَ کي اهڙي نموني چڻي ڇڏيو جو اهي دنيا جي مختلف ملڪن ۾ بي بس اقليت ٿيو رهيا پيا آهن“ مِنْهُمْ الضَّالُّونَ وَمِنْهُمْ دُونَ ذَلِكَ انهن مان ڪي صالح آهن ته ڪي ان کان سواءِ يعني بدڪار آهن” وَبَلَّوْنَهُمْ بِالْحَسَنَاتِ وَالسَّيِّئَاتِ لَعَلَّهُمْ يَرْجِعُونَ ۽ اسان انهن کي چڱاين ۽ براين سان آزمايو ته من اهي موٽن، مقصد ته اسان انهن کي ان جي لاءِ ته من ڪفر، شرڪ ۽ براين کان رجوع ڪن نعمتن ۽ تڪليفن سان آزمايو“ فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ عَرَضَ هَذَا الْأَذَى وَيَقُولُونَ سَيُغْفَرُ لَنَا پوءِ انهن کان پوءِ سندن جاءِ نشين اهڙا ٿيا جيڪي هن دنيا جي سامان کي وٺن ٿا ۽ چون ٿا ته اسان کي جلد بخشيو ويندو، ياد رکڻ گهرجي ته ”خَلْفٌ“ لام جي جزم سان گهڻو ڪري بري جاءِ نشين لاءِ استعمال ڪيو ويندو آهي ۽ لام جي زير سان نيڪ ۽ قابل جاءِ نشين کي سڏيو ويندو آهي جيڪو پنهنجن وڏن جي نقش قدم تي هلي ۽ سندن مقصد کي پاڻي تڪميل تي پهچائي قرآن پاڪ جي هن عبارت جو مطلب آهي ته اڳين يهودين کان پوءِ سندن جاءِ نشين ۽ توراۃ ڪتاب جا وارث اهڙا ماڻهو ٿيا جو الله جي ڪتاب کي واپار جو سامان سمجهي مجبور ماڻهن کان رشوت وٺي الله تعاليٰ جي ڪلام ۾ تحريف ڪري ان جو صحيح مطلب بيان ڪرڻ جي بجاءِ پنهنجي لالچ جي موافق بيان ڪن ٿا ۽ وڏي ڳالهه هيءَ آهي جو چون ٿا ته جيتوڻيڪ اسان هي گناهه ڪيون ٿا پر اهو اسان کي بخش ڪيو ويندو ”وَأَنْ يَأْتِيَهُمْ عَرَضٌ مِثْلَهُ يَأْخُذُوهُ“ ۽ جيڪڏهن انهن وٽ ان جهڙو سامان ايندو ته ان کي (هينئر به) وٺندا. ۽ الهي احڪام ۾ تحريف ڪندي دير نه ڪندا، مطلب ته الله تعاليٰ جي مغفرت ۽ بخشش بجاءِ حق آهي پر انهن ماڻهن جي لاءِ جيڪي پنهنجي ڪيل گناهه تي پشيمان ۽ نادم هوندا ۽ آينده انهن جي نه ڪرڻ جو پڪو عهد ۽ عزم ڪندا ”أَلَمْ يَأْخُذْ عَلَيْهِمْ مِيثَاقُ الْكِتَابِ أَنْ لَا يَقُولُوا عَلَى اللَّهِ إِلَّا الْحَقَّ وَدَرَسُوا مَا فِيهِ“ ڇا انهن کان ان ڪتاب جي باري ۾ پڪو وعدو نه ورتو ويو هو ته الله تعاليٰ جي مٿان حق کان سواءِ

ڪجهه نه چوندا ۽ ان ۾ جيڪو هو اهو پڙهيو (به) هيائون۔ مقصد ته انهن کان توراۃ ۾ اهو عهد ۽ انجام ورتو ويو هو ته حق کان سواءِ الله ڏانهن منسوب ڪري ڪا به ڳالهه نه ڪندا ۽ اهو معاهدو انهن توراۃ ۾ پڙهيو ۽ پڙهايو به آهي ”وَلَسَدَارُ الْآخِرَةِ خَيْرٌ لِّلَّذِينَ يَتَّقُونَ أَفَلَا تَعْقِلُونَ“ ۽ دار آخرت واري انهن لاءِ ڀلي آهي جيڪي پرهيزگار ٿين ٿا. ڇا پوءِ نه ٿا ڄاڻو۔ مقصد ته متقين ۽ صالحن لاءِ دار آخرت بهترين ۽ لازوال دولت آهي ”وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ إِنَّا لَا نَضِيعُ أَجْرَ الْمُصْلِحِينَ“ ۽ جن ڪتاب کي مضبوطيءَ سان ورتو ۽ نماز قائم ڪيائون بيشڪ اسان اهڙن نيڪو ڪارن جو اجر ضايع نه ٿا ڪيون، هيءَ عبارت اڳئين ڳالهه جو گويا تڪميلو آهي يعني بني اسرائيل سڀئي هڪ جهڙا ناهن انهن مان ڪي توراۃ جي احڪام کي مضبوطيءَ سان وٺندڙ ۽ ايمان سان گڏ صالح عمل ڪندڙ به آهن ۽ نماز کي سڀني آدابن سان ادا ڪندڙ آهن ۽ اهڙن نيڪن جو اسين اجر ضايع نه ڪندا آهيون.

وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ وَظَنُّوا أَنَّهُ وَاقِعٌ بِهِمْ ۚ

۽ ياد ڪر، جڏهن ڪنيسون جبل مٿان انهن جي گريا اهو چئي آهي ۽ گمان ڪيائون ته بيشڪ اهو ڪرندڙ آهي انهن تي

خُذُوا مَا آتَيْنَكُمْ بِقُوَّةٍ وَّاذْكُرُوا مَا فِيهِ لَعَلَّكُمْ تَتَّقُونَ ﴿١٤١﴾

وٺو جيڪو ڏنسون اوهان کي پوري طاقت سان ۽ ياد ڪيو اهو جوان ۾ آهي، تانت اوهان پرهيزگار بنجو.

تفسير

اڳين آيتن ۾ هو ته اسرائيلىن توراۃ کي ڪونه سنڀاليو ۽ هن آيت ۾ ٻڌايو ٿو وڃي ته انهن توراۃ کي شروع ۾ ئي خوشيءَ سان قبول نه ڪيو هو، انهن کي مجبور ڪري مڃرايو ويو هو فرمان خداوندي آهي ”وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ وَظَنُّوا أَنَّهُ وَاقِعٌ بِهِمْ“ ۽ (ياد ڪريو) جڏهن اسان انهن يهودين جي مٿان جبل کڻي آندو ۽ انهن خيال ڪيو ته اهو جبل سندن مٿان ڪرندو. مطلب ته اهو وقت به ياد ڪرڻ جي قابل آهي جڏهن اسان انهن يهودين جي مٿان جبل طور کڻائي ائين اچي بيهاريو ڇڻ ڪا چئي آهي ۽ اهي به اهو خيال ڪري رهيا هئا ته اهو مٿان ڪرندو الا ڇا؟ ”خُذُوا مَا آتَيْنَكُمْ بِقُوَّةٍ وَّاذْكُرُوا

مَا فِيهِ لَعَلَّكُمْ تَتَّقُونَ جيڪو (ڪتاب توراۃ) اسان اوهان کي ڏنو آهي اهو مضبوطيءَ سان وٺو ۽ جيڪو ڪجهه ان ۾ آهي اهو ياد ڪيو تانت اوهان پرهيزگار بنجو.

جبل ڪٽڻ جو واقعو

هن آيت ۾ ذڪر ڪيل واقعو سورة البقره ۾ آيت ٦٣ جي تفسير ۾ به بيان ڪري آيا آهيون (١) ان هوندي به هتي مختصر طور لکجي ٿو- ۽ اهو هيئن آهي ته جڏهن اسرائيلين جي خواهش ۽ فرمائش جي مطابق حضرت موسىٰ عليه الصلوة والسلام الله تعاليٰ کان ڪتاب ۽ شريعت جي طلب ڪئي ۽ مالڪ مٺي جي فرمان مطابق ان سلسلي ۾ چاليهه راتيون اعتڪاف جي لحاظ سان طور جبل تي رهي الله تعاليٰ کان اهو ڪتاب وٺي بني اسرائيل کي اچي ٻڌايائين ته انهن پنهنجي طبيعت ۽ نفساني خواهشات جي خلاف احڪام ۽ هدايتون ڏسي ۽ ٻڌي توراۃ جي قبول ڪرڻ کان ئي انڪار ڪري ڇڏيو ان وقت الله تعاليٰ جبرئيل امين کي حڪم فرمايو ان طور جبل کي ڪٽي انهن نه مڃڻ وارن جي ڳوٺ جي مٿان اچي بيهاريو. تاريخي روايتن جي لحاظ سان ان ڳوٺ جي ايريا تي ميل هر چورس هئي، جڏهن جبل کي مٿان ڏٺائون ۽ سمجهيائون ته اهر ڪرندو ته سڀ مري تباهه ٿي وينداسون ۽ ڪير به نه بچندو تڏهن سڀ سجدي ۾ ڪري پيا ۽ توراۃ ۾ آيل احڪام جي قبول ڪرڻ جو عهد ڪيائون، هتي اهو واقعو بيان ڪيو ويو آهي (٢)

سوال: قرآن ڪريم ۾ الله تعاليٰ جو فرمان آهي ته "لَا إِكْرَاهَ فِي الدِّينِ" (٣) دين ۾ مجبور ڪرڻ ناهي، جو ڪنهن کي دين قبول ڪرڻ جي لاءِ جبر ۽ تشدد سان قائل ڪيو وڃي ته پوءِ اسرائيلين کي ڇو مجبور ڪيو ويو هو؟

جواب: "لَا إِكْرَاهَ فِي الدِّينِ" مان مراد آهي ته ڪنهن غير مسلم کي زوريءَ مسلمان نه ڪيو ويندو، پر جيڪڏهن ڪو ماڻهو مسلمان ٿيڻ کان پوءِ الله تعاليٰ جي احڪام کي نه ٿو مڃي ته ان کي زوريءَ به عمل ڪرايو ويندو ۽ خلاف ورزي ڪرڻ جي صورت ۾ ان کي سزا ڏني ويندي. اسرائيل کي به الله تعاليٰ ۽ ان جي رسول حضرت موسىٰ عليه الصلوة والسلام تي ايمان آڻڻ کان پوءِ انڪار ڪري رهيا هئا تڏهن الله تعاليٰ مٿن جبل ڪٽائي، کين توراۃ شريف ۾ لکيل حڪمن تي عمل ڪرڻ لاءِ مجبور ڪيو هو.

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ

۽ ياد ڪيو جڏهن ورتو رب تنهنجي بني آدم مان پٺين انهن جي مان اولاد انهن جي ڪي

وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا إِنَّ

۽ شاهد بنا يائين انهن کي سندن سرن تي ته ڇا ناهيان مان رب اوهاڻ جو؟ چيائون ته هاڻو شاهدي ڏني اسان متان

تَقُولُوا يَوْمَ الْقِيَمَةِ إِنَّا كُنَّا عَنْ هَذَا غَافِلِينَ ﴿٤٢﴾ أَوْ تَقُولُوا

چئو، ڏينهن قيامت جي ته بيشڪ اسين هئاسون هن کان غافل يا چئو ته

إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِّنْ بَعْدِهِمْ أَفَتُهْلِكُنَا

تحقيق شرڪ ڪيو پيئرن اسان جي اڳ پر هئاسون اولاد پڄاڻان انهن جي ڇا پوءِ هلاڪ ڪرين ٿو اسان کي

بِمَا فَعَلَ الْمُبْطِلُونَ ﴿٤٣﴾ وَكَذَٰلِكَ نُفَصِّلُ الْآيَاتِ لَعَلَّهُمْ

جيڪو ڪيو باطل جي پوڄارين ۽ ائين ٿا ڪولي ڪولي بيان ڪيون آيتن کي ۽ تانت

يَرْجِعُونَ ﴿٤٤﴾

اهي موٽن

تفسير

هن کان اڳ پر ان عهد ۽ انجام جو ذڪر هو جيڪو توراۃ عطا ڪرڻ وقت اسرائيلن کان مجبور ڪري ورتو ويو هو ۽ هينئر ان عهد ۽ انجام جو ذڪر ٿي رهيو آهي جيڪو سڀني کان خوشيءَ سان ورتو ويو هو. ايزدي ارشاد آهي ”وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ“ ۽ (ياد ڪريو) جڏهن تنهنجي رب بني آدم جي پٺين مان سندن اولاد کي ٻاهر ڪڍيو.

الست وارو عهد

هنن آيتن ۾ ان عظيم الشان، عالمگير عهد ۽ انجام جو ذکر آهي جيڪو خالق ۽ مخلوق، عبد ۽ معبود جي وچ ۾ ان وقت ٿيو هو جڏهن مخلوق اڃان هن جهان ۾ آئي به نه هئي ان عهد کي ازل وارو يا الست وارو عهد سڏيو ويو آهي. ذهن نشين ڪرڻ گهرجي ته الله تعالى سڀني جهانن جو خالق ۽ مالڪ آهي. زمين، آسمان ۽ انهن ۾ جو ڪجهه آهي سڀ سندس مخلوق ۽ ملڪ آهي الله تعالى تي نه ڪو قانون هلي سگهي ٿو ۽ نه ان کان سندس قدرتي ڪمن جي باري ۾ ڪو سوال جواب يا اعتراض ڪرڻ وارو آهي پر ان جي باوجود به ان پنهنجي فضل و ڪرم سان عالم جو نظام اهڙو ٺاهيو آهي جو هر شيءِ لاءِ هڪ ضابطو ۽ قانون آهي جنهن جي موافق هلڻ واري لاءِ هر نموني جي دائمي راحت ۽ خلاف ورزي ڪندڙ جي لاءِ عذاب مقرر آهي ۽ ان کان پوءِ اها ڳالهه به خيال ۾ رکڻ ضروري آهي خلاف ورزي ڪندڙ کي سزا ڏيڻ لاءِ سندس ذاتي علم، محيط به ڪافي هو جيڪو ڪائنات جي ذره ذره تي حاوي آهي ۽ ان جي لاءِ ڪليل ۽ لڪل سمورا اعمال ۽ افعال بلڪ دلين ۾ لڪل ارادا به بالڪل ظاهر آهن ان جي لاءِ ڪا ضرورت نه هئي جو نگران مقرر ڪيا وڃن، اعمالنما لکيا وڃن ۽ اهي تور ڪري شاهد بيهاريا وڃن پر الله تعالى پنهنجي خالص فضل ۽ ڪرم سان اهو به گهريو ته ڪنهن کي تيستائين سزا نه ڏي جيستائين ان جي جرم جا دستاويزي ثبوت ۽ ناقابل انڪار شاهديون نه ملن تانت اهو پاڻ پنهنجن جرم جو اقرار ڪري ۽ پاڻ کي سزا جو مستحق سمجهي اهوئي سبب آهي جو هر انسان سان سندس هر عمل ۽ قول جي لکڻ وارا ملائڪ مقرر ڪيل آهن جيئن فرمان اقدس آهي مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ (١) يعني انسان ڪو به لفظ ڳالهائي ٿو تان وٽ الله تعالى جو ملائڪ مقرر ڪيل آهي ۽ ان ئي نظام جي تحت هي عهد به ورتو ويو هو جنهن جو هتي ذکر ڪيو ويو آهي ۽ ٿيو هيئن جو الله تعالى آدم عليه الصلوة والسلام جي پٺيءَ تي پنهنجو قدرتي هٿ ڦيرايو ۽ ان مان سندس پيدا ٿيڻ وارو اولاد ٻاهر آيو وري انهن جي پٺيءَ تي قدرتي هٿ ڦيرائين ته انهن جي پٺيءَ مان اچڻ وارو اولاد ٻاهر نڪري آيو پوءِ انهن سڀني کي هڪ ٻئي تي شاهد بنائي پڇيائين (٢) فرمان مبارڪ آهي وَأَشْهَدُهُمْ عَلَىٰ أَنفُسِهِمُ الَّتِي بَرَكُوا قَالُوا بَلَىٰ شَهِدْنَا ۽ انهن کي سندن سرن تي شاهد بنائي فرمايائين يا مان اوهان جو رب ناهيان؟ عرض ڪيائون هاڻو اسان شاهدي

ڏيون ٿا (تہ تون اسان جو رب آهين) قرآن پاڪ ۾ الله تعالى جو فرمان آهي تہ ”اسان انهن جي پٺين مان سندن اولاد کي ڪڍيو“ ۽ ائين نہ تہ ”اولاد جي ارواح کي ڪڍيو“ ان ۾ اهو اشارو آهي تہ بني آدم جي ذرات جيڪا سندن پٺين مان ڪڍي وئي هئي صرف ارواح نہ پر ارواح ۽ اجسام جو هڪ اهڙو مرڪب هو جيڪو نهايت لطيف ترين ذرات مان بنايو ويو هو، ڇو تہ ربوبيت ۽ تربيت جي ضرورت زياده اتي پوندي آهي جتي جسم ۽ روح گڏ هجن ۽ جنهن کي هڪڙي حال مان ٻئي حال ڏانهن ترقي ڪرائڻ ۽ وڌائڻ جو پروگرام هجي.

الست جوعهد ڪٿي ورتو ويو؟

حضرت عبدالله بن عباس رضي الله عنهما حضور عليه الصلوة والسلام جن کان روايت آندي آهي تہ جڏهن حضرت آدم عليه الصلوة والسلام کي جنت مان زمين تي لاٿو ويو هو، تڏهن عرفات جي ميدان واريءَ نعمان نالي واديءَ ۾ سندس پاڪ پٺيءَ مان سندس اولاد کي ٻاهر آڻي اهو عهد ورتو ويو هو (١)

دنيا ۾ اچڻ کان پوءِ اهو عهد ڪنهن کي ياد رهيو آ جو پورو ڪري؟

ياد رکڻ گهرجي تہ انسانن ۾ ڪي اهڙا افراد بہ آهن جن کي اهو عهد من وعن چڱيءَ طرح ياد آهي حضرت ذوالنون مصري عليه الرحمة فرمايو آهي تہ مون کي اهو عهد اهڙو ياد آهي جڻ هاڻي ان جو آواز ٻڌي رهيو آهيان ڪن بزرگن جو قول آهي تہ مون کي اهو عهد تہ ياد آهي پر اهو بہ ياد آهي تہ ان عهد وقت ڪهڙا ڪهڙا ماڻهو منهنجي ڀر پاسي ۾ موجود هئا (٢) سنڌ جي نامياري صوفي بزرگ حضرت شاه عبداللطيف ڀٽائي عليه الرحمة جو بہ ارشاد آهي

الست بربڪم جڏهن ڪن پيوم

قالو بللى قلب سين تڏهن تت چيوم

تنهين وير ڪيوم، وچن وير هيچن سان (٣)

” اَنْ تَقُولُوا يَوْمَ الْقِيَمَةِ اِنَّا كُنَّا عَنْ هَذَا غَافِلِينَ “ متان چئو قيامت جي

ڏينهن تہ اسين هن کان غافل هياسون، مطلب تہ ان عهد وٺڻ جو غرض اهو هو تہ اوهان جا عذر، بهانا ختم ٿي وڃن قيامت جي ڏينهن ائين نہ چئو تہ اسان کي تہ اها خبر ئي

ڪا نه هئي اسين بلڪل بي خبر هياسون، ان ازلي سوال ۽ جواب سان اوهان جي دلين ۾ اهڙو ايمان جو بنياد قائم ٿي ويو جو ذره برابر غور ۽ فڪر سان ڪم وٺو ته اوهان کي الله جل جلاله جي ربوبيت جي اعتراف کان سواءِ ڪو رستو ئي نه ملندو ”أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِّنْ بَعْدِهِمْ أَفَتُهْلِكُنَا بِمَا فَعَلَ الْمُبْطِلُونَ“ يا چئو ها ته شرڪ ته اڳ ۾ اسان جن پيڙن ڪيو هو ۽ اسين انهن کان پوءِ سندن اولاد هئاسون ڇا اسان کي انهن باطل پرستن جي ڪردار جي ڪري هلاڪ ڪرين ٿو؟ يعني اسين پنهنجن وڏن ڪافرن ابنن ۽ ڏاڏن جا پوئلڳ ۽ سندس اولاد هئاسون جيڪو انهن کي ڪندي ڏٺوسون، ان رستي تي هلياسون اسان جو ڪهڙو ڏوهه؟ الله تعاليٰ فرمايو ته: اهي بهانا ڪم جا نه رهندا، ڇو ته مون اوهان سڀني کان ازل ۾ ئي اهو عهد وٺي ڇڏيو هو جيڪڏهن اوهان وساريو ته قصور اوهان جو آهي سزا به اوهان کي ملندي ”وَكَذَٰلِكَ نَفْصَلُ الْآيَاتِ وَلَعَلَّهُمْ يَرْجِعُونَ“ ۽ ائين ئي آيتون کولي کولي بيان ڪيون ٿا ۽ تانت من اهي موٽن- آيتن مان مراد سندس ڪامل قدرت جون نشانيون آهن مطلب ته جيڪڏهن اهي الاهي آيتن ۾ ٿورو به غور ڪندا ته محسوس ٿيندن ته ڇو نه ان ازلي عهد ڏانهن موٽي اچون، جيڪو الله تعاليٰ سان ڪري آيا آهيون ۽ ان جي عبادت ۽ اطاعت ڪيون.

وَاتْلُ عَلَيْهِمْ نَبَأَ الَّذِي آتَيْنَاهُ آيَاتِنَا فَانْسَلَخَ مِنْهَا فَاتَّبَعَهُ

۽ پڙه تون مٿان انهن جي خبر ان جي جوڌيون سون ان کي آيتون پنهنجن پوءِ نڪتو انهن مان پوءِ پويان پيو ان جي

الشَّيْطَانُ فَكَانَ مِنَ الْغَاوِينَ ﴿١٤٥﴾ وَلَوْ شِئْنَا لَرَفَعْنَاهُ بِهَا وَلَكِنَّهُ

شيطان پوءِ ٿيو گمراهن مان ۽ جيڪڏهن گهرون ها اسين ته البت بلند ڪيون ها ان کي انهن سان ۽ پر

أَخْلَدَ إِلَى الْأَرْضِ وَاتَّبَعَ هَوَاهُ فَمَثَلُهُ كَمَثَلِ الْكَلْبِ إِنِ

ان جهڪاءِ ڪيو طرف زمين جي ۽ تابع ٿيو خواهش پنهنجيءَ جو پوءِ مثال ان جو مثال ڪتي جي آهي

تَحْمِلُ عَلَيْهِ يَلْهَثُ أَوْ تَتْرُكُهُ يَلْهَثُ ذَٰلِكَ مَثَلُ الْقَوْمِ

جيڪڏهن حملو ڪندين ان تي ته زبان ڪڍي سگهندو يا ڇڏيندين ان کي (ته به) زبان ڪڍي سگهندو اهو مثال ان قوم جو

الَّذِينَ كَذَبُوا بِآيَاتِنَا فَاقْصِصْ الْقِصَصَ لَعَلَّهُمْ يَتَفَكَّرُونَ ﴿١٤٦﴾

آهي جن ڪوڙو چيو آيتن اسان جن کي پوءِ بيان ڪر قصن کي شايد اهي غور ڪن

سَاءَ مَثَلًا لِّلْقَوْمِ الَّذِينَ كَذَبُوا بِآيَاتِنَا وَأَنْفُسُهُمْ كَانُوا

بري آهي مثال جي لحاظ سان اها قوم جن ڪوڙو چيو آيتن اسان جن کي ۽ نفسن پنهنجن تي ٿي

يُظْلَمُونَ ﴿١٤٧﴾ مَن يَهْدِ اللَّهُ فَهُوَ الْمُهْتَدِي وَمَن يُضِلِلْ فَأُولَٰئِكَ

ظلم ڪيائون جنهن کي هدايت ٿو ڪري الله پوءِ اهوئي هدايت وارو آهي ۽ جن کي گمراه ڪري ٿو پوءِ

هُمْ الْخٰسِرُونَ ﴿١٤٨﴾

اهيئي نقصان وارا آهن.

تفسير

اڳين آيتن ۾ عام ڪافرن جي وعدي خلائقن ۽ عهد ۽ انجام پيڄڻ جو وعدو هو ۽ هنن آيتن ۾ هڪ خاص شخص جي بدعهدي ۽ وعدي خلافيءَ جو ذڪر ڪندي ارشاد ٿي رهيو آهي ”وَأْتَلْ عَلَيْهِمْ نَبَأَ الَّذِي آتَيْنَاهُ آيَاتِنَا“ ۽ انهن کي ان شخص جي خبر پڙهي ٻڌاءِ جنهن کي اسان پنهنجون آيتون ڏنيون هيون. هتي بني اسرائيل جي هڪ وڏي عالم ۽ مشهور اڳواڻ بلعم جو علم ۽ معرفت جي اعلى معيار تي پهچڻ کان پوءِ گمراه ۽ مردود ٿيڻ ۽ ان جي سببن جو بيان ڪيو ٿو وڃي.

بلعم بن باعوراء جو قصو

ذهن نشين ڪرڻ گهرجي ته جنهن شخص جو هن آيت ۾ ذڪر ٿي رهيو آهي ان جو نالو صراحت سان قرآن پاڪ بيان نه ڪيو آهي باقي تفسير جي علم جي امامن اصحابن ۽ تابعن کان ان جي باري ۾ مختلف روايتون آيون آهن جن مان زياده مشهور ۽ جمهور وٽ اعتماد جي قابل روايت اها آهي جيڪا محدث ابن مردويه حضرت عبدالله بن عباس رضي الله عنهما کان نقل ڪئي آهي ته ان شخص جو نالو

بلعر بن باعوراء هو جيڪو شام ملڪ ۾ بيت المقدس جي قريب ڪنعان علائقي جي رهڻ وارو هو ۽ هڪ روايت موجب بني اسرائيل مان هو (۱) حضرت ابن عباس، ابن اسحاق ۽ سدي ذڪر ڪيو آهي ته جڏهن (فرعون جي غرق ٿيڻ ۽ مصر جي فتح کانپوءِ) حضرت موسيٰ عليه الصلوة والسلام ۽ بني اسرائيل کي جبارين جي قوم سان جهاد ڪرڻ جو حڪم مليو ۽ پاڻ شام ملڪ ۾ بني ڪنعان جي سرزمين تي منزل انداز ٿيا ته جبارين جي قوم جا ماڻهو حضرت موسيٰ عليه السلام جو ايڏو وڏو لشڪر ڏسي بلعر بن باعوراءِ وٽ هلي آيا جو ان وٽ الله تعاليٰ جو اسم اعظم هو کيس اچي عرض ڪيائون ته حضرت موسيٰ عليه الصلوة والسلام نهايت مضبوط شخصيت آهي پاڻ سان گڏوگڏ لشڪر وٺي اسان کي قتل ڪري اسان جا گهر پنهنجي قوم وارن اسرائيلين کي ڏيڻ گهري ٿو ۽ تون به اهڙي شخصيت آهين جو تنهنجي دعا الله تعاليٰ قبول ڪندو آهي پوءِ نڪري هلي الله تعاليٰ کان دعا گهر ته ان کي اسان کان تاري ڇڏي بلعر کين جواب ڏنو ته حضرت موسيٰ عليه الصلوة والسلام پاڻ الله تعاليٰ جو نبي آهي ۽ ان سان گڏ ملائڪ ۽ مومن آهن مان انهن جي خلاف دعا ڪيئن گهران؟ مون کي اهو علم آهي ته جيڪڏهن مون ان جي خلاف دعا گهري ته منهنجي دنيا ۽ آخرت ٻئي برباد ٿي ويندا، جڏهن گهڻو زور ڏئي ست ستائ ڪيائونس ته هن چيو ته ڀلا ترسو ته مان الله تعاليٰ کان ان دعا جي باري ۾ (استخارا ڪري) معلومات ڪيان سندس دعا جو دستور هوندو هو ته جيستائين ننڊ ۾ ڪجهه نه ڏسندو هو تيستائين دعا نه گهرندو هو، جڏهن هن دعا لاءِ استخاره ڪيائين ته کيس ننڊ ۾ روڪيو ويو ته الله تعاليٰ جي نبي ۽ سندس ساٿين جي خلاف دعا نه گهر پنهنجي قوم کي اها ڳالهه ٻڌايائين پر انهن کيس تحفه ڏئي وري به ساڳيءَ دعا لاءِ زور ڀريو چيائين ته ڀلا وري (استخارا ڪري) رب پاڪ کان پڇي ٿو وٺان پر هن ڀيري جڏهن کيس استخارا ۾ به ڪجهه نظر نه آيو، ۽ پنهنجي قوم کي ٻڌايائين، تڏهن انهن چيس ته جيڪڏهن اها دعا گهرڻ الله تعاليٰ کي پسند نه هجي ها ته توکي منع ٿئي ها منع نه ٿيڻ مان ثابت ٿيو ته هاڻي دعا گهر، پوءِ گڏه تي سوار ٿي ان جبل ڏانهن هليو جنهن کي حسان سڏيندا هئا ۽ ان تي چڙهي بني اسرائيل کي ڏسي سگهيو هو، گڏه تي سوار ٿي ٿورو اڳتي هليو ته اها ويهي رهي، ۽ پاڻ ان تان لهي ان کي ماري وري سوار ٿيو ته ٿورو هلي ويهي رهي، هن وري لهي جڏهن ان کي مارڻ شروع ڪيو ته الله تعاليٰ ان کي ڳالهائڻ جي قوت ۽ اجازت ڏني ۽ ان بلعر تي

حجت پوري ڪرڻ لاءِ ڳالهائي چيو ته: اي بلعم! ڇانه ٿو ڏسين ته الله تعاليٰ جا ملائڪ
منهنجي اڳيان آهن جيڪي منهنجو منهن مٿرائي ڦيرائي چون ٿا ته: الله تعاليٰ جي
نبي عليه الصلوة والسلام ۽ مومنن جي خلاف دعا گهرڻ وڃي رهيو آهين نيٺ نه مڙيو ۽
دعا جي لاءِ اچي جبل تي چڙهيو ۽ جڏهن دعا ۾ بني اسرائيل کي پٽڻ لڳو ته بني اسرائيل جي
بجاءِ سندس قوم جو نالو اچيو ٿي ويو، ۽ جي پنهنجي قوم لاءِ ڪا چڱي دعا گهرڻ پيو
ته سندس قوم جي نالي جي بجاءِ بني اسرائيل جو نالو اچيو وڃي، سندس قوم وارن
اهو ٻڌي چيس ته: اي بلعم! خبر اٿئي ته چوڻ ڇا پيو؟ بني اسرائيل کي دعا پيو
ڪرڻ ۽ اسان کي بددعا؟ چيائين ته مان پنهنجي وس نه آهيان منهنجي زبان تي قدرت
واري جو ڪنٽرول آهي سو چيان هڪ شيءِ ٿو ته زبان تي اچي ٻي ٿي، ان کانپوءِ سندس
زبان نڪري اچي سندس سيني تي پئي - پنهنجو اهو حال ڏسي چوڻ لڳو ته
منهنجا ٻئي جهان تباهه ٿي ويا هاڻي مون وٽ صرف هڪ ڌوڪي ڏيڻ جو طريقو
رهيو آهي اهو اوهان کي ٻڌايان ٿو اهو هي آهي ته واپار جي بهاني سان عورتن کي
سينگار ڪرائي سهڻو بنائي اسرائيلين ڏانهن موڪليو ڪجهه سامان کڻي وڃن ۽ اتي
وڪڻن، جيڪڏهن ڪوبه اسرائيلي کين زنا لاءِ خيال ڏيکاري ته ان کي نه روڪين
جيڪڏهن انهن مان ڪنهن هڪڙي زنا ڪري وڌي ته پوءِ يقين ڪيو ته اوهان انهن کي
جنگ ۾ شڪست ڏيندو. جڏهن ڪنعانيين جون عورتون ان ارادي سان اسرائيلين وٽ
آيون ته هڪ عورت جنهن جو نالو ڪشتي بنت صور هو اسرائيلين جي هڪ وڏي زمري
بن شاومر نالي کان لنگهي جيڪو شمعون بن يعقوب عليه السلام جي قبيلي وارن جو
وڏو هو ان ڪشتي بنت صور جو حسن ۽ جمال ڏسي اتي اچي کيس هٿ مان ورتو ۽
چڱي حضرت موسيٰ عليه الصلوة والسلام جي سامهون آئي چوڻ لڳو ته: اي
موسيٰ! مان سمجهان ٿو ته تون مون کي چوندين ته هي تنهنجي مٿان حرام آهي، حضرت
موسيٰ عليه الصلوة والسلام فرمايو: ته ها اها توتي بلڪل حرام آهي ان کي ويجهو
ٿي نه ويجهان، ان چيو ته: مان اوهان جو اهو چيو ڪو نه مڃيندس، ان کان پوءِ ان عورت
کي پنهنجي تنبوءِ ۾ وٺي ان سان جماع ڪيائين ۽ بس دير ئي نه ٿي جو الله تعاليٰ
اسرائيلين تي وبا جي بيماري موڪلي حضرت موسيٰ عليه الصلوة والسلام جي
لشڪر مان فيحاص بن عيزار نالي هڪ شخص جيڪو سيدنا موسيٰ عليه الصلوة
والسلام جو صلاحڪار ۽ بدني طاقت ۾ به نهايت مضبوط هوندو هو سو زمري بن
شلوم جي ان گناهه ڪرڻ وقت ڪيڏانهن ٻاهر ويل هو جڏهن موٽي آيو ۽ اسرائيلين ۾

وباجي بيماري ڏنائين ۽ کيس زمري بن شلوم وارو سمورو احوال ٻڌايو ويو ته پنهنجو نهايت مضبوط لوهي نيزو کڻي زمري بن شلوم جي تنبوءَ ۾ گهڙيو ڏنائين ان وقت به اهو ان عورت سان گڏ ستل هو، پوءِ پنهني کي هڪ ٻئي جي مٿان رکي پنهني جي پيٽ مان اهڙي زور سان نيزو لنگهائين جو ٻئي چٽا هڪ ٿي ويا ۽ انهيءَ نيزي ۾ ئي انهن کي مٿي کڻي ٻاهر نڪري آيو ۽ ان حال ۾ الله تعاليٰ جي بارگاهه ڏانهن متوجه ٿيندي عرض ڪيائين ته: يا الله جيڪو تنهنجي بي فرماني ڪندو ان کي هيئن سزا ڏني ويندي، زمري بن شلوم ۽ ان عورت ڪشتي بنت صور کي سزا ڏيڻ ۽ الله تعاليٰ جي بارگاهه سان دعا گهرڻ شرط ويا ختم ٿي وئي جاچ ڪرڻ سان خبر پئي ته زنا ۽ سزا جي وچ واريءَ هڪ گهڙيءَ ۾ ويا جي ڪري ستر هزار اسرائيلي تباهه ٿي ويا هئا ۽ الله تعاليٰ ان زنا جي صلاح ڏيندڙ بلعمر جي باري ۾ هيءَ آيت لاهي جيبب ڪريم عليه الصلوة والسلام جن کي فرمايو ته: انهن جي اڳيان ان شخص جي خبر پڙهي ٻڌاءِ جنهن کي اسان پنهنجون آيتون عطا ڪيون هيون (١) فَانْسَلَخْ مِنْهَا فَاتَّبِعْهُ الشَّيْطَانُ فَكَانَ مِنَ الْغَاوِينَ پوءِ انهن مان نڪري ويو پوءِ شيطان سندس پويان پيو ته گمراهن مان ٿي ويو هن عبارت ۾ آيل لفظ ”انسَلَخَ“ انسلاخ کان ورتل آهي، اصل ان جي معنيٰ آهي ڪنهن جانور يا نانگ جو پنهنجي ڪل مان ٻاهر نڪرڻ هتي بلعمر کي عطا ٿيل آيتن جي علم کي هڪ لباس يا ڪل سان تشبيهه ڏئي ٻڌايو ويو آهي ته اهو علم ۽ معرفت کان بلڪل جدا ۽ خالي ٿي ويو ٢- پوءِ شيطان ان جي پويان پيو، ف تعقيب واري آئي ٻڌايو ويو ته جيستائين اهو آيتن جي علم ۽ الله تعاليٰ جي ذڪر سان وابسته رهيو ته شيطان جو ان جي مٿان ڪوبه اثر نه ٿي هليو جڏهن ان علم ۽ ذڪر کان نڪري ويو ته شيطان سندس پويان پيو ۽ گمراهن مان بنجي ويو ”وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ“ ۽ جيڪڏهن اسين گهرون ها ته ان کي انهن (آيتن جي علم سان بلند ڪيو هائڀر ان زمين ڏانهن لاڙو ڪيو ۽ پنهنجي خواهش جو تابع رهيو، مطلب ته آيتن جو علم ئي انسان جي ترقيءَ ۽ سربلندي جو سبب آهي پر ان بلعمر انهن کي ڇڏي دنياوي تحفا قبول ڪري پنهنجي خواهشن جي اتباع ڪئي ان جي ڪري تباهه ٿي ويو. فَمَثَلُ كَمْثِلِ الْكَلْبِ إِنْ تَحْمِلَ عَلَيْهِ يَلْهَثْ أَوْ تَرَكَهٗ يَلْهَثْ پوءِ ان جو مثال ڪتي جي مثال وانگر آهي جو جيڪڏهن ان تي حملو ڪندين ته به زبان ڪڍي سهڪندو ان کي ڇڏي ٿيڻي به سهڪندو ڀاڙ رکڻ گهرجي ته هر ساهه واري شيءِ پنهنجي حياتيءَ ۾ اندر جي گرم ۽ زهريلي هوا کي

ٻاهر ڪيڏن ۽ ٻاهر جي تازي هوا نٿي ۽ نڪ جي رستي سان اندر موڪلڻ جي محتاج آهي ۽ الله تعاليٰ ان هوا کي ٻاهر ڪيڏن يا اندر موڪلڻ ۾ ان لاءِ ڪابه تڪليف نه رکي آهي بنا سوچ ۽ محنت جي پاڻهي گرم هوا ٻاهر ٿي وڃي ۽ تازي هوا اندر ٿي اچي، سڀني جانورن ۾ صرف ڪتو هڪ اهڙو جانور آهي جنهن کي ساهه اندر ۽ ٻاهر ڪڍڻ ۾ زبان ڪڍي زور لڳائڻو پوي ٿو، ۽ ٻين جانورن کي اها محنت صرف ان وقت ڪرڻي پوي ٿي جڏهن ان تي ڪير حملو ڪري يا ٿڪجي پوي قرآن پاڪ بلڪل بن باعورا جو مثال ڪئي سان ان جي ڪري ڏنو آهي جو خداوندي حڪم جي خلاف ورزي ڪرڻ تي ان کي اها سزا ملي هئي، جو سندس زبان وات مان نڪري لڙڪي سڀني تي اچي بيٺي هئي ۽ اهو ڪتي وانگر سهڪيو ٿي ان تي ڪو حملو ڪري يا نه ڪري ”ذَالِك مَثَلُ الْقَوْمِ الَّذِينَ كَذَبُوا بِآيَاتِنَا فَاقْصُصْ الْقَصَصَ لَعَلَّهُمْ يَتَفَكَّرُونَ“ اهو ان قوم جو مثال آهي جنهن اسان جي آيتن کي ڪوڙو چيو ۽ پنهنجن نفسن تي ظلم ڪندا هئا انهن جو مثال نهايت برو آهي، يعني ڪافرن جي رد ۾ مڇر، مک، ڪوريٽري وغيره جا مثال به ڏنا ويا آهن پر مٿئين آيت ۾ بيان ڪيل ڪتي وارو مثال نهايت برو آهي جو ڪوبه غيرت مند انسان ان کي وس آهر پاڻ لاءِ قبول ڪرڻ لاءِ تيار نه آهي ۽ جيڪي اهو قبول ڪن ٿا اهي پنهنجي پاڻ تي ظلم ڪري رهيا آهن ”مَنْ يَهْدِ اللَّهُ فَهُوَ الْمُهْتَدِي وَمَنْ يُضِلِّ اللَّهُ فَمَا وَلِيكَ هُمْ الْخَاسِرُونَ“ جنهن کي الله هدايت ڪري ٿو ته اهو ئي هدايت وارو آهي ۽ جن کي گمراه ڪري ٿو اهي ئي نقصان وارا آهن. المطلب ته علم ۽ فضيلت به انسان کي تڏهن ڪم ٿا ڏين، جڏهن الله تعاليٰ جي مهربانيءَ سان علم صحيح جي موافق هلڻ جي توفيق نصيب ٿئي. پر جنهن کي صراط مستقيم تي هلڻ نصيب نه ٿيو اهو ڪيتري به وڏي علمي فضيلت ۽ قابليت رکي پر ان کي خساري ۽ نقصان کان سواءِ ڪجهه به هٿ نه ايندو ان جي ڪري انسان علم ۽ فضيلت تي ڀروسو ۽ غرور نه ڪري هميشه الله تعاليٰ کان چڱن عملن جي توفيق ۽ هدايت گهرندو رهي- فائدو- آيت ١٧٦ ۾ ”وَلَوْ شِئْنَا لَرَفَعْنَاهُ بِهَا“ جي معنيٰ ۽ مطلب تي غور ڪندي متان ڪو سمجهي ته الله تعاليٰ ان کي مٿي ڪڍڻ نه گهريو ته پوءِ ڪيئن مٿي ٿي سگهندو؟ ان جو مطلب آهي ته جيڪڏهن اسين ان کي مجبور ڪري پنهنجي خيال تي هلڻ نه ڏيون ها ۽ خوشي ۽ ناخوشيءَ ان کي سڌي رستي تي هلايون ها ۽ ان طرح سان ان کي مٿي ڪڍي وڃون ها ته ٿي سگهيو ٿي پر ائين ٻانهن کي مجبور ڪرڻ اسان جي حڪمت جي منافي آهي، جيڪو شخص چاڻي

واڻي هلاڪت جي ڪڏي ۾ ٿيو ڏيندو آهي ته ان کي سندس شوق پورو ڪرڻ ڏنو ويندو آهي.

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ لَهُمْ قُلُوبٌ لَا

۽ البت تحقيق پيدا ڪياسون واسطي جهنم جي گهڻا جنن مان ۽ انسانن مان واسطي انهن جي دليون آهن جو نه

يَفْقَهُونَ بِهَاذَوْلَهُمْ أَعْيُنٌ لَا يُبْصِرُونَ بِهَاذَوْلَهُمْ آذَانٌ لَا

ٿا سمجهن انهن سان ۽ واسطي انهن جي اکيون آهن جو نه ٿا ڏسن انهن سان ۽ واسطي انهن جي ڪن آهن جو

يَسْمَعُونَ بِهَاذَوْلَيْكَ كَالْأَنْعَامِ بَلْ هُمْ أَضَلُّ أُولَٰئِكَ هُمُ

نه ٿا ٻڌن انهن سان اهي چوپاين وانگر آهن بلڪ اهي وڏا گمراهه آهن اهيئي

الْغَافِلُونَ ﴿١٤٩﴾

غافل آهن.

تفسير

اڳين آيتن ۾ بلعم بن باعوراء جي گمراهيءَ جو ذڪر هو ۽ هتي ٻڌايو وڃي ٿو ته اهڙا ماڻهو پيدا ٿي جهنم جي باهه لاءِ ٿيل آهن فرمان مبارڪ آهي ”وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ“ ۽ اسان جنن ۽ انسانن مان گهڻن کي جهنم جي لاءِ پيدا ڪيو آهي ياد رکڻ گهرجي ته هن آيت ۾ جنن کي انسان کان اڳ ۾ ٻڌڻ وجهن جي ڪري ذڪر ڪيو ويو آهي ۱- ته اهي پيدائش ۾ به انسان کان گهڻو اڳ ۾ آهن ۲- ته انهن جي عمر انسان جي عمر کان تمام گهڻي آهي ۳- ته سندن جسماني قوت به انسان جي جسماني قوت کان گهڻي آهي جو اهي جيڪڏهن ڪرڻ تي پون ته انسان کان ڪيترا حصا وڌيڪ نڪ عمل ڪري سگهن ٿا. ياد رکڻ گهرجي ته حضور عليه

الصلوة والسلام جن جيئن سڀني انسانن جا نبي آهن تيئن سڀني جنن جا به۔

سوال۔ هن آيت مان ثابت ٿيو ته الله تعالى گهڻا جن ۽ انسان جهنم جي پارٽ ٿيڻ لاءِ پيدا فرمايا آهن ۽ ٻيءَ آيت ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (۱) (مون جن ۽ انسان ٻئي ڪنهن غرض جي لاءِ نه ان لاءِ پيدا ڪيا آهن ته منهنجي عبادت ڪن) مان ثابت ٿيو ته جن ۽ انسان عبادت لاءِ پيدا ڪيا ويا آهن ۽ جيڪي عبادت لاءِ پيدا ڪيا ويا آهن اهي جهنم لاءِ ڪيئن پيدا ڪيا ويا؟

جواب۔ علامه فخر الدين رازي عليه الرحمة لکيو آهي ته هن آيت جي لفظ ”لِيَجْهَنَّمَ“ تي جيڪو لام آهي اهو عاقبت بيان ڪرڻ لاءِ آهي يعني اسان جيڪي جن ۽ انسان پيدا ڪيا آهن انهن مان گهڻن جي تخليق جو انجام اهو ٿيو جو اهي ڪفر ۽ نافرمانيءَ جي ڪري جهنم جو پارٽ بڻيا ۽ ٻي آيت جو لفظ ”لِيَعْبُدُونِ“ ۾ لام غايت جو آهي يعني انهن جي پيدائش جو غرض ۽ غايت اها هئي ته عبادت ڪري خداوندي رضا حاصل ڪن ۽ ابدي نعمتن جا مزا ماڻين ان جي ڪري آيتن ۾ ڪو تعارض نه آهي ۽ عاقبت بيان ڪرڻ جي لاءِ لام قرآن پاڪ ۽ عرب جي اشعار ۾ گهڻو آيل آهي (۲) ”لَهُمْ قُلُوبٌ لَا يَفْقَهُونَ بِهَاذَوْلَهُمْ أَغْنَىٰ لَا يُبْصِرُونَ بِهَا وَلَهُمْ أَذَانٌ لَا يَسْمَعُونَ بِهَا“ انهن جي لاءِ اهڙيون دليون آهن جن سان سمجهڻ ڪو نه ٿا ۽ اهڙيون اکيون آهن جن سان ڏسڻ ڪو نه ٿا ۽ اهڙا ڪن آهن جن سان ٻڌڻ ڪو نه ٿا، هتي انهن جي جهنم ۾ وڃڻ جو سبب بيان ڪيو ٿو وڃي ته سندن اهو خطرناڪ انجام ان جي ڪري ٿيو آهي جو حق جي دعوت سمجهڻ، هدايت جو پيغام ٻڌڻ ۽ ان جا روشن دلائل ڏسڻ لاءِ جيڪي صلاحيتون کين عطا ڪيون ويون هيون انهن کي پاڻ بيڪار بنائي ڇڏيائون۔ اُولَٰئِكَ كَانُوا لَنَا عَامِرًا بَلْ هُمْ أَصْلًا اُولَٰئِكَ هُمُ الْغَافِلُونَ“ اهي چوپاين وانگر آهن بلڪ انهن کان به وڌيڪ گمراه آهن ۽ اهي ئي غافل آهن، يعني مٿين صفتن وارا چوپاين وانگر بلڪ انهن کان به وڌيڪ گمراه آهن، چوٽه چوپاين کي جيتري قدر سمجهڻ، ٻڌڻ ۽ ڏسڻ جي نعمت مليل آهي ان مان فائدو وٺڻ ٿا ۽ ڪيترا جن ۽ ماڻهو انهن عطا ٿيل نعمتن مان ڪو فائدو نه ٿا وٺن (۳)

(۲) التفسير الكبير ص ۶۱-۶۲ جزء ۱۵

(۱) سورة الطور آيت ۵۶

(۳) فتح القدیر ص ۲۶۷ جلد ۲

وَلِلَّهِ الْأَسْمَاءُ الْحُسْنَىٰ فَادْعُوهُ بِهَا ۚ وَذُرُوا الَّذِينَ يُلْحِدُونَ فِي

۽ واسطي الله جي آھن نالا سھڻا پوءِ سڏيو ان کي انھن سان ۽ ڇڏي ڏيو انھن کي جو بي ديني ڪن ٿا

أَسْمَائِهِ سَيُجْزَوْنَ مَا كَانُوا يَعْمَلُونَ ﴿١٨٠﴾ وَمِمَّنْ خَلَقْنَا أُمَّةً

نالن ان جي ۾ جلد سزا ڏنا ويندا ان جي جو ڪيائون ٿي ۽ انھن مان جو پيدا ڪياسون ٿولي آھي جو

يَهْدُونَ بِالْحَقِّ وَبِهِ يَعْدِلُونَ ﴿١٨١﴾ وَالَّذِينَ كَذَبُوا بِآيَاتِنَا

ھدايت ڪن ٿا حق سان ۽ ان سان انصاف ڪن ٿا ۽ جن ڪوڙو چيو آيتن اسان جن کي

سَنَسْتَدْرِجُهُمْ مِّنْ حَيْثُ لَا يَعْلَمُونَ ﴿١٨٢﴾ وَأُمْلِي لَهُمْ إِنَّ كَيِّدِي

جلد درجي بدرجي وٺنداسون انھن کي اٿاھين جو نہ ڄاڻندا ۽ ڌر ڏيان ٿو واسطي انھن جي بيشڪ خفيه تدبير منھنجي

مَتَيْنُ ﴿١٨٣﴾

مضبوط آھي.

تفسير

هن کان اڳ ۾ آيل آيت جي پڇاڙيءَ ۾ هو ته جهنم جي لاءِ پيدا ٿيل غافل آهن يعني الله جي ذڪر کان ۽ هتي ٻڌايو ويو آهي ته اهو ذڪر الله تعاليٰ جي نالن سان ڪيو، ڇو ته ان جا سھڻا نالا آهن، فرمان ايزدي آهي وَلِلَّهِ الْأَسْمَاءُ الْحُسْنَىٰ فَادْعُوهُ بِهَا ۽ الله جي لاءِ سھڻا نالا آهن ان کي انھن سان سڏيو يعني اهڙا نالا جيڪي مالڪ مٿي جي سھڻين صفتن تي دلالت ڪندڙ آهن بخاري، مسلم، ترمذي ۽ الدعوات الكبير ۾ بيهقيءَ حضرت ابي هريره رضي الله عنه کان روايت آندي آهي ته: رسول الله ﷺ جن فرمايو: إِنَّ لِلَّهِ تَعَالَى تِسْعَةً وَتِسْعِينَ اِسْمًا وَّائِةٌ اِلَّا وَاحِدَةً مِّنْ اَحْصَاها دَخَلَ الْجَنَّةَ (١) يعني الله تعاليٰ جا نوانوي، سو مان هڪ گهٽ نالا آهن جنهن انهن کي ياد

(١) مظهر ص ٤٩٠ ج ٣

ڪيو اهو بهشت ۾ داخل ٿيندو.

نوانوي (٩٩) نالا

الله، رحمن، رحيم، ملك، قدوس، سلام، مؤمن، مهيمن، عزيز، جبار، متكبر، خالق، باريءُ، مصور، غفار، قهار، وهاب، رزاق، فتاح، علیم، قابض، باسط، خافض، رافع، معز، مذل، سمیع، بصیر، حڪم، عدل، لطيف، خبير، حليم، عظيم، غفور، شكور، علي، كبير، حفيظ، مقیت، حسیب، جلیل، کریم، رقیب، مجیب، واسع، حکیم، ودود، مجید، باعث، شهید، حق، وکیل، قوي، متین، ولي، حمید، محصي، مبديءُ، معید، محیی، ممیت، حی، قیوم، واجد، ماجد، واحد، صمد، قادر، مقتدر، مقدم، مؤخر، اول، آخر، ظاهر، باطن، والي، متعالی، بر تواب، منتقم، عفو، رؤف، مالک الملک، ذوالجلال والاکرام، مقسط، جامع، غني، مغني، مانع، ضار، نافع، نور، هادي، بدیع، باقي، وارث، رشید، صبور (١) راقم التفسیر محمد ادریس هن تفسیر جي پڙهندڙن جي خدمت ۾ عرض گذار آهي ته مون ضعیف الله تعالیٰ جي نالن جو سنڌي زبان ۾ شرح-الدولة الکبریٰ شرح اسماء الله الحسنیٰ نالي لکيو آهي جنهن ۾ هر هڪ اسم مبارڪ جي معنیٰ، مفهوم ۽ پڙهڻ جا فائدا کولي بيان ڪيا اٿم، جنهن کي به انهن جي سمجھڻ ۽ پڙهڻ جو شوق آهي سو ان ڪتاب کي مطالعو ڪري، ”وَذَرُوا الَّذِينَ يُلْحِدُونَ فِي أَسْمَائِهِ“ ۽ انهن کي ڇڏي ڏيو جيڪي سندس نالن ۾ بي ديني ڪن ٿا. مطلب ته انهن جو الله کان سواءِ ڪنهن ٻئي تي اطلاق ڪن ٿا، جيئن مسيلمه ڪذاب جا پوئلڳ ان کي یمامه جو رحمن سڏيندا هئا، يا بت پرستن پنهنجن بتن جا نالا الله تعالیٰ جي نالن مان ڪڍي رکيا هئا، جيئن اله مان لات، عزيز مان عزى، منان ۾ منات، وغيره يا ان مان مراد آهي الله تعالیٰ جي لاءِ اهڙا نالا تجویز ڪرڻ جيڪي سندس بلند شان جي لائق ناهن يا الله تعالیٰ جي نالن کي سحر وغيره لاءِ استعمال ڪرڻ-اهي سڀ طريقا الحاد ۾ داخل آهن (١١) ”سَيَجْزُونَ مَا كَانُوا يَعْمَلُونَ“ جلدي پنهنجن ڪيلن عملن جي سزا ڏنا ويندا، هي الله تعالیٰ جي نالن ۾ الحاد ڪرڻ جي سزا جو بيان آهي ۽ مسلمانن کي تنبيه ڪئي وئي آهي ته اهي اهڙين حرڪتن کان محفوظ رهن ”وَمِمَّنْ خَلَقْنَا أُمَّةً يَهْدُونَ بِالْحَقِّ وَبِهِ يَعْدِلُونَ“ ۽ انهن مان جيڪي اسان پيدا ڪيا هڪ اهڙي ٽولي آهي جيڪي حق جي هدايت ڪن ٿا ۽ ان سان ئي عدل ۽ انصاف ڪن ٿا.

حضور عليه الصلوة والسلام جي امت جي سهڻي صفت

ابن جرير، ابن المنذر ۽ ابو الشيخ ابن جريج کان روایت آندي آهي ته هن آيت جي باري ۾ حضور ﷺ جن فرمايو ته: اها منهنجي امت آهي جيڪي حق جو حڪم ڏيندا، حق سان فيصلو ڪندا ۽ حق وٺندا ۽ حق ڏيندا، ۽ عبد بن حميد، ابن جرير، ابن المنذر هن آيت جي تفسير ۾ قتاده کان روایت آندي آهي ان فرمايو ته: اسان کي اها روایت پهتي آهي ته حضور ﷺ جن جڏهن هيءَ آيت پڙهندا هئا ته فرمائيندا هئا ”هَذِهِ لَكُمْ“ (اي منهنجا امتيو) هي اوهان جي لاءِ لکي آهي. ابن ابي حاتم هن آيت جي باري ۾ ربيع کان روایت آندي آهي ان چيو ته: رسول الله ﷺ جن فرمايو ”إِنَّ مِنْ أُمَّتِي قَوْمًا عَلَى الْحَقِّ حَتَّى يُنْزَلَ عِيسَى ابْنُ مَرْيَمَ مَتَى مَا نَزَلَ“ (۱) يعني بلاشڪ منهنجي امت مان هڪ ٽولي حق تي هوندي تانجو عيسيٰ بن مريم (عليه الصلوة والسلام) جڏهن به لهي.

”وَالَّذِينَ كَذَبُوا بِآيَاتِنَا سَنَسْتَدْرِجُهُمْ مِنْ حَيْثُ لَا يَعْلَمُونَ“ ۽ جن اسان جي آيتن کي ڪوڙو چيو جلد انهن کي ڍر ڏئي اٿاهين پڪڙينداسون، جتان خبر ئي نه پوندين، ان عبارت جي مطلب ۾ ٻه قول آهن ۱- ته جيڪي انسان الله تعاليٰ جي آيتن کي ڪوڙو چوندا ۽ گمراهي ۽ جو رستو اختيار ڪندا پنهنجي حقيقي مالڪ جي نافرمانيءَ ۾ رات ڏينهن سرگرم رهندا انهن کي اسين ڍر ڏيندا آهيون ۽ اهي سمجهندا آهن ته انهن جو رستو صحيح رستو آهي پوءِ اوچتو انهن کي پڪڙي اٿاهين سزا ڏيندا آهيون جتان ڄاڻندا ئي ناهن ۲- ته ڪڏهن ڪڏهن انهن گمراهن جي هٿان اهڙا ڪم عادت جي خلاف ظاهر ٿيندا آهن جو ماڻهو انهن کي سندن ڪمال يا ڪرامت سمجهندا آهن پر اهو هوندو استدراج (ڍر ڏيئي پڪڙڻ) آهي انهن کي ٻه آهستي آهستي اٿاهين هلاڪ ڪندا آهيون جتان ڄاڻ ئي نه پوندي اٿن ”وَأَمْلِي لَهُمْ إِنْ كِيدِي مَتَيْنِ“ مان انهن کي مهلت ڏيان ٿو يقيناً منهنجي خفيه تدبير مضبوط آهي ”أَمْلِي“ املاءَ کان ورتل آهي جنهن جي معنيٰ ڊگهي مدت ڏيڻ- مطلب ته: مان انهن کي ڊگهي مدت لاءِ مهلت ڏيان ٿو تانت انهن جون عمريون ڊگهيون نظر اچن ۽ اهو ڌوڪو کائيندا ته اسان جا بدعمل اسان جي عمر جي وڏي ٿيڻ جو ان جي ڪري سبب آهن جو الله تعاليٰ اسان کان راضي آهي ۽ منهنجي خفيه تدبير جنهن سان مان ڪافرن کي پڪڙيندو آهيان گهڻو مضبوط ۽ قوي آهي (۲)

أَوَلَمْ يَتَفَكَّرُوا مَا بِصَاحِبِهِمْ مِّنْ جَنَّةٍ إِن هُوَ إِلَّا نَذِيرٌ مُّبِينٌ ﴿١٨٣﴾

ڇا نه سوچيائون؟ ته ناهي سائيءَ انهن جي ۾ ڪا چريائي ناهي اهو مگر ڊيچاريندڙ ظاهر

أَوَلَمْ يَنْظُرُوا فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ

ڇا نه غور سان ڏٺائون بادشاهيءَ آسمانن ۽ زمين جي ۾ ۽ جيڪا پيدا ڪئي الله

مِنْ شَيْءٍ ۚ وَأَنْ عَسَى أَنْ يَكُونَ قَدِ اقْتَرَبَ أَجَلُهُمْ فَبِأَيِّ

ڪا شيءِ ۽ هيءُ جو شايد هيئن ٿئي جو تحقيق ويجهو ٿيو مدو انهن جو پوءِ ڪهڙيءَ

حَدِيثٍ بَعْدَهُ يُؤْمِنُونَ ﴿١٨٤﴾ مَنْ يُضِلِلِ اللَّهُ فَلَا هَادِيَ لَهُ وَيَذَرُهُمْ

ڳالهه تي پهچائڻ ان جي ايمان آڻيندا، جنهن کي گمراه ڪري ٿو الله پوءِ ناهي ڪو هدايت ڪندڙ واسطي ان جي ۽ ڇڏي ٿو انهن کي

فِي طُعْيَانِهِمْ يَعْمَهُونَ ﴿١٨٥﴾ يَسْأَلُونَكَ عَنِ السَّاعَةِ أَيَّانَ

منجهه سرڪشيءَ پنهنجيءَ ٿا پڙهندا رهن پڇن ٿا توکان قيامت جي متعلق ته ڪڏهن آهي قائل ٿيڻ

مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجَلِّيهَا لِوَقْتِهَا إِلَّا هُوَ

ان جو فرما ته تحقيق علم ان جو وٽ رب منهنجي آهي نه ٿو ظاهر ڪري ان کي واسطي وقت ان جي مگر اهو

ثَقُلْتُ فِي السَّمَوَاتِ وَالْأَرْضِ لَا تَأْتِيكُمُ إِلَّا بَغْثَةٌ

جڳي لڳي ٿي آسمانن ۽ زمين ۾ نه ايندي اوهان وٽ مگر اوچتو

يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَٰكِن

پڇن ٿا توکان گريا تون چڱيءَ طرح تحقيق ڪندڙ آهين ان جي فرما ته تحقيق علم ان جو ته الله وٽ ئي آهي ۽

أَكْثَرُ النَّاسِ لَا يَعْلَمُونَ ﴿١٨٦﴾

پر اڪثر ماڻهو نه ٿا ڄاڻن.

تفسير

اڳين آيتن ۾ الله تعالى جي سهڻن نالن ۽ صفتن جو ذڪر ٿيو ۽ هتي ان جي حبيب عليه الصلوة والسلام جي سهڻي صفت، جنون کان پاڪ هجڻ جو بيان ڪندي ٻڌايو ويو آهي ته ”اَوَلَمْ يَتَفَكَّرُوا مَا بِصَاحِبِهِمْ مِنْ حِنَّةٍ“ ڇا غور ڪري نه سوچيائون ته سندن ساٿي ۽ ۾ چريائي ناهي.

شان نزول

امام حسن بصري ۽ قتادة رضي الله عنهما جو فرمان آهي ته هڪ ڀيري حضور ﷺ جن صفا جبل تي چڙهي قريشين جي قبيلي مان هر هڪ کي سندن وڏي ڏانهن نسبت ڪري سڄي رات الله تعالى جي دين ڏانهن سڏيندا ۽ کين الله تعالى جي عذاب کان ڊيڄاريندا رهيا پوءِ انهن مان هڪڙي چيو ته: اوهان جو هي ساٿي چريو ٿي پيو آهي، جو صبح کان سڏڻ ۾ شروع ٿيو آهي ۽ سڄي رات سڏيندو رهيو آهي پوءِ الله تعالى هيءَ آيت لائي (١) جنهنجو مطلب آهي ته ڇا انهن ماڻهن حضور انور عليه الصلوة والسلام جن جي صفات، حالات، اقوال ۽ افعال ۾ ڪڏهن غور نه ڪيو آهي ته پاڻ به پهريان کين الصادق الامين سڏيندا هئا ڇا انهن اهو به نه سوچيو ته پاڻ رب پاڪ جو اهڙو فصيح ۽ بليغ ڪلام پڙهي ٻڌايائين ٿا جنهن جي مقابلي ۾ هڪ آيت ٺاهڻ کان به سڄي عرب ۽ عجم جا فصيح ۽ بليغ انسان عاجز آهن ڇا مجنون جا ڪم اهڙا هوندا آهن؟

حضور عليه الصلوة والسلام جن کي ”صاحبهم“ (سندن ساٿي) سڏڻ جو وجه

ياد رکڻ گهرجي ته ”مَا بِصَاحِبِهِمْ مِنْ حِنَّةٍ“ ۾ صاحب مان مراد حضور عليه الصلوة والسلام جن آهن پاڻ سڄي عمر مڪي پاڪ ۾ رهيا ۽ مڪي وان کان نظر به نه رهيا، سندن سامهون سندن سان گڏ رهيا ان جي ڪري مٿئين آيت ۾ کين ”صَاحِبِهِمْ“ سڏيو ويو (٢) ”اِنَّ هُوَ اِلَّا نَذِيرٌ مُّبِينٌ“ اهو ته صرف ڪليو ڊيڄاريندڙ آهي، هي عبارت گویا اڳئين دعويٰ جو دليل آهي مقصد ته اهو محبوب عليه الصلوة والسلام کيئن ٿو چريو ٿي سگهي؟ اهو ته منهنجو نبي، منهنجي طرفان مقرر ڪيل بشير ۽ نذير آهي ان جي ئي

فيض سان ماڻهن کي ايمان، اسلام، قرآن عرفان بلڪ ديدار رحمان نصيب ٿئي ٿو جيڪڏهن اهو چريو هجي ته روحانيت جي عالم جو نظام درهر، برهر ٿي وڃي ”وَلَمْ يَنْظُرُوا فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ مِنْ شَيْءٍ“ ڇا انهن (ڪافرن) آسمانن ۽ زمين جي بادشاهي ۽ جيڪا به شيءِ الله تعاليٰ پيدا ڪئي آهي ان ۾ سوچ ۽ فڪر جي نگاهه نه ڪئي آهي؟ جو ان سان کين الله تعاليٰ جي توحيد جو استدلال علم حاصل ٿئي ها (۱) ”وَأَنْ عَسَىٰ أَنْ يَكُونَ قَدِ اقْتَرَبَ أَجَلُهُمْ“ ۽ ممڪن آهي هيئن ٿئي جو انهن جو مدو (موت وارو) ويجهو ٿيو هجي- يعني اهي ان ۾ به غور نه ٿا ڪن، ممڪن آهي جو سندن موت جو وقت ويجهو ٿيو هجي پوءِ ته هر ڳالهه مڃيندا پر اهو مڃڻ بيڪار ٿيندو ڪنهن ڪم ۾ نه ايندو ”فَبِأَيِّ حَدِيثٍ بَعْدَهُ يُؤْمِنُونَ“ ان کان پڇاڻان ڪهڙيءَ ڳالهه تي ايمان آڻيندا؟ يعني جڏهن انهن ماڻهن ايڏن دليلن يا قرآن مجيد يا محبوب عليه الصلوة والسلام جي فرمان يا خود سندن پاڪ ذات تي ايمان کي قبول نه ڪيو ته پوءِ ڪهڙيءَ ڳالهه تي ايمان آڻيندا؟ ”مَنْ يَضِلَّ اللَّهُ فَلَا هَادِيَ لَهُ وَيَذَرُهُمْ فِي طُغْيَانِهِمْ يَعْمَهُونَ“ جنهن کي الله گمراه ڪري ٿو ته پوءِ ان لاءِ ڪو به هدايت ڪندڙ ناهي ۽ انهن کي ڇڏي ٿو ڏي پنهنجيءَ سرڪشيءَ ۾ پٽڪندا ٿا وڻن- ان فرمان عالي ۾ حضور عليه الصلوة والسلام جن کي تسلي ۽ تسڪين ڏني وئي آهي ته انهن ڪافرن جو هيتوڻي ڪٿي ڪرڻ ان جي ڪري ناهي ته ڪو اوهان جو دين ۽ تبليغ ۾ تاثير ناهي، بلڪ ان جي ڪري آهي جو سندن ئي قصورن جي ڪري سندن مقدر ۾ هدايت لڪيل ناهي ”يَسْأَلُونَكَ عَنِ السَّاعَةِ أَيَّانَ مُرْسَلُهَا“ توکان قيامت جي باري ۾ پڇن ٿا ته ان جو قائل ٿيڻ (۽ وقوع) ڪڏهن آهي؟

شان نزول

هن آيت جي نزول جي متعلق ٻه روايتون آهن ۱- ته هڪ پيري قريشي سردار جن ۾ اڪثر حضور عليه الصلوة والسلام جن جا قرابت دار هيا سندن خدمت عاليه ۾ حاضر ٿي عرض ڪرڻ لڳا ته: اسين اوهان جا بالڪل اهڙا ويجهو مائت آهيون جن کان ڪا به ڳالهه لڪائي ناهي اوهان اسان کي ٻڌايو ته اها قيامت ڪڏهن ايندي؟ جنهن جي اچڻ سان اوهان اسان کي ڊيڄاري رهيا آهيو، مهرباني ڪري اسان کي ان جي اچڻ جي تاريخ ۽ ڏينهن ٻڌايو، تڏهن هيءَ آيت نازل ٿي ۲- حضرت عبدالله بن عباس رضي الله عنهما جو قول آهي ته حضور ﷺ جن جي خدمت ۾ ٻن يهودين اچي اهو سوال

ڪيو هو ته قيامت ڪڏهن، ڪهڙي تاريخ ۽ ڪهڙي ڏينهن تي ايندي؟ تڏهن اها آيت نازل ٿي هئي (١) جنهن ۾ فرمايو ويو ته ”قُلْ إِنَّمَا عِلْمُهَا عِنْدَ رَبِّي لَا يُجَلِّيهَا لِوَقْتِهَا إِلَّا هُوَ“
 فرمائي ته: ان جو علم ته منهنجي رب وٽ ئي آهي ان کانسواءِ ان کي سندس وقت تي ڪير به ظاهر ڪو نه ڪندو. مقصد ته قيامت جي واقع ٿيڻ واري تاريخ جو علم حقيقت ۾ صرف الله تعاليٰ وٽ آهي جيڪو ان جي ٻڌائڻ کان سواءِ ڪنهن به ٻئي علم ۽ عقل جي ذريعي معلوم نه ٿي سگهندو. ڪي اهڙيون شيون به هونديون آهن جن کي انسان عقل، علم ۽ حساب جي ذريعي ڄاڻي وٺندو آهي پر قيامت جي واقع ٿيڻ جو ڏينهن انهن سان معلوم نه ٿي سگهندو. قيامت جي وقت جي تاريخ جو علم الاهي اسرارن مان آهي جنهن جي اظهار جي ٻئي کي اجازت ناهي، ياد رکڻ گهرجي ته قرآن جي مٿئين عبارت ۾ ڪنهن کي ٻڌائڻ جي نفی ناهي، جيئن الله تعاليٰ جو فرمان آهي ”إِنَّ الْحَكْمَ لِلَّهِ“ (٢) حڪم صرف الله جو جاري آهي، حالات ۾ پاڻ پنهنجن ڪيترن ٻانهن کي به حاڪم بنايو اٿس ۽ فرمان آهي ”أَنَّهُ هُوَ السَّمِيعُ الْبَصِيرُ“ بيشڪ اهوئي ٻڌندڙ، ڏسندڙ آهي حالات ۾ ان پنهنجي ڪرم سان ڪيترن ٻانهن کي به ٻڌندڙ ڏسندڙ بنايو آهي

ڇا حضور عليه الصلوة والسلام جن کي قيامت جي اچڻ واري ڏينهن جو علم آهي؟

ان ۾ علماء جو اختلاف آهي علامه احمد يار خان نعيمی عليه الرحمة لکيو آهي ته حق هي آهي ته جيئن الله تعاليٰ پنهنجي حبيب عليه الصلوة والسلام جن کي ٻيا غيبي علوم عطا ڪيا آهن تيئن ڪين قيامت جي اچڻ واري ڏينهن جو علم به ڏنو آهي (٣) مفسر قرآن علامه صاوي هن آيت جي تفسير ۾ لکيو آهي ته انهامن الامر المكتوم الذي استأثر الله بعلمه فلم يطلع عليه احدا الا من ارتضاه من الرسل والذي يجب الايمان به ان رسول الله ﷺ لم ينتقل من الدنيا حتى اعلمه الله بجميع المغيبات التي تحصل في الدنيا والاخرة فهو يعلمها كما هي عين يقين لما ورد ”رفعت لي الدنيا فانا انظر فيها كما انظر الى كفي هذه“ وورد انه اطلع على الجنة وما فيها والنار وما فيها وغير ذالك مما تواترت به الاخبار ولكن امر بكتمان البعض (٤) يعني قيامت جو اچڻ ان لڪل امر مان آهي جنهن جو علم الله تعاليٰ پاڻ لاءِ اختيار

(١) تنوير الاذهان ص ٥٨٩ جلد ١ زاد المسير ص ٢٩٧ جلد ٣

(٣) نعيمی ص ٢٥٣ جلد ٩

(٢) الكشف ص ٣٣ جلد ٢

الصلوة على الجلائين ص ١٠٢ جزء ٢

(٤)

فرمايو آهي پوءِ ان جي ڪنهن کي به خبر نه ڏني اٿس، مگر رسولن عليهم الصلوة والسلام مان جن کي برگزیدو بنايواٿس (انهن کي اها خبر به ڏني اٿس) ۽ هن ڳالهه تي ايمان آڻڻ واجب آهي ته حضور عليه الصلوة والسلام جن کي هن دنيا مان انتقال ڪرڻ کان اڳ ۾ الله تعالیٰ اهي سمورا غيب ڄاڻايا آهن جيڪي دنيا ۽ آخرت ۾ حاصل ٿين ٻاڻ انهن کي عين اليقين سان ڄاڻن ٿا ڇو ته حديث پاڪ ۾ آيو آهي ته ”منهنجي لاءِ دنيا ڪنئي، روشن ڪئي وئي آهي مان ان کي پنهنجي هٿ جي تريءَ وانگر ڏسان ٿو ۽ اهو به حديث پاڪ ۾ آيو آهي ته: پاڻ جنت ۽ جيڪو ان ۾ آهي ۽ جهنم ۽ جيڪو ان ۾ آهي سڀني کان باخبر هئا ۽ ٻيون به گهڻيون روايتون آيل آهن جيڪي مجموعي طور تواتر جي درجي کي پهچن ٿيون، پر حضور عليه الصلوة والسلام جن ڪن ڳالهين کي لک ۾ رکڻ جي لاءِ امر ڪيل هئا۔ علامه اسماعيل حقي عليه الرحمة لکيو آهي ته: وقد ذهب بعض المشايخ الى ان النبي ﷺ كان يعرف وقت الساعة باعلام الله تعالى وهو لا ينافي في الحصر في الآية كما لا يخفى (١) يعني بعضي مشايخ ان طرف ويا آهن ته نبي پاڪ ﷺ جن الله تعالیٰ جي ڄاڻائڻ سان قيامت جي اچڻ جو وقت به ڄاڻندا هئا ۽ اهو آيت ۾ آيل حصر جي خلاف ناهي جيئن اهو مخفي نه آهي، آيت ۾ انما جو لفظ اسان جي علم، فضل ۽ اٽڪل جي اعتبار سان آهي يعني قيامت جو علم ته صرف الله وٽ آهي ٻئي ڪنهن کي به ان جي ڄاڻائڻ کان سواءِ ڪا خبر نه آهي نه پوندي ۽ اوهان کي به عقل ۽ حساب سان ان جي ڄاڻ نه ٿي سگهندي جيئن ماڻهن کان سندن مرڻ جو وقت مخفي رکڻ ۾ ڪئين حڪمتون آهن تيئن قيامت جي اچڻ جي وقت کي به لک ۾ رکيو ويو آهي هتي ذڪر ڪيل آيت ۽ ان کان علاوه ڪيترن ٻين مقامن ۾ به ٻڌايو ويو آهي ته قيامت جي وقوع جو علم الله تعالیٰ کي آهي هن آيت ۾ هڪ ڀيرو آيو ته إِنَّمَا عِلْمُهَا عِنْدَ رَبِّي ان جو علم ته صرف منهنجي رب وٽ آهي ۽ ٻيو ڀيرو آهي إِنَّمَا عِلْمُهَا عِنْدَ اللَّهِ ان جو علم ته صرف الله وٽ آهي ۽ ان جي ڪري مفسرن ائين به لکيو آهي ته: علم وقت ارساءها عنده قد استأثر به (٢) يعني قيامت جي قائم ڪرڻ جي وقت جو علم الله وٽ آهي جنهن کي ان پاڻ سان مخصوص ڪري ڇڏيو آهي پر انهن عبارتن مان اهو وهر ڪرڻ صحيح نه آهي ته شايد عام ماڻهن وانگر حضور عليه الصلوة والسلام جن به محض ناواقف ۽ بي خبر آهن ان وهر جي ازالو لاءِ مٿي علامه صاوي ۽ علامه اسماعيل حقي جي تفسيرن جون عبارتون لکي آيا آهيون علامه آلوسي بغدادی عليه الرحمة ته اڃان به کولي لکيو آهي ته لعل القائل

بكون المتشابه مما استاثرا لله بعلمه لا يمنع تعليمه للنبي ﷺ بواسطة الوحي مثالا ولا اللقاء في روع الولي الكامل مفصلا لكن لا يصل الي درجة الا حاطة كعلم الله تعالى وان لم يكن مفصلا فلا اقل من ان يكون مجملا ومنع هذا وذلك مما لا يكاد يقول به من يعرف رتبة النبي (ﷺ) ورتبة اولياء امته الكاملين (١) يعني جن مفسرن متشابه آيتن جي هيء تعريف ڪئي آهي ته متشابه اهي امور آهن جن جو علم الله تعالى پنهنجي ذات سان خاص ڪيو آهي اهي به ان ڳالهه جو انڪار نه ٿا ڪن ته الله تعالى پنهنجي نبي ﷺ کي وحي جي واسطي سان انهن جو علم مفصل ڏنو آهي ۽ نه ان جو انڪار ڪن ٿا ته الله تعالى پنهنجي ڪامل ولي جي دل ۾ ان جو تفصيل سان لقاء ڪري ٿو ته به مجمل طور ته انهن کي انهن جو علم عطا ڪيو اٿس پر جيڪو به نبي ﷺ جي رتبي ۽ سندن امت جي ڪاملن وارين جي رتبي کي سڃاڻندو اهو ان علم جي ملڻ جو انڪار نه ڪندو. ها اهو اعتراض ته جيڪڏهن حضور ﷺ جن به انهن مخصوص ڳالهين جو علم رکڻ ٿا ته پوءِ انهن کي الله تعالى سان مخصوص ڪري ذکر ڪرڻ جو فائدو ڪهڙو؟ ان جو جواب به علامه آلوسي عليه الرحمة ڏنو آهي ته انما المنع من الا حاطة ومن معرفته علي سبيل النظر والفكر (٢) يعني الله تعالى سان انهن مٿين ڳالهين جو علم مخصوص آهي ۽ ٻين کان ان جي منع جو مطلب هي آهي ته ٻيا ان کي الله وانگر محيط نه آهن، ۽ پيو ته اهو نظر ۽ فڪر سان نه پر الله تعالى جي عطا ۽ اعلام سان حاصل ٿيندو. علامه آلوسي عليه الرحمة لکيو آهي ته: ويجوز ان يكون الله تعالى قد اطلع حبيبه عليه الصلوة والسلام علي وقت قيامها علي وجه ڪامل لكن لا علي وجه يحاكي علمه تعالى به الا انه سبحانه اوجب عليه ﷺ ڪتمه لحكمة ويڪون ذالك من خواصه عليه الصلوة والسلام (٢) يعني هي به جائز آهي جو الله تعالى پنهنجي حبيب عليه الصلوة والسلام کي قيامت جي قائم ٿيڻ جي وقت جي ڪامل نموني خبر ڏني آهي پر اهڙي نموني نه جو الله تعالى جي علم جي برابر هجي، مگر الله تعالى حضور عليه الصلوة والسلام جن تي حڪمت ۽ مصلحت خاطر ان کي لڪائي رکڻ واجب ڪري ڇڏيو آهي ۽ اهو حضور عليه الصلوة والسلام جن جي خواص مان آهي.

توجه جي قابل عرض

مٿين عبارتن مان واضح ٿيو ته جيڪي شخص چون ٿا ته الله تعالى حضور عليه الصلوة والسلام جن کي قيامت جي قائم ٿيڻ جو وقت ٻڌايو آهي ۽ ان

وقت جو علم ڏنو آهي انهن کي ڪافر يا مشرڪ چوڻ نهايت برو آهي ڇو ته وڏا وڏا مفسر ائين چئي ۽ لکي ويا آهن، ڀلاجن لکيو آهي ته نه ڏنو آهي، انهن جي ان قول مان مراد آهي ته علم محيط، پنهنجي علم جي برابر نه ڏنو آهي ان جو اهو مطلب ڪڏهن به نه آهي ته ڪجهه به نه ڏنو آهي فافهم وتدبر.

”ثَقُلْتُ فِي السَّمَوَاتِ وَالْأَرْضِ لَا تَأْتِيكُمُ الْبَعْثَةُ“ ڳري آهي آسمانن ۽ زمين ۾ نه ايندي اوهان وٽ مگر اوچتو- يعني آسمانن ۽ زمين ۾ اهو نهايت ڳرو واقعو هوندو ۽ ان جي اچڻ جون نشانيون به ڪٿي الله تعاليٰ جا نبي عليهم الصلوة والسلام بيان ڪري ويا آهن تنهن هوندي به ان جو وقوع بالڪل بي خبري ۾، اوچتو ۽ هڪ دفعي ۾ ٿيندو، ٿوري ٿوري ٿي نه ايندي ”يَسْأَلُونَكَ كَاتِبًا حَقِّيْ عَنْهَا“ توکان پڇن ٿا گویا تون ان جي تحقيق ۽ تلاش ڪندڙ آهين، يعني هي ماڻهو اوهان کان قيامت جي اچڻ ۽ قائم ٿيڻ جو وقت ائين پڇي رهيا آهن ڇڻ ته اوهان ان جو چڱي طرح تحقيق ڪري، بحث، مباحثه سان دلائل ۾ غور ڪري، معلوم ڪري، هنن جي ٻڌائڻ لاءِ تياري ڪري ڇڏي آهي. بحث، مباحثه ۽ دلائل سان جيڪا شيءِ معلوم ڪئي ويندي آهي اها شريعت آهي ان جي پيچندڙ لاءِ ظاهر ڪرڻ ضروري ۽ ٻڌائڻ لازم آهي، باقي قيامت جي اچڻ جي ڏينهن ۽ تاريخ جو علم علم لدني آهي جنهن جو راز ۾ رکڻ ضروري آهي ان جي ڪري هتي ”حَقِّي“ آندو ويو، علير نه آندو ويو ۽ ان کان پويان ”عَنْهَا“ آندو ويو بهانه آندو ويو ”قُلْ إِنَّمَا عَلَّمَهَا عِنْدَ اللَّهِ“ فرما ۽ ته ان جو علم ته الله وٽ ئي آهي هي فرمان مبارڪ پهرئين جواب جي وري بيان ڪرڻ جي لاءِ آهي، ڇو ته سوال جو ذڪر به به پيرا ٿيو ته جواب به به پيرا بيان ڪيو ويو. مطلب ته اهي اوهان کان قيامت جي لڪل راز جي باري ۾ سوال ڪن ٿا. اوهان چئو ته ان جو علم الله تعاليٰ وٽ ئي آهي اها به ڪان ٿي ملندو هي اهڙو علم ناهي جنهن جو پهچائڻ ضروري آهي جو اوهان کي کولي ٻڌايو وڃي ”وَلَكِنَّ أَكْثَرَ النَّاسِ لَا يَعْلَمُونَ“ ۽ پر گهڻا ماڻهو نه ٿا ڄاڻن، هن فرمان مبارڪ ۾ به ڪفارن جي احمق هجڻ کي بيان ڪيو ويو آهي، مطلب ته گهڻا ماڻهو ڄاڻن ٿي ڪونه ٿا ته قيامت جو مقرر وقت ٻڌائڻ جهڙو ئي ناهي، فائدو ڪافرن جي سوال ۾ ته قيامت ڪڏهن ايندي حضور عليه الصلوة والسلام جن جو چوڻ ته ان جو علم ته الله وٽ ئي آهي ۽ ائين نه چوڻ ته مون کي ان جو علم ناهي، مان ثابت ٿيو ته ڪين الله تعاليٰ جي اعلام ۽ عطا سان قيامت جي وقوع واري وقت جو به علم آهي.

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ

فرما ٽه ته ٿو مالڪ ٿيان واسطي ذات پنهنجي نفعي جو ۽ نه نقصان جو سواءِ ان جي جو گهريو الله جيڪڏهن مان پاڻ

أَعْلَمُ الْغَيْبِ لَا سَتَكُنْتُ مِنَ الْخَيْرِ وَمَا مَسْنِيَ السُّوءُ إِنْ

ڄاڻان ها غيب ته البت زياده ڪيان ها ڀلائي ۽ نه پهچي ها مون کي تڪليف ناهيان

إِنَّا إِلَّا نَذِيرٌ لِّقَوْمٍ يُؤْمِنُونَ ﴿١٨﴾

مان مگر ڊيچاريندڙ ۽ خوشخبري ڏيندڙ واسطي قوم جي جيڪي ايمان آڻين ٿا.

تفسير

اڳئين آيت ۾ حضور عليه الصلوة والسلام جن جي ذاتي علم جي نفی هئي ۽ هتي سندن ذاتي ملڪيت جي نفی ڪئي وئي آهي اڳئين آيت ۾ عطا ٿي علم جي نفی نه هئي ته هن آيت ۾ عطا ٿي ملڪيت جي نفی نه آهي فرمان ايزدي آهي ”قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ“ فرما ٽه ته مان پنهنجي ذات لاءِ ان کان سواءِ جيڪو الله گهريو نفعي ۽ نقصان جو مالڪ ناهيان.

شان نزول

هن آيت جي شان نزول ۾ ٻه روايتون آهن ۱- حضرت ابن عباس رضي الله عنهما فرمايو آهي ته هڪ ڀيري مڪه مڪرمه جي ڪافرن حضور عليه الصلوة والسلام جن جي خدمت ۾ عرض ڪيو ته: اوهان جيڪڏهن سچا نبي آهيو ته اسان کي واپار جي شين جا ايندڙ اگهه ٻڌايو ته ڪهڙيون شيون مهانگيون ٿينديون ته اهي وئي گهڻو نفعو ڪمايون ۽ اسان کي اهو به ٻڌايو ته ڪهڙي علائقي ۾ ڌڪار پوندو ته ان مان نڪري وڃون، انهن کي جواب ڏيڻ لاءِ هي آيت نازل ٿي (۱) ۲- ته جڏهن حضور عليه الصلوة والسلام جن غزوه بني مصطلق کان واپس ٿيا ته رستي ۾ انڌيري واريءَ هوا جو

طوفان آيو جنهن ۾ غازين جا ڪيترا اٺ ۽ گهوڙا ٽهي پڄي ويا ۽ پاڻ ڪريمن ﷺ جن فرمايو ته اڄ مدينه منوره ۾ رفاعه مري ويو ۽ ان ڳالهه ٻڌڻ سان سندن لشڪر ۾ موجود ڪن منافقن کي سخت صدمو پهتو (ان وقت تائين اڃان منافقن تان پردو نه ڪنيو ويو هو) ان کانپوءِ پاڻ فرمايائون ته: منهنجي ڏاچي ڪٿي آهي؟ اها ته ڳوليو، اهو ٻڌي منافقن جي اڳواڻ عبدالله بن ابي منافق چيو ته: حضور عليه الصلوة والسلام جن جو عجيب حال آهي جو مديني ۾ مرڻ واري جو احوال ٻڌائين پيا ۽ پنهنجي ڏاچيءَ جي خبر نه ٿي پوين ته ڪٿي آهي؟ حضور انور عليه الصلوة والسلام جن کان انهن جي اها بڪواس به مخفي نه رهي ۽ فرمايائون ته بعضي منافق اسان جي علم تي اعتراض ڪن ٿا اسين ٻڌايون ٿا ته اسان جي ڏاچي جبل جي فلاڻي گهٽ کان بيٺي آهي ان جي مهار هڪ وڻ ۾ ڦاسي پئي آهي، ڏٺو ويو ته ائين ئي هو ان جي متعلق هيءَ آيت نازل ٿي (١) هن روايت تي سورة الاعراف جي صرف هيءَ آيت مدينه آهي باقي سڄي صورت مڪيه آهي (٢) جنهن ۾ الله تعاليٰ حضور عليه الصلوة والسلام جن کي فرمايو ته: اوهان ”لَا اَمْلِكُ لِنَفْسِي نَفْعًا وَلَا ضَرًّا“ (مان پنهنجي ذات لا نفعي ۽ نقصان جو مالڪ ناهيان) سان حقيقي ذاتي طرح، الله تعاليٰ جي اذن، مشيت ۽ فضل کان سواءِ ڪنهن به نفعي ۽ نقصان جي مالڪ هجڻ جي نفي ڪيو ”اَلَا مَا شَاءَ اللّٰهُ“ (سواءِ ان جي جيڪو الله گهريو) سان ان غلط فهميءَ جو ازالو ڪيو جو ڪو نادان ائين نه سمجهي ته حضور عليه الصلوة والسلام جن کي نفعي ۽ نقصان جو ذره برابر به اختيار ناهي، پاڻ فرمايائون ته مان هونءِ مالڪ ناهيان پر جيڪو الله تعاليٰ گهريو ۽ مون کي عطا ڪيو ان جو مالڪ آهيان، رهيو سوال ته الله تعاليٰ ڪيترو گهريو ۽ ڪين عطا ڪيو انساني عقل نه ان جي ماپ نٿو ڪري سگهي ۽ نه اندازو ٿو لڳائي سگهي رڳو هن آيت ۾ غور ڪيو ٿو - وَلَسَوْفَ يَعْطِيكَ رَبُّكَ فَتَرْضَىٰ ۝ ۱ ۽ توکي تنهنجو رب جلد ڏيندو پوءِ تون راضي ٿيندين ته ڪيڏو نه لطف آهي حضور عليه الصلوة والسلام جن پنهنجي هر شيءِ الله تعاليٰ جي حوالي ڪئي ته مالڪ مٺي وري سندن قدر ڪندي فرمايو ته اوهان کي ايترو ڏيندس جو راضي ٿيندو. پاڻ اها خوشخبري ٻڌي فرمايائون ته اي ڪريم رب! مان تيستائين راضي نه ٿيندس جيستائين منهنجي امت جو هڪ فرد به جنت ۾ نه ويندو، مسلمانو! انصاف ڪيو ڇاهي نفع ڏيڻ ناهي جو ڪنهن کي جهنم کان بچائي جنت ۾ موڪليو وڃي؟ يقيناً اهو نفعو پهچائڻ ۽ نقصان کان بچائڻ آهي جنهن جا پاڻ باذن الله مالڪ آهن ”وَلَوْ كُنْتَ اَعْلَمُ الْغَيْبِ لَاسْتَكُنْتَ مِنَ الْخَيْرِ وَمَا مَسَّنِيَ السُّوءُ“ ۽

جيڪڏهن مان غيب ڄاڻان ها ته پاڻ ئي خير گهڻو گڏ ڪيان ها ۽ مون کي تڪليف نه پهچي ها، هي مبارڪ فرمان به ڪافرن جي ان مطالب جي جواب آهي جيڪو انهن ڪيو هو ته: اوهان اسان کي پهريان ٻڌائيندا ڪريو، ته هن سال واپار جي شين ۽ سامان جا هي اگهه بيهندا يا هن علائقي ۾ ڌڪار پوندو ته اسين اتي اهي نڪري وڃون قرآن پاڪ جي هن آيت جي هن حصي جو مطلب ۽ مفهوم بيان ڪندي علامه شبير احمد عثماني ديوبندي صاحب محمود الحسن ديوبندي جي لکيل ترجمي جي حاشيه ۾ (جيڪو سعودي حڪمرانن ڇپايو آهي) هن طرح لکيو آهي ته: اس آيت مين ڪهول ڪر بتلا ديا گيا ڪه اختيار مستقل يا علم محيط نبوت ڪي لوازم مين سئ نهين جيسا ڪه بعض جهلاء سمجهتئ ته هان شرعيات ڪا علم جو انبياء عليهم الصلوة ڪي منصب سئ متعلق هئ ڪامل هونا چاهئئ اور تڪوينيات ڪا علم خدا تعاليٰ جس ڪو جس قدر مناسب چاهئ عطا فرماتا هئ اس نوع مين همارئ حضور تمام اولين و آخرين سئ فائق هين آپ ڪو اتئ بيشمار علوم و معارف حق تعاليٰ سئ مرحمت فرمائئ هين جن ڪا احصاء ڪسي مخلوق ڪي طاقت مين نهين (۱) هن ديوبندي عالم ۽ مفسر جي عبارت تي غور ڪرڻ مان ثابت ٿيو ته قرآن پاڪ جي مٿي لکيل عبارت ۾ جيڪو چيو ويو ته مان غيب جو علم ڄاڻان ها ان مان مراد علم محيط آهي، مقصد ته علم محيط جيڪو رب العزة جل شانہ جو شان آهي ان جو پاڻ لاءِ هجڻ ثابت ٿا ڪن مطلق غيب جي علم عطا ٿيڻ جي نفی نه آهي

هن عبارت جو نحوي لحاظ سان مطلب

ياد رکڻ گهرجي ته هن عبارت ۾ ”لو“ حرف شرط جو آهي ۽ علم غيب جي نفی جو شرط آهي خير ڪثير (گهڻي خير) جو نه هجڻ ۽ قائده آهي ته اذافات الشرط فات المشروط - جڏهن شرط ختم ٿي ويو ته مشروط به ختم ٿي ويندو، قرآن پاڪ کي مطالعه ڪرڻ سان ثابت ٿئي ٿو خير ڪثير ته وٽن هو. جيئن فرمان مبارڪ آهي ”إِنَّا عَطَيْنَاكَ الْكُوفَرُ“ اسان توکي ڪوثر عطا ڪيو آهي جمهور مفسرن وٽ الڪوثر مان مراد خير ڪثير آهي، ٻيءَ آيت مبارڪ ۾ آهي ”مَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا“ جيڪو به شخص حڪمت ڏنو ويو انهيءَ کي خير ڪثير ڏنو ويو، ۽ حضور ﷺ جن ته ان حڪمت جا معلم ٿي آيا ”يُعَلِّمُهُمُ الْكِتَابَ وَالْحِكْمَةَ“ نتيجو هي نڪتو ته حبيب ڪريم عليه الصلوة والسلام جن وٽ خير ڪثير به آهي ته الله تعاليٰ جي عطا

(۱) حاشيه شبير احمد عثماني ص ۲۳۲ مطبوعه سعودي عربيه

سان علم غيب به آهي ٢- ته لو اهڙو حرف آهي جيڪو معنيٰ جي لحاظ سان مستقبل کي به ماضي بنائيندو آهي (١) ان لحاظ سان به علم غيب جي نفی ان آيت جي نزول کان اڳي لاءِ آهي نزول جي وقت کان پوءِ لاءِ ناهي، جيئن مفسرن جي حوالي سان شان نزول ۾ لکي آيا آهيون ته حضور عليه الصلوة والسلام جن پنهنجي ڏاچيءَ جو ٻڌايو هو ته فلاڻي گهٽ کان وڌ ۾ ڦاٽي پئي آهي اهوئي سبب آهي جو اڳين بزرگن، مفسرن، محدثن، سيرت نگارن هن آيت جي ذريعي عطا ٿي علم غيب جي منڪرن کي ٽي جواب ڏنا ١- ته الله تعاليٰ حبيب عليه الصلوة والسلام جن کان اهو تواضع ۽ انڪساريءَ طور چورايو هو ٢- ته ان ۾ الله تعاليٰ وانگر علم محيط ۽ ذاتي علم جي نفی آهي ٣- ته پاڻ پنهنجي علم کي الله تعاليٰ جي علم جي اڳيان علم نه هجڻ وانگر سمجهيو هيائون. ”اَنَا اِلَّا نَذِيرٌ وَبَشِيرٌ لِّقَوْمٍ يُؤْمِنُونَ“ مان ته صرف ان قوم جي لاءِ نذير ۽ بشير آهيان جيڪي ايمان آڻين ٿا، هن عبارت ۾ ”اَنَا اِلَّا“ مان جيڪو حصر محسوس ٿي رهيو آهي اهو اضافي آهي حقيقي ناهي ۽ ان جو مطلب اهو ناهي ته مان نذير ۽ بشير کان سواءِ ٻين صفتن سان موصوف ناهيان پاڻ نبي به آهن ته رسول به، رؤف به آهن ته رحيم به، ان عبارت جو مطلب آهي ته مان نه الله آهيان نه الله کان بي نياز، نه الله جو مقابل مان ان جو ٻانهو آهيان ايمان آڻيندڙن ۽ مڃيندڙن کي براين کان بچڻ لاءِ جهنم جي باهه کان ڊيچاريندڙ آهيان نيڪ عمل ڪرڻ جي لاءِ حرص ڏياريندي جنت جي بشارت ڏيندڙ آهيان (٢)

هُوَ الَّذِي خَلَقَكُمْ مِّنْ نَّفْسٍ وَاحِدَةٍ وَجَعَلَ مِنْهَا زَوْجَهَا

اهو (الله) اهو آهي جو پيدا ڪيائين اوهان کي ذات هڪ مان ۽ ناهيائين ان مان زال ان جي

لَيَسْكُنَ إِلَيْهَا فَلَمَّا تَغَشَّاهَا حَمَلٌ خَفِيًّا فَامْرَأَتٌ بِهِ

تانت سڪون وٺي ان ڏانهن پوءِ جڏهن ڄائڻو ان تي ته حمل واري ٿي حمل هلڪو پوءِ هلندي رهي ان سان

فَلَمَّا أَثْقَلَتْ دَعَوَا اللَّهَ رَبَّهُمَا لَئِنْ آتَيْتَنَا صَالِحًا لَنَكُونَنَّ مِنْ

پوءِ جڏهن ڳري ٿي ته دعا گهريائون الله رب پنهنجي کان ته البتہ جيڪڏهن ڏنو تو اسان کي صالح ٻچو ته ضرور ٿينداسون

الشَّاكِرِينَ ﴿١٨٩﴾ فَلَمَّا آتَاهُمَا صَالِحًا جَعَلَا لَهُ شُرَكَاءَ فِيمَا

شڪر ڪندڙن مان پوءِ جڏهن ڏنائين انهن ٻنهي (زال ۽ مڙس) کي صالح ٻچو ته ڪيائون واسطي ان جي شريڪ ان ۾

آتَاهُمَا فَتَعَالَى اللَّهُ عَمَّا يُشْرِكُونَ ﴿١٩٠﴾ أَيْشُرْكُونَ مَا لَا يَخْلُقُ

جو ڏنائين انهن ٻنهي کي پوءِ مٿاهون آهي الله ان کان جو شريڪ ڪن ٿا ڇا شريڪ بنائين ٿا انهن کي جو نه ٿا پيدا ڪن

شَيْئًا وَهُمْ يُخْلِقُونَ ﴿١٩١﴾ وَلَا يَسْتَطِيعُونَ لَهُمْ نَصْرًا وَلَا

ڪا شيءِ ۽ اهي پاڻ پيدا ڪيا وڃن ٿا ۽ نه ٿا ڪري سگهن انهن جي ڪا مدد ۽ نه

أَنْفُسَهُمْ يَنْصُرُونَ ﴿١٩٢﴾ وَإِنْ تَدْعُوهُمْ إِلَى الْهُدَى لَا يَتَّبِعُوكُمْ

سرن پنهنجن جي ٿا مدد ڪن ۽ جيڪڏهن سڏيندين انهن کي طرف هدايت جي ته نه تابعداري ڪندا اوهان جي

سَوَاءٌ عَلَيْكُمْ أَدَعَوْتُمُوهُمْ أَمْ أَنْتُمْ صَامِتُونَ ﴿١٩٣﴾

برابر آهي مٿان اوهان جي يا سڏيو انهن کي يا اوهان ماڻ ڪندڙ آهيو.

تفسير

هنن آيتن کان اڳ ۾ ڪنهن کي ذاتي مالڪ يا ذاتي طرح عالم الغيب مڃڻ کان روڪيو ويو ۽ هتي ڪنهن ڏانهن ڪنهن شيءِ جي ذاتي ۽ حقيقي نسبت ڪرڻ کان روڪيو ويو آهي.

فرمان مبارڪ آهي ”هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا“ اهو (الله) ئي ته آهي جنهن اوهان کي هڪڙي سر مان پيدا ڪيو ۽ ان مان ئي ان جو جوڙ (زال) ٺاهيائين تانت ان سان سڪون حاصل ڪريو، يعني اوهان جو وجود الله تعاليٰ جي قدرت ۽ صنعت جو دليل آهي اوهان ان ۾ غور ڪيو ته به ڪيترا قدرت واري قادر جا دلائل ڏسندؤ. باقي رهي اها ڳالهه ته ”خَلَقَكُمْ“ (اوهان کي

پیدا کیا تین) پر خطاب کنهن سان آهي؟ هڪ نفس مان مراد ڪير آهي؟ زال مان مراد ڪير آهي؟ سو ان جي متعلق جمهور مفسرن جو فرمان آهي ته ”خَلَقَ كَرًّا“ پر خطاب سڀني انسانن سان آهي ۽ هڪ نفس مان مراد حضرت آدم عليه الصلوٰۃ والسلام جي ذات ۽ شخصيت آهي ۽ ان جي زال مان مراد حضرت بيبي حوا آهي، مطلب ته: اي انسانو! الله پاڪ ان شانِ قدرت وارو آهي جنهن اوهان سڀني کي آدم عليه السلام جي سر مان پيدا ڪيو ۽ سندس زال حوا سائڻ کي به سندس ڪپي پاسريءَ مان پيدا ڪيائين تانت آدم عليه السلام پاڻ کي اڪيلو محسوس نه ڪري ان سان دل وندرائي، سڪون حاصل ڪري ”فَلَمَّا تَغَشَّاهَا حَمَلٌ حَمَلًا خَفِيفًا“ پوءِ جڏهن ان تي چائنجي ويو ته هڪي حمل واري ٿي، مطلب ته جڏهن مڙس زال سان صحبت ڪندو آهي ته ان وقت ان تي چانيل هوندو آهي ۽ عورت ان جي هيٺان ڍڪيل هوندي آهي ان کي هڪو حمل ٿيو جو سندس پيٽ ۾ مرد جي منيءَ جو نطفو پهتو جيڪو کيس نهايت هڪو محسوس ٿي رهيو هو ”فَمَرَّتْ بِهِ“ پوءِ ان سان هلندي رهي يعني وزن محسوس نه ڪرڻ جي ڪري بنا تڪليف جي گهمندي ڦرندي رهي ”فَلَمَّا أَثْقَلَتْ دَعَا رَبَّهَا لَبِئْسَ اتِّبَتْنَا صَالِحًا لَنَكُونَنَّ مِنَ الشَّاكِرِينَ“ پوءِ جڏهن ان ڳرائي محسوس ڪئي ته انهن ٻنهي زال ۽ مڙس الله تعاليٰ کان دعا گهري ته: جيڪڏهن اسان کي صحيح سلامت نيڪو ڪار ٻچو ڏئي ته ضرور شڪر گذارن مان ٿينداسون- ڄاڻڻ گهرجي ته حضرت آدم عليه السلام جنت ۾ به بيبي حوا سائڻ سان صحبت ڪندو هو پر اتي نه ان ۾ نطفو هو ۽ نه حوا کي حمل ٿيو هو ۽ نه اتي ڪو ٻار ڄڻو هيا تين پر جڏهن اهي ٻئي زمين تي لهي آيا ته امان حوا سائڻ کي پيٽ ۾ ٻار آيو ۽ جڏهن ته انهن اهو نمونو ڪڏهن ڏٺو ٿي نه هو تڏهن الله تعاليٰ کان دعا گهريائون ته يا الله! جيڪڏهن اسان کي هي حمل وارو ٻچو صحيح، سلامت ۽ صالح عطا ڪئي ته تنهنجا شڪر گذار رهنداسون ۽ هڪ قول آهي ته ان دعا گهرڻ واري حمل کان اڳ ۾ به کين ٻار ڄاوا هئا پر اهي زنده نه رهيا هئا انهن جا نالا عبدالله، عبيدالله ۽ عبدالرحمان هئا (۱) ياد رکڻ گهرجي حضرت حوا سائڻ کي پنج سؤ ڀيرا حمل ٿيو ۽ هر حمل ۾ ڄاڙا ٻار ڄڻندي رهي جملي هڪ هزار (۱۰۰۰) ٿيا (۲) ”فَلَمَّا آتٰهُمَا صَالِحًا“ جَعَلَا لَهُ شُرَكَاءَ فِيمَا آتَاهُمَا“ پوءِ جڏهن (الله) کين صالح ٻچو ڏنو ته ان الله جي لاءِ جيڪي کين ڏنائين ان ۾ شريڪ بنائڻ لڳا- هن مبارڪ فرمان ۾ انهن جي بي شڪريءَ ۽ بي قدريءَ ۽ وعدي وفا نه ڪرڻ جو ذڪر ڪيو

ويو آهي مفسر صاوي لڪيو آهي ته جڏهن بيبي حوا حمل سان ٿي ته شيطان وٽس آيو ۽ چوڻ لڳو ته پيٽ ۾ ڇا اٿئي؟ سائڻ فرمايو ته مون کي خبر ناهي. ان چيس ته ٿي سگهي ٿو ته تنهنجي پيٽ ۾ ڪو ڪٿو يا گڏه يا ٻي ڪا شيءِ هجي ۽ اها تنهنجي اکين يا وات مان يا تنهنجي پيٽ کي چيري نڪري تڏهن بيبي سائڻ ڊڄي اها ڳالهه حضرت آدم عليه الصلوة والسلام کي ٻڌائي ۽ ٻنهي الله تعالى کان مٿين دعا گهرڻ شروع ڪئي هئي (١)

سوال: ٻچي ملڻ کان پوءِ حضرت آدم ۽ سیده حوا عليهما السلام ڪهڙو شرڪ ڪيو هو؟ جيڪو قرآن ”جَعَلَا لَهُ شُرَكَاءَ“ سان بيان ڪيو آهي حالانڪ نبي شرڪ ته ڇا هر ننڍي وڏي گناهه کان پاڪ هوندو آهي.

جواب: حاڪم ۽ ترمذي حضرت سمرة رضي الله عنه کان ۽ ان حضور عليه الصلوة والسلام جن کان روايت آندي آهي پاڻ فرمايائون ته: جڏهن حوا (سائڻ) ٻچو ڄڻيو ته شيطان اتي ڦري رهيو هو ۽ ان (حوا سائڻ) کي اولاد نه ٿي بچيو (ته ان انهيءَ ڳالهه جو فائدو وٺندي، سائڻ کي چيو ته ان ٻار جو نالو عبدالهارث رک ته ٻچي پوندو پوءِ سائڻ ان جو اهو نالو رکيو ۽ سلامت رهيو ان روايت جي وضاحت ڪندي صاوي لڪيو ته: هارث شيطان لعين جو نالو آهي ان تڏهن انهيءَ نالي رکڻ جي تجويز ڏني هئي. تفسير جلالين واري لکيو آهي ته: ان کي شرڪ ظاهر جي ڪري سڏيو ويو حقيقت ۾ شرڪ نه هو، ڇو ته الله تعالى جو نبي معصوم آهي ۽ اهو شرڪ کان پاڪ آهي (٢) ۽ ڪن مفسرن هن آيت جي تفسير ۾ لکيو آهي ته ان مان مراد حضرت آدم ۽ سیده حوا نه آهن هن ۾ عام ڪافرن جي عقيدي کي بيان ڪيو ويو آهي ۽ ”جَعَلَ مِنْهَا زَوْجَهَا“ (ان مان سندس زال ٺاهيائين) مان مراد آهي ته هر مرد جي جنس مان سندس زال به پيدا ڪيائين جو اها به مڙس وانگر هڪ انسان آهي، علامه احمد يار نعيمی ان قول کي قوي لکيو آهي ڇو ته ان ۾ نبي سڳوري تي ڪوبه اعتراض نه ٿو ٿئي (٣) ”فَتَعَالَى اللَّهُ عَمَّا يُشْرِكُونَ“ پوءِ جيڪي ٻين کي الله سان شريڪ بنائي شرڪ ڪن ٿا الله (تعالى) ان کان بلند ۽ بهتر آهي، مطلب ته اهڙو عقيدو رکڻ يا فعل يا قول ڪرڻ جنهن سان شرڪ جو اظهار ٿئي مثلاً ڪنهن بت يا باطل معبود ڏانهن ٻار جي عبد هجڻ جي نسبت ڪري عبدالعزيز يا عبداللات وغيره سڏڻ ان هر قسم جي شرڪ کان الله تعالى پاڪ آهي. ڪن

(٢) صاوي مع جلالين ص ١٠٥ جزء ٢

(١) صاوي ص ١٠٥ جزء ٢

(٣) نعيمی ص ٤٦٨ جلد ٩

مفسرن لکيو آهي ته: ان آيت جي شروعات کان "لَيَسْكُنَنَّ إِلَيْهَا" تائين حضرت آدم ۽ حوا عليهما السلام جو ذڪر آهي ان کانپوءِ عام مرد ۽ عورت جو بيان آهي ۽ ائين قرآن ڪريم ۾ ٻين جاين تي به آيو آهي ته اول ڪنهن شخص جو ذڪر ان کان پوءِ ان جي جنس جو ذڪر ڪيو ويو آهي جيئن وَلَقَدْ رَزَقْنَاهُ الذَّنْبَا بِمَصَابِيحَ وَجَعَلْنَاهَا رُجُومًا لِلشَّيَاطِينِ (۱) ۽ البت، تحقيق، اسان دنيا واري آسمان کي تارن سان سينگارايو ۽ انهن کي شيطانن جي لاءِ امڙ بنايوسون ۾ مصابيح مان مراد خاص تارا آهن جيڪي امڙ ٿيندا آهن نه ٿيندا آهن ۽ "جَعَلْنَاهَا" ۾ "هَا" مان مراد تارن جي جنس آهي (۲) هيءَ سمجهاڻي لکڻ کان پوءِ شبير احمد عثمانيءَ لکيو آهي ته "ظاهر هجي ته اسمائے اعلام مين لغوي معنيٰ معتبر نهيں هوتي اور يون بهي تو عبد کي اضافت حارث کي طرف اس کو مستلزم نهيں کہ حارث کو معاذ الله معبود سمجھ ليا جائے ايک مهمان نواز آدمي کو عرب عبد الضيف ڪهتے هيں يعني مهمان کا غلام اس کا یہ مطلب هرگز نهيں هوتا کہ گویا ميزبان مهمان کي پوجا ڪرتا هجي پس اگر عبد الحارث نام رکھنے کا یہ واقعہ صحيح هجي تو نهيں ڪها جا سکتا کہ آدم عليه السلام نے معاذ الله حقيقۃ شرک کا ارتکاب ڪيا جو انبياء کي شان عصمت کے منافي هجي هان بچے کا ایسا غير موزون نام رکھنا جس سے بظاھر شرک کي بو آتي هو نبي معصوم کي شان رفيع اور جذبہ توحيد کے مناسب نہ تھا حقيقۃ شرک نہ تھا (۲) اَيْشِرْ كُونُ مَا لَا يَخْلُقُ شَيْئًا وَهُمْ يُحْكَمُونَ" ڇا انهن کي شريڪ بنائڻ ٿا جيڪي ڪا شيءِ پيدا نه ڪن ٿا ڪن ۽ پر اهي پاڻ پيدا ڪيا ويا آهن مقصد ته مخلوق کي خالق سان شريڪ بنائڻ ٿا وَلَا يَسْتَطِيعُونَ لَهُمْ نَصْرًا وَلَا أَنْفُسُهُمْ يَنْصُرُونَ" ۽ نه ٿا انهن جي مدد ڪري سگهن ۽ نه ٿا پنهنجي سرن جي مدد ڪن۔ هن عبارت ۾ به بتن جي ڪمزوري بيان ڪندي ٻڌايو ويو آهي ته اهي مدد ڪرڻ جا اهل ئي ناهن "وَلَنْ تَدْعُوهُمْ إِلَى الْهُدَى لَا يَتَّبِعُكُمْ سَوَاءٌ عَلَيْكُمْ أَدَعَوْتُمُوهُمْ أَمْ أَنْتُمْ صَامِتُونَ" ۽ جيڪڏهن انهن کي هدايت ڏانهن سڏيندو ته اوهان جي اتباع نه ڪندا اوهان انهن کي سڏيو يا ماڻ ڪري ويهو اوهان جي لاءِ برابر آهي، يعني انهن ۾ ٻڌڻ ۽ سمجھڻ جي طاقت ئي نه آهي سڏيو نه سڏيو انهن لاءِ سڀ ڳالھ برابر آهي.

إِنَّ الَّذِينَ تَدْعُونَ مِنْ دُونِ اللَّهِ عِبَادُ أُمَثَالِكُمْ فَأَدْعُوهُمْ

بيشڪ اهي جو پوڄيو ٿا (انهن کي) سواءِ الله جي ٻانها آهن، مثال اوهان جي پوءِ سڏيو انهن کي

فَلْيَسْتَجِيبُوا لَكُمْ إِنْ كُنْتُمْ صَادِقِينَ ﴿١٩٣﴾ اَلْهُمَّ ارْجُلُ يَمْشُونَ

پوءِ ڀل ته قبول ڪن واسطي اوهان جي جيڪڏهن آهيو سچا ڇا واسطي انهن جي پير آهن جو پنڌ ڪن ٿا

بِهَآذَامَ لَهُمْ أَيْدٍ يَبْطِشُونَ بِهَآذَامٍ لَهُمْ أَعْيُنٌ يُبْصِرُونَ بِهَآذَامٍ

انهن سان يا واسطي انهن جي هٿ آهن جو وڻن ٿا انهن سان يا واسطي انهن جي اکيون آهن جو ڏسن ٿا انهن سان

أَمْ لَهُمْ آذَانٌ يَسْمَعُونَ بِهَآذَامٍ اَدْعُوا شُرَكَاءَكُمْ ثُمَّ كِيدُونِ

يا واسطي انهن جي ڪن آهن جو ٻڌن ٿا انهن سان فرمائ ته سڏيو شريڪن پنهنجن کي تنهن کان پوءِ سازش رٿيو مون لاءِ

فَلَا تُنْظِرُونِ ﴿١٩٥﴾ إِنَّ وَلِيِّيَ اللَّهُ الَّذِي نَزَّلَ الْكِتَابَ وَهُوَ يَتَوَلَّى

پوءِ نه مهلت ڏيو مون کي بيشڪ مددگار منهنجو الله آهي جنهن لاءِ ڪتاب ۽ اهو مدد ڪري ٿو

الصَّالِحِينَ ﴿١٩٦﴾ وَالَّذِينَ تَدْعُونَ مِنْ دُونِهِ لَا يَسْتَجِيبُونَ

صالحن جي ۽ جن جي پوڄا ڪيو ٿا سواءِ ان جي نه ٿا ڪري سگهن

نَصْرَكُمْ وَلَا أَنْفُسَهُمْ يَنْصُرُونَ ﴿١٩٧﴾ وَإِنْ تَدْعُوهُمْ إِلَى الْهُدَىٰ لَا يَسْمَعُوا

مدد اوهان جي ۽ نه سرن پنهنجن جي مدد ڪن ٿا ۽ جيڪڏهن سڏيندين انهن کي طرف هدايت جي ته نه ٻڌندا

وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ ﴿١٩٨﴾ خُذِ الْعَفْوَ وَأْمُرْ

۽ ڏسندين انهن کي نهارين پيا توڏا انهن ۽ اهي نه ٿا ڏسن اختيار ڪر معاف ڪرڻ کي

بِالْعُرْفِ وَأَعْرِضْ عَنِ الْجَاهِلِينَ ﴿١٩٩﴾

۽ امر ڪر پلائيءَ جو ۽ منهن موڙ جاهلن کان

تفسير

اڳين آيتن ۾ خالق نه هجڻ ۽ مدد ڪري نه سگهڻ وارن بتن جون حالتون جيڪي سندن بي وس هجڻ جا قوي دلائل آهن بيان ڪيون ويون ۽ هتي انهن جي حواس کان خالي هجڻ کي بيان ڪيو ويو آهي.

شان نزول

عرب جا مشرڪ جڏهن حضور انور ﷺ جن جي مقابلي ۾ دلائل پيش ڪرڻ کان عاجز ٿيا ته حضور عليه الصلوة والسلام جن کي پنهنجن بتن کان ڊيچارڻ لڳا ۽ چوڻ لڳا ته جيڪڏهن اوهان انهن جي مخالفت ڪئي ته اهي اوهان کي يا ته هلاڪ ڪري ڇڏيندا يا جاني ۽ مالي نقصان پهچائيندا انهن جي ترديد ۾ اهي آيتون لٿيون (١) فرمان عالي آهي "اِنَّ الَّذِيْنَ تَدْعُوْنَ مِنْ دُوْنِ اللّٰهِ عِبَادٌ اَمْثَالُكُمْ" يقيناً جن جي الله کان سواءِ عبادت ڪيوڻا اهي به اوهان جي مثال ٻانها آهن هتي "تَدْعُوْنَ" تعبدون جي معنيٰ ۾ آهي (٢)

مسلمانن کي ڪافر نه سڏيو

قرآن ڪريم ۾ ڪيترن جاين تي دعا يدعوا جي باب کان صيغا آندل آهن ۽ ڪيترا نااهل ماڻهو انهن جي من گهڙت معنيٰ بيان ڪندي حضور عليه الصلوة والسلام جن يا سندن امت جي ولين، صالحن ۽ ڪاملن ٻانهن کي سڏيندڙن کي ڪافر چوندا آهن انهن کي گذارش آهي ته: هٿرادو معنيٰ ڪري مسلمانن کي ڪافر نه سڏيو۔ قرآن ڪريم ۾ جتي به دعا يدعو جي باب جو فاعل مشرڪ ۽ انهن جا باطل معبود مفعول آهن ته اتي تفسير جي متقدمين علماء ان جي معنيٰ عبد يعبد واري ڪئي آهي علامه ابن القيم به دعاء لفظ جي تحقيق ڪري لکيو آهي ته: الدعاء نوعان دعاء عبادۃ ودعاء مسئلة والعباد داع والسائل داع۔ يعني دعاء ٻه قسم آهي ١- عبادت جي معنيٰ ۾ ٢- سوال ڪرڻ جي معنيٰ ۾۔ عبادت ڪندڙ کي به داعي سڏيو ويندو آهي ته سوال ڪندڙ کي به (٣) ذهن ۾ وهارڻ گهرجي ته الله تعاليٰ کان سواءِ ٻئي جي عبادت ڪرڻ شرڪ آهي پر ٻئي کي سڏي سوال ڪرڻ شرڪ ناهي جن ماڻهن قرآن پاڪ ۾ غور

(٢) صاوي مع جلالين ص ١٠٦ القرطبي ص ٣٤٢ جلد ٧

(١) نعيم ص ٤٨٠ جلد ٩

(٣) ضياء القرآن ص ١١٤ جلد ٢ بحواله جلاء الافهام

ڪيو آهي انهن کان مخفي نه آهي ته ڪافر ۽ مشرڪ پنهنجن بتن جي الهه هجڻ جو عقيدو رکندا هئا انهن کي سڏ يا سوال به الهه سمجهي ڪندا هئا جيڪو بلڪل شرڪ آهي پر ڪنهن کي الله جو محبوب ۽ پيارو ٻانهو سمجهي سڏڻ شرڪ ناهي ”عِبَادٌ امثالُکُمْ“ (اوهان جي مثال ٻانهن آهن) پر ڪافرن کي بتن جهڙو ان جي ڪري سڏيو ويو آهي جو ڪافرن جو انهن لاءِ عقيدو هو ته اهي جيئرا آهن ٻڌن ۽ ڏسن ٿا (١) ”فَادْعُوهُمْ فَلْيَسْتَجِيبُوا لَكُمْ اِنْ كُنْتُمْ صَادِقِينَ“ پوءِ انهن کي سڏيو پلي اوهان جو سڏ قبول ڪري جواب ڏين جيڪڏهن سچا آهيو مطلب ته نه اهي سڏ ٻڌندا ۽ نه جواب ڏيندا انهن جي عبادت ڪرڻ سراسر ناداني ۽ حماقت آهي ”اَمْ لَهُمْ اَرْجُلٌ يَمْشُونَ بِهَا اَمْ لَهُمْ اَيْدٍ يَبْتَطِشُونَ بِهَا اَمْ لَهُمْ اَعْيُنٌ يَنْصُرُونَ بِهَا اَمْ لَهُمْ اُذُنٌ تَسْمَعُونَ بِهَا“ ڇا انهن کي پنڌ ڪرڻ وارا پير يا وٺڻ وارا هٿ يا ڏسڻ واريون اکيون يا ٻڌڻ وارا ڪن آهن؟ مطلب ته انهن سڀني شين کان محروم آهن ته پوءِ عبادت جا لائق ڪيئن ٿي سگهندا؟ ”قُلْ ادْعُوا شُرَكَاءَكُمْ ثُمَّ كِيدُوهُمْ فَلَا تُنظَرُونَ“ فرماءِ ته پنهنجن شريڪن کي سڏيو ان کان پوءِ مون لاءِ سازش رٿيو مون کي بالڪل مهلت نه ڏيو، يعني اوهان جا بت جن جي طرفان مون کي هلاڪ ڪرڻ يا جاني مالي نقصان پهچائڻ جون ڌمڪيون ٿا ڏيو انهن کي سڏي منهنجي خلاف جيڪي سازشون ڪرڻيون اٿو پلي ڪيو مون کي بالڪل ڪا به مهلت نه ڏيو- موڪل اٿو- زور لاهي ڏسو ”اِنْ وَلِيَّتِي اللّٰهُ الَّذِي نَزَلَ الْكِتَابَ وَهُوَ يَتَوَلَّى الصّٰلِحِينَ“ بلاشڪ منهنجو مددگار اهو الله آهي جنهن ڪتاب نازل ڪيو آهي ۽ اهو صالحن جي مدد ڪندو آهي. مطلب ته منهنجو مددگار، حامي ۽ ناصر اهو الله تعاليٰ آهي جيڪو هميشه پنهنجن فرمانبردارن ٻانهن جي مدد ڪندو آهي مون کي اوهان جي بتن جي ڪا به پرواهه ۽ ڊپ ناهي

”وَالَّذِينَ تَدْعُونَ مِنْ دُونِهِ لَا يَسْتَجِيبُونَ نَصْرَكُمْ وَلَا اَنْفُسَهُمْ يَنْصُرُونَ“ ۽ جن جي ان کان سواءِ عبادت ڪيو ٿا اهي نه اوهان جي مدد ڪري سگهن ٿا ۽ نه پنهنجن سرن جي مدد ڪري سگهن ٿا. هن عبارت وارو مضمون آيت ١٩٢ ۾ به اچي چڪو آهي هتي ٻيو پيروان جي بيان ڪرڻ جو مقصد بتن جي پوڄارين کي چڱيءَ طرح ذهن ۾ ويهارڻو آهي ته سندن باطل معبود نهايت بيڪار آهن انهن مان نفعي ۽ نقصان جي اميد رکڻ احمقانه عمل آهي ”وَ اِنْ تَدْعُوهُمْ اِلَى الْهَدٰى لَا يَسْمَعُوا“ ۽ جيڪڏهن انهن کي هدايت ڏانهن سڏيندين ته ٻڌندا ئي ڪو نه- هن عبارت جا ٻه مطلب آهن ١- ته جيڪڏهن انهن بتن جي رهبري ڪري کين چونڌو ته هتي نه ويهو يا هتي ويهو ته برسات

۽ اس کان بچو يا کين سڏي چوندو ته اچو اسان کي ڪجهه هدايت ڪيو ته نه ٻڌندا ۽ نه ايندا ”وَكُرْهُمُ يُنْظَرُونَ إِلَيْكَ وَهُمْ لَا يُبْصِرُونَ“ ۽ انهن کي ڏسنديين ته توڏانهن نهارين ته پيا پر ڏسن ڪونه ٿا، هن عبارت جا ٻه مطلب آهن ۱- ته ”تَرَی“ پر خطاب هر مومن سان آهي ۽ ”هُمْ“ جو ضمير بتن ڏانهن وري ٿو يعني اي مومن! انهن بتن کي ڪافرن اڪيون وغيره ناهي اهڙو تيار ڪيو آهي جو تون انهن کي ڏسندي ته سمجهنديين ته اهي توڏانهن نهارين پيا حالات ڪ اهي ڏسن ڪجهه به نه ٿا ۱- ته ”تَرَی“ پر خطاب حضور عليه الصلوة والسلام جن سان آهي ۽ ”هُمْ“ ضمير ڪافرن ڏانهن وري ٿو پوءِ مطلب ٿيندو ته: اي حبيب! عليڪ الصلوة والسلام انهن ڪافرن کي ڏسندو ته اوهان ڏانهن اڪيون پئيو نهارين پيا پر اهي اوهان کي نه حقيقي طرح ڏسن ٿا ۽ نه حقيقت ڏانهن سوچين ٿا اوهان کي ابوجهل واري اک نه ڏسندي اوهان جي ڏسڻ لاءِ صديقي نگاهن جي ضرورت آهي. خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ”معاف ڪرڻ کي اختيار ڪر ۽ ڀلائيءَ جو امر ڪر ۽ جاهلن کان منهن موڙ- مطلب ته ماڻهن جي سخت رويي ۽ بداخلاقيءَ سان پيش اچڻ تي غصو نه ڪر معاف ڪرڻ کي اختيار ڪر ۽ ڀلن عقيدن ۽ ڀلن عملن ۽ ڀرن شايلائي ڪرڻ جو امر ڪندو ره جيڪي جهل جي ڪري آداب جو لحاظ نه ٿا رکن انهن ڏانهن نه توجهه فرمائ ۽ نه برو محسوس ڪر- حضرت امام جعفر صادق جو قول آهي ته قرآن پاڪ ۾ هن آيت کان وڌيڪ سهڻا اخلاق سيکارڻ لاءِ بي ڪا به جامع آيت ناهي (۱)



وَأَمَّا يُنْزَعَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ ﴿٢٠٠﴾

۽ جيڪڏهن ٻوي توکي شيطان کان ڪو وسوسو ته پوءِ پناهه وٺ الله سان بيشڪ اهو ٻڌندڙ ڄاڻندڙ آهي

إِنَّ الَّذِينَ اتَّقَوْا إِذَا مَسَّهُمْ طُغْيَانٌ مِّنَ الشَّيْطَانِ تَذَكَّرُوا فَإِذَا هُمْ

بيشڪ جيڪي شخص پرهيزگار ٿيا جڏهن پهتو انهن کي وسوسو طرفان شيطان جي ته الله کي ياد ڪن ٿا پوءِ ان وقت اهي

مُبْصِرُونَ ﴿٢٠١﴾ وَأَخْوَانُهُمْ يَمُدُّونَهُمْ فِي الْغَيِّ ثُمَّ لَا يُقْصِرُونَ ﴿٢٠٢﴾

ڏسندڙ آهن ۽ ڀائر انهن جا چڪين ٿا انهن کي گمراهي ۾ تنهن کان پوءِ نه ٿا ڪوتاهي ڪن

وَإِذَا لَمْ تَأْتِهِمْ بَايَةٌ قَالُوا لَوْلَا اجْتَبَيْتَهَا قُلْ إِنَّمَا أَتَّبِعُ مَا

۽ جڏهن نه آندي تون انهن وٽ ڪا نشاني ته چيائون ته ڇو نه ٺاهيو تون کي؟ فرما ۽ ته تحقيق تابعداري ڪيان تون مان ان جي جو

يُوحَىٰ إِلَيَّ مِنْ رَبِّي هَذَا بَصَآئِرُ مِنْ رَبِّكُمْ وَهْدًى وَرَحْمَةً

وحي ڪيو ٿو وڃي مون ڏانهن طرفان رب منهنجي هي روشن دليل آهن طرفان رب اوهان جي ۽ هدايت ۽ رحمت واسطي

لِقَوْمٍ يُؤْمِنُونَ ﴿٢٠٣﴾

ان قوم جي جو ايمان آڻين ٿا.

تفسير

حڪم ڪيو

هن کان اڳئين آيت ۾

ويو ته معاف ڪرڻ کي اختيار ڪندي ڀلائيءَ جو امر ڪريو ۽ هتي ٻڌايو ٿو وڃي ته ان ڀلائيءَ جي خلاف جيڪڏهن شيطان وسوسا وجهڻ جي ڪوشش ڪري ته الله تعاليٰ سان پناهه وٺو - ارشاد عالي آهي ”وَأَمَّا يُنْزَعَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ“ ۽ جيڪڏهن اوهان کي شيطان جي طرفان ڪو وسوسو پوي ته الله سان پناهه وٺو - مطلب ته اي ٻڌڻ وارا! شيطان انسان جي طبعي ڪمزورين مان فائدو وٺندي جيڪڏهن توکي

ڪنهن برائيءَ لاءِ وسوسا وجهي پڙڪائي ته هڪدم الله تعالى ڏانهن متوجه ٿي
 شيطاني ڌوڪي ۽ مڪر کان بچڻ لاءِ ان کان پناهه گهر ته اهو تنهنجي ترڪندڙن پيرن
 کي ثابت رکندو ڇو ته ”اِنَّهُ سَمِيعٌ عَلِيمٌ“ بلاشڪ اهو ٻڌندڙ ڄاڻندڙ آهي يعني اهو
 تنهنجي هر ڳالهه ٻڌي ٿو ۽ تنهنجي دل کي به ڄاڻي ٿو اهو پاڻ پنهنجي ڪامل قدرت
 سان توکي محفوظ رکندو ”اِنَّ الَّذِيْنَ اتَّقَوْا اِذَا مَسَّهُمْ طَائِفٌ مِّنَ الشَّيْطَانِ تَذَكَّرُوْا فَاِذَا هُمْ
 مُبْصِرُوْنَ“ بيشڪ جن تقويٰ اختيار ڪئي جڏهن انهن کي شيطان جي طرفان ڪو
 وسوسو پوندو آهي ته الله تعالى کي ياد ڪندا آهن پوءِ اهي (شيطان جي مڪر کي) ڏسندا
 آهن يعني شيطاني وسوسي پوڻ شرط فوراً سندن ضمير بيدار ٿيندو آهي ۽ الله تعالى جو
 ذڪر ڪندي، توبه ۽ استغفار ۾ اهڙو مشغول ٿيندا آهن جو وسوسا، شڪ ۽ شبها
 هڪدم ختم ٿي ويندا آهن ۽ اهڙيون اکيون کلي پونديون اٿن جو شيطاني مڪر ۽ ڌوڪي
 کي صاف ۽ روشن ڏسندي خير سان لنگهي ويندا آهن ۽ سندن دامن داغدار نه ٿيندو
 آهي ”وَإِخْوَانُهُمْ يَمُدُّوْنَهُمْ فِي الْغَيِّ ثُمَّ لَا يَقْصِرُوْنَ“ ۽ سندن ڀائر کين چڪي گمراهيءَ
 ۾ هڻن ٿا تنهن کان پوءِ ڪا به ڪوتاهي نه ٿا ڪن- يعني غير متقي ۽ الله تعالى جي
 ذڪر نه ڪرڻ وارا ماڻهو جن کي هتي شيطانن جا ڀائر قرار ڏنو ويو آهي اهڙا آهن جو
 شيطان انهن کي چڪي گهلي وڃي ٿا گمراهيءَ ۾ هڻن ۽ ان گهلڻ ۾ ڪا به ڪوتاهي
 نه ٿا ڪن اهي غير متقي شيطانن جي غرور ۽ تڪبر کي وڌايو ٿا ڇڏين ”وَإِذَا لَمْ تَأْتِهِمْ
 بِآيَةٍ قَالُوا لَوْلَا اجْتَبَيْتَهَا“ ۽ جڏهن انهن وٽ ڪا آيت نه ٿو آئين ته چون ٿا ته ڇو نه سٺو
 ٺاهيو تون ان کي- مطلب ته ڪافرن جي فضول مطالبات ۽ بي مقصد ڳالهين جي
 باري ۾ جيڪڏهن ڪا آيت نه ٿي لهي ۽ سندن جواب ۾ دير لڳي ٿي ته اي حبيب!
 عليك الصلوة والسلام توکي اچي چون ٿا ته پنهنجي طرفان ئي ڪا سٺي دل کي وڻندڙ
 آيت ڇو نه ٺاهي ورتيو؟ ”قُلْ اِنَّمَا اَتَّبِعُ مَا يَدْعُوْنِي اِلَيْهِ مِنْ رَبِّيْ“ فرمائي ته: مان ته صرف ان
 حڪم جي اتباع ڪيان ٿو جيڪو مون ڏانهن منهنجي رب جي طرفان وحي ڪيو وڃي
 ٿو- مطلب ته ڪافرو! اوهان کي نبوت جي مقام جي نزاکتن جو ڪهڙو احساس؟ هتي
 ته دل ۾ ڪنهن غير جو خيال ڪرڻ به برداشت نه ڪيو ويندو آهي. پنهنجي طرفان
 ٺاهي ڪجهه پيش ڪرڻ ته مون لاءِ ممڪن ئي ناهي (١) ”هَذَا بَصَائِرُ مِنْ رَّبِّكُمْ وَهَذِي
 وَرَحْمَةٌ لِّقَوْمٍ يُؤْمِنُوْنَ“ هي اوهان جي رب جي طرفان روشن دليل آهن ۽ ان قوم جي لاءِ
 جيڪي ايمان آڻين ٿا هدايت ۽ رحمت آهن. هن عبارت ۾ آيل لفظ ”بَصَائِرُ“ جي معنيٰ

آهي دلائل تبصرڪم وجوه الحق) يعني اهڙا دليل جيڪي اوهان کي حق جا وجه
ڏيکارين ۽ روشن ڪري ڏين، مطلب ته اوهان جو گهر ٿا ڪيو ته اسان لاءِ آيت چو نه
ناهيئي؟ سو قرآن پاڪ اوهان لاءِ ڪافي ناهي ڇا؟ جيڪو حق جا روشن دليل هجڻ
سان گڏ ايمان آڻڻ واري قوم لاءِ هدايت ۽ رحمت به آهي؟

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ﴿۲۴﴾

۽ جڏهن پڙهيو وڃي قرآن ته پوءِ ڪن ڏيو واسطي ان جي ۽ ڇپ ڪريو تانت اوهان رحمت ڪيا وڃو

وَاذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ

۽ ياد ڪر رب پنهنجي کي دل پنهنجي ۾ عاجزي ڪرڻ ۽ خوف رکڻ سان ۽ سواءِ وڏي آواز ڪرڻ جي

الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ ﴿۲۵﴾ إِنَّ الَّذِينَ

ڳالهائڻ مان صبح وقت ۽ شام جي وقت ۽ نه هج غافلن مان بيشڪ آهي جيڪي

عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ وَلَهُ

رب تنهنجي وٽ آهن نه ٿا وڌائي ڪن عبادت ان جي کان ۽ پاڪائي بيان ڪن ٿا ان جي ۽ ان جو ئي

يَسْجُدُونَ ﴿۲۶﴾ السجدة

سجدو ڪن ٿا.

تفسير

اڳين آيتن ۾ هو ته قرآن پاڪ روشن دلائل ۽ ايمان وارن جي لاءِ هدايت
۽ رحمت آهي هتي وري ان هدايت ۽ رحمت حاصل ڪرڻ جو طريقو بيان ڪيو ويو آهي.

شان نزول

ابن مردويه حضرت ابن عباس کان ۽ عبد بن حميد، ابن ابي حاتم ۽ سنن

۾ بيهقيء مجاهد کان روايتون آنديون آهن ته: حضور عليه الصلوة والسلام جن جي پويان نماز پڙهڻ دوران هڪ اصحابيءَ قراءت ڪئي تڏهن اها آيت نازل ٿي (۱) فرمان مبارڪ آهي ”وَإِذَا قَرَأَ الْقُرْآنَ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ“ ۽ جڏهن قرآن پڙهيو وڃي ته ڪن ڏٺي ٻڌو ۽ ماڻ ڪيو تانت اوهاڻ رحمت ڪيا وڃو. مطلب ته قرآن پاڪ بي بها دولت ۽ علم ۽ هدايت جي ڪاڻ آهي ان جي پڙهڻ وقت ٻڌندڙن تي حق آهي ته ان کي پوري فڪر ۽ توجه سان ٻڌن ۽ هر قسم جي ٻي ڳالهه ٻولهه بند ڪري خاموش ٿي وڃن ممڪن آهي ته ڪافر ٻڌي مومن ٿئي ۽ مومن ٻڌي متقي ۽ الله تعاليٰ جو ولي بنجي

امام جي پويان قراءت نه ڪجي

ان آيت جي شان نزول تي غور ڪرڻ ۽ معنيٰ ۽ مفهوم سمجهڻ کان پوءِ علماءِ ڪرام فرمايو آهي ته امام جي پويان الحمد شريف يا ٻي ڪا به سورة نه پڙهجي حضرت ابو موسيٰ ۽ ابو هريره رضي الله عنهما جي روايت ۾ حضور عليه الصلوة والسلام جن جو فرمان مبارڪ آهي ته ”وَإِذَا قَرَأَ فَأَنْصِتُوا“ ۽ جڏهن امام پڙهي ته اوهاڻ چپ ڪري بيهو (۱) ۽ بغويءَ مقداد کان روايت آندي ته: حضور عليه الصلوة والسلام جن ماڻهن کان ٻڌو ته اهي امام سان گڏ قراءت ڪري رهيا هئا پوءِ پاڻ انهن کي فرمايائون ته ”ڇا اڃان اوهاڻ جي سمجهڻ جو وقت نه آيو آهي؟ جڏهن قرآن پڙهيو وڃي ته ڪن ڏٺي ٻڌو ۽ ماڻ ڪري بيهو“ (۲) راقم الحروف هن تفسير جي پڙهندڙن جي خدمت ۾ عرض گذار آهي ته هي مسئلو اختلافي آهي احناف وٽ امام جي پويان ڪا به سورة الحمد هجي يا ٻي پڙهڻ ان آيت جي خلاف آهي ۽ ٻين جي دلائل جا جواب به انهن کولي کولي لکيا آهن پر هتي طوالت جي خوف کان ايتري تي ئي ڪفايت ڪئي وئي آهي ”وَإِذْ كُنَّا نَمَسُكَ نَفْسَكَ تَضَرُّعًا وَخِيفَةً وَدُؤُنَ الْجَهَرِ مِنَ الْقَوْلِ بِالْغُدُوِّ وَالْآصَالِ“ ۽ پنهنجي رب کي پنهنجي دل ۾ عاجزيءَ ۽ ڊپ سان وڏي آواز ڪرڻ کان سواءِ صبح ۽ شام جو ياد ڪندو رهه هن عبارت ۾ انسان کي ٻڌايو ويو آهي ته پنهنجي دل جي آئيني کي غفلت جي غبار ۽ روح جي روشن منهن کي ٻي فرمانيءَ جي داغ کان صاف رکڻ لاءِ الله تعاليٰ جو ذڪر ڪندو رهي.

(۲) حاشيه عثمانی ص ۲۳۴ مطبوعه سعودي عربيه

(۱) الدر المنثور ص ۶۳۴ جلد ۳

(۳) مظهری ص ۵۰۷ جلد ۳

ذکر جي تاثير لاءِ شرائط

ياد رکڻ گهرجي ته هن آيت ۾ ذکر جي اثر ظاهر ٿيڻ لاءِ ڪجهه شرائط بيان ڪيا ويا آهن ۱- ته انسان ذکر ڪرڻ وقت بالڪل عاجزي ۽ انڪساريءَ جو مجسمو هجي وڌائي، غرور، غفلت ۽ سستيءَ کان بلڪل خالي هجي ۲- ته اهو به احساس رکي ته سندس ذکر سندس لحاظ سان بارگاهه ايزديءَ جي شان جي لائق ناهي ۳- ته ذکر ۾ اهڙيون دانهون ۽ رڙيون نه ڪري جنهن ۾ ادب جو لحاظ نه رهي ۴- ته جيڪو به ذکر ڪري ان جي مفهوم کي سمجهي دل ۾ حاضر رکي ”وَلَا تَكُنْ مِّنَ الْغَافِلِينَ“ ۽ غافلن مان نه هج- يعني ڪو وقت به الله تعاليٰ جي ياد کان غافل نه ره هميشه ياد الهي ۾ مشغول هج ۽ غفلت کي تڙي ڪڍي ڇڏ. ”إِنَّ الَّذِينَ عِنْدَ رَبِّكَ“ بيشڪ جيڪي تنهنجي رب وٽ آهن، الله وٽ هجڻ مان مراد آهي ته ان جا مقرب ٻانها ۽ سندس فضل ۽ ڪرم جا لائق آهن، مڪاني ۽ جسماني قرب مراد ناهي، ڇو ته اهو الله تعاليٰ جي پاڪ ذات لاءِ ممتنع آهي (۱) يا انهن مقربن مان مراد الله تعاليٰ جا ملائڪ آهن جيڪي نهايت قرب جي مقام تي فائز آهن. (۲)

”لَا يَسْتَكْبِرُونَ عَنْ عِبَادَتِهِمْ وَيُسَبِّحُونَهُ وَلَهُ يَسْجُدُونَ“ ان جي عبادت کان وڌائي نه ٿا ڪن ۽ ان جي پاڪائي بيان ڪن ٿا ۽ ان جي لاءِ سجدو ڪن ٿا - المقصد ته الله تعاليٰ جي عبادت ۾ ئي برتري ۽ ڀلائي سمجهي ان جي پاڪائي به ڪن ٿا ته سندس بارگاهه ۾ سجدا به ڪن ٿا.

تلاوت جو پهريون سجدو

ياد رکڻ گهرجي ته قرآن پاڪ جي تلاوت ڪرڻ سان جيڪي ۱۴ سجدا لازم ٿيندا آهن انهن مان پهريون پهريون مقام هي آهي جتي سجدو ڪرڻ لازم آهي ابن ماجه حضرت ابو درداء ڪاڻ ان نبي پاڪ ﷺ جن کان آندو آهي ته: پاڻ هن سجدي کي قرآن پاڪ جي سجدن ۾ شمار فرمايو اٿن.

تلاوت جي سجدي جي فضيلت

بخاري ۽ مسلم حضرت عبدالله بن عمر رضي الله عنهما کان روايت آندي آهي ته رسول الله ﷺ جن فرمايو ”إِذَا قَرَأَ ابْنُ آدَمَ السَّجْدَةَ فَسَجَدَ اعْتَزَلَ الشَّيْطَانُ بِبُكْيَ يَقُولُ يُؤْتَلِكَا أَمْرًا بَنُ آدَمَ بِالسَّجُودِ فَسَجَدَ فَلَهُ الْجَنَّةُ وَأُمِرْتُ بِالسَّجُودِ فَأَبَيْتُ“

فَلْيَلِ النَّارُ (١) يعني جڏهن انسان قرآن پاڪ پڙهندي سجدي واريءَ آيت پڙهي سجدو ڪري ٿو ته شيطان پري پاسي ٿي وڃي روئي ٿو، چوي ٿو ته اي افسوس! انسان کي سجدي جو امر ڪيو ويو ان سجدو ڪيو ته ان لاءِ بهشت آهي ۽ مان سجدي لاءِ امر ڪيو ويس مون انڪار ڪيو ته مون لا (جهنم جي) باهه آهي

الحمد لله جو اڄ ڏهين تاريخ ربيع اول مهيني ۾ سنه ١٤١٨ هه اربعاً جي ڏينهن منجهند جو پوئين بي بجي سورة الاعراف جو تفسير لکي پورو ڪيم مالڪ مٺي کي عرض آهي ته باقي رهيل سورتن جي تفسير لکڻ ۾ به جلد ڪامياب ڪري

الفقيه محمد ادریس


١٠-٣-١٤١٨ الموافق

١٩٩٧-٧-١٦





www.maktabah.org



www.maktabah.org



www.maktabah.org

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.